

(Registered according to Act XXV of 1862)

(All rights reserved by the publisher)

काव्यमाला. २३.

श्रीजगद्धरभट्टविरचितः

स्तुतिकुसुमाञ्जलिः ।

राजानकरत्नकण्ठाविरचितया टीक्ष्ण्या समेतः ।

जयपुरमहाराजाश्रितेन पण्डितव्रजलालसूनुना पण्डित-
दुर्गाप्रसादेन, मुम्बापुरवासिना पद्मोपाह्व-
पाण्डुरङ्गात्मजकार्शनाथशर्मणा च
संशोधितः ।

स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नातः ।

१८९१

(अस्य ग्रन्थस्य गुनमुद्रणार्थाविषये सर्वथा जावजी दादाजी इत्यस्यैवाधिकारः ।)

मूल्यं रूप्यकत्रयम् ।

स्तुतिकुसुमाञ्जलिसूचीपत्रम् ।

स्तोत्रसंख्या ।	स्तोत्रनाम ।	श्लोकसंख्या ।	पृष्ठसंख्या ।
१	स्तुतिप्रस्तावनास्तोत्रम्	३१	१
२	नमस्कारस्तोत्रम्	३०	१३
३	आशीर्वादस्तोत्रम्	६०	२२
४	मङ्गलाष्टकस्तोत्रम्	८	४६
५	कविकाव्यप्रशंसास्तोत्रम्	३६	५२
६	हराष्टकस्तोत्रम्	८	६७
७	सेवाभिनन्दनस्तोत्रम्	४२	७०
८	शरणाश्रयणस्तोत्रम्	५२	८३
९	कृपणाक्रन्दनस्तोत्रम्	८२	१०५
१०	करुणाक्रन्दनस्तोत्रम्	९१	१३५
११	दीनाक्रन्दनस्तोत्रम्	१४३	१५९
१२	तमःशमनस्तोत्रम्	३२	२०९
१३	प्रभुप्रसादनस्तोत्रम्	४३	२१७
१४	हितस्तोत्रम्	२८	२२७
१५	करुणाराधनस्तोत्रम्	४०	२३४
१६	उपदेशनस्तोत्रम्	२७	२४४
१७	भक्तिस्तोत्रम्	३०	२५०
१८	सिद्धिस्तोत्रम्	२५	२६१
१९	भगवद्दर्शनस्तोत्रम्	३१	२६९
२०	हसितवर्णनम्	४१	२८०
२१	अर्चनारीश्वरस्तोत्रम्	२४	२९५
२२	कादिपदबन्धस्तोत्रम्	१२	३०२
२३	शृङ्खलाबन्धस्तोत्रम्	२७	३०५
२४	द्विषदयमकस्तोत्रम्	२८	३१०

२५	रुचिरञ्जनस्तोत्रम्	२७	३१७
२६	पादादियमकस्तोत्रम्	३५	३२३
२७	पादमध्ययमकस्तोत्रम्	३४	३२१
२८	पादान्तयमकस्तोत्रम्	२७	३३९
२९	एकान्तरयमकस्तोत्रम्	३६	३४९
३०	महायमकस्तोत्रम्	८१	३५८
३१	नतोपदेशस्तोत्रम्	३०	३८६
३२	शरणागतोद्धारस्तोत्रम्	८	३९४
३३	कर्णपूरस्तोत्रम्	४५	३९६
३४	अग्र्यवर्णस्तोत्रम्	१३	४११
३५	ईश्वरप्रशंसास्तोत्रम्	२५	४१७
३६	स्तुतिफलप्राप्तिस्तोत्रम्	४१	४२६
३७	स्तुतिप्रशंसास्तोत्रम्	२०	४३८
३८	पुण्यपरिणामस्तोत्रम्	३०	४४२
०	वंशवर्णनम्	१६	४५०

समुदितश्लोकसंख्या १४०९



स्तुतिकुसुमाञ्जलिशुद्धिपत्रम् ।

पृष्ठम्.	श्लोकः.	शुद्धम्.	पृष्ठम्.	श्लोकः.	शुद्धम्.
२६	१२	सुमनोभि	२७१	७	जहालतायुगल
३१	२१	धियमेति	२७६	२१	श्वेतेऽमृतं
४५	५६	वः	२८४	१६	चक्रवाल
७३	१३	मभा	३१४	१८	तुभ्य
९८	३८	पवित्रितजग	३२४	५	रंहोभिर्गपीन्
१०१	४३	मलंकर्गोति	३३०	३१	स्मरस्य
१०९	१३	रजःपरि	३३४	१६	भरण
१११	१६	प्रवृत्त	३४५	१९	नो दयां
११३	२४	परिभ्य	३५६	३०	त्वयि
११७	३१	कुरुहा	३५७	३३	दयोर्जित
११९	३९	पात्रतां	३५९	२	नन्दिनन्दि
१२२	४६	विनायकेन	३६०	६	सुहृदा
१३३	७८	शर्वन्मवव्यव	३६७	२९	कृतान्त नौ
१३६	७	हृदयनन्दन	३८६	१०	गिरिजा
१५६	८४	मिदम्	३९३	३०	शीकर
१७०	३७	मां विहातु	३९६	१	मर्जीरजो
२०४	१३३	न्नारुण्य	३९९	८	धन्यानां
२०८	१३७	समर्थो	४१२	२	प्रक्षल
२०७	१३९	मिय	४१६	११	हव्यभक्षं
२३२	२७	मौक्षते	४१६	१२	परमः
२४६	११	कलविङ्क	४२६	२	तेषां
२४७	१७	न विशोभ	४२६	२	लङ्घयन्ति
२४९	२४	गिरश्च	४३७	४१	प्राप्तुं
२७५	१५	स्तावदान्ताम	४४८	२६	म्बुजयोः
२५६	१९	विपत्			

श्रीजगद्धरभट्टः ।

अयं स्तुतिकुसुमाञ्जलिकर्ता काश्मीरिणो महाकविः श्रीजगद्धरभट्टः स्वसूनोर्यशोधरस्य
कृते बालबोधिनीसमाख्यां कातञ्चरुतिं प्रणीतवान्, यस्या अयमारम्भः—

‘नमः शिवाय निःशेषकेशप्रशमशालिने ।

त्रिगुणप्रस्थिदुर्भेदभवबन्धविभेदिने ॥

दिशि दिश्यन्मुतद्रवं स्ववन्द्यः प्रथयन्त्यः कृतिनां दृशि प्रसादम् ।

विशदाः प्रसरन्ति यस्य गावः स महात्मा जयति द्विजाधिराजः ॥

स्वमुतम्य शिशोर्यशोधरस्य स्मरणाथे विहितो मया श्रीमोऽयम् ।

उपयोगमियाद्यदि प्रसङ्गादपगत्रापि ततो भवेदवन्ध्यः ॥

इह युक्त्यनुगानवद्यह्यक्रमदृष्ट्याः कृतिनां हन्तु वाचः ।

मन्त्रिजाड्यलवं लवङ्गजातीफलपतांसविलासमामजन्यः ॥’ इति ।

ममार्पं चेदं पद्यम्—

‘इति मितमतिबालबोधनाथ परिहृतवक्रपर्यमया वचोभिः ।

लघुललितपदा व्यधापि वृत्तिमृदुमरला खलु बालबोधिनीयम् ॥’ इति ।

न्यासाभिधमेतद्व्याख्यानं च जगद्धरभट्टस्य नमृकन्यातनयातनजो राजानकशितिकण्ठः
काश्मीरान्प्रश्लासतो हैदराहासूनोर्हस्तनस्य राज्ये विहितवान्, यस्यायमारम्भः—

‘यो निर्माति विभक्तिं संहतिं च क्रीडानुकम्पादिभि-

निर्देहस्त्रिजगत्प्रमाणपरिषत्ख्यातो यदिच्छां विना ।

दातुं शक्नुवते कदापि न फलं कर्माणि नो कुत्रचि-

द्विख्यातः परमेश्वरः स तनुताद्वाग्वैभवं नो विभुः ॥

विद्यातीर्षविहारशालिनि परं श्रीशारदासंश्रये

कौबेर्या हरितो ललाटतिलके काश्मीरदेशेऽभये ।

यच्छापपद्मपुर पुण्डरीकपुरप्रोद्यत्प्रभं भासते

तत्राचार्यवरो बभूव भगवान्मोर्मः स सोमप्रभः ॥

यः सिद्धामृतशुभुदशितमहाविद्यः सतां मन्तकः

शापानुग्रहकृद्वितानपरमः सोमस्तदीयेऽन्वये ।

१. स्तुतिकुसुमाञ्जलिवय श्लोकः (२१२). २. “तथा चोक्तमनेनैव कविना स्वकृतायां
बालबोधिनीयां कातञ्चरुतिं” इत्युक्त्वा ‘इह युक्त्यनु-’ इत्यादि पद्यमुपन्यस्तं राजानकरत्न-
कण्ठेन टीकायाम् (५१६). ३. ‘प्रीतास’ इति पाठः. पीतासः कर्पूरेदः. ४. अयं शिव-
दृष्टिशस्त्रप्रणेता श्रीछोमानन्दाचार्यः प्रतिभाति.

विद्यावानवतारकः समुचितः सूर्योदयेऽर्धोदये
धेनुनां प्रदहौ महत्त्वममलं चक्रे यशश्चन्द्रिकाम् ॥

तत्पुत्रः सुमनोहरो गुरुवरो यज्ञैर्महादक्षिणै-
रिन्द्रत्वप्रहशङ्कया सुगपतेभीतिं तनान स्फुटम् ।

तत्पुत्रः स च मोचकः समभवद्वेदान्तमिद्वान्तवि-
क्ष्वायं ध्यायमियाय देवसदनं देवं मृडानीपतिम् ॥

स श्रीमानुदपादि याधक्गुरुर्यर्हाक्षया भुभुजः
प्राज्यं राज्यमपान्तवैरिनिकराः सम्यक्चिचर चक्रिरे ।

आता यस्य बृभुव सर्वविदितः श्रीकण्ठराजानकः
शापानुग्रहकृद्विचारचतुरः यः सिद्धतां शिथिये ॥

योधाचार्यसुतोऽर्जुनोऽर्जनि महालक्ष्मी निवामो यतो
जातोऽहं शितिकण्ठकोऽन्वयमहं प्रापं गुणैः श्रीवरात् ।

नानाशास्त्रविनिर्णयाय बहुशर्म्मार्थान्तराण्यभ्रमं
पज्ञां गर्जनाथमद्वदमुग्त्राणादवाप पराम् ॥

श्रीगोरक्षपुरेऽधिगम्य विवृधानकं परं कर्कशं
श्रीनाथादधिकांशं शेषमचितं माममया मामलम् ।

भाग्य श्रीवरदेश्वराच्च जयिता कर्म्मभर्माभुजा
श्रीकण्ठेन सहोदरेण च यतः सप्राथितोऽस्मि स्वयम् ॥

या बालबोधिन्यामिधा बुधेन्द्रो जगद्धरो या विततान् श्रुतिम् ।
तन्नप्तुकन्यातनयातनज्ञो व्याख्यामि तां श्रीशितिकण्ठकोऽन्वयम् ॥

तत्सप्राथनयानया नर्यावदा दुर्गोऽपि मां मया
चापल्यं यदकारि तत्कृताधियो यय क्षमन्व बुधाः ।

हाग्हाग्महायमोहमहितं शब्दाधियोः मगाति
कारकार्मिदं भवद्विगर्भितो रक्ष्य गृहानक्षणेः ॥

प्रामेप्रामेऽप्रहारान्मठधरणिगुतान्कर्मठेभ्यः कठेभ्यः
मध्येभ्यो यो व्यतार्गद्विपुगुरुनगरार्यो गरीयानर्भत्मान् ।

अक्षाण्यक्षाणशक्तिर्व्यवहतिचतुरो यो व्यज्रपाच्च तस्मि-
न्भुजानौ हस्मनाख्ये भुवमवति मया तन्यते ग्रन्थ एषः ॥

१. तृतीयरात्रतरङ्गिणप्रेता जोनराजशिष्यः श्रीवरपण्डितोऽयमेव स्यात्. २. कठ-
शास्त्राध्यायिभ्यो ब्राह्मणेभ्यः.

सर्वक्षमापतिमौलिहारितनवप्राज्यस्वराज्यः परं
 तत्त्वान्तवविचारकारिधिषणो गार्भार्यशौर्यान्वितः ।
 कश्मीराधिपतिः कृपाजलनिधिविख्यातकीर्तिश्चिरं
 जीयाद्देवशाहर्मनुरनघः कदर्पदर्पापहः ॥ इति ॥

अत्र यदा गुर्जरदेश महम्मदशाहः कश्मीरं च हस्सनः शशास तदा राजानकशिति-
 कण्ठ आसीत्. तत्र गुर्जराधिपतेर्महम्मदशाहस्य राज्यकालः १४५८ मितं ख्रिस्ताब्दमारभ्य
 १५५१ ख्रिस्ताब्दपर्यन्तमासीदिति राममालाया ज्ञायते. हस्सनस्य कश्मीरेषु राज्यकालः
 १४७२ मितख्रिस्ताब्दमारभ्य १४८४ मितख्रिस्ताब्दपर्यन्तमासीदिति श्रीधरराजतरङ्गिणीतो
 ज्ञायते. अयमेव शितिकण्ठस्य ग्रन्थनिर्माणसमयः. स च शितिकण्ठो जगद्धरभट्टस्य बभू-
 कन्यातनयातनत्र आसीदिति जगद्धरात्पुत्रः पुरुषः. प्रह्लिपुरुषं विंशतिवर्षगणनाक्रमेण
 १३५२ मितख्रिस्ताब्दामशकाले जगद्धरभट्ट आसीदिति निश्चयते

स्तुतिकुसुमाञ्जलि शालबोधिनीं चापहाय नान्यः कोऽपि ग्रन्थो जगद्धरप्रणीतः प्राप्यते.
 रामवदत्ता-वर्णासंहार-मालतीमाधवानां टीकाकारो जगद्धरस्त्वस्माद्विन्न इति तत्तद्वन्थसमा-
 मिस्यप्रशस्तिपर्यालोचनया प्रतीयते

स्तुतिकुसुमाञ्जलिटीकाकारो राजानकरन्नकण्ठस्तु कश्मीरेषु श्रीगङ्गाजैवराज्यसमय
 आसीदिति टीकायां सुव्यक्तमेव. काव्यप्रकाशटीकाभारसमुच्चय-चित्रभानुशतक-गुधिखुर-
 विजयटीकाद्याः कतिपये ग्रन्था रत्नकण्ठप्रणीता अपि प्राप्यन्ते.

एतन्मुद्रणोपक्रमे चैकं शुद्धं मर्यादं नवान् २४८ पत्रात्मकं पुस्तकं कश्मीरमहागजा-
 श्रितैरस्मत्सुहृत्तमैः श्रीज्योतिर्विद्विधेश्वरशर्मभिः प्रहितम्. अपरं मलमात्रं शुद्धं प्राचीनं
 जयपुर एव राजगुरुभट्टलक्ष्मीदत्तमूनुभट्टश्रीदत्तसंग्रहादुपलब्धम्. एतत्पुस्तकद्वयाधारेण
 विहितमस्य ग्रन्थरत्नस्य मुद्रणं काव्यतत्त्वमामिकाणां सहृदयानां निर्मत्सगणि मनोसि मोद-
 यत्विति शिवम्.

काव्यमाला ।

काश्मीरकमहाकविश्रीजगद्धरभट्टमणीतः

स्तुतिकुसुमाञ्जलिः ।

राजानकरत्नकण्ठविगचितया लघुपञ्चिकाख्यया टीकया समेतः ।

प्रथमं स्तोत्रम् ।

श्रेयः शिवाद्वयजुपो दिशनात्म एको वक्षोजहेमकलशो गिरिराजपुत्र्याः ।

पङ्कहस्तिवदनावमृतं यदीयं पातु मिथः कलहमातनुतो नितान्तम् ॥

रक्षतु कलहेगम्बास्त्रजगद्वन्द्यः स हेगम्बः ।

बहुविधशृङ्गागचिन्त यद्वदनं शंभुना रचितम् ॥

मेवकजनांसद्गमां तां देवीं नमत सिद्धगमाम् ।

या वन्द्या विबुधगणैः स्तुत्या या भूतले न विबुधगणैः ॥

द्विनभोष्टिर्मते (१६०२) शाके धाम्नायनकुशेन्द्रवः ।

काश्मीरदेशवास्तव्यो रत्नकण्ठाभिधः सुधीः ॥

महेशचरणाम्भोजभावनागसभाविते ।

जगद्धरकवेः काव्ये कवेति लघुपञ्चिकाम् ॥ (युग्मम्)

तत्र तावदनेकपूर्वजन्माजितसुकृतपरिपाकोपलब्धातिगाढभक्तिरसामृतामोदसुगन्ध्य-
भिनवस्तवप्रमृतात्त्रालि[वि]तरणोद्योगे त्रिजगत्प्रभोः कृतकृत्यमात्मानमाकलयन्नतिप्रौ-
ढमक्तिर्नैपुण्येन च निजैश्वर्यं प्रकटयन्हादवद्भिर्गित्यादिना वृत्तपञ्चकेनास्य वक्ष्यमाण-
मंदर्भस्य पीठिकां कर्तुं कविगह—

हादवद्भिरमलैरनर्गलैर्जवनैरवहरैर्नवैरियम् ।

स्वामिनः क्लमशमक्षमैः क्षणं रोद्धुमर्हति मनः सरस्वती ॥ १ ॥

हादवद्भिरिति । इयं सरस्वती । 'गीर्वागवाणी सरस्वती' इत्यमरः । 'क्षरोऽस्या आ-
श्रयत्वेनास्ति । मतुपि सरस्वती । इयं च ब्रह्मलोके ब्रह्मसरः समार्थित्य शापाभदी
भूत्वा भूलोकमवतीर्णा । अत्र च शक्तिशक्तिमतोर्गमेदाद्वानीरूपं वचनमपि सरस्वती-
शब्दवाच्यम्' इति गयमुक्त्याम् । इयं सरस्वती कणी । ममेति शेषः । स्वामिनः ।
'स्वामिन्निश्चये' इत्यैश्वर्याद्भिन्नः स्वशब्दान्मत्वर्थे आमिनच् । स्वामी महैश्वर्यवान् श्री-
शिवभट्टारकः । तस्य मनः क्षणं रोद्धुमर्हतीति संबन्धः । कैः । नवैः स्तवैः । 'शु स्तुती

धातुः । किभूतैः । ह्लादवद्भिः । 'ह्लादी मुखे' धातुः । ह्लादोऽत्र विगलितलेधान्तरपरमानन्दताची । न तु सुखमात्रार्थः । पाठे धातोश्च शब्दाधिक्यात् । अत एव पदांशे श्रुतिकटुपि ह्लादपदं कविना ग्रन्थादिमश्लोके रक्षितम् । श्रीमन्मम्मटाचार्यैरपि काव्यप्रकाशे ग्रन्थादीं भारतीनमस्कारे 'ह्लादेकमयीम्' इति पदांशे श्रुतिकटुपि ह्लादपदमनेनैवाभिप्रायेण रक्षितम् । यतोऽग्रे दोषनिरूपणावसरे तैरेवोक्तम्—'दोषोऽपि गुणः क्वचित्क्वचिन्नोभौ' इति । क्वचिदिति शमकथामु भक्तविषयेऽपि । नोभौ न गुणो न दोषः । श्रुतिकटुपुनरुक्तादिर्गत्यर्थः । ह्लादः परमानन्दः कर्तुः सहृदयस्य च विद्यते । येष्वास्वादितेषु 'यैर्वा ह्लादवन्तस्तैः' । ह्लादो वर्णनीयो विद्यते येषु वा । स्तत्रैः पुनः किभूतैः । अमलैः । अविद्यमानो मलः पददोषः षोडशविधः श्रुतिकटुच्युतसंस्कृतादिः, अर्थदोषश्चापुष्टत्वादिद्वादशविधा येषाम् । तथा अनर्गलैः गङ्गातरङ्गवदविच्छिन्नप्रसरैः । तथा जीवयन्तीति जीवना भवमरुभ्रमणवृषिताप्यायकाः तैः । तथा अघं पापं शिवेतरं च । वातव्याध्याद्यष्टविधमहारोगं वा कर्तुः सहृदयस्य च हरन्तीति तादृशाः तैः । तथाहि सूर्यशतकमहाकाव्यकृतो मयूरस्य 'शीर्णघ्राणाद्विपाणीन्' इत्यादिषष्टेन श्लोकेन श्रीभास्करप्रसादान्महारोगो व्यपगत इति प्रसिद्धिः । तथा क्लमशमक्षमैः क्लमाः क्लेशाः पञ्च 'अविद्यादयः क्लमः खेदो भवमरुभ्रमणजो वा । तस्य शमे शान्तौ क्षमाः तैः' । यथा सरस्वतीनाम्री नदी । 'सरस्वती नदीभेदे भृवाग्देवतयारपि' इति विश्वः । जीवनेस्तोयैः । 'जीवनं भुवनं वनम्' इत्यमरः । स्वामिनो मनो गेहमहर्हतेति । तैरपि प्राग्बन् ह्लादवद्भिः परमानन्ददार्पिभिः । अमलैर्निर्मलैः । अघहरैस्त्रिविधपापहरैः । तथा क्लमो मरुभ्रमणादिजस्तस्य शमे क्षमैः । अत्र इवाद्यनुपादानाच्छब्दशक्तिमूल उपमाध्वनिः । अग्रिमश्लोकेष्वपि चतुर्षु । रथोद्धता छन्दः । 'रत्नग्री लघुगुरु रथोद्धता' इति कविशिक्षायाम् । 'रत्न-रत्नम्' इत्यन्तं लघुना गुरुणा तथा । ख्यातं रथोद्धता नाम वृत्तमेकादशक्षरम् ॥' इति क्षेमेन्द्रकृतं मुद्रतिलकम् ॥

स्वामिनः स्थिरगुणा मवक्रिमा कर्णयोरमृतवर्षिणी मनः ।

कर्तुमर्हति मुहूर्तमुज्झितस्वैरचापलमियं सरस्वती ॥ २ ॥

स्वामिन इति । इयं मम सरस्वती वाणी स्वामिनः श्रीशिवभट्टारकस्य मनः उज्झितं स्वैरचापलं स्वेच्छानागत्यं येन तादृशं कर्तुमर्हति । कियन्तं कालम् । मुहूर्तं दिनस्य पञ्चदशांशो रात्रेर्वा मुहूर्तस्तम् । 'दिनस्य यः पञ्चदशोऽपि भागो रात्रेर्भवेत्तत्तु मुहूर्तमानम्' इति संहितावदः । 'मुहूर्तं घाटिकाद्वयम्' इति सामान्यलक्षणम् । मुहूर्तमिति 'कालभावाध्वक्शानाम्' इति द्वितीया । किभूता मम वाणी । स्थिरगुणा । ओजःप्रसादमाधुर्याख्यायः शब्दगुणा अर्थगुणाश्च यस्याम् । सह वक्रिम्णा विद्यते श्लिष्टशब्दात्मकेन वैचित्र्येण सह वर्तते या सा सवक्रिमा । यथा 'रम्यरीतिरनघा गुणोज्ज्वला' इत्यादौ रीतिगुणरसादर्वचनप्रपञ्चस्य श्लेषार्थवशाद्वैचित्र्यम् । तथा सह वक्रिम्णा उपचारवरूपदत्वेन वर्तते या । उपचारवक्रभणितिरित्यर्थः । यथाग्रेऽत्रैव तृतीये स्तोत्रे—'खे-

स्तुतिकुसुमाञ्जलिः ।

लत्तलङ्घयमहिमा स हिमाद्रिकन्याकान्तः कृतान्तदलनो लघयत्वर्थं वः' इत्यत्र अर्धं हरतु इत्यस्य स्थाने लघयतु अत्यन्ततनूकरणेन निःशेषं करोतु इत्युपचारवक्तव्यम् । तथा 'अङ्गीकरोत्वरमभङ्गुरमिङ्गितं वः' इत्यत्र पूर्णमीप्सितं ददातु इत्यस्य स्थाने अभङ्गुरमिङ्गितमङ्गीकरोतु इत्युपचारवक्तव्यम् । एवमन्यत्राप्युच्यते । तथा कर्णयोः कर्तुः सहृदयस्य श्रोत्रयोरमृतवर्षिणी । यथा सरस्वती वीणा स्वामिनो मनो मुहूर्तमुज्झितस्वरचाफलं करोति । सापि किंभूता । स्थिरा गुणास्तन्व्यो यस्याः सा । पुनः सवक्त्रिमा कुटिला, कर्णयोरमृतवर्षिणी च ॥

रम्यरीतिरनघा गुणोज्ज्वला चारुवृत्तरुचिरा रसान्विता ।

रञ्जयत्वियमलंकृता मनः स्वामिनः प्रणयिनी मुरस्वती ॥ ३ ॥

रम्यरीतिरिति । इयं मे सरस्वती वाणी स्वामिनः परमेशस्य मनो रञ्जयत्विति संबन्धः । किंभूता वाणी । रम्यरीतिः रम्या रीतिर्मुख्यत्वाद्बैदर्भी रीतिर्यस्याः । तथा अनघा गुणोज्ज्वला च प्राग्बत । तथा चारुणि वृत्तानि वसन्ततिलकशार्दूलविक्रीडितादीनि यस्यां सा चारुवृत्ता । तादृशी चासौ रुचिरा च । तथा च रसेन मुख्येन शान्तरसादिनान्विता । तथा अलंकृता वक्रोक्त्यादिशब्दालंकारैरुपमाद्यर्थालंकारैश्च युक्ता । पुनः किंभूता । प्रणयिनी । निजामिष्टं प्रार्थयित्रात्यर्थः । यथा च प्रणयिनी कामिनी स्वामिनो मनो रञ्जयति । सापि किंभूता । रम्यरीतिः । 'प्रचारस्यन्दयो रीतिः' इत्यमरः । 'प्रचारो व्यवहारः' इति रायमुकुटीकारः । 'प्रचारः शीलम्' इति क्षीरस्वामी । 'वैदर्भ्यादावप्रकृते प्रचारस्यन्दयोस्तथा । मर्यादायां चरीति स्त्री' इति मङ्गः । रम्या रीतिर्व्यवहारः शीलं वा मर्यादा वा कुलस्त्रीगुणानां यस्याः सा रम्यरीतिः । तथा अनघा निर्दोषा निष्पापा वा । गुणैश्च लावण्यदयादाक्षिण्यादिभिरुज्ज्वला । चारु वृत्तं चारित्र्यं यस्याः सा चासौ रुचिरा च । 'वृत्तमध्ययने पद्ये चारित्र्ये वर्तने मूर्ते' इति मङ्गः । रसान्विता रसेन रागेण भर्तृविषये स्थिरेणान्विता । 'रसो गन्धरसे स्वादे तिक्तादौ विषरागयोः । शृङ्गारादौ द्रवे वीर्ये देहधात्वम्बुपारदे ॥' इति विश्वः । तथा अलंकृता हाराद्याभरणयुक्ता ॥

सत्त्वधाम वरलाभयाचितश्लाघ्यवर्णविशदा विशत्वियम् ।

निर्मलं सघनकालविह्वला मानसं स्मरजितः सरस्वती ॥ ४ ॥

सत्त्वधामेति । इयं मे सरस्वती वाणी स्मरजितः परमेशस्य मानसं चित्तं विशत्विति संबन्धः । कीदृशं चित्तम् । सत्त्वस्य प्रीत्यात्मकस्य प्रकाशरूपस्य सत्त्वगुणस्य धैर्यस्य वा धाम स्थानम् । किंभूता वाणी । घनः कालस्य कृतान्तस्य विह्वल उपद्रवो मरणत्रासो यस्याः सा । घनो बहलो यः कालविह्वलो यमभातिस्तदर्थं या सा इति वा । कालस्य वर्तमानतुरीयगुणमयस्य वा विह्वलो यस्याः सा । पुनश्च किंभूता । वरेत्यादि । 'वरो विवाहे देवादेः प्रार्थिते स्वीकृतावपि' इति मङ्गः । वरस्य देवादेः प्रार्थि-

तस्य लाभः । तदर्थं याचिताः । निजेष्वदेवताध्यानेन । 'पश्चिमाद्यामिनीयामात्रसाद-
मिव चेतना' इति कालिदासः । तेन श्लाघ्या यथावर्ण्यमानरसोपयोग्यां वर्णा अक्षराणि
यस्यां तादृशी चासौ विशदा निर्मला च । विशदशब्दो मध्यस्थतालव्य एव ज्ञेयः ।
अथवा 'वरलाभस्य याचितं याचनं तेन श्लाघ्या ये वर्णा अक्षराणीति विग्रहः । अ-
थवा 'हंसस्य योषिद्वरटा वरलापि' इति स्वामी । व्रियते हंसैर्वरला । यथा वरला हंसी
मानसाख्यं सगौ विशति । किभूतं सरः । सत्त्वधाम । सत्त्वानां मकरादिप्राणिनां धाम
स्थानम् । हंसी किभूता । आभया दीप्त्या आचितः पूरितः अत एव श्लाघ्यः स्तुत्य-
श्चाख्यं यो वर्णः श्वेत्यगुणः । 'आचितं निचित पूर्ण पूर्णं भगितं भृतम्' इति कोषः ।
तेन विशदा । पुनः किभूता । सघनेति । घनस्य मेघस्य कालो वर्षासमयः स एव वि-
प्लवः सह तेन वर्तते या सा । सघनकालविप्लवा । मे सरस्वतीत्यनेन सूचितमेतत् वक्ष्य-
माणस्तुतिकूसुमाञ्जलिरूपा स्तुतिर्यमभयनिवागणार्थमेव मया कृता । यदग्रे स्वयमेव
वक्ष्यति—'क्रन्दन्तमन्तकभयार्तमुपेक्षसे यत्' इत्यादिना सर्वत्र ॥

भक्तितः सपदि सर्वमङ्गला बोधिता निजधियैव मेनया ।

आरिराधयिषतीश्वरं वरं लब्धुमीप्सितमियं सरस्वती ॥ ५ ॥

भक्तित इति । इयं मे सरस्वती वाणी ईश्वरमार्गागर्धायिषति आरार्धायितुमिच्छति ।
किं कर्तुम् । ईप्सितमभिलाषितं वरं लब्धुम् । किभूता । कायवाङ्मनोभिः शिवैकता-
ध्यानात्सर्वाणि मङ्गलानि यस्याः । वाणीपक्षे मेनया इत्यत्र मे अनया इति पदच्छेदः ।
अनया मे निजधिया बुद्ध्या नित्याधिया वा बोधिता प्रबोधिता । अथ च सर्वमङ्गला
पार्वती च वरं भर्तारमीश्वरमार्गाधयाति । 'धवः प्रियः पतिर्भर्ता सेत्ता वरयिता वरः'
इति. मङ्गलः । किं कर्तुम् । ईप्सितं लब्धुम् । कादृशी । मेनया मेनाख्यया निजमात्रा
बोधिता प्रबोधिता । कया हेतुभूतया । निजधिया । कुतः । भक्तितः । यथा सर्वमङ्गला
पार्वती ईप्सितं मनोरथेन प्रार्थितमीश्वरमेव वरं भर्तारं लब्धुमारार्धायितवती । भक्तितः
भक्त्या हेतुना । तसिलः सार्वत्रिभक्तिकत्वात् । तथा मदोया सरस्वत्यापि ईश्वरमारिराध-
यिषति । एतेन स्वात्मनेऽवश्यमीश्वरदर्शनं स्तुतिक्रमेण सूचितं ग्रन्थकारेण । यथा
पार्वत्या परमेश्वरो वरो लब्ध एव तथेयमपि सरस्वती प्राप्स्यत्येवेति भावः ॥

अथातः स्तुतिप्रस्तावनाख्यं प्रथमं स्तोत्रमारभमाण आह—

ओमिति स्फुरदुरस्यनाहतं गर्भगुम्फितसमस्तवाङ्मयम् ।

दन्ध्वनीति इदि यत्परं पदं तत्सदक्षरमुपास्महे महः ॥ ६ ॥

ओमितीति । वयं तन्महः परं ज्योतिरूपास्महे सेवामः । तत्किंभूतम् । सत्सत्तामात्रं
सत्यं सनातनं च । तथा अक्षरं न क्षरति स्वरूपात्प्रचलतीत्यक्षरम् । अत्र उपासे इति
वाच्यमाने अतिगाढभक्त्युद्वेगेन तदेकताभावोत्कर्षेण श्लाघ्यमात्मानं मन्यमानेन कविना
उपास्महे इति बहुवचनक्रियापदोद्देशः कृतः । एवमग्रेऽपि । तत्किमित्याह—ओमि-

तीति । यत्परमुत्कृष्टमिति पदम् । 'सुसिङ्गन्तं पदम्' इति वैयाकरणपरिभाषयास्य पदत्वम् । ओमिति प्रणवरूपमकारोकारमकारात्मकं पदं हृदि हृदाकाशे अनाहुतं न केनाप्युच्चारितं सत् इन्ध्वनीति अत्यर्थं ध्वनति । कीदृशम् । हृदाकाशादुत्थाय उरसि वक्षसि स्फुरत् । पुनश्च किभूतम् । गर्भेत्यादि । गर्भे गुम्फितमन्तलीनं समस्तं वाङ्मयं चतुर्दशविद्यारूपं यस्य । किमधिकेन वयं पारमेश्वरं परं ज्योतीरूपं महः प्रणवरूपेण हृदाकाशे अनाहतशब्दरूपं वन्दामह इत्याशयः । अस्मिन्वृत्ते प्रथमचतुर्थपादयोः 'ओं तस्मैदिति निर्देशो ब्रह्मणस्त्रिविधः स्मृतः' इति । हरस्य गर्भत्वं च तज्ज्ञैरुच्यम् ॥

भानुना तुहिनभानुना बृहद्भानुना च विनिर्वर्तितं न यत् ।

येन तज्जगिति शान्तिमान्तरं ध्वान्तमेति तदुपास्महे महः ॥ ७ ॥

भानुनेति । वयं तन्महः परं ज्योतिरुपास्महे । तत्किम् । येन आन्तरं ध्वान्तमविद्यात्मकमज्ञानं जगिति महमेव शान्तिमेति । तत्किम् । भानुना सूर्येण तुहिर्नभानुना चन्द्रेण बृहद्भानुनाग्निना च यज्ञं विनिर्वर्तितम् । विशेषेणापुनरागमनरूपेण न निर्वर्तितं न निवारितम् । तथात्रिधमज्ञानान्य गाढं तमः परं ज्योतीरूपेणैव विनिवार्यम् । सहसैवेत्यर्थः । तथा हि—'न तत्र सूर्यो भाति न चन्द्रतारका नेमा विद्युतो भान्ति कुतोऽयमग्निः । तमेव भान्तमनु भाति सर्वं तस्य भासा सर्वमिदं विभाति ॥' इति श्रुतिः ॥

कीचकादिकुहोरप्विवाम्बरं त्रिम्बमम्बरमणेरिवोर्मिषु ।

एकमेव चिदचित्स्वनेकधा यच्चकास्ति तदुपास्महे महः ॥ ८ ॥

कीचकादीति । वयं तन्महः परं ज्योतिरुपास्महे । तत्किम् । यदेकमेव अद्वितीयं परं ब्रह्म चिदाचित्सु चेतनाचेतनेषु चकास्ति देदीप्यमानमस्ति । कुत्र किमिव । कीचका वेषुविशेषाः । 'सगन्ध्राः कीचकास्ते स्युर्गं स्वनन्त्यनिलोद्धताः' इति । आदिशब्देन कादृशाभेरीदृक्कादिपरिग्रहः । तेषु यथाम्बरं गगनमेकमेवानेकधा चकास्ति । तथाम्बरमणोर्बम्बं सूर्यबम्बं यथा एकमेवोर्मिषु जलतटद्वेष्वनेकधा चकास्ति तद्वत् ॥

तर्ककर्कशगिरामगोचरं स्वानुभूतिसमयैकसाक्षिणम् ।

मीलिताखिलविकल्पविद्धवं पारमेश्वरमुपास्महे महः ॥ ९ ॥

तर्केति । वयं पारमेश्वरं पारमेश्वरसंबन्धि मह उपास्महे । किभूतम् । अगोचरम् । कासाम् । तर्ककर्कशगिराम् । अनिष्टप्रसङ्गं तर्कः । 'तर्कोऽनिष्टप्रसङ्गः स्यात्' इति तात्त्विकरक्षायाम् । अतर्क्यैश्वर्येऽपि परमेश्वरे किमाधारः किंकायः किंचेष्टः किमुपायश्च त्रिभुवनं सृजतीत्यादिषु मूर्धाध्यायां तर्कस्तेन याः कर्कशा गिरस्तासामगोचरम् । वाङ्मनसातीतैश्वर्यमित्यर्थः । 'शास्त्रेणापि न वक्तव्यं स्वसंवेद्यं परं पदम्' इत्युक्तेः । स्वसंवेद्यत्वमेवाह—स्वानुभूतीति । पुनश्च किभूतम् । स्वा चासावनुभूतिरनुभवस्तस्य यः समयः स एवैकः साक्षी यस्य । आत्मीयानुभव एव तस्य परज्योतिषः साक्षीत्यर्थः । तथा मीलिताखिलविकल्पविद्धवं निमीलितसमस्तचिन्ताजालम् ॥

स्वावभासमयमेव मायया येन भिन्नमवभास्यते जगत् ।.

चित्रमिन्द्रधनुर्भ्रलेखया भास्वतेव तदुपास्महे महः ॥ १० ॥

• स्वावभासेति । वयं तन्मह उपास्महे सेवामहे । येन स्वतन्त्रेण कर्त्री जगत्सुरनर-
तिर्यगादिरूपमवभास्यते प्रकाश्यते । किभूतम् । भिन्नम् । कया । मायया मायातत्त्वेन
करणेन । 'स्वस्वरूपेषु भावेषु भेदप्रथा माया' इति पराप्रावेशिकायाम् । तथा करणभू-
तया भिन्नं सच्चित्रं नानारूपमवभासते । किभूतम् । स्वावभासमयमेव स्वश्चासाववभासः
स एष प्रकृतो यस्य । स्वात्मप्रकाशमेवेत्यर्थः । किं केनेव । इन्द्रधनुर्भास्वतेव । यथा
भास्वता कर्त्रा अभ्रलेखया करणभूतया चित्रं नानावर्णं सर्वमवभास्यते । किभूतम् ।
स्वावभासमयमेव ॥

हृद्गुहागहनगेहगूहितं भासिताखिलजगन्नयोदरम् ।

कन्दकंदरदरीमुखोद्गतप्राणमारुतकृतस्थिरस्थितिम् ॥ ११ ॥

त्यक्तसर्वदशमक्षयोदयं रूपवर्जितमभित्तिसंश्रयम् ।

यं निरञ्जनमनक्षगोचरं दीपमद्भुतमुशन्ति तं स्तुमः ॥ १२ ॥ (युग्मम्)

युगलकम्—हृद्गुहोत्त, त्यक्तेति । वयं तं परमेश्वरं स्तुमः । तं कमित्याह—हृद्गुहेत्यादि ।
ज्ञानिन इत्याद्याहारः । 'ज्ञानिनो यं परमेशमद्भुतमाश्चर्यमयं दीपमुशन्ति । 'वश कान्तौ'
धातुः । उशन्त्यभिलषन्ति । वर्णयन्तीत्यर्थः । किभूतम् । हृदेव गुहा गह्वरम् । 'देवखा-
तबिले गुहा' इत्यमरः । सैव गहनं गेहं तत्र गूहितं गोपितम् । 'चिद्भूतोऽपि जगन्मूल्या-
श्याने यः स जयत्यजः । स्वात्मप्रच्छादनक्रीडाविदग्धः परमेश्वरः ॥' इति योगराजः ।
अत्र अपिषाद अर्थः । गूहितमपि भासितं प्रकाशितमखिलं जगन्नयस्योदरं येन ।
विरोधाभासः । यद्वस्तु किमपि गोपितं तत्कथं बाह्यं प्रकाशयेत् । पुनश्च किभूतम् ।
कन्देति । 'नामेरधस्तान्मेद्वेधेन कन्द इत्यभिधीयते' । मेदादूर्ध्वं नामेरधो ब्रह्मलं स्थानं
कन्दः । स एव कंदरम् । दरी गुहागह्वरं तस्य मुख तस्मादुद्गतो यः प्राणमारुतः शरी-
रस्थवायुमुख्यस्तेनैव कृता स्थिरा स्थितिर्यस्य । अत्रापि प्राग्बद्धिरोधाभासः । मारुतेन
हि दीपो निर्वाप्यते । एष तु चिन्मयो दीपः प्राणवायुना स्थिरस्थितिः ॥ पुनः ।
त्यक्ताः सर्वा दशा बालाद्यवस्था येन । चिदानन्दमयस्य ता न सन्ति । लौकिकस्य तु
दशा वर्तयो युज्यन्त एव । पुनश्च किभूतम् । अविद्यमानौ क्षयोदयौ यस्य तम् । स्वरू-
पसदृशस्य क्षयोदयौ भवतः । अतश्चाद्भुतं तम् । तथा रूपेण वर्जितस्तम् । लौकिकस्य
दीपस्य रूपं दृश्यत एव । तथा अविद्यमानो भित्तीवाधारे संश्रयो यस्य । हृदयाकाश-
स्थत्वाद् । दीपस्य हि भित्ती स्थितिरूपपन्ना । न तु षट्त्रिंशत्तत्वातीतस्य चिदानन्द-
घनस्य । दीपेन हि सांज्ञेन भाव्यम् । तथा अनक्षगोचरम् । अक्षाणामिन्द्रियाणामगो-
चरम् । बाह्यो हि दीपो नेत्रगम्यः । चिदानन्दमयस्त्विन्द्रियागम्य एव ॥

यस्य सस्यमहसो निरर्गलं योगमाप्य चरणाब्जरेणुभिः ।

अद्भुतां दधति नीरजस्कतां तं जगत्पतिमुमापतिं स्तुमः ॥ १३ ॥

यस्य शस्येति । तं जगतां पतिमुमापतिं महेशं स्तुमः । तं कमित्याह—शस्यं स्तुत्यं महो यस्य सः । तादृशस्य यस्य परमेशस्य पादकमलरेणुभिर्योगमवाप्य । भक्ता इति शेषः । अद्भुतां नीरजस्कतां निर्गतरजोगुणत्वं दधति । 'रजो गुणे च रेणौ च योषिता-मार्णवेऽपि च' इति मङ्गः । रजस्तमोरहिता एव सात्विका मुक्ता इत्यर्थः । ये हि सर-जस्कास्ते कथं नीरजस्काः स्युरित्यद्भुतम् । अत्र चरणाब्जरजोभिरित्युच्यमाने यति-भङ्गभयाद्रेणुभिरिति प्रक्रमभङ्गेऽपि भक्तिविषये न दोषः ॥

चारुचन्द्रकलयोपशोभितं भोगिभिः सह गृहीतसौहृदम् ।

अभ्युपेतघनकालंशात्रवं नीलकण्ठमतिकौतुकं स्तुमः ॥ १४ ॥

चार्वीति । वयं तं नीलकण्ठं शितिकण्ठं स्तुमः । किभूतम् । अतिकौतुकम् । अति-शयेन कौतुकं यस्य स तम् । अत्यद्भुतमित्यर्थः । किभूतम् । चार्वी या चन्द्रकला तयोपशो-भितम् । तथा भोगिभिः सर्वैवासुक्याद्यैः सार्धं गृहीतं सौहृदं येन । तथा अभ्युपेतमङ्गी-कृतं घनेन कालनान्तकेन सह शात्रवं शत्रुभावो येन स तम् । अथ च नीलकण्ठं मयू-रम् । 'नीलकण्ठो भुजंगमुक्' इत्यमरः । तस्याद्भुतत्वमाह । तत्पक्षे चार्वी ये चन्द्रका-वर्हास्तेषां लयो नाशस्तेनोपशोभितम् । मयूरस्य चन्द्रकलेन शीभा न युक्ता । अत एवादभुतत्वम् । पुनश्च । भोगिभिः सर्वैः सह गृहीतं सौहृदं येन । मयूरो हि भुजंगमुक् । अयं अभ्युपेतमङ्गीकृतं घनकालेन वर्षासमयेन सह शात्रवं शत्रुभावो येन । वर्षाकालेन सह मयूरस्य शत्रुत्वं न विद्यते । किं तु प्रीतिरेवेत्यद्भुतत्वम् । श्लेषमूलो व्यतिरेकः ॥

इच्छयैव भुवनानि भावयन्त्यः प्रियोपकरणग्रहोऽपि सन् ।

अप्रियोपकरणग्रहोऽभवत्तं स्वशक्तिसचिवं शिवं स्तुमः ॥ १५ ॥

इच्छयैवेति । स्वा चासौ शक्तिः शक्तितत्त्वम् । 'जगत्सृष्टिमिच्छां परिगृहीतवतः परमेश्वरस्य प्रथमस्पन्द एवेच्छा यास्ति तच्छक्तितत्त्वम्' इति पराप्रावेशिकायाम् । शक्तिः सचिवो यस्य स तम् । स्वशक्तियुक्तं तं श्रीशिवं स्तुमः । तं कम् । यः परम-शिव इच्छयैव इच्छाशक्त्यैव मुख्यया भुवनानि अधः कालाम्निरुद्रभुवनादारभ्य शिव-भुवनान्तं सचतुर्विंशतिशतद्वयमितानि भुवनानि भावयन्संपादयन् । 'कलाः पञ्च च विज्ञेयास्तत्त्वं षट्त्रिंशदेव च । सचतुर्विंशति ज्ञेयं भुवनानां शतद्वयम्' इति श्रीस्व-च्छन्दोक्तेः । किभूतः । प्रियेत्यादिविशिष्टः । प्रिय उपकरणेषूपकारेषु ग्रहो देवाको यस्य सः । तादृशोऽपि सन्नप्रियोपकरणग्रहः । न प्रिय उपकरणेषु साधनेषु ग्रहो ग्रहणं यस्य स तादृशोऽभवत् । तक्ष्णो हि वास्यादिभिर्निर्माणसाधनैर्भूतव्यम् । अत्रापि विरोधा-भासः—यः प्रियोपकरणग्रहः स कथमप्रियोपकरणग्रहो भवतीति ॥

पद्मसद्वक्रमर्दलालितं पद्मनाभनयनाब्जपूजितम् ।

पद्मबन्धुमुकुटांशुरञ्जितं पादपद्मयुगमैश्वरं स्तुमः ॥ १६ ॥

पद्मसद्वेति । पद्मसद्वा ब्रह्मा तस्य करौ ताभ्यां मर्दौ हस्तसंवाहनं तेन लालितम् । तथा पद्मनाभो विष्णुस्तस्य नयनमेवाब्जं तेन पूजितम् । 'हरिस्ते साहस्रं कमलबलि-
माधाय पदयोयदेकोने तस्मिन्नजमुदहरन्नेत्रकमलम्' इत्युक्तेः । तथा पद्मबन्धुः सूर्य-
स्तस्य ये मुकुटांशवस्ते रञ्जितम् । ऐश्वर्याश्वर्यस्येदं पादपद्मयुगलं वयं स्तुमः ॥

“अङ्घ्रियुगममरेशमस्तकस्त्रग्भिरुज्ज्वलमुरश्च भस्मभिः ।

शेखरं च हिमरश्मिगुग्मभिर्यो विभर्ति तमुपास्महे विभुम् ॥ १७ ॥

अङ्घ्रियुगममिति । अमरेशमस्तकस्त्रग्भिरुज्ज्वलमुरश्च दीप्तं पा-
दद्वयम्, तथा भस्मभिरुज्ज्वलमुरो वक्षःस्थलं च, तथा हिमरश्मिरश्मिभिरुज्ज्वल-
शेखरं मुकुटं च विभर्ति तं विभुं वयमुपास्महे ॥

मूर्ध्नि चन्द्रकरसुन्दरत्विपं फेनपिण्डपरिपाण्डुरस्मिताम् ।

देहिनां वहति तापहारिणी सिद्धमिन्धुमतनुं तनुं च यः ॥ १८ ॥

कर्तुमुत्सहेत एव सेवका यस्य कस्य न मनः सकौतुकम् ।

नैति शान्तनवंविग्रहोऽपि सन्भीष्मतां न च विचित्तवीर्यताम् ॥ १९ ॥

आपतन्तमयमं यमं पुरो यः सविग्रहमविग्रहं व्यधात् ।

दर्पकं व्यधित योऽप्यदर्पकं तं विपादमविपादमाश्रये ॥ २० ॥ (तिलकम्)

मूर्ध्नीति, कर्तुमिति, आपतन्तामिति, तिलकम् । अहं तं विपादं विपं कालकूटाख्य-
मर्त्ति समुद्रमथने इति विपात् शिवस्तमाश्रये । किभूतम् । अविपादम् । अविद्यमानो
विपादो यस्य स तम् । परमानन्दस्वरूपमित्यर्थः । तं कम् । यो मूर्ध्नि शिरसि सिद्धसिन्धुं
गङ्गां वहति । तथा अतनुं महतीं तनुमाकृतिं च वहति । द्वे अपि विशनष्टि—चन्द्र-
करवत्सुन्दरा त्विह यस्यास्तां गङ्गाम् । चन्द्रकणः सुन्दरान्वपं तनुं च । तथा फेनपिण्ड
इव जलक्षोभोत्पत्तनदीकफापिण्ड इव परिपाण्डुरं स्मितमीपद्मासौ यस्यास्तां तनुम् ।
तथा देहिनां शरीरिणां तापहारिणीमध्यात्मकाधिदैविकाधिर्भातिकाख्यतापत्रयनिवा-
रिकां तनुं च विभर्ति । समुच्चयालंकारः ॥

कर्तुमिति यस्य सेवकः कर्ता कस्य न मनः सकौतुकं कर्तुमुत्सहेत एव । अपि तु
सर्वस्य साक्षर्यं विधातुं शक्तो भवति । अत्र च येत्तदावार्यो । कुतस्तत् । यद्यस्मात्कार-
णाच्छान्तः शममुपगतो नवोऽपि विग्रहो वैरं यस्य स एवविधोऽपि सन्भीष्मतां भया-
नकत्वं नैति । तथा विचित्तवीर्यतां विगतं चित्तस्य वीर्यं द्युस्य स विचित्तवीर्यस्तस्य
भावस्तत्ता तां विभर्ति न च । अथ च शान्तनो राज्ञोऽपत्यं शान्तनिवः स एव विग्रहो

देहं यस्य तम् ॥ 'आत्मा वै पुत्रनामा स्यात्' इति स्मृतेः । शन्तनुवृत्तिमूर्ती तत्सुतौ यौ तौ भीष्मविचित्तवीर्याख्यौ कथं न भवेतामिति विरोधाभासः ॥

आपतन्तमिति । तथा तं विभुं कम् । यो विभुः पुरोऽप्रत आपतन्तमागच्छन्तम् । श्वेताख्यनृपतित्रासहेतोरिति शेषः । यममन्तकमयमं अविद्यमानो यमो यत्नो यस्य तम् । तथा सविग्रहं सह विग्रहेण वैरेण वर्तते यः स तं अविग्रहमशरीरं व्यधात् । शरणागतश्वेतत्राणाय ददाहेत्यर्थः । तथा दर्पकं दर्पयति कामिनमिति दर्पकः कामस्तं अर्पकं अविद्यमाने । दर्पो यस्य स तं व्यधात् । निरहंकारं चकारेत्यर्थः । विरोधाभासः । त्रिभिर्विशेषकम् ॥

अम्बरेण गगनेन संवृतं जीवनैः शिरसि वारिभिः श्रितम् ।

भोगिभिश्च भुजगैर्विभूषितं शंकरं शुभकरं भजामहे ॥ २१ ॥

अम्बरेणेति । वयं शंकरं शं कल्याणं निःश्रेयसरूपं करोति शंकरस्तं भजामहे सेवा-महे । किभूतम् । शुभकरं शुभं त्रिजगन्मङ्गलं करोति तादृशम् । पुनश्च किभूतम् । गगनेनाकाशेन गच्छन्त्यनेन देवा इति गगनं व्योम तेनैवाम्बरेण वक्षेण परिवेष्टितम् । तथा जीवयन्तु तृषातुगानिति जीवनानि तैर्जीवनैराप्यायकैर्वारिभिर्जलैः । मन्दाकिन्या इति शेषः । तैः श्रितम् । कुत्र । शिरसि । तथा भुजानष्टादश । 'अष्टादशभुजं देवं नीलकण्ठं सुनेत्रमम्' इति स्वच्छन्दतन्त्रराजोक्तेः । तान्यच्छन्तीति भुजगाः । तादृशैर्भोगिभिः संपूर्वाभुक्त्याद्यभूषितमलंकृतम् । अत्र श्लोके असमस्तपदपुनरुक्तवदाभासः । तथा हि—अम्बरेण गगनेनेति, जीवनैर्वारिभिरिति, भोगिभिर्भुजगैरिति, 'शंकरं शुभकरं भजामहे' अभिमुख्ये पौनरुक्त्यं पर्यवसानेऽन्यार्थत्वात्तदभावः । अत्र च 'नौमि पार्षदगणान्वितं विभुम्' इत्यपि पाठो दृश्यते । तत्पक्षे पार्षदानां नन्दिमहाकालादीनां प्रमथानां गणाः समूहास्तैरन्वितम् । "परिषदो ब्रह्मचक्रं च । 'ततः पार्षदपार्षदाः' इति संसारावर्तदेः । 'स पार्षदैरम्बरमापुपूरे' इति जाम्बवत्यां पाणिनिः" इति रायमुंकुल्याम् । अत्रापि पार्षदगण इत्यामुखे पौनरुक्त्यं पर्यवसाने तदभावः ॥

पावकेन शिखिनोपशोभितं भासितं सितरुचा हिमांशुना ।

भास्वता च रविणा विराजितं लोचनत्रयमुपास्महे विभोः ॥ २२ ॥

पावकेन शिखिनेति । पावयति पवित्रीकरोतीति पावकस्तेन पावकेन शिखिना वह्निना उपशोभितम् । ललाट इति शेषः । सिता रज्यस्य स तादृशेन हिमांशुना चन्द्रेण वामाक्षिकवाटस्थेन, तथा भास्वता भासो विद्यन्ते यस्य स तादृशेन रविणा सूर्येण दक्षिणाक्षिकवाटस्थेन शोभितम् । विभोः श्रीशिवस्य लोचनत्रयं नेत्रत्रयमुपास्महे वयम् । अत्रापि श्लोके असमस्तपदपुनरुक्तवदाभासः ॥ एतद्वृत्ताभिप्रायच्छायानुसारेण ममापि वृत्तमेकम् — 'भक्तिप्रह्वजनस्य यत्किल तमोध्वान्तं निहत्यान्तरं दृष्टयंशेन यमान्तकारि मदनं निर्दर्पकं व्यङ्ग्यात्' । भास्वद्भास्करपावकामिशशभृच्छ्रीतांशुसंभूषितं तन्नेत्रत्रि-

तयं सखा गिरिसुताकान्तस्य वन्दामहे ॥' तमस्तमोगुणं एव ध्वान्तम् । विस्प-
ष्टमन्यत् ॥

अभयंकरमाश्रितं स्वरूपं दधदुद्धामसमग्रधामयोगम् ।

शुचितारकमीश्वरस्य नेत्रत्रितयं शूलशिखात्रयं च वन्दे ॥ २३ ॥

अभयंकरमिति । अहमीश्वरस्य नेत्रत्रितयं तथा शूलस्य त्रिशूलस्य शिखात्रयं च वन्दे नमि । द्वे अपि विशिनष्टि—किंभूतं नेत्रत्रितयम्, अभयंकरम् । न भयं करोती-
त्यभयंकरम् । 'भयार्तिमेघेषु कृत्रः' इति खमुञ् । एवंभूतं स्वरूपमाश्रितम् । शूलशिखा-
त्रयं च किंभूतम् । अभयम् । अविद्यमानं भयं परेभ्यो भङ्गभयं यस्य । तथा करं कर्म-
भूतं हस्तमाश्रितम् । पुनः किंभूतं नेत्रत्रितयम् । उद्दामान्युद्धटानि यानि समग्राणि
धामानि सूर्येन्दुबहिरूपाणि तैर्योगं दधत् । शूलशिखात्रयं च किंभूतम् । उद्दामानि सम-
ग्राणि यानि धामानि तेज्जांसि तैर्योगं दधत् । तथा नेत्रत्रितयं किंभूतम् । शुचितारकम् ।
शुच्यस्तारकाः कनीनिकाः । 'तारकाक्ष्णोः कनीनिका' इत्यमरः । यत्र तादृशम् ।
शूलशिखात्रयपक्षे—शुचि निर्मलम् । तारकं तारयति देवगणान्दैत्यरणोदधेरिति तारकं
निस्तारकम् ॥

मीलद्विलोचनसमुद्रसमुद्रताश्रु-

स्त्रोतःस्तुतिस्त्रपितमूलकपोलभागाः ।

देवं शशाङ्कशकलाकलितावतंसं

शंसन्ति सन्त इह शंकर शंकरेति ॥ २४ ॥

मीलदिति । शशाङ्कशकलेन चन्द्रखण्डेनाकलितोऽवतंसो यस्य तं चन्द्रखण्डमौलिं
श्रीशिवं सन्तः कृतिनः शंकर शंकरोति स्तुवन्ति । किंभूताः । मीलद्विलोचनेत्यादि ।
मीलन्ति तद्व्यानेन यानि विलोचनानि तान्येव समुद्राः संपुटकास्तेभ्यः समुद्रतं यदश्रु
तस्य स्त्रोतःप्रवाहस्तेन कृपितं मूलं येषां तादृशाः कपोलभागा येषां ते ॥

भ्रान्तोऽस्मि वैशसमये समयेऽहमत्र

मिथ्यैव दिग्भ्रमहतो महतोऽपमार्गान् ।

विश्रम्य नन्दनवने नवने शिवस्य

खेदस्तु संप्रति समेति स मेऽवसानम् ॥ २५ ॥

भ्रान्तोऽस्मीति । दिग्भ्रमेण दिव्योहेन हतः । एकदा परिचितोऽपि वर्तमनि विस्मृ-
तमार्गं इत्यर्थः । अत्र वैशसमये दुःखसमये समये तुरीययुगसमये तारुण्यातिरिक्ते प्रौढत्व-
समये वा महतोऽपमार्गान् अवटवर्त्मनः शिवशास्त्रादन्यशास्त्रोपदेशरूपान्कुमार्गान् मि-
थ्यैव मृषैव भ्रान्तोऽस्मि । 'दिक्कुमर्हतो' इत्यपि पाठोऽत्र दृश्यते । तत्पक्षे दिक् कर्तृ ।
अस्तु किमित्याह—वैशसमय इत्यादि । अन्यत्प्राग्वत् । क्लमेन खेदेन भवमरुद्रमणेन

हतः । विश्रम्येत्यादि । श्रीशिवस्य नवने स्तवने एव नन्दनवने देवोद्याने विश्रम्य स खेदो भ्रमणजो ममावसानं समाप्तिं संप्रत्यधुना समेति प्राप्नोति च ॥ एतद्वृत्ताशयानुसारेण ममापीदं वृत्तद्वयम्—‘भ्रान्त्वा निसर्गकुटिलेष्वपथेष्वजस्रं मोहान्धकारपटलेन निमीलितोऽयम् । दिष्टया शिवस्तुतिसुरद्रुमवाटिकायां विश्रान्तिमेति मम मानसचक्षुरोः कः ॥’ तथा—‘मोहध्वान्तगलपनविवशः कापथेषु प्रकामं रे रे चित्तभ्रमर विमते किं मुधा बन्ध्रमोषि । शंभुश्लाघासुरतरुवने लीन एकान्ततः स्याः संतापस्ते भवमरुभो नान्धया शशमांति ॥’ इति ॥

यत्पार्वणेन्दुकरमुन्दरवाहहंस-

संवासदुर्ललितयापि वचोधिदेव्या ।

विश्रम्यते मनसि नः समले सलीलं

तत्सौभगं भगवतो जयतीन्दुमौलेः ॥ २६ ॥

यत्पार्वणेन्दुकरेति । भगं त्रियते यस्य । ‘ऐश्वर्यस्य समग्रस्य धर्मस्य यशसः श्रियः । वैराग्यस्याथ मोक्षस्य षण्णां भग इति स्मृतम् ॥’ तद्वतो भगवतश्चन्द्रमौलेर्महेशस्य तत्सौभगं सौभाग्यं जयति सर्वोत्कृष्टो भवति । तत्किम् । वचोधिदेव्या वचसामधिदेवी अधिष्ठातृदेवता वाग्देवता तथा वाग्देवतयापि समले सकालुष्ये मलिने नृश्वेतसि युद्धि-
श्रम्यते । किंभूतया तथा । पर्वणि भूवः पार्वणः पूर्णश्चन्द्रस्तस्य करवद्भस्मिन्वत्सुन्दरो यो वाहहंसः श्वेतगरुडः तस्मिन्संवासेन नित्यवासेन दुर्ललितया । सदैवाभ्यस्तयेत्यर्थः । शिवैकताध्यानतत्परेऽस्माकं मनसि कलुषेऽपि यद्वाग्देव्या विश्रम्यते तत्कौमुदसौभाग्य-
फलम् । निश्चयेन प्रियासंगम इत्याशयः ॥

यं भूषयन्ति कमनीयमहीनभोगाः

स्तुत्वा भवन्ति कृतिनो यमहीनभोगाः ।

चित्तोचितं तमपहाय महीनभोगाः

कर्तुं परत्र धृतसंयम ही न भो गाः ॥ २७ ॥

यमिति । ‘ही भर्त्सने खेदे च’ इति क्षीरस्वामी । ही खेदे । भोश्चित्त मनः, उचितं कर्तुं न भवति । अर्थात्तत्रैवेत्यर्थः । किं कर्तुम्, गा वाचः कर्मभूता महीनभोगाः कर्तुम् । मही च नभश्च ते महीनभोगाः । ते गच्छन्तीति महीनभोगाः । चित्त कीदृश, धृतसं-
यम । धृतः संयमः शान्तिस्वरूपो येन तत् । तस्य संबोधनं धृतसंयम । कुत्र । परत्र विषये कर्तुम् । किं कृत्वा । तं पूर्वार्धविशेषणविशिष्टं भगवन्तं श्रीशिवमपुहाय त्यक्त्वा । तं कमित्याह—यं भूषयन्तीति । अहीनभोगा अहीनां भुजगानामिना अहीना भुज-
गेन्द्रा वामुकिमुख्यास्तेषां भोगा वपूषि कमनीयं काङ्क्षणीयं भक्तजनैर्यं भूषयन्ति । यं च भगवन्तं स्तुत्वा कृतिनः सुधिषोऽहीनभोगा न हीना भोगा विख्या येषां ते । परि-
पूर्णभोगा भवन्तीत्यर्थः । वादान्तयमकम् ॥

अवाप्य गुरुभिर्गुणैर्जगति गौरवं ध्यायत-

स्तमीरमणशेखरं भवति गौरवन्ध्या यतः ।

अतस्तमुमया समं कृतमहाविलासं प्रति

स्तुतौ विरचिता मया मतिरनाविला संप्रति ॥ २८ ॥

अवाप्येति । मया कर्त्ता अनाविला अकलुषा मतिर्बुद्धिः [स्तुतौ] विरचिता । कं प्रति । तं प्रति । कदा । संप्रति इदानीम् । किभूतं तम् । कृतमहाविलासम् । कृता महान्तो विल्लासा येन तम् । कया समम् । उमया पार्वत्या समम् । कुतो हेतोः । अतः । अतः कुत इत्याह—अवाप्येत्यादि । गौरवाणी अवन्ध्या सफला यतो भवति । कस्य । तमीरमण-शेखरं चन्द्रमौलिं ध्यायतः । अर्थाद्भक्तस्य । किं कृत्वा । गुरुभिर्गुणैः पाण्डित्यकवित्वा-दिभिर्गौरवमवाप्य । कुत्र । जगति । इदमपि वृत्तं पादान्तयम्कम् ॥

मत्वा सद्यः सुकृतसुहृदं दुर्लभं जीवलोकं

लब्ध्वा सर्वव्यसनशमनं मित्रमेकं विवेकम् ।

धन्याः केचित्कृतकुमुदिनीकान्तलेखावतंसं

हंसं शंसन्त्यमलमधुरैर्भक्तिसिक्तैर्वचोभिः ॥ २९ ॥

मत्वेति । सुकृतस्य पुण्यस्य सुहृदम् । सुकृतेन मानुष्यकप्राप्तिः । मानुष्यकसाहच-र्येण सुकृतं वर्धत इत्याशयः । भूयो दुर्लभं जीवलोकं मत्वा । तथा सर्वव्यसनानां मृग-यादीनां शमनमेकं मित्रं विवेकं लब्ध्वा । अमलानि च तानि मधुराणि च तैः । तथा भक्त्या वाङ्मनःकायासक्त्या सिक्तैः । भक्तिरसामृतसिक्तैर्वचोभिः केचित्कृतिपया एव धन्याः सुकृतिनो हंसं परमात्मानं परमाशवं स्तुवन्त । 'हंसो विहंगभेदे स्यादकं विष्णौ हृद्यन्तरे । योगिमन्त्रादिभेदेषु परमात्मानं मत्सरे ॥' इति विश्वः । किभूतं श्री-शिवम् । कृतेत्यादि । कृतः कुमुदिनीकान्तलेखावतंसश्चन्द्रकलावतंसो येन तम् ॥

अन्तः शून्यं गुणविरहितं नीरसं सर्गहीनं

काव्यं ह्यं ननु सुमनसां न स्थलाम्भोरुहाभम् ।

तत्रापीशः श्रवणपुलिने गाढरागानुबन्ध-

प्रोद्यद्भक्तिप्रगुणितमदः कर्तुमर्हत्यगर्हम् ॥ ३० ॥

अन्तः शून्यमिति । ननु निश्चये । काव्यं निपुणकविकर्म । सुमनसां विदुषाम् । 'सुमनाः स्त्री पुष्पजात्योर्देवपण्डितयोः पुमान्' इति मङ्गः । तेषां ह्यं हृदयाप्रियं न भ-वति । किभूतम् । स्थलाम्भोरुहाभम् । शब्दसाम्येन स्थलकमलतुल्यम् । अत्र हेतुमाह—काव्यं किभूतम् । अन्तः शून्यं लक्ष्यव्यङ्ग्यार्थरहितम् । तथा गुणरोजःप्रसादमाधुर्या-व्यैक्यमिवरहितम् । तथा नीरसं रसाच्छृङ्गारादेर्निर्गतम् । तथा सर्गैः सर्गबन्धैर्हीनम् ।

‘सर्गबन्धो महाकाव्यम्’ इत्याभियुक्तोक्तेः । स्थलकमलमपि अन्तः शून्यं कण्ठिकावजितम् । तथा गुणैः सूक्ष्मतन्तुभिर्विरहितं निर्मुक्तम् । तथा नीरसं सर्गहीनम् । नीरस्य जलस्य यः संसर्गो योगस्तेन हीनम् । स्थलोत्पन्नत्वात् । एतादृशं स्थलकमलं सुमनसां पुष्पाणां मध्ये न हृद्यं न हृदयप्रियं कस्यापि । तत्रापि एवमपि सति ईशः परमैश्वर्यमहाम्भोधिर्मत्काव्यं श्रवणपुलिने कर्णतटे कर्तुमर्हति । अत्र हेतुमाह—गाढेत्यादि । गाढश्चासौ रागो वाङ्मनःकार्यस्तदासक्तिस्तस्यानुबन्धोऽव्युच्छिन्नता तेन प्रोद्यन्ती या भक्तिस्तया प्रगुणितं प्रकृष्टगुणं संपादितं यतो मत्काव्यमित्यर्थः । अत एवागर्हं निर्दोष साधुजनश्लाघ्यम् । स्थलाम्भोजपक्षे—गाढरागानुबन्धो नित्यलौहित्ययोगुस्तेन या प्रोद्यन्ती भक्तिर्विच्छित्तिस्तया प्रगुणाकृतम् । अत एवागर्हं निर्दोषम् ॥

पूर्वश्लोकेनापि नुष्यन्नन्यथा तमेव पुनः समर्थयति—

अथवामृतविन्दुवर्षिणीन्दुद्युतिरानन्दममन्दमर्पयन्ती ।

नयति ध्रुवमार्द्रतामियं गीर्गिरिजाजीवितनाथमिन्दुकान्तम् ॥ ३१ ॥

अथर्वेति । अथवा पक्षान्तरे । इयं गोमम वाणी गिरिजाजीवितनाथं पार्वतीप्राणप्रियं शम्भुं ध्रुवं निश्चितमार्द्रतां नयति । कृपामृतरसासिक्तचित्तमुमानाथं संपादयतीत्यर्थः । कीदृशं शम्भुम् । इन्दुकान्तम् । इन्दुना मौलित्वेन कान्तस्तम् । इयं मे गीः किंभूता । अमृतविन्दुवर्षिणी । तथा इन्दुद्युतिः इन्दुवद्युतिर्यस्याः । तथा अमन्दं बहुतरमानन्दमर्पयन्ती । यथा अमृतविन्दुवर्षिणी अमन्दं चानन्दमर्पयन्ती इन्दुद्युतिश्चन्द्रकान्तिश्चन्द्रकान्तमणिमार्द्रतां नयति जलाद्रीकरोतीत्यत्रारोपकार्यः ॥

इति श्रीशारदाचरणसरोजरजःकणपवित्रस्थलवास्तव्यविपश्चिद्वरराजानकशंकर-

कण्ठात्मजराजानकरत्नकण्ठाविरचितया स्तुतिकुसुमाञ्जलिलघुपञ्चिकया

समेतः काश्मीरकमहाकविश्रीजगद्भट्टविरचिते भगवतो महेश्वरस्य

स्तुतिकुसुमाञ्जलौ स्तुतिप्रस्तावनाख्यं प्रथमं स्तोत्रम् ।

द्वितीयं स्तोत्रम् ।

अथ नमस्कारस्तोत्रं द्वितीयमारभमाण आह—

ओं नमः परमार्थैकरूपाय परमात्मने ।

स्वेच्छावभासितासत्यभेदभिन्नाय शंभवे ॥ १ ॥

ओं नम इति । ओमिति मङ्गलार्थः । परमात्मने । परमो जीवात्मनः परतर आत्मा व्यापकः परमात्मा चिदानन्दघनस्वरूपस्तस्मै नमः कर्तुं अस्तु । किंभूताय । परमार्थैकरूपाय । परम उत्कृष्टो योऽर्थः पुरुषार्थो मोक्षाख्यः स एवैकं रूपं यस्य तस्मै । मोक्षरूपेणानन्दस्वरूपायेत्यर्थः । ‘आनन्दो ब्रह्मणो रूपं तच्च मोक्षे प्रतिष्ठितम्’ इति श्रुतेः । परमाणुरूपश्चेत्यर्थः । यद्वा परमार्थः सविद् सैवैकं रूपं यस्य । तथा च श्रीमदाचार्यव-

रोत्पलदेवविरचितस्तोत्राख्यां द्वितीये स्तोत्रे—‘संविन्मयाय ते’ इति । अत्र हि संविन्मयत्वं स्वातन्त्र्येणोद्भासिताशेषविश्वनिर्भरत्वम् । यद्वा परमार्थत एकरूपाय एकस्मै असामान्याय परमात्मने परमशिवाय नमः । तथा च श्रीभट्टनारायणकृते स्तवचिन्तामणौ—‘मुहुर्मुहुरविश्रान्तलौक्यं कल्पनाशतैः । कल्पयन्नपि कौऽप्येको निर्विकल्पो जयत्यजः ॥’ इति । पुनश्च किंभूताय । स्वेच्छयावभासितः प्रकटीकृतो यो भेदो द्वैतप्रथाख्यस्ततो भिन्नः पृथक्स्थः । परमशिवो भगवान्परमेश्वर एक एव तत्प्रतिबिम्बा एव सर्वे देवाद्या इत्यर्थः । तथा च श्रीमदभिनवगुप्ताचार्यविरचिते परमार्थसारे—‘नाम्नविधवर्णानां रूपं धत्ते यथामलः स्फटिकः । सुरमानुषपशुपादपरूपत्वं तद्वदीशोऽपि ॥’ इति ॥

नमः शिवाय निःशेषक्लेशप्रशमशालिने ।

त्रिगुणग्रन्थिदुर्भेदभवबन्धविभेदिने ॥ २ ॥

नमः शिवायेति । शिवाय परमेश्वराय नमोऽस्त्विति संबन्धः । किंभूताय । सूक्ष्मा असूक्ष्माश्च ये क्लेशाः पञ्च अविद्यास्मितारागद्वेषाभिनिवेशास्तेषां यः प्रशमनैकालिकाभावस्तेन शाली तस्मै । क्लेशशब्दस्यापलक्षणतया कर्मविपाकाशयग्रहणम् । तेन क्लेशकर्मविपाकाशयैरपरामृष्टायेश्वराय नमोऽस्त्वित्यर्थः । क्लेशशब्देन रागद्वेषमाहा उच्यन्ते । अस्मिताभिनिवेशयोस्तत्रवान्तर्भावात् । त्रिगुणेति । यत्तत्त्वसंख्याका ये गुणाः प्रीत्यप्रीतिविषादात्मकाः सत्त्वरजस्तमपदार्थास्त एव परमतत्त्वसंकोचदायित्वाद्ग्रन्थिस्तेन दुर्भेदो दुर्वारो यो भवो देहेन्द्रियाविषयसंबन्धरूपः संसारः स एव बन्धो बन्धनं तं विभेदं शीलमस्येति तस्मै । यद्वा शिवाय परमशिवाय नमोऽस्तु । ननु निमित्तं परमशिव एव नमस्यः । यावता ब्रह्मादयोऽप्यस्मदुत्तीर्णाः सन्ति तेऽपि नमस्करणयोग्या इति नेत्याह—निःशेषेति । निःशेषाः समस्ता ये क्लेशा प्राप्तिं पूरयन्तीति क्लेशप्राः । ‘प्रा पूरणे’ धातुः । क्लेशप्रमादादयस्तेषां शमोऽत्यन्तोच्छेदस्तेन शाली । मायादयो हि ब्रह्मादीनां विद्यन्ते । न तु परमशिवस्येति । स एव भगवाननवच्छिन्नप्रकाशानन्दस्वातन्त्र्यपरमार्थः परमशिव एव नमस्यः । ननु परमशिवस्य मायायभावेऽपि कुतो नमस्कार्यत्वमित्यत आह—त्रिगुणेति । त्रिगुणानां ग्रन्थः स विद्यते येषां ते त्रिगुणग्रन्थिनः परतत्त्वानज्ञाः तेषां यो दुर्भेदो भवोऽनिश्चितपरमशिवरूपविशेषः क्षेत्रज्ञो यस्तस्य बन्धः स्वरूपापरिज्ञानं तस्य विभेदो विनाशकरः यः क्षेत्रज्ञस्य परमशिवत्वं परमशिव इति स एव नमस्य इत्यर्थः । इति प्राचीनाचार्याणां व्याख्या । वृत्त्यनुप्रासोऽलंकारः ॥

नमः समस्तगीर्वाणकिरीटघटिताङ्ग्ये ।

जगन्नगरनिर्माणनर्मशर्मदकर्मणे ॥ ३ ॥

नमः समस्तेति । कस्मै । प्रस्तुताय श्रीशिवाय । किंभूताय । समस्ता ये गीर्वाणा देवास्तेषां किरीटैर्मुकुटैर्घटितौ मिलितावङ्गी यस्य तस्मै । तथा जगदेव नगरं तस्य नि-

मीर्णं विधानं तदेव नर्म क्रीडां तदेव शर्म कल्याणं तद्दातीति शर्मदं कर्म यस्य स तस्मै । क्रीडयैव जगन्नगरनिर्मात्र इत्यर्थः ॥

नमस्तमस्वतीकान्तखण्डमण्डितमौलये ।

तापान्धकारनिर्वेदखेदविच्छेदवेदिने ॥ ४ ॥

नमस्तमस्वतीति । तमस्वतीकान्तखण्डश्चन्द्रखण्डस्तेन मण्डितो मौलिर्यस्य । तापः आध्यात्मिकाधिदैविकाधिभौतिकरूपस्त्रिविधः । अन्धकारो मोहरूपोऽविद्यामयः । अर्थसंसारिणां भक्तजनानां च । तेन यो निर्वेदस्तेन यः खेदस्तस्य यो विच्छेदस्तं वेत्तीति तस्मै श्रीशिवाय नमोऽस्तु ॥

नमः समस्तसंकल्पकल्पनाकल्पशास्त्रिणे ।

विकासिकलिकाकान्तकलापाय स्वयंभुवे ॥ ५ ॥

नमः समस्तेति । समस्ता ये संकल्पा भक्तजनस्य ऐहिका आमुष्मिकाश्च । तेषां या कल्पना निष्पत्तिस्तस्यां कल्पशास्त्री देवतस्यैषितताभीष्टदायी तस्मै । विकासिनी या कलिका चन्द्रकला तथा कान्तः कलापो जटाजूटो यस्य तस्मै । एवंविधाय स्वयंभुवे स्थाणवे नमोऽस्तु । देवतरुणि समीहितपूर्णं विधत्ते । कलिकाभिर्द्वयकुसुमकुम्भैः शोभितशाखाकलापश्च भवतीत्यर्थः । अत्रापि वृत्त्यनुप्रासोऽलंकारः ॥

नमस्तमःपराभूतभूतवर्गानुकम्पिने ।

श्वेतभानुबृहद्भानुभानुभासितचक्षुषे ॥ ६ ॥

तमस्तम इति । तमसा अज्ञाननाविद्यारूपेण पराभूतो यो भूतवर्गो जनसंघस्तमनुकम्पते इत्यनुकम्पी तस्मै । अज्ञानपराभूतप्राणियुथदयालवे इत्यर्थः । तथा श्वेतभानुः सोमः, बृहद्भानुरग्निः, भानुः सूर्यः, तैर्भासितानि चक्षुषि त्रीणि यस्य तस्मै नमोऽस्तु ॥

नमः शमनहुंकारकातरातुरहर्षिणे ।

भवाय भवदावाग्निविविग्रामृतवर्षिणे ॥ ७ ॥

नमः शमेति । शमनस्य यमस्य यो हुंकारस्तेन कातरा भीता ये आतुरा आर्तास्तान् हर्षयतीति तस्मै । तथा भवः संसार एव दावाग्निस्तेन ये विविग्ना भीता व्याकुला वा तेषाममृतं वर्षतीति तस्मै नमोऽस्तु ॥

नमः समदकंदर्पद्वर्षज्वरभरच्छिदे ।

दुर्वारभवरुग्भङ्गाभिषजे वृषलक्ष्मणे ॥ ८ ॥

नमः समदेति । सह मदेन वर्तते योऽसौ कंदर्पः कामस्तस्य यो दर्पः स एव ज्वरस्तस्य यो भरस्तं छिनत्तीति भरच्छिद् तस्मै । तथा दुःखेन वार्यते दुर्वारा दुर्निवारा चासौ भवरुक् संसाररूपव्याधिरस्तस्य भङ्गो नाशस्तस्य भिषक् अगर्दकारस्तस्मै । वृषलक्ष्मणे श्रीशिवाय नमोऽस्तु ॥ अत्र वृत्तैरुत्तरार्धाभिप्रायच्छायानुसारेण ममापि वृत्तानि चत्वारि — तैस्तैरग्रे-

विविधरचनैः संभृते यत्र दोषैरुत्पद्यन्ते सततमरुचित्रासमोहप्रलापाः । संसारारुह्यं तमति-
विषमं संनिपातं नराणामेको हर्तुं प्रभवति विभुर्लीलयासौ किरातः ॥' लीलया क्रीडया
किरातः शबररूपो विभुरीश्वरः संसाररूपं संनिपातं ज्वरविशेषं हर्तुं प्रभवति । किरातः
किराततित्ताख्य ओषधिविशेषश्च संनिपातहरः । अन्यत्स्पष्टम् । तथा—'भवजीर्णज्व-
रार्ताय मोहकम्पाकुलाय मे । एकं सुदर्शनस्यांशं देहि विश्वचिकित्सक ॥' शोभनं दर्शनं
सुदर्शनं तस्यांशम्, सुदर्शनस्य जीर्णज्वरहरस्य चूर्णस्यांशं च । अन्यत्स्पष्टम् । तथा—
'स्मृतिर्यत्र क्वापि स्वपरविषयं नैव हि भवेद्दृथायासा जाताः सततमिह धन्वन्तरिमुखाः
विनैफस्माच्छोभोः सद्यनयनोद्दीक्षणलवाद्भवापस्मारोऽयं विषमविषमः, शाम्यति क-
थम् ॥' अत्र भवः संसार एवापस्मारो महागोगः । अन्यत्स्पष्टम् । तथा—'हा हा म-
हार्त्यास्मि विमोहितोऽहं जगददुःखेन सदैकशूली । त्रिशूलिन त त्रिजगत्प्रसिद्धं चिकि-
त्सकं यागि पदस्य शान्त्यै ॥' एकं शूलं रुग्यस्यास्तीत्येकशूली । 'अस्त्री शूलं रुगायुधम्'
इति मङ्गः । त्रिशूलमायुधविशेषः । त्रीणि शूलान्यस्य सन्तीति त्रिशूली तं च ।
अन्यत्स्पष्टम् ॥

नमो जन्मजरामृत्युभीतिमातङ्कपालिने ।

करुणामृतमंपर्कपेशलाय कलापिने ॥ ९ ॥

नम इति । कपाल ब्रह्मकपालमस्यास्तीति कपाली तस्मै कपालिने श्रीशिवाय न-
मोऽस्तु । किभूताय । जन्मेति । जन्म च जरा च मृत्युश्च तेभ्यो या भीतिस्तया ये सा-
तङ्काः सदुःखास्तान्पालयतीति तादृशाय । तथा करुणामृतं तेन यः संपर्कस्तेन पेश-
लाय तस्मै ॥

नमो निसर्गनिर्विघ्नप्रसादामृतसिन्धवे ।

संसारमरुसंतापतापितापन्नबन्धवे ॥ १० ॥

नमो निसर्गेति । निसर्गेण विघ्नेभ्यो निष्क्रान्तो यः प्रसादः स एवामृतं तस्य सिन्धुः
समुद्रस्तस्मै । तथा संसार एव मरुधन्वा तत्र यः संतापः सम्यक् ताप आध्यात्मिका-
धिद्विक्राधिभौतिकरूपेण त्रिविधस्तेन तापिता ये आपन्ना आपद्गताः शरणागता वा
तेषां बन्धुस्तस्मै श्रीशिवाय नमोऽस्तु ॥

नमः सान्द्रामृतस्यन्दिधनध्वनितशोभिने ।

महाकालाय भीष्मोष्मभवग्रीष्मक्लमाच्छिदे ॥ ११ ॥

नमः सान्द्रेति । कल्पविरमे संहारकारको महाकालः श्रीशिवस्तस्मै नमोऽस्तु ।
किभूताय । सान्द्रेति । सान्द्रं च तदमृतं कृपामृतं निःश्रेयसरूपं वा स्यन्दत इति तादृशं
यद्बुधनितं शब्दो भक्ताभयदानाय प्रसादवाक्यं तेन शोभत इति तादृशाय । तथा भीष्मो
भयाब्धौ उष्मा यस्य तादृशश्चासौ भवः संसार एव ग्रीष्मो निर्दोषस्तेन यः क्लमः क्षेदस्तं

छिनत्तीति । अथ महाकालः प्रावृद्धसमयः । सोऽपि घनानां मेघानां ध्वनितशोभी
बहलजलस्त्राविमेषशब्दशोभी ॥

नमो वाङ्मनसातीतमहिम्ने परमेष्ठिने ।

त्रिगुणाष्टगुणानन्तगुणनिर्गुणमूर्तये ॥ १२ ॥

नमो वाङ्मनसेति । वाक्च मनश्च वाङ्मनसम् । इतः अतीतो महिमा यस्य तस्मै ।
वाङ्मनसपदं 'अचतुरविचतुर—' इति सूत्रेण निपातितम् । त्रयो गुणाः सत्त्वरजस्तमांसि
यस्यैः, अष्टौ बुद्ध्यादयो विशेषगुणा बुद्धिसुखदुःखेच्छाद्वेषप्रयत्नधर्माधर्माः । यद्वाष्टौ
गुणा दयाक्षयन्यनसूयाशीचानायासमङ्गलाचाराकार्पण्यास्पृहाख्या अष्टावात्मगुणाः ।
तथा अनन्ता गुणा यस्याः सा गुणेभ्यो निष्क्रान्ता निर्गुणा मूर्तिर्यस्य सः । तथा च—
'वेदोऽखिलो धर्ममूल आचारश्चैव तद्विदाम् । अष्टावात्मगुणस्तस्मिन्प्रधानत्वेन संस्थि-
ताः ॥ दया सर्वेषु भूतेषु क्षान्ती रक्षेत्रस्य च । अनसूया तथा लोके शीचमन्तैर्बहिस्त-
था ॥ अस्पृहा च परस्त्रासु परस्वेषु च सर्वदा । अष्टावात्मगुणाः प्रोक्ताः पुराणेषु तु
कोविदैः ॥' एवंभूताय परमेष्ठिने । परमे पदे तिष्ठतीति परमेष्ठी तस्मै । कार्यार्थं ब्रह्मरू-
पाय नमोऽस्तु ॥

हंसाय दीर्घदोषान्तकारिणेऽम्बरचारिणे ।

स्वमहोमहिमध्वस्तुसमस्ततमसे नमः ॥ १३ ॥

हंसायेति । हंसाय परमात्मने परमशिवाय नमोऽस्तु । 'हन्तो विहंगभेदे' स्यादकै
विष्णो हयान्तरे । योगिमन्त्रादिभेदेषु परमात्मनि मत्सरे ॥' इति विश्वः । हंस इति
परमात्मैव, हंसः सूर्यस्तस्मै च । द्वावपि विशिनष्टि—परमेश्वरपक्षे दीर्घा ये दोषाः शि-
वाभेदप्रथाया अपरिज्ञानादिरूपास्तेशामन्त करोतीति तस्मै । सूर्योऽपि दोषाया रवि-
रन्त करोति । तथा परमेश्वरपक्षे अम्बरचारिणे हृदयाकाशे परमज्योतीरूपाय । तथा
स्वेन महोर्महिम्ना ध्वस्तं नाशितं समस्तं तमोऽज्ञानमविद्यापर्यायं तेन । सूर्योऽपि गग-
नचारी ध्वस्तध्वान्तश्च ॥

यः सुवर्णेन चन्द्रेण गाङ्गेयेनाग्निजन्मना ।

कांचनेनश्रियं धत्ते तस्मै स्मरजिते नमः ॥ १४ ॥

य इति । तस्मै स्मरजिते श्रीशिवाय नमोऽस्तु । तस्मै कस्मै इत्याह—यः परमेशः
कांचन अनिवीच्यामिनश्रिय प्रभुशोभां धत्ते । 'इनः सूर्यं प्रभौ' इत्यमरः । केन । चन्द्रे-
ण । किंभूतेन । सुवर्णेन शोभनो वर्णो यस्य तेन । तथा गाङ्गेयेन गणपतिना । 'गाङ्गे-
याखुरथौ' इति मङ्गः । अथाग्निजन्मना कुंभारेण सुतेन । असमस्तपदपुनरुक्तवदाभासः ।
शोभनो वर्णो यस्य तत्सुवर्णम् । चन्दत्याह्लादयति चन्द्रः । 'चन्द्रं क्लीबे सुवर्णे च स्वर्णे
कम्पिलके तु ना' इति मङ्गः । गाङ्गेयमग्निजन्म । यथा—'यं गर्भं सुपुंवे गङ्गा पावकादी-
सतेजसम् । तदुत्वं पर्वत्रे न्यस्तं हिस्त्र्यं समपद्यत ॥' इति वायुपुराणे । इत्यतो गाङ्गेयम-

मिजन्म च । कचति । 'कच दीप्तिबन्धनयोः' । नन्धादित्वाल्लघुः । पृषोदरादित्वादीर्थ-
त्वम् । काञ्चनम् । अत्र च सुवर्णेन चन्द्रेण गाङ्गेयेनामिजन्मना काञ्चनेनेत्यामुखे पौन-
रुक्त्यप्रतीतिः । पर्यवसानेऽन्यार्थतया तदभावः । असमस्तपदपुनरुक्तवदाभासः ॥

निजाङ्गभङ्गभङ्ग्यापि भक्तानुग्रहकारिणे ।

नमः स्तम्भितजम्भारिभुजस्तम्भाय शंभवे ॥ १९ ॥

निजाङ्गेति । नमोऽस्तु शंभवे । किंभूताय । भक्तानामनुग्रहकारिणे । कयापि । निजं
च तदङ्गं लिङ्गाख्यं पुंविहं तस्य भङ्गो नाशस्तस्य भङ्गिस्तयापि । पूर्वं किल भगवतो
मुनिशापवशादङ्गिभङ्गो भूतः, ततो भ्रमण्डले स्वयंभूलिङ्गप्रवृत्तिः । तस्मादङ्गार्चनव्याजेन
भक्तानां भगवाननुग्रहकर्ता । तथाहि—'अपूर्वं लावण्यं विवसनतनोस्ते विमृशतां मुनी-
नां दाराणां समजनि स कोऽपि व्यतिकरः । यतो भग्ने गुह्ये सक्तृदपि सपर्यां विदधतां
ध्रुवं मोक्षोऽश्लीलं किमपि पुरुषार्थप्रसवि ते ॥' इत्यादौवतत्प्रसिद्धिः । पुनः किंभूताय ।
जम्भारिरिन्द्रस्तस्य यो भुज एव स्तम्भः स्थूणा स स्तम्भितो येन तस्मै । 'स्तम्भाः
स्थूणागर्वभावाः' इति चतुर्थभान्तेषु मङ्गः ॥

निःसामान्याय मान्याय न्यायमार्गोपदेशिने ।

मूर्धन्याय वदान्याय धन्याय स्वामिने नमः ॥ १६ ॥

निःसामान्यायोति । नमोऽस्तु । कस्मै । स्वामिने महेशाय । कथंभूताय । समानस्य भा-
वः सामान्यम्, तस्मान्निष्क्रान्ताय । अनन्यसदृशतया । मान्याय पूज्याय । तथा
न्यायमार्गः सत्यमार्गस्तमुपदिशतीति तस्मै । भक्तेषु सन्मार्गोपदेशिने । तथा मूर्धन्याय-
द्वादीनां वषट्काराणां (?) मध्याय । वदान्याय दीनजनेषु यथाभिलषितदाने । तथा
धन्याय ॥

नमः संहतकालाय कालायसगलत्विवे ।

गङ्गाधैतकलापाय कलापायमविन्दते ॥ १७ ॥

नमः संहतेति । नमोऽस्तु । कस्मै । स्वामिने श्रीशिवाय । किंभूताय । संहतो दग्धः
श्वेताख्यवृषाभयदानेन कालो येन तस्मै । पुनः किंभूताय । कालं च तत् अयो लोहं
कालायसम् । तद्ब्रह्मले त्विह यस्य । कालकूटविषानिगलनाग्नीलकण्ठतयेत्यर्थः । तथा
गङ्गाय धैतः कलापो जटाजूटो यस्य तस्मै । तथा कलापायं कलायाः शक्तेरपायो ना-
शः । यद्वा कलायाश्चन्द्रकलायाः शिरःस्थाया अपायो नाशस्तमविन्दते, अलभमानाय ।
'कलनाकालशिल्पेषु वृद्धौ मूलधनस्य च । इन्द्रंशेऽशे तालगुणं निवृत्त्यादौ छले कला ॥
शक्तावव्यक्तमधुरे ध्वाने त्रिषु मनोहरे ॥' इति मङ्गः ॥

जिष्णुना जिष्णुना लोकान्विष्णुना प्रभविष्णुना ।

ब्रह्मणा ब्रह्मणाद्येन स्तुताय स्वामिने नमः ॥ १८ ॥

जिष्णुनेति । लोकान् जिष्णुना जिष्णुना इन्द्रेण, तथा प्रभवतीति प्रमविष्णुस्तादृशेन जिष्णुना, तथा आद्येन ब्रह्मणा वेदोपनिषदा, ब्रह्मणा परमेष्ठिना स्तुताय स्वामिने नमः ।
'वेदस्तत्त्वं तपो ब्रह्म पुमान्विप्रे प्रजापतौ' इति मङ्गलम् ॥

कुलशैलदलं पूर्णसुवर्णगिरिकर्णिकम् ।

नमोऽधितिष्ठतेऽनन्तनालं कमलविष्टरम् ॥ १९ ॥

कुलेति । अत्रातिप्रसिद्धा भूलोकेति शेषः । भूलोक एव कमलं तदेवासनं तदधितिष्ठते सृष्टिकार्यार्थं ब्रह्मरूपाय ते नमः । कुलशैला मुख्यशैला अष्टौ । 'हिमवाच्छिषो विन्ध्यो माल्यवान्परियात्रकः । गन्धमादनसह्यौ च नीलश्च कुलपर्वताः ॥' इति । कुलशैला एव दलानि यस्य तत् । पूर्णं महान् यः सुवर्णगिरिर्मेरुः सैव कर्णिका यस्य । तथा अनन्तः शेष एव नालं वृन्तं यस्य तदेवंविधं कमलविष्टरम् । अत्र यतिभक्तभयात्कृतिना कुवलयस्थाने कमलपदं नेयार्थं रक्षितम् । 'स्यादुत्पलं कुवलयम्' इति कुवलयस्यापि कमलजातित्वात् । नेयार्थेऽपि भक्तिविषये न दोषः । तस्मादत्र कमलं कुवलयं को-भूमेर्वलयं भूमण्डलमित्यर्थः । कमलं कुवलयमेव विष्टरमासनमधितिष्ठते आश्रितवते ब्रह्मरूपाय महेश्वराय नमः । यन्तु अन्यटीकाकारैः 'कमलाख्यं कुवलयम्' इति व्याख्यातम्, तत्प्रमादेन लिखितमिति तज्ज्ञैरनादरणीयम् ॥

निमित्तमन्तरेणापि यः सपङ्कजनाभये ।

प्रवर्तते विभुस्तस्मै नमः पङ्कजनाभये ॥ २० ॥

निमित्तमिति । यो विभुः सपङ्कजनाभये सह पङ्केन पापेन वर्तते यः सपङ्कः । तादृशश्चासौ जनस्तस्याभयं तस्मिन् निमित्तमन्तरेण निमित्तं विना प्रवर्तते नित्योद्युक्तो भूवति तस्मै पङ्कजनाभये दृष्टेः स्थित्यर्थं विष्णुरूपाय श्रीशिवाय नमः ॥

नमः सोमार्धदेहाय सोमार्धकृतमौलये ।

श्वेताभयसमुद्भूतश्वेताभयशसे नमः ॥ २१ ॥

नम इति । सह उभया वर्तते सोमं देहं यस्य स सोमार्धदेहस्तस्मै । तथा सोमस्यार्धं सोमार्धं मौलौ यस्य तस्मै च । श्वेतेत्यादि । श्वेतस्य श्वेतनाम्नो वृषतेरभयं कृतान्ताश-णं तेन समुद्भूतमुत्पन्नं श्वेताभं सितदीप्ति यशो यस्य तस्मै श्रीशिवाय नमः ॥

विनतानन्दनं नागविग्रहोऽग्रमुखं दृशा ।

विनायकमुपासीनं भजते स्वामिने नमः ॥ २२ ॥

विनतेति । विशिष्टो नायको गणानां विनयते देवरिपून् विनायको गणेशः तथा वी-नां पक्षिणां नायको गरुडः तं चोपासीनं सेवमानं दृशा प्रसन्नदृशा भजतेऽनुगृह्यते स्वा-मिने महेश्वराय कार्यार्थं विष्णुरूपेण नमः । द्वावपि विशिनष्टि—विनतेत्यादि । विनायकं गणेशं किंभूतम् । विनक्त्यां प्रह्लाणां नन्दनं हर्षप्रदम् । तथा नागस्य करिणो विग्रहो देहः

देहोर्ध्वभागः तेनोग्रं मुखं यस्य तम् । गरुडं च किभूतम् । विनतानन्दनम् । विनतायाः पक्षिराजमातुर्नन्दनः सुतस्तम् । तथा नागैः सर्पैः सह यो विप्रग्रहो वैरं तेनोग्रं कूरं मुखं यस्य तम् । 'विप्रग्रहो वैरदेहयोः' इति कोषः ॥

नमो ब्रह्महरित्र्यक्षश्रवसे भवसेतवे ।

जगत्सर्गस्थितिद्वासहेतवे वृषकेतवे ॥ २३ ॥

नमो ब्रह्मेति । ब्रह्मा च हरिश्च त्र्यक्षो रुद्रश्च न एव श्रवः श्रूयते दूराङ्गनैरिति ध्रुवो यशो यस्य स तस्मै । ब्रह्मविष्णुरुद्रयशसे । यशोर्थं तद्रूपायेत्यर्थः । तथा भवस्य संसारस्य जगद्भूषसमुद्रस्य सेतुस्ताम्रकस्तस्मै । तथा जगतो विश्वस्य ये सर्गस्थितिद्वासास्तेषां हेतवे । कार्यार्थं ब्रह्मविष्णुरुद्ररूपाय । एवंभूताय वृषकेतवे श्रीशिवाय नमः ॥

कर्णिकादिष्विव स्वर्णमर्णवादिष्विवोदकम् ।

भेदिष्वभेदि यत्तस्मै परस्मै महसे नमः ॥ २४ ॥

कर्णिकादिष्विति । कर्णिका कर्णाभरणं ताटङ्कः सा आदिर्येषां ते कर्णिकादयः पदार्थास्तेषु । आदिशब्देन मालाकङ्कणकेयूरनूपुरादिपरिग्रहः । तेषु भेदिषु नामतो भिन्नेषु यथा स्वर्णं कनकमभेदि एकमेव । अर्णवादिषु समुद्रादिषु । आदिशब्देन नदनदीकुल्यातडागपुष्करिण्यादिपरिग्रहः । समुद्रादिष्वदकं जलं यथा नामतो भिन्नं इदं सामुद्रमिदं नादेयमित्यादिप्रकाशेण नामतो भिन्नेष्वभेदि एकमेवोदकम् । तथा भेदिषु सुग्नरपशुपक्षिभृगसरीसृपाहिनामतो भिन्नेषु पृथग्रूपेषु परमार्थत एकमेव परमार्थरूपं तस्मै परस्मै महसे परज्योतीरूपाय चिदानन्दघनस्वरूपाय परमशिवाय नमः ॥

यमेकमेव श्रयतो न जायते स्पृहा परस्मै महतेऽपि नाकिने ।

नमः समस्तापदुपेतपालनव्रताय तस्मै विभवे पिनाकिने ॥ २५ ॥

यमिति । 'पिनाकोऽजगवं धनुः' । पिनाकोऽस्यास्तोत्रं पिनाकी महेशः । तस्मै नमोऽस्तु । किभूताय । समस्ता ये आपदुपेता आपन्नास्तेषां पालनमेव व्रतं यस्य सः । तस्मै । विभवे प्रभवे । तस्मै कस्मै इत्याह—यमेकमेवैवति । यमेकमेव प्रभुं श्रयतो भक्तजनस्य महतेऽपि परस्मै अन्यस्मै नाकिने देवाय स्पृहा लोभः सेवया वरास्यर्थं न जायते नोत्पद्यते । यं जगदीशं भजतोऽन्येषु देवेषु वगैकेषु कैव स्पृहेत्यर्थः ॥

विधौ जगत्सर्गविधौ यदाहितं प्रतिष्ठितं यत्स्थितिकारणे विधौ ।

समृद्धर्मदार्धविधौ लये च यत्पराय तस्मै महसे नमो नमः ॥ २६ ॥

विधाविति । जगतः सर्गविधौ सर्गस्य सृष्टिविधिविधानं तस्मिन्निमित्ते । विधत्ते विधिर्ब्रह्मा । विधौ ब्रह्मणि । विधिश्चब्द इकारान्तः । भगवता यदाहितमात्मन् । उपाहितमित्यर्थः । 'विधिविधायके वाक्ये दैवे स्रष्टृविधानयोः' इति मङ्गः । तथा भगवता यत्प्रतिष्ठितं संस्थापितम् । कस्मिन् । विधौ विष्णौ । विधुश्चब्द उकारान्तः । कस्मिन्नि-

मित्ते । स्थितिक्रागे । तथा भगवता यत्समूहं सम्यगूढं धारितम् । कस्मिन् । उदार्ध-
विधौ उद्यो धारितः, विध्यति विरहिणमिति विधुश्चन्द्रः, अर्धविधुरर्धेन्दुर्येन तस्मिन् ।
'विधुर्विष्णुः शशो' इति मङ्गः । उदार्धविधौ चन्द्रशेखरे । कस्मिन् । कारणे लये संहारे
तस्मिन् ॥

नमः समुत्पादिततारकद्विषे नमस्त्रिधामाश्रिततारकत्विषे ।

नमो जगत्तारकपुण्यकर्मणे नमो नमस्तारकराजमौलये ॥ २७ ॥

नमः समुत्पादितेति । अत्र श्लोके प्रत्येकपादे भगवन्तं प्रति नमस्कारः । समुत्पादि-
तेति । समुत्पन्नदिनस्तारकस्य तारकासुरस्य द्विद् शत्रुः कुमारो येन तस्मै । तारकराजमौ-
लये चन्द्रमौलये श्रीशिवाय नमः । तथा त्रिधामेति । त्रीणि धामानि सूर्यसोमाम्रयस्तै-
राश्रितास्तारकेषु कनीनिकासु त्विद् यस्य स तस्मै नमोऽस्तु । 'कनीनिकायां नक्षत्रे
ताडकं तारकापि च' इति विश्वः । तथा जगतो विश्वस्य तारकं पुण्यं मनोज्ञं पवित्रं च
कर्म यस्य तस्मै नमोऽस्तु । 'पुण्यं तु धर्मे सुकृते त्रिषु पूतमनोज्ञयोः' इति मङ्गः ॥

नमो नमस्तेऽमृतभानुमौलये नमो नमस्तेऽमृतसिद्धिदायिने ।

नमो नमस्तेऽमृतकुम्भपाणये नमो नमस्तेऽमृतभैरवात्मने ॥ २८ ॥

नमो नमस्तं इति । हे परमेश, अमृतभानुमौलये चन्द्रमौलये ते तुभ्यं नमो नमो-
ऽस्तु । तथा अमृतसिद्धिनिःश्रेयसिसिद्धिस्तां ददातीति तस्मै ते तुभ्यं नमो नमोऽस्तु ।
तथा अमृतकुम्भपाणये सुधाकलशपाणये ते तुभ्यं नमो नमोऽस्तु । तथा अमृतभैरवेत्या-
दि । भानि नक्षत्राणि ईरयतीति भैरः कालः तं वायन्ति दूरीकुर्वन्तीति भैरवाः कालप्रा-
प्तसमाधिर्गमिका योगिनः । तेषामयं भैरवः । यद्वा भैरवो भाषणः संसारवृत्तविघटनपरो
भैरवः । अमृतभैरवात्मने अमृतेश्वरभैरवात्मने ते तुभ्यं नमो नमः ॥

नमस्तमः पारपराध्यवृत्तये नमः समस्ताध्वविभक्तशक्तये ।

नमः क्रमव्यस्तसमस्तमूर्तये नमः शमस्थार्पितभक्तिमुक्तये ॥ २९ ॥

नमस्तम इति । तमत्तोऽज्ञानादविद्यापर्यायात्पारे परार्ध्या उत्कृष्टा वृत्तिः स्थितिर्यस्य
तस्मै भगवते परमेश्वराय नमः । तथा समस्ता येऽध्वानः षट् । पदाध्वा वर्णाध्वा मन्त्रा-
ध्वा तत्त्वाध्वा कालाध्वा भुवनाध्वा चेति षडध्वानः । तेषु विभक्ता शक्तिर्येन तस्मै
नमोऽस्तु । तथा क्रमेण परिपाठ्या ब्रह्मविष्णुरुद्रादिरूपेण व्यस्ता पृथक्कृता समस्ता
मूर्तियेन स तस्मै ते नमोऽस्तु । तथा शमे तिष्ठन्तीति शमस्थास्तेषु अर्पिते दत्ते भक्ति-
मुक्ती येन तस्मै ते नमोऽस्तु ॥

विजयजयप्रदाय शबराय वराय नमः

सकलकलङ्कसंकरहराय हराय नमः ।

जगदगदप्रगल्भविभवाय भवार्यं नमः

प्रवरैरप्रकाशितशिवाय शिवाय नमः ॥ ३० ॥

विजयेति । किरातार्जुनीयवृत्तान्ते विजयस्यार्जुनस्य जयं प्रददाति वरप्रदानात् विजयद्वयप्रदः तस्मै ते वराय उत्कृष्टाय शबराय किरातरूपाय नमोऽस्तु । तथा सकला ये कलङ्का वाङ्मनःकायोपार्जितपापसंघातास्तेषां यः संकरस्तं हरतीति तादृशाय हराय महेश्वराय नमोऽस्तु । तथा जगतः अगदं विशल्यीकरणं तत्र प्रगल्भो विभवो यस्य स तादृशाय भवाय शंभवे नमोऽस्तु । प्रवरा उत्कृष्टा वरा देवादभीप्सितानि तैः प्रकाशितं निःश्रेयसं शिवं येन तस्मै शिवाय निःश्रेयसप्रदाय ते तुभ्यं नमोऽस्तु । इति शिवमोम् ॥

इति श्रीराजानकशंकरकण्ठात्मजरत्नकण्ठविगचितया स्तुतिकुसुमाञ्जलिलघुपञ्चिकया

समेतं काश्मीरकमहाकविश्रीजगद्धरभट्टविरचिते भगवतो महेश्वरस्य

स्तुतिकुसुमाञ्जलौ नमस्कारस्तोत्रं द्वितीयं स्तोत्रम् ।

तृतीयं स्तोत्रम् ।

अथात आशीर्वादस्तोत्रं तृतीयमारभमाण आह—

नित्यं निरावृति निजानुभवैकमान-

मानन्दधाम जगदङ्कुरबीजमेकम् ।

दिग्देशकालकलनादिसमस्तहस्त-

मर्दासहं दिशतु शर्म महन्महो नः ॥ १ ॥

नित्यमिति । तन्महन्महः परमं ज्योतिर्नोऽस्मभ्यं कल्याणं दिशतु ददातु । किंभूतम् । नित्यं त्रिष्वतीतवर्तमानभविष्यदूपेषु सत्तारूपेण सनातनम् । निर्गता आवृतिरविद्यात्मकमायावर्णं यस्मात् । तदतीतमित्यर्थः । तथा निजोऽनुभव एवैकं मानं प्रमाणं साक्षिभूतं यस्य तत् । तथा आनन्दस्य विगलितवेद्यान्तरपरमानन्दस्य धाम स्थानम् । तथा जगन्ति अधः कालाग्निरुद्रभुवनदारभ्य शिवभुवनान्तं सचतुर्विंशतिशतद्वयभुवनानि तान्येवाङ्कुरास्तेषां बीजं मूलकारणम् । तथा दिग्देशेति ॥ दिशः पूर्वाद्या दश । देशाः स्थानानि । कालोऽतीतवर्तमानभविष्यदूपः । तैर्या कलना नियमेन बन्धः । परिच्छेद इति यावत् । तदादीनि यानि वस्तूनि । आदिशब्देनाणुमहद्दीर्घादिपरिग्रहः । तान्येव समस्ता ये हस्तमर्दा हस्तसंवाहनानि तात्र सहत इति तादृशम् । अनन्तत्वात्सर्वत्र दिशि काले च तत्सनातनं परं ज्योतिश्चक्रास्त्येवेत्यर्थः । परमेश्वरस्य नित्यं सर्वत्र च स्थितत्वादिक्कालादिभिरप्राप्यत्वाद्द्वस्तमर्दासहत्वम् । यो हि देशकालादिना परिच्छिन्नो भवति स एव हस्तप्राप्यतां सहते । यथा घटादिः । परमेश्वरस्तु न तथा । अपरिच्छेद्यत्वादिति भावः ॥

व्योम्नीव नीरदभरः सरसीव वीचि-

व्यूहः सहस्रमहसीव मुधांशुधाम ।

यस्मिन्निदं जगदुदेति च लीयते च

तच्छांभवं भवतु वैभवमृद्धये नः ॥ २ ॥

व्योम्नीवेति । यस्मिन्वैभवे नीरदभरो मेघौघो व्योम्नि नभसीव, वीचिव्यूहस्तरङ्ग-
समूहः सरसीव, सहस्रमहसि सूर्ये सुधांशुधाम चन्द्रतेज इव उदेति लीयते च इदं जगत्
तत् शांभवं शंभोरिदं वैभवं नोऽस्माकमृद्धयेऽस्तु ॥*

लोकत्रयस्थितिलयोदयकेलिकारः

कार्येण यो हरिहरद्रुहिणत्वमेति ।

देवः स विश्वजनवाङ्मनसातिवृत्तः-

शक्तिः शिवं दिशतु शश्वदनश्वरं वः ॥ ३ ॥

*लोकत्रयेति । यः कार्येण परोपकारहेतुना लोकत्रयस्य जगत्रयस्य स्थितिश्च लयश्चो-
दयश्च त एव केलिस्तं करोतीति तादृशः यो हरिहरद्रुहिणत्वम् । द्रुह्यत्यसुरेभ्यो द्रुहिणो
ब्रह्मा । बिष्णुरुद्रब्रह्मत्वं तद्रूपत्वमेति । विश्वेषां जनानां वाङ्मनसातिक्रान्तशक्तिः स
देवः शश्वत् सदैव अक्षयं शिवं निःश्रेयसरूपं दिशतु ददातु ॥

सर्वः किलायमवशः पुरुषाणुकर्म-

कालादिकारणगणो यदनुग्रहेण ।

विश्वप्रपञ्चरचनाचतुरत्वमेति

स त्रायतां त्रिभुवनैकमहेश्वरो वः ॥ ४ ॥

सर्व इति । स त्रिभुवने एको महेश्वरो वो युष्मान् त्रायताम् । स क इत्यह—
पुरुषाणुकर्मेति । पुरि देहे शैते इति पुरुष आत्मा । अणवः परमाणवो अणुक्षिप्यणुका-
दयः । कर्म शुभाशुभे । कालश्च ते आदौ येषां तानि पुरुषाणुकर्मकालादीनि यानि
कारणानि उपादाननिमित्तसहकारिकारणादीनि तेषां गणः अवशोऽस्वतन्त्रः कर्त्रधीनो
यदनुग्रहेण यस्य परमेश्वरस्यानुग्रहेण विश्वस्य जगतो यः प्रपञ्चो विस्तारस्तस्य रचनायां
निर्माणे नैपुण्यमेति । अत्रायं भावः—परमेश्वस्य परमात्मन एवेच्छावैभवलोभाः
कुम्भकारस्थाने, परमात्मन एवाणीयस्तरांशांशप्रतिबिम्बजीवात्मसमवेतपार्थिवाद्यणुका
उपादानकारणं मृत्स्थाने, कर्म शुभाशुभं निमित्तकारणं दण्डस्थाने, कालादिसहकारि-
कारणं च चक्रस्थान इति ॥

एकस्य यस्य सकलः करणानपेक्ष-

ज्ञानक्रियस्य पुरतः स्फुरति प्रपञ्चः ।

पश्यञ्जगत्करतलामलकीफलं

लामं स पुण्यतु परं परमेश्वरो वः ॥ ५ ॥

एकस्येति । स परमेश्वरो वो युष्माकं परं लाभं पुष्यतु । स किंभूतः । करतले आमलकफलाभं जगत्पश्यन् । स क इत्याह—यस्यैकस्याद्वितीयस्य पुरतोऽग्रे विश्वप्रपञ्चः स्फुरति । किंभूतस्य । करणेत्यादि । करणानपेक्षे कारणानपेक्षे ज्ञानक्रिये यस्य । सर्वस्य हि ज्ञानं च क्रिया च कारणेन्द्रियायत्तम् । परमेशितुस्तु स्वतन्त्रेच्छैश्वर्यवतः सहजे एव ज्ञानक्रिये इत्यर्थः ॥

यः कन्दुकैरिव पुरंदरपद्मसद्व-

पद्मापतिप्रभृतिभिः प्रभुरप्रमेयः ।

खेलत्यलङ्घ्यमहिमा स हिमाद्रिकन्या-

कान्तः कृतान्तदलनो लघयत्वघं वः ॥ ६ ॥

य इति । कृतान्तदलनो यमखण्डनः स हिमाद्रिकन्याकान्तः पार्वतीपतिः वो युष्माकमथ पापं लघयतु अत्यन्ततनूकरणेन निःशेषीकरोतु । इत्युपचारवक्रोक्तिः । अघं हरतु इत्यस्य स्थाने तथोक्तेः । स क इत्याह—यः कन्दुकैरिति । पुराण्यरीणां दारयतीति पुरंदर इन्द्रः पद्मसद्मा ब्रह्मा पद्मापतिर्विष्णुः तदादिभिर्देवैः कन्दुकैरिव खेलनैर्य तेषामधःक्षेपणोऽध्वोत्थापनकारी क्षणे बाल इव कन्दुकैर्यः अप्रमेयो ब्रह्मादिभिर्गण्यपरिच्छेद्यः अलङ्घ्यमहिमा च खेलति । 'खिल विच्छेदे' धातुः । अनेकार्थत्वाद्भातूनां खेलति क्रीडत इत्यर्थः ॥

सेवानमन्निखिलखेचरमौलिरत्न-

रश्मिच्छटापटलपाटलपादपीठः ।

पुष्पातु धाम कपिशिकृतशैलशृङ्ग-

त्वङ्गन्मृगाङ्गमधुराकृतिरीश्वरो वः ॥ ७ ॥

सेवानमदित्यादि । सेवायां नमन्तो ये निखिलखेचराः समस्तदेवा ब्रह्मादयः तेषां यानि मौलिरत्नानि किरीटमणयः तेषां रत्नमयः तेषां छटापटलेन पाटलं लोहितीकृतं पादपीठं यस्य सः । अत एव धातुभिर्गैरिकादिभिः कपिशिकृतं यच्छैलस्य शृङ्गं तत्र त्वङ्गन्मृगसन् । त्वर्गित्यर्थः । यो मृगाङ्गश्चन्द्रः तस्यैव मधुरा आकृतिर्यस्य स ईश्वरो वः पुष्पातु । गैरिकादिकपिशिकृतगिरिशृङ्गे हिमांशुवद्वलप्रभारणे पादपीठे शोभावान्भगवानित्यर्थः ॥

अङ्गं भुजंगरचिताङ्गदभङ्गि तुङ्गं

त्वङ्गत्तरङ्गगनाङ्गनसङ्गिगङ्गम् ।

बिभ्राद्विभुर्विहितरङ्गदनङ्गभङ्ग-

मङ्गीकरोत्वंगमभङ्गुरमिङ्गितं वः ॥ ८ ॥

१. 'रिङ्गदनङ्ग' इति ख-पीठः.

अङ्गं भुजंगेति । भुजंगैः शेषाहिमुख्यै रचिता कृता अङ्गदम्बिः केयूरशोभा यस्मिन् तादृशमङ्गं बाह्यसकरूपम् । तथा त्वङ्गन्त उल्लसन्तस्तरङ्गा यस्याः सा । तादृशी गङ्गानङ्गनसङ्गिनी गङ्गा यस्य तत् । अङ्गं उत्तमाङ्गरूपम् । तथा विहितो रङ्गतो भ्रमतः, अनङ्गस्य कामस्य भङ्गो येन तादृशमङ्गं ललाटरूपम् । तत्स्थानस्थाग्निना कामस्य दाहात् । एवं भूतमङ्गं विश्वद्विभुः वो युष्माकमभङ्गुरमखण्डितमिङ्गितमभिलषितमङ्गीकरोतु । अवश्यं वितरणेन पूरयत्वित्यर्थः । अत्रापि पूर्णमीप्सितं ददात्वित्यस्य स्थाने अभङ्गुरमिङ्गितमङ्गीकरोत्वित्युपचारेण वक्रोक्तिः ॥

यः कुण्डमण्डलकमण्डलुमन्त्रमुद्रा-

ध्यानार्चनस्तुतिजपाद्युपदेशयुक्त्या ।

भोगापवर्गदमनुग्रहमानतानां

व्यानञ्ज रञ्जयतु म त्रिजगद्गुरुर्वः ॥ ९ ॥

यः कुण्डेति । कुण्डमग्निकुण्डं च । मण्डलं यागमण्डलं च । कमण्डलुः कलशोपयोग्यश्च । अत्रो निष्कलसकलात्मकश्च । मुद्रा आवाहनादिकाश्च । ध्यानं तदेकचित्तता च । अर्चनं पूजा च । स्तुतिः स्तवराजपाठश्च । जपो मानसोपांशुविहितश्च । तदादीनामुपदेशयुक्त्या योजनयुक्तिस्तया आनतानां भक्तानां दृष्टिपातं विधाय । दैशिकमुखेनेति शेषः । अनुग्रहं प्रसादं भोगापवर्गदं मुक्तिमुक्तिदं व्यानञ्ज प्रकटीचकार स त्रिजगद्गुरुर्महेशो वो रञ्जयतु । यो विभुर्दैशिकमुखेन कुण्डमण्डलाद्युपदेशयुक्त्या भक्तानामनुग्रहं प्रकटीचकार स त्रिजगद्गुरुर्वो रञ्जयत्वित्यर्थः ॥

शंभोरदभ्रशरदभ्रतुषारशुभ्रं

आजिष्णुभूतिभरशीर्भरभास्वरामम् ।

दिश्याद्वपुर्भसैलनीलगलं कलङ्का-

लंकारशारदशशाङ्कनिभं शुभं वः ॥ १० ॥

शंभोरदभ्रेति । 'श्रद्धं दभ्रं कृशं तनुः' इत्यमरः । न दभ्रं तनुः अदभ्रं धनं यत् शरदभ्रं वर्षान्ते मेघः । स हि निस्तोयगर्भत्वात्सदा श्वेतो भवति । अम्बरादभ्रं च (?) तु-शरं हिमं च तद्वत् शुभ्रम् । तथा आजिष्णुः शोभमानो यो भूतिभरः भस्मसंघः तेन शीभरा उच्छलन्ती । 'शीभृ कथ्यते' इत्यादिः । भास्वरा आभा दीप्तिर्यस्य तत् । तथा भसलो भ्रमरः । भ्रंसते शोभते भसलः । 'भसलो देश्याम्' इति स्वामी । तद्वत् नीलो गलः कण्ठो यस्य । कालकूटाख्यविषनिगरणात् । भसलनीलगलः । तथा कलङ्कः अलंकारो भूषणं यस्य । पूर्णत्वात् । तादृशश्चासौ शारदशशाङ्कः शरदिन्दुः तन्निभं शंभोर्महेशस्य वपुर्वो युष्मभ्यं शुभं श्रेयो दिश्यात् ददातु । अत्र शंभुवपुषः शारदेन्दुरुपमानम् । नीलगलस्य तदङ्क उपमानम् । एतदपि प्राचीनादर्शेषु न दृश्यते ॥

१. 'निर्भरभास्वरामम्' इति ख-पाठः. २. 'भ्रमरनीलगलं' इति ख-पाठः.

येनोपदिष्टमनपायमुपायमाप्य

स्वर्गापवर्गविभवैर्विभवो भवन्ति ।

देवः स वः सकलकर्मफलोपलम्भ-

विस्त्रम्भभूमिरभिवाञ्छितसिद्धयेऽस्तु ॥ ११ ॥

येनोपदिष्टमिति । सकलं यत्कर्म शुभाशुभं तस्य यत्फलं तस्योपलम्भः प्राप्तिः तस्य विस्त्रम्भभूमिराश्वासनस्थानम् । आरोपः । स देवो वः अभिवाञ्छितसिद्धयेऽस्तु । स क इत्याह—येन विभुना उपदिष्टम् । कृपया दृष्टिपातं विधाय दैशिकमुखेनैति शेषः । उपदिष्टमनपायं निर्नाशं श्रीस्वच्छन्दतन्त्रराजादिष्वागमशास्त्रेषु श्रीशिवभट्टारकोक्तं आप्य प्राप्य । भक्ता इति शेषः । स्वर्गः त्रिदिवः । अपवर्गो निःश्रेयसम् । विभवः अणिमाद्यष्टविभृतिरूपः । तैर्विभवो विभुत्वयुक्ताः । पूर्णा इत्यर्थः । भवन्ति । भक्ता इति ॥

मूलोज्जितेन कलिकाकलितेन ताप-

शान्तिक्षमेण नमतामविपल्लवेन ।

सद्यःफलेन सुभनोभिरुपासितेन

स्थाणुः श्रियेऽस्तु भवतां वपुषाङ्गुतेन ॥ १२ ॥

मूलोज्जितेनेति । प्रलयेऽपि तिष्ठति स्थाणुः । अद्भुतेनाश्चर्यकारिणा अनिर्वाच्येन अन्यदेवनागणानिर्गतेन च वपुषा उपलक्षितः भवतां श्रियेऽस्तु । अथ च अद्भुतेनाश्चर्यकारिणा वपुषा स्थाणुः वृक्षच्छेदोऽपि । 'तिष्ठति स्थाणुः । मुण्ड इति ख्यातः' इति रायमुकुट्याम् । अद्भुतः स्थाणुः श्रीशिवभट्टारकः वः श्रियेऽस्तु । द्वयोरपि वपुषो विशिनष्टि—शंभुपक्षे वपुषा कीदृशेन । मूलोज्जितेन मूलमादिकारणं तेनोज्जितं तेन । तस्यैव सर्वेषां ब्रह्मादीनामादिकारणत्वात् । तथा कलैव कलिका चन्द्रकला तथा कलितेन शोभितेन । तथा तापशान्तः आध्यात्मिकाधिर्भातिर्कार्थदैविकाख्यतापत्रयोपशान्तिः तस्यां क्षमेण । केषाम् । नमतां भक्तिप्रहाणाम् । तथा अविपल्लवेन । अविद्यमानो विपदो विपत्तेर्लवो यस्य तत् । अणिमाद्यष्टविधभूतीनामपि दासीत्वात्तद्वपुषः । पुनः किंभूतेन । सद्यस्तत्क्षणमेव प्रणत्यैव शुभफलदायिना । पुनः सुभनोभिर्दैवैः यद्वा पण्डितैरुपासितेन पूजितेन । वृक्षच्छेदोऽपि स्थाणुना (वपुषा) अद्भुतेनेति विशिनष्टि—स्थाणुना (वपुषा) किंभूतेन । मूलोज्जितेन मूलं वृक्षमूलं तेनोज्जितेन । छिन्नशाखो हि तरुः—स्थाणु समूल एव । नहि निर्मूलो भवतीत्यद्भुतत्वम् । एवं कलिकाभिः कोरकैः कलितेन शोभितेन । स हि विकलिको भवति । तथा नमतामुपनमतां जनानां तापस्य मरुभ्रमणायस्य शान्तौ क्षमते । नहि स्थाणुस्तापोपशान्तिक्षमः । तथा विगताः पल्लवा यस्य तद्विपल्लवम् । न विपल्लवमविपल्लवम् । तेन । किं तु पल्लवाहितेनेत्यर्थः । एतद-

प्यद्भुतम् । स्थण्डिलं विगतपङ्क्त्यो भवति । तथा सुमनोभिः पुष्पैरुपासितेन सेवितेन ।
'सुमनाः स्त्री पुष्पजात्योर्देवपण्डितयोः पुमान्' इति मङ्गः ॥

दिव्यापगाहवनपावकसेवनाभ्यां

बिभ्रत्तनुं शुचिमपेतकलङ्कशङ्काम् ।

दोषानुषङ्गरहितस्तिमिरोपशान्त्यै

भूयाद्विजाधिपतिरीश्वरवन्दितो वः ॥ १३ ॥

दिव्यापगेति । द्विजानां नक्षत्राणामधिपतिश्चन्द्रः । ईश्वरेण परमेशेन वन्दितः ।
शिरसि धृतत्वात् । वो युष्माकं तिमिरोपशान्त्यै । तिमिर् ध्वान्तमज्ञानरूपं च । ऊष्मा
तापत्रयजः सर्वादिभ्रमणजश्च । तयोः शान्त्यै अपुनरागमार्यं भूयात् । अथ च द्विजानां
ब्राह्मणानामधिपतिः । तिमिरोष्मशान्त्यै अविद्यारूपध्वान्तभवमरुभ्रमणजतापोपशान्त्यै ।
'दन्तविप्राण्डजा द्विजाः' इत्यमरः । द्वावपि विशिनष्टि—दिव्यापगेत्यादि । चन्द्रपक्षे
दिव्यापगाया आप्लवनं समीपस्थत्वाज्जलकणव्यात्युक्षीररूपम् । तथा पावकस्य तृतीय-
नेत्रस्यस्य च सेवनम् । तस्यान्तिकस्थत्वात् । ताभ्यां शुचिं निर्मलाम् । अपैतकलङ्क-
शङ्कां [गतकलङ्कां] विगतबाह्यान्तर्मलां गतकलङ्कशङ्कां च । एककलत्वाच्चन्द्रस्येत्यर्थः ।
एवंभूतां तनुं बिभ्रत् । अत एव दोषाया गत्रेणुषङ्गः समर्गस्तेन रहितः । ब्राह्मणचन्द्र-
पक्षे दिव्यापगायां गङ्गायां यत्प्लवनं त्रिसंध्य मज्जनम् । तथा पावकसेवनं अग्निहोत्र-
मेवा । ताभ्यां मूर्ति शुचिं निर्मलां विगतबाह्यान्तर्मलां गतकलङ्कशङ्कां च बिभ्रत् ।
तथा दोषेषु मनश्चापल्यादिषु अनुषङ्ग आसक्तिस्तेन रहितः । तथा ईश्वरा देशाधिपतयः
तैश्च सेवितो भवति विप्रेन्द्रश्चेति ॥

दानाम्बुनिर्भरकरस्तनयः स यस्य

श्रीमान् यस्य धनदः सविधे विधेयः ।

यः संश्रितः शिरसि मुक्तकरेण राज्ञा

पुष्पातु वः कनकवर्षधनः स देवः ॥ १४ ॥

दानाम्ब्वति । कनकस्य वर्ष वर्षणं महत्ताख्यनृपतेर्गेहे सप्तदिनावधि काञ्चनवर्षणं
तत्र घनो मेघः । आगेपः । देवः परमेशो वो युष्मान् पातु । स क इत्याह—दाना-
म्ब्वति । यस्य महेश्वरस्य तनयः दानाम्बुना मदजलेन निर्भरः पूर्णः करो यस्य ।
गणपतिस्तनयः इत्यर्थः । अथ च यस्य तनयः पुत्रः दानार्थमुदकेन च निर्भरः पूर्णः
करः पाणिर्यस्य तादृशो भवति । तथा श्रीमान् महापद्मादिनवसंख्याकनिधिपतिः स
प्रसिद्धो धनदः सविधे निकटे यस्य विधेयो श्रुत्यः आज्ञाकारी । यश्च मुक्तकरेण मुक्ताः
सर्वैर्दिक्षु विकीर्णाः कराः किरणायनं तादृशेन राज्ञा चन्द्रमसा शिरसि संश्रितः । तथा

१. 'यस्य सविधे धनदो विधेयः' इति क-पाठः.

मुक्तकरेण स्थूललक्षणे च राज्ञा नृपेण संश्रितः । 'राजा' मृगाङ्के क्षत्रिये नृपे' इति मङ्गलः । यस्य चैवंविधाः पुत्रादयः सदा दानसन्निरतास्तस्य स्वामिनः कनकवर्षवितरणे किमाश्चर्यमित्यर्थः ॥

निर्मत्सरौ निवसतः सममर्कचन्द्रौ

नीरानलावमृतहालहलौ च यत्र ।

राज्ञा नवेन तदधिष्ठितमुज्ज्वलेन

शार्वं वपुर्भवतु वाञ्छितसिद्धये वः ॥ १५ ॥

निर्मत्सराविति । तत् शार्वं शर्वसंबन्धं वपुर्वो गुष्माकं वाञ्छितसिद्धये अस्तु । किभूतम् । नवेनाभिनवेन एककलान्वोपलक्षितेन राज्ञा चन्द्रमसा अधिष्ठितम् । अथ च नवेन पूर्वमाद्राज्ञोऽभिनवोत्थितेन राज्ञा नृपेण चाधिष्ठितम् । तत्किमित्याह—यत्र वपुषि निर्मत्सरौ मत्सराद्वेषान्निष्क्रान्तौ अर्कचन्द्रौ समं संभूय निवसतः । अर्को हि दिवाकरः । चन्द्रश्च निशाकरः । अतस्तयोर्मत्सरः । एवमग्रेऽपि । तथा नीरानलौ । नीरं जटाजूटाश्रितं गङ्गाजलम् । अनलश्च नेत्राग्निः । तावपि यत्र निर्मत्सरौ समं वसतः । तथा अमृतहालहलौ सुधाश्वेदौ च नीरोषौ समं वसतः । सुधा महेशस्य करस्थामृतकलौ । 'देवं सुधाकलशशोभिकम्' इत्युक्तेः । हालहलः कालकूटाख्यविषविशेषो गले निगीर्णोऽपि शान्तगदः । 'हालाहलं हालहलं वक्ष्येपि हलाहलम्' इति कोषः । अत्र शब्दश्लेषोक्त्या हेतुमाह—राज्ञेत्यादि । तच्च व्याख्यातम् । यत्र हि नवेन राज्ञा अधि-नेत्रा अधिष्ठितं नवं राज्यं तत्रान्योन्यं जनस्य वैरा भवन्तीत्यर्थः ॥

वक्ता च यः सुखयिता च विभुः श्रुतीनां

वक्षः करं च वहते कमलाङ्कितं यः ।

यो मूर्ध्नि वर्ष्मणि च हैमवतीं बिभर्ति

त्रैधं भवन्भवतु वः स शिवः शिवाय ॥ १६ ॥

वक्ता चेति । त्रैधम् । 'द्विज्योश्च धमुञ्' स्वार्थे । त्रैधं त्रिभिः प्रकारैः सृष्ट्यादि-कार्यार्थं ब्रह्मविष्णुरुद्वरूपेण क्रमेण संपद्यमानः स वः शिवाय भवतु । स क इत्याह—यो विभुरीश्वरो ब्रह्मरूपेण श्रुतीनां वेदानां चतुर्णां वक्ता । तथा श्रुतीनां तदाकर्णननिष्ठ-विद्वज्जनकणानां सुखयिता सुखात्पादकश्च । 'श्रुतिः श्रवसि वेदे च' इति कोषः । तथा यो विभुर्विष्णुरुूपेण कमलया लक्ष्म्या अङ्कितं चिह्नितं वक्षो बिभर्ति । तथा क-मलेन पद्मेनाङ्कितं करं पाणिं च वहते । तथा यो विभू रुद्ररूपेण हैमवतीम् । हैमवती-ऽपत्यं हैमवती गङ्गा । तदुत्पन्नत्वात्तस्याः । तां मूर्ध्नि बिभर्ति । तथा [वपुषि च] हैमवतीं हिमाद्रितनयां गौरीं च वपुषि शरीरं । वामभाग इत्यर्थः । बिभर्ति ॥

तापत्रयापहृतये त्रिशिखं त्रिवर्ग-

सिद्धयै त्रिधामलयनं नयनत्रयं च ।

त्रिःस्रोतसोऽपि सलिलं त्रिमलापनुलै

भूयात्रिलोकमहितं त्रिपुरद्विषो वः ॥ १७ ॥

तापत्रयेति । त्रिपुरद्विषस्त्रिपुरान्तकस्य त्रिलोकमहितं त्रिषु लोकेषु महितं पूजितं त्रिशिखं तिस्रः शिखा अप्राणि यस्य तत् त्रिशिखं त्रिशूलमायुधविशेषः वो युष्माकं तापत्रयापहृतये आध्यात्मिकाधिदैविकाधिभौतिकाख्यतापत्रयशान्त्यै भूयात् ।* तथा त्रिलोकमहितं महेश्वरस्य त्रिधामलयनम् । त्रिधाम्नां सूर्येन्द्रमोनां लयनम् । गृहमित्यर्थः । नयनत्रयं च त्रिवर्गस्य धर्मार्थकामरूपस्य सिद्धयै भवतात् भूयात् । तथा त्रिपुरद्विषः । शिरःस्थमिति शेषः । त्रिःस्रोतसोऽपि त्रिपथागाया अपि लोकमहितं जलं सलिलं त्रयो ये मला आणवमायीयकार्माः तेषामपनुतिरत्यन्तदूरीकरणं तदर्थं भूयात् ॥

यद्दर्शनामृतसुखानुभवेन धन्या

नेत्रोत्पलानि चिरमर्धनिमीलितानि ।

दृढ्यार्गगोचररवीन्दुकरप्रसङ्ग-

भृङ्गचेव विभ्रति शिवः शिवदः स वोऽस्तु ॥ १८ ॥

यद्दर्शनेति । स विभुर्वः शिवदः अस्तु । शिवमात्यन्तिकदुःखनिवृत्तिरूपं ददातु । स कं इत्याह—धन्याः सुकृतितो जनाः । यद्दर्शनेत्यादि । यद्दर्शनं तदेकचित्ततया व्याप्तं तद्दर्शनं(?) तदेवामृतं तेन यः सुखानुभवः तेन अर्धनिमीलितानि नेत्रोत्पलानि नेत्रकमलानि । तद्व्याप्तकसुखेनेर्धनिमीलितानीत्यर्थः । अत्र हेतूत्प्रेक्षामाह—दृढ्यार्गेति । दृढ्यार्गगोचरौ सव्यापसव्यनेत्रस्थौ यौ रवीन्दू सूर्यचन्द्रौ तयोः करा रश्मयः तेषां प्रकर्षेणातिसामीप्यरूपेण सङ्गः संश्लेषः तस्य भङ्गः तथेव । [नेत्र]कमलानां रविकरप्रसक्त्या विकासः, शशिकरप्रकाशेन च संकोचः । अतो नेत्रोत्पलानामर्धनिमीलितत्वमेव जातमित्यर्थः । अत्र नेत्रोत्पलानीति “उत्पलशब्दस्य पद्मकुमुदादिषु सामान्येन वृत्तिः । तेन महोत्पलमिति पद्मस्य संज्ञा । अत एव सामान्यवृत्तित्वात्नीलाब्जेऽप्येतयोर्वृत्तिर्दृश्यते । तथा च ‘इन्दीवरे मांसशून्ये उत्पलं कुष्ठभूरुहे’ इति रभसः । ‘श्यामं शितिकण्ठनीलं कुवलयमिन्दीवरं च नीलाब्जम्’ इति नाममाला च । ननु यद्येवं कथमुत्पलमित्युक्ते नीलोत्पलादिष्वेव बुद्धिर्जायते, न पद्मादौ । उच्यते—यथा कलायमुद्गादीनां सर्वेषां सप्तदशानां धान्यसंज्ञा इत्युक्त्या समानेऽपि धान्यार्थे धान्यमित्युक्ते कलमादिष्वेव बुद्धिर्भवति, न मुद्गादौ । एवमिहापीत्यदोषः इति स्वामिसर्वधरादयः” इति रायमुकुट्याम् । अन्यैर्धीकाकारैर्नेत्रोत्पलानि नेत्रेन्दीवराण्येव वर्णितानि । तैस्तु तेषां रविकरप्रसक्त्या संकोचः शशिकरप्रकाशेन च विकास इति यदुक्तं तत्तौ रायमुकुटटीकासंप्रदायो नावगत इति तज्ज्ञैरपेक्ष्यम् । अत्र चार्धनिमीलितत्वं मुरारिनाटके मुरारिमिश्रैरपि वर्णितम्—

‘याभ्यामर्धविबोधमुग्धमधुरश्रीरर्धनिद्राधितो नाभीपल्लवपुण्डरीकमुकुलः कम्बोः सपत्नी-
कृतः’ इति ॥

कालं दृशैव शमयन्सफलप्रयासं

यः श्वेतमुत्तमचमत्कृतिकृच्चकार ।

श्वेतं यशः प्रशमयन्नसतां सतां च

कालं कृतार्थयति यः स शिवोऽवताद्वः ॥ १९ ॥

कालमिति । श्रीशिवो वः कर्मभूतानवतात् । स क इत्याह—उत्तमा अतिशयिता चासौ चमत्कृतिस्तां करोतीति तादृशो यो विभुः दृशैव कालं कृतान्तं शमयन् श्वेतं श्वेतनामानं नृपं सफलप्रयासं कालात्करालादभयप्राप्त्या सफलयुक्तं चकार । अत्र च वृत्ते पूर्वार्धोक्तार्थादुत्तरार्धे विपरीतार्थकणात् विभोः स्वतन्त्रस्योत्तमचमत्कारकारित्वम् । तदेवाह—श्वेतं यश इत्यादि । असतां दुष्टचित्तानां श्वेतं धवलं यशः प्रकर्षेण शमयन्-
त्यन्तं दूरीकुर्वन् यः सतां भक्तिरमामृतमित्तचेतसां च कालं समयं कृतार्थयति । सर्व-
लोकप्रशस्य संपादयतीत्यर्थः । अत्र पूर्वार्धे कालशान्त्या श्वेतानुग्रहः । उत्तरार्धे श्वेतशान्त्या कालकृतार्थोक्तिर्गणमिति प्रभोः स्वातन्त्र्येणोत्तमचमत्कारकृत्वमित्यर्थः ॥

बभ्रुर्विभर्त्यलिकपावकसौहृदं यो

यत्राहिरेति शिग्विना सह सामरस्यम् ।

जूटः स वः सममरातिभिरप्यमर्ष-

मुक्तां स्थितिं प्रथयतु प्रमथाधिपस्य ॥ २० ॥

बभ्रुरिति । प्रमथाधिपस्य प्रमथानां गणानां नान्दिमहाकालादीनामधिपः शंभुस्तस्य जूटो जटाजूटः कपदः अगतिभिः शत्रुभिः सम सार्धमप्यमर्षेण रोपेण रहितां स्थितिं वः प्रथयतु विस्तारयतु । स क इत्याह—बभ्रुरित्यादि । यो जूटः अलिकपावकसौहृदम् । अलिके ललाटे । ‘ललाटमलिकं गोधिः’ इत्यमरः । तत्र यः पावको नेत्राग्निस्तेन सह सौहृदं प्रीतिमतिस्मीपस्थत्वं विभाति धार्याति । यः किभूतः । बभ्रुः कपिलः । ‘बभ्रुर्वि-
शाले नकुले कृशानावजे मुनौ शूलानि पिहले च’ इति विश्वः । अथ च यो बभ्रुर्नकुलो बिलेशयप्राणिविशेषः स कश्मभिना सह प्रीतिं करोतीति विरोधाभासः । तदन्यार्थत्वे तु विरोधपरिहारः । पुनरपि स कः । यत्र अहिर्वासुक्वाख्यो नागविशेषः कण्ठोपवी-
तीभूतः सामरस्यं परस्परसमरसतां प्रीत्यतिशयं शिखिना अग्निना, अथ च कुमारवाहनेन मयूरेण, सह अत्यन्तासन्नत्वाद्वृत्ते । मयूरस्य भुजंगभुक्त्वादत्रापि विरोधाभासः ॥

अव्याप्तस वः शिरसि यस्य विलोचनाग्नि-

ज्ज्वालावलीढमुरसिन्धुजलोपगूढः ।

अद्यापि वाडवशिखापरिणद्धमुग्ध-

दुग्धाब्धिमध्येग इव श्रितमेति चन्द्रः ॥ २१ ॥

अव्यादिति । स महेशो वो युष्मानव्यात् । स क इत्याह—यस्य विभोः शिरसि विलोचनाग्निज्वालाभिरवलीढं प्रसृतं सर्वतो व्याप्तं यत्सुरसिन्धुजलं गङ्गाजलं तेनोपगूढः सर्वतो व्याप्तश्चन्द्रः श्रियं शोभामेति । अत्रोत्प्रेक्षा—कीदृश इव । अद्यापि वर्तमान-कालेऽपि वाडवशिखाभिर्वडवाग्निज्वालाभिः परिणद्धो व्याप्तो यो रम्यो दुग्धाब्धिः क्षीरसमुद्रस्तन्मध्येग इव ॥

अव्यात्स वः सुकृतिनामलिकेषु धूली-

पट्टीकृतेषु पदरेणुभरेण यस्य ।

धाताक्षराणि लिखति क्षितिपालमौलि-

मालार्चिताङ्गिकमलो भविता भुवीति ॥ २२ ॥

अव्यादिति । स परमेशो वो युष्मान् रक्षतु । स क इत्याह—यस्य श्रीशिवभट्टारकस्य पदरेणुभरेण पादाम्बुजरेणुपटलेन धूलिपट्टीकृतेषु अलिकेषु ललाटेषु सुकृतिनां धन्यानां भक्तामा संकुचितानां दण्डवत्प्रणत्या धूलिपट्टितललाटानां तेषु धाता विधिरित्यक्षराणि लिखति । किमित्याह—असाविनि शेषः । असौ नृपतिमौलिमालाभिः पूजिताङ्गिकमलः सम्राट् भुवि भूमां भविता भविष्यतीति ॥

शैवी शिवं दिशतु शीतमरीचिलेखा

जूटाहिरत्नकिरणच्छुरणारुणा वः ।

देवी नवीननखलक्ष्मधिया पिधत्ते

यत्संक्रमं कुचतटे पटपल्लवेन ॥ २३ ॥

शैवीति । जूटाहिरत्नानां कपर्दस्थाहिरत्नानां ये किरणास्तेषां छुरणं व्याप्तिस्तेनारुणा शैवी श्रीशिवभट्टारकसंबन्धिनो सा शीतमरीचिलेखा चन्द्रकला वः शिवं दिशतु । सा का इत्याह—यत्संक्रमं यस्याश्चन्द्रकलायाः प्रतिबिम्बं कुचतटे अत्यन्तस्वच्छे पतितं पटपल्लवेन उत्तरीयपटपल्लवेन देवी श्रीभवानी आच्छादयति । अत्र हेतुः—कया । नवीनं नूतनं सान्द्रं यन्नखलक्ष्म नखक्षतचिह्नं तद्विद्या । यथा च जयाविजयाद्याः सख्य एतन्म पश्यन्तीत्यर्थः ॥

देव्यास्तदस्तु कुचचूचुकमिन्दुमौलि-

देहार्धबद्धवसतेरमृताप्तये वः ।

अभ्येति यन्मदनपूज्यसुवर्णपीठ-

पृष्ठप्रतिष्ठितहरिन्मणिलिङ्गमङ्गिम् ॥ २४ ॥

देव्यास्तदस्त्विति । इन्दुमौलिः श्रीशिवः तस्य देहार्धे वामभागे बद्धवसतेर्देव्याः पार्वत्यास्तदेकं कुचचूचुकम् । 'चूचुकं तु कुचाग्रं स्यात्' इत्यमरः । तदेव कुचाग्रं भवताममृतातप्रे मोक्षलक्ष्मीप्राप्त्यै अस्तु । तत्किमित्याह—यदेकं चूचुकं मदननेन प्राक्सापराधेन.....इन्द्रनीलमणिलिङ्गं तस्य भक्तिं विच्छित्तिमभ्येति । अत्र वक्षःस्थलस्य सुवर्णपीठमुपमानम् । चूचुकस्येन्द्रनीललिङ्गम् ॥

याः क्षीरसिन्धुलहरीवृतमन्दराद्वि-

मुद्रामनङ्गदमनस्य नयन्ति जूटम् ।

द्विर्भाविताविरलसिद्धसरित्तरङ्गा-

स्ता लङ्घयन्त्वधमधर्मरुचो रुचो वः ॥ २५ ॥

याः क्षीरेति । द्विर्भाविता द्विगुणीकृता अविरलाः सिद्धसरितो गङ्गायास्तरङ्गा याभिस्ता अधर्मरुचः श्रीशिवभट्टारकशिरःस्थितस्य चन्द्रमसो रुचो दीप्तयो वो युष्माकमघं पापं लघयन्तु दूरीकुर्वन्तु । ता का इत्याह—या रुचः अनङ्गदमनस्य कामरिपोः श्रीशिवस्य जूटं कपर्दं क्षीरसमुद्रलहरीवृतमन्दराख्यगिरिमुद्रां तदाकृतिमुद्रां नयन्ति प्रापयन्ति । नयतिद्विकर्मकः ॥

लोकत्रयाभ्युदयजन्ममही महीयः-

स्थानाधिरोहणविधौधरोहिणी या ।

सा चन्द्रचूडमुकुटध्वजवैजयन्ती

जह्नोरनिहुतनया तनयावताह्वः ॥ २६ ॥

लोकत्रयेति । अनिहुतः प्रकटीकृतो नयो नीतिर्यथा । त्रिलोकाभ्युदयकरणहेतोः पातकाधिपमग्नजनोद्धरणाच्च । अन्यरूपेण जाह्नवी का (?) । चन्द्रचूडेति । चन्द्रचूडस्य श्रीशंभोर्मुकुटमेव ध्वजस्तत्र वैजयन्ती पताकेव । सा जह्नोस्तनया जाह्नवी वो युष्मानवतात् रक्षतु । सा का इत्याह—लोकाभ्युदयोति । अत्रापि रूपकेण । या जाह्नवी लोकत्रयस्य त्रिजगतः अभ्युदय ऐहिकामुष्मिकस्तस्य जन्ममही जन्मभूमिरूपा । तथा या गङ्गा महीयः अतिमहत् त्रिदिवादप्यधिकं यत्स्थानं तत्राधिरोहणं भक्तजनस्य तदर्थमधिरोहिणी निःश्रेणिका ॥

भालामिकीलकलिताखिलरन्ध्रभागं

भर्गस्य वो दिशतु शर्म शिरःकपालम् ।

यत्कालवाह्विवपुषः पचतः प्रभूत-

भूतव्रजं व्रजन्नि तस्य महानसत्त्वम् ॥ २७ ॥

भालामिकीलेति । भालामेलैलाटस्थाम्नेः कीलैर्ज्वालाभिः । 'वहेर्द्वयोर्ज्वालकीलौ' इत्यमरः । तैः कलिताः पूरिताः अखिलाः सर्वे रन्ध्रभागा रन्ध्रस्थानानि यस्य तत् ।

भगस्य भृज्यन्तेऽनेन कालादयः भगः श्रीशिवस्तस्य शिरःकपालं शिरःस्थं कपालं वो युष्मभ्यं शर्म मोक्षलक्ष्मीसुखं दिशतु ददातु । तत्किमित्याह—तस्य प्रभोः प्रलये काल-
वद्विषयः कालाग्निरुद्ररूपस्य प्रभूतभूतव्रजं अनेकलोकसंघं पचतो यत्कपालं महानस-
त्वम् । महत् अनोऽस्य । महानसम् । अनसा उपकरणं लक्ष्यते । ‘अनोऽमायःसरस्तं
जातिमंजयोः’ इति टच् समासान्तः । ‘रसवत्यां तु पक्कस्थानमहानसे’ इत्यमरः । महान-
सत्वं रसवतीत्वं व्रजति । महाप्रलये समस्तप्राणिमंघं कालाग्निरुद्रः पचतीत्यागमप्रसिद्धिः ॥

चान्द्रं च धाम सुरनिर्झरिणीजलं च

हस्तस्थहेमकलशामृतजीवनं च ।

स्निग्धं च दृग्विलमितं हमितं मितं च

युष्माकमूष्मशमनाय भवन्तु शंभोः ॥ २८ ॥

चान्द्र चेति । शंभोर्गेतानि वस्तूनि परमशीतलानि वो युष्माकमूष्मशमनाय भव-
मरुश्रमण्यतापहरणाय भवन्तु । एतानि कानीत्याह—चन्द्रस्येदं चान्द्रम् । चान्द्रं
धाम प्रकाशः । सुरनिर्झरिणी देवन्दी तस्या जलं च । तथा हस्ते तिष्ठतीति हस्तस्थः
तादृशधर्मा हेमकलशः तत्र अमृतजीवनं अमृतरूपं वाग् । यदुक्तम्—‘देवं सुधाक-
लश—’ इति ध्याने । तथा दृशः दशनं दृक् तस्य दशनस्य विलसितम् । सदयनयनो-
द्दीक्षणरूपस्य दशनस्येत्यर्थः । किमुत तत् । स्निग्धं मृदुपम् । मुक्तासारम् (?) । तथा
मितमतिश्चेत हसितमपिद्वामश्च ॥

मूर्ध्नि द्युमिन्धुधवले धवलेन्दुलम्बा

कैलामशैलशिखरे धवलश्च बाहः ।

नीहारहारिणि वपुष्यपि भूतिरेषा

पुष्पातु वः सदृशमंघटना शिवस्य ॥ २९ ॥

मूर्ध्नाति । एषा सदृशेषु सदृशमंघटना । एकशेषः । वो युष्मान् पुष्पातु । श्रीशिवभ-
क्तिरमोत्कर्षं पोषयित्वित्यर्थः । एषा का । द्युमिन्धुर्देवनदी गङ्गा तथा धवले मूर्ध्नि शिर्षे
धवलैवेन्दुलेखा चन्द्रलेखा । तथा कै जलम्, इत्या भूमिश्च कैले । तयोरासः स्थानमस्मि-
न्नातं कैलामः स्फटिकम् । तन्मयः कैलामः स्फटिकागिरिः तस्य शिखरे स्तनिवासभूतं
धवलः श्वेतः धवलो वृषश्च बाहो बाहनम् । तथा नीहारस्तुर्ह्रन् तद्वत् हारिणि मनोरमे
धवले वपुषि स्वदेहे एषा भूतिर्विभूतिः भस्मरूपा । अत्र गङ्गानिवासस्थाने मूर्ध्नि धवले
मदृशे धवलचन्द्रकला सदृशी वर्णेन । एवमग्रेऽपि ॥

उत्तप्तहेमरुचि चन्द्रकला कलापे

बद्धप्रवालरुचिरे च करे कपालम् ।

ताम्रेऽधरे च हसितं सितमदुतेयं

विच्छित्तिरिन्दुशिरसः कुशलं क्रियाद्वः ॥ ३० ॥

उत्ततेति । एषा इन्दुशिरसश्चन्द्रमौलेरद्भुता आश्चर्यकारिणी विच्छित्तिः शोभा । एक-
'स्मिन्नेकवर्णे वस्तुन्यन्यवर्णमेलनेन विच्छित्तिर्भवति । सेयं विच्छित्तिर्वैः कुशलं भवाब्धु-
त्तरणरूपं क्रियात् । एषा केत्याह—कलापे कलापो जटाकटप्रं तत्र । किंभूते । उत्त-
सहेमरुचि उत्तप्तं पावकोत्तीर्णं यद्वेम कनकं तद्वद्गुं दीप्तिर्यस्य तादृशे । रुचश्चन्द्रः ।
'स्युः प्रभा रुचस्त्विड्भा' इत्यमरः । तत्र चन्द्रकला चान्द्रीकला । अत्र पीतवर्णे
जटाकलापे श्वेतवर्णेन्दुलेखासंघटनेन विच्छित्तिः । एवमग्रेऽपि । तथा 'बालप्रवालवत्
बालविद्रुमवद्गुचि' तादृशि इत्ते करं पाणौ कपालं धवलम् । तथा ताम्रेऽधरे अधरोष्ठे
सितं धवलं च हसितमीपद्मामः ॥

श्रेयः प्रयच्छतु परं सुविशुद्धवर्णा

पूर्णाभिलाषविवुधाधिपवन्दनीया ।

पुण्या कविप्रवरवागिव बालचन्द्र-

चूडामणेश्वरणरेणुकणावली वः ॥ ३१ ॥

श्रेयः प्रयच्छात्विति । बालचन्द्रचूडामणेश्वरालेन्दुशिरगमणेः श्राविभट्टारकस्य पादपद्म-
रजःकणावली वो भवतां परं श्रेयो निःश्रेयमरूपं प्रयच्छतु ददातु । केव । कविप्रवरवा-
गिव । 'कवृ धर्णे' । कुर्वते वर्णयति वर्णनीयमिति कुर्वः । महाकविवागिव । उभे अपि
विशिष्टौ—सुविशुद्धेत्यादि । चरणगजःकणावली किंभूता । सुष्ठु विशुद्धो वर्णः अति
धवलो यस्याः सा । तथा पूर्णाभिलाषः पूर्णमनोरथैर्विवुधाधिपैर्गन्धादिदेवैर्विपश्चिद्वैवा
वन्दनीया प्रणमनीया । तथा पुण्या पातकिनोऽपि प्रणतान्पवित्राकुर्वता । महाकविवा-
गपि सुविशुद्धा वर्णनीयगोपयोग्या वर्णा यस्याः सा । तथा विवुधाधिपः पण्डितप्रवरै-
र्वन्दनीया स्तुत्या । 'विवुधां कविर्गवाणां' इति कोपः । तथा पुण्या मनोज्ञा हृद्या ।
'पुण्यं पूते मनोज्ञे च' इति मङ्गः ॥

हारीकृतोल्बणफणीन्द्रफणेन्द्रनील-

नीलच्छविच्छुरणशारमुरःस्थलं वः ।

पुष्पातु मिहुतनगेन्द्रसुताकुचाग्र-

कस्तूरिकामकरिकाकिणमिन्दुमौलेः ॥ ३२ ॥

हारीकृतेति । इन्दुमौलेश्चन्द्रमौलेरुरःस्थलं वक्षःस्थलं वो युष्मान् पुष्पातु । भक्ति-
रसोत्पादनेन पोषयित्वित्यर्थः । किंभूतम् । हारीकृतेति । हारीकृतो हारः संपादित उल्बणः
कृठिनो यः फणीन्द्रो वासुकिस्तस्य फणेषु इन्द्रनीलमणोनां या नीलच्छविः तस्याश्चुरणं
व्याप्तिः तेन शारं कर्षुरीकृतम् । पुनः किंभूतम् । निहुतेति । निहुतः संगोपित आश्ले-

वसमये नगेन्द्रसुतायाः पार्वत्यां आलिङ्गनवशात्प्रो यः कुचाग्रकस्तूरीमकरिकायाः कस्तूरीपत्रवल्लयाः किर्णाश्चद्रपर्यायो यस्य तत् । कस्तूरीमकरिकाकिणस्य इन्द्रनीलमणिप्रभया निहवो जात इत्यर्थः ॥

युष्माकमस्तु नवनीलसरोजदाम-

श्यामद्युतिः सुमतये शितिकण्ठकण्ठः ।

यः केतकीधवलवामुकिभोगयोगा-

द्राङ्गौघभिन्नगगनाङ्गनभङ्गिमेति ॥ ३३ ॥

युष्माकमिति । नवं यन्त्रीलमगेजं नीलोत्पलं तस्य दामं माल्यं तद्वत् श्यामा द्युति-
र्यस्य स शितिकण्ठकण्ठः श्रीशंभुगलो युष्माकं सुमतये शोभना चासौ मतिः शिवैकता-
नेन ग्रा मतिः तस्यै अस्तु* । स क इत्याह—यः कण्ठः केतकीधवलः केतकीनामा
श्वेतः सुगन्धः पुष्पविशेषः तद्वद्धवलो यो वासुकिभोगः हारीकृतवासुकिफणस्तेन यो
योगस्तस्मान् गाङ्गाधिने गङ्गाजलप्रवाहेण भिन्नं भिन्नवर्णं शारीकृतं गगनमेवाङ्गनं तस्य
भङ्गिः शोभां तमेति प्राप्नोति । श्रीशंभुगलस्य गगनाङ्गनमुपमानम् । वासुकिभोगस्य
गङ्गाजलप्रवाह-उपमानम् ॥

क्षीरार्णवस्य चरणाब्जतले निवास-

मामेदुषस्तनयमप्रतिमप्रसादः ।

यो मूर्ध्नि लालयति बालमसौ दयाब्धि-

देवस्तनोतु मुदमूर्ध्निश्रितवल्लभो वः* ॥ ३४ ॥

क्षीरार्णवस्येति । स परमेशो दयाब्धिः कृपामृतसमुद्रः आश्रितवल्लभः आश्रिता
वल्लभाः प्रिया यस्य शरणागतच्चाता वो युष्माकं मुदं परमानन्दं तनोतु विस्तारयतु । स
क इत्याह—यः परमेश्वरः अप्रतिमप्रसादः अनुपमानुग्रहश्चरणाब्जतले स्वकीयपादप-
द्मतले निवासं स्थानमासेदुषः प्राप्नुवतः क्षीरार्णवस्य भृत्यस्येव पादसंवाहनं कृतवतस्त-
नयं स्वोदगेत्पत्रं बालम् । बालेन्दुमित्यर्थः । तं मूर्ध्नि लालयति कृपया संरक्षति । अतः
एवास्याश्रितवत्सलता सुप्रसिद्धैवेत्यर्थः ॥

या राजहंसशिग्विमंभृतकान्तिरेति

सद्यस्तिरोहितघनावरणा प्रसादम् ।

सा प्रावृडन्तशरदादिदिनेष्विव द्यौः

शंभोरभीष्टफलपाककृदस्तु ढग्वः ॥ ३५ ॥

या गजहंसेति । सा श्रीशंभोर्दृक् । जातावेकवचनम् । नेत्रत्रयीत्यर्थः । सा वो गुष्माकं
अभीष्टफलपाकं करोतीत्यभीष्टफलपाककृत् अस्तु । केव । यौरिव आकाश इव । 'द्यौदिवौ
द्वे स्त्रियामभ्रम्' इत्यमरः । केषु । प्रावृडन्तशरदादिदिनेषु वर्षान्तशरदारम्भरूपक्रतुसंधि-
दिनेषु । उभे विशिनष्टि—सा दृक् का । या गजेत्यादि । राजा चन्द्रः । 'राजानौ नृप-
शीतांशू' इति मङ्गः । हंसः सूर्यः । 'खगयोगिभिर्दोर्हसो निर्लोभनृपसूर्ययोः' इति मङ्गः ।
शिखी अग्निः । 'वृक्षोऽग्निः कुक्कुटो बर्ही शिखिनः' इति मङ्गः । तैस्त्रिभिः सम्यग्भृता
कान्तिर्यस्याः सा । सद्यः प्रणत्यन्त एव तिरोहितं घनं दृढमावरणमविद्यारूपमायादरण्यं
यया ज्ञा । भक्तेभ्य इति शेषः । कृपया वैशद्यमेति । अथ च वर्षान्तशरदादिक्रतुसं-
बन्धिवीर्यगण राजहंसैः श्वेतगरुडक्षिभिः तथा शिखिभिर्मयूरैश्च संभृता उपचिता का-
न्तिर्यस्याः सा । वर्षान्तमद्भावात्कान्तिपये गजहंसा आगच्छन्ति, प्रावृषोऽप्यन्तिमकति-
पयदिनमद्भावात्कान्तिचिन्मयराश्च तत्र क्रतुसंधौ भवन्ति । तथा क्रतुसंधिवीर्यगण कीदृशी ।
तिरोहितं दूरीकृतं घनानां मेधानामावरणं यया सा । प्रसादं नैर्मल्यं च सद्यस्तत्क्षणमेव
एति प्राप्नोति । अभीष्टफलानां शाल्यादीनां पाकं करोति तादृक्च । शब्दशेषः ॥

अन्तर्धृताहिमकरज्वलनोदितेन्दुः

स्वःसिन्धुसङ्गसुभगा परमेश्वरस्य ।

औदन्वतीव तनुरस्तु गजाश्वरत्न-

श्रीलाभक्रतुसुमनसाममृताय दृग्वः ॥ ३६ ॥

अन्तर्धृताहिमकरोति । परमेश्वरस्य श्रीशिवभट्टाकस्य दृक् । जातावेकवचनम् ।
श्रीशंभोर्नेत्रत्रयी वो गुष्माकममृताय निःश्रेयसाय अस्तु । केव । औदन्वती उदन्वत
इयमादन्वती समुद्रस्य तनुरिव । द्वे अपि विशिनष्टि—किंभूता दृक् नेत्रत्रयी । अन्त-
र्धृतेत्यादि । अन्तर्धृताः अहिमकर उष्णांशुः सूर्यः ज्वलनोऽग्निः उदितेन्दुः । बालेन्दु-
रित्यर्थः । ते यया । तथा स्वःसिन्धोर्वियद्गङ्गाया यः सहस्तेन सुभगा रम्या । तथा
गजाश्चेत्यादि । गजानां गजोत्तमानां अश्वानां वनायुजादीनां रत्नानां पद्मरागादीनां
श्रियो लक्ष्म्या लाभप्राप्तिस्तं करोति । केषाम् । सुमनसां पण्डितानाम् । 'सुमनाः स्त्री
पुष्पजात्योर्देवपण्डितयोः पुमान्' इति मङ्गः । श्रीशंभुदृगंशांशप्राप्त्या कृतिनां गजाश्वा-
दिसकलसंप्रतिभिरित्यर्थः । सामुद्रो तनुरपि किंभूता । अन्तर्धृतेत्यादि । अन्तर्धृताः अहयः
सर्पाः मकरा जलप्राणिनः ज्वलनोऽग्निर्बोहवः उदितेन्दुः पूणेंद्रुर्यया । उदितेन्दुरिति भिन्नं
पदं वा । उदित उत्पन्न इन्द्रुर्यस्याः सा । तथा स्वःसिन्धोर्गङ्गाया यः सहो योगस्तेन
सुभगा रम्या । तथा गजाश्चेत्यादि । गजः स्वर्गज एरावणः अश्व उच्चैःश्रवाः रत्नं
कौस्तुभः श्रीः हरिप्रिया तेषां लाभं करोतीति तादृक् । केषाम् । सुमनसां देवानामिन्द्रा-
दीनाम् ॥

यत्राग्निराप्सति वणं न विवृत्य जिह्वां

नैति प्रतिक्रमपेतवसुस्तमर्कः ।

क्षीणस्तमिन्दुरपि न श्रयति श्रियेऽस्तु

श्रीधाम तत्पुररिपोर्नयनत्रयं वः ॥ ३७ ॥

यत्राभिगति । तत्पुररिपोऽत्रिपुरारेर्नयनत्रयं श्रीधाम श्रियः शोभाया लक्ष्म्याश्च धाम स्थानम् । 'श्रीस्तु शोभालक्ष्मीसमृद्धिषु' इति मङ्गः । वो युष्माकं श्रिये मोक्षलक्ष्म्यै अस्तु । तत्किमन्याह—यत्राभिर्जिह्वां शिखां रमनां च विवृत्य । 'रसनाभिशिखा जिह्वा' इति क्रोशः । कणं लवम् । हव्यस्येति शेषः । कणं धान्यांशं च । 'कणोऽतिसूक्ष्मेऽन्यांशे' इत्यमरः । न ईप्समिति न काङ्क्षति । नित्यतृप्तत्वात् । अथ च योऽपि श्रीधामि लक्ष्मीपुत्रे वर्णाति सोऽपि याचनाय जिह्वां विवृत्य कणं धान्यांशमपि न याचते । यत्र नेत्रत्रये अपेतवसुः अपेतं निवृत्त वसु तेजो यस्य । अथ च अपेतं वसु धनं यस्य च एतादृशोऽर्को बाह्याकाशस्यसूर्यवेत्रार्कः प्रतिक्षपं प्रतिनिक्षि तमग्निं नैति न गच्छति । दिङ्मान्ते मावित्रं तेजोऽग्नौ विशतीत्यागमः । नित्यमेव जाज्वल्यमानस्य सूर्यस्याग्नेश्च तत्र सद्भावात् । अथ च श्रीधामि वसन्कोऽप्यपेतवसुर्गतधनो न भवति । तं च नेत्रस्थं सूर्यक्षीणः अमावास्यायां क्षीणः संश्रन्द्रः, अथ च क्षीणो दरिद्रोऽपि, तं सूर्यं न श्रयति । दर्शं चन्द्रोऽधःस्थ उपरिस्थ सूर्याद्यस्य विशतीति संहितायाम् । श्रीधामि च वसन्कोऽपि न दर्शः न च कचिच्छ्रयति ॥

अर्कस्य नादगयनं शिशिरेऽपि यत्र

शीतत्वपो न बहुलेऽपि कलापलापः ।

क्षामं च धाम न वहत्यपि बहिरग्नि

तन्नायतां पुररिपोर्नयनत्रयं वः ॥ ३८ ॥

अकम्प्येति । तत्पुररिपोऽत्रिपुरारेर्नयनत्रयं वो युष्मान् नायताम् । दक्षिणाक्षिणं अर्कस्य सहस्रांशोः शिशिरेऽपि न उदकं वामभागे अयनं गमनमुत्तगायणं च । तत्रैव निश्चलस्य तस्य सत्त्वात् । 'शिशिरपूर्वमृतुत्रयमुत्तरं न्ययनमाहुरदृशश्च तदामरम्' इति संहिताविदः । मकरराशिप्रारम्भे सूर्यस्योत्तगायणं प्रसिद्धम् । यत्र च वामे नेत्रे शीतत्वषश्चन्द्रस्यापि बहुले कृष्णपक्षे कलानामपलापो हानिर्न । 'कला तु षोडशो भागः' इत्यमरः । 'बहुलाः कृत्तिका गात्र एलाः पुंस्यभिपक्षयोः । प्रभृते च प्रायिके च शितौ च स्यान्त्रिलिङ्गकः' इति मङ्गः । तस्य सदैव जाज्वल्यमानत्वात् । तथा यत्र ललाटाक्षिणं बहिरग्निगम्यद्दिनेऽपि क्षामं कृशं धाम तेजो न वहति । रात्रात्रिदिनेऽपि प्रदीप्तत्वात् ॥

न्यामाश्रितोऽम्बरमणी रमणीयधामा

कामान्तकावनलसानलसाद्वचधाद्या ।

यापीन्दुसंभवमुधावमुधा दशस्तपः

शर्वस्य वः शिवपुषो वपुषो भवन्तु ॥ ३९ ॥

यामाश्रित इति । ताः शर्वस्य शिवस्य दृशो नेत्राणि वो* युष्माकं शिवमात्यन्तिक-
दुःखनिवृत्तिं पुष्णन्ति शिवपुषः तादृशो भवन्तु । तां का इत्याह—यां दक्षिणदृशं रम-
णीयधामा रम्यतेजा अम्बरमणिर्भास्वानाश्रितः । या च दृग्ललाटगोचरा न अनलसा
अनलसां अमन्दा । प्रौढिवेत्यर्थः । तादृशी कामान्तकौ मदनयमौ अनलसात् अग्र्यधी-
नी व्यधात् । 'तदधीने सातिः कात्स्न्ये' इति सातिप्रत्ययः । यापि वामदृक् इन्दुसंभ-
वसुधावसुधा चान्द्रीसुधाभूमिः । आरोग्यः ॥

पुष्णातु वः प्रथमसंगमभीरुगौरी-

विस्त्रम्भणप्रणयभङ्गभयाकुलस्य ।

तत्कालकार्यकरदर्पकदेहदाह-

जातानुतापमुरगाभरणस्य चेतः ॥ ४० ॥

पुष्णातु व इति । उरगो वासुकिनाग आभरणं कण्ठे हागस्थाने यस्य सः । तस्यो-
रगाभरणस्य श्रीशिवस्य चेतो मनः तत्कालेन्यादिविशिष्टं वो* युष्मान् श्रीशिवभक्तिर-
सोत्कर्षवितरणेन पुष्णातु वर्धयतु । तत्काले प्रथमगौरीसङ्गसमये कार्यं परस्परप्रेमातिश-
यरूपं करोति तादृशो दर्पकः कामस्तस्य देहदाहेन जात उत्पन्नोऽनुतापः पश्चात्तापो
यस्य नत् । अत्र हेतुमाह—किम्भूतस्य शिवस्य । प्रथमसंगमे भीता नवोदात्वात् या
गौरी पार्वती तस्य विस्त्रम्भणार्थमाश्वासनार्थं यः प्रणयो याच्ना तद्भङ्गेन यद्भयं
तेनाकुलस्य ॥

जूटे कपालशकलानि कलानिधिश्च

हस्ते सुधाम्बु सरलं गरलं गले च ।

शक्रादिभिश्च नमनं गमनं गवा च

यस्यास्तु दुर्गतिहरः स हरः सदा वः ॥ ४१ ॥

जूट इति । स हरः श्रीशिवो वो युष्माकं दुर्गतिं भवामयोत्थां हरतीति तादृशो
भवतु । स क इत्याह—जूट इति । यस्य महेशस्य जूटे कर्पदं कपालशकलानि महाप्रल-
यादौ हारितब्रह्मादिशिरसां कपालखण्डानि भवन्ति । तथा कलानिधिश्चन्द्रश्च यस्य
जूटे भवति । तथा यस्य विमोर्हस्ते सुधाम्बु अमृतोदकं भवति । 'देवं सुधाकलशसो-
म-' इति ध्यानोक्तेः । तथा सरलमुदारम् । 'सरलः पूतिकाष्ठे स्यादुदारावक्रयोरपि'
इति विश्वः । 'उदारं गरलं कालकूटाख्यं विषं गले कण्ठे यस्य । तथा 'शक्रादिभिर्दे-
वैः । विहितमिति शेषः । नमनं नतिः । गवा वृषभेण गमनं च यस्य । 'लक्ष्यदृष्ट्या
जियां पुंसि गौः' इत्यमरः । गोशब्दः पुंसि च लक्ष्ये दृश्यत इत्यर्थः ॥

यस्य क्षितिः शिरसि सौमनसीव शेषा

शेषाहिरङ्गदपदे स चकास्ति यस्य ।

तस्य प्रभोरमृतनिर्झरनिर्विशेषा-

शेषाणि हन्तु दुरितानि सरस्वती वः ॥ ४२ ॥

यस्य क्षितिरिति । अमृतनिर्झरनिर्विशेषा सुधाप्रवाहतुल्या । आपन्नाश्वसनेनेत्यर्थः ।
अथ प्रभोर्महेश्वरस्य सरस्वती वाणी । 'गीर्वाणवाणी सरस्वती' इत्यमरः । वो युष्माक-
मशेषाणि सर्वाणि दुरितानि वाङ्मनःकायोपाजितानि हन्तु नाशयतु । तस्य कस्ये-
त्याह—यस्येत्यादि । यस्य विभोः श्रीहाटकेश्वरस्य शिरसि मूर्धनि सौमनसी पुष्पसंस्थिनी
शेषा मालेव । 'उपयुक्तेतरच्छेषं त्रिषु ना नागमीरिणोः । प्रसादान्निजनिर्माल्यदाने स्त्री'
इति मङ्गलः । यस्य शिरसि पुष्पमालेव क्षितिः शोभते । तथा स प्रसिद्धः शेषाहिः शेष-
नागो यस्य विभोरङ्गदपदे केयूरस्थाने चकास्ति शोभते ॥

श्रीमानकल्पत न कल्पतरुर्यदाप्त्यै

तृष्णा रसायनरसाय न यं समेत्य ।

लभ्यो न यो गहनयोगहवैः स वोऽघ-

मप्राकृतो हरकृतो हरतु प्रमादः ॥ ४३ ॥

श्रीमानिति । अप्राकृतो न प्राकृतो गौणः । सर्वथा मुख्यः प्रसादोऽनुग्रहः हरेण
श्रीशभुना कृतो वो युष्माकमघ त्रिविधं पापं हरतु निवारयतु । स क इत्याह—यस्या-
नुग्रहस्याप्त्यै लाभाय श्रीमान् लक्ष्मीवान् शोभायुक्तश्च कल्पतरुर्देवद्रुमोऽपि नाकल्पत
ममर्थो नामीत् । तस्य सर्वपुरुषार्थमुख्यनिःश्रेयसदानासमर्थत्वादित्यर्थः । तथा यं श्री-
शिवप्रसादं समेत्य प्राप्य रसायनरसाय जगद्व्याधिहरौषधायपि तृष्णा लोभी नास्ति ।
'रसायनं विडङ्गे स्याज्जराव्याधिजिदापधे' इति विश्वः । अत्रापि प्रागुक्तो हेतुः । तथा
गहनः । अष्टाङ्गयोगस्यातिक्लृप्ताध्यत्वात् । योगः अष्टाङ्गो यमनियमादिकः । हवा यज्ञाश्च
कृच्छ्रसाध्याः । तैरपि यः श्रीशभुप्रसादो न लभ्यः ॥

मुक्तिर्हि नाम परमः पुरुषार्थ एक-

स्तामन्तरायमवयन्ति यदन्तरज्ञाः ।

किं भूयसा भवतु सैव सुधामयूख-

लेखाशिखाभरणभक्तिरभङ्गुरा वः ॥ ४४ ॥

मुक्तिर्हि नामेति । भूयसा बहुनोक्तेन किं भवति । न किंचिदित्यर्थः । सैव सुधामयू-

१. 'मालाहिरङ्गद' इति क-पाठः. २. 'अर्केन्दुभौम-' इत्याद्यग्रे वर्तमानः क्षेपक-
श्लोकः अपुस्तके 'श्रीमान्-' इत्यादिश्लोकात्पूर्वं वर्तते.

खलेखाशिखाभरणस्य चन्द्रकलाचूडाभरणस्य श्रीशिवस्य भक्तिवो गुष्माकमभङ्गरा
अविच्छिन्ना भवतु । सा का इत्याह—यदन्तरङ्गाः यस्याः श्रीशिवभक्तेरन्तरं विशेषम-
न्यपुरुषार्थेभ्यो जानन्ति ये ते तमापि मुक्तिरूपं परमपुरुषार्थमन्तरायं विघ्नमवयन्ति जा-
नन्ति । परमेशदर्शनविघ्नरूपत्वात्तत्मायुज्यस्येत्यर्थः । तां मुक्तिं कामित्याह—हिनि-
श्वये प्रसिद्धा वा । मुक्तिरान्यन्तिकी दुःखनिवृत्तिरपुनर्भवरूपा एकः पुरुषार्थः । सर्वपु-
रुषार्थमुख्य इत्यर्थः । एतदाशयानुसारेण ममापि वृत्तमेकम् । यथा—‘वीक्षे न यत्र तय-
नन्निहयाभिगमं पूर्णेन्दुतजि मुखमीश्वर तावकीनम् । दामस्य नाथ कृपया भवता वि-
तीर्णे सायुज्यमादगपि वेद्मि विडम्बनं मे ॥’ इति ॥

स यत्र गुह्यगर्हिणो भवभुजंगजिह्वाक्षनै-

र्गजास्यकरकर्पणैः स च गिरीन्द्रकन्याहरिः ।

स चार्कसुतसैरिभो रवितुरंगहेपारवै-

मुदं दधति धाम तद्दिशतु शांभवं धाम वः ॥ ४५ ॥

स यत्रेति । तच्छांभवं श्रीशंभोर्गदं धाम महन्महः वो गुष्मभ्यं धाम तेजः शिव-
कताध्यानोच्छ्रित तेजः स्थान वा दिशतु ददातु । तत्किमित्याह—यत्र शांभवे धाम्नि
भक्तानुग्रहाय सकलरूपे एते मुदं परस्परमाहादं मन्त्रेण दधति । एते के । गुह्यगर्हिणः
स्वामिकुमागवाहमयूगः । गिरीन्द्रकन्याहरिः श्रीपार्वतीवाहनसिंहः । अर्कसुतसैरिभः ।
अर्कयति तपतीत्यर्कः अच्यते वा इति स्वामी । सैरिभिर्दानैर्भाति सैरिभिः कुटुम्बी ।
तस्यायं सैरिभः । यमवाहनमहिषश्च । कुमागमयूगः कैस्तोषमाति । भवस्य श्रीशंभोर्गं भु-
जंगा वासुकयाद्याः कण्ठभुजाभरणभूतास्तेषां या जिह्वास्तीभरश्चना लेहास्तैः । मयूगे
हि भुजंगभृक् । मयूरसर्पयोः परस्परविरोधिनामपि तत्रार्तिगर्नातत्वात् (?) । एवमग्रेऽपि ।
श्रीपार्वतीसिंहः कैस्तोषमाति । गजास्यस्य गजमुखस्य गणपतेर्यानि करेण कर्पणानि आ-
क्षेपास्तैः । तथा यममहिषः कैः । रवितुरंगाणां नेत्रगोचरग्वेस्तुरंगाणां समानां हेपारवैः
अश्वनिःस्वनैः । ‘हेषा हेषा च निःस्वनः’ इत्यमरः । हेपारिभिर्युच्यमाने हेषाशब्दस्य
रूढत्वाद्भवशब्दाधिक्यम् । महापुरुषचरणनिकटे परस्परविरोधिनामापि जन्तूनां वैरन्याग
इत्यर्थः ॥

यस्मिञ्जातस्त्रिभुवनजयी भद्रकामः स कामां

यस्मिंल्लेभे शलभलघुतां प्राप्तकालः स कालः ।

यस्यौघो न प्रभवति महोनिह्वये जाह्नवीयः

श्रेयः प्रयः प्रथयतु स वः शांभवो दृक्त्रिभागः ॥ ४६ ॥

यस्मिन्निति । स शांभवः श्रीशंभुसंबन्धी दृशां तिस्रणां त्रिभागस्तृतीयो भागः
एकमन्यधिष्ठानं तृतीयं नेत्रं वो युष्माकं श्रेयो निःश्रेयसं प्रथयतु तनोतु । श्रेयः किंभू-

तम् । प्रेयः अतिशयेन प्रियम् । 'प्रियास्थिर—'इत्यादिसूत्रेण ईयसुन् । स क इत्याह—
यस्मिंस्तृतीयेनेत्रे त्रिभुवनजायनोऽपि तस्य श्रीशंभौ भगवत्कृत्वाद् ।
यस्मिन्नयन्धिष्ठाने नेत्रे प्रातःकालः प्रातान्तसमयः स प्रसिद्धः कालो यमोऽपि शूलभल-
पुतां शलभवरपतंगवरपुतां लेभे । तत्र दग्ध इत्यर्थः । शलति शम् लभते वामौ शलभः ।
तथा जाह्नवीयो गङ्गामबन्धी ओघः प्रवाहोऽपि यस्य, नेत्राग्नेर्महोनिहवे तेजःपिधाने न
प्रभवति न समर्थो भवति ॥

यः क्रोधाग्नेः समिधमकरोद्दर्पकं दर्पकन्द-

च्छेदाभिज्ञं व्यधित जगतां यः कृतान्तं कृतान्तम् ।

नेतुं यश्च प्रभवति मतिहासमस्तं समस्तं

निष्प्रत्यूहं* प्रथयतु पथि त्रासदे वः स देवः ॥ ४७ ॥

यः क्रोधाग्नेरिति । परात्परतरे स्थाने देवः परमेश्वरः अत्र लोके सिंहादिवृष्टसत्त्वभ-
यावृष्टे परं च गर्वजकिंकराद्युत्पन्नभयावृष्टे पथि वर्त्मनि निष्प्रत्यूहं विघ्नाभावं प्रथयतु
तनोतु । स क इत्याह—यः क्रोधाग्नेरिति । यो देवो निजस्य क्रोधाग्नेः समिधं काष्ठं
दर्पकं काममकरोत् । क्रोधाग्निना कामं ददाहेत्यर्थः । 'काष्ठं दार्विन्धनं त्वेध इध्ममेधः
समित्त्रियाम्' इत्यमरः । तथा यो देवो जगतां लोकानां कृतोऽन्तो येन तं कृतान्तं
यमं दर्पकन्दच्छेदाभिज्ञं दर्पस्य कन्दो मूलं तस्य च्छेदमभिजानातीति तादृशं व्यधित
चक्रार । यममपि ददाहेत्यर्थः । यश्च विभुः समस्तं सर्वं मतिहासं विश्वस्य लोकस्य
शिवाद्भेदप्रथारूपो मतिहासस्तमस्तं विनाशं नयति दूरीकरोति । धीमतामित्यर्थः ॥

पायाद्वस्त्रिजगद्गुरुः स्मरहरः सोपग्रहाणां शिरः

श्यामाकामुकमत्सरेण चरणौ पङ्क्तिर्ग्रहाणामिव ।

यस्य प्रहसुरासुरेश्वरशिरोमन्दारमालागल-

त्किंजल्कोत्करपिञ्जरोन्मुखनखश्रेणीनिभेनाश्रिता ॥ ४८ ॥

पायादिति । गृणात्युपदेशं शिवाभेदप्रथारूपं गुरुः । त्रिजगतो गुरुः स स्मरहरः स्म-
रारिवो गुष्मान्पायात् । स क इत्याह—सोपग्रहाणामित्यादि । सोपग्रहाणां उपग्रहै-
श्वरुर्भौ राहुकेतुध्रुवागस्त्यैः सह वर्तन्ते ये ते सोपग्रहास्तेषां ग्रहाणां सप्तानामादित्या-
दीनां पङ्क्तिः । 'ग्रहा आदित्याद्याः सप्त । उपग्रहा राहाद्याश्चत्वारः' इति गर्गः । तदेवं
सोपग्रहप्रहपङ्क्तिरैकादशसंख्याका मिश्रीभूता श्रीशंभोः शिरःस्थत्वाच्चन्द्रस्य अवशिष्टा
दशसंख्याकैव । अत्रैवोपेक्षापूर्वकमाह—सोपग्रहाणामित्यादि । शिरः श्यामाकामुकम-
त्सरेण शिरसि यः श्यामाकामुको रजनीशश्चन्द्रस्तस्य, मत्सरेण परोत्कर्षासहनं मत्सर-
स्तेन अयं चन्द्रः कथं जगदीश्वरस्य शिरःस्थो वयं किं न प्रिया विभीरिति रोषेनावशि-
ष्टसोपग्रहपङ्क्तिः प्रहा भूत्या नम्रा ये सुरासुरेश्वरा देवासुरादीनाश्च तेषां शिरसि तेषु

या मन्दाराख्यसुरपुष्पमालास्ताभ्यो गलन् पतन् यः किञ्जल्कोत्करस्तेन पिञ्जरा या नद्धश्रेणी नखानां दशसंख्यनखानां श्रेणी तन्निभेन तन्माजेन यस्य विभोश्चरणौ पादयु-
गलमाश्रिता । वयमपि स्वामिशिरःस्थचन्द्रवद्विभोः प्रेमभागिनो भवाम इत्येतदर्थं श्रीशं-
भोश्चरणौ श्रितेत्यर्थः ॥

अर्केन्दुभौमबुधवातपतिकाव्यमन्दा

मन्दारकुन्दकुमुदैर्यमुदर्चयन्ति ।

तस्य प्रभोरघमलोष्मशमादमन्दा

मन्दाकिनीव मुदमर्पयतु स्तुतिर्वः ॥ ४९ ॥

अर्केन्द्रित्ति । तस्य प्रभोः परमेश्वरस्य स्तुतिः अघमलोष्मशमात् अघानां वाङ्मनः-
कायोपाजितानां मलानां मायीयाणवक्रामाणां य उष्मा तस्य शमान्मन्दाकिनी विग्रह-
ज्ञेय मुदं प्रमोदं वो युष्मभ्यमर्पयतु ददातु । तस्य कस्येत्याह—अर्केन्द्रित्ति । अर्काद्याः
सप्त ग्रहाः प्रसिद्धाः यं विभुं मन्दारकुन्दकुमुदैः मन्दाराख्यैः कुन्दपुष्पैः कुमुदपुष्पैश्च यं
देवमुदर्चयन्ति उच्चैः कृत्वा अर्चयन्ति पूजयन्ति । इदं वृत्तं प्राचीनादर्शेषु न दृश्यते त-
थापि व्याख्यातम् ॥

भस्मोद्धूलितमूर्तिरिन्दुधवलज्योतीरसोर्वीधर-

स्कन्धासक्ततुषारगौरवृषभारूढोऽस्तु भद्राय वः ।

देवो दुग्धमहाब्धिमध्यविकसत्सत्पुण्डरीकोपरि-

क्रीडद्वालमरालनिर्मलरुचिः कात्यायनीकामुकः ॥ ५० ॥

भस्मोद्धूलितेति । कात्यायनीकामुकः श्रीशंभुः । अत्रालंकारिकैः कात्यायनीकामुक
इत्यत्र विरुद्धमतिकृद्गुणत्वं यद्यपि व्याख्यातं तथापि भक्तिविषये न दोषः । वो युष्माकं
भद्राय मङ्गलायास्तु । किभूतः । भस्मना विभूत्या उद्धूलिता मूर्तिर्यस्य । तथा इन्दुवच्चन्द्र-
वद्वलश्चासौ ज्योतीरसोर्वीधरः स्फटिकशैलस्तस्य स्कन्धः कायः । “स्कन्धः स्यान्नृ-
पतावंशे संपरायसमूहयोः । काये तरुप्रकाण्डे च भद्रार्दा छन्दसो भिदि ॥” इति धान्तेषु
मेदिनिः ।” इति रायमुकुट्याम् । तत्रासक्तो यस्तुषारगौरो हिमधवलो वृषस्तत्रारूढः ।
पुनः किभूतः । दुग्धमहाब्धिमध्ये विकसद्यत्पुण्डरीकं सिताम्भोजम् । ‘पुण्डरीकं सिता-
म्भोजम्’ इत्यमरः । तस्योपरि क्रीडन् यो बालमरालो हंसशवस्तद्विनिर्मला
रुचिरस्य । अत्र कैलासशैलस्य क्षीराब्धिरुपमानम् । भस्मोद्धूलितमूर्तेर्विभोर्बालमराल
उपमानम् ॥

त्राता भीतिभृतां पतिश्चिदाचितां क्लेशं सतां शंसतां

हन्ता भक्तिमतां मतां स्वसमतां कर्तापकर्षिताम् ।

देवः सेवकमुक्तिमुक्तिघटनाभूर्भुवःस्वस्त्रयी-

निर्माणस्थितिसंहतिप्रकटितक्रोडो मृडः पातु वः ॥ ११ ॥

त्रातेति । एवंविधो मृडः मृडयति सुखयति जगन्निःश्रेयसप्रदानेन मृडः श्रीशिवो वो
गुह्मान् पातु । भवभयादित्यर्थः । किंभूतः । भोतिभृतां भवरोगभयधारिणां त्राता रक्षि-
ता । तथा चिदचित्तां चेतनाचेतनानां पतिः । तथा मैतां स्वात्मनः शिवाभेदप्रथां वि-
दुषं शंसतां स्तुवतां क्लेशं मायावरणजं हन्ता । तथा भक्तिमतां वाङ्मनःकायकर्मभिः
शिवकृताध्यानं भक्तिस्तद्वृत्तां मतामभिमतां स्वस्य समतां स्वसायुज्यं कर्ता । तथा अस-
तामज्ञानां श्रीशिवशासनद्वेषिणामपकर्ता हन्ता । तथा देवः सेवकानां भक्तिप्रह्वानां भु-
क्तिर्भोगसंहतिरूपा मुक्तिर्निःश्रेयसमपुनर्जन्मरूपं तयोर्थां घञ्ज्ञा सप्रदानं तस्या भूः स्था-
नम् । आरोपः । भूर्भूलोकश्च भुवो भुवोलोकश्च स्वः स्वलोकश्च तानि । एतदुपलक्ष-
णम् । तेन महोलोकप्रभृतीनामपि ग्रहणम् । तेषां या निर्माणस्थितिसंहतयः सर्गस्वि-
तिसंहारास्ताभिः प्रकटिता क्रोडा येन सः ॥

कृष्णेन त्रिजगत्प्रसिद्धविजयप्रख्यातिनालोचनं

भक्त्या वासवसूनुना कृतवता पादाब्जपूजाविधौ ।

यस्मादाप्तसुदर्शनेन निखिलं विश्वं विधेयीकृतं

कृष्णेनेव स धूर्जटिर्घटयतु श्रेयांसि भूयांसि नः ॥ १२ ॥

कृष्णेनेति । धूर्गद्वा जटायां मुकुटे यस्य स धूर्जटिः परमेशो भूयांसि बहुतराणि
श्रेयांसि ऐहिकामुष्मिकानि शुभानि घटयतु । तत्संघटनां करोत्वित्यर्थः । स कः । यस्मात्
श्रीशिवभट्टारकात् आप्तसुदर्शनेन प्राप्तसुदर्शनाख्यचक्रेण । [कृष्णेन] देवकीनन्दनेनेव
आप्तसुदर्शनेन लब्धशोभनदर्शनेन कृष्णेनार्जुनेन विश्वं जगत् विधेयीकृतं स्वायत्तीकृ-
तम् । जितमित्यर्थः । 'कृष्णस्तु केशवे व्यासे वायसे कोकिलेऽर्जुने' इति विश्वः । द्वाव-
पि विशिनष्टि—कृष्णेनार्जुनेन कथंभूतेन । त्रिजगति प्रसिद्धा विजय इति प्रख्यातिः प्रसि-
द्धिर्यस्य तेन । 'अर्जुनः फाल्गुनो जिष्णुः किरीटी श्वेतवाहनः । भीमसुर्विजयः कृष्णः
सव्यसाची धनंजयः ॥' इत्यर्जुननाम्नां प्रसिद्धेः । तथा श्रीशिवस्य पादाब्जपूजाविधौ
चरणकमलार्चनविधौ आलोचनं नित्यचिन्तनं कृतवता । तथा वासवसूनुना इन्द्रसु-
तेन । श्रीकृष्णेनापि कथंभूतेन । त्रिजगत्प्रसिद्धविजयस्य जयशब्दस्य कंसचाणूरादीनां
जगद्विध्वंसकराणां विजयात् प्रख्यातिर्यस्य तेन । तथा वासवसूनुना वासवस्येन्द्रस्य
सूनुरनुजस्तेन । 'सूनुः पुत्रेऽनुजेऽपि च' इति विश्वः । पुनः किंभूतेन श्रीकृष्णेन ।
विभोः श्रीशिवस्य पादाब्जपूजाविधौ चरणकमलार्चनविधौ लोचनं कृतवता दत्तवता ।
धातूनामनेकार्थत्वात् । तथा चोक्तं महिम्नः स्तवराजे पुष्पदन्तगणाधीशेन—'हरिस्ते
साहस्रं कमलबलिमाधाय पदयोर्यदेकोने तस्मिन्निजमुदहरन्नेत्रकमलम् । गतो भक्त्युद्रेकः
परिणतिमसौ चक्रवर्षा त्रयाणां रक्षायै त्रिपुरहर जागर्ति जगताम् ॥' इति । अत एव
भक्त्युत्कर्षात्प्रसादाप्तसुदर्शनेन ॥

श्रीकण्ठस्य सकृत्तिकार्तभरणी मूर्तिः सदारोहिणी

ज्येष्ठा भद्रपदा पुनर्वसुयुता चित्रा विशाखान्विता ।

दिश्यादक्षतहस्तमूलघटिताषाढा मघालंकृता

श्रेयो वैश्रवणाश्रिता भगवतो नक्षत्रपालीव वः ॥ ९३ ॥

श्रीकण्ठस्येति । श्रीकण्ठस्य श्रोत्रभोर्मूर्तिर्वै गुष्मभ्यं श्रेयो निःश्रेयसं दिश्यात् ददा-
तु । केव । नक्षत्रपालीव नक्षत्राणामश्विन्यादीनां पाली पङ्क्तिरिव । द्वे अपि विशि-
ष्टि—श्रीशिवस्य मूर्तिः किमृता । सकृत्तिका । कृत्तिव्याघ्रचर्मैव कृत्तिका । सह कृत्ति-
कया वर्तते या सा । ‘व्याघ्रचर्मपरीधानं गजचर्मोत्तरीयकम्’ इति श्रीस्वच्छन्दतन्त्रोक्तेः ।
तथा आर्तानां भवभयातिपीडितानां भरणी पोषिका । तथा सतो भक्तिप्रह्वान्विदुषः
आरोहयति स्वपदं प्रापयति तादृशी । तथा ज्येष्ठा । ब्रह्मादिकारणानामप्यादां सद्भा-
वात् । तथा भद्रकारि पदमास्पदं यस्याः सा । तथा पुनरपि च वसुना तेजोरूपेण मह-
ता युता । अथवा वसुभिर्देवयोनिरिष्टाभिर्युता । तथा चित्रा आश्चर्यकारिणी । सूर्या-
दिधामत्रय्या लोचनत्रयीगतत्वादनेत्यर्थः । तथा विशाखेन कुमारेणान्विता । ‘विशाखः
शिखिवाहनः’ इत्यमरः । तथा अक्षते अनाहते हस्तमूले करतले घटितो मिलित
आफटः पालाशो दण्डो यस्याः सा । ‘पालाशो दण्ड आषाढः’ इत्यमरः । मघेन सौ-
ख्येन महता महिम्ना वा अलंकृता भूषिता । तथा वैश्रवणेन धनदेन स्वसख्या आ-
श्रिता । नक्षत्रपङ्क्तिरपि किमृता । सकृत्तिका सह कृत्तिकया कृत्तिकाख्येनाभिदेवतेना-
न्विता । तथा आर्तभरणी । आ ईषत् अर्यादेकदेशेन ऋता गता भरणी याम्यं यस्यां
सा । ‘आत्तभरणी’ इति पाठे आत्ता गृहीता भरणी नाम तारा यया सा इति नक्षत्र-
पालीविशेषणम् । शिवमूर्तिपक्षे तु आत्ता भक्तत्वेन स्वीकृताः तान्निभमिति पोषयतीति ।
तथा सदारोहिणी सदा नित्यमेव निकटस्था रोहिणी प्राजापत्यभ्यं यस्याः । ज्येष्ठया भद्र-
पदाभ्यां पूर्वोत्तरभद्रपदाभ्यां पुनर्वसुना च नक्षत्रविशेषेण युता । तथा चित्रया विशाख-
या चान्विता युक्ता । तथा वै निश्चये प्रसिद्धा वा । श्रवणेन विष्णुदेवतर्क्षेणाश्रिता भव-
ति । एतद्वृत्तार्थाभिप्रायेण मदीयमप्येकं वृत्तम्—‘आर्द्रा कृपासूत्रसेन सकृत्तिका...श्रे-
षा (?) शिवस्य समघा सविशाखपार्श्वा । आश्चर्यमात्तभरणी च जगत्रयस्य क्रूरर्क्षपङ्क्ति-
रिव मङ्गलमातनोति ॥’ इति ॥

भिन्दि क्षमाधरसंधिबन्धमुदधेरम्भोभरं जृम्भय

धुन्दि क्षमापटलं दलत्फणिफणापीठोलुठत्सौष्ठवम् ।

पिण्डि प्रौढचपेटपाटितरट्त्ताराकुटुम्बं नभः

मारब्धोद्धतसांध्यताण्डव इति श्रीभैरवः पातु वः ॥ ९४ ॥

भिन्दीति । ‘क्रियासमभिहारे लोट् लोटो हिस्वी वा च तश्चोः’ इत्यनुवर्त्य ‘समु-

अयेऽन्यतरस्याम्' इति सूत्रेण ह्यस्तनीप्रथमैकवचने हिआदेशः । तेन भिन्दि अभि-
दत् । एवमग्रेऽपि । श्रीभैरवः । प्रागुक्तमस्य निर्वचनम् । श्रीशिवभट्टारको वो युष्मन्
पातु रक्षतु । समस्तविघ्नेभ्य इति । किमित्याह—भिन्दि क्षमाधरेत्यादि । श्रीभैरवः
क्षमाधरसंधिवन्धं भिन्दि अभिदत् । तथा श्रीभैरवः उदधेः समुद्रस्याम्भोभरं जलौघं जृ-
म्भय अजजृम्भत् । उद्धते नाट्ये भुजविक्षेपेणेत्यर्थः । तथा श्रीभैरवः क्षमापटलं भूवल्यं
क्षुन्दि अभुदत् । किभूतं क्षमापटलम् । दलन्त्यो याः फणिनः शेषनागस्य फणाः ।
चरणविन्यासभरेणेत्यर्थः । ता एव पीठो तथा लुठत्सोष्ठवं प्रागल्भ्यं यत्र तत् । तथा
प्रौढा ये चोपेत्य हस्ततलाघातास्तैः पाटितं रटन्निःस्वनत् ताराणां कुटुम्भं समूहो
यस्य तत् । तादृशं नभो व्योम पर्णिष्ठु आपिषत् । इत्थमनेन प्रकारेण प्रारब्धमुद्धतं साध्यं
संध्यासमयभवं ताण्डवं नाट्यं येन सः ॥

भूत्यै वाऽस्तु विडम्बितस्मितरुतं मूर्धोद्धृतस्वर्धुनी-

निध्वानध्वनदाननैरभिनये भूपाकपालैः प्रभोः ।

तद्भक्तुम्बुरुनारदाहतनदद्रम्भीरभेरीरव-

व्यावल्गद्गुहवाहवर्हिर्विहितक्रीडानुकारं वपुः ॥ ५५ ॥

भूत्यै वाऽस्तिवति । प्रभोजेगत्प्रभोः परमेश्वरस्य वपुः अभिनये संध्यायां नाट्यरूपे
वो युष्माकं भूत्यै विभ्रतये मोक्षसपत्यं अस्तु । किभूतम् । विडम्बितस्मितरुतम् । विड-
म्बितमुपमितं स्मितरुतं अत्र योग्यतया स्मितमदृष्टासस्तद्रुतं हासशब्दो यस्य तत् । कैः ।
मूर्ध्ना उद्धृता चासौ स्वर्धुनो गङ्गा तस्या निध्वानं शब्दस्तेन ध्वनन्ति आननानि मुस्मानि
येषां तैर्भूपाकपालैः भूपार्थं ब्रह्मादिकपालानि तैः । पुनश्च किभूतं वपुः । त्वङ्गन्तौ नाट्य-
रङ्गे भ्रमन्तौ यौ तुम्बुरुनारदावृषी ताम्यामादृता वादिता सती नदन्ती चासौ भेरी
तस्या रवस्तेन व्यावल्गन् हर्षानृत्यन् यो गुहवाहवर्ही कुमारवाहनमयूरस्तेन । विहितः
क्रीडानुकारः [क्रीडासादृश्यकारः] क्रीडासाम्यं यस्य तद्विभोर्वपुः ॥

आदौ पादतले कृतस्थितिरथो प्राप्तः करालम्बनं

वालम्ब्यं शुभदृङ्गिवेशनवशोत्पन्नं प्रपन्नस्ततः ।

अन्ते येन शिरोधिरोपणमहामाहात्म्यमाप्तो विधु-

र्भूत्यै स क्रमवर्धमानमहिमा स्वामिप्रसादेऽस्तु व ॥ ५६ ॥

आदौ पादतले इति । क्रमेण वर्धमानो महिमा यस्य स स्वामिप्रसादः । श्रीशंकरा-
नुग्रहो वो युष्माकं भूत्यै मोक्षसंपदे अस्तु । स क इत्याह—येन श्रीशिवप्रसादेन हेतुना
विधुश्चन्द्र आदौ पादतले चरणतले कृतस्थितिः सेवार्थमासीत् । ततोऽनन्तरं कराल-
म्बनं करस्यालम्बनं कर एव वालम्बनमाधारस्तम् । 'देवं सुधाकलशस्तोम-' इति

ध्यानमागमोक्तम् । चन्द्रस्यापि द्वादश मूर्तिभेदा द्वादशमासेषु वेदप्रसिद्धाः । ततोऽनन्तरं शुभा या दृक् स्वनेत्रं तत्र यन्निवेशनं तद्वशेनोत्पन्नं बाल्लभ्यं स्वामिप्रियत्वं तत्प्रपन्नः प्राप्तः । अन्ते परां कोटिमारुढे बाल्लभ्ये येन शिवप्रसादेन हेतुना शिरोधिरोपणं स्वामि-शिरोधिरोपणमेव महामाहात्म्यमनिर्वाच्यं माहात्म्यं विधुश्चन्द्रः प्राप्तः । अनेन सर्वदा वाङ्मनःकायविरचितस्वामिभक्त्याप्तपरमप्रसादमहिम्ना विभूत्यष्टकमणिमादिकं हस्तत-लगतमेव भवतीति भावः ॥

यस्यैकस्य सुवर्णसंभृतपदन्यासानवद्यक्रम-

व्याक्तिः प्रेङ्गति गौरनर्गलगतिस्वाच्छन्द्यहृद्याकृतिः ।

प्रख्याताद्भुतसर्गबन्धरचनान्तरब्धिरोजस्विनः

काव्यस्योदयभूरसौ भवतु वः प्रीत्यै पुराणः कविः ॥ ९७ ॥

यस्यैकस्येति । अर्सा पुराणः सनातनः कविः स्मरिनादिबोधः परमेशो वो युष्माकं प्रीत्यै परमानन्दाय भवतु । किभूतः । ओजस्विनस्तेजस्विवरस्य काव्यस्योशसः उदय-भूरुत्पत्तिस्थानम् । 'शुक्रो दैत्यगुरुः काव्य उशना भार्गवः कविः' इत्यमरः । रुद्रस्याङ्ग-विक्षेपेण निर्गतत्वाच्छुक्रस्येति क्षीरस्वामी । प्रख्यातेति । प्रकर्षेण ख्याता प्रसिद्धा सर्गस्य सृष्टेर्बन्धस्तस्य रचना तस्याः संगन्धिर्यस्य सः । अतिप्रसिद्धत्रय्याण्डस्तम्बपर्यन्तं सृष्टिरचनान्तरम्भ इत्यर्थः । अर्सा क इत्याह—यस्यैकस्येति । यस्य परमेश्वरस्य एकस्या-द्वितीयस्य गौरवभो वाहनं प्रेङ्गति सर्वत्रोल्लसति । किभूतो गोः । सुवर्णेन कनकेन सम्य-ग्भूतो यः पदानां चरणानां न्यासस्तेनानवद्या क्रमव्यक्तिश्चरगविक्षेपव्यक्तिर्यस्य । यत्र यत्र श्रीशंभुवाहनवृषध्वरति तत्र तत्र तच्चरणेभ्यो जाम्बूनदं पततीत्यागमः । पुनः कि-भूतः । धनर्गला निर्निरोधा गतिस्तस्याः स्वाच्छन्द्यं स्वाधोनता तेन हृद्या हृदयप्रिया आकृतिर्यस्य सः । अथ च अर्सा पुराणो वृद्धः कविः कविता प्रीत्यै वोऽस्तु । अर्सा क इत्याह—यस्य वृद्धकवेर्गौवोणो प्रेङ्गति सततमुल्लसति । किभूता । शोभना निजनिजर-सानुकूला ये वर्णा अक्षराणि तैः संभृतः पदानां सुप्तिङन्तानां न्यासो यस्याः सा । तथा अनवद्या निर्दोषा क्रमस्य परिपाट्या व्यक्तियस्याः सा । दुष्क्रमस्य दुष्टत्वात् । पुनः किभूता । अद्भुता आश्चर्यकारिणी सर्गबन्धस्य रचनायाः संरब्धिराटोपो यस्याः सा । 'सर्गबन्धो महाकाव्यम्' इत्युक्तेः । तथा ओजस्विन ओजोगुणयुक्तस्य काव्यस्य निपुण-कविकर्मण उदयभूरुत्पत्तिस्थानम् ॥

राकेन्दोरपि सुन्दराणि हृदयग्राहीणि बालाङ्गना-

मुग्धालापकथामृतादपि परं हारीणि हारादपि ।

अप्सुक्ताकशिखालबालवचसः संपूर्णकर्णामृत-

स्यन्दीनि त्रिजगद्गुरोः स्तुतिकथासूक्तानि शृण्वन्तु वः ॥ ९८ ॥

राकेन्दोरिति । त्रिजगद्गुरोः परमेश्वरस्य स्तुतीनां कथाः । 'प्रबन्धकल्पना कथा' इत्य-
मरः । तासु यानि सूक्तानि शोभनान्युक्तानि वचनानि तानि वो युष्मान् पुष्पन्तु शि-
वैकतामृततरसेन वर्धयन्तु । किंभूतानि । सुन्दराणि । कस्मादपि । राकेन्दोः पूर्णिमाच-
न्द्रादपि । अर्थादमृततस्यन्दीनि च । तथा षोडशहायनावधि बाला या अङ्गना कामिनी,
तस्या या मधुरा आलापकथाः सूक्तानि ता एवामृतं तस्मादपि हृदयग्राहीणि हृद्यानि
तथा हारादपि मुक्ताहारादपि हारीणि मनोहराणि । तथा उत्तालं चतुरं यत् शिखाल-
बालस्य चूडालबालस्य वचस्तस्मादपि संपूर्णं यत्कर्णामृतं तस्यन्दीनि ॥

शाणोल्लीढनवेन्द्रनीलमहसि श्रीकण्ठकण्ठस्थले

संसक्ता कनकच्छविर्गिरिसुतादोःकन्दली पातु वः ।

यामालोक्य सनीरनीरददलश्लिष्यत्तडिद्विभ्रम-

भ्रान्त्या नोज्झति चण्डताण्डवनवोल्लेखं शिखी षाण्मुखः ॥९९॥

शाणोल्लीढेति । श्रीकण्ठस्य श्रीशंभोः कण्ठस्थले संसक्ता गिरिसुतादोःकन्दली पार्व-
तीभुजलता वो युष्मान् पातु रक्षतु । भवभयादिति शेषः । किंभूते श्रीकण्ठकण्ठस्थले ।
शाणेन निकषेष्टलेनोल्लीढं नवं यदिन्द्रनीलं मणिविशेषस्तस्येव महस्तेजो यस्य तत् ता-
दृशे । दोःकन्दली किंभूता । कनकस्येव च्छविः शोभा यस्याः सा । सा केत्याह—यां
दोःकन्दलीमालोक्य षण्मुखस्य कुमारस्यायं षाण्मुखः शिखी कुमारव्राहनमयूरश्चण्डता-
ण्डवनवोल्लेखं चण्डमुद्धतं यत्ताण्डवम् । ताण्डिनृत्यशास्त्रम्, तदस्यास्तीति । 'अन्येभ्यो-
ऽपि दृश्यते' इति वः । पृषोदरादित्वादिकारस्याकारः ताण्डवमिति रायमुकुट्याम् ।
तण्डुना नन्दिकेश्वरेण प्रोक्तमिति तु स्वामी । 'ताण्डवं नटनं नाट्यम्' इत्यमरः । उद्धतं
यन्नाट्यं तस्य नवोल्लेखं नोज्झति । सनीरेत्यादि । सनीरो यो नीरदो मेघः । अतिरयामल
इत्यर्थः । तस्य दलेन खण्डेन श्लिष्यते या तडित्तस्या विभ्रमो विलासस्तस्य भ्रान्त्या ॥

यत्सर्गाभरणायमानवपुषः केचित्ककुप्कामिनी-

कर्णालंकरणायमानयशसः स्वर्गायमाणश्रियः ।

दुष्कालानलसन्नसज्जनसुधावर्षायमाणोक्तयः

प्रेक्ष्यन्ते महिमा स यस्य कुरुतां शर्वः स्तवः शं स वः ॥१०॥

यत्सर्गेति । एवंभूताः केचित्..... । शर्वसंबन्धी स्तवो वो युष्माकं शं सुखं
ऐहिकामुष्मिकरूपं कुरुताम् । कीदृशाः प्रेक्ष्यन्त इत्याह—सर्गस्य जगद्धैराभरणा-
यमान आभरणवदाचरतीति तादृशं वयुर्येषाम् । तथा ककुभो दश दिशः । 'दिशस्तु
ककुभः काष्ठाः' इत्यमरः । ता एव कामिन्यः तासां कर्णालंकरणायमानं कर्णवतंसा-
यमानं यशः कीर्तियेषां ते । तथा स्वर्गायमाणा स्वर्गवदाचरमाणां श्रियेषाम् । तथा
दुष्कालो वर्तमानस्तुरीयगुणसमयः स एवानलस्तेन सभाः खेदिता ये सज्जना विद्वज्-

नास्तेषां सुधावर्षायमाना अमृतायमाना उक्तयः सूक्तयो येषाम् । अत्रायं संक्षेपार्थः—
अनिर्वाच्यवदान्यतया त्रिजगद्ध्यापियशसो लक्ष्मोवन्तः कविवराश्च यल्लोके दृश्यन्ते स
महिमा परमेश्वरस्तवस्यैवेत्यर्थः । अतः सर्वथा वाङ्मनःकायैस्तदेकताध्यानेन श्रीशिवभ-
क्तिपरैरेव भाव्यमित्यर्थः ॥

इति श्रीशारदाचरणसरोजरजःकण्ठवित्रस्थलवास्तव्यविषश्चिद्वरराजानकशंकरकण्ठात्मज-
राजानकरत्नकण्ठविरचितया लघुपाञ्चकया समेतं काश्मीरकमहाकवि-
श्रीजगद्धरभट्टविरचिते भगवतो महेश्वरस्य स्तुतिकुसुमाञ्जली
आशीर्वादाख्यं तृतीयं स्तोत्रम् ।

चतुर्थं स्तोत्रम् ।

अथातः श्रीपरमार्शेन निष्कलनायेन स्वतन्त्रेण स्वेच्छया सकलमूर्तिना शिवभक्त-
मुख्यं हरिं प्रेम्णा निजशरीरार्धप्रदानेनानुगृह्णता अर्धनागीश्वरवद्भुतं हरिहररूपं यद्भ-
धायि तदेव मङ्गलाष्टकाख्ये चतुर्थस्तोत्रे संगृह्यन्नाह—

श्रीकम्बुकौस्तुभसुधांशुविषामृतानां

सौदर्यसौहृदसुखानुभवैकधाम ।

यत्सत्यधर्मकृतनिष्प्रतिघप्रतिष्ठं

तन्मङ्गलं दिशतु हारिहरं वपुर्वः ॥ १ ॥

श्रीकम्बुकौस्तुभेति । तत् हारिहरं हरिहरसन्धि वपुर्वं मङ्गलं निःश्रेयसरूपं दिशतु
वितरतु । तत्किमित्याह—श्रीकम्बुवत्यादि । श्रयति हरिं श्रीः हरिप्रिया । “कम्ब्वति
गच्छति जलान्तः । ‘जम्बादयश्च’ इति निपातनात्कम्बुः” इति रायमुकुटः । ‘काम्यते
मङ्गलेष्विति कम्बुः’ इति स्वामी । कम्बुरत्र सुदर्शनाख्यः (पाञ्चजन्याख्यः) । कुं भूमि
स्तुभाति व्याप्नोति कुस्तुभोऽधिः । ततो जातः कौस्तुभो मणिविशेषः । सुधांशुश्चन्द्रः ।
विषं कालकूटाख्यो विषभेदः । अमृतं पीयूषम् । तेषाम् ? अत्र कस्मिन् हर्यर्धभागे
श्रीकम्बुकौस्तुभानां पार्श्वकरवक्षःस्थलेषु निवासः । अपरत्र हराधभागे सुधांशुविषामृ-
तानां मुकुटगलकरतलेषु निवासः । यद्वपुर्लक्ष्मीप्रभृतीनां सौदर्यसौहृदसुखानुभवैकधाम
भवति । सोदरस्य भावः सौदर्यम् । समानमुदरं यस्य स सोदरः । सोदरशब्दोऽपि
भ्रातृवाचकः । ‘अपन्यान्तं तु गच्छन्तं सोदरोऽपि विमुञ्चति’ इति लक्ष्यदर्शनात् । सौ-
दर्येण सहोदरभावेन एकस्मादेव क्षीराब्धेर्जातत्वात् यत्सौहृदं तेन यत्सुखं तस्य योऽनु-
भवः परस्परं तदेकस्थानम् । किभूतम् । सत्यधर्मेति । सत्यो गरुडः । ‘सत्यस्तु
गरुडे चैव’ इति कोषः । धर्मो वृषः तयोः कृता निष्प्रतिघा प्रतिष्ठा येन तत् । हरिपक्षे
गरुडो वाहनम् । श्रीशिवपक्षे वृष इत्यर्थः । अथ कदाचित्सहोदराणामपि उपरिमध्या-
धोनिवसनेन परस्परं विरोधोऽपि संभवतीति तत्परिहारार्थं शब्दश्लेषेणाप्याह—सत्यध-
र्मेति । सत्यधर्मे तथ्यन्याये कृताप्रतिहतप्रतिष्ठम् । यच्च राज्यमिहाहम्भवति तत्र लक्ष्मी-

प्रभृतीनां । विषामृतयोः सहोदरत्वेऽप्यतिविनीतत्वात्परस्परं विरोधामाव
इति भावः ॥

आपीडबन्धनविधौ शयने च वर्ष्म

पर्याप्तभोगविभवं बहुमन्यमानः ।

यत्र प्रहृष्यतितरामुरगाधिराज-

स्तन्मङ्गलं दिशतु हारिहरं वपुर्वः ॥ २ ॥

आपीडैति । तत् हारिहरं वपुर्वो मङ्गलं दिशतु । तत्किमित्याह—यत्र वपुषि उरगा-
धिराजः शेषनागः प्रकोपेण हृष्यति । किभूतः । वर्ष्म निजदेहं बहुमन्यमानः धन्यं
मन्यमानः । कुत्र । एकत्र हरार्धभागे आपीडस्य मौलेर्जटाजूटस्य बन्धनविधौ । अन्यत्र
हर्षार्धभागे शयने शय्यायाम् । शेषशायीति प्रसिद्धत्वात् । किभूतं वर्ष्म । पर्याप्तो
भोगस्य फणिकायस्य विभवो भोगानां च विभवो यस्मिन् ॥

अर्धं यदुत्पलदलैरुमयेन्दुगौर-

मर्थं श्रियाचिंतमल्लिद्युति मालतीभिः ।

विच्छित्तिमेत्यनिमिषेक्षणशुक्तिपेयां

तन्मङ्गलं दिशतु हारिहरं वपुर्वः ॥ ३ ॥

अर्धं यदिति । तत् हारिहरं वपुर्वो मङ्गलं दिशतु । तत्किमित्याह—यत् अर्धं
हरस्य इन्दुगौरं शीतांशुशुभ्रं उत्पलदलैः कुवलयदलैः । 'स्यादुत्पलं कुवलयम्'
इत्यमरः । उमया पार्वत्याचिंतं विच्छित्तिं परमां शोभामुपैति । सितं वस्तु नीलेन
सहातिशोभत इत्यर्थः । तथा अल्लिद्युति अलिवद्भ्रमरवद्गुतिः शोभा यस्य, तत् अर्धं
हर्षार्धं श्रिया लक्ष्म्या मालतीभिर्जातीभिर्गन्धितं सत् विच्छित्तिमुपैति । कृष्णं वस्तु
श्वतेन सहातीव विराजतं । किभूतां विच्छित्तिम् । अनिमिषेत्यादि । अनिमिषाणां
देवानाम् । 'अनिमिषा मत्स्याः सुराः' इति मङ्गलः । यानीक्षणानि नेत्राणि तान्येव
शुक्तयः पानपात्राणि ताभिः पेयाम् । यद्वा आश्रयमानो निमिषो निमेषो येषां तान्य-
निमिषाणि तानि च तानीक्षणानि तान्येव शुक्तयस्ताभिः पेयाम् । अत्यन्तं दर्शनीया-
मित्यर्थः । निमेषरहितानां नेत्राणामेव शुक्त्यारोपः संगच्छते, न तु सनिमेषाणाम् ।
मधुचषकतुल्ये, अस्या नयने इति हि लोके प्रसिद्धम् । तस्मादनिमिषेक्षणान्येव शुक्तय
इति विग्रहः पुष्कलः (?) । देवा अपि निमेषरहिता एव स्वभावात् । अतो देवानां
नेत्राण्यपि शुक्तितुल्यान्येव । अतोऽनिमिषाणामोक्षणीत्यपि विग्रहः साधुरेव ॥

केशाश्रिता नयनवह्निशिखाभ्रसिन्धु-

भ्रांकारगर्भवपुषो जलदा वहन्ति ।

यत्राद्भुतं स्थिरतडिद्रसितप्रसङ्गं

तन्मङ्गलं दिशतु हारिहरं वपुर्वः ॥ ४ ॥

केशाश्रिता इति । तत् हारिहरं वपुर्वो मङ्गलं श्रेयो दिशतु । तत्किमित्याह—यत्र वपुषि हर्यर्धभागे केशाश्रिता जलदा मेघाः । ‘यस्य केशेषु जीमूताः’ इति स्मृत्युक्तेः । अद्भुतमाश्चर्यकारिणं स्थिरा या तडित् क्षणप्रभा तस्या रसितस्य शब्दस्य प्रसङ्गं प्रकर्षेण सङ्गं वहन्ति । प्रथमतस्तडित् स्थिरं न भवति । तस्याः पुनरपि रसितं च स्थिरं न भवति । अत आश्चर्यम् । पुनर्जलदाः किमूताः । नयनेत्यादि । नयने तृतीये नेत्रे या वद्विशिखा अग्निज्वालाः, तथा अत्रसिन्धोर्गङ्गायाश्च यो ज्ञाकारस्तरङ्गनिर्द्वादः स च गेभं यस्य तत्तादृशं वपुर्वेषाम् । अत्र हरार्धभागे वद्विशिखागङ्गातरङ्गनिर्द्वादः ॥

हीनार्धनाभिनलिनालयसंकटत्व-

सातङ्कसंकुचितवृत्तिकदर्थिताङ्गः ।

अर्धोचिकीर्षति तनुं द्रुहिणोऽपि यत्र

तन्मङ्गलं दिशतु हारिहरं वपुर्वः ॥ ५ ॥

हीनार्धभाभीति । तत् हारिहरं वपुर्वो मङ्गलं निःश्रेयसं दिशतु । तत्किमित्याह—द्रुष्टते परेभ्यो द्रुहिणो ब्रह्मापि यत्र वपुषि तनुं रवकलेवरमर्धोचिकीर्षति । अर्धं कर्तुं मिच्छति । अत्र हेतुमाह—पद्मनाभाधे इत्यर्थात् । हीनार्धेति नाभ्या अर्धमर्धनाभि । तत्र हीनो यो नलिनालयः पद्मगृहं तत्र संकटत्वमवस्तुतत्त्वं तेन सातङ्कं सखेदं संकुचितवृत्त्या अङ्गसंकोचनस्थित्या कदर्थितानि पीडितान्यङ्गानि यस्य सः ॥

दृग्वर्तिनौ रवितमीरमणावखण्ड-

मूर्ती निजं च वपुर्धमवेत्य वद्विः ।

यत्राधिकं ज्वलति लाघवमागतोऽपि

तन्मङ्गलं दिशतु हारिहरं वपुर्वः ॥ ६ ॥

दृग्वर्तिनाविति । तत् हारिहरं वपुर्वो मङ्गलं दिशतु । तत्किमित्याह—यत्र वद्विर-मिस्तृतीयनयनस्थोऽधिकं ज्वलति । कुपेति शेषः । किमूतोऽपि । लाघवं लघुत्वमागतोऽपि । स्वस्याप्यर्धाकरणादेत्यर्थः । तत्राधिकज्वलने हेतुमाह—रवितमीरमणावखण्ड-चन्द्रौ अखण्डमूर्ती अखण्डितदेहावेव दृग्वर्तिनौ दक्षिणवामनयनस्थौ हृष्टा स्वं च वपुर्धमं खण्डितमवेत्य ज्ञात्वा । अत्र हरेर्हरस्य च दक्षिणवामनयनस्थौ सूर्यचन्द्रावित्या-गमप्रसिद्धा हरिहरवपुषि सामान्यं तयोस्तत्राखण्डितमूर्तित्वम् । अमेस्तु हरस्यैव तृतीयनयनस्थत्वादर्धोचिकरणमित्यर्थः ॥

यस्मिन्गुणी सहृदयः सफलः समूलः

स्वातन्त्र्यधामानि करात्पतितः स पद्मः ।

कम्बुः स्थितस्तु धृततद्विपरीतरीति-

स्तन्मङ्गलं दिशतु हारिहरं वपुर्वः ॥ ७ ॥

यस्मिन्निति । तत् हारिहरं वपुर्वं गुम्भ्यं मङ्गलं भद्रं दिशतु । तत्किम् । यस्मिन् हारिहरवपुषि हरार्थभागे स प्रसिद्धः पद्मः करात्पतितः न धृतः । दूरीकृत इत्यर्थः । पश्यते लक्ष्मीरत्रेति पद्मः । 'पद गतौ' । किभूतः पद्मः । गुणास्तन्तवः गुणाः सौन्दर्यविद्वत्सादयश्च यस्य । पुनः किभूतः । सहृदयः सह हृदयेन काङ्कारूपेण वर्तते यः । सहृदयो हृदयालुश्च । 'हृदयालुः सहृदयः' इत्यमरः । तथा सफलः सह फलैः पद्माक्षैर्वर्तते योऽसौ सफलः । सार्थकश्च । तथा समूलः सह मूलेन शालूकेन वर्तते यः । समूलकारणश्च । अत्र हेतुमाह—वपुषि किभूते । स्वातन्त्र्यधामानि स्वतन्त्रतास्थाने । 'न खलु परतन्त्राः प्रभुधियः' इति स्तोत्रराजोक्तेः । शब्दक्षेपः । गुणिनः सहृदयस्य सार्थकस्य समूलकारणस्य च जनस्य दूरीकरणे, यत्स्वातन्त्र्यमेव प्रभूणां प्रसिद्धमित्यर्थः । तथा यस्मिन्वपुषि हृदये तद्विपरीतरीतिः । ततः पद्माद्विपरीतरीतिः कम्बुः शङ्खः पाञ्चजन्यः । अगुणः अहृदयः अफलः निर्मूलश्च यच्छङ्खस्तत्र स्थितस्तत्रापि स्वातन्त्र्यधामानीति हेतुः ॥

पादाग्रनिर्गतमवारितमेव वारि

यत्राधिरोहति शिरस्त्रिदशापगायाः ।

अत्यद्भुतं च रुचिरं च निरङ्कुशं च

तन्मङ्गलं दिशतु हारिहरं वपुर्वः ॥ ८ ॥

पादाग्रनिर्गतमिति । अत्यद्भुतं महाश्रयंकारि रुचिरमतिरम्यं निरङ्कुशं स्वतन्त्रं च तत् हारिहरं वपुर्वं मङ्गलं श्रेयो दिशतु । तत्किमित्याह—यद्वपुषि हरार्थे त्रिदशापगाया गङ्गाया वारि जलं शिरोऽधिरोहति । गङ्गाधर इति विभुनाम प्रसिद्धमित्यर्थः । किभूतं गङ्गाया वारि । अवारितं निर्निरोधम् । पुनः किभूतम् । हृदयभागे पादाग्राभिर्गतम् । गङ्गा विष्णुपदी जहुतनया इति प्रसिद्धाविष्णुपादाग्रनिर्गतत्वात्तस्याः । अत्राद्भुतत्वं वारिण ऊर्ध्वगमनात् । जलस्य हि निम्नाधोगमित्वं प्रसिद्धम् । गङ्गाया ईदृग्वारिधारणाद्वपुषोऽद्भुतत्वम् । तथा रुचिरत्वं सितकरकरधवलस्वर्गङ्गाधारणौत् । निरङ्कुशत्वं स्वतन्त्रत्वं च पादाग्रस्थस्य वारिणः शिरस्याग्रेपणादिति भावः ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली
मङ्गलप्रष्टकं नाम चतुर्थं स्तोत्रम् ।

पञ्चमं स्तोत्रम् ।

अथातः कविकाव्यप्रशंसाख्यं पञ्चमं स्तोत्रं वर्णयन्नाह —

आपन्नतापहरणप्रवणा घृणेव

त्वङ्गन्तरङ्गमुभगा गगनापगेव ।

पीयूषसारशिशिरा शशभृत्कलेव

वाणी शिवैकशरणा जयतीश्वरीव ॥ १ ॥

आपन्नतापेति । अत्रोपमानीकृतासु घृणादिषु सर्वत्र शिवैकशरणा इति संबन्धः । शिव एवैकः शरणं स्थानं रक्षिता वा यस्याः । 'शरणं गृहरक्षित्रोः' इत्यमरः । ईदृशी वाणी अर्थात्कवेर्जयति सर्वोत्कृष्टा भवति । धानोरनेकार्थत्वाजयतिरत्र धातुः सर्वोत्कृष्टार्थः । शिवैकशरणा वाणी कीदृशी । आपन्नतापहरणप्रवणा आपन्नानां जन्मजरामरणातुराणां ताप आध्यात्मिकार्थदेविकाधिभौतिकभेदेन त्रिविधः । तस्य हरणं तत्र प्रवणा लम्बा । केव । शिवैकशरणा घृणेव । श्रीशंभुकृपापि तादृशी । तथा वाणी कीदृशी । त्वङ्गदित्यादि । त्वङ्गन्त उल्लसन्तो ये तरङ्गास्तद्वत्सुभगा रम्या । केव । गगनापगेव स्वर्गङ्गेव । सापि त्वङ्गन्त उल्लसन्तो ये तरङ्गास्तैः सुभगा रम्या शिवैकशरणा च । पुनः किंभूता वाणी । पीयूषसारशिशिरा पीयूषस्यामृतस्य यः सारो दध्न इव शरः तद्वच्छिशिरातिशीतला । केव । शशभृत्कलेव चन्द्रकलेव । सापि स्पीयूषसारेण शिशिरा शिवैकशरणा च भवति । पुनः कीदृशी । शिवैकशरणा शिव एवैकं शरणं स्थानं यस्याः सा । केव । ईश्वरी पार्वतीव । ईष्टे ईश्वरी । 'अश्रोतेराशुकर्माणं वरट् च । टित्वात् डीप् । ईश्वरी ।' इति स्वामी । सापि शिवैकशरणा भवति ॥

यो मूर्धनि स्वजमिवोद्धते धरित्री-

मुष्णीषतां श्रयति यस्य स भोगिराजः ।

यस्यामसौ वसति वाक्पतिरुक्तिदेवी

तां ये वहन्ति हृदि ते कवयो जयन्ति ॥ २ ॥

यो मूर्धनीति । ते कवयो निपुणाः कविकर्मकर्तारो जयन्ति सर्वोत्कृष्टा भवन्ति । अत्र हेतुमाह—मूर्धनीत्यादि । ये कवयस्तां वाग्देवीम् । अपिशब्दस्त्वार्थः । तामपि सर्वोत्कृष्टामित्यर्थः । हृदि चेतसि वहन्ति धारयन्ति । तां कामित्याह—असौ वाक्पतिर्वाचा परांश्यन्तीमध्यमावैखरीभेदेन चतुर्विधानां पतिः परमात्मा परमशिवो यस्यां वाग्देव्यां निजशक्तिस्वरूपायां वसति अन्तरुल्लसति । परनादस्वरूपेणेत्यर्थः । असौ श्रीशिवभट्टारकः । कः । यस्य शंभोरुष्णीषतां शिरोवेष्टनतां स भोगिराजः शेषनागः श्रयति, यो धरित्रीं भूमिं पञ्चाशत्कोटिविस्तारामपि मूर्धनि शिरसि स्रजं मालामिव निरायासमुद्धहति धारयति ॥

धन्याः शुचीनि सुरभीणि गुणोम्भितानि

वाग्वीरुधः स्ववदनोपवनोद्गतायाः ।

उच्चित्य सूक्तिकुसुमानि सतां विविक्त-

वर्णानि कर्णपुलिनेष्ववतंसयन्ति ॥ ३ ॥

धन्या इति । धन्या भाग्यवन्तः । कवय इति शेषः । शुचीनि पदार्थदोषरहितानि निर्मलानि पवित्राणि च । सुरभीणि शंभुभक्तिरसामृतामोदसुगन्धीनि । तथा गुणैर्मौ-
धुर्योजःप्रसादाङ्घ्र्यैस्त्रिभिः । पक्षे गुणैस्तन्तुभिरुम्भितानि प्रथितानि । तथा विविक्तव-
र्णानि । 'विविक्तौ पूतविजनौ' इत्यमरः । विविक्ताः शुद्धा वर्णा अक्षराणि । पक्षे विविक्तः
शुद्धो वर्णः श्वेतपीतादियेषां तानि सूक्तिकुसुमानि शोभनोक्तिप्रमूनानि । स्ववदनेति ।
स्ववदनमेवोपवनं तस्मादुद्गताया उत्पन्नाया वाग्वीरुधः वागवाण्येव वीरुद्धता । तस्याः
प्रागुक्तविशेषणानि सूक्तिकुसुमान्युच्चित्य सूक्तिकुसुमावचयं कृत्वा सतां विदुषां सह-
यानां कर्णपुलिनेषु कर्णतटेष्ववतंसयन्त्यवतंसोऽकुर्वन्ति । ते धन्या इत्यर्थः ॥

श्रोत्राण्यनर्गलगलन्मधुबिन्दुगर्भ-

संदर्भसुन्दरपदोपचितैर्वचोभिः ।

धन्याः सतां सुकवयः सुखयन्ति तेऽपि

तेषामकृत्रिमचमत्कृतिसाधुवादैः ॥ ४ ॥

श्रोत्राणीति । शोभनाश्च ते कवयो महाकवयो धन्या भाग्यवन्तः सतां विदुषां
सहृदयानां श्रोत्राणि सुखयन्ति । श्रोत्रसुखं वितरन्तीत्यर्थः । कैः । वचोभिः सूक्तैः ।
किभूतैः । अनर्गलमव्युच्छिन्नं गलन्तो ये मधुबिन्दवः । 'मधु क्षौद्रे जले क्षौद्रे मये
पुष्परसे मधु' इति विश्वः । ते गर्भे यस्य स तादृशश्चासौ संदर्भो ग्रन्थस्तत्र यानि
मुन्दराणि रम्याणि निर्दोषाणि च पदानि सुप्तिङन्तानि तैरुपचितानि तादृशैः । एता-
दृशैर्वचोभिः सतां कियदुपकुर्वन्तीत्यर्थः । तेऽप्येत्याह—तेऽपि सन्तोऽपि विद्वांसोऽपि
सहृदयास्तेषां कवीनां श्रोत्राणि कर्णान्सुखयन्ति । अकृत्रिमेत्यादि । सहजचमत्कार-
पूर्वकप्रशंसावचनैस्ते सन्तोऽपि तान्प्रत्युपकुर्वन्तीत्यर्थः ॥

ते केचिदस्वलितबन्धनवप्रबन्ध-

संधानबन्धुरगिरः कवयो जयन्ति ।

येषामचर्वितरसापि चमत्करोति

कर्णे कृतैव भणितिर्मधुरा सुखेव ॥ ५ ॥

ते केचिदिति । अस्वलितो बन्धः क्रमो रचना च येषां तादृशा, ये ब्रूवा अपूर्वाः

प्रबन्धाः साहित्योक्तयस्तेषां संधाने बन्धने बन्धुरा रम्या गीर्वाणो येषां ते कवयो ज-
यन्ति सर्वोत्कृष्टा भवन्ति । ते के इत्याह—येषां मधुरा हृद्या भणितिरुपचारवक्रलक्ष्य-
व्यङ्ग्यार्थसंनिबद्धोक्तिः कर्णे कृतैव श्रुतमात्रैव चमत्करोति । किंभूता । आचर्वितो न
सम्यगास्वादितो रसो यस्याः सा । केव । सुधेव । यथा सुधाया रसनाप्रस्पर्शमात्रेणापि च-
मत्कारस्तथा महाकविप्रौढोक्त्येत्यर्थः । एतद्वृत्ताभिप्रायेण कविकाव्यप्रशंसाप्रसङ्गे ममापीदं
वृत्तद्वयम्—‘एकः श्लोकवरो रसाग्रमधुरो हृद्यः सतां सत्कवेर्नैवेष्टः कुकवेः प्रलापबहुलः
कृत्स्नः प्रबन्धोऽपि वा । वक्रोक्त्या वलितः सहासरभसः पौराङ्गनाविभ्रमो हर्षोत्कर्ष-
करो यथा नहि तथा प्रामीणवध्वा रतम् ॥’ तथा—‘व्यङ्ग्यप्रोत्तरसानुकूलमधुरस्पर्शक्ष-
राणि क्रमात्पीगूषद्रवगर्वहन्ति निपुणं दृग्धानि धौताशयैः । नृत्यन्तीव पदानि यत्र सु-
जनश्लाघास्पदान्येव तत्काव्यं काव्यमतः परं जनमनोहाराय भावेव सा (?) ॥’

तेऽनन्तवाङ्मयमहार्णवदृष्टपाराः

सांयात्रिका इव महाकवयो जयन्ति ।

यत्सूक्तिपेलवलवङ्गलैवैरवैमि

सन्तः सदःसु वदनान्यधिवासयन्ति ॥ १ ॥

‘तेऽनन्तेति । अनन्तो यो वाङ्मयमहार्णवः । वाङ्मयं चतुर्दशविद्यास्थानरूपमेव महा-
र्णवः तस्य दृष्टं पारं यैस्ते महाकवयः । द्वित्रा इति शेषः । जयन्ति सर्वोत्कृष्टा भवन्ति ।
क इव । सांयात्रिका इव । समुदितानां यात्रा सयात्रा सा प्रयोजनमस्य सांयात्रिकः पो-
तवणिगिव । ‘सांयात्रिकः पोतवाणक्’ इत्यमरः । सोऽप्यनन्तमहोदधिदृष्टपारो भवति ।
ते के इत्याह—येषां शोभनाश्च ता उक्तयः सूक्तय एव कोमललवङ्गलवास्तैः सन्तो वि-
द्वांसः सहृदयाः सदःसु सभासु वदनानि स्वाननानि अधिवासयन्ति । अद्भुतरसचर्वणेन
सुरभीकुर्वन्ति । लवङ्गजातीफलपूगादिसुरभिवस्तुचर्वणेन मतिजाड्यापगम इत्यायुर्वेदे ।
तथा चोक्तमनेनैव कविना स्वकृतायां बालबोधिण्यां कातन्त्रवृत्तौ—‘इह युक्त्यनुगान-
वयहृद्यक्रमदृग्धाः कृतिनां हरन्तु वाचः । मतिजाड्यलवं लवङ्गजातीफलपूतासविला-
समासृजन्त्या (?) ॥’ इति ॥

जिह्वाग्ररङ्गभुवि सत्कवितुर्विलास-

लास्योत्सवव्यसनिनी स्वयमुक्तिदेवी ।

भ्रूकाण्डकुण्डलकिरीटशिरोधराणां

नृत्तोपदेशगुरुतां कृतिनामुपैति ॥ ७ ॥

जिह्वाग्रेति । सत्कवितुर्महाकदेः कस्यचिद् जिह्वाग्रमेव रङ्गभू रङ्गस्थानं तत्र स्वयमेव
साक्षादेव विलासः । प्रौढोक्तीनामिति शेषः । स एवं लास्यम् । पक्षे विलासश्च लास्यं
च । तस्योत्सवस्तत्र व्यसनिनी व्यसनयुक्ता उक्तिदेवी वाग्देवी कृतिनां विपश्चितां

सहृदयानाम् । 'धीमान्सूरिः कृन्ती कृष्टिः' इत्यमरः । भ्रूकाण्डं च कुण्डले च किरीटं च शिरोधरा च तासां वृत्तोपदेशे गुरुतां दैशिकतामुपैति । तत्प्रौढोक्तिश्रवणेन श्लि-
श्रितः शिरो पूर्णयन्तीत्यर्थः । तथा चोक्तं नलचम्पूनिबन्धे महाकविना त्रिविक्रमभट्टेन—
'किं कवेस्तस्य काव्येन किं काण्डेन धनुष्मतः । परस्य हृदये लभं न पूर्णयति य-
च्छिरः ॥' इति ॥

आवर्जयन्ति मठराज्जठरार्थमात्र-

पात्रीकृतार्थकणिका गणिकाविटाद्याः ।

प्रौढान्पुनर्भुजगभूषणभक्तिसिक्त-

सूक्तावलीविरचनाचतुराः कवीन्द्राः ॥ ८ ॥

आवर्जयन्तीति । जठराद्युमात्रमुदरपूर्णार्थमात्रं पात्रीकृता व्यथिता अर्थकणिका
धनकणाः वेद्यापक्षे । विटानां पक्षे तु—अर्थकणाश्चाटुकणोपहासवचनकणिका यैस्ते
तादृशा गणिकाविटाद्या वेद्याधिष्ठाया मठरान्मूर्खान् । मठर इति रुद्रिपदम् । आव-
र्जयन्ति वशीकुर्वन्ति । पुनः पक्षान्तरे । भुजगेति । भुजगभूषणः फणिहारः श्रीशिव-
स्तस्य या भक्तिर्वाङ्मनःकार्यस्तदेकतासक्तस्तया मित्ता या सूक्तावली तस्या विरच-
नायां चतुराः प्रगल्भाः कवीन्द्राः कतिपये महाकवयः प्रौढान्प्रगल्भधिषणानावर्जयन्ति
वशीकुर्वन्ति ॥

धन्यः स कोऽपि सुकविः कविकर्म कृत्त-

लोकार्ति कार्तिकतुषारकरानुकारि ।

गायन्ति यस्य कृतिनस्त्रिजगत्पवित्रं

चित्रं चरित्रमिव बालमृगाङ्गमौलेः ॥ ९ ॥

धन्य इति । स कोऽपि विरलः सुकविः कविवरो धन्यो भाग्यवानभवति । 'कृतिनो
विद्वांसः बालशशाङ्गमौलेर्बालेन्दुचूडामणेः श्रीशिवस्य चरित्रमिव चित्रमनेकविधमाश्चर्य-
मयं च त्रिजगत्पवित्रं त्रिजगति पवित्रं कविकर्म काव्यं यस्य सुकवेर्गायन्ति । किंभू-
तम् । कृत्तलोकार्ति । कृत्ता छेदिता लोकानां जनानामार्तिर्मनःपीडा येन तत् । पुनः
किंभूतम् । कार्तिकतुषारकरानुकारि । कृत्तिकाभिर्युक्ता पौर्णमासी कार्तिकी सा यस्मिन्स
कार्तिकः । अत्र पूर्णेत्यर्थात् । कार्तिकपूर्णन्दुनुकारोत्यर्थः । चरित्रपक्षेऽपि तथैव ॥

त्रैलोक्यभूषणमणिर्गुणिवर्गबन्धु-

रेकश्चकास्ति सविता कविता द्वितीयः ।

शंसन्ति यस्य महिमातिशयं शिरोभिः

पादग्रहं विदधतः पृथिवीभृतोऽपि ॥ १० ॥

त्रैलोक्येति । सूते जगत् तमोहरणादिति सूर्यः । स एकः सविता चकास्ति । गगने इति शेषः । कवयति वर्णयति वर्णनीयं स कविता द्वितीयश्चकास्ति । भूतल इति शेषः । द्वावपि विशिनष्टि—स एकः सविता किंभूतः । त्रैलोक्यभूषणमणिः । कविता च तादृगेव त्रैलोक्येऽपि तद्यशःसंचारात् । सविता किंभूतः । गुणिवर्गबन्धुः । कविता च गुणिनां विदुषां बन्धुः । स एकः सविता क इत्याह—यस्येत्यादि । पृथिवीभूतः पर्वता अपि शिरोभिः शिखरैर्यस्य सवितुः पादग्रहं पादानां रश्मीनां ग्रहं ग्रहणं विदधतः कुर्वन्तो महिमातिशयं माहात्म्योत्कर्षं शंसन्ति कथयन्ति । शब्दश्लेषः ॥

यस्य स्ववन्त्यमृतमेव मुखे तुषार-

हाराभिरामरुचिरश्चितवक्रभङ्गिः ।

सूक्तिद्युसिन्धुरिव मूर्ध्नि हरस्य चन्द्र-

लेखेव वा वसति तं सुकविं नमामः ॥ ११ ॥

यस्येति । वयं तं सुकविं कविवरं नमामः । तं कमित्याह—सूक्तिः शोभना प्रौढा उक्तियस्य मुखे वदने वसति । वसतीति क्रियाया मुखे इति दूरस्थपदेनान्वयेऽपि भक्ति-विषये न दोषः । केव । हरस्य मूर्ध्नि शिरसि द्युसिन्धुः स्वर्गज्ञेव । तथा हरस्यैव मूर्ध्नि चन्द्रलेखेव चन्द्रकलेव वा वसति । त्रयमपि विशिनष्टि—स्ववन्तीत्यादिना । कविसूक्तिः किंभूता । अमृतं सुधारसं स्ववन्ती । चन्द्रकलापि तादृशी । द्युसिन्धुः किंभूता । अमृतं वारि स्ववन्ती । ‘अमृतं मोक्षवारिणाः । अयाचिते यज्ञशेषे देवान्नसुधयोरपि’ इति मङ्गलः । पुनः किंभूता कविसूक्तिः । तुषारं हिमं हारश्च मुक्तामयः तद्वदभिरामा निर्दोषा रुचिर्यस्याः । गङ्गा चन्द्रकलापि तादृश्येव । तथा सूक्तिः कीदृशी । अश्विता रम्या वक्रभङ्गि-रुपचक्रवक्रपदभङ्गियस्याः । द्युसिन्धुः किंभूता । अश्विता रम्या वक्राः कुटिला भङ्गयस्त-रङ्गभङ्गयो यस्यस्याः । चन्द्रकलापि अश्विता रम्या एककलात्वाद्वक्रा कुटिला भङ्गिः शोभा यस्यस्याः ॥

याता गुणैरुपचयं विमला प्रकृत्या

नैसर्गिकीं परिणतिं प्रथमां वहन्ती ।

बुद्धिः सतां शशिकलामुकुटप्रसादा-

द्वाणी च न क्वचिदपि प्रतिघातमेति ॥ १२ ॥

यातीति । एवंविधा सतां विपश्चितां कवीनाम् । ‘सन्सुधीः पण्डितः कविः’ इति मङ्गलः । बुद्धिर्वाणी च शशिकलामुकुटप्रसादात् श्रीशिवप्रसादात्क्वचिदपि कुत्रापि प्रतिघातं नैति । क्वापि न प्रतिहन्यत इत्यर्थः । द्वे अपि विशिनष्टि—बुद्धिः किंभूता । गुणैर्नैपुण्यगाम्भीर्यकौमलात्वादिभिरुपचयमाधिक्यं याता । वाणी च किंभूता । गुणैर्मा-

धुर्योजःप्रसादाख्यैस्त्रिभिरुपचर्य परिपूर्णत्वं याता । तथा प्रकृत्या विमला निर्मला
बुद्धिर्वाणी च निर्दोषा । तथा बुद्धिर्वाणी च किंभूता । प्रथमामाद्यां परिणतिं परिपाकं
प्रौढत्वं वहन्ती । सांख्यमते बुद्धिर्गुणैस्त्रिभिः सत्त्वरजस्तमोभिरुपचर्य परिपूर्णतां प्राप्ता
भवति । तथा विमला प्रकृत्या सत्त्वरजस्तमसामाद्यावस्था प्रकृतिः । तस्या नैसर्गिकीं
स्वाभाविकीं प्रथमां परिणतिं परिणामं वहन्ती । प्रकृतेराद्यः परिणामो बुद्धितत्त्वमिति
सांख्याः । तथा च—‘प्रकृतेर्महांस्ततोऽहंकारस्तस्माच्च गणः षोडशकः । तस्मादपि षो-
डशकैरपञ्चभ्यः पञ्चभूतानि ॥’ परिणती रूपान्तरम् ॥

चन्द्रावचूडचरणस्मरणप्रसाद-

संदर्भनिर्भरगभीरगिरां कवीनाम् ।

सूक्तिर्विभर्ति मुखपङ्कजरङ्गनृत्य-

द्वाग्देवताकनकनूपुरनादलीलाम् ॥ १३ ॥

चन्द्रावचूडेति । चन्द्रावचूडस्य चन्द्रमौलेः श्रीशिवस्य चरणस्मरणेन यः प्रसादस्तस्य
संदर्भो गुम्फः प्रसादरूपो वा संदर्भो ग्रन्थस्तेन निर्भरा पूर्णा गभीरा गीर्येषां ते । तादृ-
शानां कवीनां सूक्तिः शोभना उक्तः मुखमेव पङ्कजं पद्म तदेव रङ्गो नाट्यस्थलं तत्र नृ-
त्यन्ती या वाग्देवता तस्याः कनकनूपुरयोः स्पर्शमञ्जीरयोर्नादलीलां नादोपमां वहतीत्यर्थः ॥

काव्यं विभाव्य निजमर्धनिमीलितानि

नैसर्गिकं जहति चापलमीक्षणानि ।

गृह्णन्ति तन्मसृणतां सहजां विहाय

भ्रूवल्लयस्तु कृतिनां कविपुंगवानाम् ॥ १४ ॥

काव्यमिति । कृतिनां धन्यानां कविपुंगवानां महाकवीनां निजं काव्यम् । शिव-
कशरणमिति शेषः । विभाव्य*विचार्य पश्चिमे यामिनीयामादौ तद्रसास्वादचमत्काराव-
र्धनिमीलितानि पिहितानि नैसर्गिकं स्याभाविक् च अपलं जहति त्यजन्ति । निःस्पन्दानि
भवन्तीत्यर्थः । तेषां कविपुंगवानां भ्रूवल्लयो भ्रूलताः । तुः पक्षान्तरे । तच्चापलं गृह्णन्ति ।
किं कृत्वा । मसृणतां मन्यरतां विहाय त्यक्त्वा ॥

नीहारहारधवलस्य जयत्यपूर्वः

पाकः स कोऽपि मुकृतस्य कृतस्य पूर्वम् ।

यः संप्रति प्रतिफलत्यमलासु बाल-

चन्द्रावचूलनुतिसूक्तिषु सत्कवीनाम् ॥ १५ ॥

नीहारेति । सत्कवीनां कविवराणां पूर्वं प्राचीनानेकजन्ममुकृतस्य, पुण्यस्य नीहार-

हारधवलस्य हिमहारशुभ्रस्यापूर्वोऽद्भुतः स कोऽपि पाकः परीपाको जयति सर्वोत्कृष्टो भवति । यः संप्रतीदानीं वर्तमानजन्मनि अमलासु निर्मलासु निर्दोषासु बालचन्द्रावचू-
लस्य चन्द्रकलावतंसस्य श्रीशिवस्य नुतिरूपा याः सूक्तयस्तासु प्रतिफलति प्रतिबिम्बते ।
प्रकटीभवतीत्यर्थः । प्राचीनानेकजन्मोपाजितसुकृतपरिपाकेन परमेश्वरस्तुतिसूक्तिषु स-
त्कविबुद्धिः प्रसरतीत्यर्थः ॥

सूक्ष्मार्थदर्शनविमर्शवशप्ररूढ-

भ्रूकाण्डताण्डवनिवेदितचिद्विकासम् ।

आस्वाद्य यत्सुमतयो मुखमुद्रहन्ति

सूक्तमृतं जयति तत्कविकुञ्जराणाम् ॥ १६ ॥

सूक्ष्मार्थेति । कविकुञ्जराणां श्रेष्ठाः कवयः कविकुञ्जरास्तेषाम् । 'स्युरुत्तरपदे व्या-
घ्रपुंगवर्षभकुञ्जराः । सिंहशार्दूलनागाद्याः पुंसि श्रेष्ठार्थवाचकाः ॥' इत्यमरः । तत्सूक्तमृतं
जयति सर्वोत्कृष्टं भवति । तत्कमित्याह—सूक्ष्मार्थेति । सुमतयो विमलबुद्धयः सह-
दयाः सूक्ष्मार्थेत्यादिविशिष्टम् । श्रीशिवस्तुतिप्रबन्धे इति शेषः । यः सूक्ष्मो लक्ष्यो
व्यङ्ग्यश्चार्थस्तस्य दर्शनं विचारणं तस्य विमर्शवशेन प्रकर्षेण रूढमुत्पन्नं सङ्क्रूकाण्डताण्डवं
तेन निवेदितश्चिद्विकासश्चैतन्योल्लासो यस्य तत् । तादृशं मुखं स्ववदनं यत्काव्यामृत-
मास्वाद्योद्वहन्ति धारयन्ति । प्रौढोक्तिविचारणध्यानासक्तनिःस्पन्दनकरणप्रामस्य मु-
खस्य भ्रूताण्डवैर्नैव चेतनावत्त्वज्ञानमनुमेयमिति भावः ॥

शब्दार्थमात्रमपि ये न विदन्ति तेऽपि

यां मूर्च्छनामिव मृगाः श्रवणैः पिबन्तः ।

संरुद्धसर्वकरणप्रसरा भवन्ति

चित्रस्थिता इव कवीन्द्रगिरं नुमंस्ताम् ॥ १७ ॥

शब्दार्थमात्रमिति । वयं तां कवीन्द्रगिरं महाकविवाणीं स्तुमः । तां कामित्याह—
यां गिरं वाणीं श्रवणैः पिबन्तश्चित्रस्थिता इव चित्रलिखिता इव भवन्ति । किंभूताः ।
संरुद्धेति । संरुद्धः सर्वकरणानां सर्वेन्द्रियाणां ज्ञानेन्द्रियाणां कर्मेन्द्रियाणां च प्रसरः
संचारो येषां तादृशः । कां के इव । मृगा अत्र हरिणा मूर्च्छनामारोहावरोहाभ्यां गो-
तसारणा मूर्च्छना तां श्रवणैः कर्णैः पिबन्तो यथा निःस्पन्दसर्वकरणप्रामा भवन्ति तथे-
त्यर्थः । तथा चोक्तम्—'हरति हरिणचित्तं का कथा चेतनानाम्' इत्यादि । ते के
इत्याह—ये मूढाः शब्दार्थमात्रमपि शब्दस्य घटपदादेरर्थस्तन्मात्रमपि न विदन्ति न
जानन्ति । परमार्थस्य तु कैव कथेत्यर्थः ॥

लभ्यः स कुत्र सुजनः स्वकृतीः प्रदर्श्य

भ्रूकन्दलीयुगलमाकलयन्ति यस्य ।

नेत्रोत्पलोपरि परिस्फुरदुत्तरङ्ग-

भृङ्गावलिद्वितयविभ्रमभृत्कवीन्द्राः ॥ १८ ॥

लभ्य इति । कविभिः स सुजनः सहृदयजनः कुत्र लभ्यः । चेन्नभ्यस्ताहि माय्यवत्ते-
त्यर्थः । स सुजनः क इत्याह—स्वकृतीः स्वकाव्यानि अग्रे प्रदर्श्य यस्य सुजनस्य भूक-
न्दलीयुगलं भ्रूलतायुग्मं नेत्रेत्यादि विशिष्टमाकलयन्ति पश्यन्ति । नेत्रे एवोत्पले तयो-
रुपरि परिस्फुरत् यदुत्तरङ्गं चपलं भृङ्गावलिद्वितयं भृङ्गपङ्क्तिद्वयं तस्य विभ्रमं विलासं
विभर्तीति तादृग्भ्रूलतायुग्मम् । स्वकृतीः प्रदर्श्य हर्षोत्तरलितभ्रूलतः सहृदयजनः
कविवरैर्दुर्लभ इत्यर्थः ॥

स्फारेण सौरभभरेण किमेणनाभे-

स्तद्धानसारमपि सारमसारमेव ।

स्वकसौमनस्यपि न पुण्यति सौमनस्यं

प्रस्यन्दते यदि मधुद्रवमुक्तिदेवी ॥ १९ ॥

स्फारेणैति । उक्तिदेवी वाग्देवी मधुद्रवं रसायनरसद्रवं यदि प्रस्यन्दते प्रकर्षेण स-
वति तदा स्फारेणोद्भटेन सौरभभरेण सौगन्ध्यातिशयेन एणनाभेः कस्तूरिकायाः किं
भवति । न किञ्चित्तेन कार्यमित्यर्थः । तदा तद्धानसारं धनसारस्य कर्पूरस्येदं धानसार-
मपि सारमसारमेव भवति । 'सारो बले स्थिरांशे च न्याय्ये क्लीबे वरे त्रिषु' इत्यमरः ।
वरे उत्कृष्टे । तदा सुमनसां पुष्पाणामियं सौमनसो स्रक् मालापि सौमनस्यं प्रमोदं न
पुण्यति न वर्धयति ॥

संसारमारवपथप्रथमानखेद-

विच्छेदकोविदमिदं कविकर्म जीयात् ।

विस्मारितं यदमुना यमुनासनाथं

पाथः प्रसिद्धमपि वैबुधसैन्धवं नः ॥ २० ॥

संसारेति । संसार एव मारवपथो मरुमार्गः । मरुर्निर्जलो देशः । 'समानौ मरुध-
न्वानौ' इत्यमरः । तत्र प्रथमानो वर्धमानो यः खेदस्तस्य विच्छेदे कोविदं निपुणं इद-
मित्यध्यक्षं श्रीशिवभक्तिसामृतसिक्तमित्यर्थः । जीयात् जयतु । तत्कुत इत्याह—
यद्यस्मात्कारणादमुना निपुणकविकर्मणा यमुनासनाथं प्रसिद्धमपि यामुनोयमिहानत्या (?)
संगतं वैबुधसैन्धवं विबुधसिन्धोरिदं देवतयाः पाथो वारि विस्मारितम् । जनस्येति
शेषः । श्रीशिवभक्तिसामृतसिक्तनिपुणकविकर्मास्वादनेनैव संसारमरुभ्रमोत्पत्तापखेद-
विच्छेदः । किं गङ्गायमुनासंगमसेवनेनेति भावः ॥

गाम्भीर्यशालिनि शुचावमृतौघशस्त्रे

नीते सदा सदनतां मदनान्तकेन ।

यस्यैकपिङ्गलगिरेरिव मानसेऽन्त-

रथाः स्फुरन्ति स विना सुकृतैः क लभ्यः ॥ २१ ॥

गाम्भीर्येति । जनेन स कविर्विना सुकृतैः पुण्यैः क लभ्यः । स क इत्याह—गाम्भीर्यशालिनि प्राकृतैरलब्धाभिप्राये शुचावनघे अमृतौघवत्सुधाप्रवाहवच्छीते अत एव मदनान्तकेन श्रीशंभुना सदनतां निजालयतां नीते यस्य मानसे चित्ते एकपिङ्गलगिरे-
वैश्रवणाद्रेः कैलासस्यैव मानसे मानसाख्ये सरोवरे गाम्भीर्यशालिनि निम्नताशोभिनि शुची निर्मले अमृतांघ्रेन वारिप्रवाहेण शीते । मनःपक्षे—अर्थावाच्यलक्ष्यव्यङ्ग्याख्यः । मानससरोवरपक्षे—अर्थाः पदार्था नानाविधा अन्तः स्फुरन्ति विलसन्ति प्रतिबिम्बत्वेन लगन्ति च ॥

यस्य द्युसिन्धुलहरीशुचयो न कस्य

दृष्टिप्रसादमवलोकयतोऽर्पयन्त्यः ।

गावः सुधारसमुचः प्रसरन्ति दिक्षु

विश्वैकभूषणमसौ जयति द्विजेन्द्रः ॥ २२ ॥

यस्येति । असौ द्विजेन्द्रो जन्मना वैदिकसंस्कारेण च द्वाभ्यां जातो^१ द्विजो जयति सर्वोत्कृष्टो भवति । असौ क इत्याह—यस्येत्यादि । यस्य द्विजेन्द्रस्य महाकवेर्द्युसिन्धु-
लहरीवद्गङ्गातरङ्गवच्छुचयो निर्मला निर्दोषाः, तथा कस्य न अवलोकयतो विचारयतो दृष्टेर्ज्ञानस्य प्रसादं प्रसन्नतामर्पयन्त्यो ददत्यः, तथा सुधारसमुचोऽमृतसरसमुचो गावो वाचो दिक्षु स्फुरन्ति स द्विजेन्द्रः कवीन्द्रो जयतीत्यर्थः । अथ च स द्विजानां नक्षत्रा-
णामिन्द्रो द्विजेन्द्रश्चन्द्रो जयति । सोऽपि विश्वैकभूषणीभूतः । स क इत्याह—यस्य चन्द्रमसी गङ्गातरङ्गवन्निर्मलाः कस्य न जनस्य दृष्टीनां नेत्राणां प्रसादममृतमयत्वादप-
यन्त्यो ददत्यः, तथा सुधारसमुचोऽमृतमुचो गावो रश्मयो दिक्षु प्रसरन्ति ॥

संयोगमेत्य परमर्थपरिष्कृतस्य

पादान्तगोऽपि गुरुतां लघुरेति यस्य ।

तं शंकरस्तुतिपरं पैरिशुद्धवृत्तं

सुश्लोकमाप्य मुदमेति न कस्य चेतः ॥ २३ ॥

संयोगमिति । तं पैरिशुद्धवृत्तं पैरिशुद्धं वृत्तं सच्चरित्रं यस्य तादृशम् । सुश्लोकं सु-
शोभनः श्लोके यशो यस्य तस्य । 'श्लोको यशसि पद्ये च' इत्यमरः । एषविधं शंकरस्तु-
तिपरं श्रीशिवस्तुतिसक्तं जनमाप्य कस्य न चेतो मुदं हर्षमेति । अपि तु सर्वस्य । तं
कमित्याह—यस्य शंभुभक्तस्य संयोगं समागममेत्य पादान्तगः पादयोश्चरणयोरन्तं

१. 'सुकृतैरलभ्यः' इति ख-पाठः. २. 'परमार्थ' इति ख-पाठः. ३. 'सुविशुद्ध'
इति क-पाठः.

समीपं गच्छति तादृशो लघुरपि प्राकृतोऽपि जनो गुरुतां गौरवमेति प्राप्नोति । यस्य कथंभूतस्य परमत्यर्थमर्थेन धनेन परिष्कृतो भूषितस्तस्य । आढ्यस्येत्यर्थः । अथ च, तं शंकरस्तुतिपरं शंभुस्तोत्रलीनं सुशोभनं श्लोकं चतुष्पादोलक्षितं परिशुद्धवृत्तं परिशुद्धं वृत्तं छन्दो वसन्ततिलकशार्दूलविक्रीडितादि यस्य तमाप्य कस्य न चेतो मुदमेति । 'वृत्तं छन्दश्चरित्रयोः' इति विश्वः । तं सुश्लोकं कम । अर्थेन वाच्येन परिष्कृतस्य शो-
भितस्य यस्य श्लोकस्य परमप्रन्यं संयोगमेव लघुरपि वर्णो 'ह्रस्वं लघु' इति वैयाकरण-
परिभाषया प्रसिद्धो गुरुतां गुर्वक्षरभावं 'दीर्घो गुरुः' इति परिभाषितमेति प्राप्नोति ।
तथा पादान्तग्रेऽपि श्लोकचरणान्तस्थितो लघुवर्णो गुरुतां गुर्वक्षरतामेति प्राप्नोति ।
'संयोगे गुरुः' पादान्ते लघुरपि गुरुतां भजत इति च्छन्दःशास्त्रे परिभाषितम् ॥

इह हि महिमा मायामोहप्ररोहतिरोहित-

त्रिजगदंगदंकारः सारस्वतः प्रथते सताम् ।

प्रभवति जरामृत्युव्याधिप्रबन्धनिबन्धन-

व्यसनजनितव्यापत्तापह्लापगमाय यः ॥ २४ ॥

इह हीति । हि निश्चये । माया अविद्या श्रीशिवतत्त्वाजगद्भेदप्रथा तथा यो मोहो-
ऽज्ञानम् । सैव मोहो वा । तस्य प्ररोह उद्भवस्तेन तिरोहितं समावृतं यत्रिजगत्तस्या-
गदंकारश्चिकित्सकः । लक्षित्वारक इत्यर्थः । 'रोगहार्यगदकारो भिषग्वैद्यश्चिकित्सके'
इत्यमरः । एवंभूतः सारस्वतः सरस्वत्या वाग्देव्याः संबन्धी महिमा निपुणकविकर्मो-
ल्लासरूपः सतां विदुषां प्रथते विस्तारमेति । स क इत्याह—यो वाग्देवीमार्हमा प्रभ-
वति समर्थो भवति । कस्मै । जरा विस्त्रमा च मृत्युश्च व्याधिश्च जरामृत्युरूपो व्याधिर्वा
तस्य यः प्रबन्धस्तस्य निबन्धनेनानुसंधानेन जनिता या व्यापिश्लेषेणापत्तस्याद्गुतापेन
यः क्लमः क्लेशस्तस्यापगमायात्यन्तदुःखनिवृत्त्यै ॥

चमत्कारोत्कर्षं कमपि कमनीयं विमृशतां

दिशन्ती सा काचिजयति कविवाचां परिणतिः ।

यदासृष्टे चेतस्यमृतमिति निःश्रेयसमिति

प्रियं धामेत्युच्चैः पदमिति समुद्यन्ति मतयः ॥ २५ ॥

चमत्कारेति । विमृशतां विचारयतां कमप्यनिर्वाच्यं कमनीयं चमत्कारोत्कर्षं दि-
शन्ती सा काचिन्निर्वाच्या कविवाचां कविवरवचसां परिणतिः प्रौढत्वमग्रा जयति
सर्वोत्कृष्टा आस्ते । सा केत्याह—यया कविप्रौढोक्त्या श्रीशिवभक्तिरसामृतसिक्तया
आसृष्टे स्पृष्टे चेतसि इदमेवामृतमिति इदं निःश्रेयसं कैवल्यमिदमेवेति प्रियं ब्रह्मादिका-
रणातीतत्वात्प्रेमास्पदमिदमेव स्थानमिति तेजो वेति इदमुच्चैः पदं द्वादशान्तपदस्थित-

त्वात्तत्पदस्य इदमेवोच्चेः पदमिति च मतयः समुद्यन्ति उत्पद्यन्ते । शिवैकताध्यायिनां भजमानानामित्यर्थः ॥

मधुस्यन्दी मन्दीकृतविपदुपाधिर्भवमरु-

भ्रमक्लेशवेशप्रशमकमनीयो विजयते ।

अखण्डश्रीखण्डद्ववनवसुधासारसरसः

प्रसादो वाग्देव्याः प्रवरकविकाव्यामृतवपुः ॥ २६ ॥

मध्विति । एवंभूतो वाग्देव्याः सरस्वत्याः प्रसादो विजयते सर्वोत्कृष्टो भवति । 'विप-
राभ्यां जेः' इति नित्यमात्मनेपदम् । किंभूतः । मधु रसायनरसं स्यन्दते तादृशः, तथा मन्दी
कृता विपदेवोपाधिर्विपदा वा उप समीपे आधिर्मनःपीडा येन सः । तथा भवः पुनरावृ-
त्तिरूपः ससार एव मरुर्जलरहितो गहनो देशस्तस्य भ्रमेण यः क्लेशवेशस्तस्य प्रशमे क-
मनीयः काङ्क्षणीयः । तथा अखण्डः पूर्णो यः श्रीखण्डस्य मलयजस्य द्वयो रसः स च
नवसुधासारश्च तद्वत्सरसः । पुनः किंभूतः । प्रवरकविकाव्यामृतवपुः महाकविकाव्यामृ-
तमेव वपुर्यस्य सः । श्रीसरस्वत्या मूर्ते शरीरं महाकविकाव्यमेवावगन्तव्यमित्यर्थः ॥

घनानन्दस्यन्दोद्वतविपुलबाष्पाद्र्नयनं

सलीलभ्रूवल्लीवलनविवलद्रालपुलिनम् ।

उदञ्चद्रोमाश्चस्तबकितकपोलं विदधते

सुधाद्रां धन्यानां वदनमनवद्याः कविगिरः ॥ २७ ॥

घनेति । अनवद्या निर्दोषाः पददोषार्थदोषरहिताः सुधाद्रा अमृतसिक्ताः कविगिरो
महाकविवाचो धन्यानां भाग्यवतां शिवभक्तिरसामृतसिक्तचेतसां वदनं मुखमेवंविधं
विदधते कुर्वन्ति । कीदृशित्याह—घनो विर्गलितवेद्यान्तरो य आनन्दः परमानन्दस्तेन
यः स्पन्दः कम्पः । 'स्यन्द' इति पाठे परमानन्दप्रवाहस्तेनोद्भूत उत्पन्नो यो बाष्पस्तेनार्द्रं
नयने यस्य तत् । परमानन्दाश्रुपूर्णाद्रलोचनमित्यर्थः । पुनः किंभूतम् । सलीलं सखेलं
यञ्जुवल्लीवलनं भूलताचलनं तेन विवलद्विशेषेण वलद्रालमेव ललाटमेव पुलिनं यत्र
तत् । सलीलभ्रूतापरिवलनोर्ध्वपरिवृत्तललाटस्थलमित्यर्थः । पुनः किंभूतम् । उदञ्चदु-
लसन्यो रोमाश्चस्तेन स्तबकितौ सस्तबका कृतौ कपोलौ गण्डौ यस्य तत् ॥

धन्यानाममृतद्रवन्ति हृदये कर्णे वलन्मल्लिका-

लंकारस्तबकन्ति कण्ठपुलिने मुक्ताकलापन्त्यपि ।

शैलान्दोलितदुग्धसिन्धुलहरीभङ्गाभिरामोद्रमाः

श्यामाकामुक्खण्डमण्डनकथासंदर्भगर्भा गिरः ॥ २८ ॥

धन्येति । श्यामाकामुकखण्डः खण्डेन्दुः स एव मण्डनं भूषणं यस्य स तस्य श्री-
शिवभट्टारकस्य कथासंदर्भे गर्भे यासां ता गिरः कविवरवाचो धन्यानां भाग्यवतां हृदये
अमृतद्रववदाचरन्ति । किञ्चन्तो धातुत्वं न जहाति लिङ्गत्वं च प्रतिपद्यते । 'सर्वप्राति-
पदिकानां क्तिप् वा वक्तव्यः' । तथा तेषां कर्णे वलंश्चासौ मल्लिकालंकारस्तबको जाती-
स्तबकालंकारस्तद्वाचरन्ति । तथा कण्ठपुलिने कण्ठतटे मुक्ताकलापवन्मुक्ताहारव-
दाचरन्ति । किंभूता गिरः । शैलेन मन्दरेणान्दोलितो मथितो यो दुग्धसिन्धुः क्षीरार्ण-
वस्तस्य लहरीभङ्गवदभिराम उद्गमो यासां ताः । एतद्वृत्तार्थच्छायानुसारेण ममापीदं वृ-
त्तम्—'या ह्रीन्तकि कैरवन्तकि सतां कण्ठेषु हारन्तकि प्रौढेन्दोः किरणन्तकि प्रति-
दिशं कैलासशैलन्तकि । गीर्वाणाधिपकुञ्जरन्तकि भुवि न्यक्किरस्येह ताः कस्यापीश
जयन्तकि त्रिजगति ख्याताः परं कीर्तयः' ॥

धन्यानां भणितिच्छलेन वदनेपूद्यन्ति हृत्कार्णिका-

धाम्नः सूक्तिसुधावबोधविधुतापीडस्य चण्डीपतेः ।

किं जूटाहिकिरीटरत्नरुचयः किं स्वग्रजःसूचयः

किं मौलीन्दुमरीचयः किममरस्रोतस्वतीवीचयः ॥ २९ ॥

धन्यानामिति । धन्यानां शिवभक्तिसामृतसिक्तचेतसां कविवराणां वदनेषु भणि-
तिच्छलेन प्रौढोक्तिच्छलैर्न तेषामेव हृत्कार्णिकाधाम्नः हृदेव कार्णिका तस्मिन्धाम स्थानं
यस्य तादृशस्य चण्डीपतेः श्रोतृशिवस्य तेषामेव सूक्तिसुधावबोधेन प्रौढोक्त्यमृतकर्णेन
विधुतापीडस्य विधुतमालैर्जूटाहिकिरीटरत्नरुचयः कपदफणिमुकुटरत्नशुभयः किमुद्यन्त्यु-
द्गच्छन्ति । किं वा श्रीशिवस्यैव स्वग्रजःसूचयः स्वजां मालत्रिणां रजांसि तान्येव सूचय
उद्गच्छन्ति । किं वा शंभोर्मौलीन्दुमरीचयः किं वा अमरस्रोतस्वतीवीचये देव-
नदीवीचयः ॥

सान्द्रानन्दकरे धृतामृतकरे नास्त्येष राकाकरे

न प्रौढप्रसरे निसर्गशिशिरे स्वर्गापगानिर्झरे ।

गाढप्रेमैभरे स्मरज्वरहरे नोद्दामरामाधरे

यः शंभोर्मधुरे स्तुतिव्यतिकरे हृदः सुधासोदरे ॥ ३० ॥

सान्द्रेति । सुधायाः सोदरे सहोदरे मधुरे शंभोः स्तुतिव्यतिकरे स्तुतीनां व्यतिकर-
स्तस्मिन् यो हृद्भ्यः परमानन्दः एष धृतामृतकरे धृता अमृतमयाः करा स्वमयो येन
तादृशे, तथा सान्द्रानन्दकरे सान्द्रो य अज्जन्दस्तं करोतीति तादृशे राकाकरे पूर्णचन्द्रेऽपि
परमानन्दो नास्ति । तथा प्रौढप्रसरे प्रौढः प्रसरो निर्गमो यस्य तादृशे निसर्गशिशिरे

१. 'स्रोतस्विनी' इति ख-पाठः. २. 'नास्त्येव' इति क-पाठः. ३. 'प्रेमते' इति
ख-पाठः.

स्वभावतः शिशिरेऽपि स्वर्गापगानिर्गरे स्वर्गज्ञाप्रवाहे एष ह्लादो नास्ति । तथा गाढः प्रेमभरः जेहातिशयो यस्य तस्मिन् स्मरज्वरहरे कामरोगापहे उद्दामरामाधरे लौहित्यादिगुणोद्भटे कान्ताधरोष्ठेऽपि स परमानन्दो नास्ति ॥

‘ओजस्वी मधुरः प्रसादविशदः संस्कारशुद्धोऽभिधा-

भक्तिव्यक्तिविशिष्टरीतिरुचितैरर्थैर्धृतैर्लंकृतः ।

वृत्तस्थः परिपाकवानविरसः सद्वृत्तिरप्राकृतः

शस्यः कस्य न सत्कविर्भुवि यथा तस्यैव सूक्तिक्रमः ॥३१॥

ओजस्वीति । सत्कविर्महाकविः विशेषतः शिवभक्तिरसामृतसिक्तचेताः कस्य न शस्यः स्तुत्यः किंभूत ओजस्वी महातेजस्वी तथा मधुरो रम्यः प्रसादेन श्रीशिवानुग्रहेण विशदो निर्मलः । तथा संस्कारेणोपनयनादिसंस्कारेण शुद्धः तथा अभिधा अभिधानं नामधेयं भक्तिः शंभुभक्तिः व्यक्तिः प्रसिद्धिः ताभिर्विशिष्टा रीतिः प्रथा यस्य सः । तथा उचितैर्निजविद्योपांजितैरर्थैर्धृतैर्लंकृतैर्भूषा येन । तथा वृत्तस्थः वृत्ते आचारे स्थितः । परिपाकवान् गाम्भीर्यगुणवान् न विरसः अविरसः वैरस्यरहितः सद्वृत्तिः सतो वृत्तिर्जीविका यस्य तथा अप्राकृतः सत्कविः । को यथा क इव । यथाशब्द इवार्थः । तस्यैव सत्कवेः सूक्तिक्रमः काव्यपरिपाटीरूपः । यथा सोऽपि ओजस्वी ओजोगुणवान् । तथा मधुरो माधुर्याख्यगुणवान् । प्रसादविशदः प्रसादाख्यशब्दगुणेन विशदो निर्मलः । संस्कारेण लोकवृत्तशास्त्रकाव्याद्यवेक्षणोत्पन्नव्युत्पत्त्या शुद्धः । तथा अभिधा मुख्यः शब्दव्यापारः भक्तिर्भाक्ता गौणोपचारः व्यक्तिव्यङ्ग्यार्थप्रतीतिः ताभिर्विशिष्टा रीतिर्वैदग्ध्यं यस्य उचितैरर्थैर्वाच्यलक्ष्यव्यङ्ग्यैर्लब्धैर्भूषा अलंकाराः पुनरुक्तवदाभासादयः शब्दालंकाराः उपमादयश्चार्थालंकारा येन सः । वृत्तेषु वसन्ततिलकशार्दूलविक्रीडितादिशृङ्खलेषु तिष्ठति तादृशः । परिपाकवानतिर्प्राढः । तथा अविरसो वर्णनीयाचितरसयुक्तः सरसः । तथा सत्यः शोभना वृत्तयः कैशिक्याद्या यस्य सः । तथा अप्राकृतः न प्राकृतप्राकृतभाषारूपं यत्र सः ॥

प्राप्ता कल्पलतेव चेद्भगवती वागीश्वरी कैरपि

प्राक्पुण्यैः स्वपरोपकारकरणप्रौढा पुनर्दुर्लभा ।

अज्ञैस्तज्ज्ञजनोपदेशविहितावज्ञैर्दुराशाहतै-

रस्ता दुर्मदकर्ममे फलति किं पापं सशापं विना ॥ ३२ ॥

प्राप्तेति । कैरपि कृतिभिर्जनैः प्राक्पुण्यैः प्राचीनानेकजन्मोपांजितपुण्यवशाद्वागीश्वरी भगवती कल्पलतेव स्वर्द्धमलतेव सकलेष्टदात्री चेद्यदि प्राप्ता तर्हि सा वाग्देवी स्वस्य परस्य चोपकारकरणे विगलितवेदान्तरपरमानन्दरूपोपकारकरणे प्रौढा पुनर्दुर्लभास्ति ।

१. ‘तेजस्वी’ इति क-पाठः. २. ‘वृत्तालंकृतः’ इति क-पाठः.

सैव पुनरज्ञैः कुक्कविभिस्तज्ज्ञास्तत्त्वज्ञा ये जनास्तेषामुपदेशे कृतावज्ञैः । तथा दुराज्ञया वित्तलोभेन हतास्तैर्दुर्मदकर्मैर्दुर्मदो दुर्विदग्धः शठः श्रीविष्णुभक्तिपराङ्मुखश्च स एव कर्ममः पङ्कस्तत्रास्ता क्षिता । तत्प्रशंसयेत्यर्थः । सशपं सह शापेन वर्तते यत्तादृशं पापं विना किं फलति । तदेव प्रत्युत फलतीत्यर्थः ॥

विस्त्रब्धं विलसन्त्युपस्कृतपदन्यासा विलासालसा
साहंकारमकारणारिभिरभिध्याताभिजाताकृतिः ।

क्षिप्तां दृप्तनृपान्धकूपकुहरे दाशैरिवाशाग्रह-

ग्रस्तैः सूक्तिनिभेन तारकरुणं गौरीदृशी रोदिति ॥ ३३ ॥

विस्त्रब्धमिति । विस्त्रब्धं* सविश्वासं एष मां सम्यक् संरक्ष्य स्थान एव गमयतीति विलसन्ती निजोल्लासान्कुर्वती । तथा उपस्कृतः शब्दार्थोभयालंकारयुक्तः पदानां सु-
सिद्धान्तानां न्यासो यस्याः । तथा विलासंनयनवनिपुणकविकर्मभिरलसा संभृता । यद्वा न विलासेष्वलसा मन्दा अविलासालसा । विलासवतीत्यर्थः । तथा अभिजाताकृतिः अभिजाता सुकुमारा कुलोद्भवा चाकृतियस्याः ईदृश्यापि गौरीणां अकस्मात् साहंकारं समदमकारणारिभिर्निष्कारणवैरिभिः कुक्कविभिर्गभिध्याता दुष्टत्वेन चिन्तिता सैरेव न्युन-
राशाग्रहग्रस्तैर्वित्ताशालोभग्रस्तैर्दाशैः क्रिगर्तृविव शसयोरैक्याद्दासैश्चेद्वैरिव वा दृप्तनृपा-
न्धकूपकुहरे दृप्ताः समदा अपरोक्षका ये नृपा अत एव अन्धकूपास्तेषां कुहरं विवरं तस्मिन् क्षिता अत एव सूक्तिनिभेन प्रौढोक्तिव्याजेन तारमत्युच्चैः करुणं दोनं च रो-
दिति । अथ च गौर्धैनुर्विस्त्रब्धं साश्वासं एष मां रक्षतीति विलसन्ती उपस्कृतः सशोभः पदन्यासश्चरणन्यासो यस्याः अत एव विलासेनालसा अभिजाता कृतिः ईदृशी* काम-
धेनुः कुलोद्भवा अकस्मादकारुण्यवैरिभिर्वनचण्डालैरन्धकूपविवरे क्षिता तारमत्युच्चैः क-
रुणं दोनं च रोदिति ॥

उष्णं निःश्वसिति क्षितिं विलिखति प्रस्तौति न प्रेयसः

प्रीतिं सूक्तिभिरीशितुः करतले धत्ते कपोलस्थलम् ।

वाग्देवी हृदयज्वरेण गुरुणा क्रान्ता हताशैर्वृथा

नीताविष्कृतकोपनिष्कृपनृपस्तोत्रत्रपापात्रंताम् ॥ ३४ ॥

उष्णमिति । वाग्देवी वाग्देवता हताशैर्धनलवलोभग्रस्ताशैः कुक्कविभिर्वृथा व्यर्थम् आविष्कृतेति । कर्दर्यभावेनाविष्कृतः कोपो यस्ते तादृशा ये निष्कृपा निर्दया नृपाः कुनृपास्तेषां यस्तोत्रं प्रशंसारूपं तत्र या त्रपा मन्दाक्षं तत्पात्रतां नीता गुरुणा महता हृदयज्वरेणाक्रान्ता सतो उष्णं निःश्वसिति निःश्वासान्क्षिपति । तथा क्षितिं भूमिं वि-

लिङ्गति धरण्यां रेखाः करोति । तथा ईशितुर्वाक्पतेः सूक्तिभिः शोभनोक्तिभिः प्रेय-
सोऽतिप्रियस्यापि वस्तुनः प्रीतिं न प्रस्तौति नारभते । तथा करतले कपोलं धत्ते । त-
स्मादेतदवधार्यते श्रीशंभुचरणस्तुतिसूक्तिभिर्निजवाणीसाफल्यं कविभिर्विधेयमिति ॥

अस्थाने गमिता लयं हतधियां वाग्देवता कल्पते

धिकाराय पराभवाय महते तापाय पापाय वा ।

स्थाने तु व्यथिता सतां प्रभवति प्रख्यातये भूतये

चेतोनिर्वृतये परोपकृतये प्रान्ते शिवावाप्तये ॥ ३५ ॥

अस्थान इति । हतधियां धनलोभेन प्रमादेन वा अस्तधिषणानां कुकबीनां वाग्देवता
वाणी अस्थाने कुत्सितस्थाने दुर्विदग्धे शटे विशेषतः श्रीशिवशासनपराङ्मुखे लयं प्र-
लयं गर्मिता । हतधीभिरेवेत्यर्थः । ईदृशी वाणी धिकाराय धिगितिकरणं निन्दारूपं तस्मै
तथा महते पराभवाय । प्रत्युत तादृशो दुर्विदग्धाभिसंज्ञितो गुरोरपि पराभवं विदध्यात् ।
तथा तापाय पश्चात्तापाय । पापाय दुष्कृतायापि । तादृशस्य कुमार्गेऽपि लीनचित्तत्वा-
त्प्रत्युतोपदेशकस्य दुष्कृतस्पर्शापत्तेः । स्थाने तु । तु इति पक्षान्तरे । सद्भिः पण्डितैः
स्थाने गुरोराज्ञाकारिणि कृतज्ञे सरले सहृदये सर्वथा शिवशासनैकनिरते व्यथिता सतो
सतां विदुषां गुरुणां प्रख्यातये तन्नाम प्रख्यापनाय, भूतये संपत्तये, चेतोनिर्वृतये मनः-
सौख्याय, परोपकृतये शिष्यप्रशिष्यमुखेन परोपकाराय तथा प्रान्ते पश्चात्समये शिवस्या-
त्यन्तिकदुःखनिवृत्तिरूपस्य निःश्रेयसस्य प्राप्तये भवति ॥

एतत्स्तोत्रसमाप्तौ ग्रन्थकृतप्रथमं प्राचीनमहाकवीनां निपुणकविकर्मावधारणेन नि-
जौचित्यम् 'एताः पूर्व-' इत्यादि श्लोकार्धेन वर्णयित्वापि तान्सर्वथा शिवभक्तिपराङ्मु-
खास्त्वृणवदधूयानेकजन्मपरम्परोपाजितसुकृतावाप्तश्रीशिवभक्तिरसायनपानव्यसनानां
कृतिनः निजकाव्यस्य स्वयमतिस्पृहणीयतया निजवाण्याः साफल्यं प्रतिजानीते—

एताः पूर्वकविप्रणीतविविधग्रन्थामृतास्वादन-

५. २१ स्तं

क्रीडादुर्ललितं हरन्ति हृदयं वाचः कथं धीमताम् ।

केषांचित्पुनरीश्वरस्तुतिपदव्याहारहेवाकिनां

यास्यन्ति स्पृहणीयतां भुवि भवच्छेदशस्त्रां मादृशाम् ॥ ३६ ॥

एता इति । एता मदीया वाचो धीमतां सुमनसां हृदयं मनः कथं हरन्ति । तेषां
हृषाः कथं भवन्तीत्यर्थः । अत्र हेतुमाह—हृदयं किभूतम् । पूर्वकवीत्यादि । पूर्वकविभिः
कालिदासप्रभृत्यभिः प्रणीता ये विविधा ग्रन्थाः संदर्भास्त एवामृतं तस्यास्वादस्तत्र
या क्रीडा तस्यां दुर्ललितं तदास्वादे नित्याभ्यस्तम् । 'नित्याभ्यस्तं दुर्ललितम्' इति
कोषः । तर्हि एतज्ज्ञात्वापि तव कोऽत्र संदर्भः कर्तव्य इति व्यसनातिशय इत्याह—
केषांचित् । केषांचित्कतिपयानां विरलानां मादृशां भवच्छेदशस्त्रां संवृतिजङ्घे-
शस्त्रां शिवस्तुतिपदव्याहारहेवाकिनां श्रीशिवस्तुत्यर्थपदानि यानि सुस्तिरुन्तानि तेषां
व्याहारः सम्यक्कथनं तत्र हेवाकोऽभिलाषो विद्यते येषां तादृशां पुनः स्वयमेवेत्यर्थात् ।

स्त्रयमेव स्पृहणीयतां भुवि भूमौ यास्यन्ति । एतद्वृत्तार्थमिप्रायेण ममापीदं वृत्तम्—
'शिवमुद्दिश्य हि मन्ये धन्यो हालाककर्तापि । न पुनस्तदनुद्देशी संस्कृतबहुशास्त्र-
कर्तापि' ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धग्भट्टविरचितं भगवतो महेश्वरस्य स्तुतिकुसुमाञ्जली
कविकाव्यप्रशंसास्तोत्रं पञ्चमम् ।

षष्ठं स्तोत्रम् ।

अथातो हरण्टकं षष्ठं स्तोत्रमारभमाण आह—

जयत्यखिलखेचरप्रवरमौलिरत्नप्रभा-

प्ररोहपरिपीवरीकृतनखांशुपादाम्बुजः ।

विशालनयनत्रयीरचितधामधामत्रयी-

तिरस्कृतजगत्रयीपरिणतान्धकारो हरः ॥ १ ॥

जयतीति । एवंभूतो हरः श्रीशिवो जयति सर्वोत्कृष्टो भवति । किंभूतः । खे स्वर्गे
चरन्तीति खेचरा देवा अलक्ष्यभामः । 'खानि स्वर्गान्द्रियाकाशाः' इति मङ्गः । तेषां ये
प्रवरा ब्रह्मविष्णुशंक्रादयस्तेषां मौलिषु मुकुटेषु यानि रत्नानि पद्मरागमणयस्तेषां प्रभाप्र-
रोहा दीप्त्युत्थरश्म्यप्राणि तैः परिपीवरीकृता मांसलीकृता नखांशवो नखकिरणाः स्व-
भाक्त्वोऽतिलोहिता ययोस्तादृशे पादाम्बुजे पादकमले यस्य सः । पुनः किंभूतः । वि-
शाला अतिविस्तीर्णा । सूर्यचन्द्रवद्दीनामपि तत्रासंकुचितस्थत्वात् । तादृशी चासौ न-
यनत्रयी नेत्रत्रयी तस्यां रचितं धाम स्थानं यया सा तादृशी चासौ धामत्रयी धाम्नां
सूर्यचन्द्रवद्दीनां त्रयी तथा तिरस्कृतं जगत्रय्यां परिणतं प्रौढमन्धकारं येन सः ॥

जयत्यमरदीर्घिकासलिलसेकसंवर्धित-

/ प्रचण्डनयनानलग्लपिततीव्रतापव्यथः ।

अचिन्त्यचरितोज्ज्वलज्वलदनन्यमाधारण-

प्रभावमहिमाहितत्रिभुवनोपकारो हरः ॥ २ ॥

हरो जयति सर्वोत्कृष्टो भवति । किंभूतः । अचिन्त्योऽति । अचिन्त्यानि चिन्तितुम-
शक्यानि यानि चरितानि तैरुज्ज्वलो ज्वलन्देदीप्यमानो योऽनन्यसाधारणो न परा-
धीनो यस्तस्य प्रभावस्य महिमा महत्त्वं तेनाहितः कृतस्त्रिभुवन उपकारो येन सः ।
अत्राचिन्त्यचरितत्वे हेतुमाह—अमरदीर्घिकेत्यादि । अमराणां देवानां दीर्घिका पुष्क-
रिणी स्वर्गङ्गा तस्या यत्सलिलं तस्य सेकः सेचनं तेन संवर्धितः प्रागल्भ्यं नीतो यो न-
यनानलो नेत्राम्रिस्तेन ग्लपिता शासिताऽतीव्रा कठिना तापव्यथा भवमरुभ्रमणजता-
पस्य आध्यात्मिकाधिदैविकाधिभौतिकरूपस्य त्रिविधस्य तापस्य व्यथा येन सः । अत्र
सलिलसेकादग्नेः प्रशम एव भवति तत्रापि तेन नयनाग्नेयत्वाबल्येन ज्वलन्मिलेकमद्भु-
तम् । तत्रापि तेनैव नयनाग्निना तापव्यथाशम इत्यद्भुतं द्वितीयम् । अग्निना तु तापः
प्रथत एवेति भावः ॥

जयत्यचलकन्यकाललितदोर्लतालिङ्गित-

स्फुरद्गलकालिकाकलितकान्तकण्ठस्थलः ।

तडिद्वल्यलङ्घितोच्छसदमोघमेघभ्रम-

प्रमत्तगुहबर्हिणोपहतनृत्तदृष्टो हरः ॥ ३ ॥

हरः श्रीशिवो जयति सर्वोत्कृष्टो भवति । किभूतः । अचलेत्यादि । अचलकन्यकायाः पार्वत्या या ललिता रम्या दोर्लता भुजलता तयालिङ्गितं स्फुरद्गलकालिकाकान्तं कलितकालकूटाख्यविषविशेषकालिमकान्तं कण्ठस्थलं यस्य स तादृशः । पुनः किभूतः । तडिद्वल्येन विद्युद्वल्येन लाङ्घितः क्रान्तो य उच्छसन्नमोघः सनीरो मेघः । अतिश्यामल इत्यर्थः । तस्य भ्रमेण प्रमत्तो यो गुहस्य क्रांतिकेयस्य बर्हिणो मयूरस्तेन उपहतं स्वीकृतं यन्नृत्तं तेन तुष्टः । अत्र नीलकण्ठस्य सजलनीरद उपमानम् । अचलकन्यकादोर्लतायास्तडिद्वल्यमुपमानम् । भ्रान्तिमदलंकारः ॥

जयत्यविरलोच्छलद्रलवह्निहेतिच्छटा-

सटालफणभीषणक्षपणपाशमोक्षक्षमः ।

उदारकरुणारसप्रसरसारसिक्ताशयः

प्रपन्नविपदणवोत्तरणकर्णधारो हरः ॥ ४ ॥

हरः श्रीशंभुर्जयति सर्वोत्कृष्टो भवति । किभूतः । अविरलमुच्छलदुद्रच्छद्यद्गलं विषं स एव वह्निस्तस्य या हेतिच्छटा शिखार्पद्भिस्तया सटालाः सटाभिरिव युक्ता ये फणास्तैर्भीषणो यः क्षपणपाशो यमपाशः । 'क्षपणो यमनिर्धनौ' इति कोषः । तस्मान्मोक्षः । शरणागतानामिद्वयर्थः । तस्मिन्क्षमः समर्थः । पुनः किभूतः । उदारो यः करुणारसः कृपामृतरसस्तस्य यः प्रवाहस्तस्य सारं सित्त आशयो यस्य सः । पुनः शंभुः किभूतः । प्रपन्नाः शरणार्थमागतास्तेषां यो विपदणव आपत्समुद्रस्तस्योत्तरणे पारनिर्वोहे कर्णधारो नाविकः । 'कर्णधारस्तु नाविकः' इत्यमरः ॥

इदानीं परमेश्वरस्यापदानं वर्णयन्नाह—

जयत्युदधिनिःसरद्गरनिगारलब्धाभय-

प्रमोदभरनिर्भरत्रिदशदैत्यवृन्दस्तुतः ।

रसातलतलोद्गतज्वलदलङ्घचलिङ्गोच्छस-

न्महामहिममोहितद्रुहिणवासुदेवो हरः ॥ ५ ॥

जयत्युदधीति । हरः श्रीशंभुर्जयति सर्वोत्कृष्टो भवति । किभूतः । उदधेः क्षीरोदधिनिःसरन्यो गरः कालकूटाख्यो विषभेदस्तस्य यो निगारो निगलनं तेन यल्लब्धमभयं त्रिजगद्वाहकतादृशविषभयाभावस्तेन यः प्रमोदभरो हर्षभरस्तेन निर्भरं पूर्णं यच्चिदशदैत्यवृन्दं तेन 'स्तुतः' । अन्यदप्यपदानमाह—रसातलेत्यादि । रसातलतलात्पातालतलाद्-

नादि उद्गतं यदलङ्कयमलङ्कनीयं लिङ्गमनलस्कन्धरूपं तस्योङ्गसंश्वासौ महामहिमा तेन मोहितौ दुहिणवासुदेवौ ब्रह्मविष्णु येन सः । तथा हि—‘तवैश्वर्यं यत्नाद्यदुपरि विरिञ्चो हरिरधः परिच्छेत्तुं यातावनलमनलस्कन्धवपुषः । ततो भक्तिश्रद्धाभरगुरु गृणद्गुणं गिरिश यत्स्वयं तस्थे ताभ्यां तव किमनुवृत्तिर्न फलति ॥’ इति श्रीपुष्पदन्तगणाधीश-
विरचिते महिम्नः (पार)स्तवराजे । दुह्यत्यसुरेभ्यो दुहिणो ब्रह्मा । वसन्त्यस्मिन्सर्वे देवा वासुः स चासौ देवः । वसुदेववृषणन्दनो वासुदेवः ॥

अन्यदपि प्रभोरपदानमाह—

जयत्यतुलविक्रमोन्मिषदखर्वगर्वज्वर-

ज्वलच्चपलमन्मथोन्मथनभग्नभोगस्पृहः ।

दशस्यभुजमण्डलीतरलितैकपिङ्गाचल-

त्रसद्गिरिसुताहठग्रथितकण्ठपीठो हरः ॥ ६ ॥

अतुलविक्रमेणोन्मिषदखर्वगर्वोऽनल्पो यो गर्वज्वरो दर्पज्वरस्तेन ज्वलन्त्यक्षपलो मन्मथः कामस्तस्योन्मथनं दाहेन भस्मोकरणं तेन भग्ना निवारिता भोगस्पृहा आत्मनो येन सः । कामदहन इत्यर्थः । पुनरपदानमाह—दशस्येति । दशस्यस्य दशमुखस्य गवणस्य या भुजानां विशतिसंख्यानां मण्डली पङ्क्तिस्तया तरलित उत्थापितौ य एक-
पिङ्गाचलो वैश्रवणाद्रिः कैलासस्तत्र त्रसन्ती मन्त्रासा चासौ गिरिसुता पार्वती तथा ह-
टेन शलात्कारेण ग्रथितमालिङ्गितं कण्ठपीठं यस्य सः । तथाहि—‘अमुष्य त्वत्सेवास-
मधिगतसागं भुजवनं शलात्कैलासेऽपि त्वदधिवसतौ विक्रमयतः । जलभ्या पातालेऽप्य-
लसच्चलिताङ्गुष्ठशिरसि प्रतिष्ठा त्वय्यासीद्भवमुपचितो मुह्यति खलः ॥’ इति श्रीगणा-
धीशपुष्पदन्तोक्तिः ॥

पुनरपदानमाह—

जयत्यकलितोऽलसन्मदभरोद्धरान्धासुर-

प्रतिष्करणसान्त्वनप्रथितनिग्रहानुग्रहः ।

जगन्नयभयंकरत्रिपुरघोरदावावली-

सलीलकवलीकृतिप्रलयवारिवाहो हरः ॥ ७ ॥

एवंभूतो हरः श्रीशंभुर्जयति । किंभूतः । अकलितः..... । कलतिर्धातुः कामधे-
नुरित्यभियुक्ताः । उल्लसन्त्यो मदभरस्तेनोद्धर उद्भटश्चासावन्धासुरोऽन्धकासुस्तस्य पु-
तिष्करणं हिंसनं सान्त्वनं च ताभ्यां प्रथितौ निग्रहानुग्रहौ यस्य सः । तथा किंभूतः ।
जगन्नयेति । जगन्नये त्रिजगति भयंकराणि त्रिपुराणि त्रिपुरासुरपुराणि त्रीणि
तान्येव घोरा चासौ दावावली दावामिपङ्क्तिः । ‘दैवदावौ वनारण्यवृद्धौ’ इत्यमरः ।
तस्याः सलीलं कवलीकृतिर्निवापणं तत्र प्रलयवारिवाहः कल्पान्तमेघः । संवर्तक इ-
त्यर्थः । आरोपः । त्रिपुराहाक इत्यर्थः ॥

जयत्यधवनाशनिः सुमतिमाधवीमाधवः

कृपांमृतपयोनिधिर्भवमहार्णवैकल्लवः ।

विपत्तृणसमीरणः प्रणयिचित्तचिन्तामणिः

समस्तभुवनोदयप्रलयकेलिकारो हरः ॥ ८ ॥

हरः श्रीशिवो जयति । अत्रारोपः—श्रीशंभुः कः । अधवनाशनिः । अधमेव वाङ्मनः-
कायकृतं त्रिविधं पापमेव वनं काननं तत्राशनिर्दम्भोलिः । पुनः श्रीशिवः कः । सुमति-
रेव माधवीलता तस्या माधवो वसन्तः । विकासक इत्यर्थः । पुनः कः । कृपैवामृतं
तस्य पयोनिधिः समुद्रः । पुनः कः । भवः संसार एव महार्णवस्तत्र एकल्लव एक उ-
दुपः । पुनश्च कः । विपदेव तृणं तत्र समीरणो वातः । निवारक इत्यर्थः । पुनः कः । प्र-
णयिनां यच्चित्तं तात्स्थ्यालक्षण्या चित्तस्थं तत्र चिन्तामणिः । यथेप्सितप्रद इत्यर्थः ।
पुनः । समस्तानि यानि भुवनानि सचत्वारिंशच्छतद्वयप्रमितानि तेषां यावुदयप्रलयैः स-
गैनाशा तावेव केलिस्तं करोतीति तादृशः । परम्परितरूपकम् । इति भद्रम् ॥

इति श्रीशारदाचरणसरोजरजःकणपवित्रस्थलव्यास्तव्यविपश्चिद्वरराजानकृशंकर-

कण्ठात्मजराजानकरत्नकण्ठविरचितया लघुपञ्चिकया समेतं का-

श्मीरकमहाकविश्रीजगद्धरभट्टविरचिते भगवतो महेश्वरस्य

स्तुतिकुसुमाञ्जलीं हराष्टकं नाम षष्ठं स्तोत्रम् ।

सप्तमं स्तोत्रम् ।

अथातः सेवाभिनन्दनाख्यं सप्तमं स्तोत्रमारभमाण आह—

निशान्तनिद्रेव दशेव शैशवी नवीनवध्वाश्चकितेव दृक्छटा ।

सुरस्त्रवन्तीव कथेव शांभवी कवीन्द्रवाङ्मूर्तिमातनोतु वः ॥ १ ॥

कवीनां निपुणकविकर्मकृतामिन्द्रा महाकवयस्तेषां वाणी वो युष्माकं निर्वृति निः-
श्रेयसमात्यन्तिकदुःखनिर्वृत्तिमातनोतु विस्तारयतु । केव । निशाया अन्तोऽवसानं तत्र
निद्रा स्वाप इव । सापि यथा निर्वृतिं सुखं करोति । पुनश्च केव । शिशोरियं शैशवी
दशा अवस्थेव बाललीलेव । तत्र बालस्य सर्वतो निश्चिन्तत्वादित्यर्थः । पुनश्च केव । न-
वीनवध्वा नवोदायाः स्त्रियश्चकितता सत्रासा । वरमुद्दिश्य आर्गातिं वक्रविलोकनात्सापि
तथैव । पुनश्च केव । सुरस्त्रवन्ती स्वनदी गङ्गेव । सापि स्नानजलपानादिना निर्वृति क-
रोति । एताभ्योऽप्युपमाभ्यः सर्वोत्कृष्टामुपमायाह—पुनः केव । शांभवी परमशिवसं-
बन्धिनी कथेव श्रीशिवमुद्दिश्य प्रबन्धकल्पनेव । 'प्रबन्धकल्पना कथा' इत्यमरः । मालो-
पमालंकारः ॥

प्रस्तुतं वर्णयति—

अलौकिकाह्लादनिबन्धनं मनःप्रसादनं स्वानुभवैकसाक्षिकम् ।

प्रकाशतां वो हृदि पारमेश्वरं महो रहस्यं मुकुवैर्गिरामिव ॥ २ ॥

पारमेश्वरं परमेश्वरसंबन्धि महः सच्चिदानन्दघनज्योतिःस्वरूपं वो हृदि हृदये प्रकाशतां

प्रकटीभवतु । किंभूतम् । अलौकिकेति । लोके भवो लौकिकः । न लौकिकोऽलौकिकः । तादृशश्चासावानन्दः परमानन्दस्तं निबध्नातीति । अपूर्वं परमानन्दमुत्पादयतीत्यर्थः । पुनः किंभूतम् । मनःप्रसादनम् । मनः प्रसादयति मायावरणाद्याच्छिद्य निर्मलीकरोति । पुनः किंभूतम् । स्वानुभव एवैकः साक्षी यस्य तत् । किमिव । कवेर्महाकवेर्गिरां वाचां रहस्यमिव । गुरुसंप्रदायादवगतमित्यर्थः । तदपि किंभूतम् । अलौकिको य आह्लादो विगलितवेद्यान्तरः परमानन्दस्तन्निबन्धनम् । तथा मनःप्रसादनम् । स्वानुभवैकसाक्षिकं च । अन्यैर्दुर्बोधत्वादित्यर्थः ॥

स यस्य चापात्सपदि च्युतोऽच्युतः शिखाभिरुग्रो विशिखः शिखावतः ।

पुराण्यकार्षीदपुराणि भैरवो भयानि भिन्द्यादभवो भवः स वः ॥ ३ ॥

स भवः श्रीशंभुः अविद्यमानो भव उत्पत्तिर्यस्य सः । अनादित्वात् । वो गुष्माकं भयानि ऐहिकामुष्मिकानि भिन्द्यात् । स क इत्याह—यस्य श्रीशंभोः स प्रसिद्धोऽच्युतो विष्णुर्विशिखः शरत्त्रिपुरदाहार्थं शरीभूतो यस्यैव चापाद्धनुषः । मन्दराद्रेरिति शेषः । धनुर्भूतान्मन्दराद्रेश्च्युतः पतितः १ तथाहि महिन्नः स्तवराजे—‘रथः क्षोणी यन्ता शतधृतिरगेन्द्रो धनुरथो रथाङ्गे चन्द्राकौ रथचरणपाणिः शर इति’ इत्यादि । शिखावतोऽग्नेः । मार्गणफलभूतादिति शेषः । शिखाभिः पुराणि त्रिपुरस्वरूपाणि अपुराणि अनगराण्यकार्षीद्व्याधत् । अत्र च्युतः अच्युत इति, विशिखः शिखाभिरुग्र इति, पुराणि अपुराणि इति भवति विरोधाभासोऽलंकारः ॥

स यस्य पृष्ठे चरणार्पणं वृषा वृषाधिरोहे कलयत्यनुग्रहम् ।

त्रिलोकनाथः स गिरा सुधावृषा वृषाकपिस्तापमपाकरोतु वः ॥ ४ ॥

स त्रिलोकनाथो वृषाकपिः श्रीशिवः । ‘वृषाकृपी वह्निः(विष्णु)शिवावाम्निन्दो दिवाकरः’ इति मङ्गलः । वो गुष्माकं तापमाध्यात्मकाद्यं त्रिविधमपाकरोतु । कया । गिरा वाचा । किंभूतया । सुधावृषा सुधां वर्षतीति सुधावृट् तया । स क इत्याह—वृषा इन्द्रः । ‘वासवो वृत्रहा वृषा’ इत्यमरः । पृष्ठे स्वस्य पृष्ठे यस्य चरणार्पणं चरणस्य श्रीशिवपादस्यार्पणं न्यासमनुग्रहं महाप्रसादं कलयति जानाति । कदा । वृषाधिरोहे वृषस्य वृषभस्य शंभुवाहनस्याधिरोह आरोहण ॥

स यस्य पादद्वयमिन्द्रशासनः सदा समभ्यर्चति पाकशासनः ।

प्रभुः प्रसादामलया दृशा स नः क्रियाद्विपद्भङ्गमनुग्रहाशनः ॥ ५ ॥

स प्रभुः अनङ्गं शासति हन्तीति । ‘शासु हिंसायाम्’ धातुः । अनङ्गशासनः श्रीशिवः प्रसादेन कृपानुग्रहेणामलया निर्मलया दृशा दृष्ट्या नो विपदो जरामरणौत्यव्यापदस्तासां भङ्गो नाशस्तं क्रियात् करोतु । स क इत्याह—पाकशासनो दितिगर्भाणां शासनो घातक इन्द्रः इन्द्रं दीप्तं शासनमाज्ञारूपं यस्य स तादृशो यस्य श्रीशिवस्य पादद्वयमङ्गियुगं सदा समभ्यर्चति सम्यक् सावधानचित्ततयाभ्यर्चति पूजयति ॥

चमूर्जयन्भीजनकानका न काः स यस्य सूनुः क्रमहा महामहाः ।

जटाः स विभ्रत्तरुणारुणारुणाः श्रियः क्रियाद्वः शुभयाभयाभयाः ॥ ६ ॥

शुभया आभया नित्यप्रभया दीप्त्या उपलक्षितः श्रीशंभुः अविद्यमानं भयं नाशभयं यासां ताः श्रियो लक्ष्मीरूपा वो युष्माकं क्रियात् । स श्रीशिवः किंभूतः । जटा विभ्रत् । कीदृशीः । तरुणारुणारुणाः तरुणो योऽरुणः सूर्यः । 'मिहिरारुणपूषणः' इत्यमरः । तद्वदरुणा रक्ताः । यतो 'धूर्जटिनीललोहितः' इत्यत्र 'नीलः कण्ठे लोहितः केशेषु' इति स्वामी । जटा विभ्रत् । कपिलकेशो भगवान् इत्यागमः । स क इत्याह—महामहाः महन्महस्तेजो यस्य स महामहा अतितेजस्वी । क्रमहा क्रमं भक्तजनस्य दुःखं हन्तीति तादृशः । तथा का न चमूर्जयन् । अर्थादित्यानां चमूः सेनाः । किंभूता । भीजनकानकाः भियं परसैन्यस्य जनयन्तीति भीजनका आनकाः पटहा यासु ताः । एवंभूता अपि चमूर्जयन्त्यस्य सूनुः स कुमारः सेनानीर्भवति ॥

मयि ध्रुवं दृग्भवता बतावता कृपामृताद्रा महिता हिताहिता ।

अतस्तवास्तप्रमयामया मया कृता नुतिः सातिशयाशयाशया ॥ ७ ॥

ध्रुवं निश्चये । हे शंभो इति शेषः । कृपामृतार्द्रा कृपवामृतं तेनार्द्रा सरसा । तथा महिता पूजिता । सकलजगत्प्रेत्यर्थः । तथा हिता हितकारिणी च (दृक्) अवता रक्षता भवता यया मयि ध्रुवं निश्चयेनाहिता निहिता (वत) अतो हेतोरस्तप्रमयामया प्रमयो मृत्युः । 'प्रमयोऽस्त्री दीर्घनिद्रा हिंसा संस्था निमीलनम्' इत्यमरः । आमयो रोगः । अस्ती दूरीकृता प्रमयामया मृत्युरोगा यया सा । अस्तः प्रमयो मृत्युरेव वा रोगो महा-रोगो यया तादृशी तत्र नुतिः स्तुतिः (मया) कृता । कया । सातिशयाशयाशया । सह अतिशयेन दयादाक्षिण्यादिगुणोत्कर्षेण वर्तते योऽसावाशयः तत्र या आशा परमेश्वरा-नुग्रहेण शिवाभेदप्रथापरिज्ञानाभ्यासा तथा ॥

अनभ्रवर्षप्रतिमं विमत्सरा नरा जरारुक्मरणार्तिभीरवः ।

मुधा सुधासूतिवतंसशंसनं विहाय धावन्ति रसायनाय किम् ॥ ८ ॥

विमत्सरा विगतो मत्सरः परोत्कर्षासहनं येषां ते । शान्तमनस्का इत्यर्थः । तथा जरा रुजो नाना व्याधयः मरणं कालधर्मश्च तैर्या आर्तिः पीडा तस्या भीरवस्तु नरा रसायनाय । जरा मृत्युहरणार्थमौषधं रसायनम् । 'कल्प' इति भाषायां प्रसिद्धम् । तस्मै किं मुधा व्यर्थं धावन्ति । किं कृत्वा । सुधासूतिवतंसशंसनं सुधासूतिध्वन्द्रोऽवतंसे यस्य स चन्द्रावतंसः श्रीशिवः । 'वांछ भागुरिरल्लोपमवाप्योरुपसर्गयोः' इत्यकारलोपः । तस्य श्रीशिवस्य शंसनं स्तुतिं विहाय । किंभूतम् । अनभ्रवर्षेण प्रतिमा यस्य तत् । अनभ्रव-र्षवद्वृष्ट्या रुदनुग्रहेणाप्तम् । श्रीशिवस्तुतिरसायनामृतेन हि मृत्युत्रासापगमः । अतः केवलं अपामृत्युमात्रहरणसमर्थेन रसायनेन किं कार्यमिति भावः ॥

मणिः सुसूक्ष्मोऽपि यथोल्बणं विषं कृशोऽपि वह्निः सुमहद्यथा तृणम् ।

शिशुर्मृगेन्द्रोऽपि तथा गजव्रजं तनुः प्रदीपोऽपि यथा तमोभरम् ॥ ९ ॥

यथाल्पमप्यौषधमुन्मदं गदं यथामृतं स्तोकमपि क्षयाद्भयम् ।

ध्रुवं तथैवाणुरपि स्तवः प्रभोः क्षणादघं दीर्घमपि व्यपोहति ॥१०॥ (युग्मम्)

मणिः सुसूक्ष्मेति, यथाल्पमिति च युग्मम् । ध्रुवं निश्चये । अणुरप्यतिसूक्ष्मोऽपि वृत्तैकमात्रः पदैकमात्रः यथा कयापि भाषया कृतो वा स्त्रल्योऽपि प्रभोस्त्रिजगदीशस्य श्रीशिवस्य स्तवो दीर्घमप्यनेकजन्मशतोपार्जितमप्यघं वाङ्मनःकायोपार्जितं पापं क्षणाद्व्यपोहति विशेषेणापोहति दूरीकरोति । कः कमिवेत्याह—यथा सुसूक्ष्मोऽप्यत्यन्त-सूक्ष्मोऽपि मणिर्गौरुत्मात्ख्यो मणिभेद उल्बणमुद्भटं विषं गरं व्यपोहति । यथा वा कृशोऽपि कणिकामात्रोऽपि वह्निरग्निः सुमहद्बहुभारसमुच्चितं तृणं व्यपोहति दहति । यथा वा शिशुरेकद्विमासीयोऽपि मृगेन्द्रः सिंहो गजव्रजं हास्तिकं व्यपोहति हन्ति । तनुरत्यन्तसूक्ष्मोऽपि प्रदीपो यथा तुमोभरं समस्तमन्धकारं व्यपोहति हन्ति । यथा त्राल्पमपि रक्तिकामात्रमप्यौषधमुन्मदं महोग्रं रोगमपोहति हन्ति । यथा च स्तोकमपि चुलकमात्रमप्यमृतं रसायनं क्षयं ज्वरामृत्युसमर्थं रोगं क्षयं यक्ष्माणं महारोगं वा । 'यक्ष्मा क्षयः शेषः' इत्यमरः ॥ युग्मम् ॥

अमन्दसंदर्भगभीरविभ्रमः प्रगल्भवैदर्भपरिश्रमः क्रमः ।

अवश्यमासाद्य गुणोचितं विभुं बिभर्ति सौभाग्यमभङ्गुरं गिरः ॥११॥

कवेरिति शेषः । कवैर्धैन्यस्य अमन्दो' महान्यः संदर्भः प्रबन्धस्तत्र गभीरः कुशा-
श्रीयधिषणैरेव गम्यो विभ्रम उल्लासो यस्य स तादृशः । तथा प्रगल्भः प्रौढो वैदर्भो
विदर्भदेशजः परिश्रमो वैदर्भीरीतिरचनापरिश्रमो यस्य सः । गिरो वाण्याः क्रमः परि-
पाठ्या विन्यासो गुणैस्त्रिजगदनुग्रहसंसाराम्बुधुत्तारणादिगुणैरप्युचितं योग्यं विभुं पद-
मेशमासाद्य प्राप्यावश्यमभङ्गुरं पूर्णं सौभाग्यं बिभर्ति । यथा कामिन्याः क्रमो व्यवहारः
सगुणं कामिनमासाद्य सौभाग्यं परमं बिभर्ति तथेत्यर्थः । 'गुणोजितं' इति पाठे गुणैः
सर्वज्ञतादृश्यादिभिः षड्विरूजितं सबलमित्यर्थः ॥

अधुना तद्वैपरीत्येन कविवाण्याः शोच्यतां वृत्तत्रयेणाह—

यथा हि शीलेन विना कुलाङ्गना यथा विवेकेन विना मनीषिता ।

सदर्थबोधेन विना यथा श्रुतिर्महीभुजंगेन विना यथा मही ॥ १२ ॥

यथा विना द्यौररविन्दबन्धुना विना शशाङ्केन यथा निशीथिनी ।

विदग्धवर्गेण विना यथा समा विना विभूतिर्विनयेन वा यथा ॥१३॥

१. 'एवं तथैवाणुरपि' इति ख-पाठः. २. 'प्रसन्नवैदर्भ' इति ख-पाठः. ३. 'निशी-
थिनी यथा' इति ख-पाठः. ४. ख-पुस्तके 'विदग्धवर्गेण—' इत्यादेः, 'कृपाविपा-
केन—' इत्यादेश्वार्धस्य व्यत्ययोऽस्ति.

कृपाविपाकेन विना यथा मतिर्यथा सुपुत्रेण विना गृहस्थितिः ।

तथैव शोच्या हरिणाङ्गशेखरस्तवोपयोगेन विना सरस्वती ॥ १४ ॥

(तिलकम्)

यथा हि शीलेनेति, यथा विना द्यौरिति, कृपाविपाकेनेति, तिलकम् । शीलेन स-
दाचारेण विना यथा कुलस्त्री शोच्या शोचनीया भवति, विवेकेन कार्याकार्यविचारेण
विना यथा मनीषिता वैदुष्यं शोच्या भवति, यथा च श्रुतिः श्रवणं सदर्थबोधेन संस्ता-
त्त्विको योऽर्थस्तस्य बोधो ज्ञानं तेन विना यथा शोच्या भवति । 'भुजङ्गः खिङ्गसर्पयोः ।
कामुकोऽपि' इति मङ्गलः । महीभुजगेन पृथ्वीपतिना नेत्रा विना यथा पृथ्वी शोच्या,
अरविन्दबन्धुना कमलबान्धवेन रविणा विना यथा द्यौर्वियच्छोच्या, यथा शशाङ्केन
चन्द्रमसा विना निशीथिनी रात्रिः शोच्या भवति, विदग्धवर्गेण विदग्धानां मनोषिणां
निपुणकविकर्मकृतां वर्गेण समूहेन विना यथा सभा परिषच्छोच्या भवति । विभूतिर्महै-
श्वर्यमपि विनयेन क्षमापरपर्यायेण विना यथा शोच्या, मतिर्धिषणा कृपाया दीनजनोप-
काररूपाया विपाक आधिक्यं तेन विना यथा शोच्या, सुपुत्रेण गुणवता तनुयेन विना
गृहस्थितिः । तात्स्थ्यात्ताच्छन्द्य (?) इति गृहशब्देन गृहस्थ उच्यते । गृहस्थितिर्गृहस्थ
स्थितिर्गृहमर्यादा वा यथा शोच्या, तथैव हरिणाङ्गशेखरस्तवोपयोगेन चन्द्रशेखरस्तुत्यु-
पयोगेन विना सरस्वती । कवेरिति शेषः । कविवाणी तथैव शोच्येत्यर्थः । 'भगवत्प-
दाम्भुजस्तवोपयोगेन' इति च पाठो दृश्यते । कुतृपतिप्रभृतिस्तुतिरूपं प्रलापं विहाय
श्रीशिवस्तुत्यमृतरसासिक्तचेतोभिः कविवरैस्तस्तुतिकथास्वेवाहर्निशं यत्नो विधेय
इत्यर्थः ॥ तिलकम् ॥

इदानीं सकलं विहाय श्रीशिवभक्तिप्रसङ्गेन मनो विनोदयति—

क्षमापि देवी मम नो मनोरमा क्षमापि मामभ्यवपत्तुमक्षमा ।

मम क्षमैका भगवत्परा पुनर्भवार्तिभङ्गे सरसा सरस्वती ॥ १५ ॥

रमादेवी लक्ष्मीरपि मम संयतचित्तस्य मनोरमा हया न । तथा क्षमापि । अत्रापि
देवीत्यध्याहारः । 'क्षितिक्षान्त्यौ क्षमे' इत्यमरः । क्षमादेवी पृथ्वीदेव्यपि मामभ्यवपत्तु-
माश्वासयितुम् । जन्मजरामरणादितमातुरमित्यर्थः । सापि न क्षमा न समर्था । अत्र
सिद्धान्तपक्षमाह—ममैषा सरस्वती वाणी सरसा सह रसेन तदेकताभावनारसेन वर्तते
या सा तादृशी भवार्तिभङ्गे भवस्य जन्मनः । उपलक्षणमेतत् । भवार्तेर्जन्ममरणार्तेर्मङ्ग-
स्तस्मिन्सैवैका मम वाणी क्षमा भवति । आत्यन्तिकदुःखनिवृत्तिविधायिनी सैवैका भव-
न्तीत्यर्थः ॥

अचेतनो यः किल कुस्थितिप्रियः पृथग्विधोपाधिशतक्षताशयः ।

निषेव्युते.पादतले स यद्विरिश्चरं मुनीन्द्रैरपि शुद्धमानसः ॥ १६ ॥

१. 'अभ्यवपातुं' इति क-पाठः. २. 'शुद्धमानसैः' इति ख-पाठः.

निसर्गतः सत्पथगर्हितस्थितिर्मलीमसो जिह्मगतिश्च यः फणी ।
 स कुण्डली यन्मणिमौलिमण्डितो महाभुजंगः पृथुभोगभागपि ॥ १७ ॥
 यदप्यजस्रं जडसंगमोचितः स्वभावतुच्छः शशभृत्कलामयः ।
 कलङ्कमुक्तं वहते सुधामयं विधूतदोषोदयमुज्ज्वलं वपुः ॥ १८ ॥
 स एष गौरीश्वरसंश्रयात्मनः फलोद्गमः कल्पमहामहीरुहः ।
 अमुं समासादयितुं हितायतिर्यतेत को नाम न चेतनो जनः ॥ १९ ॥
 (संदानितकम्)

अचेतन इति, निसर्गत इति, यदपीति, स एष इति, चतुर्भिः संदानितकम् । संदानितकं चतुर्भिर्वृत्तैरेकान्वयसम्बन्धेन । गौरीश्वरोऽर्धनारीश्वरः स्वेच्छया श्रीशिवः तस्य संश्रयो वाङ्मनः कायकर्मभिस्तत्पादाश्रयणं स एवात्मा स्वरूपं यस्य स तादृशात् । कल्पयति सकलाभीष्टकल्पनाः प्रार्थयितुर्जनस्य कल्पः कल्पश्चासौ महामहीरुट् महावृक्षः । हलन्तो महीरुट्शब्दः । तस्मात्कल्पमहामहीरुहः श्रीशिवाश्रयणकल्पवृक्षात् स एष अचेतन इत्यादिवृत्तत्रये वर्णितः फलोद्गमो भवति । स एष क इत्याह—अचेतन इत्यादि । किल प्रसिद्धौ । अचेतनो निश्चेतनः । स्थावरत्वात् । तथा च कुर्मभिः कौ भूमौ स्थितिः सैव प्रिया ह्या यस्य । तथा पृथग्विधानि नानाविधानि यान्युपाधिशतानि उप समीपे आधयः पीडा वनगजदुष्टसत्त्वादिकृतास्तेषां शतेन क्षत आशयो मध्यं यस्य स ईदृशो यो गिरिः शैलः कैलासः स श्रीशिवनिवासस्थानौचित्यात् । किंभूतः । शुद्धमानसः शुद्धं मानसं मानसाख्यसरोविशेषो यस्य सः । मुनीन्द्रैश्चिरं बहुकालं पादतले पादाः प्रत्यन्त-पर्वतास्तेषां तले यन्निषेव्यते स एष गौरीश्वरसंश्रयणकल्पवृक्षफलोद्गम इत्यर्थः । अथ च यः किल मर्त्योऽचेतनो मन्दबुद्धिः कुत्सिता चासौ स्थितिर्मर्यादा सैव प्रिया यस्य स तादृशः तथा पृथग्विधानि यान्युपाधीनां छिद्राणां शत्रुविहितपराभवानेकविधव्याधिरूपाणां शतानि तैः क्षत आशयश्चित्तं यस्य स तादृशोऽपि गौरीश्वरचरणाम्बुरुहैकाश्रयः सऽशुद्धमानसः शुद्धं मानसं चित्तं यस्य स तादृशः सन्मुनीन्द्रैरपि पादतले चरणतले निषेव्यते स एष शंभुचरणाश्रयणकल्पवृक्षफलोद्गम इत्यर्थः ॥ निसर्ग इति । फणी निसर्गतः स्वभावतः सत्पथे राजमार्गादौ गर्हिता कुत्सिता गतिर्यस्य । भुजंगत्वात् । तथा मलीमसः श्यामवर्णः । जिह्मगतिः कुटिलगतिश्च भवति सोऽपि फणी नाग एवविधविशेषणविशिष्टो यो ज्ञातः । किंभूतः । कुण्डली “आसीनस्य कुण्डलमिवास्तेति कुण्डली” इति पूर्वे । वयं तु—कुण्डलमनुकरोतीति कुण्डलशब्दात्प्रातिपदिकात्स्वार्थेण जन्ताद् घञर्थेण जर्थकं कुण्डली इति ब्रूमहे” इति रायमुकुट्याम् । मणिमौलिमण्डितो मणियुक्तश्चासौ मौलिस्तेन मण्डितः शोभितः । तथा महाभुजंगः भुजं कुटिलं गच्छतीति भुजंगः महाश्चासौ भुजंगः फणिराजः । तथा पृथुभोगान् पृथुफणान् पृथुभोगं शरीरं वा

भजतीति तादृशो वासुकिर्यदीयमौल्याश्रयणात् इत्यर्थः । अथ च यो निसर्गतः स्वभावात्सतां विदुषां पथे गार्हता निन्दिता स्थितिर्यस्य स तादृशो भवति । तथा मलीमसो मलिनाशयः । जिह्वां न्याय्याद्विपरीतं गच्छतीति तादृशोऽपि यदाश्रयणात् कुण्डली कुण्डले कर्णकुण्डले यस्य स तादृशः । तथा मणियुक्तमौलिमण्डितः । तथा महाभुर्जगो महाकामी । पृथुभोगान्महतो विषयान्भजति तादृशोऽपि भवति स एष गौरीश्वरसंश्रयणकल्पवृक्षस्य फलोद्गमो भवतीत्यर्थः ॥ यदपीति । अजघ्नं सदैव जडेन जलेन । लडयो-रैक्यात् । अब्धेर्जातत्वात्सततं जलसंगमे उचितः । तथा कलामय एककलामयः । अत एव स्वभावेन तुच्छः । एवंभूतो यदिधूतदोषोदयं विधूतो दूरीकृतो दोषा रात्रावुदयो येन । दिवा च रात्रावपि तत्रभासनात् । तथा सुधामयममृतमयमुज्ज्वलं शुभ्रं वपुर्वद्वहति स एष गौरीश्वरसंश्रयणकल्पवृक्षोत्पललोद्गम इत्यर्थः । अथ च योऽपि नरो जडानां मूढानां संगमे उचितस्तथा स्वभावेन तुच्छो नीचप्रकृतिः तथा कलामयः शिल्पी सोऽपि गौरीश्वरचरणश्रयणात्कलङ्केन पातकादिकलङ्केन निर्दयतया वा मुक्तं सुधामयममृतमयमिव विधूतो गतो दोषाणामुदयो यस्य तत्तादृशमुज्ज्वलं वपुर्वहति यत्स एष श्रीशिवानुग्रहफलोद्गम इत्यर्थः । इदानीं पूर्वोक्तार्थसमुच्चयेन सहृदयजनं बोधयत्यवशिष्टवृत्ताधेनामुमित्यादिना—हि निश्चये । अमुं गौरीश्वराश्रयं हिता आयतिरागामिकालो यस्य स तादृशः को नाम सचेतनश्चेतनावाज्जनः समासादयितुं प्राप्तुं न यतेत यत्नवान्भवेत् ॥ संदानिकम् ॥

निदाघनिर्दग्धमहामरुभ्रमच्छमच्छिदो मार्गमहीरुहीदपि ।

कलिन्दकन्यासलिलौघसंगतत्रिमार्गगाम्भोभरसंछवादपि ॥ २० ॥

सरस्वतीसौभगसारसंभृतप्रसन्नगम्भीरपदक्रमादपि ।

कुरङ्गनाभीघनकुङ्कुमाङ्कितस्तनाङ्गनालिङ्गनविभ्रमादपि ॥ २१ ॥

अमन्दमानन्दसुधारसद्रवं स्वप्नवन्ध्यं भवदुःखिते हृदि ।

इयत्यमुष्मिन्भुवनाध्वनि ध्वनिर्नमः शिवायेति चमत्करोति मे ॥ २२ ॥

(तिलकम्)

निदाघेति, सरस्वतीति, अमन्देति, तिलकम् । इयति दूरे भुवनाध्वनि भूलोकमार्गे भुवनाध्वनि वा आगमशास्त्रप्रसिद्धेऽमुष्मिन् श्रीशिवचरणाम्बुजभावनयोक्तो नमः शिवायेतिशब्दो भवदुःखिते भवेत्युपलक्षणम् । भवादिदुःखिते जन्मजरामरणादिदुःखिते मे चमत्करोति हृदये अवन्ध्यं सफलम् । परं विश्रान्तिदायित्वात् । अमन्दमानन्दसुधारसद्रवं परमानन्दाभूतरसप्रवाहं स्वप्ने मम एतेभ्यः सर्वेभ्यः सकाशाच्चमत्करोति अत्यन्तं चमत्करोति । एतेभ्यः केभ्य इत्याह—निदाघेति । ‘अथ प्रीष्मे निदाघः स्वेदतापयोः’ इति... । द्विदाघेन प्रीष्मोत्पसतापेन निर्दग्धो यो महामरुमहाभिर्जलो देशः । ‘समानौ

मरुधन्वानौ' इत्यमरः । तत्र यै भ्रमन्तो जनास्तेषां क्लमः खेदस्तं छिनत्तीति तादृशा-
न्मार्गमहीरुहान्मार्गे छायातरोरप्यमन्दानन्ददायी नमः शिवायेति शब्द इत्यर्थः । तथा
कलिन्दकन्यायाः कालिन्ध्या यमुनायाः सलिलौघेन संगतो मिलितो यस्मिन्मार्गगाम्भोभरो
गङ्गासलिलौघस्तस्य यः संप्लवो जलपूरस्तस्मादपि, तथा सरस्वत्या वाग्देव्या यः सौ-
भगसारः सूक्तिपाटवं तेन संभृतः पूर्णो यः प्रसन्नः प्रसादगुणयुक्तो गम्भोरो मन्द-
धिषणैर्दुरवबोधाभिप्रायः कविक्रमः कविपदक्रमस्तस्मादपि, तथा कुरङ्गनाभी एणनाभी
कस्तूरिका सा च घनं कुङ्कुमं कश्मीरजं च ताभ्यामङ्कितौ स्तनौ यस्यास्तादृशी या
अङ्गना वरस्त्री तस्या आलिङ्गनस्य विलासो दृढालिङ्गनमालिङ्गनमेव वा विलासस्तस्मा-
दप्यमन्दमानन्दरसामृतद्रवं स्रवन्नित्यर्थः ॥ तिलकम् ॥

विचिन्तयञ्जीवनमेव जीवनं समर्थयन्पार्थिवमेव पार्थिवम् ।

विभावयन्वैभवमेव वै भवं कदाश्रये शंकरमेव शंकरम् ॥ २३ ॥

अहं कदा कस्मिन्काले शुभसमये शंकरं शं कैवल्यमात्यन्तिकदुःखनिवृत्तिरूपं करो-
ति शङ्कः तं शंकरं श्रीशिवभट्टारकं श्रये शरणं व्रजामि । किं कुर्वन् । जीवनं जीव-
धारणं जीवनं सलिलमर्थोच्चपलं प्रवहद्विचिन्तयज्ञानम् । यद्वा जीवनं जलं विभुसंबन्धि
गङ्गाजलम् । 'जीवनं भुवनं वनम्' इत्यमरः । जीवनमाप्यायकं स्वेदहधारणदृष्टिकरं वि-
चिन्तयन् । कोऽर्थः । गङ्गाजलमात्रपानेनैव देहतर्पणं करिष्ये इति चिन्तयन्नित्यर्थः ।
तथा पार्थिवं राजानं पृथिव्या मृदूपया पञ्चमहाभूत[व्यापि]मुख्यया निर्मितः
पार्थिवस्तादृशं विशेषेण चिन्तयन् । यद्वा पार्थिवं मृण्मयं लिङ्गमेव पार्थिवं वदान्यं
राजानं समर्थयन्दृष्टीकुर्वन् । य(एत)दुक्तं भवति—मृण्मयशिवलिङ्गाचनेनैव सर्वम-
नोरथपूरणं भविष्यति किञ्चिन्मात्रदायिनृपतिसेवनं न विधास्ये इति संभावयन्नित्यर्थः ।
'अश्लीलं किमपि पुरुषार्थप्रसवि ते' इत्युक्तेः । तथा वै प्रसिद्धौ । भवं संसारं वैभवभा-
धिपत्यमेव कतिपयदिनस्थापिनमसारं विचिन्तयन् । अथवा भवं संसारं वैभवं विभुसं-
बन्धि एव विभावयन् विशेषेण भावयन् । 'सर्वं शिवमयं जगत्' इति निश्चिन्वन्संकदा
परमेश्वरमाश्रय इति ॥

वरं भवेदप्यवरं कलेवरं परं हराराधनसाधनं हि यत् ।

न तु क्रतुध्वंसिनिषेवणोत्सवं विनिघ्नती मुक्तिरयुक्तिपातिनी ॥ २४ ॥

अपिशब्दो भिन्नक्रमः । अवरमधमं वस्तुतो विचार्यमाणेऽपवित्रमेव तत्कलेवरं
शरीरं वरमुत्कृष्टमतीवमान्यं भवति । तत्किमित्याह—यत्कलेवरं परं केवलं हराराधन-
साधनं हारस्याराधनं साधयतीति तादृशम् । धन्यं तदेवेत्यर्थः । न पुनरुक्तिः (?) वरं
मा भवन्नित्यर्थः । अत्र हेतुमाह—'क्रतुध्वंसी वृषध्वजः' इत्यमरः । क्रतुध्वंसिनः श्री-
शिवस्य निषेवणं बाह्यनःकायकर्मभिनित्यमुपासनं स एवोत्सवो महोत्सवस्तं विनिघ्नती
विशेषेण घ्नती । श्रीशंभुसेवानन्दं हन्यमानेत्यर्थः । अन्यच्च किञ्चिन्मा । अयुक्त्या अकस्मा-
देव युक्तिं विना श्रीशिवानुग्रहेणापतन्ती । अपि मुक्तिर्न वरा श्रेष्ठेत्यर्थः । कलेवरे शिरः-
करचरणादिभिः परमेश्वरसेवा तावत्साध्यते मुक्तिस्तु निर्देहत्वाच्छिवाचार्यविघ्नकारिणी-

त्याश्रयः । तथा चैतद्वृत्ताभिप्रायानुसारेण ममापि वृत्तमिदम्—‘वीक्षे .न यत्र नयनत्रि-
तयाभिरामं राकेन्दुतर्जं मुखमीश्वरं तावकीनम् । दासस्य नाथं कृपया भवता वितीर्णं
सायुज्यमीदृगपि वेद्मि विहम्बनं मे ॥’ इति ॥

इदानीं ‘वरं भवेदप्यवरं कलेवरं’ इत्यस्यैव वृत्तस्याभिप्रायं विस्तरेण समर्थयति—

क्व नीलकण्ठायतनोपसर्पणस्फुटोपकारौ चरणौ महागुणौ ।

क्व चाञ्जनोद्धर्तनचर्चनादिभिः पुरारिपूजार्पणतत्परौ करौ ॥ २५ ॥

क्व नाम नामग्रहणोत्सवं विभोरभि प्रवृत्ता रसना दिने दिने ।

क्व चाद्रिपुत्रीपतिपादपङ्कजस्फुरद्भजोराजिविराजितं शिरः ॥ २६ ॥

क्व दृक्चिरं पारितचन्द्रशेखरस्वरूपसौभाग्यविलोकनस्पृहा ।

क्व संतताकर्णितदर्पकद्विषद्विचित्रचारित्रपवित्रिता श्रुतिः ॥ २७ ॥

क्व निर्धृतानल्पविकल्पविह्वलितलोचनध्यमननिबन्धनं मनः ।

क्व चापवर्गोऽयममार्ग एव यः स्मरारिसेवासुखसर्वसंपदाम् ॥ २८ ॥

इदं विदन्तः सुधियो भियोज्झिताः समाधिमाधिच्छिदमाश्रिता अपि ।

प्रभुप्रणामस्तुतिचिन्तनार्चनस्फुटोपयोगं बहु मन्त्रते वपुः ॥ २९ ॥

(पञ्चभिः कुलकम्)

क्व नीलकण्ठेति, क्व नामेति, क्व दृक्चिरमिति, क्व निर्धूतेति, इदं विदन्त इति, पञ्चभिः
कुलकम् । इदं विदन्तोऽपीति । अष्टाङ्गेन योगेनात्ममनसोरैक्यं समाधिः । तथा चोक्तम्—
‘अम्बुह्रैन्धवयोरैक्यं यथा भवति योगतः । तथात्ममनसोरैक्यं समाधिरभिधीयते ॥’ इति ।
समाधिः तं उप समीपे आधयो जन्मजरामरणादिपीडा उपाधयः । तान्निभन्तीति तादृशं
समाधिमाश्रिता अपि भिया संसारजत्रासेनोज्झिता अपि सुधियो विमलधिय इदं पूर्वो-
क्तप्रकारेण निर्णीतं विदन्तो जानन्तो वपुः शरीरमेव बहु मन्त्रते । अत्र हेतुमाह—प्र-
भुभिर्जगदीशः परमेश्वरस्तस्य यः प्रणामोऽष्टाङ्गः, स्तुतिः कीर्तनम्, चिन्तनं तदेकता-
ध्यानम्, अर्चनं च तेषु स्फुटो व्यक्तः तान्येव वा स्फुटो व्यक्त उपयोगः प्रयोजनं यस्य
स तादृशम् । इदं किं विदन्त इत्याह—क्व नीलकण्ठेति । नीलकण्ठस्य श्रीशिवभट्टार-
कस्य यदायतनं स्वयंभ्वादस्थानेषु देवागाररूपं तत्र यदुपसर्पणं समोपगमनं तेन स्फुट
उपकारो ययोस्तौ अत एव महान्गुण उक्तलक्षणो ययोस्तौ चरणौ पादौ । भक्तानामिति
ज्ञेयः । क्व भदतः, स्मरारिसेवायाः सुखं परमानन्द एव सर्वसंपदः तासाममार्गोऽगोचरो-
ऽपवर्गो भोक्षः क्व वा भवति । ‘दुःखेभ्योऽपवर्जनमपवर्गः’ इति स्वामी । इत्यग्रे च-
तुर्थे वृत्ते संषन्धः । एतादृशौ चरणौ क्व । कदाचित्परमेश्वरानुग्रहेण लब्धायामपि

मुक्तौ श्रीशिवैक्याप्ताप्तेर्निर्देहत्वेन श्रीशिवप्रणामस्तुत्यादिसेवाविघ्नकारिणी मुक्तिः केत्यर्थः ।
 तथा श्रीशंभुध्यानोक्तप्रकारेण मनोदाढ्याय विहितबहिःप्रतिमादौ भावनया अञ्जनं सौ-
 वीरं च, उद्धर्तनं सुगन्धद्रव्यचूर्णेन निर्मलीकरणं च, चन्दनकुङ्कुमधनसारादिभिश्चर्चनमनु-
 लेपनं च, तदादिभिः पुरारिपूजार्पणे श्रीशंभुपूजावितरणे करौ पाणी क, क चापवर्गौ ,
 मोक्षः ॥ तथा रसना जिह्वा क भवति । किंभूता । प्रवृत्ता । कं अभि । नामग्रहणोत्स-
 वमभि । कस्य । विभोः परमेश्वरस्य । कदा । दिने दिने । ईदृशी जिह्वा क, अपवर्गः क । तथा
 अद्रिपुत्रीपतिपादपङ्कजयोः पार्वतीकान्तपादपद्मयोः स्फुरच्च तद्रजस्तस्य राजिः पङ्क्तिस्तथा
 विराजितं शोभितं शिरः क. क चापवर्गः ॥ तथा पारिता निष्पादिता चन्द्रशेखरस्य
 श्रीशिवस्य सकलस्य प्रतिमाचित्रादौ स्वं च तद्रूपं स्वरूपं तस्य यत्सौभाग्यं सुभगत्वं
 तस्य विलोकनं तत्र स्पृहा यया सा पारितचन्द्रशेखरस्वरूपसौभाग्यविलोकनस्पृहा ।
 दृग्दृष्टिः क च भवति, क चापवर्गः । तथा संततं प्रतिक्षणमाकर्णितं श्रुतं यद्वर्षकद्विष-
 द्विचित्रचरित्रं स्मरारिविचित्रचरित्रं यया सा तादृशी श्रुतिः कर्णः क, क चापवर्गः ॥
 तथा निर्धुतास्त्यक्ता अनल्पा विकल्पानां चिन्ताभराणामनेकप्रकाराणां विप्लवा उपद्रवा
 विकल्पा एव विप्लवा वा येन तत् तादृशं त्रिलोचनध्याननिबन्धनं श्रीशिवभट्टारकध्या-
 नैकनिरतं मनश्चित्तं क, क चापवर्गौ मोक्षः श्रीशिवसेवापरमानन्दसंपदामगोचरः ॥
 पञ्चभिः कुलकम् ॥

किमङ्ग मङ्गल्यमनङ्गभङ्गदप्रसादनादन्यदधन्य मन्यसे ।

यदर्थमर्थक्षतिकृत्सुदुष्करप्रयाससाध्येषु मखेषु खिद्यसे ॥ ३० ॥

इमा हिमानीविमला हविर्भुजां प्रभुप्रसादप्रभवा विभूतयः ।

करोषि यत्तर्पणमात्रकाम्यया दयास्पदप्राप्युपघातपातकम् ॥ ३१ ॥

सखे सखेदस्य धनार्जनं प्रति प्रतिग्रहाध्यापनयाजनादिभिः ।

प्रयाति ते वायुरिवायुरिङ्गितं विहन्ति हन्त क्रतवे तवेहितम् ॥ ३२ ॥

अतः स्वतःप्रार्थितसंपदां पदं कदर्थनाहीनमदीनमेनसा ।

निदानमानन्दभुवः स्वयंभुवो भजस्व पादाम्बुजसेवैनोत्सवम् ॥ ३३ ॥

(चैकलकम्)

किमिति । अङ्गेति संबोधने । हे अङ्ग अधन्य अभाग्यप्रस्त, अनङ्गभङ्गदप्रसादना-
 त्स्मररिप्वाराधनादन्यत्किं मङ्गल्यं मङ्गले संसाराम्बुधिनिस्तरणरूपे साधु वस्तु मन्यसे ।
 कुतस्तत् । तत्किं यदर्थमित्यादि । हे अधन्यजन, अर्थक्षतिकृतो धनक्षयकुराः सुदुष्कर-
 रा ये प्रयासाः प्रयत्नास्तैः साध्येषु मखेषु क्रतुषु यदर्थं त्वं खिद्यसे । बहुकष्टसाध्यानेक-
 क्रतुभिर्यत्पुण्यं तदेकश्रीशिवनामस्मरणमात्रेणावाप्यमित्यर्थः ॥ इमा इति । महद्दिमं हि-

१. 'संपदासपदं' इति ख-पाठः. २. 'पूजनोत्सवम्' इति ख-पाठः. ३. 'चैकलकम्'
 इति ख-पुस्तके नास्ति..

मानी तद्बद्धबलास्तेषां हविर्भुजां देवानामिमा विभूतयः संपदोऽणिमाद्यष्टकरूपा प्रभुप्रसा-
दप्रभवाः श्रीशिवानुग्रहलभ्यास्तत्प्रसादेनैव लभ्याः । तेषां हविर्भुजां केषामित्याह—हे
अधन्येत्यध्याहारः । यत्तर्पणमात्रकाम्यया येषां देवानां तर्पणमात्रस्य संतर्पणमात्रस्य
काम्या अभिलाषस्तया हेतुभूतया दयास्पदं दयाकरणपात्रं ये प्राणिनः पशवस्तेषामुप-
घातेन हिंसया पातकं करोषि । यत्प्रसादलेशादणिमाद्या अष्टौ विभूतयो देवैरपि प्राप्ता-
स्तस्यैवाराधनं किं न करोषीत्यर्थः ॥ सखे इति । हे सखे प्रतिग्रहो दानादिः, अध्या-
पनं शिष्याणाम्, तथा याजनम्, तान्यादौ येषां तैः कर्मभिर्धनस्यार्जनं प्रति सखेदस्य
सयत्नस्य ते वायुरिव प्रतिक्षणं सदागतिरायुः प्रयाति गच्छति । अतस्ते तवेहितं पूर्वो-
क्तमध्यापनादिचेष्टितं कर्तुं इक्षितमभिप्रेतम् । श्रीशिवाराधनमित्यर्थः । निहन्ति । कस्य ।
तव । ईहितं किमर्थम् । क्रतवे यज्ञाय । पूर्वोक्तवृत्ताभिप्रायस्यैवैतत्समर्थनम् ॥ अत इति ।
सखे इत्यध्याहारः । हे सखे, अतः पूर्वोक्तकिमङ्ग मङ्गल्येत्यादि वृत्तत्रयार्थाभिप्रायाद्धेतोः
स्वतः प्रार्थितानां संपदामणिमाद्यष्टविभूतीनां पदं स्थानं कर्दधनया पीडया हीनम्, ए-
नसा पातकेनाप्यदीनं न दीनम्, तथा आनन्दस्य परमानन्दस्य भुव उत्पत्तेर्निदानमा-
दिकारणम्, स्वयंभुवोऽनादेः श्रीपरमशिवस्य पादाम्बुजरेव नोत्सवं पदब्जसेवोत्सवं भज-
स्व ॥ चङ्कलकम् ॥

अक्लेशपेशलमलङ्घ्यकृतान्तदूत-

हुंकारभङ्गभिदुरं दुरितेन्धनाग्निम् ।

को नाम नामयहरं हरपादपद्म-

सेवासुखं सुमतिरन्वहमाद्रियेत ॥ ३४ ॥

अक्लेशेति । अविद्यमानाः क्लेशाः पञ्च अविद्यादयो यस्मिंस्तत्तादृशं पेशलं कोमलं
च । अक्लेशेनानायासेन पेशलं वा । तथा अलङ्घ्या अनिवार्या ये कृतान्तदूता रविज-
दूतास्तेषां हुंकारस्तेन भङ्गः कम्पस्तस्य भिदुरं भेदनशीलम् । तथा दुरितं पापमेवेन्धनं
काष्ठं तस्याग्निम् । दाहकमित्यर्थः । तथा आमयं जन्मजरामरणमहारोगं हरति तादृ-
शम् । हरपादपद्मसेवासुखं श्रीशिवपादाब्जसेवासुखं को नाम न सुमतिर्धीमानन्वहं प्र-
त्यहमाद्रियेत । अपि तु सर्व एवाद्रियेतेत्यर्थः ॥

रोमन्थमन्थरकुरङ्गशताश्रितेषु

भागीरथीशिशिरशीकरशीतलेषु ।

रोहन्महार्हफलकन्दलमुन्दरेषु

बद्धास्पदास्तुहिनभूधरकन्दरेषु ॥ ३५ ॥

धन्याः समाधिमवधानधना धनादि-

संबन्धबन्धमवधूय धियाधिग्रन्तः ।

ज्योतिः परं गलदनल्पविकल्पजाल-

मालोकयन्ति भगवन्तमनन्तमन्तः ॥ ३६ ॥ (युग्मम्)

रोमन्थेति द्वाभ्यां युग्मम् । रोमन्थेन चावृतचर्वणेन मन्थराण्यलसानि यानि कुरङ्ग-
शतानि कुरङ्गाणां बिन्दुचित्राणां मृगभेदानां शतानि तैराश्रितेषु सेवितेषु तथा भागीर-
थ्याः स्वर्णद्याः शिशिगुशीकरैः शीतलजलकणैः शीतलेषु । तथा रोहन्ति महार्हाण्युत्त-
मानि कलानि कन्दलानि मूलानि च तैः सुन्दरेषु । 'कन्दली वीरुत्तद्रेदमृगभेदयोः ।
कपालमूलयोः' इति मङ्गः । एवंविधेषु तुहिनभूधरस्य हिमालयस्य कंदरेषु गुहासु ।
'दरो तु कंदरा वा स्त्री' इत्यमरः । बद्धमास्पदं निवासो यैस्ते ॥ धन्या भाग्यवन्तः
अवधानधना अवधानमेकाग्रतैव धनं येषां ते धनादिसंबन्धवन्धं धनादेः आदिशब्देन
कान्तासुतादेः संबन्ध एव बन्धो बन्धनं तमवधुय त्यक्त्वा समाधिमात्ममनसोरैक्यं
धिया बुद्ध्या अधियन्तोऽधिगच्छन्तः गलदनल्पं महद्विकल्पानां जालं यत्र तत् परं
ज्योतिः परज्योतीरूपं परमात्मानं भगवन्तं परमशिवमनन्तमपारमन्तर्हृदि अव-
लोकयन्ति-ज्ञानचक्षुषेत्यर्थः ॥ युग्मम् ॥

धन्या भजन्ति नृपवेश्ममु वेत्रिवक्त्र-

हुंकारकातरधियस्तरुणेन्दुमौलिम् ।

वैराग्यनिर्मुक्तमनस्विजनावकीर्ण-

स्वर्गापगापुलिनबाललतालयेषु ॥ ३७ ॥

धन्या इति । नृपवेश्मसु वेत्रिणां द्वाभ्यानां यानि वक्त्राणि तैर्हुंकारः
मा यावन्तरिति हुंकरणं तेन कातरा दीना धीर्बुद्धिर्येषां तादृशाः प्राग्धन्या भाग्यवन्तो
जनाः । पुनर्विस्तारो वैराग्येण निवृत्तः सयतचित्तश्चासौ मनस्विजनस्तेनावकीर्णानि यानि
स्वर्गापगापुलिनानि गङ्गातटानि तेषु या बाला लतास्तासामालयेषु स्थानेषु पर्णशा-
लादिकेषु तरुणेन्दुमौलिं बालेन्दुचूडामणिं श्रीशिवं भजन्ति । वाङ्मनःकायकर्मभि-
राराधयन्तीत्यर्थः ॥

सन्तः स्मरन्ति शशिखण्डशिखण्डसेवा-

हेवाकिनः सुरसरित्पुलिनस्थलेषु ।

लक्ष्मीलवोच्छसदमन्दमदावलेप-

भूपालबालिशविलङ्घनविष्ठवानाम् ॥ ३८ ॥

सन्त इति । सन्तः पण्डिताः । 'सन्सुधीः कोविदो बुधः' इत्यमरः । सज्जनाश्च । श-
शिखण्डः शिखण्डे यस्य स तस्य श्रीशिवस्य सेवायां हेवाकिनो व्यसनिनः सुरसरित्पुलि-
नस्थलेषु गङ्गातीरभूमिषु लक्ष्मीलवेनोच्छसन्नमन्दो मदेनावलेपोऽहंकारो येषां तैस्तादृशा ये

भूपालास्त एव बालिशा मूर्खाः बालिशभूपाला भूपालबालिशा वा । परनिपातः । तेषां विलङ्घनान्यवमानास्तान्येव विप्लवास्तेषां कर्मभूतानां स्मरन्ति । स्मृत्यर्थकर्मणि षष्ठी ॥

इदं मधुमुखं विषं हरति जीवितं तत्क्षणा-

दपथ्यमिदमाशितं व्यथयते विपाके वपुः ।

इदं तृणगणावृतं बिलमधो विधत्ते क्षणा-

द्यदत्र मलिनोल्बणैर्द्रविणमर्जितं कर्मभिः ॥ ३९ ॥

अतः प्रतनुवैभवोद्भवदखर्वगर्वक्षमा-

पतिप्रणयसंभवं भुवि विडम्बनाडम्बरम् ।

विहाय सुरवाहिनीपुलिनवासहेवाकिनो

भजन्ति कृतिनस्तमीरमणखण्डचूडार्मणिम् ॥ ४० ॥ (युग्मम्)

इदमिति द्वाभ्याम् । अतो हेतोः प्रकर्षेण तनु अचिरस्थायि यद्वैभवं विभुत्व तेनोद्भवब्रह्मवै महान्गवैऽहंकारो येषां तादृशा ये क्षमापतयो नृपास्तेषां प्रणयोऽप्यत्रा । 'प्रणयो याचनार्थना' इति कोषः । ततः संभवो यस्य स तादृशं विडम्बना उपहासस्तस्या आडम्बरमाटोपं विहाय त्यक्त्वा सुरवाहिनीपुलिने गङ्गातीरे वासो वसतिस्तत्र हेवाकिनो व्यसनिनः कृतिनो विपश्चितः सहृदयास्तमीरमणखण्डचूडार्मणिं श्रीशिवं भजन्ति सेवन्ते । अतः कुत इत्याह—अत्रास्मिन्संसारे अत्र जगति वा मलिनानि राजसतामसप्रकृतित्वादत्यन्तमलीमसानि उल्बणान्युद्भटानि च तादृशैः कर्मभिः करणभूतैः । मनुष्यैरिति शेषः । मनुष्यैः कर्तृभिर्यद्द्रविणं धनमर्जितमुपार्जितं तदिदं मधुमुखं विषम् । 'वसन्तदैत्यचैत्रमधूका मधवो मधु । मधं पुष्परसं क्षौद्रं मधुरे वाच्यलिङ्गकः ॥' इति मङ्गलः । मधुमधुरं मुखमामुखं यस्य तत् । मधुमधुरं विषं स्थावरमादौ चर्वणे मधुरं परिपाकेऽन्तर्दोहकारि तत्क्षणाज्जीवितं हरति यथा तथैव मलीमसानि कर्मिण्यादावत्यन्तमधुराणि परिपाके निरयभ्रंशप्रदानीत्यर्थः । तथा मलीमसोल्बणैः कर्मभिर्यद्द्रविणमुपार्जितमिदमाशितं भक्षितमपथ्यं यथा कफपित्ताधिक्ये माषमत्स्यादिभक्षितमामुखे स्वादु विपाके पुनर्वपुः शरीरं व्यथयते तद्वत् । तथा मलिनोल्बणैः कर्मभिर्मनुष्यैर्द्वन्द्वमुपार्जितं तदिदं तृणगणावृतं तृणसमूहादिकैर्गुप्तं बिलं कूपादिप्रायं तदेवोपवेशनात्क्षणादेवाधो विधत्ते ॥ युग्मम् ॥

किं भूयोभिः परुषविषमैः श्रीविकारैरसारैः

किं वा भूयः पतनविरसैः स्वर्गभोगाभिलाषैः ।

मन्ये नान्यद्भवभयविपत्कातराणां नराणां

मुक्त्वा भैक्तिं भगवति भवे शस्यमाशास्यमस्ति ॥ ४१ ॥

दूरोदञ्चटुललहरीहारिहस्तव्युदस्त-

व्यापत्तापत्रिदशतटिनीमज्जनोन्मज्जनेषु ।

श्रद्धाबन्धं शशधरशिरःपादराजीवसेवा-

हेवाकैकव्यसनमनसस्तेन तन्वन्ति सन्तः ॥ ४२ ॥ (युग्मम्)

किमिति । असारैर्निःसारैर्भूयोभिर्बहुभिः परुषविषयैः परुषाः कठिनाः । परिपाके-
ऽत्यन्तविरसत्वात् । विषयाः शब्दाद्या भोगाश्च तैः किं वा । असारैः क्षणप्रभावदाशु-
गामिभिः श्रीविकारैरैहिकैर्लक्ष्मोविकारैः किं भवति । न किञ्चित् । तर्हि स्वर्गभोगा
एवाशास्यास्तदपि न किञ्चिदित्याह— किं वेत्यादि । स्वर्गे ये भोगा रसायनपानाप्स-
रोगणम्लानमालाद्यास्तेषामभिलाषास्तैरप्यामुष्मिकैर्भोगैः किं वा भवति । अत्र हे-
तुमाह— भूयः पुनः पतनेन स्वर्गाञ्छनेन विरसा नीरसास्तैः । ‘क्षीणे पुण्ये मर्त्यलोको
विशन्ति’ इति स्मृतेः । तैरपि किमित्यर्थः । तदिदमुपसंहारेणावश्यं कर्तव्यं मनसि कृ-
त्वाह— मन्ये नान्यदित्यादि । अहं मन्ये निश्चयेन जानामि । भवादित्युपलक्षणम् ।
भवाद्वैर्जन्मजैरामरणादेर्भयं त्रासस्तदेव त्रिपत्कालकर्णौ तथा कातराणां दीनानां प्र-
स्तानां नराणां देहिनां भवति । अस्मादुपासिता निःश्रेयसोदया (?) इति भावः । त-
स्मिन्भगवति भवे परमेश्वरे भक्तिं वाङ्मनःकायकर्मभिस्तदेकताध्यानासक्तिं विना अन्य-
दाशास्यं काङ्क्षणीयं वस्तु न्नास्ति । तदेव प्रतिक्षणमाकाङ्क्षणीयमिति भावः ॥ दूरोदञ्च-
दिति । तेन पूर्वोक्तहेतुना सन्तो विचक्षणाः साधवः शशधरशिरःपादराजीवसेवाहेवा-
कैकव्यसनमनसः शशधरशिरश्चन्द्रमौलेः श्रीशिवस्य ये पादराजीवे पादकमले तयोः से-
वायां यो हेवाकस्तदेकं व्यसनमैकाग्र्यं यस्य तादृजनो येषां ते तादृशाः सन्तो दूरमुद-
ञ्चन्त्यो याश्चटुललहर्यश्चपललहर्यस्ता एव हस्ताः पाणयस्तैर्व्युदस्तौ व्यापद्विपत्तिस्तापो
मरुभ्रमणादिजः व्यापजन्मजरामरणादिमहाव्याधिर्वा ताप आध्यात्मिकाधिदैविकाधि-
भौतिको वा त्रिविधः । तौ व्यापत्तापौ यया सा । तादृशी चासौ सुरतटिनी स्वर्णदी
गङ्गा तस्यां यानि मज्जनान्युन्मज्जनानि च तेषु । अपिशब्दः अर्थः । मज्जनोन्मज्जने-
ष्वेव श्रद्धाबन्धं भक्तिदार्ढ्यं तन्वन्तीति भद्रम् ॥

इति श्रीशारदाचरणसरोजरजःकणपवित्रस्थलवास्तव्यविपश्चिद्वरराजानकशंकर-

कण्ठात्मजराजानकरत्नकण्ठविरचितया लघुपञ्चिकाया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ

सेवाभिनन्दनं नाम सप्तमं स्तोत्रम् ।

अष्टमं स्तोत्रम् ।

कल्याणिनः सुरगिरिरिव संश्रितस्य

लक्ष्म्या हरेरिव रवेरिव दीप्तिभाजः ।

१. ‘युग्मम्’ इति पुस्तकद्वयेऽपि नास्ति.

पद्यस्य शंभुविषयस्य जयन्ति पादा

ये मण्डयन्ति च पुनन्ति च विष्टपानि ॥ १ ॥

कल्याणिन इति । शंभुः श्रीशिवो विषयः स्थानं यस्य तच्छंभुविषयम् । तादृशस्य पद्यस्य श्लोकस्य । 'पद्यं श्लोके स्रनौ पद्या पद्यः शूद्रो निगद्यते' इति विश्वः । पद्यस्य श्लोकस्य पादाश्चत्वारश्चरणा जयन्ति सर्वोत्कृष्टा भवन्ति । ते क इत्याह—ये पादाः श्लोकस्य विष्टपानि भुवनानि । विशन्त्यस्मिन्विष्टपं भुवनम् । मण्डयन्ति भूषयन्ति पुनन्ति च पवित्राकुर्वन्ति च । पद्यस्य श्लोकस्य किभृतस्य । कल्याणं मङ्गलमस्यास्तीति कल्याणि तस्य । 'कल्याणमक्षयं हेमि कल्याणं मङ्गलेऽपि च' इति विश्वः । श्लोकस्य पादाः कस्येव । सुरगिरिर्देवगिरिः कल्याणिनः कल्याणमक्षयं सुवर्णमस्यास्तीति कल्याणी तादृशस्य कल्याणिनः । सुरगिरिर्मैरौधेया पादाः प्रत्यन्तपर्वता विष्टपानि भूषयन्ति पवित्रयन्ति च । तथा पद्यस्य पादाः कस्य क इव । हरेर्विष्णोः पादाः पादप्रक्रमा बालबन्धनावसरे त्रयो विक्रमा इव । तेऽपि जयन्ति भूषयन्ति च । हरेः किभृतस्य । संश्रितस्य । कया । लक्ष्म्या हरिप्रियया । पद्यस्य किभृतस्य । लक्ष्मीर्विर्णशोभा तयस्य संश्रितस्य । तथा श्लोकपादाः क इव कस्य । रवेः सूर्यस्य पादा रश्मय इव । यथा रवं रश्मयो जगन्ति मण्डयन्ति पुनन्ति च । 'पादा रश्म्यद्वितुर्यासाः पादाः प्रत्यन्तपर्वताः' इति कोषः । रवेः किभृतस्य । दीप्तिः किरणद्युति भजतीति दीप्तिभाक् । तस्य । पद्यस्य किभृतस्य । दीप्तिभाजः । दीप्तिः कान्तिः । दीप्तिः सर्वरूपोऽर्थगुणादिर्यस्य तद्दीप्तिभाक् । तादृशस्य । अत्र च 'पद्यस्य' इति पदं विरुद्धमतिवृद्धाति तस्मात् 'वृत्तस्य' इति पाठः साधुः । 'वृत्तं मध्ये नगे (?) पद्ये चरित्रे वर्तने मृते' इति मङ्गः ॥

याः पङ्क्तिरेन कलिलेन वियोजयन्ति

नित्योज्ज्वलेन कुशलेन च योजयन्ति ।

ता धूर्जटेरमरनिर्झरिणीतरङ्ग-

भङ्गाभिरामगतयः स्तुतयो जयन्ति ॥ २ ॥

या इति । अमरनिर्झरिणीतरङ्गभङ्गवत् गङ्गातरङ्गभङ्गवदभिरामा गतिर्यासां ताः शंभोः श्रीशिवस्य स्तुतयो जयन्ति सर्वोत्कृष्टा भवन्ति । ता का इव । याः स्तुतयः पङ्क्तौ विद्यते यस्य तत्पङ्क्तिर्ल तेन कलिलेन मालिन्येन । कालुष्येणेत्यर्थः । भक्तजनार्मातिशेषः । भक्तजनं वियोजयन्ति । निष्पापं कुर्वन्तीत्यर्थः । तथा या नित्योज्ज्वलेन निर्मलेन कुशलेन मङ्गलेन च भक्तजनं योजयन्ति । सकुशलं कुर्वन्तीत्यर्थः ॥

संसारदारुणद्वानलदह्यमान-

वाक्चिक्तायकुशलीकरणौषधानि ।

श्रीभुक्तिमुक्तिवशकर्मणि कर्मणानि

शंभोर्जयन्ति नुतिचिन्तनपूजनानि ॥ ३ ॥

संसारति । नुतिः स्तुतिश्च चिन्तनं ध्यानं च पूजनमर्चनं च नुतिचिन्तनपूजनानि श्रीशंभोः श्रीशिवस्य जयन्ति सर्वोत्कृष्टानि भवन्ति । एतानि कानीत्यारोपेणाह—संसारति । संसार एव दारुणो दवानलो दावाग्निः । दाहकत्वात् । तेन दह्यमाना ये वाक्चित्तकायास्तेषां कुशलीकरणे उल्लाघत्वकरणे औषधानि महौषधानि । तथा पुनः कानि । श्रीभुक्तिरिति । श्रीलक्ष्मीः भुक्तिर्भोगपरम्परास्वरूपा मुक्तिरात्यन्तिकदुःखनिवृत्तिश्च । तासां वशकर्म वशीकरणं स्वीकरणं तत्र कर्मणानि वशीकरणचूर्णानि ॥

दोषाकरस्य शिरसि स्थितिमुत्तमाङ्ग-

च्छेदं विधेरविरहं नरवाहनस्य ।

भस्मोक्तं त्रिपुरपाशधरस्मराणां

वश्यं दिशं च दशकं दशकंधरस्य ॥ ४ ॥

दोषाकरेत्यादि पञ्चभिः कुलकम् । ईश्वरस्य परमेश्वरस्य निरङ्कुशं निरनुरोधमप्रतिहतमप्रतिघातं तदेतत्स्वातन्त्र्यं जयति सर्वोत्कृष्टं भवति । तत्किमित्याह—येन स्वातन्त्र्येण क्रीडास्त्रिव खेलस्त्रिव दोषाकरस्य दोषा रात्रिं करोतीति दोषाकरश्चन्द्रस्तस्य अथ च दोषाणामाकरो दोषाकरस्तस्य । अत्रापिशब्द आर्थः । दोषाकरस्यापि शिरसि स्थितिं धारणं व्यधितं तज्जयतीति संबन्धः । तथा उत्तमाङ्गच्छेदं शिरश्छेदं वामकनिष्ठाङ्गुलिनखेन विधेः पितामहस्यापि येन स्वातन्त्र्येण व्यधितं । तथाहि—‘तवैश्वर्यं यत्तावदुपरि विरिञ्चो हारिरथः परिच्छेत्तुं यातावनलमनलस्कन्धवपुषः’ इत्येतस्मिन्नेव वृत्ते ब्रह्मणोऽसत्यवादिनः शिरश्छेदः परमेश्वरेण कृत इति पौराणिकाः । तथा येन स्वातन्त्र्येण नरवाहनस्य । ‘रुद्रदत्तनरवाहनत्वान्नरवाहनः’ इति रायनुकुर्याम् । नरवाहनस्य कुबेरस्याप्यविरहं सख्यं व्यधितं । तथा येन स्वातन्त्र्येण त्रिजगज्जयितामपि त्रिपुरपुराणि च पाशधरो यमश्च स्मरः कामश्च तेषां भस्मोक्तं व्यधितं । तथा येन स्वातन्त्र्येण दशकंधरस्य श्रीशिवभक्तशिरोमणेर्वैश्यमघोने दिशं दशकमपि व्यधितं ॥

शौर्यानलस्य परशुव्यजनेन दीप्ति

रामस्य बाहुपरिवप्रतिघं मघोनः ।

हैमं मरुत्तनृपतोर्दिवसानि सप्त

वर्षं सुदर्शनसमर्पणमच्युतस्य ॥ ५ ॥

तथा येन स्वातन्त्र्येण रामस्य परशुरामस्य स्वभक्तस्य परशुमायुधविशेषं प्रसादीकृत्य स परशुरेव व्यजनं तालवृन्तं तेन तस्यैव जामदग्न्यस्य शौर्यानलस्य शौर्यामेदीप्ति व्य-

धित । तथा येन स्वातन्त्र्येण मघोन इन्द्रस्य बाहुपरिघप्रतिघं दक्षिणबाह्वर्गलस्तम्भं व्य-
धित । तथा सप्तदिवसानि सप्तदिनावधि मरुत्तनृपतेर्मरुत्ताख्यराज्ञः । पुर इति शेषः ।
हैमं वर्षं सुवर्णवर्षणं व्यधित । तथा येन स्वातन्त्र्येणाच्युतस्य विष्णोः सुदर्शनसमर्पणं सु-
दर्शनाख्यचक्रप्रसादीकरणं व्यधित । अत्रापि 'तवैश्वर्यं यत्नाद्यदुपरि' इति वृत्ते ॥

श्वेतस्य कण्ठपुलिनात्समवर्तिपाश-

प्रोत्सारणं नयननिर्हरणं भगस्य ।

दुग्धाब्धिदानमुपमन्युमुनेः क्रियासु

दक्षस्य विघ्नकरणं मखदीक्षितस्य ॥ ६ ॥

तथा श्वेतस्य श्वेताख्यनृपतेरन्तःक्रासे स्वयंभूलिङ्गमालिङ्गन्तः कण्ठपुलिनात्कण्ठ-
टात्समकर्तिपाशप्रोत्सारणं यमफणिपाशप्रोत्सारणं येन स्वातन्त्र्येण व्यधित । तथा येन
स्वातन्त्र्येणोपमन्युमुनेरुपमन्युनाम्नो मुनेर्बालस्य क्षीराब्धिदानं क्षीरसमुद्रदानं व्यधित ।
तथा येन स्वातन्त्र्येण मखे क्रतौ निमन्त्रितसर्वदेवतागणे दीक्षितस्य दक्षस्य, दक्षप्र-
जापतेः क्रियासु कर्मसु विघ्नं व्यधित ॥

शूलाधिरोहणपराभवमन्वकस्य

पूष्णो हनुग्रहमनुग्रहमर्जुनस्य ।

नन्दीश्वरस्य रविजादभयं भुजंग-

भङ्ग्याभिमानमथनं मुनिमानिनीनाम् ॥ ७ ॥

तथा येन स्वातन्त्र्येणान्धकस्यान्धकासुरस्य शूले वधार्थं काष्ठमये वधदण्डेऽधि-
रोहणमारोहणमेव पराभवस्तं व्यधित । तथा येन स्वातन्त्र्येण पूष्णो रवेर्हनुः कपोल-
लम्बा । 'कपोलौ तत्परा हनुः' इत्यमरः । हन्वोर्ग्रहो हनुग्रहस्तं व्यधित । तथार्जुनस्य
पार्थस्यानुग्रहं जयश्रयकर्णादिमहारथजेतृत्वाख्यं व्यधित । तथा येन स्वातन्त्र्येण नन्दी-
श्वरस्य गणाधीशस्य रविजादभयं त्राणं व्यधित । तथा येन स्वातन्त्र्येण मुनिमा-
निनीनां मुनिस्त्रीणां भुजंगभङ्ग्या भुजंगस्य कामुकस्य भङ्गिर्विच्छित्तिस्तयाभिमानस्य
चारित्र्याभिमानस्य मथनं व्यधित ॥

किं वापरं द्रुहिणकृष्णहरत्वमेत्य

सर्गस्थितिप्रशमनानि जगन्नयस्य ।

क्रीडन्निव व्यधित येन निरङ्कुशं त-

त्स्वातन्त्र्यमप्रतिहतं जयतीश्वरस्य ॥ ८ ॥

(पञ्चभिः कुलकम्)

किं वापरं बहु ब्रूमः श्रीशिवभट्टारकः सकलमूर्तिर्दुर्हिणकृष्णहरत्वं ब्रह्मविष्णुरुद्रत्वमेत्य
जगद्व्यस्य त्रिजगतः सर्गस्थितिप्रशमनानि सृष्टिस्थितिलयान् येन स्वातन्त्र्येण व्यधित ।
क्रीडन्निवेति सर्वत्र संबध्यते । तत्स्वातन्त्र्यं जयतीति संबन्धः । अन्यत्र उत्तमाङ्गच्छेदं
विधेरित्यादि । श्रीशंभोरवदानानि पुराणेषु प्रसिद्धानीति तद्गूहोऽत्र न लिखितः ॥ पञ्च-
भिः कुलकम् ॥

इतः प्रभृति पञ्चविंशतिश्लोकैर्महाकुलकमाह—

यस्यातिघोरगरलादपि कण्ठपीठा-

त्संजीवनौषधमुदेति वचो नतानाम् ।

यस्य ज्वलद्वनकृशानुशिखोल्बणापि

वर्षत्यमोघममृतद्रवमेव दृष्टिः ॥ ९ ॥

यस्येति । अतिघोरगरलं कालकूटाख्यविषविशेषो यस्मिस्तादृशादपि यस्य परमे-
श्वरस्य कण्ठपीठात्संजीवनौषधं संजीवनाख्यौषधं वचो नतानां भक्तिप्रह्वानां संजीवनं
मा भैष्ट्यादिकमुदेति । अग्रे पञ्चविंशतितमे श्लोके तं विभुं शरणमाश्रयामीति संबन्धः ।
एवमग्रिमश्लोकेष्वपि । तथा घना या कृशानुशिखा अमिश्रिता ताभिस्त्वल्बणा उद्भटापि
दृष्टिस्तृतीयनेत्ररूपा नतानां भक्तिप्रह्वानाममृतद्रवमेव सुधारसमेवामोघं वर्षति । इत्येत-
दत्युत्तरं यदतिदारुणविषादपि जीवनमग्रेरप्यमृतप्रवाहप्रसर इति भावः ॥

दंष्ट्राकरालमपि घोरमघोरवक्त्रं

यस्य प्रपन्नभयभञ्जनभङ्गिमेति ।

यस्याङ्गभस्मकणिकाश्वरणाश्रितेषु

कर्पूरधूलिपटलश्रियमाश्रयन्ति ॥ १० ॥

दंष्ट्रेति । दंष्ट्राभिः करालं विकरालमपि यस्य सकलनाथस्य पञ्चमुखस्य घोरं क-
ठिनम् । नीलोत्पलाभमिति शेषः । (अघोराख्यं वक्त्रं) प्रपन्नानां शरणागतानां भयस्य
भञ्जनं तस्य भङ्गिर्विच्छित्तिस्तामेति । अद्भुतमेतत् । दंष्ट्राकरालादपि परमेश्वराघोरव-
क्त्राद्भक्तभयभङ्गः । एतदघोरवक्त्रध्यानमपि दशमुखेन वदनपञ्चकस्तुतौ कथितं यथा—
'कालाभ्रभ्रमराञ्जनशुतिनिभं व्यावृत्तपिङ्गेक्षणं भालेन्दूज्ज्वलितं हिमाशुवदनप्रोद्भिन्नदं-
ष्ट्राङ्गुरम् । सर्पप्रोतकपालशुक्तिशकलव्याकीर्णसच्छेखरं वन्दे दक्षिणमीश्वरस्य कुटिल-
भ्रूभङ्गरौद्रं मुखम् ॥' इति । यस्य चाङ्गे भस्मकणिका विभूतिकणाश्वरणाश्रितेषु भक्त-
जनेषु कर्पूररजःपटलश्रियमाश्रयन्ति तं विभुं शरणं श्रयामीति संबन्धः ॥

यस्यापि कृष्णभुजगा भुजगा भजन्त-

मिन्दीवरस्त्रज इव प्रविनन्दयन्ति ।

किं चाङ्गसङ्गि मरुदीरितमेति यस्य

मुण्डं नमस्त्वमलमङ्गलकम्बुशोभाम् ॥ ११ ॥

यस्येति । भुजानष्टादश गच्छन्तीति भुजगाः कृष्णभुजगाः कृष्णसर्पा इन्दीवरस्रज इव नीलोत्पलमाला इव भजन्तं भक्तजनं प्रकर्षेण विनन्दयति तोषयन्ति । किं चाधिकं वच्मि यस्य विभोरङ्गसङ्गि अङ्ग सङ्गो विद्यते यस्य तन्मुण्डं ब्रह्मशिरःकपालं मरुदीरितं मरुता ईरितं प्रध्मातम् । अत एव ध्वनादित्यथात् । नमत्सु भक्तेष्वपलमङ्गलकम्बुशोभामभलो निर्मलो महलार्थं यः कम्बुः शङ्खस्तस्य शोभामेति प्राप्नोति । रसवदलंकारोऽत्र ध्वन्यते । एवमग्रेऽपि ॥

यस्येभचर्म घनशोणितपङ्कलित-

मङ्गेषु मङ्गलदुगूलविलासमेति ॥

यस्यापि तापविधुरेषु करे कपाल-

मालम्बतेऽमृतकमण्डलुग्वण्डलीलाम् ॥ १२ ॥

यस्येति । यस्य विभोर्घनं यच्छोणितपङ्क तेन लिप्तमिभचर्म गजचर्म मङ्गलदुगूल-विलासं मङ्गलार्थं दुगूलम् । 'बहुमूल्यं महाधनम् । क्षौमं दुगूलं स्यात्' इत्यमरः । 'दु-ह्यते' क्षुमाया आकृष्यते' इति क्षीरस्वामी । वैदेशिकादेशेषु प्रायशो 'दुकूलं' इत्येव पाठो दृश्यते । तत्र पाचीनकविभिरपि तथैव ग्रन्थेषु स्वकृतेषु पाठो लिखितः । तथापि महाकविश्रीजयदेवमिश्रेण गीतगोविन्दे दुगूलशब्द उपन्यस्तः । यथा—'केलिकलाकुतु-केन च काचिदमुं यमुनाजलकूले । मञ्जुलवञ्जुलकुङ्कगतं विचर्क्य करेण दुगूले ॥' इति । मङ्गलदुगूलस्य विलासमेति प्राप्नोति । तथा यस्य विभोः करे कपालमपि । अपिशब्दो-ऽत्र शिन्नक्रमः । तापास्त्रय आध्यात्मिकाद्यास्त एव तापास्तेविधुरा विह्वलास्तेष्वमृतेन पूर्णो यः कमण्डलुः कुण्डी तस्य लीलां विलासं श्रयाति तमहं श्रयामाति संबन्धः ।

यत्पादपांसुपरिमर्शशुचि श्मशानं

श्रीशैलनैमिपमुत्खान्यधरीकरोति ।

यत्संस्तवाविकलं कुशलं कपाल-

पाली करोति कृतिनां कमलावलीव ॥ १३ ॥

यदिति । यस्य विभोः पादयोः पांसू रजस्तेन यः परिमर्शः स्पर्शस्तेन शुचि पवित्री-कृतं सत् श्मशानं पितृवनं श्रीशैलः सिद्धगिरिनैमिपं तीर्थविशेषस्ते मुक्ते येषां तानि ती-र्थान्यधरीकरोति तिरस्करोति । तथा यस्य विभोः संस्तवात्परिचयात्स्पर्शरूपात्कपा-लानां कालाभिरुद्धरूपेण महाप्रलयादौ संहतानां ब्रह्मविष्ण्वादिमुण्डानां पाली पङ्क्तिः ।

१. 'खट्वाङ्गसङ्गि' इति ख-पाठः. २. 'लीलाम्' इति क-पाठः. ३. 'पङ्कपिङ्ग' इति ख-पाठः.

‘पाली ल्यभ्यङ्गपङ्क्तिषु’ इति मङ्गः । कृतिनां विपश्चितां धन्यानां कमलावलीव पद्मश्रे-
णीवाविकलं पूर्णं कुशलं करोति तं शरणमाश्रयामि ॥

यं देवमस्तशिरसं सुरभर्तुरङ्गे

लङ्केशवैरिकरवीजिततालवृन्तम् ।

आसीनसुप्तसुखितं शतरुद्रियादि-

मन्त्रैः स्वरेण मधुरेण गृणाति वेधाः ॥ १४ ॥

यस्येति । सुरभर्तुरिन्द्रस्याङ्गे अस्तं न्यस्तं शिरो येन स तादृशम् । तथा लङ्केशवैरिणो
दशमुखशत्रौविष्णोर्यः करो हस्तस्तेन वीजितं तालवृन्तं यस्य स तादृशम् । तथासीनस्य
सुप्तमासीनसुप्तम् । आसीनसुप्तेनासीनीभूतनिद्रया जानुनिद्रया त्रिजगदुपकाराय त्रिपुरा-
न्धकादिसंहारार्थविहितयद्वोद्भूतातिखेदागतया सुखितं सन्तं यं देवमीश्वरं वेधा ब्रह्मा
शतरुद्रियादिमन्त्रैः ‘षट्षष्टिर्नीलसूक्तं च पुनर्जर्पति षोडशीम्’ इत्यादिलक्षणलक्षितैर्वैदि-
कैर्मन्त्रैर्मधुने स्वरेणोदात्तानुदात्तादिना सप्तविधेन गृणाति स्तौति । तं विभुं शरण-
माश्रयामि ॥

हेलावलीढभुवनत्रितयेन येन

गीर्णां पुरंदरमुकुन्दरवीन्दवोऽपि ।

यस्य ज्वलद्विपुलभालविलोचनाग्नि-

ज्वालावलीशैलभतामगमत्स कालः ॥ १५ ॥

हेलेति । स कालोऽन्तकः । अपिशब्द आर्थः । अन्तकोऽपि यस्य श्रीशिवस्य वि-
पुले विस्तीर्णे भाले ललाटे यो विलोचनाग्निस्तृतीयनेत्रानलस्तस्य या ज्वालानामावली
तत्र शलभतां पतङ्गत्वमगमत् । स कालः क इत्याह—येन कालेन हेलावलीढभुवन-
त्रितयेन हेलावलीढं प्रस्तं भुवनत्रितयं येन स तादृशेन सता पुरंदरमुकुन्दरवीन्दवो-
ऽपि इन्द्रविष्णुसूर्यचन्द्रा अपि गीर्णां निगीर्णाः । प्राग्वत्संबन्धः ॥

श्वेतं विधोरुदयहेतुमवेत्य पक्षं

कालं च यः क्षयकरं दशमाश्रितस्य ।

श्वेतं दयाविशदयाशु दशानुग्रह

कालं दशैव नयति स्म शमं विपक्षम् ॥ १६ ॥

श्वेतमिति । यो विभुर्दशं दष्टिं वामलोचनरूपामाश्रितस्य विधोश्चन्द्रस्योदयहेतुं श्वेतं
पक्षं शुक्लपक्षमवेत्य ज्ञात्वा । कालं पक्षं कृष्णं पक्षं च विधोः क्षयकरं ज्ञात्वा । अत एव
श्वेतकालयोरनुग्रहनिग्रहौ शब्दश्लेषेणान्गथा संभावयति—श्वेतं दयेति । अत एव हेतोः

१. ‘शरभतां’ इति क-पाठः. २. ‘अवेक्ष्य’ इति ख-पाठः.

श्वेतं श्वेतनामानं नृपं रविजत्रासेन स्वयंभुलिङ्गमालिङ्गन्तमाशु शीघ्रमेव त्राहीतिनिवेदना-
नन्तरमेवानुगृह्य दृशैव तृतीयलोचनरूपया यमं शमं भस्मावशेषतां नयति स्म । किंभू-
तम् । विपक्षं रिपुं पूर्वोद्दिष्टपक्षविपरीतं च । तमहं शरणं श्रयामीति संबन्धः ॥

चक्री मुखाग्रविलसज्ज्वलनोऽग्नजिह्वा-

लीढाम्बरः क्षितिधरेन्द्रधनुर्धरस्य ।

यस्यागमन्निधनसाधनतां पुराणां

बाणीकृतश्च रणमूर्ध्नि गुणीकृतश्च ॥ १७ ॥

चक्रीति । यस्य श्रीशिवस्य रणमूर्ध्नि सङ्ग्रामशिरसि चक्री चक्रं सुदर्शनाख्यमस्या-
स्तीति चक्री विष्णुर्बाणीकृतः शरीकृतः शरभावं संपन्नः । तथा चक्रं कुण्डलाकारत्वम-
स्यास्तीति चक्री (सूर्यो) वासुकिश्च । 'चक्री व्यालः' 'सरीसृपः' इत्यमरः । 'चक्रिणौ
हरिपन्नगौ' इत्यप्यमरः । गुणीकृतः । गुणो ज्या । अगुणो गुणः संपन्नः । धनुषो ज्या-
भूतश्च । पुराणां त्रिपुराख्यासुराणां निधनसाधनतां मृत्युनिमित्ततामगमत् प्राप्येत्यर्थः ।
द्वावापि विशिनष्टि—मुखाग्रेति । चक्री विष्णुः शरभूतः कीटक् । मुखस्य शरफलस्याग्रं
तत्र विलसज्ज्वलनः साक्षादग्निस्तस्य या उग्राः कठिना ज्वालाः शिखास्ताभिर्लीढं व्या-
तमैम्बरं येन सः । चक्री (सूर्यो) वासुकिश्च । धनुर्गुणः किंभूतः । मुखस्य वदनस्याग्रं
तत्र विशेषेण लसन्त्यो या ज्वलनवदग्निवदुग्रा जिह्वा रसनास्ताभिर्लीढमम्बरं युद्धवल्ग्वं
येन सः । यस्य विभोः किंभूतस्य । क्षितिधराणां पर्वतानामिन्द्रो मन्दराख्यो गिरिः स
एव धनुस्तं धारयतीति तादृशस्य ॥

चक्रायुधं विशिखतामुडुचक्रवर्ति-

चक्राभिधानमुहदौ रथचक्रभावम् ।

नीत्वासृजन्निदशधाग्नि रसातले च

यो हर्षशोकमयमश्रु पुराङ्गनानाम् ॥ १८ ॥

चक्रेति । यो विभुश्चक्रायुधं विष्णुं विशिखतां शरभावं नीत्वा प्रापय्य तथा उडूनां
नक्षत्राणां चक्रवर्ती इन्दुः चक्राभिधानमुहत्सूर्यस्तौ च रथचक्रभावं क्षीणीरूपस्य रथस्य
चक्रद्वयभावं नीत्वा त्रिदशधाग्नि देवालये स्वर्गे पुराङ्गनानां पुरे नगरे या अङ्गनाः का-
मिन्यः । पौराङ्गना इत्यर्थः । तासां हर्षमयमश्रु असृजत् । तथा रसातले पाताले च
पुराङ्गनानां पुराणां त्रिपुराख्यासुराणां या अङ्गनास्तासां शोकमयमश्रु असृजत् । तासां
भर्तृवधाच्छोकाधूतमो जात इत्यर्थः ॥

३. त्वं आरूढरीढमपि येन समर्पितेन

प्रीतिं रतिं च हृदि विस्मरति स्म कामः ।

तं दृष्टिपातमधिगम्य विभर्ति यस्य

प्रीतिं रतिं च हृदि को न सुंसिद्धकामः ॥ १९ ॥

यस्य विभोस्तं दृष्टिपातमधिगम्य को न भक्तजनो हृदि हृदये प्रीतिमानन्दं रतिं सुखं च धत्ते । रतिं क्रीडां वा धत्ते । अपि तु सर्व एवेत्यर्थः । किंभूतः । सुसिद्धकामः सुसिद्धः परिपूर्णः कामो मनोरथो यस्य । तं दृष्टिपातं कमित्याह—आरूढेति । आरूढरीढमिति क्रियाविशेषणम् । आरूढा उत्पन्ना रीढा अवज्ञा यत्र तम् । ‘रीढावमाननावज्ञा’ इत्यमरः । आरूढरीढं सावेहलमपि हृदि समापतेन दत्तेन येन शरेण प्रीतिं प्रीतिनाम्नी भार्या रतिं रतिनाम्नी च भार्यामपि कामोऽनङ्गो विस्मरति स्म । ‘रतिप्रीती कामभार्ये’ इति लक्ष्यदर्शनात् । तथाहि कविवरजह्णकृते सोमपालविलासे—‘शङ्खपद्मनिधी यूनां कम्बुकण्ठ्याः पयोधरौ । शृङ्गारानङ्गभृङ्गारौ रतिप्रीतिसमुद्भवा ॥’ अस्यार्थः श्रीराजानकरुचक-विश्रितायामलंकारानुसारिण्याम्—‘भृङ्गारौ हेमकलशौ । रतिप्रीती कामभार्ये अपि । निधेः सर्वस्वायमानत्वादूपकमेव दृष्टम् । कम्बुसदशरेखत्वेन कण्ठो यस्याः (?)’ इति । न शरणं श्रुयामीति प्राग्वत्संबन्धः’ ॥

कृष्णोपदर्शितपथः पृथुलोष्मभीष्म-

श्लाघ्यं दधद्वपुरुपात्तवनान्तवासः ।

व्याधाकृतेरपि धनंजय एव यस्य

दृग्गोचरे कृतपदो महसा दिदीपे ॥ २० ॥

धनंजय एवाग्निरेव यस्य विभोर्दृग्गोचरे तृतीयनयनगोचरे कृतं पदं स्थानं येन स ता-दृग् महसा तेजसा दिदीपे दीप्तोऽभूत् । अथ च यस्य विभोर्महेश्वरस्यार्जुनानुग्रहाय व्याधाकृतेः शबररूपिणोऽपि दृग्गोचरे नेत्रवर्त्मनि कृतपदो धनंजय एवार्जुन एव पार्थुनां मध्ये समरसत्त्वे दिदीपे । ‘हुतभुक्पार्थयोः स्याद्धनंजयः’ इति मङ्गलः । द्वावपि • विशिनष्टि—धनंजयोऽग्निः किंभूतः । कृष्णो धूम्र उपदर्शितः पन्थाः पथो वा यस्य स कृष्णवर्त्मा अग्निरिति प्रसिद्धः । अकारान्तोऽपि पथशब्दोऽस्ति । तथा बहुलोष्मणा भीष्मं भयानकं श्लाघ्यं च वपुर्देहं दधत् । पुनः किंभूतः । उपात्तो वनस्य नीरस्यान्ते समीपे वासिनी गङ्गासत्कस्य अन्तः समीपं वासस्तत्र कृतः स्थानं (?) येन सः । ‘जीवनं भुवनं वनम्’ इत्यमरः । धनंजयोऽर्जुनः किंभूतः । कृष्णोपदर्शितपथः कृष्णेन श्रीकृष्णोपदेशरूपो यस्य सः । तथा उपात्तो वनान्तोऽरण्ये वासो येन स तादृशः । दुर्योधनेन दुरोदरच्छन्नपहतराज्यत्वात् । तमहं शरणं श्रयामीति संबन्धः ॥

युक्तं सुधाकरसुधाकरकद्युसिन्धु-

तोयादि यन्मनसि तापमपाकरोति ।

यस्याङ्गसङ्गि शवभस्मकपालमाला-

हालाहलाहिदहनाद्यपि हृद्यमेव ॥ २१ ॥

तदेतद्युक्तम् । किमित्याह—सुधाकरश्चन्द्रः । सुधाकरकः सुधाकमण्डलुः । 'कमण्डलौ दाहिमेना करकः करिकः पुनः । मद्यभाण्डे च करका भवेद्वर्षोपले द्वयोः ॥' इति मङ्गलः । युसिन्धुस्तस्यास्तोयं गङ्गाजलं तदादिर्यस्य तत् तापं त्रिजगत्सर्गादिव्यापारजं संतापं यस्य विभोर्मनस्यपाकरोति दूरीकरोति । यदिति भिन्नपदं वा । यस्य मनसि सुधाकरादि तापं यदपाकरोति तदेतद्युक्तम् । अद्भुतं त्वेतदित्याह—यस्य महेश्वरस्याङ्गसङ्गि शवभस्म च कपालमाला च हालाहलं कालकूटाख्यं विषं च अहयो वासुक्यादयश्च दहनोऽभिस्तृतीयनेत्रस्यस्तदाद्यपि हृद्यमेव ॥

मूर्तिः क्रिमेः शतपदी श्रवणं प्रविष्टा
दृष्टा रुजामसुहृतं सृजती जनानाम् ।
सौरी तनुर्ननु सहस्रपदी यदीय-

नेत्रस्थिता हरति मृत्युभयं श्रितानाम् ॥ २२ ॥

मूर्तिरिति । जनेनेति शेषः । श्रवणं कर्णं प्रविष्टा शतपदी शतं पदानि सूक्ष्माणि यस्याः सा तादृशी क्रिमेः कीटस्य मूर्तिर्भाषया 'कर्णसर्पिणी' नाम्नी । 'कर्णजलौकाशतपद्युभे' इत्यमरः । जनानां लोकानामसुहृतं असून्प्राणान्हरतीत्यसुहृतां रुजं सृजत्युत्पादयन्ती जनेन दृष्टा । अत्राप्यत्यद्भुतमाह—ननु निश्चये । यदीयं यस्य विमोरिदं यदीयं नेत्रं दक्षिणं तत्र स्थिता सहस्रपदी सहस्रं पदानि पादाः किरणाश्च यस्याः सा । पदशब्दोऽपि दृश्यते लक्ष्ये । तादृशी सहस्रपदी सौरी सूरस्य रवेरियं सौरी । 'सूरसूर्यार्यमादित्य' इत्यमरः । सूर्यस्य सहस्रांशुत्वात् । सहस्रपदी तनुर्यत्तृतीयनेत्रस्थिता श्रितानां शरणमापन्नानां मृत्युभयं हरति । तदेतच्चित्रमित्यर्थः । तं शरणं श्रयामीति संबन्धः ॥

आकर्ण्य यः कृपणमार्तवचः कृपाब्धि-

राधूतमूर्धसुरनिर्झरिणीकणौघैः ।

उत्सङ्गसंगतगिरीन्द्रसुताकुचाग्र-

संसक्तमौक्तिकमणीन्द्रिगुणीकरोति ॥ २३ ॥

कृपान्विर्दयसमुद्रो र्यः श्रीशिव आर्तवचः 'कृपणमतिदीनं पाहि परमेश्वर' इत्याकर्ण्य भुङ्क्ते तद्वचसो मनसि मिलीनत्वाद्ययाधूतः कम्पितो यो मूर्धा तत्र यो सुरनिर्झरिणी गङ्गा तस्याः कर्णौघैर्जलकणौघैरुत्सङ्गसंगताङ्गस्थिता गिरीन्द्रसुता पार्वती तस्याः कुचाग्रे संसक्ता ये मौक्तिकमणयो मुक्तारत्नानि तान्द्रिगुणीकरोति । तमहं शरणं श्रयामीति संबन्धः १-

उद्गाढभक्तिविधुरव्यपनीततीव्र-

दोषान्धकारमतिमात्रशुचिप्रकाशम् ।

पीयूषमुद्रमति यस्य विविक्तवर्णं

कर्णान्तगामि वचनं च विलोचनं च ॥ २४ ॥

एतादृशं यस्य विभोर्वचनं तथा विलोचनं नेत्रं च । जातावेकवचनम् । लोचनत्रयं च पीयूषममृतमुद्रमति स्रवति । द्वे अपि विशिनष्टि—यस्य विभोर्वचनं किंभूतम् । उद्गाढात्यन्तदृढा भक्तिर्वाङ्मनःकायकर्मभिस्तदेकताध्यानासक्तिर्येषां तादृशा ये विधुरा भवभयार्तास्तेषां व्यपनीतः श्रीशिवभेदप्रथावबोधरूपो दोष एवान्धकारो येन तत् । पुनः किंभूतम् । अतिमात्रं शुचिं निर्मलं पवित्रं च । तथा प्रकाशं व्यक्तम् । तथा विविक्ताः पृथक्पृथक्स्थिता वर्णा अक्षराणि यस्मिंस्तत् । तथा कर्णान्तगामि । भक्तजनस्येत्यर्थः । विलोचनं लोचनत्रयमपि किंभूतम् । उद्गाढात्यन्तदृढा भक्तिर्विच्छित्तिर्ययोस्तौ विधुरवी विधुश्चन्द्रो गविः सूर्यश्च तौ । ताभ्यां विधुरविभ्यामपनीतौ दोषाया रात्रेरन्धकारो येन तत् । रविचन्द्रयोर्दक्षिणवामनेत्रस्थितत्वाद्विभोः । पुनः किंभूतम् । अतिमात्रं शुचरेभ्यः प्रकाशो यस्मिन् । तथा विविक्ताः पृथक्पृथक्स्थिता वर्णाः श्वेतकृष्णलोहिता यस्मिंस्तत् । तथा कर्णान्तगामि कर्णान्तायतमित्यर्थः ॥

पात्रीभवन्ति न यदङ्घ्रिसरोजरेणु-

मैत्रीपवित्रशिरसः स्थिरसत्यवाचः ।

साटोपकोपविकटभ्रुकुटिच्छटाना-

मुत्तालकालभटवक्रविभीषिकाणाम् ॥ २५ ॥

स्थिरा सत्यवायेषां ते स्थिरसत्यवाचो यस्य प्रभोरङ्घ्रिसरोजरेणूनां चरणकमलरजसां मैत्र्या परिचयेन पवित्रं शिरो येषां ते तादृशा धन्या जनाः सह आटोपेनाहम्बरेण वर्तते यः स चासौ कोपस्तेन विकटा विस्तीर्णा भ्रुकुटिच्छटा यासु तासाम् । उत्ताला उद्गता ये कालभटा यमकिंकरास्तेषां वक्त्रेषु या विभीषिका भयविकृतिसंदर्शनानि तासाम् । यद्वा उत्तालं त्वरितं कृत्वा या विभीषिकास्तासां न पात्रीभवन्ति । कटिनय-मभटवक्रभीतिसंदर्शनविकृतीर्न पश्यन्तीत्यर्थः ॥

सूक्तिं शुचिं श्रवणयोरमृतं स्रवन्तीं

वक्रामभङ्गुरगुणां महतीं वहन्ति ।

गायन्ति यं श्रितवतः परिशुद्धवंश-

विद्या यशांसि कवयः परिवादकाश्च ॥ २६ ॥

१. 'यद्गाढ' इति ख-पाठः. २. 'भ्रुकुटीछलानां' इति ख-पाठः. ३. 'वहन्ती' इति क-पाठः. ४. 'शंसन्ति' इति क-पाठः.

कवयो निपुणकविकर्मकर्तारः परिवादका वैणिकाश्च यस्य (श्रीशिवस्य) यशांसि मह-
दपदानोद्भूतानि गायन्ति । कस्य यं विभुं श्रितवतः श्रीशिवभक्तजनस्य । द्वावपि वि-
शिनष्टि—महतीं सूक्तिं शोभनोक्तिं वहन्तः । किंभूताम् । शुचिं विमलां निर्दोषाम् । तथा
श्रोत्रसहृदयजनस्य श्रवणयोरमृतं स्रवन्तीम् । तथा वक्रामुपचारवक्रपदयुक्ताम् । वक्र-
भणितिमित्यर्थः । 'वक्रभणितिः प्रसिद्धप्रस्थानव्यतिरेकिणी समुज्ज्वला भक्तिः' इत्यालं-
कारिकाः । तथा अभङ्गुरा दृढा गुणा ओजःप्रसादमाधुर्याणि यस्यां तादृशी । किंभूताः
कवयः । वंशः कुलम्, विद्या च चतुर्दशविधा, ते परिशुद्धे येषाम् । परिवादका वैणिकाश्च
किंभूताः । महतीं शततन्त्रीकामेकविंशतितन्त्रीकां वा वीणां वहन्तः । किंभूतां महतीम् ।
सूक्तिं शोभना उत्तिर्यस्यास्ताम् । तथा शुचिं सुस्वराम् । श्रोत्रकर्णयोरमृतं स्रवन्तीम् ।
वक्रां कुटिलाम् । अभङ्गुरा दृढा गुणास्तन्व्यो यस्यास्ताम् ॥

यत्सेवकस्य मदनोल्बणबाणपूग-

क्रान्तालिकान्तविकसत्तिलकोज्ज्वलश्रीः ।

मेढया भवत्यवसरे कलकण्ठनाद-

हृद्या वधूः कुसुमितोपवनस्थली च ॥ २७ ॥

यस्य श्रीशंभोः सेवको भक्तजनस्तस्यावसरे रहःस्थानावसरे कुसुमिता ऋतुमती
अवसरे ऋतौ गर्भग्रहणकाले वा मेव्या भवति । तथा कुसुमिता प्रफुल्ला कुसुमयुता उ-
पवनस्थली च अवसरे मेव्या भवति । उभे अपि विशिनष्टि—वधूः किंभूता । मदनस्य
कामस्योल्बणः कठिनो यो बाणपूगः शोषणमोहनसंदीपनतापनोन्मादनाख्यपञ्चबाणानां
पूगस्तेन क्रान्ता । तथा अलिकस्य ललाटस्यान्तः । 'ललाटमलिकं गोधिः' इत्यमरः ।
तत्र विकसन्तो तिलकस्य चित्रकस्योज्ज्वला श्रीः शोभा यस्याः सा । तथा कलो म-
धुरो यः कण्ठनादः स्वरस्तेन हृद्या । उपवनस्थली च किंभूता । मदना वृक्षविशेषा उ-
ल्बणा उन्नताश्च बाणा वृक्षविशेषाः पूगाश्च वृक्षविशेषास्तैः क्रान्ता व्याप्ता । तथा अलि-
भिर्भ्रमरैः कान्तश्चासौ विकसंश्च तिलको वृक्षभेदः । यः कान्ताकटाक्षैर्विकसति । तेनो-
ज्ज्वला रम्या श्रीर्यस्याः । तथा कलकण्ठानां कोकिलानां नादेन कुहूरुतेन हृद्या रम्या ॥

यस्मिन्नखिन्नमनसो व्यसनावसन्न-

संतापशान्तिकृतसंमैतयो वसन्ति ।

कात्यायनी च करुणा च कला च चान्द्री

स्निग्धा च दृक्सुरसस्त्रि सरस्वती च ॥ २८ ॥

यस्मिन्मगवसेताः कात्यायनीप्रभृतयोऽस्निग्धमनुद्वेगं मनो यासां ताः । तथा व्यस-
नेन अवमरुर्भ्रमणजसंतापकष्टेनावसन्नाः खेदिता ये भक्तलोकास्तेषां संतापशान्ती

कृता संमतिरेकीभूय सम्यक्प्रकारेण मतिर्याभिस्ता वसन्ति । एता का इत्याह—का-
त्यायनीत्यादि । कात्यायनी भगवती । करुणा कृपा । चान्दी कला । सुरसरिद्वजा ।
स्निग्धा सदया दृक् । सरस्वती वाग्वादिनी च ॥

संतापसंपदपहारपटूनि सिद्ध-

सिन्धोरिवेन्दुधवलानि जलानि यस्य ।

आकल्पयन्ति मदयन्ति पवित्रयन्ति

संजीवयन्ति च जगन्ति भृशं यशांसि ॥ २९ ॥

मम्यक्ताप आध्यात्मिकादिर्भवमरुभ्रमणजो वा तस्य संपत् तदपहारे दूरीकरणे
पटूनि प्रगल्भानि । तथा इन्दुधवलानि सुधांशुवद्वलानि सिद्धसिन्धोर्गङ्गाया जलप्रीतिव
जगन्ति त्रीण्यापि भृशमाकल्पयन्ति भूषयन्ति मदयन्त्यानन्दयन्ति पवित्रयन्ति संजी-
वयन्ति च ॥

दुष्कालसंकटकटाहकदर्शितानां

तीव्राभिमानमनसां घनसारभांसि ।

भिन्दन्त्यमन्दहरिचन्दनविन्दुवृन्द-

संदोहदोहदमहो चरितानि यस्य ॥ ३० ॥

यस्य विभोश्चरितानि रविजभयत्रस्तश्चेतनृपाभयप्रदानादीनि घनसारभांसि । 'घ-
नसारश्चन्द्रसंज्ञः कर्पूरः' इत्यमरः । घनसारवत्कर्पूरवद्भा दोसिषेयां तानि । दुष्टश्वासौ
कालो वर्तमानतुरीययुगसमयः स एव संकटकटाहः संकुचितकटाहस्तेन कदर्शिता व्य-
थितास्तत्र वा ये तेषाम् । तीव्राभिमानमनसां मनस्विजनानां तीव्राभिमानयुक्तं मनो येषां
ते । अमन्दा बहवो ये हरिचन्दनविन्दवः । 'हरि कपिलं तद्वर्णत्वात् । हरिरिन्द्रस्य
वा चन्दनं हरिचन्दनम्' इति रायमुक्युक्तम् । 'श्रीखण्डाख्यम्' इति स्वामी । तेषां वृ-
न्दम् । संदोहो वृन्दप्रवाहस्तत्र दोहदमभिलाषं भिन्दन्ति वारयन्ति ॥

तीरारविन्दमकरन्दधृतप्रेसङ्ग-

भृङ्गाङ्गनागुमगुमारवगीतिगर्भम् ।

गायन्ति यस्य चरितं हरितामधीशा

धीशालिनः कमलिनीपुलिनस्थलीषु ॥ ३१ ॥ -

अहो आश्चर्यम् हरितामधीशा दिक्पाला दश । 'सूर्याश्वेषु हरित्युंसि नीले त्रिषु
दिशि स्त्रियाम्' इति मङ्गः । धीशालिनो धिया शालन्तौ तादृशाः कमलिनीनां पुष्करि-
णीनां देवकासाराणां पुलिनस्थल्यस्तीरभूमयस्तासु । 'कमलिनी स्यात्कासारे पद्मिनी-

पद्मयोरपि' इति विश्वः । तीरे अरविन्दानि कमलानि । 'फुल्लारविन्द' इति पाठः । फुल्लानि यान्यरविन्दानि पद्मानि तेषां मकरन्दे परागे धृतः प्रकर्षेण सङ्गो याभिस्ता भृ-
ङ्गाङ्गना अलिन्यस्तासां यो गुमगुमारवः । गुमगुमेति शब्दानुकरणम् । गुमगुमेत्यारवः
स एव गीतिर्गर्भे यस्य तत् । यस्य विभोः पूर्वोक्तानेकापदानस्तुतिरूपं चरितं गायन्ति ॥

व्यक्तोज्ज्वलालिकचितं मुखमायताक्षं

विस्तीर्णकर्णिकमनर्गलरूढनालम् ।

यं शंसतोऽधिवसति स्वयमुक्तिदेवी

राजीवसद्मकमलाविजिगीषयेव ॥ ३२ ॥

स्वयमेवोक्तिदेवी वाग्देवी यं विभुं शंसतो भक्तजनस्य मुखं वदनमधिवसत्याश्रयति ।
कयेव । राजीवसद्मकमलाविजिगीषयेव पद्मालयलक्ष्मीजिगीषयेव । भक्तजनवदनं कमलं
च द्वे अपि विशिष्ट—मुखं किभूतम् । व्यक्तमुज्ज्वलं धवलं चालिकं ललाटम् ।
'ललाटमलिकं गोधिः' इत्यमरः । तेन चितं व्याप्तम् । तथा आयते अक्षिणी नैत्रे यस्य
तत् । तथा विस्तीर्णा कर्णिका कर्णाभरण यस्य तत् । तथा अनर्गलं विषमतारहितं
रूढं नालं कण्ठो यस्य तत् । राजीवं पद्मं च किभूतम् । व्यक्ता उज्ज्वलाश्चालयो भ्रम-
रास्तः कचितं शोभितम् । 'व्यक्तोज्ज्वलालि' इति भिन्नपदं वा । तथा आयतान्य-
क्षाणि पद्मबीजानि यस्य तत् । 'रथांशेऽक्षो दैत्यभेदे पाशकयूतयोरपि । बीजे विभो-
तके कर्षे स्रोतोमे ऋषि इन्द्रिये ॥ सौवर्चले' इति मङ्गः । तथा विस्तीर्णा कर्णिका
यस्य तत् । 'कर्णिका कर्णभूषणे । करिहस्ताङ्गुली पद्मकोषे' इत्यमरः । तथा अनर्गलं
रूढं नालं वृन्तं यस्य तत् । लक्ष्म्या पद्ममधिष्ठितामिति तत्स्पधया शब्दश्लेषेण तत्समा-
नगुणं श्रीशिवभक्तमुखमाश्रयामृत्यर्थः ॥

आपन्नबान्धवमवन्ध्यवचोविलास-

मासद्ममज्जनमज्जनसान्त्वनेषु ।

देवं सुधाकरकिशोरकृतावतंसं

तं संश्रितार्तिहरणं शरणं श्रयामि ॥ ३३ ॥

(पञ्चविंशत्या कुलकम्)

'अन्धमान' शरणागतानां बान्धवस्तम् । तथा अवन्ध्यः सफलो मनोतिगवरप्रदानाद्-
चनानां विलासो यस्य तम् । केष्वित्याह—आसन्नेत्यादि । आसन्नं मज्जनं भवोदधौ
मायामोहतरङ्गाकुले वृद्धं येषां ते-तच्छा ये नमन्तो भक्तिप्रह्ला जनास्तेषां सान्त्वनानि
'मा मैष्ट' इत्याद्यौषसनानि तेषु । तथा सुधाकरकिशोरो बालचन्द्रस्तेन कृत अवतंसो

यस्य स तम् । तथा संश्रितानां शरणोपनतानामातिस्तं हरतीति तादृशं विभुं श्रीशि-
वमद्वारकं शरणं श्रयामीति पूर्वेण सह संबन्धः ॥ पञ्चविंशत्या कुलकम् ॥

देवं श्रयामि तमहं मुकुटोरगेन्द्र-

स्फूर्जत्फणामणिसहस्रमिषेण यस्य ।

भालानलेन सुरसिन्धुजलोक्षितेन

प्रोन्मुक्तमङ्कुरसहस्रमिवाचकास्ति ॥ ३४ ॥

अहं तं देवं श्रीशंभुं शरणं श्रयामीति संबन्धः । तं कमित्याह—मुकुटेत्यादि । यस्य
श्रीशिवस्य मुकुटे य उरगेन्द्रः सहस्रफणः शेषस्तस्य याः फणास्तासु मणयस्तत्सहस्रस्य
मिषेण व्याजेन सुरसिन्धुजलोक्षितेन गङ्गाजलसेचितेन भालानलेन ललाटस्थतृतीयने-
त्राग्निना प्रोन्मुक्तमङ्कुरसहस्रमिवाचकास्ति शोभते । सेकादनन्तरं हि प्रणेहोत्पत्तिर्भाति ।
अद्भुतं जलसेचनादग्निशिखोद्दीपनम् ॥

सानुग्रहोत्तमगणाश्रितपादमूलं

मूर्ध्ना धृताभ्रसरितं सतुषारमूर्तिम् ।

आसेवितं विषधरैः कटकेषु ताप-

शान्त्यै गिरीशमतिहृद्यगुहं श्रयामि ॥ ३५ ॥

अहं गिरीशम् । 'गिरेः कैलासस्येशो गिरीशः' इति रायमुकुटीकारः । 'गिरेः कैलास-
स्येश उपभोगयत्वाद्विरीशः' इति सौगतमुनिटीकायाम् । अथ च गिरीणां पर्वतानामोशो
गिरीशो हिमवांस्तम् । रूपकम् । हिमवन्तमिव वा । तापस्याध्यात्मिकाधिदैविकाधिभौ-
तिकरूपस्य शान्त्यै श्रयामि । अन्योऽप्यतितापशान्त्यै हिमवन्तं श्रयति । उभावपि त्रिशि-
नष्टि—गिरिशं श्रीशिवं किभूतम् । सहानुग्रहेण प्रसादेन वर्तन्ते ये ते सानुग्रहा-उत्तमानां
प्रधानानां गणाः समूहाः । 'समवायश्च यो गणः' इत्यमरः । तैराश्रितं पादयोश्चरणयोर्मूलं
यस्य तम् । तथा मूर्ध्ना शिरसा धृता अभ्रसरित्द्रक्ता येन स तम् । तुषारा शीतला अमृ-
तमयी मूर्तिर्यस्य स तुषारमूर्तिश्चन्द्रः । सह तुषारमूर्तिना चन्द्रेण वर्तते यः स तम् । तथा
कटकेषु कङ्कणेषु विषधरैः सर्पैरासेवितम् । तथा अतिहृद्योऽतिशयेन प्रियो गुहः षण्मुखो
यस्य तम् । हिमवन्तमपि कीदृशम् । सानूञ्शेखरान्यृहन्तीति सानुग्रहा ये गणा रुद्रानु-
चरा नन्दिभृङ्गारिटाद्यास्तैराश्रितं पादानां प्रत्यन्तपर्वतानां मूलं यस्य स तम् । पुनः
किभूतम् । मूर्ध्ना शिरसा धृताभ्रसरितं धृतगङ्गम् । धृतान्यभ्राणि मेघा याभिस्ता गृही-
तमेघाः सरितो नद्यो यत्र तमिति वा । पुनः किभूतम् । सतुषारा सहिमा मूर्तिर्यस्य
सः । हिमाश्रयत्वात् । तम् । पुनः किभूतम् । कटकेषु पर्वतनितम्बेषु । 'कटकोऽस्त्री
नितम्बोऽद्रेः' इत्यमरः । विषधरैः सर्पैर्जलधरैर्मैघैर्वा । 'मेघानां ह्यद्रयो मिषाणि' इत्युक्त-
त्वात् । आसेवितम् । पुनः किभूतम् । अतिहृद्य गुहा देवज्ञातविलानि यस्य स तम् ।
विषशब्दो जलवाचकश्च ॥

यः क्षीरनीरनिधिमङ्कितले सुधाम्मः-

कुम्भं करे शिरसि देवैर्नदीमदीनाम् ।

हर्तुं बिभर्ति भविनामणुकर्ममाया-

मूलं मलत्रयमयं तमहं श्रयामि ॥ ३६ ॥

अयमहं तमीश्वरं श्रयामीति संबन्धः । यः श्रीशंभुरङ्कितले पादतल क्षीरनीरधि क्षीर-
रोदधि बिभर्ति । तथा सुधाकुम्भं सुधाकलशं च करे पाणौ बिभात । 'देवं सुधाकलशसो-
मकरं' इति ध्यानेत्तेः । तथा अदीनामुद्गटाम् । तरङ्गभङ्गधेत्यर्थः । गङ्गां च शिरसि बिभर्ति ।
अत्र विभोर्निजाङ्गेषु चरणादिषु त्रिष्वमृतरसापूर्णमहाशीतलक्षीरोदध्यादिवस्तुत्रयधारणे
उत्प्रेक्ष्यध्वनिपूर्वकहेतुं युक्तमाह । किं कर्तुम् । भविनां जन्मिनामणुकर्ममायामूलमणुः
पुद्गल आत्मा, कर्म शुभाशुभम्, माया आविद्यापरपर्यायं परमात्मनः परमशिवाद्विष्य
भेदप्रथारूपमज्ञानम्, सैव मूलं कारणं यस्य तत्तादृशं मलत्रयमाणवमायीयकार्मरूपं हर्तुं
दूरीकर्तुम् । अत्रेवशब्दस्यार्थत्वाद्व्यमानोत्प्रेक्षा । हर्तुमिव बिभर्तीति भावः ।

यस्यापगा स्वगिव सौमनसी जटासु

यः कौमुदीं विरचनामिव मूर्ध्नि धत्ते ।

देवीं वराभयकरामपि यो बिभर्ति

प्रीतः शिवां दशमिव प्रभुमाश्रये तम् ॥ ३७ ॥

अहं त्वां प्रभुं त्रिजगदधीशं श्रीशिवमाश्रये शरणं भजामि । तं कमित्याह—यस्य
प्रभेर्जटास्वापगा आपेन अप्संबन्धिना वेगेन गच्छतीत्यापगा नदी गङ्गा सौमनसी ।
'सुमना मालती जातिः' इत्यमरः । स्वगिव मालतीकुसुममालेव । अनायासकारिणी
हृद्या च जटासु भातीति शेषः । तथा यः प्रभुः कौमुदी कुमुदस्य कैरवस्येयं प्रियत्वा-
त्कौमुदी ज्योत्स्ना तां विरचनामिव विलेपनमिव मूर्ध्नि शिरसि धत्ते । तथा यः प्रभुः
शिवां देवीं वराभयं च वरमुद्रा चाभयमुद्रा च करयोर्वामदक्षिणयोर्यस्याः सा वराभय-
करा । तथा चोक्तं श्रीस्वच्छन्दतन्त्रराजे—'वामं भुजं प्रसार्यैव जानूपरि निवेशयेत् ।
प्रद्युक्तं दर्शयेद्दक्षं वरः सर्वार्थसाधकः ॥ अग्रे प्रसारितो हस्तः श्लिष्टशंखो वरानने । परा-
ङ्मुखं च तं कृत्वा अभयः परिकीर्तितः ॥' इति । कमिव । दशमिव । प्रीतः संस्तुष्टः स-
न्यथा हृदं धत्ते । दृष्टिः सापि कीदृशी । वरं देवाद्वतमभीष्टमभयं भयाभावं च करोतीति
वराभयकरा ताम् ॥

गौरीं गजास्यजन्नर्द्धीं हिमवत्प्रसूतिं

सद्यः पवित्रित जगन्धितयां य एकः ।

कात्यायनीं सुरधुनीं च विभुर्बिभर्ति ।

निर्वाणदं शरणमेमि तमिन्दुमौलिम् ॥ ३८ ॥

अहं तमिन्दुमौलिं चन्द्रशेखरं श्रीशिवं निर्वाणदमात्यन्तिकदुःखनिवृत्तिरूपं मोक्षं ददातीति निर्वाणदस्तादृशं शरणं रक्षितारमेमि व्रजामि । 'शरणं गृहरक्षित्रोः' इत्यमरः । तं कमित्याह—यो विभुः कात्यायनीं गौरीं पार्वतीम् । 'गौर्यजातरजःकन्या पार्वती त्रिषु पाण्डुर्न । पीतेऽरुणे च' इति मङ्गः । सुरनदीं गङ्गां च बिभर्ति धारयति । किंभूतां गौरीं पार्वतीम् । गजास्यजननीं गजास्यस्य गणपतेर्जननीं ताम् । तथा हिमवतो गिरीन्द्रात्प्रसूतिरुत्पत्तिर्यस्यास्ताम् । तथा सद्य एव स्मरणदर्शनाद्यनन्तरमेव पवित्रितं जगत्त्रितयं यया । गङ्गापक्षे गौरीं विमलां धवलां च । अन्यत्समानम् ॥

काप्युद्धृतक्रतुविधातृमृगोत्तमाङ्ग-

मुत्सङ्गसंगतमृगं क्वचिदोषधीशम् ।

क्रूरं क्वचिन्मृगवधैकरतिं किरातं

वातं क्वचिन्मृगरथं विभुमाश्रयामि ॥ ३९ ॥

अहमेवंभूतं विभुं त्रिजगदधीशं स्वतन्त्रमाश्रयामि । शरणमिति शेषः । किंभूतम् । कापि कस्मिन्नपि काले, उद्धृतमुच्चैर्हृतं छेदित विधातुर्ब्रह्मणो मृगस्य मृगरूपस्योत्तमाङ्गं शिरी येन स तम् । तथा हि पुराणेषु प्रसिद्धम्—ब्रह्मा स्वां दुहितरं संध्यामतिरूपवतीं विलोक्य कामोद्रेकाद्वलात्तामुपगन्तुमुद्यतः । सा च पिता भूत्वा मामयमुपगच्छतीति लज्जया मृगी बभूव । ततस्तां तथाभूतां दृष्ट्वा ब्रह्मापि मृगरूपमधारयत् । तच्च दृष्ट्वा त्रिजगन्त्रियन्त्रा महेश्वरेण श्रीशिवभट्टारकेणायं प्रजानाथो धर्मप्रवर्तको भूत्वाप्येतादृशं जुगुप्सितमाचरतीति महतापराधेन दण्डनीयो मयेति पिनाकमाकृष्य शरः प्रक्षिप्तः । तेन ब्रह्मणः शिरश्छिन्नम् । तन्मृगशिरो नक्षत्ररूपं बभूवेति । तथा क्वचित्कदाचित्काले उत्सङ्गे मध्यभागे संगतो मिलितो मृगोऽत्र शशो यस्य स तादृशमोषधीशं चन्द्रं चन्द्ररूपम् । चन्द्रमूर्तिधरमित्यर्थः । अष्टसु मूर्तिषु मध्ये चन्द्रमूर्तिधरत्वात् । तथा क्वचिन्मृगाणां हरिणादीनां वधे एका रतिः सुखं यस्य स तादृशं किरातरूपम् । तथा क्वचिद्वातं वायुरूपं वायुमूर्तिधरम् । अष्टसु मूर्तिषु वायुमूर्तिधरत्वादपि विभोः । वातं किंभूतम् । मृगरथं मृगो रथभूतो यस्य स तादृशम् । पृषदश्च इति वायोः प्रसिद्धेः । तदेवं भगवाञ्श्रीशिवभट्टारकोऽनेकरूपः स्वतन्त्र इत्यर्थः । क्वचिन्मृगस्य वधात्क्वचिद्रक्षणादत्र स्वतन्त्रत्वं विभोः ॥

उदामदोषमपि दीर्घगुणं भुजंग-

भोगोपगूढमपि रूढशैखिप्रसङ्गम् ।

कापालिकव्रतसमेतमपि द्विजेन्द्र-

चूडामणिं विभुमनङ्कुशमाश्रयामि ॥ ४० ॥

अहं निरङ्कुशं केनापि न निरुद्धं स्वतन्त्रं स्वेच्छया यथामिलषितविधायिनं विभुमाश्रयामि । एतदेवाह—किंभूतम् । उद्धामदोषमुद्धामान उद्धटास्त्रिपुरान्धकासुगन्धनेकदैत्यवधोद्धुरा दोषो भुजा अष्टादश यस्य तम् । दोषशब्दो हलन्तः । 'अष्टादशभुजं देवं नीलकण्ठं सुतेजसम्' इत्यागमोक्तिः । तथा दीर्घा गुणा अणिमादयोऽष्टौ अनन्यसामान्यशौर्यादिगुणा वा यस्य तम् । यश्चोद्धामदोषः स कथं सगुणो भवतीति विरोधः । अन्यार्थत्वेन तदभावः । तथा किंभूतम् । भुजगभोगा वासुकिनागादिकायास्तैरुपगूढमालिङ्कितमपि रूढ उत्पन्नः शिखिनोऽग्नेस्तृतीयनेत्रस्थस्य प्रकर्षेण सङ्गो यस्य स तादृशम् । यश्च संप्रेमयोगोपगूढः स कथं रूढः शिखिभिर्मयूरैः सह प्रसङ्गो यस्य स तादृशो भवति । मयूराणामहिभुक्त्वादिति विरोधः । अन्यार्थत्वेन तदभावः । तथा कपालैर्महाप्रलयादौ कालाभिरुद्धरूपधारिणा श्रीशिवभट्टारकेण सहतब्रह्मादीनां कपालैर्दीव्यति कापालिकस्तस्य व्रतेन समेतस्तादृशमपि द्विजेन्द्रचूडामणिं द्विजानां नक्षत्राणामिन्द्रो द्विजेन्द्रश्चन्द्रः स चूडामणिर्यस्य स तादृशम् । योऽपि कापालिकव्रतधरः स कथं द्विजेन्द्राणां विप्रवराणां चूडामण्यर्भवतीति विरोधः । अन्यार्थत्वेन विरोधाभावः ॥

अङ्गे धृताङ्गनमनङ्कृताङ्गभङ्गं

विश्वाधिनाथमथ खण्डकपालपाणिम् ।

उग्रं शिवं हरमघोरमजं च सद्यो-

जातं च विस्मयनिधिं विभुमाश्रयामि ॥ ४१ ॥

अहं विभुं त्रिलोकनाथं श्रीशिवं विस्मयनिधिमयाश्चर्याश्रयमाश्रयामि । एतदेव विशेषणमहिम्ना स्पष्टयति—अङ्गेत्यादि । किंभूतम् । धृताङ्गनम् । प्रशस्तान्यङ्गानि यस्याः सा अङ्गना देवी स्वातन्त्र्यशक्तिरूपा । धृता अङ्गना येन स तम् । कुत्र । अङ्गे निजाङ्गे । वामभाग इत्यर्थः । तथा किंभूतम् । अनङ्गस्य कामस्य कृतोऽङ्गभङ्गो दाहेन भस्मीकरणरूपो येन तम् । अत्र योऽङ्गे निजाङ्गसविधे धृतस्त्रीकः स कथं कृतानङ्गभङ्गो भवतीत्याश्चर्यम् । तथा किंभूतम् । विश्वाधिनाथं विश्वं ब्रह्मादि स्तम्भपर्यन्तं तस्याधिनाथोऽधिको नाथस्तम् । पुनः किंभूतम् । खण्डकपालपाणिम् । खण्डं कपालं ब्रह्मकपालं पाणौ यस्य स तादृशम् । यश्च विश्वाधिनाथो जगति सम्राट् भवति स कथं खण्डकपालपाणिः खण्डकपर्परापाणिर्भवति । तथा किंभूतम् । उग्रम् । 'उच समवाये' धातुः । उच्यति प्रलयकाले रौद्रत्वात्क्रुधा समवैतीत्युग्रः । उग्रतः सर्वोपरि वर्तते वा उग्रस्तम् । तथा शिवम् । भक्तलोकानां भवोद्भूतरूपशिवकारित्वात् । यश्चोग्रः क्रूरो भवति स कथं शिव इ-

त्याश्चर्यम् । तथा कं विभुम् । ईरम् । प्रलये कृत्स्नं हरतीति हरस्तम् । तथा अघोरम्
परचैतन्यानन्दधनाद्वयमहाभैरवात्मकस्वस्वरूपे प्रत्यभिज्ञापकत्वात् । तथानाश्रितसदाशिवे-
श्वरादिरूपभेदात्मपदप्रदत्वादघोरः परमानन्दप्रदस्तम् । यश्च हरो भवति स कथमघोरो
न घोरः परमसुखदायीत्याश्चर्यम् । तथा अजम् । न जातोऽजोऽभवोऽनादिर्ब्रह्मादिकार-
णानामपि कारणत्वात्सत्तामात्ररूपः । तथा सद्यस्तत्क्षणमेव जातः शिवादिक्षित्यन्तविश्व-
स्य निजप्रतिबिम्बभूतस्य नवनवोल्लासात्सद्योजातरूपः । ईशानतत्पुरुषाघोरवामदेवसद्यो-
जातानां पञ्चब्रह्मणां मध्ये सद्योजातस्तद्रूपमित्यर्थः । यश्चाजः स कथं सद्यो जातो भव-
तीत्याश्चर्यम् । एतेषां सर्वेषां पदानामन्यार्थत्वेऽविरोधः ॥

अस्मिन्भवाध्वनि महाविषमेऽसमेषु-

रोषादितस्करतिरस्करणैकवीरम् ।

भीरुः श्रयामि शरणं क्षणदाकुटुम्ब-

लेखाशिखामणिमनुत्तमशक्तिमीशम् ॥ ४२ ॥

अहमस्मिन्भवाध्वनि संसाराध्वनि महाविषमेऽत्यन्तदुर्गमे भीरुः सन्नसमेषुविषमेषुः
कामः रोषः क्रोधस्तदाद्या ये तस्करा दस्यवस्तेषां तिरस्करणेऽत्यन्तदमने एकवीरमीशं
परमेश्वरमनुत्तमशक्तिमविद्यमान उत्तमो यस्यास्तादृशी शक्तिः स्वातन्त्र्यशक्तियस्य स
तादृशं क्षणदा कुटुम्बलेखाशिखामणि परमेश्वरं श्रयामि । एतद्वृत्तानुसारेण ममापि
वृत्तमेकम् । यथा—‘पञ्चेपुणा हतविवेकधनं कृतान्तपञ्चास्यघोरतरहुंकृतिकातरं माम् ।
पञ्चेन्द्रियारिक्लृप्तवञ्चनपञ्चभद्रं पातुं क्षमोऽस्ति किल पञ्चमुखः स देवः ॥’ इति । ‘पञ्च-
भद्र उपभूतः’ इत्यमरः । अन्यत्पष्ठम् ॥

किं मेरुमन्दरमुखैर्गिरिभिर्गिरीया-

नकैलास एव जगदेकगुरुर्गिरीशः ।

यस्याभयंकरमसंकरमस्तशङ्क-

मङ्कं सुटङ्कमकलङ्कमलं करोति ॥ ४३ ॥

मेरुः स्वर्णाचलः मन्दरो मन्थाचलस्तत्प्रभृतिभिर्गिरिभिः किम् । न किञ्चित्कृत्य-
मित्यर्थः । सिद्धान्तमाह—कैलास एव गिरिर्गिरीयानत्यन्तं गुरुगौरववान्भवति । अत्र
हेतुमाह—स कैलासः कः । यस्य कैलासस्य गिरेरभयंकरं रक्षितारम् । सर्वसत्त्वानामिति
शेषः । असंकरम् अविद्यमानः संकरोऽवकरो मार्जनीक्षिप्तधूल्यादिर्यस्य तम् । ‘संकरो-
ऽवकरस्तथा । क्षिते’ इत्यमरः । तथा सुटङ्कम् शोभनटङ्को विच्छित्तिरूपो यूय्य ट-ङ्गम् ।
तथा अकलङ्कं विमलमङ्कं मध्यं जगतामेकगुरुरेकः शासको गिरीशो गिरेः कैलासस्येशो
गिरीशः श्रीशिवोऽलंकरोति भूषयति । निजनिवासानुद्गृहेणेत्यर्थः ॥

उच्छङ्ख्यं शासनमनन्यजशासनस्य

कोऽप्यन्यशासनमुपसितुमेति निष्ठम् ।

हित्वा वनं हि नवनागरपर्णपूर्ण-

मुष्ट्रः श्रयत्यवटमेव सकण्टकौघम् ॥ ४४ ॥

अनन्यजशासनस्य कामरिपोः श्रीशंभोः शासनं शास्त्रमुल्लङ्घ्य कोऽपि मूढो विरलो-
ऽन्यशासनमन्यशास्त्रमुपासितुं निष्ठां स्थितिमेति । अत्र दृष्टान्तमाह—हित्वेत्यादि ।
हि यस्मात्कारणान्नवान्यार्द्राणि यानि नागरपर्णानि ताम्बूलवल्लीदलानि तैः पूर्णं वनं
हित्वा त्यक्त्वा उष्ट्रः उच्यते दह्यते मरावुष्ट्रः क्रमेलकः सकण्टकौघं सुतीक्ष्णकण्टकमव-
टमेव भृगुमेव श्रयति । 'प्रपातस्त्ववटो भृगुः' इत्यमरः । अवन्त्यस्माल्लोका इत्यवटः ।
अत्र चोष्ट्र इति पदांशे श्रुतिकटुत्वेऽपि भक्त्यविषये न दोषः । एतद्वृत्ताशयानुसारेण
ममापीदं वृत्तमेकम्—'हृद्यं विहाय शिवशास्त्ररसायनं यो धत्तेऽन्यशासनमतश्रवणेऽभि-
ल्लङ्घ्य' । हित्वाभ्रसिन्धुजलमिन्दुकलावदातं चुण्टीजलं पिबति कुण्ठमतिः स मर्त्यः ॥' इति ॥

यदाकदापि यत्रकुत्रापि येनकेनचित्प्रसङ्गेन श्रीशिवसेवा विहिता सर्वाभीप्सितदैवेत्याह—

अन्यार्थमप्युपहिता शितिकण्ठसेवा

लोकस्य कल्पलतिकेव फलत्यवश्यम् ।

उद्दीपिता खलु परस्य कृतेऽपि येन

तस्यापि दर्शयति दीपशिखार्थसार्थम् ॥ ४५ ॥

अन्यो यजमानादिः प्रेरकोऽर्थः प्रयोजनं यत्र तदन्यार्थमप्युपहिता कृता शितिक-
ण्ठस्य श्रीशंभोः सेवा लोकस्य पूजकस्य कल्पलतिकेव सर्वाभीष्टफलप्रदावश्यं फलत्येव ।
अत्रापि दृष्टान्तमाह—उद्दीपितेति । खलु निश्चये । येन चानेनान्यस्य लोकस्य कृते
दीपशिखा उद्दीपिता तस्याप्युद्दीपकस्याप्यर्थसार्थं घटपटादिपदार्थजातं दर्शयति ॥

यद्यर्चितः स भगवानपि जीविकार्थं

तत्रापि किल्बिषविपाकमपाकरोति ।

योऽपि द्युसिन्धुपयसि लुवते निदाघ-

धर्मच्छिदे भवति सोऽपि हि धौतपापः ॥ ४६ ॥

स भगवाञ्श्रीशिवः । अपिर्भिन्नक्रमः । जीविकार्थं जीवनोपायार्थमपि केनापि यद्य-
चित्तस्तत्रापि तस्यार्चकस्य किल्बिषविपाकमपाकरोति नाशयति । अत्र दृष्टान्तयति—
द्युसिन्धुपयसि त्रिपयगाधारिणि निदाघधर्मच्छिदे ग्रीष्मोष्मशमनाय योऽपि लुवते मज्जते
सोऽपि धौतपापो निर्धूतपातको भवति । 'हि निश्चये ॥

पूर्वोक्तमपि पुनरपि समर्थयति—

कुर्वन्ति भक्तिमप्यैरपि ये नियुक्ता

भर्गस्य तेऽपि भवदुर्गतिमुत्सृजन्ति ।

स्तन्यार्थमप्युपहिता पृथुकस्य धात्री

पात्रीभवत्यखिलभोगसुखासिकानाम् ॥ ४७ ॥

अपरैरन्यैर्नियुक्ता दत्ताज्ञा अपि ये मर्त्या भर्गस्य श्रीशंभोर्भक्तिं कुर्वन्ति तेऽपि भव-
दुर्गतिं जन्मजरामरणव्यापदमुत्सृजन्ति त्यजन्ति । अत्र च दृष्टान्तमाह—स्तन्यार्थ-
मिति । आढ्यजनेनेति शेषः । आढ्यजनेन पृथुकस्य बालकस्य स्तन्यप्रदानायोपहिता
गृहीतापि धात्री उपमाता । ‘धात्री स्यादुपमातापि क्षितिरप्यामलक्यपि’ इति शा-
श्वतः । अखिलभोगसुखासिकानां सर्वभोगाश्च सुखासिकाः सुखेनासनक्रियाश्च तासां
पात्रीभवति । ताः प्राप्नोतीत्यर्थः । ‘उपचिता’ इत्यपि पाठः ॥

दम्भादपि ध्रुवमनङ्गजितः प्रयुक्तः

सेवाविधिः प्रमदसंपदमादधाति ।

वेश्याजनस्य न सुखाय किमङ्गराग-

मालादुगूलधवलः कृतकोऽपि वेषः ॥ ४८ ॥

ध्रुवं निश्चये । दम्भादपि दम्भेनापि प्रयुक्तः कृतोऽनङ्गजितः स्मरारेः पूजाविधिः
प्रमदसंपदं परमानन्दसमृद्धिमादधात्युत्पादयति । अत्रापि दृष्टान्तमाह—वेश्येति ।
अत्रापि परार्थं विहित इति शेषः । परार्थं विहितोऽप्यङ्गरागो विलेपनं च मालाश्च
दुगूलं धौतकौशेयं च तैर्धवल उज्ज्वलः कृतकोऽपि वेषो नेपथ्यं वेश्याजनस्य रूपाजी-
वाजनस्य सुखाय निजसुखाय किं न भवति । भवत्येवेत्यर्थः ॥

पूर्वोक्तप्रकारेण श्रोतृजनं सम्यग्बोधयित्वा पृच्छत्य वक्ष्यमाणमाह—

तस्मादुपेत विभुमेव यथातथापि

मुक्तिर्न चेद्भवति किं न गलन्त्यघानि ।

यः स्वेच्छयैव निपतत्यमृतहृदेऽन्त-

र्मज्जत्यसौ न यदि तत्किमुदेत्यसिक्तः ॥ ४९ ॥

भोः सहृदया इति शेषः । भोः सहृदयाः, पूर्वोक्तशासनाद्विभुमेव परमकारुणिकं
श्रीशंभुमेव येनकेनापि प्रकारेण स्वेच्छया प्रेरणया वा केनापि प्रसङ्गेन वा शरणमुपेत
व्रजत । किं बहुनेत्यर्थः । भवतां चेत्सुदुर्लभा मुक्तिरात्यन्तिकदुःखनिवृत्तिर्निजभाग्य-
महिम्ना न भवति तर्ह्यघानि पातकानि प्राप्तनजन्मवृन्दार्जितानि किं न गलन्ति न
दूरीभवन्ति । भवन्त्येव । अत्र प्रमाणमाह—यः पुरुषो निजेच्छयैवामृतहृदे सुधाहृदे
निपतत्यसौ पुरुषश्चेत्तत्र सुधाहृदे न मज्जति न ब्रुवति तर्ह्यसिक्तोऽमृतविन्दुसिक्तः कि-
मुदेति । नोदेति । अमृतरसविन्दुसिक्त एवोदेतीत्यर्थः ॥

क्षीराब्धेरवहेलया वितरणं निर्यन्त्रणं वर्षणं

हेम्रः क्रुद्धकृतान्तमुक्तफणभृत्पाशग्रहोद्धर्हणम् ।

यच्चाप्युत्कटकालकूटकवलीकारादि कर्माद्भुतं

क्रीडामात्रकमेव यस्य तदसौ देवः कथं वर्ण्यते ॥ ९० ॥

यस्य देवस्य श्रीशिवस्य तदेतत्क्रीडामात्रकमेव बालस्य यथा क्रीडनकक्रीडा तथैव भवति । स देवः । 'दिवु क्रीडायाम्' धातुः । दीव्यतीति देवः शिवादिक्षित्यन्ताशेष-
सृष्ट्यादिक्रीडापरः परशिवः कथमस्माभिश्चर्मचक्षुभिर्वर्ण्यते । तदेतत्किमित्याह—यत्क्षी-
राब्धेः क्षीरोदधेरवहेलया सावहेलनं वितरणं दानम् । बालस्योपमन्युमुनेरित्यर्थः ।
तथा यन्निर्यन्त्रणमव्युच्छिन्नं हेम्रो जाम्बूनदस्य वर्षणं सप्तदिनानि वृष्टिः । मरुत्तस्य
नृपतेः पुर इत्यर्थः । तथा यत्क्रुद्धेन कृतान्तेन यमेन मुक्तः प्रक्षिप्तो यः फणभृत्पाशः
सर्पपाशस्तेन यो ग्रहो दृढग्रहणं तस्मादुद्धर्हणं मोचनम् । श्वेताख्यनृपतेरित्यर्थः । यच्चो-
त्कटो महोद्धटश्चासौ कालकूटो विषभेदस्तस्य कवलीकारो निगरणं समुद्रमथनावसरे ।
तदादि कर्माद्भुतमपदानं यस्य ॥

स्वच्छन्दस्य यदृच्छया गमयतः प्रेङ्खोलतां भ्रूलता-

माज्ञानुग्रहलाभकत्थनघनस्पर्धानुबन्धोद्धुराः ।

सोष्माणः कलयन्ति यस्य कलहं सेवामु देवामुरा

देवस्यास्य महेश्वरस्य महिमश्लाघाविधौ के वयम् ॥ ९१ ॥

अस्य देवस्य शिवादिक्षित्यन्ताशेषसृष्ट्यादिक्रीडापरस्य महेश्वरस्य परमशिवस्य म-
हिम्नः श्लाघाविधौ महत्त्वस्तुतिविरचने के वयं भवामः । यस्य महिमावबोधे ब्रह्माविष्णा-
दयोऽप्यसमर्थास्तत्रास्माकं का गतिरित्यर्थः । अस्य कस्येत्याह—स्वच्छन्दस्येति ।
यस्य विभोः स्वच्छन्दस्य स्वातन्त्र्यशक्तियुक्तस्य यदृच्छया निजेच्छया शक्यतां भ्रूलतां
प्रेङ्खोलतां मनागदोलारूपतां चाञ्चल्यं गमयतः प्रापयतः सतः आज्ञैवानुग्रहो महान् प्रसा-
दस्तस्य लाभेन कत्थनं विकत्थनं तेन घनः परस्परं स्पर्धाया अनुबन्धोऽविच्छेदस्तेनो-
द्धुराः । अत एव सहोष्मणा वर्तन्ते ये ते देवासुरा ब्रह्मादिदेवा असुराश्च कलहं कल-
यन्ति कुर्वन्ति । ममैवानुग्रहस्त्रिजगदीशेन कृतो ममैवेति ॥

उर्वीनीरसमीरणारुणशिखिव्योमात्मसोमात्मकै-

रष्टाभिर्विभवैर्विभर्ति भुवनं भोक्ता च भोग्यश्च यः ।

ब्रूमस्तस्य किमीश्वरस्य महतः स्वैरी स्वकैरेव यः

स्फारैर्ब्रह्मपुरंदरप्रभृतिभिः शरैरिव क्रीडति ॥ ९२ ॥

तस्य महत् ईश्वरस्य ब्रह्मादिकारणानामपि कारणस्य किं ब्रूमः । महिमानमिति शेषः । तस्य कस्येत्याह—यः परमेश्वरो भोक्ता स्वतन्त्रकर्तृरूपो भोग्यः कार्यरूपश्चो-
र्व्यादिभिः क्षितिजलपवनादिभिः । अरुणः सूर्यः । शिखी अग्निः । अष्टाभिर्मूर्तिभिर्भु-
वनं त्रिजगद्विभर्ति धारयति रक्षति पुष्पाति च । यश्च विभुः स्फारैर्निजोल्लासरूपैरशै-
र्ब्रह्मपुरंदरप्रभृतिभिर्ब्रह्मेन्द्रादिभिः स्वकैः स्वेच्छयोत्थापितैः शारैरिवाक्षैरिव स्वयमेवो-
त्थापिद्वनिर्नाशितैः क्रीडनकैरिव स्वैरी स्वातन्त्र्यशक्तियुक्तः सदा खेलति क्रीडतीति
शिवम् ॥

इति श्रीराजानकशंकरकण्ठात्मजरत्नकण्ठविगचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ
शरणाश्रयणं नामाष्टमं स्तोत्रम् ।

— — —
नवमं स्तोत्रम् ।

दीपोत्करै रविरुचां परिपूरणयं

नीहारवारिभिरिदं भरणं पयोधेः ।

अस्मादृशां मितदृशां नियतैर्वचोभिः

प्रस्तूयते भव तव स्तवचापलं यत् ॥ १ ॥

रूयते स्तूयते त्रिलोक्या इति रविः । तस्य रवेस्त्रिजगच्चक्षुषो या रुचः सहस्रपरि-
मिता रश्मयस्तासां दीपोत्कर्गृहमणिसमूहं गिरि परिपूरणा । विडम्बनायैव भवतीत्यर्थः ।
तथा पयोनिधेर्महार्णवस्य नीहारवारिभिरवश्यायजलैरिदं भरणं परिपूर्णिकरणम् । तदपि,
विडम्बनाय । इयं परिपूरणा, इदं च भरणं किमित्याह—हे भव, भवत्यस्माच्छिवमुद-
क्षित्यन्तं समस्तमिति भवः । परमशिवः । तत्संबोधनं हे भव । मितदृशां मित्ता दृग्
ज्ञानं येषां ते तादृशामत्यल्पज्ञानवतामस्मादृशां वराकाणाम् । ‘दृग्बुद्धौ दर्शने च स्त्री’
इति मङ्गलः । चर्मचक्षुषां नियतैः परिमितैर्वचोभिस्तव स्तवचापलं स्तुत्युद्योगिता यत्प्र-
स्तूयत आरभ्यते तद्विडम्बनायैवेत्यर्थः । निदर्शनालंकारः ॥

अत्रापराध्यति गिरो हरधृष्टेय-

मेपा निसर्गमुखरा मुखरागिणी यत् ।

प्रौढि परामैनुपयत्यपि वाञ्छति त्वां

स्वामिन्हठादिव परं पुरुषं ग्रहीतुम् ॥ २ ॥

अत्र विषये । ममेति शेषः । मम गिरो वाण्या इयं धृष्टता प्रागल्भ्यम् । एवशब्द
अर्थः । धृष्टतैवापराध्यति । अत्र कुत्रेत्याह—यद्यस्मात्कारणाद् हे स्वामिन्, एषा मम

गीः परामुत्कृष्टां प्रौढिं पदार्थे वाक्यरचनादिरूपो गुणविशेषः प्रौढिस्तामनुपयत्यपि अ-
प्राप्नुवन्त्यपि निसर्गेण स्वभावेन मुखरा अत्यन्तवाचाटा मुखे आमुख एव रागः किं-
चिद्वर्णनामिलाषो यस्या ईदृशी सती यद्धठादिव बलादिव परमुत्कृष्टतरं परात्परतरं पु-
रुषं परमात्मानं परमशिवं त्वां ग्रहीतुं यद्वाञ्छति तत्तस्या धृष्टतैवापराध्यतीत्यर्थः । अथ
च काचित्स्वभावतो वाचाटा मुख एवानुरागवती च परां बाल्यात्परां प्रौढिं यौवनाव-
स्थामप्राप्नुवत्यपि परमन्यं पुरुषं कामुकं यद्वाञ्छति तत्र तस्या धृष्टतैवापराध्यतीत्यर्थः ॥

यद्वा भवत्यसुलभो भवदाश्रितस्य

शस्यः स कोऽपि महिमा न हि मादृशोऽपि ।

स्वच्छन्दमन्दमपि यत्र पदं त्वदुक्षा

धत्ते मही भवति हेममयी हि तत्र ॥ ३ ॥

यद्वा पक्षान्तरे । अथवा हे स्वामिन्, मादृशोऽपि वराकस्य यदाश्रितस्य भवन्तं
विभुमाश्रितस्य अर्थान्ममैव शस्यः स्तुत्यः स कोऽप्यनिर्वाच्यो महिमा असुलभो दुर्लभो
न भवति । हि निश्चये । किं तु सुलभ एवेत्यर्थः । ममैवैष महिमा भवदाश्रितत्वादिरः ।
दृष्टं चैतत् । हे विभो, त्वदुक्षा भवदीयवाहनशाकरो यत्र स्वच्छन्दं स्वतन्त्रं मन्दमपि
पदं धत्ते तत्र मही हेममयी जाम्बूनदमयी भवति । हि निश्चये ॥

भीष्मो विषादपि विषादपिनद्धमेत-

च्चैतश्चकार सविकारमकारणारिः ।

मोहामयस्तमयमस्तमयं नयामि

स्वामिस्तव स्तवरसायनसेवनेन ॥ ४ ॥

विषाद्वरलादपि भीष्मो घोरः अकारणारिर्निष्कारणवरी मोहामयः । 'भीष् हिंसा-
याम्' । आर्मिनोति हिनस्ति बलमामयः । मोहोऽविद्यापरपर्यायमज्ञानमेवामयो रोगः ।
विषादपिनद्धं विषादेन दुःखेन पिनद्धं परिवर्तितं सविकारमनेकाचन्ताजालदोषदुष्टमेत-
न्मदीयं चेतश्चकार । हे स्वामिन्परमेश्वर, अयमहं तव विभोः स्तवः स्तुतिरेव रसायनं
जरामरणव्याधिहरं महौषधं तस्य सेवनेन तमामयं मोहामयमस्तमयं नाशं नयामि ।
रसायनसेवया हि महामयः शाम्यति ॥

एष स्तवस्तव नवप्रमदोपदेश-

मादेशयञ्जयति कोऽपि गुरुर्गिरीशः ।

सद्यः पुरः स्फुरति मे दुरतिक्रमेण

यत्संक्रमक्रमवशेन वचोधिदेवी ॥ ५ ॥

हे गिरीश । गिरेः कैलासस्येशस्तस्यामन्त्रणं हे गिरीश शंभो, नवप्रमदोपदेशमादे-

शयन्कुर्वन्कोऽप्यनिर्वाच्यमहिमा 'गुरुर्महान्दैशिकश्च तव विभोः स्तवः स्तुतिरूपो जयति सर्वोत्कृष्टो भवति । एष क इत्याह—यस्य स्तवस्य संक्रमस्तत्त्वार्थान्तःप्रवेशः स एव संक्रमः सौपानं तस्य क्रमस्तद्वशेन मे मम वाणो सद्यः पुरोऽग्रे स्फुरति । किंभूतेन । दुरतिक्रमेण दुरारोहेण । दैशिकोऽपि शिष्यस्य मनसि धारणयान्तःप्रवेशेन संक्रमण-दीक्षां विधत्त इत्यागमोक्तिः ॥

नास्य स्पृहास्ति सरसाय रसायनाय

नायन्त्रितेन्दुवदनावदनामृताय ।

निर्वन्धमेति तु भवत्सविधे विधेहि

निर्वन्धमन्धकरिपो तदिदं मनो मे ॥ ६ ॥

हे अन्धकरिपो परमेश्वर, अस्य मम मनसः सरसं सह रसैः षड्भिः स्वादुप्रभृति-भिर्वर्तते यत्तत्सरसम् । षड्सममृतामित्यायुर्वेदे । सरसाय रसायनायामृताय स्पृहा नास्ति । तथा अयन्त्रितमव्युच्छिन्नमिन्दुवदनावदनामृतं चन्द्रमुखीमुखामृतं तस्मै । तु पक्षे । हे विभो भवतः सविधं निकटं तत्र निर्वन्धं हेवाकमेति । अतो हे विभो, इदं मे मम मनो बन्धाद्भवबन्धान्निर्मुक्तं निर्वन्धं विमुक्तमायाबन्धं वा विधेहि कुरु ॥

आभाति शक्रनगरी न गरीयसी मे

प्रीतिं च सिञ्चति न कांचन काञ्चनाद्रिः ।

जाने परं हर शरण्यमरण्यमेव

यत्र त्वदङ्घ्रिनलिनार्चननिर्घृतिः स्यात् ॥ ७ ॥

हे हर, शक्रनगरी अमरावती गरीयसी अतिशयेन गुर्वी मे मम न आभाति । नग्रा काञ्चनाद्रिश्च मेरुगिरिश्च कांचन प्रीतिं न सिञ्चति । तुष्टिं नोत्पादयतीत्यर्थः । हे विभो, यत्रारण्ये त्वच्चरणपङ्कजपूजासुखं स्यात्तदेवारण्यं शरण्यं शरणे साधु परं केवलं जाने । परमुत्कृष्टं वा ॥

पुष्पेषुदोहदवशाद्वशा भृशं या

बभ्राम वामनयनाभुजमञ्जरीषु ।

सा सांप्रतं दृगलिनी बलिनी व्यनक्ति

त्वद्वक्तिकल्पलतिकाफलभोगतृष्णाम् ॥ ८ ॥

बलं विद्यते यस्याः सा बलिनी । सा मे मम दृगलिनो दृग्दृष्टिरेवालिनी भ्रमरी सांप्रतमिदानीं तव भक्तिर्वाङ्मनःकायैस्तदेकविषयतासक्तिः, सैव कल्पलतिका तस्याः फलं परमानन्दरूपं तस्य भोगे तृष्णामभिलाषं व्यनक्ति प्रकटोक्तरोति । सा केत्याह—येत्य-

दि । पुष्पेषुः प्रसूनेषुः कामस्तस्य दोहदवशादभिलाषहेतीरवशास्त्वतन्त्रा या मे दृग्भ्र-
मरी वामनयनाभुजमञ्जरीषु कामिनीभुजलतासु भृशमत्यर्थं बभ्राम । अथ च यालिनी
मञ्जरीषु लतासु पुष्पेषु कुसुमेषु दोहदवशात् पुष्पफलप्रदानौषधं दोहदस्तद्वशादुत्पन्नेषु
भृशं बभ्राम सा कल्पलतिका भोगेच्छां प्रकटीकरोति ॥

अधुना परमेश्वरानुग्रहेण कदाचित्प्राप्यायाः शिवभक्तेर्महिमानं स्तौति—

किं निर्मिता मुकुटचन्द्रकलां निपीड्य

किं वा शिरःशरणनिर्झरिणीजलेन ।

किं वा करस्थकलशामृतसंछवेन

भक्तिस्त्वया प्रणयिनां भवतापशान्त्यै ॥ ९ ॥

हे हरेति प्रस्तुतम् । मुकुटस्थेन्दुकलां निपीड्येय भक्तिर्वाङ्मनःकायकर्मभिस्त्वदेक-
विषयासक्तिः प्रणयिनां शरणापन्नानां भवतापशान्त्यै संसारमरुभ्रमणजतापोच्छ्रित्यै
त्वया कृपया किं निर्मिता । किं वा शिरः शरणं स्थानं यस्याः सा निर्झरिणी गङ्गा
तस्या जलेनातिशीतलेन निर्मिता । किं वा करस्थः कलशस्तदमृतप्रसेकेन । एवं नो
चेत्स्याद्भवे जन्मन्यतिकठिनेऽध्यात्मिकाधिदैवार्थभातिकरूपतापत्रयहर्त्री भवितां कथं
स्यादित्यर्थः ॥

स्वामिन्विचित्रचरितस्य तवापदान-

गीतामृतेषु दृढरूढरतिर्भमेयम् ।

दूरीकृतान्यसरणिर्हरिणीव वाणी

सत्यं पदात्पदमपि क्षमते न गन्तुम् ॥ १० ॥

हे स्वामिन्भो, विचित्राणि नानाविधानि चरितानि त्रिपुरदाहान्धकासुरवधश्चेताभ-
यदानक्षीराब्धिदानादीनि यस्य स तादृशस्य तवापदानगीतामृतेष्वद्भुतकर्मगीतसुधारसेषु
दृढं गाढं रूढोत्पन्ना रतिः परमानन्दो यस्याः सा ममेव वाणी दूरीकृतान्यसरणिर्दूरीकृता
अन्यसरणयोऽन्यमार्गाः श्रीशिवशासनादन्ये यया सा तादृशी सती तत्रैव गीतामृते जा-
तरतिः पदात्पदमेकपदमपि गन्तुं न क्षमते । सत्यमेतत् । केव । हरिणीव । सापि गीतेषु
रूढरतिः पदादेकं पदमपि गन्तुं न क्षमते । ‘हराति हरिणचित्तं का कथा देवतानां रम-
यति च महेशं को वराको नरेशः’ इति संगीतशास्त्रोक्तिरिति ॥

आश्वासनं यमभयाकुलतामृतानां

संजीवनं भवदवव्यथया मृतानाम् ।

आलम्बनं सुकविराजगिरामृतानां

संकीर्तनं जयति ते चरितामृतानाम् ॥ ११ ॥

यमः कालस्तस्य भयेन त्रासेन याकुलता तां यमभयाकुलतामृतानां गतानाम् । 'क गतौ' धातुः । तथा भवदवव्यथया भवो जन्म । उपलक्षणमेतत् । जन्मजरामरणरूपो यो हवो दवाग्निस्तेन या व्यथा तया मृतानां कथाशेषतां गतानाम् । तथा सुकवीनां राजानः सुकविराजा महाकवयस्तेषां गिरां वाचामालम्बनमाधारभूतम् । किंभूतानां गिराम् । कृतानां सत्यानाम् । 'सत्यं तथ्यमृतं सम्यक्' इत्यमरः । हे स्वामिन्, ते तव चरितामृतानां चरितान्येवामृतानि तेषां संकीर्तनं जयति सर्वोत्कृष्टं भवति ॥

दानं तरङ्गतरलः किल दुग्धसिन्धु-

मुक्तिः करालतरकालभयात्प्रसादः ।

त्यागोऽपि सत दिवसानि सुवर्णवृष्टिः

किं किं न चारुचरितं भवतः प्रशस्यम् ॥ १२ ॥

हे विभो, चारु रम्यं भवतः परमेश्वरस्य किं किं न चरितं जनेन प्रशस्यं स्तुत्यम् । तदेवाह — तत्रानन्यसामान्यतया प्रसिद्धान्दानप्रसादत्यागान्माहेश्वरानाह — दानं चे-
त्परीक्ष्यमीश्वरस्य तर्हि किलेत्यागमे तरङ्गतरलश्चलो दुग्धसिन्धुः क्षीरार्णवो दानम् ।
उपमन्युमुनेर्बालस्येत्यर्थः । तथातिभयानककालत्रासान्मोचनं मुक्तिः प्रसादोऽनुग्रहः ।
श्वेताख्यनृपतेरित्यर्थः । तथा सतदिवसानि सुवर्णवृष्टिः कनकवर्षणं मरुत्तनृपतेः पुरे ।
एष त्यागः । अतः किं किं न चरित्रं विभोः स्तुत्यम् । अत्र च दानत्यागयोर्विशेषः —
पात्रापात्रविवेकेन यद्वितरणं तद्दानम् । तदभावेन यद्वितरणं स त्याग इति । यत्तु —
'त्यागो विहायितं दानमुत्सर्जनविसर्जनं' इत्यमरसिंहेन स्वकोष उक्तं तत्सामान्येन त-
ज्ज्ञैरुच्यम् ॥

स्वामित्रजः परिचितं चपलस्वभावं

जात्या मलीमसमिदं हृदयं मदीयम् ।

त्वत्पादपद्मविषये कृतपक्षपातं

धत्ते प्रमोदभरनिर्भरभृङ्गलक्ष्मीम् ॥ १३ ॥

भोः स्वामिन्, रजसा पापेन रजोगुणेन परिचितं स्पृष्टम् । तथा चपलः स्वभावो यस्य तम् । तथा जात्या आजन्मतो मलीमसं कलुषम् । इदं मदीयं हृदयं मनस्त्वत्पाद-
पद्मविषये भवदीयचरणाम्बुजस्थले कृतः पक्षपातः स्नेहो येन तादृशं सत्प्रमोदभरेण पर-
मानन्दभरेण निर्भरः पूर्णो यो भृङ्गश्चक्षुरीकस्तस्य भक्तिं विच्छिञ्चति धत्ते । भृङ्गोऽपि
रजसि परागे परिचितस्तथातिचपलस्वभावः । जात्या मलीमसः कृष्णवर्णोऽपि । तथा
पद्मे कमले दृढः पक्षाणां सूक्ष्मपक्षाणां पातो यस्य तादृशो भवति ॥

त्वां वामदेवमपि दक्षिणमाश्रितेषु

सर्वत्र शंकर वसन्तमपि स्मरारिम् ।

अप्यन्तकोपशमहेतुमनन्तकोप-

शान्त्येककारणमचिन्त्यगतिं श्रयामि ॥ १४ ॥

हे शंकर कैवल्यदायिन्, अहं त्वां विभुमचिन्त्यगतिं अचिन्त्या मनोतिगाद्भुता गति-
र्यस्य स तं श्रयामि । एतदेवाह—वामदेवमिति । त्वां किभूतमपि वामदेवमपि ।
'लोकाचारविपरीतत्वाद्दामश्चासौ देवः' इति रायमुकुटीकारः । वामः सुन्दरो देवः ।
संसारवामत्वाद्धेति वामदेव इति... । पुनः किभूतम् । आश्रितेषु शरणागतेषु दक्षिणमनु-
कूलम् । 'अनुकूले दक्षिणस्त्रिषु ऋजौ दक्षिणदिग्भवे' इति मङ्गः । यो वामो भवति
स कथं दक्षिण इति विरोधः । अन्यार्थत्वे तदभावः । तथा त्वां किभूतम् । सर्वत्र
सचराचरे जगति वसन्तं निवसमानम् । शतप्रत्ययेनास्य सिद्धिः । तथा किभूतम् ।
स्मरारिं कामदहनम् । अथ च यो वसन्तः ऋतुराद् । वसति कामोऽत्र वसन्तः ।
'तभूवद्विषति—' इत्यादिना ह्यच् । वसन्तः पुष्पसमयः ऋतुराद् स कथं स्मरस्य काम-
स्याशिरिति विरोधः । अन्यार्थत्वे तदभावः । पुनः किभूतमपि । अन्तकोपशमहेतुमपि
अन्तकस्योपशमः शान्तिस्तस्यैकहेतुम् । पुनः किभूतम् । अनन्तोऽव्याच्छन्नो यः को-
पस्तस्य शान्तेर्दूरीकरणस्यैककारणम् । यश्चान्तकोपशमहेतुः स कथमनन्तकोपशमहे-
तुरिति विरोधः । अन्यार्थत्वे तदभावः ॥

क्वापि प्रसीदसि दिशन्विशदं प्रकाशं

क्वापि प्रयच्छसि घनावरणोपरोधम् ।

कुर्मः किमत्र महनीयमहामहिम्नो

नास्त्येव नाम नियतिर्नभसः प्रभोश्च ॥ १५ ॥

हे स्वामिन्, क्वापि कुत्रापि विशदमत्यन्तनिर्मलं प्रकाशं चित्प्रकाशं दिशन्वितरन्प्र-
सीदस्यनुग्रहं करोषि । धन्यस्य कस्यापि गाढभक्तिरतस्येत्यर्थः । पुनः क्वापि कुत्रापि
घनं यदावरणं मायावरणं तेन य उपरोधः सर्वतः संरोधस्तं प्रयच्छसि । तत्तस्माद्वयमत्र
किं कुर्मः । नाम निश्चये । नियतिर्नियमनं परेण विहितं स्तवनायमहामहत्त्वस्य प्रभोः
श्रीशिवस्य नभस आकाशस्य च नास्ति, । अत्रार्चितं (?) द्वयोरिति प्रभोर्नभसश्चेत्यु-
च्यमाने नभसोऽपि श्रीशिवभट्टारकस्यैकमूर्तित्वात्तदंशेऽपि पूर्वमुद्दिष्टे 'न दोषः । नभो-
ऽपि क्वचिदनभत्वात्प्रकाशम्, तथा क्वापि घनानां मेघानामावरणेन समन्तादाच्छादने-
नोपरोधो यस्य तादृशं च भवति ॥

चित्तं नतापदुपतापहृतिप्रवृत्तिं

भीताभयार्पणपणप्रवणां च वाणीम् ।

लोकोपकारपरतन्त्रमिदं वपुश्च

कस्त्वत्परः परमकारुणिको बिभर्ति ॥ १६ ॥

हे स्वामिन्, परमकारुणिकोऽत्यन्तदयालुस्त्वत्परस्त्वदन्यः कः । नतानां भक्तिप्रह्ला-
णामापज्जनमजरामरणव्याधिश्व, उपतापश्च त्रिविध आध्यात्मिकादितापः । यद्वा आ-
पदा य उपतापस्तस्य हतौ हरणे प्रवृत्तं चित्तं मनो बिभर्ति । त्वमेको दयालुस्त्रिजग-
दुद्धरणैकहेतुरित्यर्थः । तथा त्वत्परः को भीतानां करालकालभ्रुकुटीत्रस्तानां यदभया-
र्पणं स एव पणो नियमस्तत्र प्रवणा लीना प्रगल्भा वा वाणी तां च को बिभर्ति ।
तथा त्वत्परः को लोकानां त्रयाणां लोकानां य उपकारस्त्रिभुवनविध्वंसकारित्रिपुरान्ध-
कासुरादिवधेनाभयदानं तत्र परतन्त्रं परविधेयमिदं वपुः शरीरं सकलमूर्तिना भवता
त्रिजगदुपैकैराय 'अष्टादशभुजं पञ्चवदनं' इत्यादिध्यानोक्तं कस्त्वत्परो बिभर्ति ॥

चित्तं विषादमगमन्न परं प्रसाद-

मौज्झद्विचारमुचितं न बहिः प्रचारम् ।

लेभे न कुत्र विवरं प्रवरं न बोध-

मेतत्त्वयैव भगवन्धृतविप्रयोगम् ॥ १७ ॥

हे भगवन्नेश्वर्यादिषट्पदयुक्त, त्वयैव प्रभुणा कृतो विप्रयोगो विश्लेषो येन तत्तादृशरूपं
सदिदं-मदीयं मनो विषादं दुःखं प्राप । न पुनः प्रकाशं चित्प्रकाशम्(प्रसादम्) । तथा-
त्वयैव कृतविप्रयोगं कृतविरहमेतन्मम चित्तमुचितमवश्यकर्तव्यं विचारं विवेकमौज्झ-
तत्याज । न च बहिः प्रचारं समाधिधारणाविधातिनं बाह्यजनसङ्गमौज्झत् । तथा त्व-
यैव प्रभुणा धृतविप्रयोगमेतन्मम चित्तं कुत्र न विवरं छिद्रं लेभे, अपि तु सर्वत्र । न
पुनः प्रबोधं तत्त्वज्ञानावबोधं लेभे । अथ च धृतविप्रयोगं विश्व प्रश्न विप्रावुपसर्गौ ताभ्यां
योगो विप्रयोगः । धृतो 'वि' इत्यस्य, 'प्र' इत्यस्य च योगः संयोगो येन तत् । त्वयैव
कृतमित्यर्थः । अत्र च वृत्ते त्रिषु चरणेषु विषादमित्यत्र विरुपसर्ग आदिः, प्रकाश(प्र-
साद)मित्यत्र प्र उपसर्गः । तथा विचारमित्यत्र विः, प्रचारमित्यत्र प्रः । विवरमित्यत्र
विरुपसर्ग आदौ प्रवरमित्यत्र च प्र उपसर्गः । एतादृशं विप्रोपसर्गयुतप्राप्त्यप्राप्तियुतं
त्वयैव भगवता कृतमित्यर्थः ॥

अश्रान्तमान्तरमशान्तरजोविकारं

सारङ्गकेतुमुकुट स्फुटमन्धकारम् ।

युक्तं यदन्धयति यद्विधरीकरोति

कोऽतिप्रसङ्ग इति तत्र न तर्कयामि ॥ १८ ॥

‘चातके हरिणे पुंसि साङ्गः शबले त्रिषु’ इति मङ्गः । साङ्गो हरिणः केतौ यस्य स साङ्गकेतुश्चन्द्रः । स मुकुटे यस्य स तत्संबोधनं हे साङ्गकेतुमुकुट श्रीशंभो, शान्तः शमं गतो रजोविकारो रजोगुणविकारो यस्य तत् तादृशं स्फुटं प्रकटमान्तरमन्धकारं तमः । ‘अन्धकारोऽस्त्रियाम्’ इत्यमरः । आन्तरं तमः । अज्ञानरूपमित्यर्थः । पुरुषं यदन्धयति कार्याकार्यविवेकानवलोकेनान्धयति तदिदं युक्तम् । रजोविकारेण धूलिविकारेण युक्तं तमः पुरुषमन्धयत्येव । तदेवान्तरमन्धकारं पुरुषं यद्विधरीकरोत्येवो करोति स कोऽतिप्रसङ्गः । अतिशयेन प्रसक्तिरित्यर्थः । को भवति । बाह्यमन्धकारं रजसा धूल्या त्रिमिश्रं पुरुषमन्धयति, न तु विधरीकरोति । एतदेवान्तरमज्ञानरूपं तमः पुरुषमन्धं विधरं च करोत्येवेत्यर्थः ॥

लीलाविलोलललनानयनान्तवास-

मासाद्य यः क्व न भनक्ति मनस्विनोऽपि ।

सोऽयं निविश्य विमले हृदये मदीये

धिष्मर्ममर्म न भिनत्ति कथं मनोभूः ॥ १९ ॥

स्वामिन्नसन्तमिव तत्र वसन्तमेव

स त्वामवैति किमिदं यदि वा किमन्यत् ।

दग्धोऽपि यं पुनरवाप्य विभर्ति गर्वं

सर्वकपो विजयते स तव प्रमादः ॥ २० ॥ (युग्मम्)

लीलाविलोलेति युग्मम् । यो मनोभूमनसिजः । मनोभृगिति साभिप्रायम् । न बहिः कुतोऽप्यागत इति । लीलया विलासेन विलोलं तर्लं यल्ललनानयनं कामिनीलोचनं तस्यान्तोऽपाङ्गः स एव वासो निवासस्तमासाद्य प्राप्य मनस्विनोऽपि वयं संयतचित्ता इति मानिनोऽपि क्व न भनक्ति । ‘भङ्गो आमर्दने’ धातुः । मनोभङ्गेन जयति । धिगस्तु । सोऽयं मनोभूः कामो विमले श्रीशिवभट्टारकभक्त्यासक्तत्वान्मलरहिते । अपिशब्दार्थः । विमले इत्येतदग्रिमवृत्ते प्रकटयति । ‘विपुले’ इत्यापि पाठः । विमलेऽपि मदीये हृदये निविश्य मर्ममर्म कथं न भिनत्ति । भिनत्येवेत्यर्थः । मनोभुवस्त्रिलोकविजयित्वादिति भावः ॥

हे स्वामिन्, स कामो मनोभूस्तत्र मदीये हृदये विमलेऽपि वसन्तमेव त्वां विभुमसन्तमिव असन्नवर्तमानस्तमसन्तमिव त्वां स्वामिनं यदवैति जानाति तदिदं किम् । यदि वा पक्षान्तरे अथवा किमन्यत् । तत्त्वं तत्र ब्रूमः—यं प्रसादं तव पुनरवाप्य दग्धोऽपि भवन्नेत्रामिना भस्मीकृतोऽपि स मनोभूर्यद्वयमहंकारं हरकिंकरलक्ष्यीकरणाहंकारं त्रिज-

गजयित्वाहंकारं वा बिभर्ति सर्वकषः सर्वं कषति व्याप्नोतीति सर्वत्रिजगजयित्वरूपः प्र-
मादोऽनुग्रहस्तैव स तस्य कामस्य विजयते सर्वोत्कृष्टो भवति ॥ युग्मम् ॥

श्रीखण्डचन्दननिघृष्टकुरङ्गनाभि-

कर्पूरकुङ्कुमकरम्बगुभाङ्गरागम् ।

उद्यन्नवीनकदलीदलमौकुमार्यं

विभ्रत्यनङ्गनटमङ्गलरङ्गमङ्गम् ॥ २१ ॥

फुल्लारविन्दवदना विकसच्छरीष-

मालाभुजाभिनवनीलमरोजनेत्रा ।

ब्रह्मास्त्रमप्रतिहतं विहिता हिताय

पुष्पायुधस्य कुसुमैरिव माधवेन ॥ २२ ॥

नाथेति जीवितहरेति दयापरेति

सप्रेमकोपमतिकोमलमालपन्ती ।

गाढानुरागविवृताखिलगूढभाव-

मावर्जयन्त्यविषयैर्वचसां विलासैः ॥ २३ ॥

किं वापरं कुपितनिघृणपञ्चबाण-

बाणाघभिन्नहृदया परिरभ्य गाढम् ।

मुग्धाजनस्य सहजामवजित्य लज्जा-

मौत्सुक्यसान्द्रमधरामृतमर्पयन्ती ॥ २४ ॥

आक्षिप्तसिन्धुमथनोत्थमहामृतौघ-

भावत्कभक्तिरसपारणनित्यतृप्तम् ।

प्रत्याहृतेन्द्रियमवाप्तसमाधिसौख्यं

न त्वत्परं हरति सा हरिणेशणापि ॥ २५ ॥

(पञ्चभिः कुलकम्)

श्रीखण्डेति पञ्चभिः कुलकम् । हे स्वामिन्, विशेषणविशिष्टा सा प्रसिद्धी हरिणेश-
णापि मृगाक्ष्यपि त्वयि परमेश्वरे परमासक्तं न हरति न वशीकर्तुं क्षमते । कं त्वत्परम् ।
आक्षिप्तेत्यादि । आक्षिप्तो निजितः सिन्धुमथनोत्थः क्षीरोदमथनोत्थो महानमृतौघः
सुधाप्रवाहो येन स तादृशो यो भावत्कभक्तिरसो भवदीयभावनारसस्तस्य पारणमाहार-

स्तेन नित्यद्वस्तदादृशम् । तथा प्रत्याहृतानि प्रत्याहाराख्ययोगाङ्गेन प्रत्याहृतानीन्द्रियाणि येन स तम् । तथा अवाप्तं समाधेरात्ममनसोरैक्यस्य सौख्यं परमानन्दो येन तादृशम् ॥ हरिणेषु किंभूता । श्रीखण्डचन्दनं श्रीखण्डाख्यश्चन्दनविशेषस्तेन निघृष्टानि यानि कुरङ्गनाभिः कस्तूरी, कर्पूरं, कुङ्कुमं कश्मीरजं चैतानि तेषां करम्बो मेलनं तेन शुभो रम्योऽङ्गरागो यस्य तत् । तथा उद्यन्नवीनं कदलीदलं कदलीलतादलं तद्वत्सौकुमार्यं यस्य तत् । तथा अनङ्गः काम एव नटस्तस्य मङ्गलार्थं रङ्गं स्थानभूतमङ्गम् । जातविकवचनम् । बिभ्रती धारयन्ती ॥ पुनः किंभूता हरिणेषु । फुल्लं यदरविन्दं नलिनं तत्सदृशं वदनं यस्याः सा । तथा विक्रसन्ति यानि शिरीषाणि शिरीषकुसुमानि तेषां माला तत्सदृशे भुजे भुजलते यस्याः सा । तथा भिनवं नवोत्पलं यन्नीलसुरोजं नीलोत्पलं तत्तुल्ये नेत्रे यस्याः । अत एव माधवेन वसन्तेन । 'माधवस्तु वसन्ते स्याद्वैशाखे गरुडध्वजे' इति विश्वः । कुसुमैररविन्दशिरीषनीलोत्पलैः कुसुमायुधस्य कामस्य स्वसख्युहिताय । जगद्वशीकरणरूपं हितं तदर्थमप्रतिहतमना हतं ब्रह्मास्त्रं पाशुपतास्त्रं विहितेव । ब्रह्मास्त्रमित्यस्य 'वेदाः प्रमाणं श्रुतयः प्रमाणम्' इतिवदजहल्लिङ्गता ॥ 'हे नाथ स्वामिन्,' इति सस्नेहमतिकोमलमालपन्ती । तथा जीवितहरेति जीवितमपि हरति क्षणमपि वियोगेन जीवितहरस्तत्संबोधनं हे जीवितहरेति सकोपम्, तथा दयापर दयालो इति सप्रेम, अतिकोमलमालपन्ती । तथा गाढानुरागेण दृढप्रेम्णा विवृतः प्रकटीकृतोऽखिलो गूढो भावो निजाभिप्रायो यत्र तत् । क्रियाविशेषणमेतत् । एवं वचसामविषयैरगोचरैरनिर्वाच्यैर्विलासैर्विभ्रमैरावर्जयन्ती वशीकुर्वती । प्रियतममन इत्यर्थः ॥ किं वा परमन्यद्वूमः—कुपितेत्यादि । हरिणेषु किंभूता । कुपितः प्रेयसोः परस्परप्रेम्णि कतिपयक्षणविलम्बात्कुपितः अत एव निघृष्टः, निर्दोषः यः पञ्चबाणः कामस्तस्य बाणानां पञ्चानामोघः समूहस्तेन भिन्नं हृदयं यस्याः सा । एवंभूता सती गाढं दृढं परिरभ्याश्लिष्य मुग्धाजनस्य बालाजनस्य सहजां स्वाभाविकी लज्जां त्रपामवजित्य सान्द्रमुत्कण्ठया घनं कृत्वा अधरान्मृतमधरपानामृतमर्पयन्ती । प्रियतमस्येति शेषः । केचित्तु 'सहजां स्वाभाविकीं लज्जामवजित्य कामावेगान्मुग्धाजनस्य बालाजनस्याप्यधरान्मृतमर्पयन्तीति व्याचख्युः' तद्विचार्यम् । नाथेति पूर्वोद्गीरितवृत्ते एतदर्थप्रयोजनात् ॥ पञ्चभिः कुलकम् ॥

हेलावलन्मलयमारुतकम्पितानां

शीर्णैः फलैः स्वयमरण्यमहीरुहाणाम् ।

वृत्तिर्हरस्मरणघूर्णितचेतसः क

दानं मुखं क च पुरः कुमहीपतीनाम् ॥ २६ ॥

हेलया शनैर्वल्लक्षांसां मलयमारुतो दक्षिणानिलस्तेन कम्पितानामरण्यमहीरुहाणां वनशाखिनां स्वयं शीर्णैः फलैर्वृत्तिः शरीरयात्रा क । कस्य । हरस्मरणघूर्णितचेतसः हर-

स्मरणेन घूर्णितमत्युत्कण्ठया तत्रैव घूर्णचेतो मनो यस्य स तादृशस्य भक्तजनस्य ।
एतत्क प्राक्तननेकजन्मार्जितपुण्यपरम्परया लभ्यम् । तथा कुमहीपतीनां कुनृपाणामप्रे
याचनया दीनं मुखं क्व । अत्यन्तगर्ह्यमित्यर्थः ॥

नेत्रत्वमीश तव मूर्तिविलोकनेषु

वाक्त्वं भवच्चरितचर्वणविभ्रमेषु ।

त्वत्संकथाश्रवणकर्मणि कर्णभाव-

मिच्छन्ति गन्तुमपराणि ममेन्द्रियाणि ॥ २७ ॥

हे ईश जगदधीश, ममापराणि नेत्रेन्द्रियादन्यानि कर्णादीनि तव स्वच्छस्य निष्क-
लस्यापि दीनानुकम्पया सञ्चलमूर्तेर्मूर्तिविलोकनेषु देवप्रतिमादर्शनेषु नेत्रत्वं गन्तुमि-
च्छन्ति । वयमप्येतद्दर्शनोत्सवे नेत्राभिवाम इत्यर्थः । तथा मम वागिन्द्रियादपराणि
नेत्रादीनीन्द्रियाणि हे स्वामिन्, भवच्चरितं त्रिपुरदाहकालदहनाद्यद्भुतं कर्म तच्चर्वणमा-
स्वादनं तद्विभ्रमेषु विलासेषु वाक्त्वं जिह्वात्वं गन्तुमिच्छन्ति । अत्रापि प्राग्वत् ।
तथा मम कर्णादपराणीन्द्रियाणि नेत्रादीनि च त्वत्संकथाश्रवणकर्मणि कर्णभावं गन्तु-
मिच्छन्ति । रसवदलंकारः ॥

यच्छत्रचामरसिता कृतिनां विभूतिः

म स्वल्प एव भगवन्भवतः प्रसादः ।

त्वत्साम्यमेव तु सतामधिकस्ततोऽपि

यद्वल्कलं च वसनं विपिनं च वासः ॥ २८ ॥

कृतिनां पुण्यवतां छत्रमातपत्रं च चामरं च ताभ्यां सिता भवता विभूतिर्गद्भवति
हे भगवन् त्रिजगदधीश, स तव प्रसादस्तेषां स्वल्प एवात्यल्प एव । हे भगवन्, तु प-
क्षान्तरे । सतां विपश्चितां धन्यानां त्वत्साम्यं भवत्सायुज्यं ततोऽपि पूर्वस्मात्प्रसादादप्य-
धिकं भवति । अत्यन्तदुर्लभत्वात् । अधुना ततोऽप्युत्तरपक्षमाह—ततोऽपि तस्मादपि
भवत्सायुज्यावाप्तेरप्यधिकोऽयमेव महान्प्रसादः यद्भवच्चरणाम्बुजध्यानासक्तचेतसः शरी-
रिणो वल्कलं भूजत्वग्वसनं वस्त्रम् तथा विपिनं वास आवासो यद्भवति । भवत्सायुज्य-
परानन्दादपि गाढतरभवत्सेवारसमहामहनीयपरानन्द इति भावः । नृथा चैतदाशयानुसारेण
ममापि वृत्तम्—‘वीक्षे न यत्र नयनत्रितयाभिरामं राकेन्दुतांजं मुखमीश्वर तावकीनम् ।
दासस्य नाथ कृपया भवता वितीर्णं सायुज्यमीदृगपि वेदि विडम्बनं मे ॥’ इति ॥

त्वत्पादपङ्कजरजश्छुरितौ च पाणी

वाणी भवच्चरितचर्वणगर्विता च ।

चित्तं भवद्गुणगणस्मरणव्रतं च

भूयो भवन्ति मम चेदहहास्मि धन्यः ॥ २९ ॥

अतिशयेन बहु भूयः । क्रियाविशेषणमेतत् । एतानि त्रीणि भूयो नितरां त्वदासक्ता-
नि चेद्भवन्ति तर्थाहं धन्यो नितरां भाग्यवानस्मि । अहह आनन्दे । “अहहेत्यद्भुते खेदे
परिक्लेशप्रहर्षयोः । संबोधनेऽपि” इति मेदिनी” इति रायमुकुट्याम् । एतानि त्रीणि कानि ।
पाणी वाणी चित्तं च । पाणी हस्तौ कथंभूता । भूयो नितरां त्वच्चरणपङ्कजरजोव्याप्तौ ।
वाणी कथंभूता । भूयो भवच्चरितानां त्रिपुग्वधादीनां चर्वणमास्वादनं तेन गविता साहं-
कारा । तथा चित्तं किंभूतम् । भूयो नितरां भवद्गुणगणानां स्मरणं तदेव व्रतमवश्यक-
तैव्यं यस्य तत् । यथा च मम वाङ्मनःकायाः श्रीशिवभट्टारकचरणाञ्जमेवारसासक्ताः
स्कुन्तथा आशासे इत्यर्थः । एतद्वृत्ताभिप्रायेण च ममापि गाथाचतुष्टयम्—‘शंकरपूज-
ननिरतौ पाणी शर्वस्य तीर्थगोपादौ । शंभुकथाश्रवणपरौ कर्णौ नित्यं च भूयास्ताम्रं ॥’
‘हरमूर्ति दर्शनपरं चक्षुर्भवपादवासनाप्रापि । प्राणं रसनं च मम श्रोकण्ठगुणाभिधायकं
भूयात् ॥’, ‘नीलगलस्पर्शवशान्माद्यतु मम मननं च त्वक् । शिवचिन्तनकारि परं चित्तं
नित्यं च भूयान्मे ॥’, ‘किमपरमधुना वक्ष्ये यत्कर्म कृतं करोमि कर्तौस्मि । शुभमशुभं
वा कृपया तस्यैव शिवार्चनं भूयात् ॥’ इति ॥

भिक्षाशनोऽपि भगवंस्त्वमकिंचनोऽपि

जीर्णशमशाननिलयोऽपि दिगम्बरोऽपि ।

किं वापरं वरद घस्मर भस्मरूक्ष-

गात्रोऽपि सन्मम विभुः प्रतिजन्म भूयाः ॥ ३० ॥

हे भगवन् वरद, तथा हे घस्मर प्रलयकाले त्रिजगद्भक्षक परम शिव, किं वापर-
मन्यद्भूमः । भिक्षुव माधुकरी भिक्षुवाशनं यस्य स तादृशोऽपि । तथा अकिंचनोऽपि न
विद्यते किंचन यस्य स दरिद्रोऽपि । तथा जीर्णं पुराणं च तच्छृणुशानं पितृवनमालयो नि-
वातो यस्य स तादृशोऽपि, तथा दिगम्बरोऽपि दिग्वासो अपि, तथा भस्मरूक्षगा-
त्रोऽपि भस्मना रूक्षं गात्रं कलेवरं यस्य स तादृशोऽपि सन् प्रतिजन्म जन्मनि जन्मनि त्वं
त्वमेव विभुः स्वामी मम भूयाः । एतद्वृत्तानुसारेण ममाप्येकं वृत्तम्—‘लक्ष्मीकान्त-
मुरःस्थकौस्तुभमणि भ्राजिष्णुपक्षावलौ राजन्त गरुडे सुरालयकृतावासे भजन्तेऽपरे ।
मञ्चेतस्तु दिगम्बरे स्मरहरे स्फारास्थिमालाधरे पादाब्जश्रितशोकरे पितृवनागारे नि-
लीनं सदा ॥’ इति ॥

याचे न किंचिदपरं वसतिर्गिरीन्द्रे

कैलासंनान्नि भैवदध्युषिते ममास्तु ।

किं वा न तत्र भगवन्मम ये सखाय-

स्तेऽन्येऽपि सन्ति गवयाः कपयः कुरङ्गः ॥ ३१ ॥

अहं भगवन्तं श्रीशिवमपरं न किञ्चिदाद्ये किं त्वेतदेव । एतत्किम् । कैलासाख्ये गि-
तिन्द्रे पर्वतवरे भवता स्वामिनाधिष्ठिते मम भवदनुग्रहेण वसतिरस्तु । हे भगवन्, ये मम
सखायः सुहृदस्ते तत्र किं न सन्ति अवश्यं सन्त्येव । मादृशाः श्रीशिवभक्तिरसामृत-
सिक्तचैतसस्तत्र शैले सन्त्येव । किं वान्येऽपि तत्र कैलासे पर्वतेन्द्रे गवया मृगविशेषाः
कपयो वानराः अन्येऽपि कुरङ्गा मृगास्तत्र सखायः किं न सन्त्येव । अयं भावः—यः
पर्वतेन्द्रः कैलासः श्रीशिवचरणाम्भोजरजःपवित्रतस्थलस्तत्र गवयैः कपिभिः कुरङ्गैः
महं वासोऽप्यन्याभ्यः सुगन्धिभ्यो देवमभाधिष्ठिताभ्योऽधिकानन्दप्रदो मम रोचते ।
अत्र रसवदलंकारो ध्वन्यते ॥

वाचाममी न विषये विषयेषु येषु

तृष्णान्वभावि विषमा विषमाकिरन्ती ।

तन्मां भजोज्ज्वलविलोलविलोचनान्त-

विन्यासभासुरसुधारसुधारसेन ॥ ३२ ॥

अमी विषयाः पञ्चेन्द्रियानुभूताः शब्दाद्या भोगा वाचां विषये गोचरे न सन्ति ।
अमी के इत्याह—विषं गरलमासमन्तात्किरन्ती विरकिरन्ती तृष्णा येषु विषयेषु म-
यान्वभावि अनुभूता । तत्तस्मात्कारणात् हे स्वामिन्, उज्ज्वलो धवलो विलोलश्च
यो नयनान्तः । नेत्रत्रिभागावलोकनरूप इत्यर्थः । तस्य विन्यासः पातः स एव भा-
सुरः सुधारः शोभनधारः सुधारसः पीयूषरसस्तेन मां पूर्वोक्तविषदग्धं तृष्णातुरं भज्ज् ।
दयस्वेत्यर्थः ॥

नानुग्रहस्तव विना त्वयि भक्तियोगं

नानुग्रहं तव विना त्वयि भक्तियोगः ।

बीजप्ररोहवदसावनयोर्न कस्य

भूत्यै परस्परनिमित्तनिमित्तिभावः ॥ ३३ ॥

अत्र एवशब्द अर्थः । हे स्वामिन्, तव भक्तियोगमेव विना 'तवानुग्रहः प्रसादो न
भवति । तथा तवैव अनुग्रहं विना त्वयि भक्तियोगी न भवति । अनयोस्तवानुग्रहभक्ति-
योगयोर्बीजप्ररोहवद्वीजाङ्कुरवदसौ परस्परं निमित्तनिमित्तिभावः कार्यकारणभावः कस्य
न भूत्यै विभूत्यै भवति । यथा बीजादङ्कुरोत्पत्तिः अङ्कुरादपि प्रवर्धमानाद्वीजोत्पत्तिरेवं
भवत्प्रसादभक्तियोगयोरपीत्यर्थः ॥

शान्तं मनो यदि यमैर्नियमैः किमन्यै-

वाणी यदि प्रियहिता स्तुतिचाटुभिः किम् ।

कारुण्यमस्ति यदि किं व्रतहोमदानै-

भक्तिर्भवे यदि किमन्यसुखाभिलाषैः ॥ ३४ ॥

यदि मनः शान्तं परहिंसापरद्रव्यस्पृहादिभ्यो निवृत्तं तर्हि यमैर्बहिः शौचाचारा-
दिभिः, नियमैर्व्रतादिभिश्चान्यैः किम् । न किञ्चित्कृत्यमित्यर्थः । तथा कस्यापि वाणी
सूक्तिः प्रिया मधुरा हिता च हितोपदेशकारिणी च यदि भवति तर्हि स्तुतिचाटुभिः
स्तुतिरूपाणि यानि चाटूनि तैः किम् । तथा कारुण्य भूतानुकम्पा यदि भवति तर्हि
व्रतं कृच्छ्रचान्द्रायणादि, होमः शान्तिककर्मादिः, दानं च तैः किम् । न किञ्चिदित्यर्थः ।
तथा भवे श्रीशिवे यदि भक्तिर्वाङ्मनःकर्मभिस्तदासक्तिर्यदि भवति तर्ह्यन्यसुखेष्व-
स्थिरेष्वभिलाषैः किम् । न किञ्चित् । विगलितवेद्यान्तरपरमानन्ददायिनी श्रीशिवभ-
क्तिरेवाशास्येत्यर्थः ॥

भुक्तं विकल्पकवलैः सुरलोकसौख्य-

मालोकिता विविधशास्त्रदृशैव मुक्तिः ।

पीता सुधा श्रवणशुक्तिपुटैः समक्ष-

मास्वादिता पुनरियं शिवभक्तिरेव ॥ ३५ ॥

विकल्पः कुतर्कोहः स एव कवलं घ्रासो येषां ते विकल्पकवला वैकल्पिकाः केचि-
न्मन्दधियः । तैः कर्तृभिः सुरलोकसौख्यमप्सरःसुधापाननन्दनोद्यानविहारादि भुक्तं
मुक्तिरालोकिता विचारिता । सौख्यमिति 'वेदाः प्रमाणम्' इति वदजहल्लिङ्गं कर्म ।
स्वर्गभोग एव मुक्तिरिति तैर्निर्णीतमित्यर्थः । अधुना स्वमतमाह—अस्माभिरिति
शेषः । अस्माभिस्तु विविधानि यानि शास्त्राणि शिवशासनानुसारीणि तेषां दृग् ज्ञानं
तथा शिवभक्तिरेव परमेश्वरभक्तिरेव मुक्तिरालोकिता निर्णीता । किंभूता पुनः शिव-
भक्तिः । समक्षं साक्षादेव सुधा अमृतं पीता तदासक्तमनोभिः पीता । कैः । श्रवणशुक्ति-
पुटैः श्रवणान्येव शुक्तयः पानपात्राणि तत्पुटानि तैः ॥

दीर्घाण्यघान्यधिगुचीव भवन्त्यहानि

हानिर्बलस्य शरदीव नदीजलस्य ।

दुःखान्यसत्परिभवा इव दुःसहानि

हा निःसहोऽस्मि कुरु निःशरणेऽनुकम्पाम् ॥ ३६ ॥

ममेति शेषः । हे विभो, अधिशुचि आषाढमास इव अहानि दिवसानि दीर्घाणि
मम अघानि पातकानि भवन्त्येव सन्त्येव । तथा शरदि शरत्काले नदीजलस्येव बलस्य

देहसामर्थ्यस्य मम हानिः प्रतिदिनमस्ति । तथा मम असतां दुर्जनानां हेतूनां परिभ-
वास्तैः कृता यथा परिभवा दुःसहास्तथैव मम दुःखानि दुःसहानि । हा कष्टे । अहं
निःसह एतत्कष्टासहोऽस्मि । तस्मान्मयि निःशरणेऽनुकम्पां दयां कुरु ॥

निर्भर्त्सितो विपदि बन्धुरिवाभिमानी

मा नीरसं स्पृशतु नाम मनो विवेकः ।

विद्यां निदाघ इव धर्मरुचिर्हिमानी-

मानीय नाशमुपतापयते तु मोहः ॥ ३७ ॥

नाम निश्चये । विपदि विपत्काले शरणार्थमागतोऽभिमानी अहङ्कृतो बन्धुरिव वि-
वेकः कार्याकार्यविचारो नीरसः शास्त्राभ्यासरसं विनाकृतं मम चित्तं मा स्पृशतु न स्पृ-
शताम् । तु पक्षान्तरे । मोहोऽज्ञानं निदाघे ग्रीष्मे घनरुचिः सूर्य इव हिमानीं हिमसंतति
नाशमानीय प्रापय्य यथा जनमुपतापयते तथा विद्यां तत्त्वज्ञानमयीं विद्यां नाशमानीय
मनश्चित्तमुपतापयते संतापयति । अर्थान्ममैव । एतद्वृत्तं प्राचीनादर्शेषु न दृश्यते तथापि
व्याख्यातम् ॥

तस्मादुपैति न तनुस्तरसावसायं

सायंतनी प्रतिपदिन्दुकलेव यावत् ।

तावत्कृपां कुरु हतोऽस्म्यहमंहसायं

सा यन्त्रिता मयि तवास्तनयेन येन ॥ ३८ ॥

हे स्वामिन्, तस्माद्धेतोः । ममेति शेषः । सायंतनी सायं संध्याकाले भवा सायं
तनी प्रतिपदिन्दुकला पर्वेन्दुकलेव तनुस्तरसा बलेन शीघ्रं वा यावन्न ह-
तोऽस्मि । तेन केनेत्याह—अस्तनयेन अस्तो दूरीकृतो नयो नीतियेन तत्सादृशेन ये-
नाहसा पापेन । ममेति शेषः । तव सा कृपा मयि विषये यन्त्रिता । निरुद्धेत्यर्थः ॥

अभ्येति मृत्युभटसंहतिरस्तकम्पा

कम्पामहे मनसि यां विनिवेशयन्तः ।

एका गतिर्गिरिश तत्र तवानुकम्पा

कं पात्रतां नयति या न शुभोदयानाम् ॥ ३९ ॥

भोः स्वामिन्, यां यमभटसंहतिं मनसि विनिवेशयन्तो वयं कम्पामहे अस्तकम्पा
अस्तस्यक्तः कम्पो यया सास्तकम्पा निर्भया यमभटश्रेणी अभ्येति समीपमेति । तत्र विषये
तत्रैव सानुकम्पा दया ममैका गतिः । सानुकम्पा का । या तवानुकम्पा शुभोदयानां
शुभानां मङ्गलानामुदयाः शुभानि चोदयाश्च तेषां वा कं न भक्तजनं पात्रतां नयति ॥

यन्निःस्पृहोऽप्यजनयस्तनयं कुमारं

मारं विधाय शलभं नयनानलस्य ।

तत्ते परार्थमिति विश्रुतमा कुमारं

मा रंहसा जहिहि देहि तदेहि वाचम् ॥ ४० ॥

निःस्पृहोऽपि निष्कामोऽपि हे स्वामिन्, मारं म्रियन्तेऽनेन विरहिणो मारः का-
मस्तं नयनानलस्य नेत्राग्नेः शलभं पतङ्गं विधाय कुमारं षडाननं यत्सुतमजनय उत्पा-
दितवानसि तच्चरितं तव परार्थं परप्रयोजनं तागकासुगद्देवांस्त्रातुमाकुमारं शालपयन्तं वि-
श्रुतं प्रसिद्धम् । तत्तस्माद्विभो, त्वं रंहसा वेगेन एहि मा जहिहि । मामित्यर्थः । मां मा-
न्यज । वाचमभयप्रदानार्थं देहि ॥

सर्वस्वमेव मम दत्तमहाप्रहारा

हारामलं हर हरन्त्यरयो विवेकम् ।

रक्षाकरी तव कृपात्र कृतावहारा

हा राजशेखरमणेः पुरतो हतोऽहम् ॥ ४१ ॥

हे विभो हर, दत्ता महान्तः प्रहागः क्षतानि यैस्तेऽग्नयः । आन्तरा इति शेषः ।
शत्रवः षट् कामादयः । हारवदमलं धवलतरं निर्मलं विवेकं कायोकार्यविचारं सर्वस्वं
सर्वस्वभूतम् । हा कष्टे । तव राजशेखरमणेः । 'गजा नृपे शशाङ्गे च' इति मङ्गः । च-
न्द्रचूडामणेः । अथ च गङ्गां नृपाणां चूडामणेः सावर्भौमस्य तव पुरतस्तत्सर्वस्व मम ह-
रन्ति । अत्र विषये तवैव कृपा दया रक्षाकर्ता । किंभूता । कृतोऽवहारोऽवहेला यया
सा । हा कष्टं राजशेखरमणेरपि पुरतोऽहं हतः । चरिर्मुषित इत्यर्थः ॥

देवालये वसतिमर्थयते कपोतः

सिन्धौ वणिग्भजति वृत्तिमशङ्कपातः ।

पृष्ठे श्रियं वहति नित्यमनेकपोऽत-

स्त्वङ्गक्तिमेमि सरसीमिव भेकपोतः ॥ ४२ ॥

हे विभो, कपोतः पारावतो देवालयं देवगृहे वसतिं प्रार्थयते । तथा 'सिन्धौ समुद्रे
वणिक् पोतवणिक् वृत्तिं स्थितिं जीवनोपायं भजति सेवते । किंभूतः । अशङ्कः पोतो
यस्य । तथानेकपो द्विपो वाहनभूतः पृष्ठे नित्यं श्रियं लक्ष्मीं वहति । 'पद्मां गजगतां नुमः'
इत्यागमोक्तेः । अतो हेतोरहं त्वङ्गक्तिमेमि प्राप्नोमि । कः कामिव । भेको मण्डूकः
सरसीमिव ॥

लब्धा धृतिर्दिवि कदाचन वासवेन

सैन्येन सा परिवृतेन न वासवेन ।

नो वा बलेन भुवि पीतनवासवेन

त्वां भेजुषो भवति याभिनवा सवेन ॥ ४३ ॥

हे विभो, सवेन यज्ञेन त्वां विभुं भेजुषः सेवमानस्याभिनवा नूतना या धृतिर्भवति सा धृतिः स्थितिर्वासवेनेन्द्रेण कदाचन न लब्धा । जातुचिन्न लब्धेत्यर्थः । किंभूतेन वासवेन । परिवृतेन परिवलितेन । केन । सैन्येन बलेन । किंभूतेन सैन्येन । वासवेन वसूनामष्टानां देवयोनीनामिदं वासवं तेन ।..... ॥

या दुर्लभा दिवि महर्षभयान कस्य

कालस्य या निधनधाम भयानकस्य ।

वाचा तया कृतनतेरभयानकस्य

तुल्यश्रियार्पयसि शं शुभया न कस्य ॥ ४४ ॥

हे महर्षभयान, महाश्रसां ऋषभः शाङ्करो वाहनं यस्य तत्संबोधनं हे महर्षभयान । या तव वाक् दिवि स्वर्गे कस्य ब्रह्मणः । कशब्दो ब्रह्मवाचकः । 'मारुते वेधसि ब्रध्रे पुंसि कः कं शिरोऽम्बुनोः' इत्यमरः । कस्य ब्रह्मणो दुर्लभा । ब्रह्मणोऽपि दुर्लभेत्यर्थः । तथा या वाक् भयानकस्य घोरस्य कालस्य कृतान्तस्य निधनस्य मरणस्य धाम स्थानं भवति । कृता नतिर्येन स कृतनतिः । तस्य भक्तजनस्य कृतेऽभयस्यानकः पटहस्तस्य तुल्यश्रिया सदृशशोभया । तया शुभया अतिमधुरया शुभप्रदया च वाचा कस्य न भक्तिप्रह्वजनस्य शं कल्याणमर्पयसि ददासि । अपि तु सर्वस्यैव ॥

यं वीक्षसे क्षतमहाकलिकाल सन्तं

क्लिष्टं कृतीकृतबृहत्कलिकाल सन्तम् ।

इन्दोरिवामृतमयी कलिका लसन्तं

बालावलोकयति सोत्कलिकालसं तम् ॥ ४५ ॥

हे क्षतमहाकलिकाल महान्कलिः कलहो यस्य स महाकलिः तादृशश्चासौ कालः कृतान्तो महाकलिकालः । क्षतो महाकलिकालो येन स तादृशः । तथा हे स्वामिन् कीदृश, कृतीकृतमहाकलिकाल । 'कृतं युगेऽपि पर्याप्ते विहिते' इति विश्वः । कृतं कृतयुगम् । अकृतं कृतं कृतः कृतीकृतः कृतयुगीकृतो बृहत्कलिकालस्तुरीययुगसमयो येन स तस्य संबोधनं कृतीकृतबृहत्कलिकाल । क्लिष्टं सन्तं खेदितं वर्तमानं सन्तं साधुं भक्तजनं यद्वीक्षसे प्रसन्नदृशा ईक्षसे । इन्दोश्चन्द्रमसोऽमृतमयी कलेव मनोहरा सोत्कलिका सो-

त्कण्ठा बाला षोडशहायना वरखी लसन्तं क्रीडन्तमलसं लक्ष्मीमदेन सालसं तं भवद्-
ष्टिगोचरीभूतं भक्तजनमवलोकयति पश्यति । स्नेहार्द्रया दृशेति शेषः ॥

मुक्तावलीव रहिता शिव नायकेन

मुक्ता भवद्गणसभेव विनायकेन ।

वाणी त्वया परिहृताखिलनायकेन

संभाव्यते हृदयसंवननाय केन ॥ ४६ ॥

हे शिव निःश्रेयसप्रद, नायकेन । मध्यमे मणिर्नेता च नायकः । 'नायको
भूम्युत्तमे द्वयोः' इति मङ्गलः । नायकेन हागमध्यमणिना रहिता मुक्तावलीव मुक्तालतेव ।
विनायकेन गणपतिना विना भगवद्गणानां नन्दिमहकालभृद्विरीटप्रभृतीनां सभेव
अखिलस्य त्रिजगतो नायकेन स्वामिना परिहृता त्यक्ता वाणी हृदयसंवननाय हृदयस्य
चेतसः संवननं वशाकरणं तदर्थं केन जनेन संभाव्यते । न केनापीत्यर्थः । श्रीशिवस्तुति-
सूक्तविनाकृता कविवाणी सर्वैरनादरणीयेत्यर्थः ॥

यस्योचितः प्रथितमान समाधिनान्त-

स्तेनार्तिमुद्रहति मानसमाधिनान्तः ।

शुद्धां मतिं स्पृशति पांसुलभावलेप-

स्तत्राप्युपैपि न कृपां सुलभावलेपः ॥ ४७ ॥

हे प्रथितमान प्रथितो मानोऽभिमानो यस्य तस्य संबोधनं प्रथितमान । यस्य अधे-
र्जनः पीडापर्यायस्य समाधिना आत्ममनसोरङ्ग्येन योगाभ्यासोचितेनान्तो नाश उचितो
युक्तः । तेनाधिना मनःपीडया । 'आधिर्ना मानसी पीडा' इत्यमरः । अन्तरन्तरे मा-
नसं चित्तमार्तिं पीडामुद्रहति । हे प्रथितमान स्वामिन्, पांसुलो मलिनश्चासौ भावोऽभि-
प्रायस्तेन लेपः शुद्धां विमलां सात्त्विकीं मतिं बुद्धिं स्पृशति । हे स्वामिन्, तत्रापि एव-
मपि सति कृपां दयां नोपैपि । मादृशे जन इति शेषः । त्वं किंभूतः । सुलभावलेपः
सुलभोऽवलेपोऽवगणना यस्य । मावलेप इत्यर्थः ॥

कामं भवेऽत्र बहवः सुभगस्वभावा

भावा भवन्तु मम तु द्वितयं स्पृहायै ।

शब्दार्थपाकचिरा कविराजगीर्वा

गीर्वाणसिन्धुधरभक्तिरभङ्गुरा वा ॥ ४८ ॥

हे स्वामिन्, कामं निश्चये । अत्रास्मिन्भवे संसारे बहवो भावाः पदार्थाश्चन्द्रमुखी-

चन्द्रिकाचन्दनोद्यानसौधादयः सुभगस्वभावा रमणीयस्वभावा भवन्तु । सन्त्वित्यर्थः । तु पक्षान्तरे । एतद्वित्यमेव मम स्पृहायै अभिलाषाय भवति । ममाभीप्सितमेतदेव द्वयमित्यर्थः । एतत्किमित्याह — शब्दार्थेति । शब्दस्त्रिविधः—वाचकलाक्षणिकव्यञ्जकभेदभिन्नः । अर्थोऽपि त्रिविधः—वाच्यलक्ष्यव्यङ्ग्यरूपः । तयोर्यः पाकः प्रौढिस्तेन रम्या कविगजगीर्महाकविवाणी वा । गीर्वाणमिन्धुधरो गङ्गाधरः श्रीशिवस्तस्य भक्तिरभङ्गुरानश्वरा वा । द्वौ वाशब्दौ द्वयोरपि प्राधान्याभिधायकौ । महाकविवाणी श्रीशिवभक्ति-
श्रेयोनृपमेव ममाभीप्सितमित्यर्थः ॥

ज्योत्स्नाछटाभिरिव देव चकोरकस्य

भास्वत्प्रभाभिरिव पङ्कजकोरकस्य ।

दैवीभिरद्विरिव बर्हिकिशोरकस्य

प्रीतिर्न ते नुतिकथाभिरघोर कस्य ॥ ४९ ॥

हे अघोर घोरो जन्मजरामरणत्रामदः । न घोरोऽघोरः शिवप्रदः कल्याणदायी तस्य संबोधनं हे अघोर, देव दीव्यति क्रीडति क्रीडनकैरिव ब्रह्मादिभिर्देवस्तस्य संबोधनं हे देव अघोर, चकति चन्द्रामृतपायित्वाद्विषं प्रतिहन्ति । ‘चक तप्तौ प्रतिपाते च’ । ‘चक्किठिभ्यामोरन्’ । चकोरः । कनि चकोरकः । ‘चकति तृप्यते ज्योत्स्नया इति चकोरः । कनि चकोरकः’ इति स्वामी । एष स्वनामप्रसिद्धो ज्योत्स्नापायी पक्षिविशेषः । तस्य चकोरकस्य यथा ज्योत्स्नाछटाभिश्चन्द्रिकालहरीभिः प्रीतिर्भवति । यथा च भास्वत्प्रभाभिः सूर्यप्रभाभिः पङ्कजकोरकस्य पद्मकुलस्य प्रीतिः । यथा च बर्हिकिशोरकस्य मयूरपोतकस्य दैवीभिः देवस्य मेघस्येमा दैव्यस्ताभिरद्विर्भेदजलैः प्रीतिः । ‘देवः मुने घने गङ्गि देवमाख्यातमिन्द्रियम्’ इति शाश्वतः । तथा ते तव नुतिकथाभिः स्तुतिकथाभिः कस्य न प्रीतिर्भवति ॥

वृत्तं क्व ते सकलवाङ्मनसातिवृत्तं

चेतः स्वलङ्घति भवावरणात्क्व चेतः ।

वित्रासवन्तमिति मामनुदत्पवित्रा

भक्तिः स्तुतिस्तव कृतेयमतः सुभक्तिः ॥ ५० ॥

हे विभो, वाङ्मनसातिवृत्तं वाक्च मनश्च ते वाङ्मनसौ ते अतिवृत्तमतिक्रान्तं ते तव वृत्तं चरितं क्व भवति । तथा इतो भवावरणात् भवे जन्मन्यावरणमाच्छादकमज्ञानरूपं तस्मात् स्वलन्ती गतिर्यस्य तच्चेतो मनः अर्थान्मम क्व भवति । इत्यतो हेतोर्विशेषेण त्रासवन्तं मां पवित्रा तव भक्तिरनुदत् । ‘णुद प्रेरणे’ । प्रेरयामास । अतो हेतोर्मया तव स्वामिनः स्तुतिः कृता । किंभूता स्तुतिः । सुभक्तिः शोभना भक्तिर्विच्छित्तिर्यस्याः ॥

वन्दामहे च विविधं विवदामहे च
 लज्जामहे च कलुषाणि भजामहे च ।
 ईहामहे च कुवचांसि सहामहे च
 दह्यामहे च दुरितैर्जठरस्य हेतोः ॥ ५१ ॥

वन्दामहे इति । कुट्टपतीनित्यात् । वयं कुट्टपतीन्वन्दामहे । अत्रापि जठरस्य हेतो-
 रिति संबन्धः । तथा विविधं नानाविधं विवदामहे च विवादं कुर्महे च । वादिभिः स-
 हेति शेषः । जठरस्य हेतोः । तथा क्वापि लज्जामहे । तथा वयं कलुषाणि मलिनानि
 वस्तूनि पापानि वा भजामहे सेवामहे च । तथा ईहामहे च चेष्टां शुभाशुभां कुर्मः ।
 तथा वयं कुवचांसि खलानामिति शेषः । सहामहे च । तथा वयं दुरितैः कुकर्मोपा-
 जितैः पापैर्गन्तव्यमहे च । जठरस्य हेतोर्दग्धपूर्णार्थम् ॥

लब्धं चिरेण सुकृतैरचिरस्थिरं च
 मानुष्यकं पुनरिदं सुलभं न चेति ।
 जानीम एव च न च स्वहितं विधातु-
 मीहामहे वयमहो बत यद्भविष्याः ॥ ५२ ॥

चिरेणानेकजन्मार्जितसुकृतैः पुण्यैर्लब्धमचिरस्थिरं स्वल्पकालस्थायि इदं मानुष्यकं
 मनुष्यत्वं मनुष्यजन्म पुनः सुलभं नास्तीति वयं जानीम एव । चशब्दोऽवधारणे ।
 तथापि स्वहितं दुस्तम्भवार्णवोत्तरणोपायं विधातुं कर्तुं न चेहामहे काङ्क्षामहे । अहो ।
 बह आश्चर्ये । 'वेदानुकम्पासंतोषनिश्चयामन्त्रणे बत' इत्यमरः । अत्याश्चर्यमित्यर्थः ।
 वयं यद्भविष्या देवपरा भवामः । 'यद्भविष्यो देवपरः' इति क्षीरस्वामी ॥

तस्मादवश्यमवशानविशङ्कमेव
 भोगोपभोगरसिकानसमाप्तकृत्यान् ।
 यावन्न धीवर इवैत्य तिमीनकस्मा-
 न्मृत्युः क्षणादशरणान्हरते हठेन ॥ ५३ ॥

तावत्प्रसीद कुरु नः करुणाममन्द-
 माक्रन्दमिन्दुधर मर्षय मा विहासीः ।
 ब्रूहि त्वमेव भगवन्करुणार्णवेन

त्यक्तास्त्वया कमपरं शरणं ब्रजामः ॥ ५४ ॥ (युग्मम्)
 तस्मादिति युग्मम् । तस्मात्पूर्वोक्ताद्धेतोरवशानस्वतन्त्रान् भोगोपभोगे रसिकान् न

समाप्तं संपादितं कृत्यं संसारोत्तरणोपायरूपं येस्तान् अशरणान् शरणराहितान् । अर्थी-
दस्मान् अवश्यं निश्चितमविशङ्कमकस्मादेत्यागत्य धीवरः कैवर्त इव तिमिन्मत्स्यान्मृ-
त्युर्हृतेन क्षणाद्यावन्न हरते हे स्वामिन्निन्दुधर चन्द्रमौले, प्रसीद प्रसन्नो भव नोऽस्माकं
करुणां कृपां कुरु । तथा अमन्दं महान्तमाक्रन्दं विलापं मर्षय शृणु । मां मा विहासीः
मा त्याक्षीः । दधाति मत्स्यानिति धीवरः । ‘धीवरपीवर—’ इत्यादिना प्वरच् । कैवर्ते
दाशधीवरो’ इत्यमरः । पुनरपि दीनमाक्रन्दं करोति—हे स्वामिन्, त्वमेव ब्रूहि वद
कृपासमुद्रेण त्वया त्यक्ताः कमपगं शरणं व्रजामः ॥ युग्मम् ॥

जातस्य मृत्युरिति चेत्स न लङ्घितः किं

श्वेतेन शीतकरशेखर नन्दिना च ।

ताभ्यामसौ यदि जितो विपुलैस्तपोभि-

रस्माकमल्पतपसां त्वनिवार्य एव ॥ ९९ ॥

तर्ह्यर्चनान्तसमये तव पादपीठ-

मालिङ्ग्य निर्भरमभङ्गुरभक्तिभाजः ।

निद्रानिभेन विनिमीलितलोचनस्य

प्राणाः प्रयान्तु मम नाथ तव प्रसादात् ॥ ९६ ॥ (युग्मम्)

हे शीतकरशेखर चन्द्रमौले, ‘जातस्य हि ध्रुवो मृत्युर्ध्रुवं जन्म भृतस्य च । तस्मा-
दपरिहार्येऽर्थे नानुशोचितमर्हसि ॥’ इति पुराणोक्तेर्जातस्योत्पन्नस्य जन्तोर्मृत्युरिति चे-
द्वदन्ति सन्तस्तर्हि श्वेतेन श्वेताख्यनृपतिना नन्दिना च शैलादिना गणवरेण स मृत्युः
किं न लङ्घितो नोत्तीर्णः किम् । ताभ्यां श्वेतनन्दिभ्यामसौ मृत्युर्विपुलैर्विस्तीर्णैस्तपो-
भिः कृच्छ्रचान्द्रायणव्रतव्रतैर्धर्मैर्धर्मैर्जितः । तु पक्षान्तरे । अल्पतपसामस्माकं कर्तृणा-
मसौ मृत्युस्तर्ह्यनिवार्य एव । ‘तव्यानीय...काराणां पृष्टी कर्मणि वा स्मृता ॥’ इति
कर्तरि षष्ठो ॥

पुनरपि श्रीशिवभक्त्युत्कर्षेण निजमात्मानं समर्थयति—तर्हीति । यदि मृत्युर्दुर्निवारस्त-
र्हि हे नाथ मृत्युंजय, अर्चनान्तसमयेऽभङ्गुरभक्तिभाजो गाढतरभक्तियुतस्य तवैव पादपीठं
निर्भरं दृढमालिङ्ग्य निद्राव्याजेन विशेषेण निमीलिते लोचने येन स तादृशस्य मम भ-
वत्प्रसादेन प्राणाः प्रयान्तु निर्गच्छन्तु ॥

एते न किं निबिडबन्धभृतो भुजंगाः

किं वा न वक्रिमविलासविकासभाजः ।

किं तु क्रमादपचिताः पदगुम्फहीनाः

सूक्तामृतानुकरणे कथमुत्सहन्ते ॥ ९७ ॥

तस्माद्वयंकरमदः फणिकर्णपूर-

हेवाकदुर्व्यसनमस्तनयं विहाय ।

स्वामिन्निमाः श्रवणयोः प्रणयोपचार-

गर्भा गिरश्चतुरमाभरणीकुरुष्व ॥ ५८ ॥

एतेनेति गुग्मम् । हे श्रीशिव, एते भुजंगा वासुकिप्रभृतयः अर्थात्तवातिप्रियाः निबिडो दृढो यो बन्धो ग्रन्थिस्तं बिभ्रतीति । तथा एते भुजंगाः शेषादयो वक्रिष्णः कौटिल्यस्य विलासस्तस्य विकासस्तं भजन्त इति तादृशाः किं वा न भवन्ति । भवन्त्येवेत्यर्थः । किं तु पक्षान्तरे । एते भुजंगा मम भक्तिरसौद्युक्तचेतमः सूक्तामृतानुकरणे सूक्तामृतोपमायां कथमुत्सहन्ते कथं प्रभवन्ति । अत्र हेतुमाह—यत एते भुजंगाः क्रमात्पदन्यासादपचिता हीनाः । तथा पदगुम्फेन चरणरचनया वर्जिताः । सर्पाणां गृध्रपादत्वान् । एतद्विशेषणद्वयविशिष्टत्वं यतो मदीयसूक्तामृतस्य नास्ति अतो हेतोर्मदीयसूक्तामृतस्योत्कर्ष इत्यर्थः । तथाहि—अत्र निबिडेति विशेषणद्वयेन भुजंगसूक्तामृतयोः समत्वम् । तथा मम सूक्तामृतमपि निबिडो यो बन्धो रचनाभेदस्तं बिभ्रतीति निबिडबन्धभृत् । तथा वक्रिमविलासभागपि भवति । वक्रिमविलासो वक्रिमभणितिः प्रसिद्धप्रस्थानव्यतिरेकिणी समुज्ज्वला उक्तिः । विलासस्य विकासो विस्तरस्तं भजतीति तादृग्भवति सूक्तामृतमपि मम । किं त्वित्यनेन मदीयसूक्तामृतमपि क्रमादुद्दिष्टक्रमादपचितं हीनं न भवति । किं तु सक्रममेवेत्यर्थः । दुष्क्रमस्यार्थस्य दुष्टत्वात् । तथा मदीयसूक्तामृतं पदगुम्फेन पदबन्धेन हीनं न भवति । यथोचितपदबन्धमित्यर्थः । अतश्च भुजंगमम सूक्तामृतानुकरणे कथं क्षमन्त इत्यभिप्रायः ॥ हे स्वामिन्, अस्तस्यक्तो न यो यत्र तत् । क्रियाविशेषणमेतत् । अदः भयंकरं फणिनः सर्पा एव कर्णपूरास्तेषु हेवाक एव दुष्टं व्यसनं विहाय त्यक्त्वा प्रणयो याच्चा उपचारः पूजा तां गर्भं यासां ता इमा मम गिरश्चतुरं शीघ्रमाभरणीकुरुष्व । आभरणानि कर्णाभरणानि संपादयेत्यर्थः ॥ गुग्मम् ॥

स्वामिन्नबान्धवतया बत या तवेयं

वाणी मया निजगदे जगदेकबन्धोः ।

तामन्तकान्तकर शंकर शंसतो मे

कर्णे कुरुष्व करुणां करुणाम्बुराशे ॥ ५९ ॥

हे अन्तकान्तकर मृत्युञ्जय, करुणाम्बुराशे दयासमुद्र, शंकर, शंसतः स्तुवतो मे मम करुणां दीनां तां वाणीं कर्णे कुरुष्व । तां वाणीं किमित्याह—हे स्वामिन्, बध्नाति ज्ञेहपाशेन बन्धुः । जगतामेकबन्धोस्तवाग्रे । बत अनुकम्पायाम् । अबान्धवतया आश्वासनकारणबन्धुराहित्येनोपलक्षितेन मया इयं या वाणी निजगदे उक्ता ॥

पश्यन्तमन्धमभिमानिनमस्तमानं

विस्तीर्णकर्णमपि या बधिरं करोति ।

सार्तिर्न नर्तयति किं कुट्टणामिव श्री-

स्तस्मात्क्षमस्व भगवन्नतिलङ्घनानि ॥ ६० ॥

हे भगवन् महेश्वर, या आर्तिः रिक्तहस्ततया धनिनं प्रति वीप्सया याच्नापर्याया पश्यन्तं वीक्षमाणमपि सम्यक् । पुरुषमिति शेषः । पुरुषमन्धमदृशं करोति । अन्धीकरोतीत्यर्थः । तथा अभिमानिनमपि साहंकारमपि गतमानं करोति । तथा विस्तीर्णकर्णमपि सम्यक्श्रवणसमाहितकर्णमपि बधिरमेदं करोति । सा आर्तिः कुट्टणां कुपुरुषाणामिव श्रीयथा तं कुपुरुषं किं न नर्तयति । तथा मामपि किं न नर्तयतीत्यर्थः । हे भगवन्, तस्माद्वेतोरतिलङ्घनानि स्वामिनिवेदनायुक्तासंबद्धप्रलापरूपाणि क्षमस्व ॥

अथ कतिपयवृत्तैः कालोपालम्भकुलकमारभमाण आह—

उच्छृङ्खलं खलमलङ्घ्यबलं ज्वलन्त-

मन्तः कृतान्तमविकल्पमनल्पदर्पम् ।

आशङ्क्य शंकरचरित्रपवित्रचित्र-

सूक्तिष्वपि स्थिररूपं प्रति बोधयामः ॥ ६१ ॥

वयं कर्तारः कृतान्तं ग्विजं प्रति बोधयामः । यथा उचितकर्मकृत्सु भवति तथा तं प्रति बोधयामः । किं कृत्वा । तमेव कृतान्तं स्थिररूपं दीर्घरोषमाशङ्क्य विज्ञाय । कास्वपि । शंकरस्य श्रीशंभोश्चरितानि त्रिपुरदाहादीनि तैः पवित्राश्चित्रा रम्या याः सूक्तयुः प्रौढोक्तयस्तास्वपि । पुनः किंभूतम् । उच्छृङ्खलमनियन्त्रणम् । तथा खलं खं शून्यं लाति खलः, खलति चलति वा निग्रहाय खलः पिशुनस्तम् । तथा अलङ्घ्यबलम् । विजगति केनाप्यलङ्घनीयसामर्थ्यम् । तथा अन्तः क्रोधाग्निना ज्वलन्तम् । तथा अविकल्पं समवर्तित्वान्निर्विकल्पम् । तथा अनल्पदर्पं महादर्पयुक्तम् ॥

प्रत्यग्रकर्कशमश्लकुमुदकपथ्यं

तथ्यं सतोषमपदोषमरोषपोषम् ।

संधित्सवस्तव कृतान्तं हितं मितं च

यद्भूमहे तदवधारय सावधानः ॥ ६२ ॥

हे कृतान्त, सह अवधानेन एकाग्रतया वर्तते यः स तादृक् त्वं तदवधारय । अवधारणं निश्चयः । तत्किमित्याह—तव हितं तथा मितं स्वल्पमपि बह्वर्थं यद्भूमहे । पुनः किंभूतम् । प्रत्यग्रकर्कशं प्रत्यग्रे आमुखे कर्कशं कटु । पर्यवसाने मधुरमित्यर्थः । तथा अश्लकं निर्दोषमश्लुषम् । तथा उदकं आगामि फले पथ्यं परिणामहितम् । तथा तथ्यं

सत्यम् । सतोषं सहर्षम् । अपगता दोषा यस्य तत् । अविद्यमानो रोषेण पोषश्च यस्य तत् । वयं किंभूताः । संधित्सवस्त्वया सह संधिं कर्तुमभीप्सवः ॥

अन्यत्र दर्शय निरङ्कुशं हंकृतानि

कीनाश नाशय दुराशय माभिमानम् ।

नाथीकृतेन्दुमुकुटानपि नाम मन्ये

निर्भर्त्सयिष्यसि हतैव तवेयमाशा ॥ ६३ ॥

हे निरङ्कुश निनिरोध, कीनाश कृतान्त । कुत्सितं नाशयति कीनाशस्तत्संबोधनम्, कीनाशः क्षुद्रस्तत्संबोधनं च । 'कृतान्ते पुंसि कीनाशः क्षुद्रकाषिकयोस्त्रिषु' इत्यमरः । हे दुराशय, दुष्ट आशयो यस्य तत्संबोधनम् । त्वमन्यत्र जने हुंकृतानि निर्भर्त्सनहुंकारान्दर्शय । त्वमभिमानं निजाभिमानं मा नाशय । एतदेवाह—हे क्षुद्र कृतान्त । नाम निश्चये संभावनायां वा । त्वं कर्ता किं मन्ये मन्यसे । अहं कर्ता नाथीकृतेन्दुमुकुटान्, नाथीकृतश्रीशिवभट्टाकानपि निर्भर्त्सयिष्यसि निर्भर्त्सयिष्यामि तवेयमाशा हतैव निन्दितैव । अत्र मन्ये निर्भर्त्सयिष्यसीत्यत्र प्रहासे पुरुषव्यत्ययस्य व्यञ्जकत्वम् । यथा—'रेरे चञ्चललोचनाञ्चितरुचे चेतः प्रमुच्य स्थिरप्रेमाणं महिमानमेनयनामालोक्य किं नृत्यसि । किं मन्ये विहरिष्यसे बत हतां मुञ्चान्तराशामिमामेषा कण्ठतटे कृता खलु शिला संसारवारिं निर्धा ॥' अत्र पुरुषव्यत्ययस्य पुरुषः प्रथममध्यमोत्तमरूपः । रेरे इति । स्थिरं प्रेम यत्र तं महिमानं प्रमुच्येत्यन्वयः । चञ्चलाभ्यां लोचनाभ्यामाविष्कृता रुचिरभिलाषो यत्र तदिति चेतोविशेषणम् । लोचनाभ्यामाविष्कृतरुचित्वाचेतसो लोचनचेतसोर्द्वयोरपि निन्द्यत्वम् । हतां निन्दिताम् । किं मन्यसे विहरिष्यामीति मध्यमोत्तमपुरुषयोर्त्तममध्यमपुरुषव्यत्ययः । तथा चानुशासनं सूत्रम्—'प्रहासे च मन्योपपदे मन्यतेरुत्तम एकवच ॥' इति । रे चेतः, किं त्वमेवं मन्यसे यदहमनया सह विहरिष्यामीति पुरुषव्यत्ययः । एतद्वृत्तानुसारेण ममापीदं वृत्तमेकम् । यथा—'नित्यं दुर्लालतोऽसि दीनदमने त्वं चेतथापि ध्रुवं रे रे कालकरालमुञ्च विमते व्यर्था दुराशामिमाम् । किं मन्ये प्रहरिष्यसे जनभिवानाथं बर्तनं दृढाटल्यातं शंकराकिकरं त्रिभुवने प्रेमैकपात्रं विभोः ॥' अत्रापि प्रहासे अहं प्रहरिष्यामीति पुरुषव्यत्ययस्य व्यञ्जकत्वं ज्ञेयम् ॥

येनेश्वरेण महता विहितागसस्ते

कृत्वापि शासनमकारि पुनः प्रसादः ।

तत्सेवका वयमतस्तव विद्विषोऽपि

यद्भूमहे हितमदो मनुषे रुषेति ॥ ६४ ॥

रे काल, विहितागसः कृतापराधस्यापि तव शासनं दाहरूपं कृत्वापि महता ईश्वरेण महेश्वरेण दबालुना तव पुनः प्रसादः सजीवीकरणरूपो विहितस्तस्यैव सेवका दासा वयम् । अतो हेतोस्तव विद्विषोऽपि शत्रवोऽपि वयं यद्विद्वत् भूमहे तत्त्वं रुषेति ईदृग्वचनं रुषैव ममैते वदन्तीति मनुषे जानीषे ॥

रे दुर्विनीत खल काल पुरा पुरारे-
र्यामाप्तवानसि निजाविनयप्रशास्तिम् ।

श्रुत्वैव तां धृतिमतामपि कम्पमेति
चेतः कथं पुनरुपक्रमसे तदेव ॥ ६५ ॥

रे इति हीनसंबोधने । रे दुर्विनीत दुर्विनययुक्त, रे खल दुर्जन अधम काल, पुरारे-
मृत्युंजयसकाशात् पुरा निजाविनयस्य शंकरैककिंकरविभीषिकारूपस्य प्रशास्तिं शा-
सनं दाहरूपमाप्तवानसि । तां तव प्रशास्तिं श्रुत्वैव धृतिमतां सधैर्याणामपि चेतः क-
म्पमेति । रे काल, कथं पुनस्तदेव निजदुर्विनीतत्वं प्रक्रमसे आरभसे ॥

पाणौ पिधेहि पवनाशनपाशमाशु
नास्तीह ते पुरुषपाश रुषोऽवकाशः ।
निःसंकरेषु शरणीकृतशंकरेषु
रे काल कातरभयंकर किं करोषि ॥ ६६ ॥

कुत्सितः पुरुषः पुरुषपाशस्तस्य संबोधनं हे पुरुषपाश । ‘याप्ये पाशप्’ । ‘कुपुरुष’
इत्यपि पाठो दृश्यते (?) । कुत्सितः पुरुषस्तस्यामन्त्रणं हे कुपुरुष, तं पाणौ हस्ते पव-
नाशनपाशं सर्पपाशमाशु शीघ्रं पिधेहि । इह विषये तव रुषोऽवकाशः स्थानं न भ-
वति । हे कातरभयंकर । कातरेषु भयंकरस्तस्यामन्त्रणम् । रे इत्यधमामन्त्रणे ।
निःसंकरेषु संकराभिन्नक्रान्तेषु तथा शरणीकृतशंकरेषु किं करोषि । न किञ्चित्करोषो-
त्यर्थः । एतद्वृत्तार्थानुसारेण ममार्पितं वृत्तद्वयं यथा—‘अन्यत्र प्रसरति ते कृतान्त श-
क्तिर्नैतेषु क्वचिदपि शंभुकिंकरेषु । एकस्य प्रणयनतस्य पालनार्थं निर्दग्धस्त्वमसि
पुरा पुरारिणा यत् ॥’, ‘क्रोधोद्धुरो जलधरध्वनिधीरघोरहुंकारतर्जितसमस्तजनो निता-
न्तम् । शर्वाङ्गिभक्तिकवचेन समावृतस्य किं मे करिष्यति यमोऽपि स दण्डहस्तः ॥’

व्यापारय स्वपुरुषं पुरुषं परेषु
मा रोषमङ्कुरय शंकरकिंकराणाम् ।

किं विस्मृतं विषधरायुध निर्निरोध-
क्रोधप्रबोधपटहं हरहुंकृतं ते^१ ॥ ६७ ॥

हे कीनाश, स्वपुरुषं स्वानुचरं स्वदूतं परेषु शंकरकिंकरोभ्योऽन्येषु व्यापारय प्रे-
षय । त्वं शंकरकिंकराणां शंभुसेवकानां रोषं मा अङ्कुरयोत्पादय । हे विषधरायुध । वि-

१. ‘निजाविनयस्य शास्तिम्’ ख. २. ‘किं विस्मृतोऽसि भुजगायुध’ ख.
३. ‘तत्’ ख.

बधरः सर्प एवायुधं पाशरूपं यस्य स तस्यामन्त्रणम् । हे काल, निर्निरोधो निर्यन्त्रणो
यः क्रोधस्तस्य प्रबोधस्तत्र पटहं पटहरूपं हरहुंकृतं मृत्युंजयहुंकृतं ते किं विस्मृतम् ।
'आनकः पटहोऽस्त्री स्यात्' इत्यमरः ॥

कीनाश बालिश निरङ्कुश निर्विमर्श

निस्त्रिश निष्करुण निःशरणेषु चैवम् ।

निष्कारणं निरनुरोध करोपि रोषं

तत्किं चिकीर्षमि महेश्वरसंश्रितेषु ॥ ६८ ॥

हे कीनाश. बालिश मूढ, निरङ्कुश निर्यन्त्रण. निर्विमर्श विगतकार्याकार्यविवेक,
निस्त्रिश निर्मर्याद, निष्करुण निर्दय, हे काल. त्वं चेन्निःशरणेष्वशरणेष्वगतिकेषु । हे
निरनुरोध । निगतः कस्याप्यनुरोधो यस्य तस्यामन्त्रणम् । तादृशेषु चेद्बोधं करोषि तर्हि
महेश्वरसंश्रितेषु नाथोक्तशक्त्येषु तत्किं चिकीर्षसि कर्तुमिच्छसि ॥

कुर्वन्विरोधमनिरोधमबान्धवेषु

धत्से मुधा यम समुद्धतकंधरत्वम् ।

तीव्रापराधविधुरेष्वपि साधवो हि

बाधां विधातुमधमेष्वपि न क्षमन्ते ॥ ६९ ॥

यमयति जनम्, यमलजातत्वाद्वा यमस्तत्संबन्धनं हे यम, अबान्धवेष्वश्वासकवि-
नाकृतेषु विरोधं कुर्वन् समुद्धतकंधरत्व स्तब्धप्रावृत्त त्वं मुधा व्यर्थं धत्से । अनार्ये-
ष्वपि लोकेषु दयालवः प्रभवो यतः सन्तीत्यर्थः । दृष्टं चेतन् । हि निश्चये, यस्मात्का-
रणाद्वा । तीव्रापराधविधुरेषु भीतेष्वपि अधमेष्वपि पामरजनेष्वपि बाधां पीडां स्वमु-
खेन परमुखेन वा विधातुं कर्तुं न क्षमन्ते न सहन्ते । तथा च चाणक्यः—'उपका-
रिषु यः साधुः साधुत्वे तस्य को गुणः । अपकारिषु यः साधुः स साधुरिति
कथ्यते ॥' इति ॥

यत्प्राणिषु प्रभवसि प्रसभं प्रहर्तुं

प्राप्य प्रभोः प्रमथनाथपितुः प्रसादम् ।

तत्प्राकृतस्य दुरितस्य दुरुत्तरस्य

तेषां फलं तव किमन्तक पौरुषं तत् ॥ ७० ॥

हे काळ, प्रमथनाथपितुः प्रमथानां गणानां नाथो गणपतिस्तस्य पिता जनकस्तस्मा-
न्महेश्वरात्प्रभोः प्रसादं प्राप्य यत्त्वं प्राणिषु जन्तुषु प्रसभं बलात्प्रहर्तुं प्रभवसि तत्तेषां
प्राणिनां दुरुत्तरस्य दुस्तरस्य प्राकृतस्य दुरितस्य फलम् । प्राक्तनदुरितपरिपाकेन तत्से-

वां फलम् । हे अन्तक, तत्ते पौरुषं किम् । 'अन्तं करोतीत्यन्तकः । तत्करोतीति
णिजन्ताद् ण्वुल्' इति रायमुकुट्याम् । तत्संबोधनम् ॥

तत्तथ्यमेव किमकारणकण्टकं त्वां

यद्धर्मराज इति काल जनाः स्तुवन्ति ।

लोका न किं जगदमङ्गलमूल कोषं

शंसन्ति मङ्गलविहंगम इत्युलूकम् ॥ ७१ ॥

“कलति प्राणिनां धर्माधर्माविति कालः । ‘कल संख्याने’ भोवादिकाद्बहुलवचना-
द्वच् ।” इति रायमुकुटीकारः । ‘कलयत्यायुः’ इति स्वामी । हे काल, जना अकारण-
कण्टकं निष्कारणवैरिणं त्वां यद्धर्मराज इति स्तुवन्ति । धर्मश्चासौ राजा चेति, धर्म-
प्रधानो वा राजा धर्मराजः । टच् । ‘धर्मस्य राजा’ इति स्वामी । दृष्टं
चेतद् । जना जगदमङ्गलस्य मूलकोषं मूलकोषभूतमुलूकं एकम् । उलति नेत्राभ्यां
दहत्युलूकः । ‘ऊर्ध्वं लोकात्’ इति नैरुक्तः । तमुलूकं मङ्गलविहङ्गम इति यच्छंसन्ति
कथयन्ति । भद्रमुखीवद्विपरीतलक्षणया मङ्गल उलूकः । ‘स्यान्मङ्गलः कुजे घूके मङ्गलं
कुशले स्मृतम्’ इति शाश्वतः ॥

त्वां जीवितेश इति यस्तुवते रुदत्यः

कापालिकाः शवदहो गुरवो द्विजाश्च ।

तद्युक्तमन्तक यतः परमः सुहृत्त्वं

तेषामकारणरिपुस्त्वमुहृत्परेषाम् ॥ ७२ ॥

हे अन्तक यम, रुदत्यो मृतमुद्दिश्य रोदनं कुर्वत्यः क्रियः ‘अहन् हारी’ इति विदेशे
प्रसिद्धाः कश्मीरेषु ‘नीरीश्य’ इति प्रसिद्धाः । कापालिकाः प्रसिद्धाः । शवं कुण्ठं दह-
न्तीति शवदहः । गुरव आगमशास्त्रोदितान्त्येष्टिकर्मकुशलाः । द्विजाश्च वेदोक्तपराची (?) -
कर्मनिपुणाः । एते सर्वे यत्त्वां जीवितेश इति जीवितस्येशो जीवितेश इति स्तुवन्ति
तद्युक्तम् । तत्कुत इत्याह—यतो हेतोस्तेषां रुदत्यादिद्विजान्नानां परमः सुहृत् मित्र-
मसि । अतस्त्वां ते जीवितस्येशो नाथः प्राणप्रिय इति स्तुवन्ति । हे यम, परेषां तेभ्यः
पूर्वोक्तेभ्योऽन्येषामकारणरिपुर्निर्हेतुर्वरी असुहृत् असून् हरीत्यसुहृद्भवसि ते त्वां जीवि-
तस्येशो नेता प्राणहर इति स्तुवन्ति । यश्च सुहृत्स कथमसुहृद्भवतीति विरोधः ।
अन्यार्थत्वे तदभावः ॥

क्लिश्यन्त्यवश्यमपमार्जनभूतयाग-

निर्याणकर्मचरमेष्टिशिवक्रियाद्यैः ।

ये दैशिकाः परमकारुणिकाः परार्थे

त्वां श्राद्धदेव इति ते रविज स्तुवन्ति ॥ ७३ ॥

हे रविज, मृतमुद्दिश्यावश्यमेवापमार्जनं पञ्चगव्योष्णोदकादिभिर्मृतमपनमपमार्ज-
नम् । मृतयागश्चिन्तिवास्तुयागः । निर्याणकर्म । चरमेष्टिः । शिवक्रिया च—‘तत्र
दग्ध्वा शवं मुख्यं कल्पितं वा मृतोद्धृतौ । स्नात्वा दूर्वाक्षतजलैः प्रेने दत्त्वा जलाञ्जलिम् ॥
क्रिया कार्या नदीतीरे तीर्थे वाथ शिवाश्रमे ।’ इत्याद्यागमशास्त्रे प्रसिद्धा शिवक्रिया
तदार्यः । आदिशब्देन तन्त्रोक्तविधिना दशाहादिकर्म । तैः कर्मभिः परमकारुणिका
अतिदयालवा ये दैशिका गुरवः परार्थे क्लिश्यन्ति क्लेशं भजन्ते ते त्वां श्राद्धदेव इति
स्तुवन्ति । श्राद्धं पित्राक्रिया । तदंशभागित्वात्पितृपतित्वाद्वा श्राद्धदेव इति गायमु-
कुटीकारः ॥

देशं नै यत्त्यजति मन्तममन्तमन्तं
ध्वान्तं नयंस्तव पिता समवर्त्यतोऽर्कः ।

त्वं सत्स्वमत्स्वपि समं प्रहरस्यतोऽपि

मैद्यः स्तुवन्ति समवर्तिनमन्तक त्वाम् ॥ ७४ ॥

कोपं विधाय तव येन कृतः प्रमाद-

स्तत्सेवकेष्वपि चिकीर्षसि यत्प्रसादम् ।

किं तत्र वर्तयामि मां समवर्त्यतोऽपि

त्वं स्तूयसे विषमवर्त्यपि मर्मविद्धिः ॥ ७५ ॥ (युगम्)

हे अन्तक, तव पिता जनकोऽर्कः । देवैरर्च्यत इत्यर्कः सूर्यः ध्वान्तमन्धकारमन्तं
नयन्सन् यत्सन्तं शोभन देशमसन्तमशोभनमपि न त्यजति अतः समवर्ती अर्क एव
अवतीत्यर्थः । त्वं तु सत्सु साधुष्वसत्स्वसाधुष्वपि समं प्रहरस्यतः समवर्ती स्तूयसे । त्वं
किंभूतोऽपि । विषमवर्त्यपि साध्वसाधुविचाररहितोऽपि मर्मविद्धिर्मर्मज्ञ रहस्यवेदिभिः
समवर्ती स्तूयस इत्यर्थः । निन्दारूपा स्तुतिः । किं तु येन शंभुना तव प्रसादः कृतः ।
किं कृत्वा । आर्द्रा क्रोधं कृत्वा । तस्य सेवकेष्वपि त्वं प्रसादमनुग्रहं चिकीर्षसि कर्तुं
किमिच्छसि यदि चेन्मां प्रति किं वर्तयामि ॥ युगम् ॥

भालस्थलानि कलयस्यमलेन्दुमौलि-

पादारविन्दमकरन्दमितानि येषाम् ।

त्वं मानवानसि विमानय मा नयज्ञ

तन्मानवानवसि रौद्र यदि स्वमौद्रम् ॥ ७६ ॥

हे नयज्ञ । नयं कार्याकार्यविवेकं जानातीति नयज्ञस्तत्संबोधनं हे नयज्ञ, त्वं मान-
वानसि मानोऽभिमानोऽस्य विद्यते मानवान् तादृगसि । हे रौद्र । स्वमौद्रं मुद्रा एव मौ-

द्रम् । स्वार्थेऽण् । स्वमानमुद्रां यद्यवसि रक्षसि तदा तान्मानवान्मनुष्यान्मा विमानय
मा सावमानान्कुरु । तान्कानित्याह—भालेत्यादि । अमलाः स्वच्छा ये इन्दुमौलिपा-
दाग्विन्दमकरन्दाश्चन्द्रमौलिपादपद्मरेणवस्तैः सिताणि शुभ्राणि येषां नृणां धन्यानां
भालस्थलानि ललाटस्थलानि कलयामि पश्यसि ॥

दुर्वृत्तदर्पशमनाच्छमनोऽसि यत्तं

यद्वा यमोऽस्यधमसंयमनात्तदन्यत् ।

मन्ये मदं शमयितुं प्रभवस्तवैव

त्वामेव वा यमयितुं भवभक्तिभाजः ॥ ७७ ॥

हे अन्तक, दुर्वृत्तानां दुराचाराणां दर्पोऽहंकारस्तच्छमनाद्यत्वं शमनोऽसि तथाध-
मानां पापिनां संयमनात् यमयतीति यमः यत्त्वमसि तदन्यत् । अयुक्तमदित्यर्थः । अत्र
स्वमतमाह—अहमिति मन्ये । युक्तिमदेतदित्यर्थः । यद्भवं महेशे भक्तिभाजस्तवैव मदं
शमयितुं प्रभवः समर्थाः । तथा त्वामेव यमयितुं ते प्रभवः । श्रीशिवभक्ता एव तव
शमना यमाश्चेत्यर्थः ॥

उद्धृत्तमन्तक नृशंस भृशं मगर्व

शर्कस्तव व्यवसितेष्वपि चेष्टमे यत् ।

तद्भावि भाविभवभैरवभैरवोऽग्र-

भालानलोद्भवपराभवकृत्पुनस्ते ॥ ७८ ॥

हे नृशंस पुरुषघातक, भृशमत्यर्थं सह गर्वेण वर्तते यः स मगर्वः । तस्यामन्त्रणं हे
मगर्व साहकार. अन्तक यम, त्वं कतो शर्वस्तव व्यवसितेष्वपि शंभुभक्त्युद्युक्तेष्वपि भृशं
यदुद्धृत्तं चेष्टमे । उद्धृत्तमिति क्रियाविशेषणम् । उक्तान्तमुल्लङ्घितं वृत्तमाचारौ यत्र
तत् । तदुद्धृत्तव्यापारविधानं भानां दीप्तीनां विभावः । भाशब्द आकारान्तः । भा-
विभावेन भैरवो भयानको यो भैरवोऽग्रभालानलस्तस्मादुद्भवो यस्य स तादृग्यः
पराभवो दाहरूपस्त कर्गोतीति तादृशं पुनस्ते तव भावि । भविष्यतीत्यर्थः ॥

किं वान्यदर्कज विशङ्क विशङ्कटास्य

हास्यं चिकीर्षमि यदीश्वरसंश्रयाणाम् ।

तन्मा कृथा न हि तवाश्रितवत्सलोऽसौ

सानुग्रहोऽप्यनुचितं क्षमते महेशः ॥ ७९ ॥

(कालोपालम्भकुलकम्)

विगता शङ्का यस्य स विशङ्कस्तस्यमन्त्रणं हे विशङ्क, तथा विशङ्कटं विकरालमास्यं
यस्य स तस्य संशोधनं हे विशङ्कटास्य, अर्कज यम, किं वान्यङ्गमः । तवेति शेषः ।

यत्त्वमीश्वरसंश्रयाणां नाथीकृतेन्दुमुकुटानां हास्यमुपहासं चिकीर्षसि कर्तुमिच्छसि तन्मा कृयाः । तवोचितं वच्मीत्यर्थः । हि यस्मात्कारणादसौ महेश्वरस्त्रिलोकनाथो द-
यालुराश्रिताः शरणागता वत्सला अतिप्रिया यस्य स तादृक्सानुग्रहोऽपि सप्रसादोऽपि तवानुचितं पूर्वोक्तं न क्षमते न सहते । यद्वा दग्धस्यापि तव ब्रह्मादिप्रार्थनया सजीवी-
करणेन सानुग्रहोऽपीदमनुचितं न सहत इत्यर्थः ॥ कालोपालम्भकुलकम् ॥

भालस्थलीव तिलकेन वधूकटाक्ष-

विक्षोभितेन तिलकेन वनावलीव ।

विज्ञप्तिरेणतिलकेन विभावरीव

शोभां वसन्ततिलकेन बिभर्ति शंभोः ॥ ८० ॥

तिलकेन विशेषकेण । 'तिलकं तु विशेषकम्' इति कोषः । भालस्थलीव ललाटस्थ-
लीव यथा शोभां बिभर्ति । यथा च वधूकटाक्षविक्षोभितेन वध्वा वरकामिन्या यः
कटाक्षो नेत्रान्तस्तदालोकनेन विशोभितेन प्रफुल्लेन तिलकेन वृक्षविशेषेण वनावली
वनपङ्क्तिः शोभते । 'आलिङ्गनैः कुरवकस्तिन्यकः कटाक्षैः शिञ्जाननूपुरपदाहननैरशोकः ।
गण्डूषसीधुपतनैर्बकुलोऽङ्गनानामभ्यानि माधवमये समये विकासम् ॥' इति । यथा चै-
णतिलकेन मृगाङ्गेण चन्द्रेण विभावरी रात्रिः शोभते तथैव मम विज्ञप्तिः श्रीशंभोः
कृता वसन्ततिलकेन वृक्षविशेषेण शोभां बिभर्ति । 'ख्याता वसन्ततिलका तभजा
जगौ गः ॥

निजावस्थां प्रभोर्निवेदयति—

धासः क्षीणदशं वयश्च करणग्रामं मनश्चाक्षमं

निसारेषु दुरीश्वरेष्वपचितेरुद्वेगमङ्गेष्वपि ।

व्यर्थं वेश्म नृजन्म चाखिलमिदं कल्याणशून्यं वपुः

कोषं चोद्धहतः कुरुष्व करुणां चित्ते गिरं च श्रुतौ ॥ ८१ ॥

ममेत्यध्याहारः । क्षीणा दशा वल्लान्ता यस्य तत्तादृशं वासः । तथा क्षीणा दशा
बाल्यादयोऽवस्था ज्योतिःशास्त्रप्रसिद्धा आयुर्दायदशा वा यस्य तत्तादृशं वयश्च देहा-
वस्थाविशेषमुद्धहतो धारयतः करुणां दोषां गिरं श्रुतौ कर्णे कुरुष्व स्वामिन्नित्यर्थः । तथा
करुणां कृपां चित्ते कुरुष्व । एवमग्रेऽपि । 'अथो दशा वीतरन्ते तु वाससो भूमनि
ज्जियाम्' इति मन्त्रः । 'देहावस्था वयः पक्षी' इति च । तथा करणग्रामं करणानां बु-
द्धीन्द्रियकर्मेन्द्रियाणां ग्रामः समूहस्तमक्षममसमर्थ निजव्यापारासमर्थम्, न क्षमा क्षा-
न्तिर्यस्य तत्तादृशमक्षमं मनसोद्धहतः । तथा निसारेष्वनुदारचित्ततयान्तःशून्येषु दु-
रीश्वरेषु कुतुपतिषु सत्सु अपचितेरपमानादुद्वेगं दैन्यमुद्धहतः । तथापचित्तेः क्षीणत्वा-
दङ्गेषु करणरणादिष्वेवमुच्चैर्वैमं जरया सकम्पत्वादुद्धहतः । तथा इदं वेश्म व्यर्थं वि-

गता अर्था धनानि यस्य तत्तादृशमुद्रहतः तथा व्यर्थं निरर्थकं पारलौकिकमार्गशम्बल-
रूपसुकृतलेशाकरणाद्व्यर्थमखिलं वृजन्म मनुष्यजन्म चोद्बहतो मम । तथा इदं वपुः श-
रीरं कल्याणशून्यं कल्याणेन मुक्त्युपायरूपेण मङ्गलेन शून्यम्, कोषं गङ्गागारं च कल्या-
णेन सुवर्णेन शून्यमुद्बहतो मम करुणां कृपां चित्ते कुरुष्व करुणां दीनां च गिरं श्रुतौ
कर्णं कुरुष्व ॥

अज्ञस्तावदहं न मन्दधिषणः कर्तुं मनोहारिणी-

श्राद्धूक्तीः प्रभवामि यामि भवतो याभिः कृपापात्रताम् ।

आर्तेनाशरणेन किं तु कृपणेनाक्रन्दितं कर्णयोः

कृत्वा सत्वरमेहि देहि चरणं मूर्धन्यधन्यस्य मे ॥ ८२ ॥

हे स्वामिन्, तावत्प्राथम्ये अहमज्ञो भवामि अत एव मन्दधिषणो मन्दबुद्धिरहं
याभिः स्तुतिभिर्भवतः स्वामिनः कृपापात्रतां प्रेमास्पदत्वं यामि, ता मनोहारिणीर्मनो-
हाश्राद्धूक्तीः कर्तुं न प्रभवामि न समर्थो भवामि । किं तु पक्षान्तरे । अशरणेन विगत-
शरणेनार्तेन कृपणे दीनेनाक्रन्दितं कर्णयोः कृत्वा सत्वरमविलम्बेन एहि । अधन्यस्याभा-
ग्यवतो मम मूर्धनि शिरसि चरणं पादकमलं देहि निधत्स्व ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो मध्वेश्वरस्य स्तुतिकुसुमाञ्जलौ
कृपणाक्रन्दनं नाम नवमं स्तोत्रम् ।

दशमं स्तोत्रम् ।

जयति चित्तचकोरकचन्द्रिका मुकुतिनां वदनाब्जरविच्छविः ।

श्रवणबर्हिणवर्षणवर्तनी हरिणकेतुकलामुकुटस्तुतिः ॥ १ ॥

हरिणकेतुकलामुकुटस्य चन्द्रकलामुकुटस्य श्रीशिवभट्टारकस्य स्तुतिर्जयति सर्वो-
त्कृष्टा भवतीति संबन्धः । सा का । मुकुतिनां विशिष्टपुण्यभाजां चित्तमेव चकोरकः
स्वनामप्रसिद्धो ज्योत्स्नापायी पक्षिविशेषः । तस्य चन्द्रिका ज्योत्स्नेत्यारोपः । तथा ते-
षामेव मुकुतिनां वदनमेवाब्जं पद्मं तस्मिन् रविच्छविः सूर्यप्रभाधन्यानां मुखारविन्द-
विकासविधायिनीत्यर्थः । तथा तेषामेव श्रोशंभुक्त्याकर्णनोत्सुकानां श्रवणानि कर्णा
एव बर्हिणा मयूरास्तेषु वर्षणवर्तनी वृष्टिधारा ॥

पुनरपि रूपकेण श्रीशिवभट्टारकस्तुतिप्रशंसां करोति—

जयति भक्तिलतानवमाधवः मुकुतपादपपक्कफलोद्भवः ।

विपदुपद्रवविह्वलबान्धवः सुकविसूक्तिवधूवदनासवः ॥ २ ॥

भवमहार्णवनिस्तरणञ्चवः प्रवरसूरिमयूरघनारवः ।

हृदयदाहृतावमृतद्रवः कुमुदिनीरमणाभरणस्तवः ॥ ३ ॥ (युग्मम्)

कुमुदिनीरमणाभरणस्तवश्चन्द्राभरणस्य श्रीशिवस्य स्तवो जयति सर्वोत्कृष्टो भवति । स कः । भक्तिलतानवमाधवः । कायवाङ्मनोभिस्तदुपासनासक्तिर्भक्तिः सैव लता तस्या नवः प्रत्यागतो माधवो वसन्तः । विकासक इत्यर्थः । पुनः कः । सुकृतं प्राप्तनानेक-जन्माजितं पुण्यमेव पादपः शाखी तस्य यत्पक्वं परिपाकवत्फलं तस्योद्भव उदयः । पुनश्च कः । विपज्जन्मजरामरणव्याधिरूपैवोपद्रव उपद्रवस्तेन ये विकृवास्तेषां बा-न्धवः । आश्वासक इत्यर्थः । पुनः कः । सुकर्वाणां महाकवीनां या सुशोभना प्रौढा उक्तिः सैव वर्ध्वराङ्गना तस्य वदनासवो मुखामवः । पुनः कः । भवः संसार एव महा-र्णवस्तस्मार्णिस्तरणं तत्र प्लवः पोतः । पुनः कः । प्रवरा वेण्या ये सूरयः पण्डितास्त एव मयूरास्तेषां घनागवः प्रावृषेण्यमेघशब्दः । पुनः कः । अमृतद्रवः । कुत्र । हृदयस्य दाहस्तस्य हतिस्तस्याम् ॥

वृत्तैर्नैकेन कविकाव्यप्रशंसां करोति—

मधुरमिन्दुमुखीवदनादपि क्लमहरं सुरसिन्धुजलादपि ।

त्रिभुवनाधिपतिस्तुतिपावनं जयति मत्कविभूक्तिरसायनम् ॥ ४ ॥

सत्कविभूक्तिरसायनं सत्कवीनां महाकवीनां शोभनाः प्रौढा या उक्तयस्ता एव रसायनममृतं जयति सर्वोत्कृष्ट भवति । किभूतम् । त्रिभुवनाधिपतेस्त्रिलोकनाथस्य या स्तुतिस्तया पावनं पवित्रम् । इन्दुमुखावदनादपि चन्द्रवदनामुखादपि मधुरं रमणीयम् । 'स्वादे रम्ये च मधुरं' इति । तथा सुरसिन्धुजलादपि गङ्गाजलादपि क्लमहरं खेदहृत् । भवमहभ्रमजक्लमहर च ॥

नवनवभ्रमरस्वनशोभिनी भवमरुभ्रमवर्मशमक्षमा ।

हृदयनन्दचन्दनकन्दली जयति शंकरभक्तिरभङ्गुरा ॥ ५ ॥

अभङ्गुरा अव्युच्छिन्ना शंकरभक्तिः श्रीशिवभक्तिर्जयति सर्वोत्कृष्टा भवति । सा का इत्यागेपेण विशेषयति—हृदयमेव नन्दनं देवोद्यानं तत्र चन्दनकन्दली चन्दनलता हृद-यस्य नन्दनं परमानन्दस्तत्र वा । किभूता श्रीशिवभक्तिः । नवाः प्रत्यक्षाश्च ते नवाः स्तवास्त एव भ्रमरास्तेषां स्वनेन शब्देन शोभने तादृशाः । पुनः किभूता । भवः संसार एव मरुर्निर्जलो देशस्तत्र भ्रमेण यो धर्मस्तस्य शमे क्षमा । चन्दनलतापि नवनवाल्-स्वनशोभिनी मरुभ्रमधर्मशमक्षमा च भवति ॥

अथ कथंचन रूढमपि क्षणं मनसि वीक्ष्य विवेकनवाङ्कुरम् ।

बहुविधव्यसनौघविघटितं सपदि विज्ञपयामि जगद्गुरुम् ॥ ६ ॥

अथानन्तरं कथंचन कष्टे सति मनसि चित्ते रूढमापि क्षणं विवेकनवाङ्कुरं विचार-

पनच्याङ्गरं बहुविधं यद्व्यसनं कामक्रोधादि तदेव ओघा जलपूरस्तेन विघटितं संलग्नं स-
पदि तत्क्षणमेव जगद्गुरुं जगन्नाथं श्रीशिवं विज्ञपयामि निवेदयामि ॥

अपि जगद्विदितः करुणापरः परहिताहितमूर्तिपरिग्रहः ।

किमिति हंसि न हंस हृदम्बुजे कृतपदो विपदः शरणार्थिनाम् ॥ ७ ॥

हे हंस परमात्मनपरमशिव । 'स्वगयोगिभिदोर्हसो निलोभनृपसूर्ययोः । विष्णौ
प्राणे चात्मनि च' इति मङ्गलः । जगद्विदितस्त्रि जगत्प्रसिद्धोऽपि । करुणापरो दीनद-
गालुः । तथा परहितार्थं भवोदधिमग्नजगदुद्धरणार्थमाहितो धृतो मूर्तिपरिग्रहः सकलना-
थरूपस्त्वं शरणार्थिनां शरणागतानाम् । मादृशामित्यर्थः । हृदम्बुजे हृत्सरोजे कृतपदः
कृतस्थितिः किमिति विपदो जन्मजरामरणत्रासविपदो न हंसि । हंसोऽप्यम्बुजे पद्म-
समीपे कृतस्थितिर्दर्शनेनार्थिनां विपदो हन्तीति ज्योतिर्विदः ॥

यदि भवान्विदधीत हृदि स्थितिं व्यसनसंपदसौ प्रसरेत्कथम् ।

यदि न सा प्रसरेत्प्रसजेत्कथं बुधजनोऽप्यसमञ्जसकर्मसु ॥ ८ ॥

हे स्वामिन्, भगवान्परमकारुणिको यदि हृदि स्थितिं कुर्वीत तदासौ व्यसनसंपज्ज-
न्मज्जमरणरूपव्यसनसंपत् । व्यसनानां कामक्रोधादीनां वा संपत् कथं प्रसरेत् । यदि
न सा न प्रसरेत्तदा बुधजनोऽपि विपश्चिजनोऽप्यसमञ्जसकर्मस्वसमीचीनकर्मसु कथं प्र-
सजेत्प्रसक्तो भवेत् ॥

इतः परं वृत्ताष्टादशकेन महाकुलकमाग्भमाण आह—

इह बृहद्भिरुदग्रपरिग्रहग्रहगृहीतमतिर्व्यसनोद्गमैः ।

यदि न कातरतां परतन्त्रतामफलतां खलतां च भजेजनः ॥ ९ ॥

हे महेश परमेश, इह जगतां बृहद्भिरव्यसनोद्गममृगयाक्षपानादिभिरुदग्रो महान्परिग्र-
हग्रहो ग्रहणहेवाकस्तेन गृहीता मतिर्यस्य स जनः कातरतां दैन्यं परतन्त्रतां परार्थीन-
त्वमफलतां व्यर्थतां खलतां दौर्जन्यं च यदि न भजेत्तदा भवत्पदारविन्दपूजाव्यसन-
परमानन्दविभ्रान्तिमपहाय को विभ्रतिलेशोन्मिषन्मदकंदर्पविकारकदर्थनां सहेतैत्यग्रे
स्थितेन संबन्धः । एवमग्रेऽपि ॥

यदि भजेत न मज्जनमञ्जनव्यसनमर्पद्नल्पकृपास्पदम् ।

हृदयमिन्दुमथूखसुखाहतिव्यतिकरद्रुतचन्द्रमणिश्रियम् ॥ १० ॥

जनस्योक्तं शेषः । सज्जनानां सज्जन सङ्गः । 'सगमव्यसन' इति पाठे सज्जनसङ्ग एव
व्यसन तेनोद्धसन्ती अनल्पा महती कृपा तस्या आस्पदं स्थानं जनस्य हृदयमिन्दुम-
थूखानां चन्द्रकिरणानां सुखेन या आहतिस्तस्या व्यतिकारेण संपर्केण द्रुतस्य चन्द्रका-
न्तस्य श्रियं यदि न भजेत सेवेन तदेति पूर्ववत्संबन्धः ॥

अभिलषेयुरनर्गलदुर्गतिप्रसरदीर्घनिदाघनिपीडिताः ।

यदि घनागमवन्न घनागमं प्रणयिनस्तृषिता हरिणा इव ॥ ११ ॥

प्रणयिनोऽर्थिनो जना अनर्गला अव्यच्छिन्ना या दुर्गतिर्जन्मजरामरणव्यापत् बाह्-
व्यापारेण वा कालकर्णी तस्याः प्रसर एव दीर्घो निदाघस्तेन निपीडिता व्यथितास्तृ-
षिता हरिणा घनागममिव घनागमं यदि नाभिलषेयुस्तदा ॥

यदि न पीनघनस्तनभङ्गुरत्रिवलिभङ्गितरङ्गितमध्यमाः ।

इह हरेयुरपाङ्गविलोकितैर्भृतरतिप्रमदाः प्रमदा मनः ॥ १२ ॥

पीनाः पीवरा घना इहा ये स्तनास्तैर्भङ्गुरं त्रिवलिर्भाङ्गु तरङ्गितं मध्यममुदरं यासां
ताः । तथा भृतरतिप्रमदाः भृता रतिप्रमदा परमसुखसतोपायाभिस्ताः प्रमदा वरका-
मिन्य इह जगत्पाङ्गविलोकितैर्नर्त्रात्रिभागावलोकनेर्याद न मनश्चित्तं हरेयुस्तदा ॥

बलवदिन्द्रियतस्करसंकुले विषयभीमभुजंगमभीषणे ।

दुरितदीर्घदवानलदुःमहे बहलमोहतमोहतसंविदि ॥ १३ ॥

कृतधियोऽपि भवाध्वनि धावतः प्रबलकर्मरयापहृतात्मनः ।

अवसरे प्रहरेयुरमी न चेन्मदनमानमुखाः परिपन्थिनः ॥ १४ ॥

(युग्मम्)

बलवन्ति यानिन्द्रियाणि शुद्धान्द्रियाणि तान्येव तस्करा दस्यवस्तैः संकुले भृते ।
तथा विषयाः पञ्च शब्दाद्यास्त एव भीमा भुजगा अहयस्त्रिभीषणे भयकरे । तथा दुरित
दिनाहितमुपचायमान दीर्घा दवानलो दवाग्निस्तेन दुःमहे । तथा बहलो यो मोहोऽविद्या-
परपर्यायमज्ञानं तदेव तमो ध्वान्त तेन हता सायद्यन्तन्यप्रकाशो यास्मिन्नेवंविधे भवाध्व-
नि संसारदीर्घाध्वनि धावतो जनान् । प्रबलेन कर्मवाया रयेण वेगेनापहृत आत्मा येषां
ते तादृशान् । अवसरे शिवैकताध्यानावसरेऽमी मदनमानमुखाः कामाहकारक्रोधाद्याः
परिपन्थिनो दस्यवो यदि न प्रहरेयुस्तदा । गमे युग्मम् ॥

उपचितोऽभिनवाभ्रदलावलीकवलनाकुलकोकिलकृजितैः ।

यदि न तर्जयितुं प्रभवेन्मधौ मदनदिग्विजयोद्यमडिण्डिमः ॥ १५ ॥

अभिनवान्याभ्रदलानि रसालदलानि तेषामावालः पङ्क्तिस्तस्याः कवलने आस्वादं
आकुला ये कोकिलास्तेषां कृजितैः कुहूशब्दरूपचितो वर्धितो मदनस्य कामस्य दि-
ग्विजयोद्योतो डिण्डिमः पटहः । जनानिर्गत शेषः । जनांस्तर्जयितुं मदाज्ञाकारिणः प्रति-
क्षणं भवत' इति यदि न प्रभवेद्यदि न शक्नुयात् । 'डिण्डि' इति शब्दं मिनीति डिण्डिमः ।
'अन्येषामपि' इति ४ः' इति रायमुकुटीकारः ॥

यदि मधौ मधुपानमदोन्मदभ्रमरगायनगुञ्जितगीतयः ।

सुखलवानुभवाय कृतस्पृहं हर हरेयुरिमं न मनोमृगम् ॥ १६ ॥

हरति पापानि सर्वाणीति हरः । तत्संबोधनं हे हर, मधुनः किञ्चलकस्य पानं तेनो-
न्मदाः सहर्षा ये भ्रमरास्त एव गायनास्तेषां गुञ्जितान्येव गीतयः सुखलवस्यानुभवाय
कृतलोभमिमं मनोमृगं चित्तदृग्णिं मधौ वमन्ते यदि न हरेयुस्तदा । सुखलवेति वचनं
प्राणामे सर्वस्यैव दुःखकागित्वात् ॥

अभिनवस्तवकस्तनसंनताः पवननर्तितपल्लवपाणयः ।

यदि न बन्धनिबन्धनमृधुर्मधुपगुञ्जितमञ्जुगिरो लताः ॥ १७ ॥

एवंविधा लता वल्लवः विशेषणमाभ्याख्याता एव वगाङ्गना यदि न ऋधुयुः समृद्धि प्रा-
प्नुयुः । लताकामिन्यः किभूताः । अभिनवा ये स्तवकास्त एव स्तनास्तैः संनताः । तथा
पवनेन मलयानिलेन ननिताः पल्लवा एव पाणयः करा यासाम् । तथा मधुपानां रोल-
म्यानां गुञ्जितमेव मधुर्मधुग गीर्यामां ता लताः । किम् । बन्धनिबन्धनम् । मनोमृग-
म्येति शेषः । मनोमृगबन्धनिबन्धनभूताः । समामोक्तिरलंकारः । तदा ॥

यदि शुचौ मनसीव न मालिनां घनमनेहसि तापमुपावहेत् ।

मरजसो हरितमरुणैः करैरविरलं परिग्मुरहर्षतिः ॥ १८ ॥

नरुणैर्नवैः करैः किरणैरेव हस्तेः सह रजसा धूल्या वर्तन्ते यास्ताः सरजसः सधू-
लिकाः सह रजसा आर्तवेन वर्तन्ते यास्ताश्च मरजसो रजस्वलाश्च । 'स्याद्रजः पुष्प-
मार्तवम्' इत्यमरः । हरितो दिशोऽविरलं गाढं परिग्मुरः परिग्मुरालिङ्गितुमिच्छुः
दृषतिः सूर्यः समामोक्तिवलेन कामां च मानिनां मानवतां 'वयं कामिनीसविधं न या-
स्यामः' इति मानिनां शुचौ निमले मर्मां चित्त इव शुचौ ग्रीष्मे अनेहसि ग्रीष्मकाले
यदि घनं तापं संतापमुत्पादयेत् । अत्रापि समामोक्तिरलंकारः । तदा । पूर्ववत्संबन्धः ॥

पृथुलसज्जघनोरुपयोधरा गुरुमरुच्चपलाकुलिताम्बराः ।

यदि भवेयुरिमा न घनागमे मृगदृशश्च दिशश्च धृतिच्छिदः ॥ १९ ॥

इमा मृगदृशो मृगाक्ष्यो दिशो हरितश्च घनागमे प्रावृषि धृतिच्छिदो धैर्यच्छिदो
यदि न भवेयुः । द्वे अपि त्रिंशत्तिष्ठ—मृगदृशः किभूताः । जघनं च उरु च पयोधरौ
च तज्जघनोरुपयोधरम् । प्राण्यङ्गानां समाहारः । पृथु महत् लसज्जघनोरुपयोधरं
यासां ताः । पुनः किभूताः । गुरुणा महता मरुता वायुना चपलमाकुलितमम्बरं वासो
यासां ताः । दिशश्च किभूताः । पृथुला महान्तः सज्जा घनो उरवः पयोधरा मेघा यासां
ताः । तथा गुरुणा महता वातेन चपलया विद्युता चाकुलितमम्बरमाकाशं यासु ताः ।
समञ्ज्यालंकारः ॥

सुरभिगन्धिसहासमुखाम्बुजा धृतमनोहरहंसकविभ्रमाः ।

यदि न मज्जनधाम नतभ्रुवः शरदि संस्मरयेयुरगापगाः ॥ २० ॥

एवंभूता अगापगाः पर्वतनद्यः शरदि शरत्समये । पुरुषानिति शेषः । पुरुषान् कर्म-
भूतान् नतभ्रुवः कर्मभूता यदि न संस्मरयेयुः संस्मृताः प्रयुञ्जीरन् । अगापगाः किंभूताः ।
सुरभिगन्धयुक्तं सहासं विक्रामयुक्तं मुखमग्रे येषां तादृशान्यम्बुजानि यासु ताः । न-
तभ्रूणां पक्षे ताः कथंभूताः । सुरभिगन्धिं मुगन्धिं सहासमीपद्वामयुक्तं मुखं वदनमेवा-
म्बुजं यामां ताः । पुनः किंभूताः । धृतो मनोहरो रम्यो हंसा एव हंसका-
स्तेषां विभ्रमो याभिस्ताः । 'हंसकः पादकटकः' इत्यमरः । अगा-
पगाः किंभूताः । मज्जनधाम मज्जनस्य ज्ञानस्य धाम गृहम् । नतभ्रुवोऽपि किंभूताः ।
मज्जनस्य भवार्थो ब्रुडनस्य स्थानम् । शब्दश्चेत्पोषयया स्मृतिरलंकारः ॥

यदि न दीर्घतमाः समवाप्नुयुः सहसि दुर्विपहोल्बणवायवः ।

धृतघनोष्मबृहत्तरुणीस्तनस्मरणकारणतामपि रात्रयः ॥ २१ ॥

सहसि हेमन्ते । 'स'..... च षट् मार्गशर्पहेमन्तयोः पुमान्' इत्यमरः । दुर्विपह-
उल्बण उद्भटो वायुर्यामु ताः तथा दीर्घतमा अतिदीर्घा रात्रयो निशाः धृतघन उष्मा
र्यस्ते तादृशा ये बृहन्तस्तत्तरुणास्तनास्तेषां स्मरणे कारणता यदि न समवाप्नुयुः तदा-
पूर्वोक्तेन संबन्धः ॥

यदि भवेन्न घनावरणोद्गमग्लपितधामनि धामनिधौ बहिः ।

तपसि चेतमि च व्यसनाकुले तपमि रुद्धरसोऽप्यलमो जनः ॥ २२ ॥

तपसि कृच्छ्रादिघने रुद्धो रसो यस्य स तादृशो जनस्तपस्विजनोऽपि व्यसनाकुले
वीनां पक्षिणामसनं हिमवायुना सकुचितपक्षतया दूरीभवनं तेनाकुले तपसि शिशिरे ।
'तपस्तु शिशिरे माघे क्लृप्तं कृच्छ्रादिके घने' इति मङ्गः । तथा चेतमि च सर्वलोकस्य
व्यसनैर्भृगयाक्षपानादिभिर्गकुले सति जनोऽलमो यदि न भवेत् । तथा कस्मिंश्च सति
बहिर्घनानां मेघानां यदावरणं सर्वत्र आच्छादनं तस्योद्गमस्तत्र ग्लपितं धाम यस्य स
तस्मिन् धामनिधौ सूर्ये सति ॥

तदखिलापदुपोद्धरणक्षमं समधिगम्य दुरापमिदं पुनः ।

पवनवेष्टितबालमृणालिनीदलचलजलविन्दुनिभं वपुः ॥ २३ ॥

भवभवत्पदपङ्कजपूजनव्यसनसौमनसीमपहाय कः ।

इह सहेत विभूतिलवोन्मिषन्मदकदर्यविकारकदर्थनाम् ॥ २४ ॥

(युग्मम् । अष्टादशभिः कुलकम्)

इदमुदञ्चति मेघमयं महत्पिहितभास्वदमन्दमहस्तमः ।

घनबलोऽपि स काल उपस्थितस्तदिह हंस पदं कुरु मानसे ॥ २५ ॥

हे हंस परमात्मन् परमशिव । 'हंसो विहंगभेदे स्यादकं विष्णौ हयान्तरे । योगिम-
न्त्रादिभेदेषु परमात्मनि मत्सरे ॥ निर्लोभनृपतौ हंसः शरीरमरुदन्तरे ।' इति विश्वः ।
मेघमयमित्यत्र मे, अघमयमित्यपि पदच्छेदः । हे हंस परमात्मन्, राजहंसच, पिहित-
माच्छादितं भास्वत्कान्तिमत् अमन्दं बहु महस्तेजो ज्ञानस्वरूपं येन तत्तादृशं महत्तमो
विषादात्मकस्तमोगुण उदञ्चत्युल्लसति । घनं मान्द्रं बलं सामर्थ्यं यस्य स तादृशः स
कालः कृतान्तः, महाबलो तुगीययुगममयो वा काल उपस्थितः सविधं प्राप्तः । तत्त-
स्मात्कारणादिहास्मिन्ममये इहास्मिन्मामके वा मानमे चित्ते पदं सर्वदा स्थितिं कुरु ।
अथ च, इदं मेघमयं जलदप्रचुरम्, पिहितं भास्वतो विवस्वतोऽमन्दं बहु महस्तेजो येन
तत्तादृशं तमोऽन्धकारमुदञ्चत्युल्लसति । तथा च घनानां मेघानां बलं यत्र स तादृकालः
समयो वर्षाकालोऽप्युपस्थितः । अतो हेनोः हे हंस, त्वं मानसे मानसाख्य एव सरसि
स्थितिं कुर्वित्यर्थान्तर्गम् । हंसा वर्षाकाले मानस मरो यान्तीति प्रसिद्धिः ॥

इति यदन्तरनन्त तिरो दधन्मुदमुदञ्चति मोहमहातमः ।

तव रवीन्दुर्हुताशनचक्षुषो हृदि निवेदयतीदमसंनिधिम् ॥ २६ ॥

हे अनन्त ब्रह्मादिभिरपि दुःप्रापान्, अन्तः हृदि मुदं परमानन्दं तिरो दधन्तर्हितं
कृत्व यन्मोहमहातमः अज्ञानरूप मोहान्धकार इति पूर्वोक्तप्रकारिणोदञ्चत्युल्लसति । हे
अनन्त, इदं महातमो हृदि चित्ते मादृशमिति शेषः । मादृशां हृदि रवीन्दुर्हुताशनच-
क्षुषोन्निधामनयनस्य विश्वप्रकाशकस्य तवसंनिधिमसंनिध्यं निवेदयति वक्ति । मादृशां
हृदि परज्योतीरूपस्य तवसंनिध्येन मोहमहातमः प्रादुर्भाव इति भावः ॥

एतद्वृत्ताक्तं समर्थयति—

न हि महेश मनस्त्वदधिष्ठितं भ्रमयितुं प्रभवन्ति भवोर्मयः ।

न हि वनं हरिणाधिपरक्षितं क्षपयितुं कपयः कचन क्षमाः ॥ २७ ॥

हे महेश परमेश्वर, हि यस्मात्कारणात्त्वयातिकृपालुनाधिष्ठितं मनश्चित्तं भक्तजनस्य
भ्रमयितुं जन्मजरामरणावर्ते भ्रमयितुं भवोर्मयः संसारलहरी न प्रभवन्ति समर्था न भ-
वन्ति । दृष्टं चैतत् । हि निश्चये । हरिणाधिपरक्षितं सिंहपालितं वनं काननं क्षपयितुं
बाधितुं कपयो वानराः कचन क्षमाः कदापि न क्षमा भवन्ति ॥

‘वैरमरण्यसंस्तिपुलिनस्थलीतरुतले फलमूलजलाशिनः ।

स्थितिरनर्गलवल्कलवाससो न शिवभक्तिमृते त्रिदशेन्द्रता ॥’

(प्रक्षिप्तमेतत्)

१. ख-पुस्तकेऽयं श्लोको नास्ति. २. 'विभावसु' ख. ३. अयं श्लोकः ख-पुस्तके
वृत्तितः.

भवति पश्यति नश्यति दुर्गतिः स्फुरति शक्तिरुपैति धृति मतिः ।

स्तुतिकृति प्रतिपत्तिमति श्रुतिस्मृतिभृति स्थितिमेति च निर्वृतिः ॥ २८ ॥

हे महेश, भवति पश्यति कृपयावलोकयति दृष्ट्येन दुर्गतिर्नश्यति । तथा शक्तिः सामर्थ्यं स्फुरत्युल्लसति । तथा मतिर्बुद्धिर्धृति स्मृतिर्भूति । तथा स्तुतिकृति स्तुति कर्ता स्तुतिकृत् तस्मिन्स्तुतिकृति तव स्तुतिकृति भक्तजनैः मादृशे निर्वृतिः परमानन्दः स्थितिमेति । कीदृशे स्तुतिकृति । प्रतिपत्तिमति प्रतिपत्तिः सर्वतः पूज्यता तद्वति । पुनः किंभूते । श्रुतिस्मृतिभूति श्रुतिस्मृतिधारके । तत्पारंगम इत्यर्थः । अत्र विशेषणमाध्यमेन अवस्थादाम्भोरुहस्तुतिपरम्य सर्वतः पूज्यता श्रुतिस्मृतिपारंगमत्वमात्यन्तिकदुःखनिवृत्तिरूपः परमानन्दश्च भवतीत्यर्थः (व्यज्यते) ॥

कति न बुद्धदवद्भववारिधाविह लभन्ति गलन्ति च जन्तवः ।

समजनि स्पृहणीयजनिः पुनर्जगति कश्चन यः शिवसेवकः ॥ २९ ॥

इहास्मिन्भववारिधा संसारणवे कति न जन्तवोऽसंख्याता लभन्त्युद्भवन्ति गलन्ति लीयन्ते च । कथम् । बुद्धदवत् बुद्धा इव जलापरे तद्विक्षोभणोद्भूता जलस्फोटा बुद्धास्तद्वत् । श्रीशिवभक्तोऽर्जुन स एव धन्य इत्यर्थः ॥

सपदि पीठविलोडितमूर्तिभिर्भगवतः शुचिभिर्धृतभक्तिभिः ।

चरणरेणुकणैरिव मादृशैर्विविपदामपि मूर्ध्नि पदं कृतम् ॥ ३० ॥

दिष्टयेति शेषः । मादृशैर्बहुभिर्धृतभक्तिभिर्धृता भक्तिवाङ्मनःकायकर्मभिस्तदुपासाम्भक्तियैस्तादृशैः । तथा शुचिभिः स्वच्छहृदयैः । सपदि इदानीं पीठे विलोडिता पातितमूर्तिनिजतनुयैस्ते तादृशैः श्रीभगवतश्चरणरेणुकणैरिव । धृतभक्तिभिर्धृता भक्तिवाञ्छन्ति यैस्ते । शेषं प्राग्वत् । दिविपदामपि समस्तदेवानामपि मूर्ध्नि शिरसि पदं धृतम् । यथा भगवत्पदारविन्दरेणुभिर्देवानां देवानां शिरसि स्थानं कृतम् । प्रणामावसरे तेषां मूर्ध्नि धारणात् । तथा मादृशैरपि बहुभिर्देवाशिरसि पदं कृतमिति प्रातक्ष्णं श्रीशिवैकताध्यानान्नाश्रितं संपन्नमेवेति । श्रीकाव्यप्रकाशे—‘पदैकदेशरचनावर्णध्वान् रमादयः’ इत्यत्र कारिकायां ‘रमणीयः क्षत्रियकुमार आसौदितवत् ‘विच्छिन्नाभ्रविलापं वा विन्दीये न-गमूर्धनि ।’ मूर्ध्नेऽपि पदं कृतमिति कालस्य व्यञ्जकत्वं तज्ज्ञैश्च ॥ (?) ॥

निपततां विषमे विपदम्बुधौ यद्वलम्बनमस्तविडम्बनम् ।

जगदमङ्गलभङ्गविधायि तज्जयति रत्नमहो शिवमेवेनम् ॥ ३१ ॥

विषमे कठिनेऽतिदुस्तरे विपदम्बुधौ जन्मजगामृतिरूपाणवे निपततां जन्तूनां यदस्तविडम्बनं अस्ता त्वक्ता वारिता वा विडम्बना यस्मिन्येन वा अवलम्बनमाधारो भवति

नत् । विश्वस्यामङ्गलस्य संसाररूपाभद्रस्य भङ्गकारि रत्नमद्भुतं जयति सर्वोत्कृष्टं वर्तते ।
अहो आश्चर्यं ॥

जयति जन्मजरामरणव्यथाशमसमर्थमनर्थनिर्वहणम् ।

सकलमङ्गलधाम सुधामयं भगवदर्चननाम महौषधम् ॥ ३२ ॥

जन्मजरामरणैर्व्यथा तस्याः शमे समर्थम् । तथा अनर्थानामविद्यादिपञ्चकेशानां नि-
र्वहणम् । सकलमङ्गलस्य कैवल्यरूपस्य धाम स्थानम् । सुधामयं रसायनमयम् । श्रीशि-
वचरणाम्बुजपूजननामकं महौषधं जयति । मंजीवनार्थाषधवरेभ्योऽपि दुष्प्राप्तमित्यर्थः ॥

इदमसाधितमेव रसायनं निरुपभोगमिदं सुखमक्षयम् ।

अमृतमेतदनम्बुधिमन्यनं यदविनश्वरमीश्वरसेवनम् ॥ ३३ ॥

वृद्धैस्तेऽपि वलीपलितजराहरमनेकरसौषधिसाधितं रसायनमित्यायुर्वेदे । इदं पुनर-
साधितमेव रसायनं भवति । इदं पुनरुपभोगमनुच्छिद्यमक्षयमैकान्तिकात्यन्तिककर्म-
दुःखनिवृत्तिरूपं सुखम् । इदं पुनरम्बुधिमन्यनं विनैवामृतं पीयूषम् । किमित्येतदाह—
अविनश्वरमेकनिमेषमात्रेऽप्यभङ्गमच्छिद्यमीश्वरसेवनं परमेश्वरमेवनम् । विभावनाध्वनिः ॥

किमफलैरपरैर्भवशम्बरैः करितुरंगरथाम्बरडम्बरैः ।

भगवदङ्घ्रिसरोरुहसेवनव्यसनमस्तु मैमानिधनं धनम् ॥ ३४ ॥

ममारेन्द्रजालहंस्यश्वरथवस्त्राणामाङ्गभरंराटोपैः किं ममास्ति । न किञ्चिदित्यर्थः ।
आशेषभट्टारकचरणकमलसेवाव्यसनमेव मम अनिधनं निर्नाशं धनमस्तु । एतद्वृत्तानु-
सारेण ममाप्येकं वृत्तम्—‘तातस्त्राता नहि न सहजाश्वासनं यत्र चाम्बाह्वेहारम्भो भ-
वानं च मृषा बन्धवो यत्र बन्ध्याः । चाराहायं क्षयविरहितं खिद्यतां देहभाजामेकं त-
स्मिन्पथि सुमधुरं शम्बलं शंभुनाम ॥

वहतु सा रमणी रमणीयताममृतमस्त्वमृतं मधु वा मधु ।

भवतु निर्वृत्तिधाम तु यामिनीरमणमण्डनसेवनमेव नः ॥ ३५ ॥

सा प्रसिद्धा रमणी वराङ्गना रमणीयतामन्यजनमनोहारीणीत्वं वहतु धारयतु । अ-
मृतं निर्जरत्वविधायि अमृतमेवास्तु । मधु माक्षिकं मधु वा……………निर्वृत्ति-
धाम परमानन्दधाम कैवल्यविश्रान्तिदमस्तु ॥

अहमहर्निशमेकमना मनागुपरमन्मदमन्मथमत्सरः ।

भवगतीरवगत्य दुरत्ययाः शशधराभरणं शरणं श्रये ॥ ३६ ॥

दुरत्यया अक्षया भवगतीरवगत्य ज्ञात्वा अहर्निशं सर्वदा उपरमन्त उपरमं प्राप्ता

मदमन्मथमत्सरा गर्वकामक्रोधा यस्य सः । एकमना एकाग्रचित्तो मनाक् सन्नहं शश-
धराभरणं चन्द्रमौलि श्रेय ॥

आत्मानं विनोदयति कविः—

इदमहं करुणामृतसागरं शशिकिशोरशिरोमणिमर्थये ।

ब्रजतु जन्मनि जन्मनि मे वपुर्भवदुपासनमाधनतामिति ॥ ३७ ॥

करुणामृतसागरं कृपामृताम्भोधि शशिकिशोरशिरोमणिं बालेन्दुवृत्तसमिदमेवार्थये ।
एवमशब्दार्थः । इति किमन्याह—जन्मानि जन्मनि भवे भवे मे वपुः कलेवर भवदु-
पासनमाधनतां भवदागधनहेतुतां गच्छत्विति ॥

कमपि नाम निकाममनोहरं वहति टङ्कमनङ्कुशमेव यत् ।

तदकलङ्कमलंकरणं मुखे भवतु मे शिवनाम निरामयम् ॥ ३८ ॥

नाम निश्चये । यच्छिवनाम शिवशिर्वेति नाम निरङ्कुशं निर्यन्त्रणं कमपि टङ्क वि-
च्छित्तिविशेषं निकामं मनोहरमतिरम्यं वर्तते तदेव शिवनाम निरामयं निर्गता आमयाः
केशा अविद्यादयः पञ्च यस्य तन्निगमय, पङ्कजमर्गहत वा । अकलङ्क निष्कलङ्कमलंकरणं
मे मम मुखेऽस्तु ॥

स्वहृदयमुपदिशति—

हृदय भावय भावमनाविलं निरवधानं बधानं दृढां मेतिम् ।

त्वमसमर्थं समर्थयसे सुखं किमविनाशि विना शिवमेव नम् ॥ ३९ ॥

हे हृदय, त्वं कष्टं अनाविलमकलुषं भाव स्वभाव भावय धारय । हे निरवधानं म-
देवावधानरहितं हृदय, दृढां भाक्ताविषये मां बुद्धिं बधान । हे अममर्थं अक्षम, शिव-
सेवनं श्रीशिवोपासनं विना अविनाशि अनपायं किं सुखं समर्थयसे जानासि ॥

भवरसं प्रति संप्रति तृष्णया त्यजामि मानसं मानसमुन्नतिम् ।

मदनशासनशासनतः परं कमनपायमुपायमुदीक्षमे ॥ ४० ॥

हे मानस चित्त, संप्रतीदानीं भवे संसारे रसस्तं प्राति तृष्णया लोभेन मानस्य मानसं
वा समुन्नतिस्तां त्यजामि । मदनशासनशासनतः श्रीशिवदर्शननोऽनपायं विनाशं कमपायं
भवाम्भोऽधुनरणोपायमुदीक्षमे ॥

उपवने पवनेरितमाधवीधवलिते वलिते तरुपङ्क्तिभिः ।

अमलफोमलकोषनिषण्णषट्चरणपारणपावनपङ्कजे ॥ ४१ ॥

ममदने मदनेन वशीकृता वरवभूरवधूय भज प्रभुम् ।

अशरणोद्धरणोद्धतधीः शुचामुपरमं परमं स करोति ते ॥४२॥ (युग्मम्)

पवनेन वायुना ईरिता या माधव्यो माधवीलतास्ताभिर्धवलिते । तथा तरुपङ्क्तिभि-
र्वाङ्मते । तथा अमलाः कोमला ये कोषा बीजकोषास्तत्र निषण्णानां षट्चरणानां भ्रम-
राणां पारणं किञ्चलस्य तेन पावनानि पङ्कजानि यत्र तादृशे । समदने मदनवृक्षसहिते
पवने मदनेन वशीकृताः सकामोद्रेका वरवभूर्वराङ्गीरवधूय त्यक्त्वा प्रभु श्रीशिवभट्टारकं
भज मेवस्व । कुत इत्याह—स एव प्रभुरशरणानां जनानामुद्गणे उद्धता धीर्बुद्धिर्यस्य
म ते तव परममुत्कृष्टं शुचां जन्मजरामरणदुःखानामुपरमं नाश करोति ॥ युग्मम् ॥

पुनर्गपि मानसमेवोपदिशति—

●जहिहि मोहमुपेहि निजां स्थितिं त्यज शुचं भज मानपरिग्रहम् ।

अहरहर्हरपादमरोरुहस्मृतिरसायनपानपरं भव ॥ ४३ ॥

हे मानस, मोहमविद्यापर्यायमज्ञानं जहिहि । त्वं निजां स्थितिं मयोदासुपेहि । शुचं
शोकं त्यज । मानपरिग्रहं भज । श्रीशिवपदाम्भोजस्य स्मृतिरेव रसायनपानममृतपानं
तत्र परं लीनं भव ॥

तदसमञ्जसमङ्गं यदङ्गनानयनचापलशापमुपेयताम् ।

नयसि नित्यवर्हिमुखं शंकरस्मरणसौमनसीमपि हेयताम् ॥ ४४ ॥

हे नित्यवर्हिमुख, नित्यवर्हिवाद्यव्यापारेषु पयवसानविगमेष्वेव मुखं यस्य तत् तादृश,
हे चित्त, अङ्ग इष्टमन्त्रणं । त्वमङ्गनानयनचापलं वरकामिनीनेत्रचापलमेव शापः निरु-
पप्राप्तिरुपांतदुःखदः तमुपेयतां प्राप्यतां नयसि । तदेव साधु मन्यस इत्यर्थः । तथा
शंकरस्मरणसौमनसीं श्रीशिवस्मरणपरममुखविश्रान्तिमपि हेयतां न्याज्यतां नयसि यत्त-
था न्याजसि तदेतदसमञ्जसम् । अयुक्तमित्यर्थः ॥

यदि समर्थयसे दुरतिक्रमं कुपितकालभटभ्रुकुटीभयम् ।

तदचिकित्स्यभवामयभेषजं भज भुजंगमभूषणतोपणम् ॥ ४५ ॥

हे चित्त, त्वं कुपिता ये कालभटा यमभटास्तेषां भ्रुकुटी असौमन्याक्षविकारस्तस्या
भयं दुरतिक्रममलङ्घ्यं यदि समर्थयसे मन्यसे तत्तस्मात्कारणादचिकित्स्यस्यासाध्यस्य
मवगोहस्य भेषजमगदं भुजंगमभूषणतोपणं फणिहारश्रीशिवभट्टारकसंतोषणं भज ॥

यदि चिकीर्षसि मौहदमात्मनः परिजिहीर्षसि यद्यघबन्धनम् ।

यदि तितीर्षसि संसृतिसागरं श्रय मयस्करमौश्वरसेवनम् ॥ ४६ ॥

१. 'युग्मम्' ख-पुस्तके नास्ति. २. 'यशस्करं' ख.

हे चित्त, त्वं यद्यात्मनः मौहदं चिकीर्षसि कर्तुमिच्छसि, तथा त्वं यद्यधैः पातकैर्बन्धनं कारागृहरूपं पर्गजिह्वीर्षसि परिहर्तुमिच्छसि, तथा संसृतिसागरं भवार्णवं यदि तीर्षसि तर्तुमिच्छसि तदा मयस्करं मयः कल्याणं परमानन्दरूपं करोतीति मयस्कर-मोश्वरसेवनं परमाशिवसेवनं श्रय । छन्दसि मयःशब्दः कल्याणवाचको दृश्यते । यथा रुद्रानुवाके—‘शंकराय च मयस्कराय च’ इति । अत्र भाषायामप्रयुक्तोऽपि मयस्कर-शब्दो भक्तिविषयेऽदुष्टः । यद्वा ‘छन्दोवत्कवयोऽपि प्रयुज्यन्ते’ इति न्यायेन समाधेयम् ॥

यदि वराक सुकर्मविपाकतः करतले पतितस्तव शेवधिः ।

तमखिलापदपाकरणक्षमं नयसि मूढ निरर्थकतां कथम् ॥ ४७ ॥

हे वराक चित्त, सुकर्मविपाकतः । शोभनं च तत्कर्म सुकर्म । प्राचीनानेकजन्मपुण्यपरम्पराविपाकतस्तव करतले शेवधिर्नधिः पतितः अखिला या आपदो जन्मज-रामरणरूपव्यापदस्तामामपाकरणे दूरीकरणे क्षमं तं शेवधि श्रीशिवोपासनपरतन्त्रं मानुषजन्मरूपं हे मूढ, निरर्थकता व्यर्थतां कथं नयसि ॥

एतदप्रिमश्लोके प्रकटयति—

अमलशीलकुलश्रुतविश्रुतं सदसदर्थविचारविशारदम् ।

पुरजिदचनमौख्यपराङ्मुखं नयसि मानम मानुषजन्म यत् ॥ ४८ ॥

(दशभिश्चित्तोपदेशकुलकम्)

हे मानम. अमलं स्वच्छं निमलं शीलं च कुलं च श्रुतं च तैविश्रुतं ख्यातं तथा सदसदर्थविचारे कार्याकार्याविवेके विशारदं निपुणं मानुषजन्म यत्पुरजिदचनमौख्यपरा-ङ्मुखं सत् नयस्यातिबाह्यसि ॥ दशभिश्चित्तोपदेशकुलकम् ॥

ऋमदमन्थरमन्थरयाहतिध्वनदमुद्रममुद्रममानया ।

शमितशापदशापदमहि मे हर गिरा वितरावितथं वरम् ॥ ४९ ॥

हे हर महेश स्वामिन्, त्वमहि ऋमश्चामावमन्थरश्चार्सा मन्थो मन्दगन्धः शैलो वंशा-खस्तस्य यो रयो वेगस्तेनाहतिस्तनया ऋमश्चामावमुद्रो निर्मर्यादः समुद्रस्तस्य समा-नया गिरा वाण्या शमितशापदशापद शमिता शापदशा पुनः पुनर्जन्ममरणमहाक्लेशरू-पशापावस्था एव आपद्यन् स तादृशमवितथं सत्य वरं मे मद्य वितर देहि कृपां कुरु ॥

अनुगृहाण गृहाण घृणार्णव प्रणयिनः प्रणयानुगुणं वचः ।

उपवुरुष्व कुरुष्व दृढं मनागशरणोद्धरणप्रवणं मनः ॥ ५० ॥

हे घृणार्णव करुणामुद्र शमो, अनुगृहाणानुग्रहं कुरु । प्रणयिनो याचकस्य । अथा-न्मम प्रणयानुगुणं याचनारूपं वचो गृहाण । त्वमुपकुरुष्व उपकारं भवान्वात्तरणरूपं कुरु । त्वं मन्दगोप्य अशरणोद्धरणप्रवणं विगनशरणमादृशजनोद्धरणलीनं मनश्चित्तं दृढं कुरु ॥

पृथुशिरस्त्रिदशापगया श्रितं करुणया हृदयं शिवया वपुः ।

कथमतिप्रमिते भगवन्धृतिः श्रवणरन्ध्रपदेऽपि न मे गिरः ॥ ५१ ॥

हे भगवन् शंभो, तव पृथु विस्तीर्णं शिरस्त्रिदशापगया देवतया गङ्गया श्रितम् । तथा पृथु उदारं हृदयं करुणया कृपया जगदुद्धारकारिण्या श्रितम् । तथा पृथु विस्तीर्ण वपुः शिवया गिरिजया श्रितम् । हे शंभो, तवार्तिप्रमितेऽन्यन्तसूक्ष्मेऽपि श्रवणरन्ध्रपदे कर्णरन्ध्रस्थाने मे मम गिरे वाण्याः । मदीयां वाचं किं न शोषान्यर्थः । ‘धृतिर्धारणधैर्ययोः’ ॥

त्वदनुरागभरेण कदर्थिता त्वदनुरजनकर्मणि चाक्षमा ।

इति मतिर्मम चाटुपराङ्मुखी हर करोति निजार्तिनिवेदनम् ॥ ५२ ॥

हे हर, त्वयि विषयेऽनुरागभरेण कदर्थिता व्यथिता तथा त्वदनुरजनकार्ये चाक्षमा भ्रममर्था इत्यतो हेतोश्चाटुभ्यः पराङ्मुखी मती निजा चामावार्तिस्तस्या निवेदनं करोति । यथैवाविधा कामिनी निजार्तिं स्वामिनो निवेदयति तथैत्यर्थः ॥

प्रियतमोऽसि मतेर्मम सा पुनर्न गुणवत्यपि ते हृदयंगमा ।

इति महेश भवद्विरहातुरा भजति कामपि कामकदर्थनाम् ॥ ५३ ॥

हे महेश, मम मतेर्बुद्धेः प्रियतमोऽस्मि अत्यन्तप्रियोऽस्मि प्राणप्रियोऽस्मि । सा पुनर्मम मतिर्गुणवत्यपि ते तव हृदयंगमा न भवति । गुणवती, गुणाः सत्त्वगजस्तमांसि तद्वती, दयादाक्षिण्यादिगुणयुक्ता च । इत्यतो भवद्विरहेणातुरा सती कामप्यनिर्वाच्यां कामकदर्थनां कामो मनोरथस्तेन कदर्थनां व्यथां भजति । कामिनीपक्षे—कामेनानङ्गेन व्यथां प्राप्नोति । या च कामिनी गुणवत्यपि कामुकस्याप्रिया सा कामप्यनङ्गव्यां प्राप्नोतीत्यर्थः ॥

भव भवत्परिरम्भरसोऽस्तु मा त्वदुपभोगविधौ तु कथैव का ।

तव तु दर्शनमात्रककाङ्क्षिणीं मम मतिं कथमित्यमुपेक्षसे ॥ ५४ ॥

हे भव, तस्या मम मतेः भवत्परिरम्भस्य भवदालिङ्गनस्य रसो मास्तु । सा कथं भवत्परिरम्भं लभत इत्यर्थः । तु पक्षान्तरे । त्वदुपभोगविधां त्वया विहितो य उपभोग आस्वादस्तस्य कथैव का भवति । हे स्वामिन् । तु पक्षान्तरे । तव दर्शनमात्रककाङ्क्षिणीं मम मतिमित्यमनेन प्रकारेण कथमुपेक्षसे ॥

कुटिलतां न जगाम निकामतो न सहजं मलिनत्वमुपेयुषी ।

वहसि किं घनरागकदर्थितां मम मतिं प्रति कर्कशमाशयम् ॥ ५५ ॥

हे हर, मम मतिरेव कामिनी कुटिलतां कर्मशास्त्रं कुटिलाशयत्वं च निकामतः स्वभावतो न जगाम । तथा न च मम मतिर्मलिनत्वं सौषत्वं मालिन्यं चोपेयुषो न

भवति । हे स्वामिन्, घनेन रागेण ज्ञेहेन भवद्विषये स्थितेन कदर्थितां व्यथितां मम बुद्धिं प्रति कर्कशं कठिनमाशयं किं वहसि । तदुपरि कृपां कुर्वित्यर्थः ॥

अथ गता परिणामदशामिति त्यजसि चेन्मम मुग्धतमां मतिम् ।

किमपरं घनमोहविमूर्छिता प्रथयतां तव निर्दयतामियम् ॥ ९६ ॥

अथानन्तरमिय मतिः परिणामदशां गता । प्रकृतिपरिणामो बुद्धिर्गतिः सांख्याः । तथा परिणामदशां प्रादुर्त्वं च प्राप्तेर्यामति हेतोर्मुग्धतमामतिरम्यामतिमृदां च मम मतिं चेत्यजसि तां हि किमपरं वच्मि । सा मम मतिर्घनमोहेनाज्ञानेन मूर्छिता व्यथिता अथ च मोहेन कामोद्रेकेण च मूर्छिता सती तवैव निर्दयतां निष्कृपतां प्रथयतां प्रकटीकुरुताम् । यथा कार्मनीत्यर्थः ॥ एतदाशयानुसारेण ममापि वृत्तमेकम्—‘किं सुप्तोऽसि किमाकुलोऽसि जगतः स्रष्टव्यं रक्षाविधौ किं वा निष्कुरुणोऽसि नृनमथवा क्षीयः स्वतन्त्रोऽसि किम् । किं वा मादृशनिःशरण्यकृपणाभार्यजडोऽवागसि स्वामिन्यत्र श्य-
णोषि मे विलपितं यन्त्रोत्तरं यच्छसि ॥’ इति ॥

इदमनङ्गजनङ्गमसङ्गमभ्रमदमन्दमलं चपलं मनः ।

अमृतकुम्भकर द्युतरङ्गिणीधर सुधाकरशेखर शोधय ॥ ९७ ॥

हे अमृतकुम्भकर अमृतकलशपाणे, ‘देव सुधाकलश-’ इत्यागमशास्त्रे श्रोमृत्यु-जयध्यानोक्तेः । तथा द्युतरङ्गिणीधर स्वर्नदीधर, तथा हे सुधाकरशेखर चन्द्रमाले, अनङ्गः काम एव जनङ्गमश्चण्डालस्तस्य संगमेन भ्रमत्प्रसूतं अमन्दं प्रचुरं मलं कालुष्यं यस्य तत्तादृशं चपलं मनः अर्थात्मम शोधय निर्मलं कुरु । एतच्छोधने साभिप्रायममृत-
१।कुम्भकरेत्यादिर्विशेषणत्रयम् ॥

भवंमरुभ्रमखेदकदर्थितं सुविषमैस्तृपितं विषयोऽप्यभिः ।

मदयते हृदयं मम निर्भरं भव भवच्चरणस्मरणामृतम् ॥ ९८ ॥

हे भव श्रीशंभो. भवः संसार एव मरुनिर्जलो देशस्तत्र भ्रमेण यः खेदस्तेन कद-
र्थितं व्यथितम् । तथा सुष्टु विषमैर्विषयोऽप्यभिः शब्दादान्द्वयार्थोऽप्यभिस्तृपित मम हृ-
दयं कर्मभूतं निर्भरं घने भवच्चरणस्मरणामृतं कर्तुं मदयते आनन्दयति । भवच्चरणस्म-
रणामृतेन भवमरुभ्रमखेदसंतप्तं मम हृदयं परमानन्दं लभत इत्यर्थः ॥

विषयपन्नगपाशवशीकृतं भवमहार्णवमग्ननीश्वरम् ।

बहलमोहमहोपलपीडितं हर समुद्धर मां शरणागतम् ॥ ९९ ॥

हे हर मेहेश, विषयाः शब्दादय एव पन्नगपाशा भुजगबन्धनानि तैर्वशीकृतम् ।

तथा भव एव महार्णवस्तत्र भ्रमम् । तथानीश्वरमनाथम् । बहलो यो मोहोऽविद्यापर-
पर्यायमज्ञानं स एव महोपलो बृहदश्मा तेन पीडितं मां शरणागतं समुद्धर ॥

यमभटैर्ह्रियमाणमयन्त्रणैरशरणं शरणं चरणौ श्रितम् ।

घनघृणामृतनिर्भरया दृशा मदनमर्दनं मामवलोकय ॥ ६० ॥

मदनं कामं मर्दयतीति मदनमर्दनः । तत्संबोधनं हे मदनमर्दनं शंभो, अयन्त्रणैरनि-
यन्त्रितैर्यमभटै रविजकिंकरैर्ह्रियमाणम् तथा अशरणम् । तथा चरणौ भवदीयचरणौ
शरणं श्रितम् मां घनं यद्वृणामृतं कृपामृतं तेन निर्भरया परिपूर्णया दृश्यावलोकय ॥

अभयघोषमिषोन्मिषितामृतद्रवमवन्ध्यधृतस्मितचन्द्रिकम् ।

वदनचन्द्रमसं तत्र पश्यतो मम कदा नु तमः शममेष्यति ॥ ६१ ॥

हे मदनमर्दन, मा भैषीरिति योऽभयशब्दस्तस्य मिषेण व्याजेनोन्मिषितोऽमृतद्रवो
यस्य स तादृशम् । तथा अवन्ध्या सफला भक्तजनाभीप्सितदानेन धृता स्मितचन्द्रिका
इषद्धामज्योत्स्ना येन स तादृशं तव वदनचन्द्रमसं मुखेन पश्यतो मम तमो विषादात्म-
कतमोगुणस्वरूपमज्ञानाख्यमन्धकारं कदा नु शममेष्यति । नु वितर्के ॥

प्रबलतापकदर्थितविग्रहं द्विजपतिं परिपालयितुं शिशुम् ।

वहसि किं न विभो हृदये दयां शिरसि निर्जरनिर्जरिणीमिव ॥ ६२ ॥

हे विभो, प्रबला ये तापा आध्यात्मिकाधिदैविकाधिभौतिकास्त्रयस्त एव तापास्तैः
कदर्थितो व्यथितो विग्रहो यस्य स तादृशं शिशुं द्विजपतिं द्विजानां विप्राणां पतिं ब्रह्म-
न्धर्मार्थानाम् द्विजपतिं नक्षत्रेशं च चन्द्र शिशुं बालं पालयितुं रक्षितुं निर्जरनिर्जरिणीं
देववर्गा गङ्गामिव शिरसि हे विभो हृदये दयां किं न वहसि ॥

प्रणततापविपत्क्षपणक्षमां दलितसंततसंतमसस्थितिम् ।

हृदि निधेहि दयाममृतस्रुतं हरिणकेतुकलामिव मूर्धनि ॥ ६३ ॥

हे विभो, प्रणतानां प्रह्वानां तापा आधिदैविकाद्यास्त्रय एव तापास्त एव विपत्तस्याः
क्षपणे दूरीकरणे क्षमां समर्थाम् तथा दलितता संततं संतमसस्याज्ञाननाम्नस्तमसः स्थि-
तियंया सा तादृशी ताममृतस्रुतं दयां हरिणकेतुकलामिव चन्द्रकलाभिव शिरसि हृदि
हृदये निजे निधेहि । चन्द्रकलापि तादृशी भवति ॥

अभिमताधिकसिद्धिविधायिनीं भवदवच्छिदमव्यभिचारिणीम् ।

वह विभो हृदये दयितां दयां वपुषि भूधरराजसुतामिव ॥ ६४ ॥

हे विभो, अभिमतादभिलषितादप्यधिकं सिद्धिदात्रीं भवः संसार एव दवो दावा-
भिस्तं छिनत्तीति तादृशीं तथा अव्यभिचारिणीं न व्यभिचारति न निवर्तत इति ता-

दृशीं स्थिरां वपुषि देहार्धभागे भूचरराजसुतां पार्वतीमिव हृदये निजे वह धारय । पा-
र्वत्यपि तादृशी भवति ॥

चिन्तामणिः स्फटिकजातिरचेतनोऽपि

कल्पद्रुमः कठिनकाष्ठविनिर्मितोऽपि ।

तिर्यग्दशामपि गता किल कामधेनु-

र्भाग्यैरभीष्टफलदाः कृतिनां भवन्ति ॥ ६५ ॥

त्वं तु प्रभो त्रिभुवनैकमहेश्वरोऽपि

पर्याप्तशक्तिरपि पूर्णकृपार्णवोऽपि ।

आक्रन्दतोऽपि करुणं विधिवञ्चितस्य

त्यक्तादरोऽसि मम दर्शनमात्रकेऽपि ॥ ६६ ॥ (युग्मम्)

एते कृतिनां धन्यानां भार्यनिर्जैरभीष्टफलदा भवन्ति । एते के इत्याह—चिन्ता-
मणिः कल्पद्रुमः कामधेनुश्च । तत्र स्फटिकजातिरर्कोपलजातिश्चिन्तामणिश्चिन्तार-
त्नम् । अचेतनो जडश्च । कल्पद्रुमश्च कठिनं यत्काष्ठं तेन निर्मितः । काष्ठमय इत्यर्थः ।
किल प्रसिद्धा । कामधेनुः स्वर्धेनुश्चापि तिर्यग्दशां गता । तिर्यग्प्रपेत्यर्थः । त्वं त्विति ।
हे प्रभो जगदीश, त्रिभुवने एकोऽद्वितीयो महेश्वरो महेश्वर्यवानपि पर्याप्ता परिपूर्णा श-
क्तिर्यस्य तादृशोऽपि पूर्णः या कृपा तस्या अर्णवः समुद्रोऽपि मम दर्शनमात्रकेऽपि दृ-
ष्ट्यंशदानेऽपि त्यक्तादरोऽसि । ममैवाभाग्र्यचातुरीयमित्यर्थः ॥ युग्मम् ॥ एतद्वृत्तद्वयाश-
यानुसारेण ममाप्येकं वृत्तम्—‘निश्चेतनं दृष्टमणिस्तृणमाददाति लोहं च लोहमगिरा-
त्मवशं करोति । रे चित्तं चेतनमपि त्वमभाग्र्यतो मे स्वाधीनमाचरसि नो स्वविभुं दया-
लुम् ॥’ इति ॥

चिरं द्वारोपान्ते स्थितमवसरोद्दीक्षणाधिया

तिरस्कारः सोढः कुपितमुखरद्वाःस्थविहितः ।

मुखं दीनं कृत्वा विभवलवगर्वान्धितदृशां

कदीशानामग्रे क इव न विसोढः परिभवः ॥ ६७ ॥

परिभ्रान्तो मानस्तनुरपि तनुस्ताम्यतितमां

मनो मोहावर्ते भ्रमति धृतिरस्तं व्रजति च ।

कथापि क्लेशानामवतरति नोच्छेदपदवीं

दवीयस्यामस्यां भवभुवि मुञ्चा धावति मतिः ॥ ६८ ॥

तदेवं दुर्वारव्यसनशतसंपातविषमं
 विशन्नेष स्वामिन्नहह सुमहन्मोहगहनम् ।
 अविन्दन्नाश्वासक्षममपरमापन्नमुद्ददं
 जनोऽवज्ञापात्रं भवति करुणाब्धेर्न भवतः ॥ ६९ ॥

(तिलकम्)

हे विभो, कुत्सिता ईशाः कदीशास्तेषां कदीशानां कुनृपतीनामग्रेऽस्माभिः क इव न परिभवस्तिरस्क्रियारूपो विसोढः । किं कृत्वा । दीनं मुखं कृत्वा । एतदेवाह—चिरमित्यादि । अस्माभिरवसरोद्वीक्षणधिया अवसरस्योद्वीक्षणं तत्र धीस्तया कदावसरं प्राप्नुम इति धिया कदीशानां द्वारोपान्ते द्वारसविधे चिरं स्थितम् । तथास्माभिस्तत्रैव कुपिता ये मुखरा द्वाःस्था याष्टीकास्तैर्विहितस्तिरस्कारः परिभवः सोढः । 'प्राप्तः' इति च पाठः । कदीशानां किंभूतानाम् । विभवलवेन यो गर्वस्तेनान्धितान्धीकृता दृशो ये-याम् ॥ परिम्लान इति निजावस्थां वर्णयति कविः—हे विभो, मानः अहमप्येकोऽस्मीत्येवंरूपोऽभिमानः परिम्लानो म्लानिं गतः । ममेति शेषः । तथा तनुरपि देहयष्टिरपि तनुः कृशापि ताम्यतितमामतिशयेन ताम्यति ग्लानिं भजते । 'तमु ग्लानौ' धातुः । मोहावर्तेऽज्ञानरूपाम्भोऽभ्रमे मनश्चित्तं भ्रमति । तथा मम धृतिर्धैर्यमप्यस्तं नाशं ब्रजति गच्छति च । तथा क्रेशानामविद्यादीनां पञ्चानामपि कथा उच्छेदपदवीं नावतरति । अस्यां दवीयस्यामतिशयेन दूरायामनन्तायां भवभुवि भवः संसार एव भूस्तस्यां मम मतिर्मुधा व्यर्थ धावति ॥ तदेवमिति । हे स्वामिन्, अहह खेदे । तत्तस्मात्कारणादेवमनेनोक्तप्रकारेण दुर्वाराणि यानि व्यसनशतानि तेषां संपातस्तेन विषमं कठिनं तथा सुष्ठु महद्दीर्घमोहमेव गहनं दुर्गमनिर्जलस्थानं विशन् अत एवाश्वासनसमर्थमपरं त्रिभोरन्यं नाथं बान्धवं वा तथापन्नसुहृदमापन्नसुहृदमाश्वासनक्षममपरमलभमान एष मल्लक्षणो जनः करुणाब्धेः कृपासमुद्रस्य भवतोऽवज्ञापात्रं न भवति । अवज्ञापात्रं भवितुं नार्हतीत्यर्थः ॥ तिलकम् ॥

कदर्याणामग्रे तरलनलिनीपल्लवतल-

प्रलीनप्रालेयप्रचलकमलामूढमनसाम् ।

अदभ्रभ्रभङ्गप्रभवमवमानं हतधियः

सहन्ते हन्तेह द्रविणकणतृष्णान्वितदृशः ॥ ७० ॥

अहं तु प्रत्यग्रप्रभुचरणराजीवरजसा

पवित्रं मूर्धानं दधदधिकभक्तिग्रहगुरुम् ।

भ्रुकुंस्त्वं बिभ्रत्प्रमदभरसदंभरभसा -

द्रजेयं भूतेशभ्रुकुटिघटनाभाजनभुवम् ॥ ७१ ॥

(युग्मम्)

हे स्वामिन्, हन्त कष्टे । तरलश्चासौ नलिनीपल्लवस्तस्य तलं तत्र प्रलीनं यत्प्रालेय-
मवश्यायस्तद्वत्प्रचला क्षणस्थायिनी या कमला लक्ष्मीस्तया मृदं मोहान्धं मनो येषां ते
तादृशानां कदर्याणां कृपणानामग्रे अदभ्रो यतो यो भ्रूमङ्गस्तत्प्रभवमवमान हतधियः
कुधियः परमेश्वरभक्तिरसादन्यत्र लीनबुद्धयः इह जगत्यवमानं लभन्ते । किंभूताः । द्रवि-
णकणे या तृष्णा तयान्धिता दृग्गेषां ते ॥ अहं त्विति । तु पक्षान्तरे । अहं पुनः प्रत्यग्र
नवं यत्प्रभुचरणराजोवरजः श्रीशिवचरणाम्भोजरजस्तेन पवित्रम् अधिकश्चासौ भक्ते-
प्रहो हेवाकस्तेन गुरुं सर्गारवं मृधानं दधदहं तेन भक्तिरसामवेन यः प्रमदभरः परमान-
न्दोत्कर्षस्तस्य सदंभ आटोपस्तस्य रभसादौत्सुक्याद्भ्रुकुंस्त्वं स्त्रीविषधारितत्वं बिभ्रत्
भूतेशभ्रुकुटिघटनाभाजनभुवं भूतेशस्य श्रीभैरवस्य भ्रूमङ्गरचनापात्रास्पदत्वं भजेयम् ।
'भ्रुकुंसश्च भ्रुकुंसश्च भ्रुकुंसश्चेति नतकः । स्त्रीविषधारां पुरुषः' इत्यमरः । स्त्रीविषधारी
नटो भ्रुकुंसः । अयं भावः—हतधियो मृदाः कंदर्पभ्रूमङ्गभाजनत्वं व्रजन्ति, अहं तु
धन्यः श्रीशिवभक्तिरसानन्देन स्त्रीविषधारितत्वं बिभ्रदत एव श्रीभैरवभ्रुकुटिरचनाभा-
जनत्वं भजेयम् ॥ युग्मम् ॥

अधुना श्रीशिवभक्तिरसामृतानन्देनात्मानं वृत्तद्वयेन कर्वावनोदयति—

सुरस्रोतस्वत्यास्तटविटपिपुष्पौघसुरभौ

गिरिग्रावग्रामस्खलनमुखरस्रोतसि जले ।

श्रमक्षामैरङ्गैरगणितभवक्लेशविपदां

कदा स्यान्नस्तृप्तिर्हरचरणसेवामुखरसैः ॥ ७२ ॥

नटविटपिपुष्पौघसुरभौ तारतरकुसुमसमूहसुगन्धे पर्वताशलासमूहस्खलनसशब्द-
स्रोतसि सुरस्रोतस्वत्या देवनद्या गङ्गाया जले श्रमेण भवमरुभ्रमणजखेदेन क्षामैः क्लेश-
रङ्गैरुपलक्षितानां अत एवार्गणता भवक्लेशविपत्तिसागरकटव्यापद्यंस्ते तादृशां नोऽस्माकं
हरचरणसेवामुखरसैः श्रीशिवपादारविन्दसेवामहासांख्यरसैस्तृप्तिः कदा स्यात् ॥

अमन्दानन्दानां दलदलघुसंतापविपदां

पदाम्भोजद्वन्द्वं शिरसि दधतामिन्दुशिरसः ।

कदा नः कालिन्दीमलिलशबलैरम्बरसरि-

त्तरङ्गैरङ्गारीभवति भवबन्धेन्धनचयः ॥ ७३ ॥

इन्दुशिरसश्चन्द्रमौलेः पदाब्जद्वन्द्वं स्वशिरसि दधतामत् एवामन्दानन्दानाम्, तथा द-
लन्ती अलघुर्महती संतापोऽध्यात्मिकादिस्त्रिविधः सैव विषयेषां ते तादृशां नोऽस्माकं
कालिन्दीसलिलशबलैर्यमुनाजलकर्षुरैरम्बरसरित्तरङ्गैर्गङ्गातरङ्गैः । गङ्गायमुनासंगमे प्रया-
ग इत्यर्थः ।शान्ताग्न्यङ्गारत्वं याति ॥

सान्द्रानन्दस्तिमितकरणः पुण्यनैपुण्यभागी

भागीरथ्यास्तटविटपिनः क्वापि मूले निलीनः ।

सर्वाकारं गिरिपतिसुताकान्तमेकं प्रपन्नः

स्वात्मारामः शमसुखमुधास्वादमभ्येति धन्यः ॥ ७४ ॥

सर्वाकारं बाह्यनःकायकर्मभिः सर्वप्रयत्नेनैकमेव गिरिसुताकान्तं श्रीशिवभट्टारकम-
नन्यगामिचित्ततया प्रपन्नः शरणं गतः । अत एव सान्द्रेण विगलितवेद्यान्तरेणानन्देन
स्तिमितानि सात्त्विकभावं गतानि करणानीन्द्रियाणि चक्षुरादीनि यस्य सः । तथा स्वा-
त्मारामः स्वात्मन्येवारमत इति । जितेन्द्रिय इत्यर्थः । तथा पुण्यं च नैपुण्यं च पु-
ण्यानां नैपुण्यं वा भजते तादृशः भागीरथ्या गङ्गायास्तटविटपिनस्तोरतरोः क्वापि कु-
त्रापि मूले निलीनो निषण्णः सन् शमसुखमुधास्वादं शान्तिसुखामृतास्वादं धन्यो
भाग्यवानभ्येति ॥

अभिजनगुणख्यातिप्रज्ञाभिमानभरोद्धरां

क इव सदसि प्रह्वीकर्तुं क्षमेत शिरोधराम् ।

विदधति मुहुर्हेलाखेलं भवत्यवधीरणं

भ्रमयितुममी युक्ता न स्युर्यदीन्द्रियवैरिणः ॥ ७५ ॥

भोः स्वामिन्, मुहुः पुनःपुनर्हेलया खेलं मन्यरं कृत्वा भवति त्वयि अवधीरणम-
वज्ञां कुर्वति सति अमी इन्द्रियवैरिणो हर्षीकशत्रवो भ्रमयितुम् । जन्तुमिति शेषः ।
जन्तुं भ्रमयितुं मथितुं यदि न युक्ताः संनिहिताः सज्ञानास्तयुक्ता वा यदि न स्युस्तदा
क इव पुमान्सदसि सभायामभिजनेन कुलेन गुणो दाक्षिण्यादिः ख्यातिः कीर्तिश्च प्रज्ञा
शेमुषी च अभिमानभरोऽहंकारातिशयश्च तैरुद्धरां स्तब्धां शिरोधरां कृकाटिकां प्रह्वी-
कर्तुं नम्रीकर्तुं क्षमेन् धन्यः सहेत । कुलायुद्धरां शिरोधरां नम्रीकर्तुं क्षान्तिर्भवदवज्ञाफ-
लमित्यर्थः ॥

एतदेव पूर्वोक्तं पुनः समर्थयति—

मानः कस्य न वल्लभः खलमुखप्रेक्षित्वदुःस्था स्थितिः

कस्य प्रीतिकरी त्रपाभरनतं कस्मै शिरो रोचते ।

किं तु स्वामिनि सावलेपहृदये दासीकृताः शत्रुभिः

क्षुद्रानद्यतनेश्वरान्धनमदक्षीबान्निषेवामहे ॥ ७६ ॥

कस्य जन्तोर्मानोऽभिमानः पूज्यत्वं वा बल्लभो न भवति । अपि तु सर्वस्यैव । नि-
जातिवशेन यत्खलमुखप्रेक्षित्वं तेन दुःस्या कष्टा स्थितिः कस्य प्रीतिकरी भवति । तथा
याच्चावशादिति शेषः । याचनावशात्त्रपाभरेण लजाभरेण नतं शिरः कस्मै रोचते । किं
तु पक्षान्तरे । स्वामिनि परमेश्वरे सावलेपहृदये मावज्ञमनसि सति शत्रुभी रिपुभिरौ-
चित्यादान्तरः कामादिभिर्दामीकृता भुजिष्याकृता वयं धनमदेन क्षीबानद्यतनेश्वरा-
न्वर्तमानसमयेश्वरान्क्षुद्रान्तामान्यान्कुनृपतीन्निषेवामहे ॥

स्तब्धा द्वारि यदास्महे क्षितिभुजां निर्भर्त्सिता वेत्रिभि-

र्यद्र्वाढ्यनरेन्द्रवल्लभदुरुद्रारैर्विदह्यामहे ।

यन्मिथ्यास्तुतिपातकैर्भगवतीं वाचं तिरस्कुर्महे

तत्सर्वं तव वक्रवक्रवलनामात्रस्य विस्फूर्जितम् ॥ ७७ ॥

क्षितिभुजां राज्ञां द्वारि वेत्रिभिः वेत्रं दण्डो विद्यते येषां ते वेत्रिणस्तैर्यष्टीकैर्नि-
र्भर्त्सिता न्यकृता यदास्महे । तथा गवेंणाहंकारेण येऽन्धा नरेन्द्रवल्लभा राजपुरुषास्तेषां
दुष्टा ये उद्गारास्तैर्यच्च विदह्यामहे । तथा । कुनृपतीनामिति शेषः । कुनृपतीनां मि-
थ्यास्तुतिपातपञ्च यद्भगवतीं वाचं वाग्देवतां तिरस्कुर्महे हे विभो, तत्सर्वमेतत्तत्रैव वक्रं
कुटिलं यद्वक्रं तस्य वलनामात्रं परिवर्तनमात्रं तस्य विस्फूर्जितम् ॥

दृष्ट्वा पाटलगण्डलेखमरुणोद्वाप्येक्षणं प्रस्फुर-

द्विम्बोष्ठं प्रथमापराधकुपितं वक्रं कुरङ्गीदृशः ।

यत्सप्रेम सविस्मयं सविनयं सापत्रपं सस्पृहं

सत्रासं च मनोऽभवत्तदधुना श्रान्तं च शान्तं च नः ॥ ७८ ॥

पाटले लोहिते गण्डलेखे यत्र तत्तादृशम् ।तथा प्रस्फुरन्प्रकर्षेण स्फुर-
माणो बिम्बसदृश ओष्ठो यस्य तत् तथा प्रथमापराधेन कामाग्रहरत्वाख्येन कुपितं कु-
रङ्गीदृशो मृगाक्ष्या वक्रं मुखं दृष्ट्वा नोऽस्माकं मनः सप्रेम सखेहातिशयं सविस्मयं सा-
क्षर्यं सविनयं सहापत्रपया वर्तते यत्तादृक्सापत्रपं सस्पृहं सत्रासं चाभवद्भव तदेवाधुना
श्रीशिवभक्तिरससिक्तं श्रान्तं खिन्नं च शान्तं शमोपेतं च जातम् ॥

यत्खर्वीक्रियते सुखं विषयजं त्वद्भावनाजन्मना

ह्लादेन क्षणिकं स्थिरेण महता स्वल्पं किमत्राहुतम् ।

तच्चित्रं भवदुःखजं भवदनुध्यानप्रमोदाश्रुणा

बाष्पाम्बु ध्रुवमध्रुवेण सुमहत्सूक्ष्मेण यद्विद्यते ॥ ७९ ॥

हे विभो, क्षणिकमस्थिरं तथा स्वल्पं च विषयजं विषयेभ्य इन्द्रियार्थेभ्यः शब्दा-
दिभ्यो जातं सुखं स्थिरेण ध्रुवेण तथा महता च त्वद्भावनाजन्मना त्वदेकताध्यानज-
न्मना हृदेनानन्देन यत्स्वर्वाक्रियतेऽल्पीक्रियते किमत्राद्भुतम् । न किञ्चिदित्यर्थः । तत्तु
चित्रम्, अध्रुवेण क्षणिकेन तथा सूक्ष्मेण च भवतो यदनुध्यानं चिन्तनं तेन यत्प्रमोदाश्रु
आनन्दाश्रु तेन ध्रुवं स्थिरं सुमहच्च भवदुःखजं संसारदुःखजातं बाष्पाम्बु अश्रुजलं य-
द्विद्यते तदतीव चित्रमित्यर्थः । स्थिरतरं सुमहद्भवदुःखं भवदनुध्यानेन क्षणिकेन सू-
क्ष्मेणापि निराक्रियत इति भावः ॥

अज्ञानान्धमबान्धवं कवलितं रक्षोभिरक्षाभिधैः

क्षिप्तं मोहमहान्धकूपकुहरे दुर्हृद्भिराभ्यन्तरैः ।

क्रन्दन्तं शरणागतं गतधृतिं सर्वापदामास्पदं

मा मा मुञ्च महेश पेशलदृशा सत्रासमाश्वासय ॥ ८० ॥

हे महेश परमेश, अज्ञानान्धतमसरूपेणान्धम्, तथा अबान्धवं अविद्यमानो बान्धव
आश्वासकारी यस्य स तादृशम्, तथा अक्षाभिर्धरिन्द्रियनामर्भा रक्षोभिः कौणपैः कवलितं
प्रस्तम्, आभ्यन्तरैर्दुर्हृद्भिः शत्रुभिः कामक्रोधादिभिः मोहोऽविद्यारूप एव महान्धकू-
पस्तस्य कुहरं रन्ध्रं तत्र क्षिप्तम्, तथा क्रन्दन्तं विलपन्तं शरणार्थमापन्नम्, तथा गता
धृतिः पारोत्तरणधैर्यं यस्य स तादृशम्, तथा सर्वा जन्मजरामरणत्रासरूपा या आपद-
स्तासामास्पदं स्थानं मां कर्मभूतं मा मुञ्च मा त्यज । पेशलया कोमलया सकृपया दृशा
सत्रासं मां कर्मभूतमाश्वासय ॥

यद्विश्वोद्धरणक्षमाप्यशरणत्राणैकशीलापि ते

मामार्तं दृगुपेक्षते स महिमा दुष्टस्य मे कर्मणः ।

देव्यां दिव्यमतैः पयोधरधृतैः पृथ्वीं पृणत्यां कणा

द्वित्राश्चेन्न मुखे पतन्ति शिखिनः किं वाच्यमेतद्विवः ॥ ८१ ॥

हे स्वामिन्, विश्वस्य त्रिजगत उद्धरणे भवार्णवोत्तारणे क्षमा संमर्यापि, तथा अशर-
णानां त्राणं रक्षणमेवैकं शीलं स्वभावो यस्याः सा तादृश्यपि ते तव दृग्दृष्टिार्तं भव-
रोगार्तं मां यदुपेक्षते स महिमा मम मत्कस्य दुष्टस्य विरुद्धस्य कर्मणो भवति । युक्तं
चेतत्—पयोधरधृतैर्मैघधारितैरमृतैर्जलैः पृथ्वीं पृणत्यां पूरणत्यां सत्यां देव्यां भगवत्यां
दिवि आकाशे द्वित्राः कणाः शिखिनो मयूरस्य मुखे चेन्न पतन्ति तद्विवो नभसः किं

वाच्यं का निन्दा भवति । 'पयः कीलालममृतम्' इत्यमरः । 'शिखावलः शिखी केकी' इति च । द्वी वा त्रयो वा द्वित्राः ॥

शुभ्रं बिभ्रत्तरुणकरुणाक्रान्तमश्रान्तमन्तः

स्वान्तं शान्तप्रणतजनता क्लेशलेशप्रवेशम् ।

प्राणत्राणप्रणयकृपणप्राकृतप्राणिवर्ग-

व्यापत्तापक्षपणनिपुणां मुख चण्डीश वाणीम् ॥ ८२ ॥

हे चण्डीश शंभो, अश्रान्तमविरतं तरुणा नवा या करुणा कृपा तयान्तः क्रान्तम् । तथा जनानां समूहो जनता । शान्तः शमं प्राप्तः प्रह्वजनताक्लेशलेशस्य प्रवेशो यत्र तत्तादृशं स्वान्तं हृदयं शुभ्रं स्वच्छं बिभ्रत्त्वं प्राणानां त्राणं तस्य प्रणयो याच्त्रा तेन कृपणा दीना ये प्राकृताः पामराः प्राणिनो जन्तवस्तेषां वर्गः समूहस्तस्य या व्यापजन्मजरामरणक्लेशव्यापत्तया यस्तापस्तस्य क्षपणे दूरीकरणे निपुणा दक्षा या तादृशी वाणी भारती मुख ॥

अदभ्रश्वभ्रेयं भवमरणिरातङ्कबहुला

गलद्वोधज्योत्स्ना निरवधिरसौ मोहंरजनी ।

नयन्त्येते शान्तिं विषमविषयोत्पातमरुतः

प्रदीपं प्रज्ञाख्यं प्रतिदिश दृशं क्लेशशमनीम् ॥ ८३ ॥

अभिम्रान्तं श्वभ्रमिति स्वामी । 'रन्ध्रं श्वभ्रं वषा सुपिः' इत्यमरः । आतङ्कदुःखं रोगं बहुलेयं भवसरणिः ससारपद्मार्तः अदभ्राणि श्वभ्राणि रन्ध्राणि च्छलानि यस्यां सा तादृश्यस्ति । असौ निरवधिरनन्ता मोहंरजनी अज्ञानरूपा रात्रिर्गलन्ती निवृत्त्य स्थिता बोधो ज्ञानमेव ज्योत्स्ना यस्याः सा । निवृत्तज्ञानप्रकाशेत्यर्थः । एते विषमाः सुकठिना विषया इन्द्रियार्थाः शब्दादय एवोत्पातमरुतः कल्पान्तवायवः प्रज्ञाख्यं चेतनारूपं प्रदीपं शान्तिं शमं नयन्ति । हे स्वामिन्, अतो हेतोः क्लेशं भवमरुभ्रमणजं क्लेशान्पञ्चाविद्यादीन्वा शमयतीति तादृशी दृश दृष्टिर्प्रातिदिश प्रयच्छ । भक्तिप्रह्वजनायेति शेषः ॥

शरीरं नीरोगं नवमपि वयः संस्कृतिमती

मतिर्वन्द्या जातिः प्रभुरपि भवान्भक्तिमुलभः ।

इतीयं सामग्री सुकृतशतलभ्या विघटते

न यावत्तावन्मे शृणु करुणमाक्रन्दितमिदम् ॥ ८४ ॥

निर्गता रोगा ज्वरातीसारादयो यस्मात्तत्तादृशं शरीरम् । तथा वयः शरीरावस्थारूपं

नवं तरुणम् । तथा संस्कृतिः शब्दानुशासनसंस्कारस्तद्वती मतिर्बुद्धिः । तथा वन्द्या वन्दनीया सर्वैर्जातिर्ब्राह्मणजातिः । एतान्सर्वान्पूर्वपक्षीकृत्योत्तरपक्षमाह—प्रभुरपीत्यादि । भक्त्या भक्तिमात्रेणैव सुलभो भवानपि भवादृशोऽपि प्रभुः स्वामी । सकलजगदुद्धारकारीत्यर्थः । इत्यनेन प्रकारेणैव सामग्री नीरोगशरीरादिरूपा यावन्न विघटते विश्लेषं याति विशृङ्खला भवति । हे विभो, तावदेवेदं समाक्रन्दितं विलपितं शृणु कर्णगोचरं नय । अर्थान्ममैव । यावत्सामग्री संपूर्णा भवति तावदेव परमेश्वरोपासा सर्वथा मतिमद्भिर्विधेयेत्यर्थः ॥

जयन्ति कृतिनः कवेरमृतसारसित्ताक्षरा

विकस्वरशरत्सुधाकरकरानुकारिविषः ।

पुरारिपदपङ्कजस्तव पवित्रचित्रक्रमाः

समुन्मिषितमालतीमुकुलकोमलाः सूक्तयः ॥ ८९ ॥

पुरारेः श्रीशिवभट्टारकस्य पदाम्भोजस्तुतिपवित्रश्चित्रो रम्यः क्रमो यासां ताः । तथा अमृतसारेण सित्तान्यक्षराणि वर्णानि यासां ताः । तथा विकस्वरः पूर्णो यः शरत्सुधाकरः शारदचन्द्रस्तस्य किरणानुकारिकान्तयः । अतिस्वच्छा इत्यर्थः । तथा समुन्मिषितानि यानि मालतीमुकुलानि जातीकुड्मलानि तद्वत्कोमलाः सूक्तयः प्रौढोक्तयः कृतिनो धन्यस्य कस्यापि कवेर्जयन्ति सर्वोत्कृष्टा भवन्ति ॥

शिवस्तवकृतो मधौ मलयवायुवेष्टलता-

गलन्मधुमदोन्मदभ्रमरपुञ्जगुञ्जच्छलात् ।

नदन्मदनशिञ्जिनीझणितभीतसीमन्तिनी-

भुजाकलितकंधरा अधिवसन्ति लीलावनम् ॥ ९० ॥

.....मलयवायुना वेष्टन्तो या लतास्ताभ्यो गलन्मधु किञ्चलस्तेन मदस्तेनोन्मदा ये भ्रमरास्तेषां पुञ्जः समूहस्तस्य गुञ्जारवस्तस्य च्छलादतिगुञ्जारवमिषेण कामधनुर्ज्याशब्दभीतकामिनीभुजाश्लिष्टकंधरा मधौ वसन्ते नदन्तो शब्दायमाना या मदनशिञ्जिनी । अत्र धनुरित्यध्याहारः । मदनधनुर्गुणस्तस्य झणितं विस्फारस्तेन भीता याः सीमन्तिन्यो वराङ्गनास्तासां भुजा बाहास्ताभिराकलिता आश्लिष्टाः कंधरा ग्रीवा येषां ते तादृशाः ॥

अदूरबहिरङ्गनोपवनजातचूतावली-

विलीनकलकोकिलाकलितकालीकूजितैः ।

बलन्मलयमारुतप्रचलदुष्टसन्मल्लिका-

विकासिकुसुमस्वलङ्गसलमण्डली गुञ्जितैः ॥ ९१ ॥

निगूढतिमिघट्टनस्फुरितदीर्घिकासंभ्रम-

त्रसत्कमलकोटरस्थितमरालबालस्वनैः ।

रटपटहञ्जल्लरीमुरजतूर्यभेरीगण-

प्रणादमुखरीभवद्गवनबर्हिकेकारवैः ॥ ८८ ॥

मुधामधुरवारुणीरसकपायकण्ठोद्भव-

न्नवश्रुतिरसायनप्रगुणगायनीगीतकैः ।

प्रवीणपरिवादकोदितविभामरागस्वर-

क्रमानुगतवल्लकीविकचकीचकप्रकणैः ॥ ८९ ॥

प्रभातगुणवर्णनप्रवणवन्दिदृन्दस्तुति-

प्रबुद्धशुकशारिकाकलहकलिकोलाहलैः ।

बहिर्विहरदङ्गनार्राणतरत्नकाञ्चीगुण-

कणत्कनककिङ्किणीझणझणारवाडम्बरैः ॥ ९० ॥

गुरक्षतवसुंधरोद्भुरतुरंगहेपोन्मिप-

त्प्रबोधधृतकंधरद्विरदकण्ठघण्टारवैः ।

स्मरालसविलासिनीस्तनभगेपरुद्धोरस-

स्त्यजन्ति शयनं शनैरुपसि शंभुशंसाजुषः ॥ ९१ ॥

(पञ्चभिः कुलकम्)

शभाः श्राशिवभट्टारकस्य शसा स्तुतिस्तां जुषान्त सेवन्ते निगुणकविकर्मणा ध्रुवणेन च ये ते शंभुशंसाजुषः परमेश्वरस्तुतिकर्तारः कवयः श्रोतारः सहृदयाश्च शयनं त्यजन्ति निद्रारसं परिहरन्ति । कदा । उपमि प्रभाते । कैः । अदूरं समापवानि यद्वहिरङ्गनं तत्रोपवनमुद्यानं तत्र जाता याश्चतुर्वर्ग्यो रमालवृक्षपद्म्यस्तामु विलीनाः कला मधुरभाषिणो ये कोकिलाः पुंस्कोकिलास्तैर्गकालनानां काकलास्वर्गवशेषरूपाणि यानि कृजितानि कुहूशब्दास्तैः । 'काकाशी तु कले सूक्ष्मे' इत्यमरः । पुंस्कोकिलकुहूगवैः शयनं त्यजन्तीत्यर्थः । एवमुपेऽपि । तथा वलन्मन्दं भ्रमन्त्यो मलयमारुतस्तेन प्रचलन्त्य उल्लसन्त्यः सोल्लासा या मल्लिकास्तासां विकासीनि प्रफुट्टानि यानि कुसुमानि तेभ्यः स्खलन्ती या भसलमण्डली भ्रमरसमूहस्तस्या गुञ्जितानि स्वनास्तैः शयनं त्यजन्तीति योजना । 'भसलश्चक्षुरीकथं रोलम्बेन्दिन्दिरौ समौ' इति कोषः । तथा निगूढा जलान्तर्निलीना ये तिमयो मत्स्यास्तेषां घट्टनेन हननेन स्फुरितो यो दीधिकार्षां संभ्रमः कम्पस्तेन त्रसन्तः सत्रासा ये कमलकोटरे पद्ममध्ये स्थिता मरालबाला हंसशशवस्तेषां स्वनास्तैः शयनं

त्यजन्ति । तथा रटन्तः पटहा आनकाः झल्लरी मुरजस्त्यो भेरी इति वाद्यभाण्डविशेषास्तासां गणस्तस्य प्रणाने मुखरीभवन्तो नृत्यन्तो ये भवनबाहिणो गृहमयूरास्तेषां केकारुतानि तैः शयनं त्यजन्ति । 'केका वाणी मयूरस्य' इत्यमरः ॥ सुधावन्मधुरश्चासौ वारुणीरसो मधुं तेन कषायः स्निग्धो यः कण्ठस्तस्मादुद्भवन्नयं श्रुतिरसायनं तेन प्रगुणानि यानि गायनी गीतकानि तैः शयनं त्यजन्ति । ॥ तथा प्रभाते यद्रुणवर्णनं तत्र प्रवणानि यानि बन्दित्रन्दानि तेषां स्तुत्या प्रबुद्धा याः शुक्रशारिकास्तासां कलह एव केलिस्तस्य कोलाहलैः कलकलैः शयनं त्यजन्ति । तथा बहिर्विहरन्त्यो या अङ्गनास्तासां रणितः सशब्दश्चासौ रत्नकाक्षीगुणस्तत्र कणन्त्यो याः कनककिङ्किण्यो हेमघण्टिकास्तासां झणझणेतिशब्दानुकाररूपा ये आरवास्तेषामाडम्बरैराटोपैः शयनं त्यजन्ति ॥ तथा खुरैः क्षता वसुंधरा भूमिर्येस्ते तादृशा उद्धरा ये तुरंगास्तेषां हेषारवस्तेनोन्मिषन्नल्लसन्प्रबोधस्तेन धृता कंधरा यैस्तादृशा ये द्विरदा हस्तिनस्तेषां कण्ठेषु या घण्टास्तासां रवास्तैरेतैरदृग्यादि प्रागुक्तशब्दैः स्मरेण कामोदकेणालसा या विलासिन्यस्तासां स्तनभरेणोपरुद्धमालिङ्गितमुरो वक्षो येषां ते तादृशाः शम्भुशंसाजुषः शयनं त्यजन्ति निद्रागसं परिहरन्तीति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली
करुणाक्रन्दनं नाम दशमं स्तोत्रम् ।

एकादशं स्तोत्रम् ।

धन्योऽस्मि सम्यगमृतं किमपि त्ववन्ती

संजीवनं भगवती विदधाति यस्य ।

स्नेहस्तुतस्तनयुगा जननीव जीव-

रक्षार्थमार्तिविधुरस्य ममोक्तिदेवी ॥ १ ॥

जेहेन स्नुतं स्तनयुगं यस्या यया वा तादृशी किमप्यमृतं क्षीरं स्रवन्ती शिशोजीवर-
क्षार्थं जननी मातेव किमपि सम्यगनिर्वाच्यममृतं रसायनं स्रवन्ती भगवती उक्तिदेवी
वाग्देवी यस्य मम संजीवनं विदधात्याप्यायनं करोति सोऽहं धन्योऽस्मि कृती अस्मि ॥

धन्योऽस्मि दुःसहविपत्पतितस्य यस्य

वाणीधृतोन्नतिरपुण्यकृतामभूमिः ।

कल्याणिनी सुमनसामुपसेवनीया

सौमेरवीव पदवी न दवीयसीयम् ॥ २ ॥

धृता उन्नतिः शब्दार्थोद्धृत्यं यया तादृशी । तथा पुण्यकृतां दुष्कृतिनामभूमिरगम्या ।
अप्राप्येत्यर्थः । तथा कल्याणिनी समस्तमङ्गलवती । सुमनसां पण्डितानामुपसेवनीया

सेव्या इयं वाणी भारती दुःसहा या विपजन्मजरामरणत्रासरूपा आपत् तत्र पतितस्य यस्य मम इवीयसी अतिशयेन दूरस्थिता न भवति । किं तु निकटस्थितैव । स्वमुख एव तत्स्थानात् । केव । सौमेरवी सुमेरुगिरिसंबन्धिनी पदवी सरणिरिव । सापि दुःसहविप-
त्यतितस्य कठिनव्यापत्पतितस्य धृतोन्नतिधृता उन्नतिर्यया सा तथा अपुण्यकृतां दुष्कृ-
तिनामभूमिः कल्याणिनी श्वःश्रेयसमयी सुमनसां देवानामुपसेवनीया ॥

धन्योऽस्मि मोहतिमिरान्धदृशोऽपि यस्य

सानुग्रहेण विधिना परिकल्पिता मे ।

वल्लुगुस्वना गुणवती धृतवक्रभङ्गि-

राराधनाय गिरिशस्य सरस्वतीयम् ॥ ३ ॥

सहानुग्रहेण वर्तते यः स तादृशेन विधिना स्वप्ना वल्गवः स्वनाः शब्दा यस्याः सा । तथा गुणा माधुर्योजःप्रसादाख्यात्रयः शब्दगुणा अर्थगुणाश्च विद्यन्ते यस्याः सा । तथा धृता वक्रभङ्गिरुपचारवक्रोक्तिर्यया सा तादृशी चेय सरस्वती भारती मोहोऽज्ञान-
मेव तिमिरं तेनान्धा दृक् ज्ञानमेव दृक् नेत्रं यस्य स तादृशस्य मम गिरिशस्य शंभो-
राराधनायोपासार्थं परिकल्पिता सोऽहं धन्योऽस्मि । अयं च सरस्वती वीणापि वल्लुगुस्वना
मधुरस्वना गुणास्तन्व्यो विद्यन्ते यस्या गुणवती धृतवक्रभङ्गिः कुटिला च तिमिरेण
तिमिराख्येण नेत्रदोषेणान्धदृशः पुरुषस्य गिरिशस्याराधनाय सप्रसादेन विधिना क्रियते ॥

संजीवनौषधिरवैमि न वा भवाग्नि-

भस्मीकृतस्य विधिना मम निर्मितेयम् ।

वाणी शिवैकविषयाभिनवोदगौरी-

दृष्टिच्छटेव चकिता मकरध्वजस्य ॥ ४ ॥

अहमित्यवैमि जाने । इति किम् । भवस्य शम्भोराभिना तृतीयनेत्रोत्थवह्निना भस्मीकृ-
तस्य मकरध्वजस्य कामस्य नवा संजीवनौषधिः शिव एवैको विषयः स्थानं यस्याः सा
चकिता अभिनवोदा चासौ गौरी पार्वती तस्या दृष्टिच्छटेव दृष्टिलहरीव विधिना सृष्टा ।
भवः संसार एवाभिस्तेन भस्मीकृतस्य मम नवा संजीवनौषधिः संजीवनीनाम्नी ओषधिः
शिवैकविषया भारती वाणी सृष्टा निर्मिता ॥

जाने कथंचिदुदिता मम शोकवाहि-

तप्तात्स्वलन्मृदुपदा हृदयादियं गौः ।

चेतः प्रवेक्ष्यति शनैः करुणामृतौष-

निःप्यन्दशीतमपि शीतमयूखमौलेः ॥ ५ ॥

जाने इति किमिति । शोको जन्मजरामरणजः स एव वहिस्तेन तप्तान्मम हृदयात्कथं-
चिदुदिता उत्पन्ना उत्थिता च स्खलन्ति गद्गदानि मृदूनि कोमलानि पदानि सुसिद्धान्तानि
यस्याः सा तादृशी इयं मम गौर्वाणो कर्णैवामृतप्रवाहनिःष्पन्दस्तेन शीतं शीतमयूख-
मालैः श्रीशिवभट्टारकस्य चेतोऽपि शनैः प्रवेक्ष्यति । अथ च गौर्धैर्नुर्वहिसंतप्तास्थाना-
श्रियाता लुठन्मन्दचरणा जलप्रवाहशीतलमास्पदं प्रविशति, तथेयं मम वाण्यपि भगव-
नक्षेत्रः प्रवेक्ष्यतीत्यर्थः ॥

यच्चाटुचापलमलङ्घ्यभ्रमोऽहं

मोहं वहन्निह मुहुर्मुहुराचरामि ।

तत्र स्पृहावहमहार्यमहार्यपुत्री-

भर्तुः परार्ध्यमपराध्यति मौकुमार्यम् ॥ ६ ॥

मोहमविद्यापर्यायमज्ञानं वहन्नलङ्घ्यो लङ्घयितुमशक्यो भवे संमारे भ्रमो यस्य स ता-
दृशोऽहमिह जगति मुहुर्मुहुश्चाटुचापल चाटुन्येव चापलं यदाचरामि करोमि तत्र चा-
टुचापलकर्णे अहार्यपुत्राभर्तुर्गहार्यस्य पर्वतस्य हिमाद्रेः पुत्री पार्वती तस्या भर्तुः श्री-
शंभोर्गहार्य केनापि हर्तुमशक्यं परार्ध्यमुत्कृष्टं मौकुमार्यं सुकुमारभाव एवापराध्यति ।
'अहार्यधरपर्वताः' इत्यमरः । यदि श्रीभगवतः पेशलाशयत्वं न स्यात्तदा ममापि चाटु-
चापलकृतिर्न भवेदित्याशयः ॥

यो मूर्धनि ध्वनदनर्गलनिर्झरौव-

झांकारिणीममरनिर्झरिणीं दधानः ।

गृह्णाति भक्तजनतः कलशाभिषेकं

कस्तं न विज्ञपयितुं विभुमुत्सहेत ॥ ७ ॥

यो विभुर्मूर्धनि शिरसि निजे ध्वनन्तोऽनर्गला अव्युच्छिन्ना ये निर्झराः प्रवाहास्ते-
षामोष्ठाः समूहास्तैर्झांकारिणीं मशब्दाममरनिर्झरिणीं देवनदीं गङ्गां दधानः । स्वयमिति
शेषः । स्वयं गङ्गां शिरसि दधानः कृपया भक्तजनतो निजोपासकादर्चनावसरे कलशा-
भिषेकं मन्त्रगङ्गाभिषेकं गृह्णाति तं दयालुशिरोमणिं विभुं श्रीशिवभट्टारकं विज्ञपयितुं
निजावस्थां निवेदयितुं को न उत्सहेत । अपि तु सर्व एवेत्यर्थः ॥

दग्धोऽस्मि तावदमुना दमुना ममान्त-

र्यः प्रज्वलत्यघनिदाघनिदानजन्मा ।

मुक्तस्य मे प्रतिभयातिभयाकुलस्य

वाणी कथं विगलतो गलतोऽभ्युदेति ॥ ८ ॥

तावत्प्राथम्ये । अमुना दमुनसा अग्निना अहं दग्धोऽस्मि । अमुना केनेत्याह—द-

मुना ममान्तरित्यादि । “दमुना ‘दम उपशमे’ धातुः । अन्तर्भावितण्यर्थाहमेः...दस्य-
तीति दमुना इति स्वामी । दमूना दीर्घमध्योऽपि । ‘दमूना, दमुनाः प्राचीनवर्हिःशुचि-
वर्हिषौ’ इति नामनिदानात्” इति रायमुकुटीकारः । यो दमुना अभिगृह्यान्वेव निदाघ-
स्तस्य निदानं तस्माज्जन्म यस्य सोऽघनिदाघनिदानजन्मा ममान्तः प्रज्वलति जाज्व-
लति । अतश्च प्रतिभया ‘मतिर्नवनवोद्रेखशालिनी प्रतिभा मता’ तथा मुक्तस्य गृहि-
तस्य मे अतश्चानिभयेन जन्मजगमरणत्रामेनाकुलस्य विगलतः पतनो मम गलतः
ऋणतो वाणी कथमभ्युदेति ॥

क्रन्दाभ्यतः किमपि नाम पिनाकपाणे

तीव्रार्तिनिस्तरणकारण कातरोऽहम् ।

मोहाटवीविकटसंकटसंस्थितस्य

तन्मेऽवधारय शिवाय शिवातुरस्य ॥ ९ ॥

नाम संभावनायाम् । हे पिनाकपाणे, तीव्रार्तिनिस्तरणकारण श्रीशिव, अतः पूर्वो-
क्तकारणात्कातरो दीनोऽहं किमप्युच्चावचं क्रन्दामि विलपामि । शिव कैवल्यदायिन्,
मोहाटवीविकटसंकटो महासंकटो देशान्तत्र संस्थितस्य मम शि-
वायात्यन्तिकदुःखनिवृत्तये तद्विलपितमवधारय विचारय ॥

आक्रन्दमिन्दुधर धारय देव कर्णे

कस्त्वत्परः परमकारण कर्णधारः ।

मूर्ध्ना वहन्नुदुपखण्डमखण्डपुण्यं

कं कं न तारयसि संसृतिसागराद्यः ॥ १० ॥

हे इन्दुधर चन्द्रमाले, त्वं ममाक्रन्द कर्णे धारय । शृणुष्वेत्यर्थः । हे परमकारण ब्रह्मा-
दीनां षट्कारणानामपि कारण परमाशिव, स कस्त्वत्परः कर्णधारः श्रुता (?) अथ च कर्णे-
धारो नाविकः । कर्णमग्नित्वं धारयति कर्णधारो नाविकः । स क इत्याह—मूर्धेत्यादि । य
ईश्वरः कर्णधारः उदुपक्षत्राणि पार्तात्युदुपश्चन्द्रस्तस्य खण्डस्तं चन्द्रशकलं मूर्ध्ना शिरसा
वहन्संसृतिसागराद्भवसागरात्क क नाखण्डपुण्यं पुण्यपुण्यं जन तारयति । अथ चोदुप
प्लवः । “उदु जलम् ५ यथा ‘उदुहृस्तिनीसहस्रवर्णम्’ इति हरिप्रबोधः । अत्रोदुहृस्तिनी
जलहस्तिनीत्यर्थः । उदव आपः इति शिक्षाकरगुप्तः । उदुनि जले उदुनो जलाद्वा ।
उदुपं ह्रस्वादि ह्रस्वमध्यम् । ‘उदुपश्चन्द्रभेलयोः’ इति धारणिः, चन्द्रगोमी च । अतः
पुंस्यपि । उत्तारयत्यद्भय इति उदुपधादप्शब्दस्याकारस्योत्वे नैरुक्ते वर्णविकारे उदुप
इत्युज्ज्वलदत्तः ।” इति रायमुकुटीकारः । उदुपखण्डं प्लवखण्डं धारयन्कर्णधारो ना-
विकः सागरात्परिपूर्णं तारयति यथा । एतद्वृत्ताशयानुसारेण ममापीदं वृत्तद्वयम् ।
यथा—‘बहुविधपरिभ्राम्यन्मयातरङ्गशताकुलाद्भवजलानधेः को वा त्रामो ममाम्नि

मुदुस्तगात् । तरणिमुदुपं रक्षन्तियं विलोचनगोचरे स भवति विभुर्यस्य स्वामी कृपक-
मुधाम्बुधिः ॥' तथा—'कथं न लोके परिहास्यतामहं व्रजाम्यतीवार्तिकदर्थिताशयः ।
भवाम्बुधिं तर्तुमकर्णधारकं जडो यतो याम्मुदुपार्धधारिणम् ॥' इति । ईश्वरपक्षे अक-
र्णश्चक्षुःश्रवसः सर्पान्वासुक्क्यादीन्धारयत्यकर्णधारकस्तं तथा उडुपस्य चन्द्रस्यार्धं धार-
यतीति तादृशम् । तथा कर्णमरित्रं धारयतीति कर्णधारः । कर्णधार एव कर्णधारकः ।
अकर्णधारकमुडुपस्य प्लवस्यार्धं धारयतीति तादृशं च ॥

अस्मादृशैरशुचिभिश्चटुचापलानि

कृत्तान्यवैमि न मनस्तव नन्दयन्ति ।

आवर्जनाय विहितान्यपि चन्द्रमौले

कौलेयकस्य लडितानि किमाद्रियन्ते ॥ ११ ॥

हे स्वामिन्, अशुचिभिरपवित्रैः कृत्तानि विहितानि चटुचापलानि चादूत्येव चाप-
लानि तव प्रभोर्मनो न नन्दयन्तीत्यवैमि । दृष्टं चैतत् । हे चन्द्रमौले श्रीशिव, आवर्ज-
नाय विहितान्यपि कौलेयकस्य शुनो लडितान्यभितः परिवर्तनानि जनेन किमाद्रियन्ते ।
नाद्रियन्त इत्यर्थः । 'कौलेयकः सारमेयः' इत्यमरः । कृत्ते गृहे वसतीति कौलेयकः श्वः ॥

यद्वा न मुग्धचरितान्यपि न प्रसाद-

मुत्पादयन्ति भवतः करुणार्णवस्य ।

स्वामिन्दरत्नपुरविहारपरस्य किं न

चेतो हरन्ति तव बालकवल्गितानि ॥ १२ ॥

यद्वा पक्षान्तरे । हे स्वामिन्, मुग्धानां मूढानां चरितान्यपि कृपासमुद्भव भवतः
प्रसादमनुग्रहं न नोत्पादयन्ति अपि कृत्पादयन्ति । तथा हि हे विभो, द्रुतपुरं लम्पाक-
देशकविषयः । द्रुतपुरे विहारः खेलनं तत्र परः तादृशस्य स्वतन्त्रस्य भवतस्त्वदेशीय-
बालकैः सह क्रीडापरस्य बालकवल्गितानि बालकानां वल्गितानि नृत्तानि किं न चेतो
हरन्ति । अपि तु चेतो हरन्त्येव ॥

दीनैर्विमुग्धवचनैरसमञ्जसार्थ-

र्यद्वद्वन्ति हृदयानि दयानिधीनाम् ।

तद्वन्न दृष्टसमसप्रतिभप्रगल्भ-

संदर्भगर्भरचनाञ्चितवाक्प्रपञ्चैः ॥ १३ ॥

दीनैः करुणोत्पादैः असमञ्जसार्थैरप्रकार्यैः विशेषेण मुग्धानां विमुग्धानां वचनैर्य-
द्वद्वानिधीनां दयालूनां विभूनां हृदयानि द्रवन्ति कृपारसेनाद्रीभूवन्ति दृष्टा सभा वि-
द्वत्सभा यैस्ते च तथा सह प्रतिभया नवनवोद्धेखशालिन्याः बुद्ध्या वर्तन्ते ये ते च तथा

प्रगल्भाः प्रादोक्तयश्च तेषां मंदर्भगर्भरचनयाञ्चिता ये वाक्प्रपञ्चास्तैर्दयानिधीनां हृदयानि
तद्वन्न द्रवन्ति ॥

पूर्वोक्तमेव पुनः समर्थयति—

दुग्धाब्धिदोऽपि पयसः पृषतं वृणापि

दीपं त्रिधामनयनोऽप्युररीकरोपि ।

वाचां प्रभूतिरपि मुग्धवचः शृणोषि

किं किं करोपि न विनीतजनानुरोधात् ॥ १४ ॥

हे स्वामिन्, दुग्धाब्धिदो बालायोपमन्येव क्षीरममुद्रदोऽपि त्वं पयसः क्षीरस्य पृषतं
कणमर्चनसमये भक्तजनेन वितीर्णं वृणापि गृह्णामि । तथा त्रीण धामान्येकेन्दुवद्भिरु-
पाणि नयनेषु यस्य तादृशोऽपि त्वं दीप प्रदीपमुररीकरोप्यङ्गीकुरुष्व । तथा वाचां त्रा-
ह्मीणां शब्दानां च प्रसूतिरुत्पत्तिकारणमपि त्वं मुग्धानां मादृशानां वचः स्तुतिवचन
शृणोषि । एतस्कारणं संप्रहेणाह—किं किमित्यादि । हे दयालो, त्वं विनीतजना भ-
क्तिरसामृतसिक्तचेतसस्तेषामनुरोधादुपरोधात्किं किं न करोपि । एतदभिप्रायानुसारेण
ममापीदमेकं वृत्तम्—‘गङ्गाधरोऽपि वृणुषे पयसोऽभिषेकं गृह्णामि चाध्यक्षिकाः स्वय-
मप्यनर्घ्यः । ज्योतिः परं त्वमसि दीपमुरीकरोपि किं किं करोपि न विनीतजनानुरो-
धात् ॥’ इति ॥

यत्सत्यवत्यपि जगद्भिदिता नमूया

वाणी ममेयमिदमेव हि देव चित्रम् ।

अत्यद्भुतं पुनरिदं यदरुन्धतीयं

त्वामारिराधयिपुरेवमुदीरितापि ॥ १५ ॥

हे स्वामिन्देव, जगद्भिदिता जगति प्रसिद्धा सत्यवती सत्य विद्यते यस्याः सा तादृशा
सत्यवत्यपि वर्तते सा ममेयं वाणी अनसूया अविद्यमाना असूया रोगो यस्याः सानसूया
यद्भवति इदमेव चित्रमाश्चर्यम् । या च सत्यवती पराशरमुनिवर्यस्त्री सा कथमनसूया
अत्रिमुनिपत्नी स्यात् । इदमेकमाश्चर्यम् । इदं पुनरत्यद्भुतमन्याश्चर्यम् । एवमनेन प्रकारेण
पूर्वोक्तनोदीरितापि त्वामरुन्धती न रुन्धती प्राप्नुवती अरुन्धती । अत एव त्वामेवारि-
राधयिपुराऽर्थायतुमिच्छुरियं मम वाणी यदास्ति तत्पुनरन्याश्चर्यम् । विरोधाभासोऽलं-
कारः । यैव सत्यवती पतिव्रतास्ति सा कथमनसूया स्यात् । या चानुसूया सा कथमरुन्धती
नतिष्ठधर्मपत्नी स्यादिति विरोधः । अन्याथत्वेन तदभावः ॥

स्वे धाम्नि मे इदि कृतस्थितिमुक्तिर्देवी

कृत्वा श्वेशमनयः स्वयमुन्मुखत्वम् ।

धाराधिरूढविरहव्यथितामिदानी-

माधाय धैर्यमवधीरयसीत्ययुक्तम् ॥ १६ ॥

हे स्वामिन्, स्वे धाम्नि निजगृहे मे मम हृदि प्रवेशं कृत्वा तत्रैव कृतस्थितिं विहित-
स्थितिमुक्तिदेवीं वाग्देवीं स्वयमेवोन्मुखत्वं त्वमेवानयः नीतवानसि । त्वं पुनस्तस्या धै-
र्यमाधाय त्वामहं गृह्णामीत्येवं रूपं धैर्यं दत्त्वा इदानीं परां धारां काष्ठामधिरूढो यो वि-
रहस्तेन व्यथितां तामवधीरयस्यवगणयसीति यदित्येतदयुक्तम् ॥

इदानीं प्रेमोत्कर्षेण निजकलेवरे शिवार्धघटनेन श्रीशिवस्य हृदि नान्यस्या अवकाश
इत्याशङ्कामपहरन्कविगाह—

एका त्वमेव भवितासि मम प्रियेति

दत्तं वरं स्मरसि चेद्विरिराजपुत्र्याः ।

प्रेम्णा विभार्पि कथमम्बरसिन्धुमिन्दु-

लेखां च मूर्ध्नि हृदये दयितां दयां च ॥ १७ ॥

त्वमेवैका अपर्णा मम प्रिया प्रियतमा भवितासीति दत्तं वरं गिरिगजपुत्र्याः पार्वत्याः
स्मरसि चेत्, हे स्वामिन्, तर्हि प्रेम्णा प्रेमभरेणाम्बरसिन्धुं गङ्गां मूर्ध्नि किं वहसि ।
इन्दुलेखां चन्द्रलेखां च मूर्ध्नि किं वहामि । हृदये निजे हृदये दयितां प्रियां दयां कृपां च
कथं विभार्पि धारयामि । अतो मदीयामपि वाणीं हृदि धारयन्त्यर्थः ॥

एतां निसर्गसरलामभिजातमुग्धा-

मन्दावधीरयसि धीरगभीरमानी ।

जानामि किं न शतशो नतसान्त्वनेषु

यद्वृद्धया करुणया नुरिनर्तितोऽसि ॥ १८ ॥

अद्धा निश्चये । हे स्वामिन्, धीरं गभीरं चात्मानं मन्यत इति धीरगभीरमानी त्वं
निसर्गतः सरलामवक्राम् । स्वभावविमलामित्यर्थः । अभिजातमुग्धामभिजाता चासीं
मुग्धा सुकुमारा च तामवधीरयसि । हे विभो, तत्किं न जानासि । तत्किमित्याह—
शतश इत्यादि । शतशः शतवारं नतानां भक्तप्रह्वणां सान्त्वनेष्वाश्वासाय मधुरवचनेषु
वृद्धया वृद्धिगतया जरत्या च करुणया कृपया यन्नरिनर्तितोऽस्यत्यर्थं नर्तितोऽसि । अतो
मदीयां वाच मुग्धां किं त्यजसीत्यर्थः ॥

प्रस्तौति निस्त्रपतयर्तिकदर्थितेयं

चाटूनि कर्तुमपि मौग्ध्यविसंस्थुलानि ।

कात्यायनीवचनदुर्ललितस्य तानि

मुक्तोपमानि न मनस्तव नन्दयन्ति ॥ १९ ॥

हे स्वामिन्, इयं मम वाणी आर्या केन केन विधिना नाथस्य प्रियतमा स्यामि-
न्यायां कदयिता पीडिता निस्त्रपतया निर्लेजतया मौग्ध्येन विसंस्थुलानि विशृङ्खलानि
चार्तूनि सान्त्ववचनान्यपि कर्तुं प्रस्ताप्यारभन्ते । किं तु तानि मदीयवाण्याश्चादुवचनानि
कात्यायनीवचनेषु दुर्ललितः श्रवणे नित्याभ्यस्तस्तादृशस्य तव मनो न नन्दयन्ति न रङ्ग-
यन्ति । अत्र कात्यायनीति पदं साभिप्रायम् । यश्च कात्यायन्या अर्धवृद्धाया.....
बालाया वचनानि न शृणोतीत्युपहामश्च । 'कात्यायन्यर्धवृद्धा या' इत्यमरः ॥

अस्यामसह्यविरहज्वरकातरायां

प्रीतिर्नि ते यदि परं निग्वग्रहस्य ।

सर्वान्तरार्तिदलनाय दृढा प्रतिज्ञा

विज्ञाततत्त्व कथमीश्वर विस्मृता ते ॥ २० ॥

हे विज्ञाततत्त्व विज्ञाते तत्त्व हृदन्तर्गतमन्तर्यामिनया येन स तादृश ईश्वर, निग्वग्र-
हस्य निरङ्कुशस्य तव प्रीतिरसह्यो यो विरहो भर्वाद्वयोः स एव ज्वरस्तेन कातराया
दीनायामस्यां मम वाचि परं केवल यदि न भवति तदा स्वपामान्तर्गतगता यातिः,
अथ वा सर्वे ये आन्तरा मनोगता दोषास्तेषामानिदलनाय दृढानपायिनी प्रतिज्ञा कथं
ते विभो, विस्मृता ॥

सत्यं कलां वहमि बिभ्रदुमां यदर्धे

धत्से दयां हृदि ययार्तिषु नर्तयन्त्या ।

नीतोऽमि नीलगल नीलगलत्वमेव

मद्वाचि साचि तु मुखं कुरुपे रूपव ॥ २१ ॥

हे नीलगल नीलो गलः कालकूटाख्याविषविशेषानगरणाद्यस्य स तादृश. सत्यमेतत्
यत्त्वं चन्द्रकलां वहामि । अथ च कलां शिल्पविशेषं वा वहामि । त्वमेव कलावदग्रणी-
सीति भावः । एतदेवाह—यदुमां पार्वतामर्धे शरीराधे बिभ्रत्वं तां तां दयां कृपां हृदि
मनसि धत्से । तां कामत्याह—यया कृपयार्थिषु सामर्थ्याद्ब्रह्मादिदेवेषु त्वां नर्तयन्त्या
त्वमेव नीलगलत्व तत्राणाय कालकूटविषभक्षणाञ्जलकण्ठत्वं तथापिषु शरणं प्रार्थयत्सु
त्रिलोकीजनेषु नीलगलत्वं मयूरत्वं नीतोऽसि । नांतोऽसीत्यर्थः । एतत्तावदास्ताम् ।
तुः पक्षान्तो । हे स्वामिन्, त्वं तु मद्वाचि त्वद्विरहातुगयां रूपेव मुखं साचि वक्त्रं
कुरुषे ॥

गृह्णासि मूर्धनि जलैर्धवलैर्विलोलै-

रुद्धेलितां निजपदस्खलितां द्युमिन्धुम् ।

एतामनन्यगतिमुज्झसि साधुवृत्तां

वाचं स्वतन्त्रचरितस्य किमुच्यते ते ॥ २२ ॥

हे स्वामिन्, धवलैः स्वरङ्गैर्विलोलेर्जलेर्वारिभिर्दलयोरैक्याज्जैश्चोद्धेलितां कम्पिताम् ।
तेलां धर्ममर्यादामुत्क्रान्ता उद्धेला तामुद्धेलितामिति साध्वीपक्षे । तथा निजपदान्निज-
स्यानान्, निजं दृढं च तत्पद साध्वीपदं तस्मात्स्खलितां च द्युमिन्धुं गृह्णासि ।
हे स्वामिन्, अनन्यगतिं नान्यस्मिन्प्रभुव्यतिरिक्ते वर्णनीये गतिर्यस्याः सा तथानन्य-
गतिं पतिव्रतां च । साधूनि शोभनानि वृत्तानि वसन्ततिलकशार्दूलविक्रीडितादीनि
यस्याः सा तां साधु चारु वृत्तं चरितं यस्याः सा तां चैतां मदीयां वाचं त्यजति । अतो
हेतोः स्वतन्त्रचरितस्य मदा स्वतन्त्रस्य ते तव विभोः किमुच्यते ॥

किं भूयसा यदि न ते हृदयंगमेय-

मस्या गृहे वससि किं हृदये मदीये ।

सार्धं प्रियेण वसनं तदुपेक्षणं च

दुःखावहं हि मरणादपि मानिनीनाम् ॥ २३ ॥

किं भूयसा बहुनोक्तेन किम् । हे विभो, इयं मदीया वाणी चेन्न ते हृदयंगमा भवति
तद्वत्स्या गृहे निवासे मदीये हृदये किं वससि । अत्र लौकिकेन व्यवहारेण समाधत्ते—
सार्धमित्यादि । हि यस्मात्कारणात्सार्धं प्रियेण मनोहरेण भर्त्रा च सह वसनं तत्रापि
तदुपेक्षणं तेन कृतमुपेक्षणमवगणनं मानिनीनां मरणादपि दुःखावहं दुःखदायि भवति ॥

मातः सरस्वति बन्धान धृतिं त्वदीयां

विज्ञप्तिमार्तिविधुरां विभवे निवेद्य ।

देवी शिवा शशिकला गगनापगा च

कुर्वन्त्यवश्यमवलाजनपक्षपातम् ॥ २४ ॥

हे सरस्वति वाग्देवि मातर्जननि, धृतिं धैर्यं बन्धान । 'बन्ध बन्धनं' धातुः । चेन्न विभु-
विज्ञप्तिं शृणोति कैयं मम धृतिरित्याशङ्क्याह—देवीत्यादि । शिवा देवी पार्वती ब्रामाङ्गस्था,
शशिकला च शिरःस्था, गगनापगा च जटाजूटे आर्या विधुरां करुणां विज्ञप्तिं त्वदीयां
विभवे स्वामिने परमेश्वराय निवेद्य निवेदायत्वावश्यमेवावलाजनपक्षपातं स्त्रीजनमेव तव
कुर्वन्ति । ता देव्यः स्त्रीजनमेव विभुं त्वदभिमुखं कुर्वन्तीत्यर्थः ॥

पुनरपि निजां वाचं सधैर्यां करोति —

एषा निसर्गकुटिला यदि चन्द्रलेखा

स्वर्गापगा च यदि नित्यतरङ्गितेयम् ।

देवी दयार्द्रहृदया तु नगेन्द्रकन्या

धन्या करिष्यति न ते निबिडामवज्ञाम् ॥ २५ ॥

हे मातः सरस्वति, निसर्गतः स्वभावेन कुटिला वक्राशया च चन्द्रलेखा तथा स्व-
र्गापगा गङ्गा नित्यतरङ्गिता संज्ञानलहरीका वाक्प्रपञ्चचतुर्गु च यदि भवति तर्हि नगे-
न्द्रतनया देवी पार्वती । नगेन्द्रतनयेति पदं साभिप्रायम् । शिलेव क्षमाशीला धन्या म-
दाभागा दयार्द्रहृदया ते तव दृढामवज्ञामवहेलां न करिष्यति । सैव विभुनिवेदनेन
त्वदाश्रयं करिष्यतीत्यर्थः ॥

त्वामेव देवि शरणीकरवाणि वाणि

कल्याणि मूर्तिभिरुपस्तुहि चन्द्रमौलिम् ।

मातर्नयामि न पुनर्भवतीमलीक-

वाचालबालिशविलङ्घनभाजनत्वम् ॥ २६ ॥

हे देवि वाणि कल्याणि मङ्गलावहे वाग्देवि, अहं त्वामेव शरणीकरवाणि । त्वमेव
मूर्तिभिः शोभनाभिरुक्तिभिश्चन्द्रमौलि श्रीशिवमुपस्तुहि । हे मातः, अहं भवतीं वाग्दे-
वीमलीकेन मिथ्यावादेन ये वाचाला बालिशा मृखास्तौविहितं यद्विलङ्घनं तिरस्कार-
स्तस्य भाजनत्वं पात्रत्वं न पुनर्नयामि । 'तिरस्क्रुतिभाजनत्वम्' इति पाठः साधुः ॥

देवि प्रपन्नवरदे गुणगौरि गौरि

यद्गौरियं परिमितं स्ववतीह किञ्चित् ।

तत्स्वामिने समुचिते समये सुपाक-

माकूतवेदिनि निवेदयितुं प्रसीद ॥ २७ ॥

.....आकूतवोदन्याशयज्ञे.....स्वामिने परमेश्वराय
निवेदयितुं विज्ञप्तुं प्रसीद । अथ च गौर्धेनुर्यत्किञ्चित्परिमितं क्षीरं स्ववति तच्च सुपाकं
वह्निना सुपूकं कृत्वा यथा कौऽपि प्रभवे निवेदयति ॥

स्वेच्छाविकल्पितमदृष्टविशिष्टपाकं

मात्राविहीनमिदमार्यजनैरजुष्टम् ।

उन्मत्तभाषितमथापि भवत्यवश्यं

सङ्क्षेपजं विषमयस्य भवामयस्य ॥ २८ ॥

स्वेच्छया स्वातन्त्र्येण विकल्पितं निर्मितम् । तथा न दृष्टो विशिष्टपाकः प्रौढस्व-
रूपो येन तत् । तथा मात्रया इदमित्यदेव वाच्यमिति परिमाणेन विहीनम् । प्रलापरूप-
मित्यर्थः । तथा आर्यजनः पूज्यतमलोकस्तेनाजुष्टमसेवितमिदं मम वचनं भवति अया-
प्येवमपि सति इदं मम वचनं विषमयस्य विषमकृतेर्भवामयस्य भवरोगस्य भेषजभीषणं
भवति । सुखस्यापि परिणामदुःखत्वाद्विषमयस्येत्यर्थः । यद्यपि मम वचनमुन्मत्तजल्पि-
तमिवासमञ्जसं तथापि श्रीशिवभक्तिरसामृतमयत्वात्कस्यापि भक्तजनस्य भवरोगीषणं
भवतीत्यर्थः ॥

भालानलं तव यथा मुकुटस्थितैव

शक्नोति नो शमयितुं किल सिद्धसिन्धुः ।

तद्वज्ज्वलन्तमनिशं हृदि शोकवर्हि

वक्त्रे वसन्त्यपि ममात्र सरस्वतीयम् ॥ २९ ॥

हे स्वामिन्, तव मुकुटस्थितैव सिद्धसिन्धुर्गङ्गा तव भालानलं ललाटस्थितेनैत्राग्निं
शमयितुं यथा न शक्नोति न क्षमते । किल निश्चये । तद्वत्तथा दिवानिशं मम हृदि ज्व-
लन्तं शोकवर्हिं जरामरणचिन्ताजनितदुःखाग्निं शमयितुं अत्र वक्त्रेऽपि मुखेऽपि वसन्तोऽयं
मम सरस्वती वाण्येव सरस्वती नदी न शक्नोति । त्वत्कृपां विनैति शेषः ॥

प्राक्चेन्मया विहितमाविलमेव कर्म

स्वामिन्कुतस्त्वयि ममैष दृढोऽनुरागः ।

एकान्तशुक्लमथ चेदतिदुःसहोऽयं

शोकानलो हृदयदाहकरः किमन्तः ॥ ३० ॥

हे स्वामिन्, प्राग्जन्मनि मया आविलं कलुषमेव कर्म चेद्यदि विहितं कृतं तदा एष
दृढोऽनुरागो भक्तिरसप्रहस्त्वयि विषये कुतो मम स्यात् । अथानन्तरं यदि मया कर्म
शुक्लमेव कृतं तर्हि हृदयदाहकरो ममान्तर्दाहकरोऽतिशयेन दुःसहो जरामरणशोकाग्नि-
रन्तः किं स्यात् ॥

क्वाप्यन्यजन्मनि विधाय विभोरवश्य-

माराधनामनुशयालु मनो ममाभूत् ।

नो चेत्कथं कुलमुणादिपवित्रभेत-

त्सर्वं नृजन्म मम निष्फलमेव जातम् ॥ ३१ ॥

हे स्वामिन्, क्वापि प्राग्जन्मनि विभोः श्रीशंभोराराधनां वाच्यनःकर्मभिः श्रीशि-
वभक्षारक्षोपासां कृत्वापि मम मनोऽवश्यमेवानुशयालु सपञ्चात्तापमभूदिति जाते । 'रन्ने

सर्वेऽपानुसयो दीर्घद्वेषानुतापयोः' इति शाश्वतः । एवं नौ चेत्स्यात्कथं तर्हि कुलगुणा-
दिभिः पवित्रमप्येतन्मम वृजन्म मनुष्यजन्म निष्फलं कथं जातम् । कतिपयफलमिति
शेषः । त्वद्भक्तिरसग्रहे तु तस्य सर्वथा साफल्यमेवेति भावः ॥

मानुष्यनावर्मेधिगम्य चिरादवाप्य

निस्तारकं च करुणाभरणं भवन्तम् ।

यस्याभवद्भरवशस्तरितुं भवाब्धि

सोऽहं ब्रुडामि यदि कस्य विडम्बनेयम् ॥ ३२ ॥

हे विमो, चिरात्प्राचीनानेकजन्मान्तरं मानुषस्य भावो मानुष्यं मनुष्यजन्मैव नैस्त-
ण्णिस्तामधिगम्य लब्ध्वा तथा चिरात्प्राक्तनानेकजन्मपरम्परोपाजितसुकृतपरिपाकेन
करुणाभरणं कृपालंकरणं भवन्तं त्वादृशं निस्तारकम् । अपार भवार्णवादिति शेषः ।
एवंभूतं विभुं प्राप्य यस्य मम भवाब्धिं संसाराब्धिं तरितुं भरवशो महान्प्रत्ययः ।
'भरोसा' इति भाषया । अभूत् स एवाहं यदि तत्रैव भवाम्बुधौ ब्रुडामि मज्जामि तर्ह्ययं
विडम्बनालोकोपहासः कस्य भवति । अर्थात्तत्रैव ॥

स्वामी प्रसादमुपकारिषु सेवकेषु

योग्येषु साधुषु करोति किमत्र चित्रम् ।

सन्तस्त्वभाजनजनेष्वपि निर्निमित्तं

चित्तं वहन्ति करुणामृतसारसिक्तम् ॥ ३३ ॥

स्वामी विभुरूपकारिषु वाङ्मनःकायकर्मभिनित्यमुपासनारूपोपकारकर्तृषु सेवकेषु नि-
तान्तमेव सेवापरेषु योग्येषु कुलाचारशीलादिगुणैरलंकृतेषु साधुषु विनातेषु भक्तजनेषु
यदि प्रसादं करोति अत्र विषये किं चित्रम् । न किञ्चिदित्यर्थः । तुः पक्षान्तरे । सन्तः
सहृदया अभाजनजनेष्वपि निष्कारणं कृपामृतसारेण सिक्तं चित्तं वहन्ति । अ-
पात्रेष्वपि निर्हेतु इयां विदधतीत्यर्थः ॥ एतद्वृत्तानुसारेण मदीयमपि वृत्तमेकम्—'भव-
द्भक्तिसरोजसैर्विना प्रकटं चेत्तनुरेव ते कृपा । यदि नाय तदास्थताश्रिते मयि दृश्येत
तदैव ते कृपा (?) ॥' इति ॥

तस्मात्समाप्तसकलाभ्युदयाभ्युपाय-

मायिस्तचेतसमसंभवभग्नवृत्तम् ।

सीदन्तमन्तकभयादभयार्पणेन

संभावय स्वयमनर्थकदर्शितं माम् ॥ ३४ ॥

तस्माद्देतोः समाप्ताः समाप्तिं गता भविष्यमानाः सकला अभ्युदयाभ्युपाया उदयो-

पाया यस्य तादृशम् । तथा आयस्तं सायासं चेतो यस्य स तादृशम् । तथा असंभवेन कस्यापि प्रयोजनभूतवस्तुनोऽभावेन दारिद्र्यपर्यायेण भग्नं वृत्तमाचारो यस्य स तादृशम् । तथा अन्तकमयान्मृत्युभयात्सीदन्तम् । तथा अनर्थैर्जराभरणत्रासादिभिः कदर्थितं व्यथितं मां वराकमभयार्पणेन मा भेषीरिति वचनामृताभयदानेन स्वयं संभावय सादरं कुरु ॥

त्वां नीतिमान्भजति यः स भवत्यनीति-

मुक्तः स यो हि भविता हृदयान्न मुक्तः ।

यस्ते रतोऽपचितयेऽपचितिं स नैति

तत्त्वां श्रितोऽस्मि भवमस्म्यभवो न कस्मात् ॥ ३९ ॥

हे नाथ, नीतिः कार्याकार्यविचारो यस्य स तादृश्यो मर्त्यः सोऽनीतिरविद्यमाना ईतय उपद्रवा यस्य स तादृग्भवति । तथा यो नरो भवता प्रभुणा हृदयात्स्वचेतसो न मुक्तः । हि निश्चये । स मुक्त एकान्तिकाद्यन्तिकदुःखान्मुक्तो मोक्षपदवीं प्राप्तः । तथा यः पुमान् तव विभोरपचितये पूजयै रतः सोऽपचितिमपचयं हीनतां नैति न प्राप्नोति । एतद्वृत्तपादत्रयार्थान्वये सत्यपि व्यतिरेकमाह—तत्त्वामिति । हे शंभो, तत्तस्मात्कारणात्त्वां भवं भवत्यस्माद्ब्रह्मादिकारणषट्प्रादुर्भाव इति भवस्तं त्वां श्रितोऽस्मि शरणं प्रपन्नोऽस्मि । अहं त्वभवोऽविद्यमानसंसारः कस्मान्नास्मि । अत्र नीतिमाननीतिः, मुक्तो न मुक्तः, अपचितिरतोऽपचितिं नैतीति विरोधाभासः । अन्यार्थत्वे तदभावः ॥

स्वापः सचिन्तमनसो निशि मे दुरापो

निर्दाह एव गमयामि कदा सदाहः ।

रक्ष त्वदेकवशगं शिव मामवश्यं

कस्माद्भवस्यपरुषो मम कर्कशस्त्वम् ॥ ३६ ॥

हे शिव, निशि रात्रौ सचिन्तमनसः सचिन्तं जराभरणचिन्तासहितं मनो यस्य स तादृशस्तस्य मे स्वापो निद्रापरपर्यायो दुरापो दुष्प्रापो भवति । कविः स्वात्मानं विनोदयति—निर्दाह इति । भवदनुग्रहेणेति शेषः । भवदनुग्रहेण कदा निर्दाहोऽन्तर्दाहरहितोऽहः दिनम् । जातावेकवचनम् । अहानि गमयाम्यतिवाहयामि । ॥ हे शिव, त्वयि विषये एकश्चासौ वशगस्तं त्वदधीनं मामवश्यं निश्चितमेव रक्ष । तथा अपरुषोऽपगता रुद्धरोषो यस्य स तादृशस्य मम त्वं कर्कशो निर्दयः कस्माद्भवसि । अत्रापि विरोधाभासोऽलंकारः । यः स्वापः सुखेनाप्यते स कथं दुरापः । तथा यो निर्दाहः स कथं सदाहः । तथा यो वशगः स कथमवश्यः । तथा योऽपरुषः (क्रोमलः) स कथं कर्कश इति विरोधः । अन्यार्थत्वे तदभावः ॥

पापः खलोऽयमिति नार्हसि मा विहातुं

किं रक्षया कृतमतेरकुतोभयस्य ।

यस्मादसाधुरधमोहमपुण्यकर्मा

तस्मात्तवास्मि सुतरामनुकम्पनीयः ॥ ३७ ॥

अयं खलः पिशुनः पापः पापीयानिति हेतोर्मा वराकं विहातुं नार्हसि । अत्र हेतु-
माह—कृतमतेः प्राहस्याकुतोभयस्य कुतोऽपि भयरहितस्य रक्षया पालनेन किम् ।
एतदेव पुनरपि समर्थयति—अहं त्वसाधुरसज्जनः अधमो नीचः अपुण्यकर्मा पापी यतो-
ऽस्मि तस्मात्तव दयालोः सुतरामनुकम्पनीयोऽस्मि ॥

स्वैरेव यद्यापि गतोऽहमधः कुलुत्सै-

स्तत्रापि नाथ न तवास्म्यवलेपपात्रम् ।

दृप्तः पशुः पतति यः स्वयमन्धकूपे

नोपेक्षते तमपि कारुणिको हि लोकः ॥ ३८ ॥

हे नाथ शंभो, अहं पापी कुलुत्सैरतिकुत्सितकर्मभिर्यद्यप्यधोगतोऽस्मि अधोगतिं
प्राप्तोऽस्मि तथापि तव विभोर्दयालोरवलेपपात्रमवगणनापात्रं नास्मि । दृष्टं चैतत्—यः
पशुर्वेकैरादिर्दृष्टस्तारुण्यमदेन सर्वगः स्वयमेवान्धकूपे सान्धतमसान्धौ पतति । हि नि-
श्चये । तमपि पशुं कारुणिकोऽत्यन्तदयालुर्लोको नोपेक्षते नावगणयति । तं तादृशं मग्नं
दृष्ट्वा ततो यत्नेनोद्धरतीत्यर्थः ॥

(अत्युन्नतान्निजपदाच्चपलश्च्युतोऽयं

भूरीन्ध्रमिष्यति जडप्रकृतिः कुमारान् ।

मत्वेति चेत्यजसि मामयमीदृगेव

गाङ्गस्त्वया किमिति मूर्ध्नि धृतः प्रवाहः ॥ ३९ ॥

हेन्तायमार्तिमपि नारकिणां धृतश्चे-

न्मूर्ध्ना किंलेति बहसे यदि गाङ्गमोघम् ।

एतत्तत्केचित्तमनाथजनार्तिभङ्ग-

हेवाकिनो घनघृणामृतसागरस्य ॥ ४० ॥

अस्मादृशस्य रसना तु संहस्वधेयं

गच्छेद्वाप्य तव शीर्षमितीरयन्ती ।

किं तूद्धरामि भवदग्रपदावमर्श-

मात्रादहं त्रिजगतीमिति मे प्रतिज्ञा ॥ ४१ ॥ (तिलकम्)

हे नाथ, निजं स्वकीयं यत्पदं सद्भिः सहनीयं तस्माद्यतोऽयं जडप्रकृतिर्दुष्टात्मा च-
पलश्चलस्वभावः कुमार्गाब्जिशवशासनव्यतिरिक्तानत्यन्तकुत्सितमार्गान्भूरीन्बहून्भ्रमिष्य-
तीति मत्वा चेन्मां त्यजसि तर्हीदृगेवायं निजपदात्सत्यलोकाद्युतश्चपलो लोलो जडप्र-
कृतिः । लड्योरैक्याजडप्रकृतिः । कुमार्गान्कोभूमेर्मार्गोस्तान्भ्रमति । अत एवेदृगेकायं
गाङ्गस्त्रिस्तोतःसंबन्धो प्रवाहो मूर्ध्नि शिरसि त्वया किमिति धृत इति शिवैकताध्यानाद-
त्यन्तपरिचितमात्मानं मन्यमानस्य कवेरुक्तिः । शब्दश्लेषोऽलंकारः ॥ किल निश्चये
मूर्ध्नि शिरसा धृतश्चेत्तदायं गाङ्ग ओघो नारकिणां नरको विद्यते येषां ते नारकिणः पात-
किनस्तेषामिति हन्ता दूरोकर्तेति हेतोर्हे नाथ, स्वं चेद्राङ्गमोघं शिरसि वहसे धारयसि
तदा घैना या घृणा दया सैवामृतं रसायनं तत्सागरस्य तथा नाथजनस्याशरणजनस्या-
तिभङ्गे हेवाकिनो व्यसनिनस्तव विभोरेतदुचितमेव । 'स्यान्नारकस्तु नरकः' इत्यमरः ।
'धृतश्चेन्मूर्ध्ना मया' इति पाठे पौनरुक्त्याशङ्का । तुः पक्षान्तरे । अस्मादशस्य भक्तजन-
स्येयं रसना जिह्वा इतीरयन्ती सहस्रधा गच्छेत्स्वण्डशो गच्छतु । इति किमिति । तव
शोर्षे शिरोऽवाध्यापरिमितजन्मपरम्परोपाजितसुकृतपरीपाकेण प्राप्याहं सुखं तिष्ठामि ।
गङ्गावदित्यध्याहारः । स्वाभिमतमाह—किं त्वित्यादि । किं तु पक्षान्तरे । भवच्छोर्ष-
प्राप्तिमनोरथस्य कैव कथा । भवदीयचरणाप्रस्यर्शमात्रादपि यद्यहं चरणाप्रमात्रस्पर्शमपि
कदाचिह्लभेयं तदा त्रिजगती त्रैलोक्यमपि क्षणादुद्धरामीति मे प्रतिज्ञा । नारकिणामुद्ध-
रणे तु कैव कथेति भावः ॥

क्षामो निकामजडिमा कुटिलः कलावा-

न्दोषाकरोऽयमिति चेत्त्यजसि प्रभो माम् ।

एतादृशैरुपगतोऽपि समस्तदोषैः

कस्मात्त्वया शिरसि नाथ धृतः शशाङ्कः ॥ ४२ ॥

हे नाथ, अयं क्षामोऽत्यन्तकुशः निकामं नितरां जडिमा मौल्यं यस्य स तादृक् कु-
टिलः कुटिलाशयः कलावान्परवचनचातुर्ययुक्तः । तथा दोषाणां परद्रव्यहरणपरहिंसादो-
नामाकर उत्पत्तिस्थानमिति हेतोश्चेन्मां त्यजसि तर्ह्येतादृशैरेव क्षामत्वादिभिरुपगत-
श्चन्द्रः । चन्द्रपक्षे क्षामः कुशः । एककलात्वात् । निकामजडिमत्यन्तशीतोऽनुः । क-
लावान् । पूर्वोक्तहेतोः । दोषां रात्रिं करोतीति दोषाकरः । अत एवेतादृशोऽपि शशा-
ङ्कस्त्वया कस्माच्छिरसि धृतः ॥

शान्ताकृतिर्द्विजपतिर्विमलः कलङ्क-

मुक्तः किलेति यदि मूर्ध्नि विभुं विमर्षि ।

एवंविधोऽपि भवता कथमङ्घ्रिपीठ-

प्रान्तेऽपि धर्तुमुचितो न समर्थितोऽहम् ॥ ४३ ॥

हे नाथ, शान्ता अतिशीतलांशुत्वादाकृतितर्यस्य स तादृशः । तथा द्विजानां नक्षत्राणां पतिः । तथा कलङ्गेन मुक्तः । एककलात्वात् । अत एव विमलः स्वच्छः । किल नि-
श्चये । अयं चन्द्र इति चेन्मूर्ध्नि शिरसि विधुं विमर्षि । एवंविधोऽपि यथा—शान्ता श-
मदमादियुक्ता आकृतितर्यस्य । तथा द्विजानामभ्यजन्मनां पतिः । तथा कलङ्गेनाकुलीन-
त्वदुःशीलत्वादिना मुक्तः । अत एव विमलो निष्पापोऽहम् । तिष्ठतु तावच्छिरसि धार-
णमङ्घ्रिपीठप्रान्तेऽपि पादपीठप्रान्ते धर्तुं समुचितः सन् किं न भवता प्रमुणा समर्थितः
सादरीकृतः ॥

पापग्रहो धृतिमुपैति विना परेषां

न स्वापहारमयमित्यथ मां जहासि ।

एवंविधोऽपि तव दक्षिणदृष्टिपात-

पात्रत्वमीश्वर कथं रुचिमानुपेतः ॥ ४४ ॥

हे ईश्वर परमेश्वर, अयानन्तरं पापे ग्रहो हेवाको यस्य स पापग्रहोऽयं मलक्षणः परेषां
जनानां स्वापहारं स्वस्य धनस्याग्रहारोऽपहरणं विना धृतिं धैर्यं नैति न लभते इति हे-
तोर्मा चेत्यजसि एवंविधोऽपि रुचिमान्सूर्यः पापग्रहोऽनिष्टफलदायी ग्रहः । 'क्षीणे-
न्द्वर्कयमाराः पापाः' इति संहिताविदः । तथापरेषां जनानां स्वापस्य निद्राया हारो ह-
रणं तं विना धृतिं स्थैर्यं न लभते ईदृशोऽपि भास्वास्तव विभोर्दक्षिणा या दृष्टिलो-
चनं तत्र पातो दर्शनं पक्षपातः स्नेहश्च तत्पात्रत्वं कथमुपेतो गतः । अत्रापि शब्दश्लेषः
पूर्वत्र च ॥

मिञ्चत्वमेष भवतो गुणिबन्धुतां च

प्रख्याप्य चेदुपगतस्तव वल्लभत्वम् ।

दासत्वमेव तव नित्यमुपेत्य भूत्वा

सेवापरश्च गुणिनां कथमप्रियोऽहम् ॥ ४५ ॥

हे नाथ, भवतस्तव मिञ्चत्वं मेदयति ज्ञेययति भूमि मित्रः सूर्यस्तत्त्वं सखित्वं च ।
तथा गुणाः सूक्ष्मतन्त्रो विद्यन्ते येषां ते गुणिनः पद्मास्तेषां बान्धवः । विकासकत्वात् ।
तथा गुणिनां दयादाक्षिण्यादिगुणयुक्तानां बन्धुस्तद्भावं च प्रख्याप्य प्रकाश्य यथेष क-
थिमान्सूर्यस्तव विभोर्वल्लभत्वं प्रियत्वमुपगतस्ताहं तव नित्यं दासत्वं दीयतेऽस्मै स्वामिना
सर्वे यथाभिलषितमिति दासस्तस्य भावस्तत्त्वमुपेत्य प्राप्य गुणिनां विदुषां सेवापरश्च
भूत्वाहं कथं तवाप्रियोऽवल्लभोऽस्मि ॥

अत्यूष्मलं मलिनमार्गमनेकजिह्वं

स्पर्शेऽप्यनर्हमवधार्य जहासि चेन्माम् ।

एतादृशोऽपि शुभदृष्टिनिवेशनस्य

पात्रीकृतः कथमयं भवताश्रयाशः ॥ ४६ ॥

हे विमो, अत्यूष्मलमतिशयेन संतापकरं सगर्वम् । तथा मलिनः पापो मार्गो वर्त्म यस्य स तादृशम् । तथानेका जिह्वाः क्षणं क्षणमसत्यवादितया यस्य स तादृशम् । तथा स्पर्शेऽप्यनर्हमयोग्यमवधार्य निश्चित्य चेन्मां जहासि तर्ह्येतादृशोऽपि अत्यूष्मलोऽतिसंतापवान् मलिनमार्गः कृष्णवर्त्मा अनेकजिह्वः सप्तजिह्वः स्पर्शेऽप्यनर्होऽयमाश्रयाशो दुःताशः शुभा दृष्टिस्तृतीयलोचनं सपक्षपातावलोकनं च तस्यां निवेशनं स्थापनं तस्य कथं त्वया पात्रीकृतः । आश्रयाश इति पदं साभिप्रायम् । आश्रयमेव निजमश्नातीति ॥

यद्वन्धुजीवदलसद्गुचिरर्थिभाव-

मायाति साधु विबुधव्रजजीवनाय ।

यन्मित्रमण्डलमुखेन च विश्वमेष

पुष्पाति तेन दहने यदि सादरोऽपि ॥ ४७ ॥

आप्यायनं सुमनसामनिशं विधातु-

मर्थीभवामि यदि कोऽपि न मेऽस्ति दाता ।

कर्तुं च बन्धुजनजीवनमक्षमोऽहं

विश्वं च पोषयितुमीष सुहृन्मुखेन ॥ ४८ ॥

तेनात्र मां निरपराधमवेहि देहि

दृष्टिं प्रसादविशदामृतद्रवाद्राम् ।

दीनं दयास्पदमदभ्रमदभ्रमेण

भ्रूविभ्रमेण सदयं भज भङ्गुरेण ॥ ४९ ॥ (तिलेकम्)

बन्धुजीवाख्यानि लोहितपुष्पाणि तेषां दलानि तद्वत्सती शोभना रुचिर्यस्य सः । तथा बन्धूनां बान्धवानां जीवं ददाति या तादृशी लसन्ती रुचिर्यस्य स तादृशश्च साधु कृत्वा एषोऽमिर्विबुधानां देवानां व्रजः समूहस्तस्य जीवनायाप्यायनाय वदधिभावं साज्याद्याहुतिप्रार्थकत्वमायाति तथा विबुधानां विदुषां च व्रजस्तेषां जीवनायार्थिभावमायाति । तथा मित्रस्य सूर्यस्य मण्डलं बिम्बं तन्मुखेन दिग्यन्ते । 'रात्रौ सावित्रं तेजोऽग्नौ प्रविशति' इति स्मृतिः । तथा मित्राणां सुहृदां मण्डलं समूहस्तन्मुखेन । यद्येको-

ऽग्निविश्वं जगत्पुष्पाति तेन हेतुना हे नाथ, दहनेऽग्नौ यदि मादरोऽमि । पृथ्वत्तप्रस्तुतार्थ-
 साम्येन समर्थयति—आप्यायनमिति । हे ईश, सुमनसां देवानां पण्डितानां चानिशं स-
 दाप्यायनं जीवनं विधातुं यद्यर्थोभवामि तादृशः कोऽपि तावदन्यो नास्ति यो मन्मुखेन
 तानाप्याययत् । बन्धुजनस्य जीवनमाप्यायनं च कर्तुं स्वयमक्षमो विश्व च जगत्सुहृन्मु-
 खेन मिश्रमुखेन पोषयितुमसमर्थोऽहम् । तेन हेतुना हे ईश, अत्र विषये पूर्वोक्ते मां नि-
 रपराधमवेहि वेत्ति । प्रसादेन नैर्मल्येन विपदां दृष्टिममृतद्रवेण कृपाभृतरसेनार्द्रां देहि ।
 दयापात्र मां दीनं कातर सदय सकृप भजस्व । केन । भ्रूविभ्रमेण भ्रुवोविभ्रमो विलासस्तेन
 भ्रूविक्षेपेण । किं भूतेन । अदभ्रमदभ्रमेण अदभ्रो घनो मदेन हर्षेण भ्रमो यस्य स
 तादृशेन । निलकम् ॥

अन्वग्रहीरमलदृष्टिममर्पणेन

मित्रं शुचिं द्विजपतिं यदि युक्तमेतत् ।

एवंविधेऽपि भगवन्दशमप्रमन्त्रां

धत्से मयीति विधिरेष पराङ्मुखो मे ॥ ९० ॥

हे भगवन्शभो, त्वममलेन निमलेन दृष्टिममर्पणेन दृष्टानां समर्पणं तेन मिश्रं मूर्ध-
 नाचममि द्विजपतिं नक्षत्रेश चन्द्र च यद्यन्वग्रहीरगन्तुगृहीतवानमि तदेतद्युक्तम् । एवाव-
 धेऽपि मित्रं सकलजनमुदादि शुचौ पावित्र्ये निर्दोषे द्विजपतौ ब्राह्मणश्रेष्ठे चाप्रमन्त्रा क-
 लुषा दृष्टि मयि दीनं धत्से इति यत्तदेष विधिर्देवे पराङ्मुखो मे ममास्ति । अभाग्यचातुर्या
 ममर्पेत्यर्थः ॥

निष्कर्ण एष कुसृतिव्यमनी द्विजिह्वो

मत्वेऽति चेत्यजमि निःशरणं प्रभो माम् ।

एतादृशोऽपि पवनाशन एष कस्मा-

च्छ्रीकण्ठ कण्ठपुलिने भवता गृहीतः ॥ ९१ ॥

हे प्रभो, निष्कर्ण. 'कुसृतिव्यमनयुक्तस्तथा द्विजिह्वोऽसम्यक्वादित्वात् । इति मत्वा मां
 निःशरणं दीनं चेत्यजमि तदेतादृशोऽपि निष्कर्णश्चक्षुः श्रवत्वात् । कां भूमौ सतिः सरणं
 तत्र व्यसनी द्विजिह्वैष पवनाशन. सर्पो वासुकि. हे श्रीकण्ठ, भवता किं कण्ठपुलिने
 कण्ठतटे गृहीतः ॥ '

जिह्वासहस्रयुगलेन पुरा स्तुतस्त्व-

मेतेन तेन यदि तिष्ठति कण्ठपीठे ।

एकैव मे तवं नुतौ रसनास्ति तेन

स्थानं महेश भवदङ्किते ममास्तु ॥ ९२ ॥

हे महेश परमशिव, एतेन शेषनागेन पुरा पूर्वं जिह्वासहस्रयुगलेन । सहस्रशिरस्त्वा-
च्छेषस्य । यतस्त्वं स्तुतस्तेन हेतुना यदि तव कण्ठपीठेऽत्यन्तदुर्लभे स तिष्ठति तदा मे
मम तव नुतो स्तुतावेकैव रसना जिह्वास्ति तेन हेतुना हे शंभो, भवदङ्कितल एव मम
स्थानमस्तु । एवमशब्दश्चार्थः ॥

गृङ्गी विवेकरहितः पशुरुन्मदोऽयं

मत्वेति चेत्परिहरस्यतिकातरं माम् ।

एवंविधोऽपि वृषभश्चरणार्पणेन

नीतस्त्वया कथमनुग्रहभाजनत्वंम् ॥ ९३ ॥

हे महेश, शृङ्गी अत्यन्तगर्ववान् निर्विवेकः पशुः पशुप्राय उन्मदश्चायं मल्लक्षण इति
मत्वा चेदतिकातरमतिदिने त्यजमि हे महेश, एवंविधोऽपि वृषभः शाकरश्चरणार्पणेना-
नुग्रहभाजनत्वं प्रसादपात्रत्वं त्वया कथं नीतः ॥ एतद्वृत्तानुसारेण ममापीदं वृत्तमेकम्—
'अज्ञेऽपि पामरजनादग्भाजनेऽपि मय्यातनोति करुणां गिरिशो दयालुः । हित्वा श-
तानि गजराजहयोत्तमानामङ्गीचकार म जरद्वमेव देवः ॥' इति । जरद्वद्वो गोवृषभो
जरद्वस्तम् ॥

पृष्ठे भवन्तमयमुद्रहते कदाचि-

देतावता यदि तवैति दयास्पदत्वम् ।

स्वामिन्नहं तु हृदयेऽन्वहमुद्रहामि

त्वामित्यतः कथमहो न तवानुकम्प्यः ॥ ९४ ॥

हे महेश, अयं वृषभः कदाचिद्भवन्तमिच्छानुसारेण पृष्ठे निजपृष्ठे धारयते यत् ए-
तावता हेतुना यदि स तव दयास्पदत्व कृपापात्रतामेति तर्हि हे स्वामिन्, तुः पक्षा-
न्तरे । अहं तु हृदये स्वहृदयन्वहं प्रतिक्षणं त्वामुद्रहामीत्यतो येतोः अहो आश्चर्यं कथं
न तवानुकम्पनीयोऽस्मि ॥ पूर्वोक्तवृत्तानामाशयानुसारेण ममापीदं वृत्तद्वयम्—'दो-
षाकरः शिरसि कण्ठतले द्विजिह्वः शृङ्गी च यस्य वृषभोऽपि हि पादमूले । द्वारान्तिकं
कथमुपैमि हि भैरवस्य तस्य प्रभोर्विशरणः कृपणोऽतिसाधुः ॥ दोषाकरः सकुटिलो व-
सतिश्च शृङ्गी कोपी सदा बहुतरामपि स द्विजिह्वः । एते यदि प्रियतरा भवतस्तदाहमे-
कोऽस्मि तादृगिह मां शिव किं त्यजेथाः ॥' इति ॥

क्रूरः पराङ्मुखमसावनृजुर्जहाति

योग्यं गुणग्रहणकर्मणि मार्गणौघम् ।

मत्वेति चेत्त्यजसि मां कथमीदृगेव

स्वामिन्धृतः करतले भवता फिनाकः ॥ ९५ ॥

मार्गणीधं मार्गणानां याचकानामोघं समूहं पराब्धुखं कृत्वा जहाति इति मत्वा
चेन्मां त्यजसि हे स्वामिन्, तादृगेव क्रूरः कर्कशः गुणस्य प्रत्यश्चाया ग्रहणकर्मणि योग्यं
मार्गणीधं शरसमूहं पराब्धुखं त्यजन्पनाकोऽजगवं धनुर्विशेषः करतले त्वया कथं धृतः ॥

कोटिं परामुपगतेऽपि गुणे नितान्तं

नम्रं विमृश्य यदि नाजगवं जहासि ।

स्वल्पे गुणेऽपि नतिमानतिमात्रमेव

किं तच्च येन न भवामि तवानुकम्प्यः ॥ ९६ ॥

परां कोटिं धनुरग्र संख्याविशेषं चोपगते गुणे प्रत्यश्चायां दयादाक्षिण्यादौ च नितान्तमत्यन्तमेव नम्रं नतं विनीतं च विमृश्य हे स्वामिन्, अजगवं धनुर्विशेषं यदि न त्यजसि तदा स्वल्पे गुणे दयादाक्षिण्यादावप्यतिमात्रमत्यन्तं नतिमान् विनीतोऽस्मि । तच्च किं भवति येन तव नानुकम्प्यो भवामि ॥

अत्यन्ततीक्ष्णमतिकर्कशमार्जवेन

कृत्वा प्रवेशमतिमात्रमरुतुदं माम् ।

मत्वा जहासि यदि नाथ किमर्थमेत-

देवविधं वहसि हस्तगतं त्रिशूलम् ॥ ९७ ॥

अत्यन्तं तीक्ष्णं सरोषमतिकर्कशं कटोर्ग्रहदयमाभिमुखे आर्जवेन सरलतया प्रवेशं कृत्वा पश्चादतिमात्रमतिशयेनास्तुदं ममव्यथाजनकं मां हे नाथ, यदि जहासि तर्ह्येवं-विधमतितीक्ष्णधारमतिकटोर्ग्रमार्जवेनान्तःप्रवेशं कृत्वात्यन्तममव्यथाजनकं हस्तगतं त्रिशूलमायुधविशेषं किं वहसि ॥

ज्ञात्वाथ चेत्समरसंहितकर्मयोग्यं

कोटित्रयोज्ज्वलमुखं त्रिशिखं बिभर्षि ।

निःस्वं न किं समरसं हितकर्मयोग्यं

मां वेत्सि येन कुरुषे मयि न प्रसादम् ॥ ९८ ॥

समरसंहितकर्मयोग्यं समरे युद्धे संहितं यत्कर्म तत्र योग्यम् । तथा समरसं तथा हितकर्मयोग्यं च । तथा कोटित्रयोज्ज्वलमुखं कोटीनामप्राणां शिलापर्यायाणां त्रयेणो-ज्ज्वलानि मुखान्यप्राणि यस्य तत एवविधं ज्ञात्वा त्रिशिखं त्रिशूलं चेद्विभर्षि तर्हि हे विभो, मां निःस्वं विधनं समरसं सर्वत्र तुल्यरसं हितकर्मणि सर्वेषां योग्यं च किं न वेत्सि । अपि तु वेत्स्येव । येन हेतुना मयि विषये प्रसादं न कुरुषे ॥

न्यग्भाविताद्विजमस्वर्वितपूर्वदेव-

गुर्वापदर्पणपरं कृतगोत्रभेदम् ।

संभाव्य चेत्त्यजसि मां कथमीदृगेव

नेत्रोत्सवस्तव जगद्विजयी कुमारः ॥ ९९ ॥

हे स्वामिन्, न्यग्भाविता न्यकृता द्विजा ब्राह्मणा येन स तादृशम् । तथा पूर्वमख-
विता देवा आचार्याश्च तेषामापदर्पणे दौःस्थ्यदाने परं रतम् । कृतो दौःशील्याद्गोत्रभेदो
येन स तादृशम् । संभाव्य गत्वा चेन्मां त्यजसि तर्हीदृगेव न्यग्भावितोऽधोऽकृतो वाह-
नत्वाद्विजो मयूरो येन स तादृशः । तथाखविता महान्तो ये पूर्वदेवगुरवः सुरद्विषां गुर-
वस्तेषामापदर्पणे परस्तत्परः । तथा कृतो गोत्रस्य गिरिः क्रौञ्चाख्यस्य भेदो येन स
कृतगोत्रभेदः जगद्विजयी त्रैलोक्यजेता कुमारो महासेनः कथं तव नेत्रोत्सवो नयनप्र-
काशकरः । अतिप्रियः सुत इत्यर्थः । अर्थवशाद्विभक्तिविपरिणामः ॥

मत्वाथ नाथ शुचिजातिममुं विशाख-

मस्मिन्मनो यदि विभर्षि दृढप्रसादम् ।

एवंविधोऽप्यहमनन्यपरायणस्ते

कस्माद्भवामि भगवन्नवलेपभूमिः ॥ ६० ॥

हे नाथ, अथानन्तरं शुचिजाति शुचैरग्रेः सकाशाज्जातिर्जन्म यस्य स तादृशस्तम् ।
उभया त्रैयम्बकं वीर्यं वोढुमक्षमयाग्नौ तद्वीर्यं क्षिप्तमन्याग्निभूः कुमार इति स्मृतिः ।
विशाखं कुमारं मत्वास्मिन्कुमारे यदि मनो दृढप्रसादं विभर्षि तर्ह्येवंविधोऽपि शुचि-
जातिः शुचिः पवित्रा अग्र्यजन्मत्वाजातिर्यस्य सः । तथा विशाखो निःशाखोऽहमन-
न्यपरायणोऽनन्यगतिकः हे नाथ कस्मात्तत्वावलेपभूमिरवगणनास्पदमहं भवामि ॥

सर्वापहाररतिरुन्मदवक्रवक्र-

स्त्याज्योऽस्मि कर्णचपलो यदि तुन्दिलस्ते ।

एवंविधोऽपि भगवन्गणनायकत्वे

कस्मादयं गजमुखो भवता नियुक्तः ॥ ६१ ॥

हे भगवन्, सर्वस्य वस्तुनो यत्र कुत्रापि लब्धस्यापहारस्तत्र रतिः सुखं यस्य सः ।
तथोन्मदं सहर्षं वक्रं कुटिलं वक्रं यस्य स तादृकः । तथा कर्णभ्यां चपलो मुहुर्मुहुः
कर्णतालकरः । तथा तुन्दिलो बृहज्जठरोऽयं गजमुखो गणपतिस्त्वया कस्माद्भगवानां महा-
कालनन्दिप्रभृतीनां नायकत्वे नियुक्त आह्वयः । 'सर्वापहारो गजास्यः' इत्यमरमाला ॥

हस्तं सदा वहति दानजलावसिक्तं

तेनैष चेदलमत प्रमथाधिपत्यम् ।

दानं प्रदातुमधनो यदि न क्षमोऽहं

दासत्वमस्तु मम देव भवद्रणानाम् ॥ ६२ ॥

हे देव शंभो, एष गणमुखो दानजलेन मदाम्भसावसिक्तं तथा दानजलेन दानार्थं जलेन वारिणावसिक्तं च हस्तं करं यतः सदा वहति तेन हेतुना एष गजमुखश्चेत्प्रमथाधिपत्यं गणाधिपत्वमलभत तर्हि दानं प्रदातुमधनत्वाद्यदि न क्षमोऽहमस्मि तदा भवद्रणानां भवदीयसेवकानां नन्दिमहाकालप्रभृतीनामेव दासत्वं ममास्तु । इति काङ्क्ष इत्यर्थः ॥

हेयोऽस्म्यसेवकतया तैव चेद्वहेषु

कुर्वत्सु तुल्यमखिलेष्वपि राशिभोगम् ।

द्वावुज्झतस्तव न दृक्पथमर्कचन्द्रा-

वेतावता परिहृता भवता किमन्ये ॥ ६३ ॥

हे नाथ, अमेवकतया वाङ्मनःकर्मभिरनिशं भवचरणसगोजस्यामेवकतुल्यमेव राशिभोगं मेषादिद्वादशराशिभोगं भुक्तवत्सु मत्सु द्वैवार्कचन्द्रौ तव विभोर्दृक्पथं दृक्स्थानं नोज्झतः । तयोरेव सव्यापसव्यदृक्स्थत्वात् । अथ च दृक्पथं दर्शनगोचरं नोज्झतः । हे विभो, एतावतैव भवता स्वामिना अन्ये भौमाद्या ग्रहाः किमुज्झताः । अहं तु प्रतीक्षणं भवच्चिन्तनपरः कथं हेयोऽस्मीत्यर्थः ।

बालावुभौ द्विजपती तव नाथ भक्ता-

वेकस्तयोर्हरति संतमसं प्रजानाम् ।

तेनावृतं यदि परं सहमे महेश

द्रष्टुं ततो विषमदृष्टिरिति श्रुतोऽमि ॥ ६४ ॥

हे नाथ, बालौ कुमारौ उभौ द्विजपती द्विजानां नक्षत्राणां पातः, द्विजानां ब्राह्मणानां च पतिः । तौ । एको बालो द्विजपतिर्बालेन्दुः । अन्यो बालो द्विजपतिर्मल्लक्षणः । तौ तव भक्तौ सदा भक्त्यासक्तौ । तयोर्मध्ये एको द्विजपतिर्बालेन्दुस्त्वन्मालिस्थः प्रजानां संतमसं विष्वक्तमो हर्गतः । पर बालं द्विजपतिर्मथान्मल्लक्षणं तेन संतमसेनाज्ञानलक्षणेना समन्तादृतं छादितं द्रष्टुं हे महेश, यदि त्वं सहसे क्षमसे ततस्त्वं विषमदृष्टिरिति प्रसिद्धोऽसि । विषमा अयुग्मा त्रित्वादृष्टिर्दृश्यस्य स तथा पूर्वो दृष्टि(ः)रिति प्रसिद्धोऽसि ॥

युक्तं रिपौ सुहृदि वा समदर्शनस्य

दोषोद्धतेऽपि यदि ते हृदयं दयाद्विम् ।

तत्सांप्रतं गतिविहीनमनात्मनीनं

दीनं जनं प्रति कुतः करुणावलेपः ॥ ६५ ॥

हे नाथ, दोषैर्मात्सर्यादिभिरुद्धते उद्धटे रिपौ शत्रौ सुहृदि नितान्तमित्रे वा समदर्श-
नस्य समदृष्टेस्तव यदि दयार्द्रं कृपारसार्द्रं हृदयमस्ति तद्युक्तमुचितम् । दोषोद्धते इति
दूरस्थपदत्वेऽपि भक्तिविषये न दोषः । तत्तस्माद्धेतोः सांप्रतमिदानीं गतिविहीनं निर्गतिं
कांदिशीकं च । आत्मनो हित आत्मनीनः पुण्यकृत्वात् । नात्मनीनोऽनात्मनीनस्तादृशं
दीनं जनं मल्लक्षणं प्रति हे नाथ, तव कुतः करुणावलेपः करुणायाः कृपाया अवलेपो-
ऽवगणनम् ॥

अभ्युद्गमोऽयमशनेरमृतांशुबिम्बा-

त्वामिन्नसौ दिनमणेस्तिमिरप्ररोहः ।

युष्मादृशस्य करुणाम्बुनिधेरकस्मा-

दस्मादृशेष्वशरणेष्ववधीरणं यत् ॥ ६६ ॥

हे स्वामिन्, युष्मादृशस्य एकनिमेषेणैव त्रिजगदुद्धारकस्य कृपाम्बुधेरकस्माभिर्हेतु-
कमशरणेषु रक्षितारमलभमानेष्वस्मादृशेषु वराकेषु यदवधीरणमस्ति अमृतांशुबिम्बास्तु-
धांशुमण्डलात्सोऽयमशनेस्तडित उद्गमः प्रभवो भवति । तथा दिनमणेर्भास्करादसौ ति-
मिरप्ररोहोऽन्धकारोत्पत्तिः । असंभाव्यमेतत्स्वयं यथा तथाशरणजनावधीरणमपि विभो-
गित्यर्थः । एतदृत्ताभिप्रायेण ममाप्येकं वृत्तम्—‘सर्वतो वृत्तमधैः कृपानिधिः सोऽपि
मां ध्रुवमुपेक्षते प्रभुः । मृण्मयं समधिगम्य भाजनं स्पर्शरत्नमपि किं करिष्यति ॥’
इति । यस्य स्पर्शमात्रेण सत्तानामपि धातूनां काञ्चनाभावस्तत्स्पर्शरत्नम् ॥

स्वामिन्मृदस्त्वमुरुदुःखभरादितोऽहं

मृत्युंजयस्त्वमथ मृत्युभयाकुलोऽहम् ।

गङ्गाधरस्त्वमहमुग्रभवोपताप-

तप्तः कथं कथमहं न तवानुकम्प्यः ॥ ६७ ॥

हे स्वामिन्, त्वं विभुमृदः । मृडयति सुखयति परामृतदानेन त्रिजगदिति मृदः ।
त्वं मृडोऽसि । अहं तूरुणा महता दुःखभरेण जन्मजरामरणजदुःखभरेणादितः पीडि-
तोऽस्मि । हे नाथ, त्वं मृत्युं यमं जयति दाहकत्वादिति मृत्युंजयोऽसि । अयानन्तर्यं ।
अहं मृत्युभयेन महता मरणजत्रासेनाकुलोऽस्मि । हे स्वामिन्, त्वं गङ्गाधरो जटाजूटे
गङ्गां धारयसि अहं तूग्रः कठिनो यो भवोपतापो भवमरुभ्रमणज उपतापस्तेनोक्तस्तो-
ऽस्मि । अतः कारणात् हे स्वामिन्, अहं तव कथं कथं नानुकम्प्योऽस्मि । त्वमेवात्र
चिकित्सक इत्यर्थः । तथा च मदीयमपि वृत्तमेकम्—‘भवजीर्णज्वरातापमोहकम्पाकु-
लाय मे । एकं सुदर्शनस्यांशं देहि विश्वचिकित्सक ॥’ सुदर्शनाख्यस्य जीर्णज्वरहरस्य
चूर्णविशेषस्य चांशम् ॥

आराधिताः प्रचपलाश्चपलावेदेव-

दुष्टेश्वरा न गुरवो गुरवो गुणौघैः ।

यातानि तानि मम हानिमहानि मिथ्या

श्रान्तोऽस्मि हा विततमोहतमोहतोऽहम् ॥ ७४ ॥

हे स्वामिन्, चपला विद्युत्तद्वत्प्रकर्षेण चपलाश्चञ्चलाश्चलचित्ता दुष्टेश्वरा दुरीश्वरा आराधिताः । मया मूढेनेति शेषः । गुणौघैः पाण्डित्यदयादिभिर्गुरवो महान्तो गुरवो दैशिका नाराधिता नोपासिताः । अतो हेतोर्मम तान्यहानि दिनानि मिथ्या व्यर्थमेव हानि क्षयं यातानि । हा कष्टे । विततं विस्तीर्णं यन्मोहतमोऽज्ञानरूपं तमस्तेन हतो-
ऽहं श्रान्तोऽस्मि खिन्नोऽस्मि ॥

तृष्णा दिनाद्दिनमबृंहत बंहिमान-

मायामिनी मनसि हैमनयामिनीव ।

नाथ त्रिधामनयनार्पय दृक्प्रसादं

सादं नयान्वतममं भ्रममभृतं मे ॥ ७५ ॥

हे त्रिधामनयन । त्रीणि धामानि सूर्येन्दुबहिरूपाणि नयनेषु यस्य स तत्संबोधनम् । आयामिनी विस्तारवती हैमनयामिनी हैमन्तरात्रिग्वि मम मनसि तृष्णा एतावदेव लब्धं कदापरं लप्स्ये इत्यादिरूपा दिनाद्दिनं बहिमान बहलस्य भावो बहिमा तं बहलीभाव-
मबृंहतावर्धयत् । हे नाथ, त्वं दृक्प्रसादमर्पय प्रमत्ता दृशमर्पय । तथा भ्रमसभृतं भ्रमे-
णासत्येऽपि सत्यभ्रमेण सभृतं सचित्तमन्धतमसमज्ञानरूपं गाढं तमः सादं विनाशं नय
प्रापय ॥

स्तम्भं विजृम्भयति दम्भमयं भ्रमं च

कंचित्प्रपञ्चयति यच्छति वाचि मुद्राम् ।

कं नाम नामयमयं प्रथयत्यखर्व-

गर्वज्वरज्वलनदुःसहसंनिपातः ॥ ७६ ॥

हे स्वामिन्, अयमखर्वेत्यादि । अखर्वोऽलघुर्महान्यो गर्वोऽहकारः स एव ज्वरस्तेन
बोऽभिर्महासूतापरूपः स एव दुःसहः संनिपातो दुर्निवारसंनिपातमयो ज्वरो दम्भमय
छायमयं स्तम्भं स्तब्धीभावं विजृम्भयति । भ्रमं चासत्येऽपि सत्यरूपमकार्येऽपि कार्य-
भ्रमं कंचित्प्रपञ्चयति विस्तारयति । तथा वाचि मुद्रां मौनं च यच्छति ददाति । तथा
कं नामामयं कम्पमूर्च्छालस्यादिकं रोगं प्रथयति विस्तारयति । संनिपातज्वरोऽपि वात-
वैषम्येण स्तम्भं काष्ठवृक्षस्तब्धीभावं विजृम्भयति । तथा पित्तवैषम्येण भ्रमं विस्तार-
यति । 'नः पित्तौ विना भ्रमः' इत्यायुर्वेदोक्तेः । तथा श्लेष्मवैषम्येण वाचि मुद्रां मौनं

प्रयच्छति । तथेत्यर्थः । एतद्वृत्तानुसारेण ममाप्येकं वृत्तम्—‘तैस्तैरुग्रैर्विविधरचनैः सं-
भृते यत्र दोषैरुत्पद्यन्ते सततमरुचित्रासमोहप्रलापाः । संसाराख्यं तमतिविषमं संनि-
पातं नराणामेको हन्तुं प्रभवति विभुर्लीलयासौ किरातः ॥’ इति ॥

तत्सांप्रतं भुवनविश्रुतहस्तसिद्धि

त्वामोषधीपतिशिखामणिमाश्रयामि ।

मौनं विमुद्रय दरिद्रय मोहनिद्रां

विद्रावय द्रुतमुपद्रवमिन्द्रियाणाम् ॥ ७७ ॥

तत्तस्मात्कारणात् हे स्वामिन्, भुवनेषु विश्रुता हैस्तानामष्टादशभुजानां सिद्धिर्यस्य
स तादृशम् । ‘अष्टादशभुज देव नीलकण्ठं सुवज्रमम्’ इति श्रीस्वच्छन्दोक्तेः । एवं-
विधं त्वामोषधीपतिश्चन्द्रः शिखामणिश्चूडामणिर्यस्य स तं चन्द्रचूडामणिं त्वामाश्रितो-
ऽस्मि । ओषधीशानां वैद्यानां शिखामणिमुत्तमं तं च । किभूतम् । भुवनेषु विश्रुता ह-
स्तसिद्धिर्हैस्तप्राशस्त्यं यस्य स तादृक् तं च । हे विभो, मौनं विमुद्रय निवारय । भव-
द्यस्तुतेरवर्णनीयत्वरूपं मौनं मम विमुद्रय । दूरीकुर्वित्यर्थः । ममेति शेषः । मोहनिद्रामहानरू-
पनिद्रां मम दरिद्रयात्पोकुरु । तथा द्रुतं शीघ्रमेवेन्द्रियाणां चक्षुरादीनामुपद्रवमतिचा-
ञ्चल्यं विद्रावय दूरीकुरु । तथा विख्यातहस्तसिद्धिः सिद्धवैद्योऽपि मौनं वाक्स्तम्भं मोहं
मूर्च्छां निद्रां च प्रबलामिन्द्रियाणां दोषं च हरत्येव । एतद्वृत्तानुसारेण ममाप्येकं वृ-
त्तम्—‘मोहान्ध्यहरणात्तीव्रभवज्ज्वरनिवारणे । देहिना दक्ष एकस्त्वमोषधीशशिखा-
मणिः ॥’

विस्त्रम्भमम्भसि भजे भगवन्नगाधे

बाधे रिपुव्यवसितेऽप्यलसीभवामि ।

जागर्मि यत्र समवर्तिनि हन्तुकामे

का मे गतिर्यदि करोषि मनागवज्ञाम् ॥ ७८ ॥

हे भगवज्जम्भो, अहं मूढ इति शेषः । अहं मूढोऽगाधेऽतलस्पर्शेऽम्भसि जले इदं
गाधमिति मत्वा विस्त्रम्भमाश्वासं भजे । तथा रिपुभिः शत्रुभिर्यवसिते निश्चितेऽपि बाधे
मारणेऽप्यहमलसीभवामि निरुद्योगोऽस्मि । कुत इत्याह—यद्यस्माद्द्रन्तुकामे समवर्तिनि-
यमे न जागर्मि जागरूको भवामि । हे विभो, त्वं दयालुर्यदि भनागेवावहामवगणनां
करोषि तर्हि मे मम का गतिः । न कापीत्यर्थः ॥

यस्ते ददाति रवमस्य वरं ददासि

यो वा मदं वहति तस्य दमं विधत्से ।

इत्यक्षरद्वयविपर्ययकेलिशीलः

किं नाम कुर्वति नमो न मनः करोषि ॥ ७९ ॥

हे विभो, यो धन्यो जनो रवं पूजासमये मुखवाद्यं विलापेनाक्रन्दं वा ददाति तस्य त्वं वरं ददासि । यो वा यश्च मदं गर्वं वहति धारयति तस्य दमं विधत्से कुरुषे । इत्यनेन प्रकारेणाक्षरद्वयस्य रवं इत्यस्य मदं इत्यस्य च वर्णद्वयस्य विपर्ययकेलिः शीलं यस्य स तादृक् त्वं नमो नमस्कारं कुर्वति मयि मर्नाश्रितं किं नाम न करोषि । युक्तमत्रापि विपर्ययं कर्तुमित्यर्थः । नमःशब्दोऽव्ययं नाम च ॥

चन्द्रं करे शिरसि चक्षुषि पादमूलं

मूर्तिविपीति शिव चन्द्रमुभिक्षमेतत् ।

तापान्धकारविधुरं शरणागतं किं

मायातु लङ्घितवतस्तव मोघभावम् ॥ ८० ॥

हे शिव, तव करे चन्द्रः । 'देव मुधाकलशमोमकर' इति ध्यानेोक्तेः । तथा तव शिरसि चन्द्रः । चन्द्रमालित्वात्तव । तथा चक्षुषि वामनेत्रे च चन्द्रः । तथा पादमूले च तव चन्द्रः सेवाकारी । मूर्ते च चन्द्रः । शुभ्रमूर्तित्वाच्छब्दोः । इत्यत एतच्चन्द्राणां सुभिक्षमस्ति तव । अत्र चन्द्रस्य प्रतिमाम् द्वादशमूर्तित्वाद्वहुवन्द्यता । तदेतच्चन्द्रमुभिक्षमपि तापेनाध्यात्मिकादिभेदाभिधिनेन महामंतापरूपेण तथान्धकारेणाज्ञानरूपेण च विधुरं व्याकुलं मां वगाक्क लङ्घितवतोऽवगणनया दर्शयितुं तव मोघभावं वैफल्यं किमायातु किं प्राप्नोतु किमर्थं प्राप्नोतु । एतेन चन्द्रमुभिक्षेण स्वायत्तेन मदीयं तापमन्धकारं च निर्वाप्य तत्साफल्यं कुर्वित्यर्थः ॥

कौटिल्यमिन्दुदलतो न सुधामयत्व-

मूष्माणमूर्ध्वनयनान्न परं प्रकाशम् ।

मालिन्यमेव गलतो न गर्भीरभावं

त्वत्तोऽपि मे तितउकल्पमवाप चेतः ॥ ८१ ॥

हे नाथ, मे मम चेतः प्रतिक्षणं भवदीयध्यानामक्तं सततं ध्यानेनावाप्तसाक्षात्कारस्य तव मालिस्थेन्दुदलतश्चन्द्रखण्डात्कौटिल्यं वक्रत्वमेवावाप न तु सुधामयत्वममृतमयत्वम् । तथा तवैवोर्ध्वनयनाद्भालस्थानलादृष्माणं सगवत्वेन संतापमेवावाप न तु परमुत्कृष्टं प्रकाशम् । तथा तवैव गलतः कण्ठाख्यानावाप्तो सकालकृतान्मलिनत्वमेवावाप न तु गर्भीरत्वम् । मदीयं चेतः किभूतम् । तितउकल्पं परिष्वनसदृशम् । तनोति तन्यते वा तितउः । 'तनोतेडंडः सन्वच्च' इति डउप्रत्ययः । सन्वत्त्वाद्वित्वमित्त्वं च । 'चालनी तितउः पुमान्' इत्यमरः । ईषदसमाप्तं तितउं तितउकल्पम् । यथा तितउरसारं गृह्णाति सारं त्यजति तद्वन्मम चेत इत्यर्थः ॥

किं वर्णयामि गुह्यं विपदः पदे मां

स्थाणोर्नियुक्तं यदिह सहसोपदिश्य ।

निःशाखतां सुमनसामनुपेयभावं

विच्छायतां विफलतां रसहीनतां च ॥ ८२ ॥

अहं विपदो जन्मजगमरणजत्रासोत्थविपदो गुरुतां महत्त्वं किं वर्णयामि । यद्यस्मा-
त्कारणादियं विपत्स्थाणोः तिष्ठति सर्वोपगिष्ठास्थाणुः श्रीशंभुस्तस्य पदे स्थाने निःशा-
खतां निराधारत्वं सुमनसां देवानां विदुषां चानुपेयभावं विच्छायतां विगतश्वेतपीतादि-
कान्तित्वं तथा विफलतां विगतकाम्यफलतां रमेनैहिकरमेन च हीनतां चोपदिश्य मां
न्ययुक्तं नियुक्तवती । अथ च बाह्यविपदो गुरुत्वं किं वर्णयामि या स्थाणोश्छिन्नशाख-
द्रुमस्य पदे स्थाने निःशाखतां विगतशाखत्वं तथा सुमनसां पुष्पाणामनुपेयभावमप्रा-
प्यत्वं तथा विच्छायतां स्कन्धलताद्यभावाद्विगतच्छायत्वं तथा विफलत्वं फलराहित्यं
रमेन हीनतां चोपदिश्य या विपन्मां न्ययुक्तं नियुक्तवती ॥

सर्वज्ञशंभुशिवशंकरविश्वनाथ-

मृत्युं जयेश्वरमृडप्रभृतीनि देव ।

नामानि तेऽन्यत्रिपये फलवन्ति किं तु

त्वं स्थाणुरेव भगवन्मयि मन्दभाग्ये ॥ ८३ ॥

हे देव, दीव्यति क्रीडते परमे पदे इति देवस्तत्त्वबोधनं हे देव । ते तव सर्वज्ञेत्यादि
नामान्यन्यविषयेऽन्यस्थाने फलवन्ति सफलानि । सर्वं जानातीति सर्वज्ञः । शं सुखमै-
कान्तिकात्यन्तिकदुःखनिवृत्तिरूपं भवत्यस्माच्छम्भुः । शिवः कल्याणदायी । शंकरः शं-
भुवत् । विश्वस्य शिवादिक्षित्यन्तस्य जगतो नाथः स्वामी । मृत्युं यमं जयतीति मृत्युं-
जयः । । मृडयति सुखयाति जगदिति मृडः । एतानि नामान्यन्येभ्यो भक्ते-
भ्यो नानाफलदायित्वेन भवन्नामानि फलवन्ति मन्ति । किं तु पक्षान्तरे । 'हे विभो,
मन्दपुण्ये मयि त्वं स्थाणुरेव शंभुरेव । अथ च स्थाणुश्छिन्नशाखो द्रुमोऽफल एव ॥

श्वेते मुदर्शनममर्पणतत्परस्य

कृष्णे च यस्य न बभूव विशेषबुद्धिः ।

स त्वं श्रियं सृजमि पुण्यजनेषु मां च

मुञ्चस्यपुण्यजनमेष विधिः क्षतो मे ॥ ८४ ॥

हे विभो, श्वेतं श्वेताख्यनृपतौ सु शोभनं दर्शनं तस्य समर्पणे प्रदाने तत्परस्य ।
तथा कृष्णे श्रीकृष्णे (सुदर्शनाख्यचक्रस्य समर्पणं तत्परे) । अथ च श्वेते धवले कृष्णे
मेचके च । यस्य तव विशेषबुद्धिर्न बभूव । स त्वं पुण्यजनेषु वैश्रवणादियक्षेष्ु श्रियं लक्ष्मीं
सृजसि वितरसि मां चापुण्यजनं पुण्यहीनं जनं मुञ्चसि दूरीकरोषि इति यदेष विधि-

१. 'विच्छायतां' ख. २. 'निःशाखतां विरसतां फलहीनतां च' ख.

भोग्यपर्यायो मे मम क्षतश्चलितः । यथा तव श्वेतकृष्णयोः समबुद्धिरासीत्तथा पुण्य-
जनापुण्यजनयोरपि युक्ता भवितुमर्हति । यतो नैवं तन्ममैवाभाग्यचातुरीत्यर्थः ॥

आवर्जनं क्रतुभुजां गजवाजिरत्न-

श्रीपारिजातमदिरेन्दुसुधार्पणेन ।

कृत्वाग्रहीर्गिरलमात्मनि यन्महिम्ना

सा ते क संप्रति कृपा मयि मन्दभाग्ये ॥ ८५ ॥

गजरत्नमैरावणस्तसमर्पणेनेन्द्रस्य तथा वार्जगर्तनमुच्चैःश्रवास्तत्समर्पणेन तस्यैव । यद्वा
गजश्च वाजी च रत्नं कौस्तुभश्च । 'श्रीलक्ष्मीस्तत्समर्पणेन हरेः । पारिजातः सुरद्रुमः
मदिरा सुरा तत्समर्पणेन.....श्रीशंभो' । सुधायाः पीयूषस्य समर्पणेन देवानां चेति
क्रतुभुजामावर्जनं वशीकरण परमसतोष च कृत्वा हे विभो, त्वमात्मनि यस्याः कृ-
पायाः सुरासुररक्षार्थमुत्पन्नाया माहम्ना माहात्म्येन गरल विषं कालकूटाख्यं विषविशेष-
मेवाग्रहीः सा ते कृपा संप्रतीदानीं मयि भाग्यहीने क भवति ॥

दृष्टेपु ते मदनदक्षयमान्धकेपु

प्रादुर्भवन्मनसि रोषविपप्ररोहः ।

सिक्तः सुधामयममृत यया प्रमादं

सा ते क संप्रति कृपा मयि भोग्यहीने ॥ ८६ ॥

दृष्टेपु त्रिजगज्यित्वेनार्तिदर्पवत्सु मदनदक्षयमान्धकेपु कामदक्षप्रजापतियमान्धका-
सुरेषु यस्ते तव मनसि रोष एव विष गरल तस्य, प्ररोहोऽङ्गुरः प्रादुर्भव स एवाङ्गुरो
यया त्रिजगदुद्धारिण्या कृपया कृपामृतगमेन । मजीवनां यया कृपया अनयदित्यर्थः (?)।
सा कृपा संप्रति मयि भाग्यहीने क भवति ॥

केचिद्वरस्य भगवन्नभयस्य केचि-

त्सोऽद्रस्य केचिदमृतस्य कर्मस्थितस्य ।

प्रापुः कृपाप्रणयिनस्तव भाजनत्वं

शूलस्य केवलमभाग्यपरिक्षतोऽहम् ॥ ८७ ॥

हे भगवन्केचित्कृपाप्रणयिनः कृपाप्रार्थका भक्तजनास्तव विभोरायुधस्थानीयस्य
वरस्य भाजनत्वं पात्रत्वं प्रापुः । केचित्पुनर्भयस्यायुधस्थानीयस्य । तथा केचित्कर-
स्थितस्य पाणौ स्थितस्य सान्द्रस्योत्पन्नस्या(?)मृतस्य भाजनत्वं प्रापुः । अभाग्येन
परिक्षतो बाधितोऽहं केवलं शूलस्य त्रिशिखस्यायुधविशेषस्य अथ च शूलस्य शूलाख्य-
हृद्गोविशेषस्य केवलं पात्रत्वमापम् । 'अस्मी शूलं रुगायुधम्' इति मङ्गः । एतद्वृत्ता-

नुसारेण मदीयमप्येकं वृत्तम्—‘हा हा महार्त्यास्मि विमोहितोऽहं जरादिदुःखेन सदैक-
शूली । त्रिशूलिनं तं त्रिजगत्प्रसिद्धं चिकित्सकं यामि यदस्य शान्त्यै ॥’ इति ॥

अभ्रान्तवृत्ति भवतान्तरधिष्ठितं मे

चेतः प्रकाशवपुषा रविणेव बिम्बम् ।

सोपप्लवं यदि कृतं तमसा कदाचि-

दक्षीणपुण्यमहिमैव तदा विभाति ॥ ८८ ॥

हे प्रभो, प्रकाशरूपं स्फुटं प्रसिद्धं च वपुर् यस्य म नादशेन रविणा सूर्येण अभ्रान्तवृत्ति
अभ्रस्याकाशस्यान्तस्तत्र वृत्तिः स्थितिर्यस्य तद्विम्बं मण्डलमिवान्तरधिष्ठितं प्रकाशव-
पुषा चित्प्रकाशवपुषा परमज्योतीरूपेण भवतार्धिष्ठितमभ्रान्तवृत्ति न भ्रान्ता भ्रमयुक्ता
वृत्तिर्यस्य तत्तादृशमनन्यगतिकम् । त्वत्परायणामत्यर्थः । मे मम चेतो यदि तमसः
अज्ञानेन कदाचित्सोपप्लवं सोपप्लवं कृतं तत्राप्यक्षीणपुण्यमहिम न क्षीणः पुण्यस्य महिमा
यस्य तत्तादृशमेव तत्रापि विभाति । अथ च रविविम्बं सोपप्लवं राहुग्रस्तं सोपरागं
सत्तदप्यक्षीणपुण्यमहिम विभाति । ‘तमस्तु राहुः स्वर्मानुः’ इत्यमरः । ‘सोपप्लवोपरक्तौ
द्वौ’ इति च ॥

जानामि नामृतमयं हृदयं प्रवेष्टु-

मुद्दामदुःखदवदाहहतस्तवाहम् ।

धर्तुं हृदि त्रिदशमिन्धुसुधासुधांशु-

शीतं भवन्तमपि न प्रभवामि धिक्काम् ॥ ८९ ॥

हे विभो, उद्दामं च तदुःखं जरामरणादि दुःख तदेव द्रवो दावाग्निस्तेन यो दाह-
स्तेन हतोऽहममृतमयममृतप्रकृतिकं तव हृदयं प्रवेष्टुं न जानामि । मदीयदुःखदावाग्नि-
दाहेनामृतरसस्य भवदीयहृदयस्थस्य शोषभयेनान्तस्तव हृदयं प्रवेष्टुं न जानामीत्यर्थः ।
तथा त्रिदशसिन्धुर्गङ्गा सुधा अमृतं सुधाशुश्चन्द्रस्तैः शीतमर्तशीतलं भवन्तमपि हृदि
स्वमनसि धर्तुं न प्रभवामि । महाशीतत्वेन शीतान्नज्वरप्रादुर्भावशङ्कया त्वमपि हृदि
धर्तुं न शक्नोमीत्यर्थः । अतो मां धिगस्तु । अहं न त्वदीयहृदये प्रवेष्टुं शक्तस्त्वामपि
स्वहृदये धर्तुं न शक्त इत्युभयथा मां धिगस्त्वित्यर्थः ॥

क्षीणः क्षताखिलकलः प्रविलीनधामा

त्वामाश्रितोऽस्मि सवितारमिवामृतांशुः ।

नास्त्येव जीवनकला मम काचिदन्या

पादार्पणेन कुरुषे यदि न प्रसादम् ॥ ९० ॥

अहं क्षीणो जन्मजरामरणत्रासचिन्तया । तथा क्षता अखिलाः कलाः शिल्पाद्या

यस्य । तथा प्रकर्षेण विलीनं क्षीणं धाम तेजो यस्य सः । तादृशोऽहम् । क्षीणः क्षययुक्तः । क्षताः क्षयं गता अखिलकलाः षोडश यस्य सः । तथा प्रकर्षेण विलीनं धाम तेजो यस्य सः । एवंविधोऽमृतांशुश्चन्द्रः सवितारं सूर्यमिव त्वामाश्रितोऽस्मि । चन्द्रो ह्यमाव-
स्यायां सूर्यमाश्रयतीत्यागमः । हे प्रभो, सुधांशुतुल्यस्य मम जीवनकला आप्यायनकला
अन्या नास्त्येव । अतस्त्वं पादार्पणे चरणदाने यदि न प्रसादं कुरुषे तदा ममान्या
आप्यायनकला कापि नास्तीत्यर्थः । अथ च यदि गविः पादानां रश्मीनां प्रदानेन
सुधांशोश्चन्द्रस्य प्रसादं न कुरुते तदा सुधांशोरन्या जीवनरूपा कला कापि नास्तीत्यर्थः ॥

घोरान्धकारविधुरं विविधोपताप-

तप्तं विपद्रुस्तुपागपराहतं माम् ।

त्वं चेज्जहामि वद कस्तपनेन्दुवद्दि-

नेत्रो हरिष्यति परस्त्रिविधां ममार्तिम् ॥ ९१ ॥

हे विभो, घोरान्धकारविधुरं घोरं योऽन्धकारोऽज्ञानरूपस्तेन विधुरस्तम् । तथा
विविधास्त्रित्वाद्ये उपमर्मीये तापा आध्यात्मिकाद्यान्त्रयस्तापास्त एवोपतापा महासंतापा-
स्तेरुपतप्तं संतापितम् । तथा विपज्जन्मजरादित्रामव्यापत्तैव गुरुर्महांस्तुपारो हिमं तेन
पराहतं बाधितं मां वराकं त्वं चेज्जहामि न्यजति तदा त्वं वद तपनेन्दुवद्दिनेत्रस्त्रिधाम-
नयनः परः कस्त्रिविधां मनस्तापतुषारकृतां ममार्तिं हरिष्यति । एतदार्तिहरणे त्वद्वते
नान्यः समर्थ इति भावः ॥

व्यक्तिर्न यस्य न मतिर्न गतिर्न शक्ति-

र्नापि स्मृतिर्विपदपम्भृतिपीडितस्य ।

तस्यौषधीशमुकुटं त्रिजगद्गुरुं त्वां

मुक्त्वा करिष्यति परो मम कश्चिकित्साम् ॥ ९२ ॥

हे विभो, विपज्जन्मजरामरणमहार्चिन्तारूपा विपत् । बाह्यक्रमेण विपद्धारित्ररूपा ।
सैवापस्मृतिरपस्माराल्यो महारोगस्तपा पाण्डितस्य यस्य मम न व्यक्तिरङ्गानां प्राकट्यं
न । मतिबुद्धिर्न । गतिर्गमनशक्तिर्न । न च शक्तिः कुत्रापि व्यापारे सामर्थ्यम् । नापि
स्मृतिः स्मरणलेशः । तस्य विपदपस्मारग्रस्तस्य मम त्रिजगद्गुरुमौषधीशमुकुटं चन्द्र-
मौलिं त्वां मुक्त्वा कः परश्चिकित्सां रुक्प्रतिक्रियां करिष्यति । न कश्चिदित्यर्थः । अथ
च यस्यापस्मारपोडितस्य व्यक्तमत्यादयो न सन्ति तस्यौषधीशमुकुटं वैद्यचूडामणिं
मुक्त्वा कोऽपरश्चिकित्सां करोति ॥

त्वं निर्गुणः शिव तथाहमथ त्वदीयं

शून्यं परं किमपि धाम तथा मदीयम् ।

त्वं चेद्भवि प्रविदधासि धृतिं तथाहं

कष्टं शिवस्त्वमशिवस्तु विधिक्षतोऽहम् ॥ ९३ ॥

हे शिव, गुणेभ्यः सत्त्वरजस्तमोभ्यो मूलप्रकृतिकारणेभ्यो निष्क्रान्तो निर्गुणः पुरुषः । 'सत्त्वरजस्तमसां साम्यावस्था प्रकृतिः' इति सांख्याः । 'न प्रकृतिर्न विकृतिः पुरुषः' इति च । यथा त्वं निर्गुणस्तथाहमपि गुणेभ्यः पाण्डित्यदयादाक्षिण्यादिभ्यो निष्क्रान्तः । अथशब्दो यद्यर्थे । यथा त्वदीय परमुत्कृष्टं धाम स्थानं शून्यम् । ब्रह्माण्डोर्ध्वे शून्यास्पदत्वात्परज्योतिःस्वरूपस्य परमात्मनः । तथा मदीयमपि धाम गृह परं केवलं शून्यम् । व्यावहारिकोपकरणासंभवात् । तस्मा चेद्यदि त्वं गवि वृषभे धृतिं स्थितिं वाहनत्वात्प्रकर्षेण विदधामि तथाहमपि गवि वाण्यां धृतिं प्रीतिं विदधामि । 'लक्ष्यदृष्ट्या स्त्रियां पुंसि गौ' इत्यमरः । कष्टं त्वेतत्—हे विभो, त्वं शिवोऽसि । अहं तु दैवेन विधिना क्षत उपहतोऽशवाऽविद्यमानश्मास्मि ॥

कामस्त्वयीव मयि निष्फलतामवाप

क्षितो मयापि विफलो भवतेव कालः ।

विध्वस्तधाम मम देव वपुस्तवेव

कष्टं शिवस्त्वमशिवस्तु विधिक्षतोऽहम् ॥ ९४ ॥

हे विभो, यथा त्वयि विषये कामो मदनः.....कामोऽभिलाषो वैफल्यमाप । तथा यद्बद्धवता विभुना कालो मृत्युः श्वेतनृपतेः प्रमेहेन विफलः क्षितो निरस्तस्तथा मयापि विफलो निरर्थकः कालः समयः क्षितोऽतिवाहितः । हे देव श्रीशंभो, यथा तव वपुः शरीरं विध्वस्तधाम विधुना चन्द्रेणास्तं क्षिप्तं धाम तेजः कान्तिस्वरूपं शिरसि चन्द्रमालित्वाद्यत्र । तथा मदीयमपि वपुर्विध्वस्तं नष्टं धाम तेजो यस्य तत्तादृशम् । कष्टं त्वेतत्—हे विभो, त्वं शिवस्त्रिजगतः शिवदः । अहं तु विधिक्षतो दैवोपहतोऽशिवोऽस्मि ॥

यद्वद्विभो तव हृदि प्रविभाति नाग-

स्तद्वन्ममापि भवदेकपरायणस्य ।

यद्वत्स्वधर्मनिरतस्त्वमहं तथैव

कष्टं शिवस्त्वमशिवस्तु विधिक्षतोऽहम् ॥ ९५ ॥

हे प्रभो, यथा तव हृदि वक्षसि नागः स्पर्शो वासुकिः प्रविभाति तथा ममापि हृदि मनस्यपि नागः । अत्र पदच्छेदे न आगः अपराधोऽस्ति वराकस्य । अत्र हेतुः—भवति विषये एकपरायणस्य । तथा हे विभो, यथा त्वं स्वे धर्मे वृषे निरतः सक्तस्तथाहमपि । अत्रापि पूर्वोक्तो हेतुः । यद्वा सुष्ठु अत्यर्थमधर्मे वेदविहिते कार्ये निवृत्तिः सक्तोऽहम् । कष्टमित्यादि पूर्ववत् ॥

मूर्तिस्तवेव शिव मे विधुरोचितेयं

दृष्टिस्तवेव भगवन्विषमा ममापि ।

शूली विषादहतशक्तिरहं यथा त्वं

कष्टं शिवस्त्वमशिवस्तु विधिक्षतोऽहम् ॥ ९६ ॥

हे शिव विभो, विधुरोचिता विधुना चन्द्रमसा रोचिता शोभिता तव मूर्तिरस्ति । तथा ममापि मूर्तिस्तनुविधुग दीना उचिता युक्ता । हे भगवन्, यथा तव विषमा त्रित्वाद्दृष्टिस्तथा ममापि दृष्टिर्विषमा उग्रा सरोपत्वात् । यथा च त्वं शूली त्रिशूली । तथा विषादहतशक्तिर्विष कालकूटाख्यं तस्मादहतशक्तिर्न हता शक्तिर्यस्य स तादृगसि तथाहमपि जन्मजरामरणत्रासरूपशूलरोगवान् । तथा तदुत्थेनैव विषादेन दुःखेन हता शक्तिः सामर्थ्यं यस्य स तादृगस्मि । कष्टमित्यादि पूर्ववत् ॥

कण्ठे विषं वसति मे विषमं तवेव

भूतेश्वरः पशुपतिश्च भवानिवाहम् ।

अङ्गं ममापि गुरुरगज्ज्वलितं तवेव

कष्टं शिवस्त्वमशिवस्तु विधिक्षतोऽहम् ॥ ९७ ॥

हे विभो, यथा तव कण्ठे विषं कालकूटाख्यं वसति तथा ममापि विषं मात्सर्यरूपम् । यथा त्वं भूतानां चतुर्दशविधसर्गभूतानामाश्वरस्तथा पशुपतिराणवमायीवकार्माख्यपाशत्रयषट्पादाः पञ्चकलाकलिता जनाः पञ्चस्तेषामीशो यथासि तथाहमपि भूतानां लक्षणया महोप्राणां तथा पशूनामुपचारेणाज्ञानां पतिः । हे विभो, यथा तवाङ्गं गुरुरगज्ज्वलितं तवेव गुरुरगज्ज्वलितं गुर्वी रक् शोभा यस्य तादृशं तथा ज्वलितं दीप्तं तथा ममाप्यङ्गं गुरुरगज्ज्वलितं गुर्वी चासौ रज्जन्मजरादिव्याधिरस्तथा रजा ज्वलितम् । 'रजा रज्ज्वा च' इत्यमरः । कष्टमित्यादिपूर्ववत् ॥

स्वर्मानुमीर्णमिव पूर्णशशाङ्कबिम्बं

बालाङ्गनाङ्गमिव दारुणरुग्विरुणम् ।

श्रीखण्डचन्दनमिवाजगरोपगूढं

व्यूढं नृपस्य पिशुनैरिव पादमूलम् ॥ ९८ ॥

हालाहलाक्तमिव दुग्धमहाब्धिनीरं

तीरं महामकररुद्धमिव द्युसिन्धोः ।

दारिद्र्यदग्धमिव साधुगृहस्थवृत्तं

चित्तं समत्सरमिव श्रुतविश्रुतस्य ॥ ९९ ॥

विद्याविहीनमिव सत्कुलजस्य रूपं
निर्दानभोगमिव कापुरुषस्य वित्तम् ।

मानुष्यमुज्ज्वलकुलश्रुतशीलशुद्धं

जातं विपद्विधुरितं मम शोचनीयम् ॥ १०० ॥ (तिलकम्)

यथा स्वर्भानुना गहुणा गीर्णं प्रसृतं पूर्णेन्दुविम्बं शोचनीयं भवति । यथा च दारु-
णया रुजा महारोगेण रुग्णं भग्नं पोदशहायनाङ्गनाङ्ग शोच्यम् । यथाजगरेण 'अजं गि-
लतीत्यजगरः, अजो नियो गगेऽस्य वा' इति स्वामी । अजगरेण महता सर्पविशेषेणो-
पगटमालिङ्गितं यथा श्रीखण्डाल्यचन्दनमिव शोच्यम् । यथा पिशुनैः खलैर्व्यूढं व्याप्तं
नृपस्य पादमूलमिव शोच्यम् । यथा च दुग्धमहाविधनीर क्षीरममुद्रजलं हालाहलेन वि-
पविशेषेणाक्तं मिलितं शोच्यम् । यथा च महामकरैर्जलप्राणिभी रुद्ध गङ्गातीरं शो-
च्यम् । यथा च दारिद्रेणाकिचनत्वेन दुग्ध दाहयुक्तं माधोः सतो गृहस्थस्य वृत्तं शो-
च्यम् । यथा च श्रुतेन शास्त्रेण पाठितेन विश्रुतस्य प्रसिद्धस्य जन्तोः समत्सर सरोपं
चित्त मनः शोच्यम् । यथा च विद्यया विहीन निर्मलकुलीनस्य रूपं शोच्यम् । यथा च
कापुरुषस्य कृपणस्य वित्त दानभोगरहित शोच्यम् । तथैव हे विभो, ममापि मानुष्यं
मनुष्यजन्म उज्ज्वलेन निर्मलेन कुलेन श्रुतेन शास्त्रेण शीलेनाचारेण शुद्धं विमलमपि
विपदा दारिद्रेण विधुरितं कातरीकृत शोचनीयं जातम् ॥ तिलकम् ॥

इदानीं तद्गृत्तासक्तचेतस्त्वात्पर इव पश्यन्विलपति—

पश्चात्पुनः प्रतिदिशं च विमृश्य पश्य-

न्कूरं कृतान्तहतकं फणिपाशपाणिम् ।

भूमौ पतामि कृपणं प्रलपामि पाद-

पीठे लुठामि शठवत्कठिनोऽसि कस्मात् ॥ १०१ ॥

हे विभो, क्रूर नितान्त क्रूरशय फणिपाशपाणि सर्पपाशहस्तं कृतान्तहतकं दुष्टय-
मम् । अपिशब्दोऽन्वर्थः (१) । पश्चाद्वापि पुनोऽपि प्रतिदिशं च विमृश्यागतं पश्यन्भूमौ
पतामि लुठामि । कृपणं दीनं च प्रलपामि निरर्थकं वाचम् । तथैव विभोः प्रतिमायाः
पादपीठे लुठामि शठवत्कठिनवत्कठिनः कठिनहृदयः कस्मादसि । एतद्गृत्ताशुसारेण म-
मापीदं वृत्तद्वयम्—'जलधर इव गाजितं वितन्वन्नयमयमागत एव पाशहस्तः । शरण-
मशरणस्य को दयालो मम कृपणस्य कृपां कुरु त्वमत्र ॥ तथा—'किं सुप्तोऽसि कि-
माकुलोऽसि जगतः स्रष्टव्य रक्षाविधौ किं वा निष्करुणोऽसि नूनमथवा क्षीबः स्वतन्त्रो-
ऽसि किम् । किं वा मादृशनिःशरण्यकृपणाभार्यैर्जडोऽवागसि स्वामिन्यन्न शृणोषि मे
विलपितं यन्नोत्तरं यच्छसि' ॥

आः किं न रक्षसि नयत्ययमन्तको मां

हेलावलेपसमयः किमयं महेश ।

मा नाम भूत्करुणया हृदयस्य पीडा

ब्रीडापि नास्ति शरणागतमुज्झतस्ते ॥ १०२ ॥

हे महेश परमशिव निमेषमात्रेणापि त्रिजगदुद्धारक, । आः कोपे । अयमन्तको यमो मां नयति । हठादिति शेषः । अतो हे विभो, त्वं मां किं न रक्षसि । हेलाया क्री-
डयावलेपोऽवगणनं तस्य समयोऽयं किं भवति । नाम सभावनायाम् । ईदृशं पृकृत्या-
क्रन्दन्तं मृत्युप्रस्तं पुरो मामवलोक्य करुणया कृपया तव हृदयस्य चित्तस्य पीडा मा
भून्मा भवतु परतु शरणागतं मामुज्झतस्यक्तवतस्तव ब्रीडा लज्जापि नास्ति । काका
नास्तीत्यर्थः ॥

अज्ञोऽसि किं किमबलोऽसि किमाकुलोऽसि

व्यग्रोऽसि किं किमघृणोऽसि किमक्षमोऽसि ।

निद्रालसः किमसि किं मदघूर्णितोऽसि

क्रन्दन्तमन्तकभयार्तमुपेक्षसे यत् ॥ १०३ ॥

हे विभो, त्वं किमज्ञोऽसि परपीडानभिज्ञोऽसि । किं वाबलो बलरहितोऽसि । ईदृ-
शसंकटस्थशरणागतरक्षणासामर्थ्यात् । अथवाकुलो व्याकुलोऽसि । किं वा व्यग्रो
जगद्रक्षाविधानकार्ये व्यग्रोऽसि । किं वाघृणो निष्करुण एवासि । किं वाक्षमोऽसमर्थो-
ऽसि । किं वा त्रिजगद्धारणे श्रान्तः सन्निद्रयैवालसोऽसि । किं वा मदेनाम्बुधिमथनो-
दितमदिरामदेन घूर्णितोऽसि । अत्र हेतुमाह—कस्मात्कारणादीदृशं पृकृत्याक्रन्दन्त-
मपि मामन्तकभयार्तं मृत्युभयपीडितमुपेक्षसे त्यजसीति । तव त्रिजगदुद्धारकस्यैतन्न
युक्तमित्यर्थः ॥

पुनरप्येतदेव समर्थयति—

द्वेषः किमेष कृपणे किमुताक्षमेयं

निखिंशता किमथवा किमशक्तिरेव ।

हुंकारमात्रकनिराकरणीयगर्वे

सर्वेश कालहतके यदियत्युपेक्षा ॥ १०४ ॥

हे सर्वेश विश्वनाथ, कृपणेऽतिकातरेऽर्थान्मयि एष द्वेषः किमदृश्यवलोकनं किम् ।
उत पक्षान्तरे अक्षमा किम् । अथ वा निखिंशता निर्दयता किमियं भवति । अथेयमश-
क्तिः किं भवति । असामर्थ्यमित्यर्थः । यद्यस्मात्केवलं हुंकारमात्रकेणैव निराकरणीया
हुंकारे दुष्टकृतान्तेऽपीयती भूतुरा उपेक्षा भवति ॥

पूर्वोक्तं संगृह्णाति—

इत्यादि दूढ्य इव निष्ठुरपुष्टभाषी

यत्किञ्चन ग्रहगृहीत इवास्तशङ्कः ।

आर्त्या मुहुर्मुहुरयुक्तमपि ब्रवीमि

तत्रापि निष्कृप भिनत्सि न मौनमुद्राम् ॥ १०९ ॥

हे स्वामिन्, दुरूहाशयः पुरुषो दूढ्यः । 'दुष्टाशयस्तु दूढ्यः स्यात्' इति हलायुधः । दूढ्यो निपातितः ररूहो दूढ्य इति (?) । हव्यकव्यविधायनिमन्त्रितः स्वयमागतो दूढ्य इति कश्मीरेषु भाषया विप्रो 'डोड' इति प्रसिद्ध इति च । यथा दूढ्यो निष्ठुरं क्रूरं पुष्टं च भाषत इति निष्ठुरपुष्टभाषी भवति । यथा ग्रहो देवाक एव ग्रहो भूतप्रेतादिस्तेन गृहीतो यथास्तशङ्को यत्किञ्चन प्रलपितुं निःशङ्को भवेदेवमार्त्या मुहुर्मुहुरयुक्तमप्यनुचितमपि इत्यादिपूर्वोक्तं यत्किञ्चन ब्रवीमि तत्रापि तथापि हे निष्कृप निर्दय विभो, मौनमुद्रां मौनेन मुद्रा तां न भिनत्सि । न वदसीत्यर्थः ॥

पुनरपि स्वावस्थां निवेदयति—

भीते भवार्तिविधुरे चरणाग्रलम्बे

भग्नेप्सिते गतिमपश्यति काञ्चिदन्याम् ।

कस्मादनागसि मनागसि विश्वसाक्षि-

न्दाक्षिण्यदिग्धहृदयोऽपि पराङ्मुखस्त्वम् ॥ १०६ ॥

हे विश्वसाक्षिन् त्रिजगत्येकदृष्टित्वेन व्यवस्थित, भीते सर्वत उपद्रुते तथा भवार्त्या संसारोदितमनःपीडया विधुरे व्याकुले चरणाग्रलम्बे पादाम्बुजाग्रलुठिते तथा भग्नमीप्सितं संसारार्णवोत्तरणरूप यस्य स भग्नेप्सितस्तादृशे काञ्चिदन्यां गतिमुपायमपश्यति न पश्यन्नपश्यंस्तादृशे तथानागसि निरपराधेऽर्थान्मयि दाक्षिण्येन लक्षणया स्नेहेन दीनजनोपरि स्थितेन दिग्धं व्याप्तं हृदयं यस्य तादृशोऽपि त्वं मनागीर्षदपि पराङ्मुखोऽसि ॥

स्वामिन्निर्गमलिनः कुटिलश्चलोऽह-

मेतादृगेव च रिपुर्मम मृत्युपाशः ।

भ्रूफलवस्तव तथाविध एव तस्य

शान्त्यै विषे हि विषमे विषमेव पथ्यम् ॥ १०७ ॥

हे स्वामिन्, निरगतः स्वभावतो मलिनो मलिनाशयोऽत एव कुटिलो 'वक्रश्चलश्चलप्रकृतिश्चास्मि । एतादृगेव निरगमलिनः स्वभावेन श्यामवर्णो वक्रश्चलश्च रिपुः । रेपयति गच्छति विघातार्थं रिपुः । 'रेपृ गता' । मम रिपुर्घातको मच्छन्मुर्मृत्युपाशोऽन्त-

कसर्पपाशोऽप्यस्ति । हे स्वामिन्परमेश, तव भूपल्लवोऽपि तथाविध एव निसर्गमलिनः स्वभावतः श्यामलोमशो वक्रो धनुराकृतिश्चलश्च भवति । अत एव तस्य मदधोगुक्त-स्यैतादृशस्यैव मृत्युपाशस्य शान्त्यै निश्चेष्टीकरणाय । क्षम इति शेषः । क्षमो भवति । ए-तदेव वृद्धसंमत्या द्रष्टव्यम्—हि यस्मात्कारणार्द्धपमेऽत्युग्रे विषे गगले पथ्य हितं नारोग-त्वविधायि विषमेव भवति । ‘हिमेनेव हिम शाम्यत्’ इतिवादित्यर्थः । तथा च दुःखो-पहतजनवर्णनप्रस्तावे ममापि वृत्तमेकम्—‘दुःखितस्य बहुदुःखमंचयैदुःखमुग्रमपि किं कारिष्यति । नार्हिकेनमार्हिकेनसेविनः क्वापि दुर्जगतर भविष्यति ॥’ इति ॥

किं कार्यमेभिरनिशं पुनरुक्तशुक्तै-

रुद्वेगकारिभिरलब्धफलैः प्रलापैः ।

एवं विदन्नापि मुहुर्मुग्वरं विगौमि

पश्यामि न त्वदितरं हि परं शरण्यम् ॥ १०८ ॥

पुनरुक्ताः पुनः पुनः । सगद्गदमुक्ता अत एव शुक्ताः पर्युपिताः । ‘शुक्तः पर्युपिता-दनः’ इत्यायुर्वेदे । ‘शुक्तमन्नं न भुञ्जान सद्यो दोषकरं हि तत्’ इति च । शुक्तौदन-तुल्यैरित्यर्थः । तथोद्वेगं वैमनस्यं कुर्वन्त तादृशास्तैः । तथा लब्धफलैर्निष्फलैः प्रलापैर्नि-रर्थकसगद्गदवचनैरनिशं सर्वदा किं कार्यं विधेयं स्यात् । न किञ्चादित्यर्थः । एवं विद-ञ्जानन्नप्यहं मुखरं विगौमं घोरं क्रन्दामि । एव कृतेऽपि हे विभो, त्वदन्यं परमुत्कृष्ट शरण्यं न हि पश्यामि । शरणे साधुः शरण्यस्तम् ॥

त्वं चेत्प्रसादमुमुग्वरं प्रणयोक्तिभिः किं

त्वं चेदनादरपरः प्रणयोक्तिभिः किम् ।

भाग्योदये सति वृथैव गुणेषु यत्न-

स्तस्मिन्नसत्यपि वृथैव गुणेषु यत्नः ॥ १०९ ॥

हे विभो, प्रसादेन मुखप्रसन्नतयानुग्रहेण वा मुमुखः शोभनवदनस्त्व चेत्कस्यापि सु-कृतिनो भवांस तादृ तस्य जनस्य विमु प्राति प्रणयोक्तीभिः सविनयवचनैः प्रातिवचनैर्वा किं भवति । न किञ्चादित्यर्थः । सर्वदा स्वातन्त्र्याद्विभोर्गन्ध्रे व्योम्नावाकस्मात्तत्कृपावृ-ष्टेरुदयादित्यर्थः । हे विभो, त्वं चेत्कस्यापि दुष्कृतिनोऽनादरपरो मुखप्रत्यावर्तनेनादरपरोऽसि तदा प्रणयोक्तिभिः किं स्यात् । न किञ्चादित्यर्थः । दृष्टं चेत्तत् । पुंसं भाग्योदये भाग-धियोदये सति गुणेषु विद्वत्तादपु यत्नः प्रयत्नो वृथैव भवति । तस्मिन्नसत्यपि गुणेषु यत्नौ वृथैव । व्यर्थ इत्यर्थः ॥

जानन्नपीति विरमामि न यत्प्रलापा-

दार्तेर्महेश महिमैष दशस्तवेव ।

या रात्रिमेव दिवसं तिमिरं प्रकाश-

मग्निं हिमं गरलमप्यमृतं करोति ॥ ११० ॥

हे महेश परमेश, इति पूर्वोक्तप्रकारेण जानन्नप्यहं यत्प्रलापात्सगद्गदव्यर्थवचनात् विगमामि विगममवसानं न भजे मौनं न करोमि न एष तस्या आर्तरेव महिमा । आर्तः कस्या इव, तव दृश इव तवानुग्रहदृष्टेर्गिव । तस्या आर्तः कस्या इत्याह—रात्रिमित्यादि । या आर्ता रात्रिमेव तमस्विनीमेव दिवसं सप्रकाशं करोति । आर्तौ न जानां या रात्रिरिति । तथा तिमिरमपि तमोऽपि प्रकाशं तेजोरूपं करोति । अग्निं ज्वलनमपि हिमं करोति । आर्तौ व्यतिर्ज्ञातलोऽयमिति मत्वाग्नावपि क्षम्यां ददातीत्यर्थः । तथा गरलमपि विषमप्यमृतं करोति । रमायनं जानाति । हे विभो, भवदीयानुग्रहदृष्टिर्गन्धमेव । तथा हि कस्यापि परमेश्वरभक्तस्येदं वृत्तम्—‘आर्गमित्रं विषं पथ्यमधमो ब्रह्मतामियात् । अनुकले जगन्नाथे विपरीते विषययः ॥’ इति ॥

आर्तिः श्रुतैव कृपणात्करुणां तवान्त-

रुत्पादयत्यनिशमग्निशिखां शमीव ।

जातैव निर्दहति तामियमित्यमुत्र

किं ब्रूमहे महदनङ्कुशमीश्वरत्वम् ॥ १११ ॥

आविर्जन्मजरामरणत्रासाद्भूता कृपणादीनजनान्मादृशाच्छ्रुतैव श्रुतमात्रैव तव विभो-दयालोरन्तः करुणां दयां सदैवोत्पादयति । का कार्मिव । शमी शर्मन्तरुशाखाभिर्निखा-मिव । यथा शमीशाखाभिर्ज्वाला मुत्पादयति तद्वत् । इदं त्वत्तिचित्रं तव विभोरियं क-रुणा जातैव जातमात्रैव ता दीनजनातिम् । यस्या दीनजनांतः करुणा तथोत्पन्ना ता-मेव निर्दहति भस्माकरोति । यथा शमीशाखाया एवोत्पन्नाभिर्ज्वाला जातमात्रैव शमीं निर्दहति तद्वदित्यर्थः । इति हेतोरमुत्र विषये विभोमहदनङ्कुशं निनिरोधमीश्वरत्वमैश्वर्यं वयं किं ब्रूमहे ॥

यन्नाम पामरजनोचितमत्र किञ्चि-

दौचित्यमुक्तमसमञ्जसमभ्यधायि ।

तत्रापि भर्तुरुचिता रुचिरीश्वराणां

चेतश्चमत्कृतिकरी कपिज्ञम्पिकापि ॥ ११२ ॥

हे विभो, औचित्येन परमार्थरूपेण मुक्तं गह्वरमममञ्जसं वितथप्रायम् । नाम नि-श्चये । अत्र स्तुतिप्रसूनाञ्जलिप्रबन्धे यत्पामरजनोचितं पामरवचनसदृशमभ्यधाययुक्तं तत्रापि मादृशपामरजनविरचितस्तुतिवचनेऽपीश्वराणां सदैव स्वतन्त्राणां रुचिरभिलाष उचिता युक्त एव । दृष्टं चेतत्—यथा कपिज्ञम्पिका वानरोत्फुतिरीश्वराणां प्रभूणां चे-तश्चमत्कारकरी तद्वन्ममापि पामरस्येयमुक्तिरित्यर्थः ॥

कसर्पपाशोऽप्यस्ति । हे स्वामिन्परमेश, तव भूपल्लवोऽपि तथाविध एव निसर्गमलिनः स्वभावतः श्यामलोमशो वक्रो धनुराकृतिश्चलश्च भवति । अत एव तस्य मद्बधोद्युक्त-
स्थैतादृशस्यैव मृत्युपाशस्य शान्त्यै निश्चेष्टीकरणाय । क्षम इति शेषः । क्षमो भवति । ए-
तदेव वृद्धसंमत्या द्रष्टव्यम्—हि यस्मात्कारणार्द्धप्रमेऽत्युग्रे विषे गरले पथ्यं हितं नीरोग-
त्वविधायि विषमेव भवति । ‘हिमेनेव हिमं शाम्येत्’ इतिवादित्यर्थः । तथा च दुःखो-
पहतजनवर्णनप्रस्तावे ममापि वृत्तमेकम्—‘दुःखितस्य बहुदुःखमंचयैदुःखमुग्रमपि किं
कारिष्यति । नार्हिफेनमार्हिफेनसेविनः क्वापि दुर्जरतरं भविष्यति ॥’ इति ॥

किं कार्यमेभिरनिशं पुनरुक्तशुक्तै-

रुद्वेगकारिभिरलब्धफलैः प्रलापैः ।

एवं विदन्नपि मुहुर्मुग्वरं विरौमि

पश्यामि न त्वदितरं हि परं शरण्यम् ॥ १०८ ॥

पुनरुक्ताः पुनः पुनः सगद्गदमुक्ता अत एव शक्ताः पर्युपिताः । ‘शुक्तः पर्युपिता-
दनः’ इत्यायुर्वेदे । ‘शुक्तमन्नं न भुञ्जात सद्यो दोषकरं हि तत्’ इति च । शुक्तौदन-
तुल्यैरित्यर्थः । तयोद्वेगं वैमनस्यं कुर्वन्त तादृशास्तैः । तथालब्धफलैर्निष्फलैः प्रलापैर्नि-
र्थकसगद्गदवचनैरनिशं सर्वदा किं कार्यं विधेयं स्यात् । न किञ्चिदित्यर्थः । एवं विद-
ज्ज्ञानन्नप्यहं मुखं विरौमि घोरं क्रन्दामि । एव कृतेऽपि हे विभो, त्वदन्यं परमुत्कृष्टं
शरण्यं न हि पश्यामि । शरणे साधुः शरण्यस्तम् ॥

त्वं चेत्प्रसादमुग्वरः प्रणयोक्तिभिः किं

त्वं चेदनादरपरः प्रणयोक्तिभिः किम् ।

भाग्योदये सति वृथैव गुणेषु यत्न-

स्तस्मिन्नसत्यपि वृथैव गुणेषु यत्नः ॥ १०९ ॥

हे विभो, प्रसादेन मुखप्रसन्नतयानुग्रहेण वा सुमुखः शोभनवदनस्त्व चेत्कस्यापि सु-
कृतिनो भवास तादृ तस्य जनस्य विभुं प्रति प्रणयोक्ताभिः सविनयवचनैः प्रतिवचनैर्वा
किं भवति । न किञ्चिदित्यर्थः । सर्वदा स्वातन्त्र्याद्विभोरनग्रे व्योम्नीवाकस्मात्तत्कृपावृ-
ष्टेरुदयादित्यर्थः । हे विभो, त्वं चेत्कस्यापि दुष्कृतिनोऽनादरपरो मुखप्रत्यावर्तनेनादरपरोऽसि
तदा प्रणयोक्तिभिः किं स्यात् । न किञ्चिदित्यर्थः । दृष्टं चैतत् । पुनो भाग्योदये भाग-
धयोदये सति गुणेषु विद्वत्तादिषु यत्नः प्रयत्नो वृथैव भवति । तस्मिन्नसत्यपि गुणेषु
यत्नौ वृथैव । व्यर्थ इत्यर्थः ॥

जानन्नपीति विरमामि न यत्प्रलापा-

दातेर्महेश महिमैष दशस्तवेव ।

या रात्रिमेव दिवसं तिमिरं प्रकाश-

मग्निं हिमं गरलमप्यमृतं करोति ॥ ११० ॥

हे महेश परमेश, इति पूर्वोक्तप्रकारेण जानन्नप्यहं यत्प्रलापात्सगद्गदव्यर्थवचनात् विगमामि विगममवमानं न भजे मौनं न करोमि स एष तस्या आर्तेरेव महिमा । आर्तेः कस्या इव. तव दृश इव तवानुग्रहदृष्टेर्गिव । तस्या आर्तेः कस्या इत्याह—रात्रिमित्यादि । या आर्ता रात्रिमेव तमस्विनीमेव दिवस सप्रकाशं करोति । आर्ते न जाना या रात्रिर्गति । तथा तिमिरमपि तमोऽपि प्रकाशं तेजोरूपं करोति । अग्निं ज्वलनमपि हिमं करोति । आर्ते द्यतिर्शातलोऽयमिति मत्वाग्नावपि झम्पां ददातीत्यर्थः । तथा गरलमपि विषमप्यमृतं करोति । रमायनं जानाति । हे विभो, भवदीयानुग्रहदृष्टिर्गप्येवमेव । तथा हि कस्यापि परमेश्वरभक्तस्येदं वृत्तम्—‘अग्निमित्रं विषं पथ्यमधमो धर्मतामियात् । अनुकूले जगन्नाथे विपरीते विषययः ॥’ इति ॥

आर्तिः श्रुतैव कृपणात्करुणां तवान्त-

रुत्पादयत्यनिशमग्निशिखां शमीव ।

जानैव निर्देहति तामियमित्यमुत्र

किं ब्रूमहे महदनङ्कुशमीश्वरत्वम् ॥ १११ ॥

आर्तिर्जन्मजरामरणत्रामाद्वा कृपणादीनजान्मादृशाच्छ्रुतैव श्रुतमात्रैव तव विभो-दयालोरन्त करुणां दयां संदेवात्पादयति । का कार्मव । शमी शमोतरुशाखाग्निशिखा-मिव । यथा शमीशाखाग्निज्वालामुत्पादयति तद्वत् । इदं त्वत्तिचित्रं तव विभोरियं करुणा जानैव जातमात्रैव तां दीनजनातिम् । यस्या दीनजनातेः करुणा तथोत्पन्ना तामेव निर्देहति भस्माकरोति । यथा शमीशाखाया एवोत्पन्नाग्निज्वाला जातमात्रैव शमीं निर्देहति तद्वदित्यर्थः । इति हेतोरमुत्र विषये विभोर्महदनङ्कुशं निनिरोधमीश्वरत्वमैश्वर्यं वयं किं ब्रूमहे ॥

यन्नाम पामरजनोचितमत्र किञ्चि-

दौचित्यमुक्तमममञ्जसमभ्यधायि ।

तत्रापि भर्तुरुचिता रुचिरीश्वराणां

चेतश्चमत्कृतिकरी कपिज्ञम्पिकापि ॥ ११२ ॥

हे विभो, औचित्येन परमाथेरूपेण मुक्तं रहितमसमञ्जसं वितथप्रायम् । शम नि-श्वये । अत्र स्तुतिप्रसूताञ्जलिप्रबन्धे यत्पामरजनोचितं पामरवचनसदृशमभ्यधाययुक्तं तत्रापि मादृशपामरजनविरचितस्तुतिवचनेऽपीश्वराणां सदैव स्वतन्त्राणां रुचिरभिलाष उचिता युक्त एव । दृष्टं चेत्तत्—यथा कपिज्ञम्पिका वानरोत्पुनिगीश्वराणां प्रभूणां चेतश्चमत्कारकरी तद्वन्ममापि पामरस्येयमुक्तिरित्यर्थः ॥

चौरैर्गृहीतमपि दष्टमपि द्विजिह्वै-

ग्रस्तं ग्रहरपि निरुद्धमपि द्विषद्भिः ।

व्याघ्रैरुपद्रुतमपि द्रुतमाक्षिपद्भि-

रन्विष्टमप्यवनिभृत्पुरुषैः सरोषैः ॥ ११३ ॥

भूताभिभूतमपि सिन्धुजलेऽपि भग्नं

भग्नं रणेऽपि पतितं दवपावकेऽपि ।

किं भूयसा यमभैरपि कृप्यमाणं

कखातुमर्हति महेश्वरमन्तरेण ॥ ११४ ॥ (युग्मम्)

चौरैः स्तेनैर्गृहीतमपि । तथा द्विजिह्वैः संपेदंष्टमपि । ग्रहैर्ब्रह्मगक्षसवेतालादिभिर्ग्र-
स्तमपि । द्विषद्भिः शत्रुभिर्निरुद्धमपि । द्रुतमाक्षिपद्भिर्व्याघ्रैः शार्दूलैरुपद्रुतमपि । तथा
सरोषैरतिक्रुद्धैरवनिभृत्पुरुषैः राजपुरुषैरन्विष्टं गवेष्टितमपि । भूतैर्ग्रहाविशेषैरभिभूतं परा-
भूतमपि । तथा सिन्धुजलेऽपि समुद्रजलेऽपि भग्नपोतत्वान्मग्नम् । तथा रणेऽपि सद्भा-
मेऽपि भग्न पराजितम् । तथा दवपावकेऽपि दवाम्नावपि पतितम् । एतेभ्योऽप्यतिसंकटं
महाभयमाह—किं भूयसेति । भूयसा बहुक्तेन किम् । यमभैरपि यमकिंकरैरपि फ-
णिपाशदण्डपाणिभिः कृप्यमाणं क्रन्दन्तं दानं पुरुषं महेश्वरं परमेश्वरं दयालुमन्तरेण
विना कोऽन्यत्त्वातुमर्हति ॥ युग्मम् ॥

तज्ज्ञो बतास्म्यभिलषन्मुग्वमक्षयं य-

दुःखैकधाम वपुरस्थिरमर्थयामि ।

यद्वा भवाब्धितरणाय पुराणमुग्र-

शीलं पुमांसमुडुपार्धधरं श्रयामि ॥ ११५ ॥

बताश्चर्यं । अहं तज्ज्ञोऽस्मि विचक्षणोऽस्मि । सविडम्बनमात्मानं प्रत्युक्तिः । तज्ज्ञो
नास्मीत्यर्थः । यदहमक्षयं निर्नाशं सुखमिच्छन्दुःखैकधाम दुःखस्वयैवैकं स्थानम् । सुख-
स्यापि परिणामदुःखत्वात् । ‘मनुष्या नित्यदुःखिनः’ इत्युक्तेः । ईदृशमस्थिरं वपुः श-
रीरं यदर्थयामि याचे । पक्षान्तरमाह—यद्वेत्यादि । यद्वा पक्षान्तरे भवः ससार एवा-
पारत्वादब्धितरणाय तरणायोऽग्रशीलमुग्रं कठिनं शीलं स्वभावो यस्य स रौद्रत्वादुग्रशी-
लस्तं पुराणं पुमांसं पुराणपुरुषमर्तितवृद्धं पुरुषं च उडुपार्धधरमुडूनि नक्षत्राणि पातीत्यु-
डुपश्चन्द्रस्तंस्पर्धं शकलं धारयतीति तादृशस्तं महेश्वरम् । तथा ‘उडुपं’ ह्रस्वादि ह-
स्वमध्यम् । ‘उडुपश्चन्द्रभेलयोः’ इति धरणिः । अतः पुंस्यप्युडुपो भेल इति ख्यातः’
इति रायमुकुट्याम् । ‘उडुपस्तृणप्लवः’ इति क्षीरस्वामी । उडुपस्य तृणप्लवस्य कश्मीरेषु

भाषया 'तरपतुल' इति ख्यातस्यार्धं धारयतीति तं च । यश्चातिवृद्ध उडुपार्धधारी च
स कथं समुद्रात्तारयतीति निन्दाप्यन्यार्थत्वेन स्तुतिपर्यवसायिनी ॥

दृष्मार्गमात्रपतिताः सहसैव यस्य

पञ्चत्वमिन्दुरविहव्यभुजोऽप्यवापुः ।

धीमानहं बत तमेव सदाशिवं य-

देवं श्रयामि शरणं मरणार्तिभीरुः ॥ ११६ ॥

यस्य श्रीशिवभट्टारकस्य दशां तिम्रणां नेत्रत्रयस्य गोचरमात्रपतिताः सहसैव तत्क्ष-
णमेव रवीन्दुद्वयभुजोऽपि सूर्येन्द्रमयोऽपि पञ्चत्वं पञ्चमंख्यावत्त्वमवापुः । अथ च प-
ञ्चत्वं मरणमपि । 'स्यात्पञ्चता कालधमः' इत्यमरः । यतः मद्योजाततत्पुरुषाघोरवाम-
देवेशानौ इति भगवतः पञ्चवक्त्राणि । 'पञ्चवक्त्र विशालाक्षं सर्पगोनाममण्डितम्' इति
स्वच्छन्दमहातन्त्रे । पञ्चसु वक्त्रेषु प्रत्येकं नेत्रगोचरस्थत्वेन सूर्येन्द्रम्रीनामपि पञ्चत्वं प-
ञ्चसंख्यात्वं कालधर्मश्च । अहं धीमान् । बतार्थः । मरणार्तिभीरुस्तमेव सदाशिवं देव-
माश्रयामीति प्राग्वचिन्दा स्तुतिपर्यवसायिनो ॥

स्थाणुः स यत्र विभुरस्य वधूरपर्णा

सा यत्र यत्र च तयोस्तनयो विशाखः ।

प्रज्ञावतामहमहो प्रवरः प्रवेष्टु-

मिच्छामि धाम तदभीष्टफलाप्तये यत् ॥ ११७ ॥

यत्र धामन्यास्पदे स्थाणुः । तिष्ठति महाप्रलयेऽप्यनश्वरः स्थाणुर्महेश्वरश्छिन्नशाखो
द्रुमश्च । यत्र विभुः स्वामी । यत्र च तस्यापि स्थाणोर्वधूः सा प्रसिद्धा अपर्णा । शंभो-
राराधनाय तर्पसा पर्णानामप्यनशनादपर्णा पार्वती । तथा अपर्णा पर्णरहिता च छिन्न-
वशाखद्रुमस्य वधूः । तयोः स्थाण्वपर्णयोरपि तनयः सुतो विशाखः । "विशाखायां
जातो विशाखः । 'नक्षत्रालुग्बहुलम्' इति स्वामी । स प्रसिद्धो त्रिशाखः कुमारः शाखा-
रहितश्च यत्र । अहो आश्चर्यं । अहं प्रज्ञावतां धीमतां प्रवरोऽभीष्टफलप्राप्तये तद्धाम
तदास्पदं प्रवेष्टुमिच्छामि यत्तदहमतिप्राज्ञ इत्यत्रापि निन्दा स्तुतिपर्यवसायिनी ॥

मार्जारसूकरसृगालकरालवक्त्र-

वेतालभूतशतसंकुलमीश्वरस्य ।

भीष्मं निशाचरपिशाचरवैः प्रवेष्टु-

मिच्छामि धाम मतिमानतिमात्रभीरुः ॥ ११८ ॥

मार्जारो विडालः । सूकरो वराहः । सृगालः क्रोष्टा । द्वन्द्वत्परः श्रूयमाणः प्रत्येक-
मभिसंबध्यते । मार्जारवक्त्राणि च सूकरवक्त्राणि च सृगालवक्त्राणि च वेतालभूतश-

तानि तैः संकुलम् । भूताधिष्ठितं शवशरीरं वेतालः । भूतो ग्रहविशेषः । एवंभूतम् ।
तथा निशाचराणां रक्षसां पिशाचानां च रवैः शब्दैर्भीष्मं भयानकमीश्वरस्य धाम प्र-
वेष्टुमतिमात्रं भीरुर्मतिमानहमिच्छामि । प्राग्वदत्रापि निन्दा स्तुतौ पर्यवस्यति ॥

कर्णेक्षणादचरणात्रिफणात्कृतान्त-

पाशात्रमन्धृतमहस्रफणोरगेन्द्रम् ।

प्राज्ञः सहस्रशिरमं पुरुषं सहस्र-

नेत्रं सहस्रचरणं शरणं श्रयामि ॥ ११९ ॥

अहं प्राज्ञो धामान्कर्णाविवेक्षणे यस्य स तादृशस्तस्माच्चक्षुःश्रवणम् । तथाचरणादावि-
द्यमानाश्चरणाः पादा यस्य स तादृशस्तस्मात् । गृहपादत्वात्सर्पस्य । तथा त्रिफणात्फ-
णत्रयमात्रयुक्तात्कृतान्तपाशाद्यममपपाशात्रमन्धृतः सहस्रफण उरगेन्द्रो वामुर्कुर्येन स
तादृशस्तम् । तथा सहस्रशिरसम् । सहस्र नेत्राणि यस्य स तादृशम् । सहस्रचरण सहस्र-
पादम् । पुरुषं पुरि पुरि शेने पुरुष परमात्मा । 'सहस्रशीर्षा पुरुषः सहस्राक्षः सहस्र-
पात्' इति श्रुतेः । त शरणं श्रयामि । इत्यत्रापि प्राग्वत्स्तुतिपर्यवसायिनी निन्दा ॥

त्रस्तः समस्तजनतापहृतिप्रगल्भा-

दीप्तानलोल्वणदृशः शिव जीवितेशात् ।

प्राज्ञः समस्तजनतापहृतिप्रगल्भं

त्वां जीवितेशमनलग्नदृशं श्रयामि ॥ १२० ॥

हे शिव कैवल्यद, जनानां समूहो जनता । समस्तजनताया अपहृतिः सद्धारस्तत्र प्र-
गल्भस्तस्मात् । तथा क्रोधेन दीप्तानलवदुल्वणे उद्भट्ट दृशो यस्य स तादृशस्तस्मात् ।
जीवितेशायमावृत्तो भीतः सन्नह प्राज्ञो धामान्समस्तजनानां शिवादिक्षित्यन्तलोकानां
तापास्त्रय आध्यात्मकार्धर्दाविकारिभातिवास्तेषां हतिस्तत्र प्रगल्भस्तादृशम् । अनलेना-
ग्निनोग्रा दृक् तृतीयनेत्र यस्य स तादृशस्तम् । जीवितेशं परमात्मानं श्रीशिव श्रयामि ॥

निर्भर्त्सितक्रतुमृगं समशिश्रियत्वां

सून्यस्तलाञ्छनमृगः कलया मृगाङ्कः ।

यत्कामवैरिणमवेत्य सकाम एव

त्वामाश्रितोऽस्मि सुधियामधिकस्ततोऽहम् ॥ १२१ ॥

दक्षक्रतुध्वंसने निर्भर्त्सितो हतः क्रतुरेव मृगो येन स तादृशस्त त्वां विभुं कलया षो-
डशांशरूपया नितरामस्तो दूरीकृतो लाञ्छनमृगो येन स तादृशः । कलया वृद्धिरूपेण
व्याजेन च । एवंभूते मृगाङ्कश्चन्द्रोऽशिश्रियत् । तद्युक्तमेवेत्यर्थः । यत्तु कामस्य स्मरस्य
वैरिणं दाहकं त्वां विभुमवेत्य सकाम एव साभिलाष एव त्वां देवं यदाश्रितोऽस्मि ततो-

ऽहं सुधियां मनीषिणां मध्येऽधिकः । इत्यत्रापि निन्दा स्तुतिपर्यवसायिनी । कामारि-
सकामः कथमाश्रयतीति विरोधः । अन्यार्थत्वेन तदभावः ॥

पद्माश्रितः शतधृतिश्चतुराननोऽपि

यस्मात्पगभवमवापदवाच्यमेव ।

त्यक्तः श्रिया गतधृतिर्मृदुमन्दवक्त्रः

प्राज्ञस्तमीश्वरमनुग्रहमर्थयेऽहम् ॥ १२२ ॥

पद्मं निजासनमाश्रितः श्लेषोक्त्या पद्मां रमां श्रितश्च । शतं धृतयोऽस्य शतधृतिर्दे-
श्यामिति (?) क्षीरस्वामी । चत्वार्याननानि यस्य स चतुराननः श्लेषेण चतुरमाननं यस्य
स तादृशोऽपि ब्रह्मा यस्मादीश्वरादवाच्यं वक्तुमनर्हमेव पगभवं शिरश्छेदरूपमत्रापि ।
'तवैश्वर्यं यत्ताद्यदुपरि विरिञ्चो हरिर्गन्धः परिच्छेत्तुं यातो' इत्यत्रापि वृत्ते एत-
दाकर्ण्यप्यहं प्राज्ञो धीमांस्तद्विपरीतः श्रिया त्यक्तः । अपद्माश्रित इत्यर्थः । एवमग्रे-
ऽपि । गतधृतिर्निर्धेयः । मृदुमन्दं वक्त्रं यस्य स तादृशोऽपि तमेवेश्वरं परमेश्वरमनुग्रह-
मर्थये । इत्यत्रापि प्राग्वत् ॥

आ जन्म कर्म विरचय्य फलं यदाप्तं

हृत्वा क्षणात्तदग्निलं चिरकालभोग्यम् ।

यः स्वीकरोत्यपुनरागमनाय भक्तं

सेवे तमीश्वरमहो मतिमत्तमोऽहम् ॥ १२३ ॥

जन्मन आरभ्य आ जन्म कर्मे शुभाशुभ विरचय्य । भक्तेनेति शेषः । भक्तजनेन
यत्फलं शुभाशुभमाप्तं तदेव चिरकालभोग्यमग्निलं फलं क्षणाद्वृत्त्वा अपुनरागमनाय
ऐकान्तिकात्यन्तिकदुःखनिवृत्तये यो विभुर्भक्तं भक्तजनं स्वीकरोति निजसागुज्यं प्राप-
यति । अहो आश्चर्यं । तमेवेश्वरं मतिमत्तमो बुद्धिमत्तमः सेवे । अत्रापि प्राग्वद्योजना ॥

श्मशानैकस्थानव्यसनमनलोत्तालनयनं

विषज्योतिर्ज्वालाजटिलकुटिलव्यालवलयम् ।

विभुं मुण्डश्रेणीविकटमुकुटं भीरुहृदयः

श्रयन्भीमं धीमानहमहसनीयः कृतधियाम् ॥ १२४ ॥

श्मशानमेवैकं प्रियतमं स्थानमस्य तादृशस्तम् । तथानलेनाग्निनोत्तालमुद्भटं नयन
तृतीयं यस्य स तादृशस्तम् । तथा विषज्योतिर्ज्वालाभिर्विषाग्निज्वालाभिर्जटिलो जट्टा-
वानिव यः कुटिलो व्यालः सर्पो वासुकिः स एव वलयः कङ्कणं यस्य स तादृशस्तम्
तथा मुण्डानां महाप्रलयेषु संहतानां ब्रह्मादीनां ये मुण्डाः कपालास्तेषां श्रेण्येव विकटो
विस्तीर्णो मुकुटो यस्य स तादृशं भीमं श्रीशिवं भयानकं च श्रयन्नहं कृतधियां विदुषा
महसनीयोऽहास्योऽस्मि । काका हास्योऽस्मि किं नेत्यर्थः ॥

अहो तत्त्वज्ञोऽहं करतलविलीनैकफणिनः

समुन्नस्यन्कालात्क्रमकवलितैकैकभविनः ।

महाकालं सर्वावयवसुलभानल्पभुजगं

सकृद्विश्वग्रासप्रवणमतिमभ्येमि शरणम् ॥ १२५ ॥

अहो आश्चर्ये । करतले विलीन एकः फणी फणिपाशो यस्य स तादृशात् । तथा क्रमेण यथाक्रमं कवलितो ग्रस्त एक एको भवी देही येन स तादृशात् । कालात्समुन्न-
स्यन्नहं भीरुहृदयो भीतहृदयः सन्सर्वावयवेषु करचरणादिषु सुलभा अनल्पा महान्तो
भुजगाः सर्पाः शेषादयो यस्य स तादृशम् । तथा सकृदेकवारमेव विश्वग्रासप्रवणमति
जगद्ग्रासप्रवृत्तमति महाकालं कालाग्निरुद्रं श्रीशिवभट्टारकं शरणं यदभ्येमि गच्छामि
तत्तत्त्वज्ञः परमार्थज्ञोऽस्मि । अत्रापि प्राग्वद्योजना ॥

शृङ्गी यत्र स्फटिकशिखरी यत्र शृङ्गी पिनाकः

शृङ्गी सोऽपि स्फुरति वृषभो वल्लभो यत्र भर्तुः ।

तत्र त्रस्तः प्रकृतिमरलः स्वल्पवागप्रगल्भः

प्राज्ञः सेवासमयमुचितं स्वामिनः प्रार्थयेऽहम् ॥ १२६ ॥

यत्र शिवभट्टारकद्वारि भर्तुः श्रीशंभोर्वल्लभः प्रेमभाजनं स्फटिकशिखरी कैलासः शृङ्गी
शिखरो भवति । अथ च शृङ्गी गर्वा । 'शृङ्गं प्राधान्यसान्वोश्च गर्वे च' इति कोषः ।
यत्र पिनाकोऽजगत्वं धनुर्भर्तुः श्रीशिवस्य वल्लभः सोऽपि शृङ्गी शृङ्गेन रचितो दंपांद्वा-
तश्च । तथा सोऽपि वृषभः स्वामिनो वल्लभः शृङ्गी शृङ्गद्वयवान् गर्वा च स्फुरति तत्र
महाराजद्वारि त्रस्तो भीतः प्रकृत्या स्वभावेन सरल ऋजुः स्वल्पवागस्यन्दगद्गदवचनो-
ऽप्रगल्भोऽप्रादः प्राज्ञो धीमानुचितं सेवासमयं सेवावसरं स्वामिनः श्रीशंभोरहं प्रार्थये ।
अतोऽपि नितरां हसनीयोऽस्मोत्यर्थः । एतद्वृत्ताभिप्रायेण मदीयमपि वृत्तद्वयम्—'दोषा-
करः शिरसि कण्ठतले द्विजिह्वः पादान्तर्गाऽपि सततं खलु यस्य शृङ्गी । द्वारान्तिकं
कथमुपैमि हि भैरवस्य तस्य प्रभोर्विशरणः कृपणोऽतिसाधुः ॥,' 'दोषाकरः स कुटिलो
विमतिश्च शृङ्गी कोपी सदा बहुतरामपि स द्विजिह्वः । एते यदि प्रियतमा भवतस्तदा-
हमेकोऽपि तादृगिहं मां शिव किं त्यजेथाः ॥'

विश्रान्तिर्न कचिदपि विपद्भीष्मभीष्मोष्मतसे

चित्ते वित्ते गलति फलति प्राक्प्रवृत्ते कुवृत्ते ।

तेनात्यन्धं सपदि पतितं दीर्घदुःखान्धकूपे

मामुद्धर्तुं प्रभवति भव त्वां दयाब्धिं विना कः ॥ १२७ ॥

हे विभो, विपदेव संतापकारित्वाद्भीष्मो निदाघस्तस्य भीष्मोष्मणा तसे मम चित्ते

विश्रान्तिर्नास्ति । तथा गलति क्षयमागच्छति वित्ते धने च सति । तथा प्राक्प्रवृत्ते पूर्वजन्मोपाजिते च कुवृत्ते दुष्टाचारे फलति सति । मम चित्ते विश्रान्तिर्न भवति तेन हेतुनात्यन्धं हे भव विभो, सपदीदानौ दोषदुःखमेवान्धकूपस्तत्र पतितं मामुद्धर्तुं त्वां दयार्णवं विना कोऽन्यः प्रभवति समयो भवति ॥

येषामेषा तनुधनलवप्रार्थनानर्थकन्या

पन्थानं न प्रदिशति परं स्थानमानन्दि लब्धुम् ।

तेषामेषामकृपण कृपाभाजनानां जनाना-

माशापाशाकुलितमनसां दृष्टिमिष्टां निधेहि ॥ १२८ ॥

एषा तनुधनलवेति तनुरल्पो यो धनलवस्तस्य याः प्रार्थना याच्ञास्ता एवानर्थकन्या एषा आनन्दि आनन्दः परमानन्दो विद्यते यत्र तत्परमुत्कृष्टं स्थानं लब्धुं पन्थानं मार्गं येषां न प्रदिशति न ददाति अकृपण वदान्य, तेषामेषामस्मलक्षणानां दयापात्राणां जनानामाशापाशेनाकुलितमनसामिष्टां मिष्टां सानुग्रहां द्वांष्ट्रं निधेहि मुख ॥

उदञ्चय मुग्वं मनागभयघोषमुद्धोषय

प्रयच्छ विशदां दृशं गतिविहीनमाश्वासय ।

किमन्यदयमागतः कुपितदृष्टिरुत्कंधरः

कृतान्त इति मा स्म भूरविरलावलेपालसः ॥ १२९ ॥

हे विभो, मनागीषन्मुखमुदञ्चय प्रकटोकुरु दर्शय । त्वं च मां प्रयभयघ्रावं मा भैषी-
रिति वचनमुद्राघयोच्चैरुच्चारय । त्वं विशदां निर्मलां दृशं प्रयच्छ देहि । त्वं च गति-
विहीनमगतिकमाश्वासय । किमन्यदधिकं वच्मि क्रन्तामि च । उच्चैः कंधरा यस्य स
उत्कंधरः कुपितदृष्टिः क्रोधोद्धुरदृष्टिरय कृतान्तो यम आगम इत्यतो हेतोरविरलावले-
पेन घनावलेपेनालसो मा स्म भूः । एतद्वृत्तानुसारेण ममाप्येकं वृत्तम्—'त्रैलोक्योद्ध-
रणैकदक्ष करुणासिन्धो बतेमं जने त्वं श्वताभयदानविभ्रुतयशःस्तोमो न चेदक्षसि । कु-
ध्यत्कालकरालहुंकृतिपरिचरस्तोऽहमुच्चैस्तरामब्रह्मण्यमुदीरयाम्यशरणः स्वामित्रये कं
प्रति ॥'

मुहुः किमपरं ब्रुवे भुजगपाशपाणिं पुरः-

स्फुरन्तमिव रोषणं रविजकिंकरं पश्यतः ।

धृतिश्चलति मे गतिः स्वलति मूर्तिरुद्वेलति

स्थितिर्ज्वलति निर्वृतिर्विगलति स्मृतिर्मलति ॥ १३० ॥

हे विभो, मुहुः पुनः किं ब्रुवे । रोषणं कुद्वं भुजगपाशपाणिं सर्पपाशहस्तं पुरःस्फु-

रन्तामिव यमर्किकरं पश्यता मम धृतिश्चलति गतिरपि स्खलति मूर्तिरुद्वेलति कम्पते
स्थितिरासनं शय्यापि ज्वलति निर्वृतिः सुखं विगलति स्मृतिर्मीलति निहुता भवति ॥

दुर्गं यत्सुगमत्वमेति भजते दूरं यदभ्यर्णतां

यत्क्रीडोपवनत्वमेति मरुभूमिन्त्रायते यद्रिपुः ।

यस्याः सा भुवि शक्तिरप्रतिहता सार्तिस्त्वदाक्रन्दने

स्वामिन्मामनुदत्कृपापि नुदतु त्वां मत्समाश्वासने ॥ १३१ ॥

यद्यस्या आर्तेः सामर्थ्यादुर्गमपि महागहनमपि सुगमत्वमेति । तथा यस्या आर्तेः
सामर्थ्यादूरमपि निकटतां भजते । मरुभूमिर्गपि क्रीडोपवनत्वं प्रमदवनत्वमेति । यस्या
आर्तेः सामर्थ्याद्रिपुरपि शत्रुरपि मित्रायते । इत्येवंप्रकारेण भुवि भूमौ यस्या आर्तेरप्र-
तिहता दुर्निवारा शक्तिः सार्तिस्त्वदाक्रन्दने त्वां विभुं प्रत्याक्रन्दने पृत्करणे मामनु-
दत्प्रेरयामास । ‘नुद प्रेरणे ।’ हे दयालो, ममाश्वासने कृपापि त्वां नुदतु प्रेरयतु । सर्वथा
मामार्तं समाश्वासयेत्यर्थः । तथा च ममापि वृत्तमेकं ‘दर्शनस्पर्शनालापैः परीक्षेत्रवरोगि-
णम्’ इत्यायुर्वेदवचनानुसारेण—‘मां पश्य कोमलदृशातुलतापतप्तं मामातुरं भवरुजा
स्पृश पाणिना त्वम् । ॥’

(८) द्वारि श्रीश्च सरस्वती च वसतः स्वामिस्तवास्तक्रुधौ

मां तु श्रीर्भवदङ्घ्रिविष्टरतले नित्यप्ररूढस्थितिम् ।

यावन्मात्रसरस्वतीपरिचयद्वेषादहामीदतो

वाह्निं दुर्वहमुद्रहामि हृदये ग्लायन्नुदन्वानिव ॥ १३२ ॥

हे स्वामिन्, अस्तक्रुधौ गतरोषे श्रीश्च सरस्वती चेत्युभे अपि तव द्वारि वसतः ।
तुः पक्षान्तरे । भवदङ्घ्रिविष्टरतले भवत्पादासनतले नित्यं सदैव प्ररूढस्थितिं स्थितिमन्तं
यावन्मात्रं स्वल्पमात्रं यः सरस्वत्याः परिचयस्तस्य द्वेषस्तस्माच्छूलैक्ष्मीर्मांमत्यजत् ।
अत एव हृदये मनसि वाह्निं वड्वाग्निमुद्रहन् ॥’

नाथ प्राथमिकं विवेकरहितं तिर्यग्बदस्तं वय-

स्तारुण्य विहतं विराधितवधूविस्त्रम्भणारम्भणैः ।

स्वामिन्संप्रति जर्जरस्य जरसा यावन्न धावन्नयं

मृत्युः कर्णमुपैति तावदवशं पादाश्रितं पाहि साम् ॥ १३३ ॥

हे नाथ, प्रथमं भवं प्राथमिकं बाल्यं वयं विवेकेन कार्याकार्यविचारेण रहितं मया
तिर्यग्बत्पशुवदस्तमतिवाहितम् । तथा विराधितयादि । विराधिता प्रणयकोपयुक्ता
चासी वधूस्तस्या विस्त्रम्भणमाश्वासनं तस्यारम्भणैर्मुहुर्मुहुरारम्भैस्तारुण्यं वयो मया वि-

हृतं निर्नाशितम् । हे स्वामिन्, संप्रतीदानीं जरसा विस्त्रसया जर्जरस्य जीर्णोक्तस्य मम धावन्नतिवेगेन परिक्रामन्मृत्युर्यावन्न कर्णमुपैति कर्णाभ्यर्णमायाति तावदेवावशम-
स्वतन्त्रं पादाश्रितं मां पाहि रक्ष ॥ एतद्वृत्ताशयेन च मत्कृते शंभुकृतामनोहर(?)
स्तवे ममापि वृत्तमेकम्—‘बाल्ये मोहमहान्धकारपटलग्लानेन्द्रियस्य प्रियावक्त्राम्मो-
रुहसौरभोद्भवमदोन्मत्तात्मनो यौवने । वृद्धत्वे किल घोरयातिजरसा ग्रस्तस्य नष्टसृ-
तेस्त्वं चेन्नाथ कृपां करोषि मम कल्पातास्ति शंभोऽपरः ॥’ इति

आसीद्यावद्वर्गवर्गकरणग्रामाभिरामाकृति-

स्तावन्मोहतमोहतेन न मया श्वभ्रं पुरः प्रेक्षितम् ।

अद्याकस्मिकपातकातरमतिः कं प्रार्थये कं श्रये

किं शक्नोमि करोमि किं कुरु कृपामात्मद्रुहं पाहि माम् ॥१३४॥

हे स्वामिन् । ममेति शेषः । अखर्वोऽनल्पो गर्वोऽहकारो यस्य स तादृग्यः करण-
ग्राम इन्द्रियवर्गस्तेनाभिरामा रम्या यावन्ममाकृतिरामोक्तावन्मोहोऽज्ञानमेव तमोऽन्धका-
रस्तेन हतेन मया पुरः स्थितं श्वभ्रं महारन्ध्रं न प्रेक्षितम् । ‘रन्ध्रं श्वभ्रं वपा सुषिः’ इ-
त्यमरः । अद्य त्वकस्माद्भव आकास्मिको यः पातः पतनं तेन कातरा दीना मतिर्यस्य स
तादृशोऽहं कं प्रार्थये याचे । कं श्रये शरणं श्रयामि । किं शक्नोमि पुनस्त्यातुमसाम-
र्थ्यात् । किं करोमि । कृपां कुरु । आत्माने द्रुह्यत्यात्मद्रुहं तादृशं मां पाहि ॥

जात्यन्धः पथि संकटे प्रविचरन्हस्तावलम्बं विना

यातश्चेद्वुटे निपत्य विपदं तत्रापराधोऽस्य कः ।

धिग्धिष्ठां सति शास्त्रचक्षुषि सति प्रज्ञाप्रदीपे सति

स्निग्धे स्वामिनि मार्गदर्शिनि शठः श्वभ्रे पतत्येव यः ॥१३५॥

हे विभो, जात्यन्धो जन्मतोऽन्धः पुरुषस्तत्रापि संकटे पथि मार्गे हस्तावलम्बं विना
प्रविचरन्नव(त)टे प्रपाते निपत्य चेद्विपदं मृतिं यातस्तत्रास्य कोऽपराधः । निन्दापात्रं न
भवतीत्यर्थः । इदं तु निन्दापात्रस्थानम् । तं मां धिग्धिगस्तु । ‘तं कम् । शास्त्रमेव चक्षु-
स्त्वृतीयं तस्मिन्सत्यपि प्रज्ञैव प्रदीपस्तस्मिन्श्च सति मार्गदर्शिनि सन्मार्गदर्शके स्निग्धे
स्वामिनि च सत्यप्ययं शठो मादृशः श्वभ्रे पतत्येव ॥

त्राता यत्र न कश्चिदस्ति विषमे तत्र प्रहर्तुं पथि

द्रोघधारो यदि जाग्रति प्रतिविधिः कस्तत्र शक्यक्रियः ॥

यत्र त्वं करुणार्णवस्त्रिभुवनत्राणप्रवीणः प्रभु-

स्तत्रापि प्रहरन्ति चेत्परिभवः कस्यैष गर्हावहः ॥ १३६ ॥

यत्र विषमेऽतिसंकटे पथि कश्चिदपि त्राता नास्ति तत्र द्रोघधारो वधका यदि जा

प्रति वधार्थं तत्र कः प्रतिविधिः प्रत्युपायः शक्यक्रियः कर्तुं शक्यः । तत्र निन्दा कापि नास्तीत्यर्थः । यत्र तु त्वं विभुः करुणार्णवः कृपार्णवस्तथा त्रिभुवनत्राणे प्रवीणो दक्षस्तत्रापि द्रोघधार आन्तराः षट् कामक्रोधाद्याश्चेत्प्रहरन्ति शरणागतं जनमेष परिभवः कस्य गर्हावहः । स्वामिन्, त्वमेवात्र विचारं कुर्वित्यर्थः ॥

किं शक्तेन न यस्य पूर्णकरुणापीयूषसिक्तं मनः

किं वा तेन कृपावता परहितं कर्तुं समर्था न यः ।

शक्तिश्चास्ति कृपा च ते यमभयाद्भीतोऽपि दीनो जनः

प्राप्तो निःशरणः पुरः परमतः स्वामी स्वयं ज्ञास्यति ॥१३७॥

यस्य पुंसः पूर्णा महती या करुणा कृपा सैव पीयूषममृतं तेन सिक्तं मनो यस्य नास्ति तेन शक्तेन समर्थेनापि पुंसा किम् । न किञ्चिदित्यर्थः । तथा यः परहितं परोपकारं कर्तुं न समर्थस्तेन कृपावता दयालुनापि पुंसा किम् । न किञ्चिदित्यर्थः । एतत्स्वयमेव पूर्वपक्षीकृत्योत्तरपक्षमाह—हे विभो, शक्तिरनश्वरो कृपा चापारा तत्रैवास्ति । वदान्य-प्रार्थनीयामर्थिप्राप्तिमप्याह—यमभयादित्यादि । यमभयात्कृतान्तत्रासाद्भीतोऽपि निःशरणो दीनो जनो मल्लक्षणः पुरोऽग्रे विभोः प्राप्तः । अतः परं स्वामी स्वयमेव ज्ञास्यति । स्वयमेव निःशरणत्राण विधास्यतीत्यर्थः ॥

भृङ्गारे करपुष्करप्रणयिनि स्वर्निम्नगानिर्झरे

संपूर्णे करुणारसे परिणतस्फारे तुषारतिविषि ।

अस्ति स्वादु च शीतलं च सुलभं पीयूषमोषच्छिदे

प्राप्तश्च प्रणयी पुरः परमतः स्वामी स्वयं ज्ञास्यति ॥ १३८ ॥

कर एव पुष्करं कमलं तत्र प्रणयः प्राप्तिरस्यास्तीति तादृशे । भृङ्गारः । विभक्तिं शोभामिति । ‘भृङ्गारः कनकालुका’ इत्यमरः । कनकमयी गलन्तिका भृङ्गारः । हे स्वामिन्, तव कराम्भोजस्थे भृङ्गारे कनकगलन्तिकायां स्वादु शीतलं च पीयूषममृतमोषच्छिदे । ओषो दाहः । ‘उष दाहे’ । भविनां भवदावाभिजो दाह ओषस्तस्य च्छिच्छेदनं तस्यै । सुलभं तव पुरस्तवाग्रेऽस्ति । ‘देवं सुधाकलशसोमकरं’ इति ध्यानोक्तेः । तथा स्वर्निम्नगानिर्झरे स्वर्गज्ञाप्रवाहे तव जटाजूटस्थे स्वादु शीतलं चामृतमस्ति । तथा तव संपूर्णे करुणारसेऽपि स्वादु शीतलं च पीयूषमस्ति । परिणतस्फारे परिणतः परिपूर्णः स्फार उल्लासो यस्य स तादृशे परिपूर्णं तुषारतिविषि चन्द्रमसि स्वादु शीतलं च पीयूषमस्ति । ‘देवं सुधाकलशसोमकरं’ इत्युक्तेः । एतेषु सर्वेष्वपि स्वादु शीतलं चामृतमोषच्छिदे भक्तजनभवदावाभिजदाहशान्त्यै तव विभोः पुरः स्थितम् । प्रणयी अयं

च । अर्थादहम् । प्राप्तः अतः परं स्वामी स्वयमेव ज्ञास्यति । अवश्यमेव कृपां विधा-
यामृतं प्रदास्यतीत्यर्थः ॥

आर्तिः शल्यनिभा दुनोति हृदयं नो यावदाविष्कृता

सूते लाघवमेव केवलमिय व्यक्ता खलस्याग्रतः ।

तस्मात्सर्वविदः कृपामृतनिधेरावेदिता सा विभो-

र्यद्युक्तं कृतमेव तत्परमतः स्वामी स्वयं ज्ञास्यति ॥ १३९ ॥

शल्यनिभान्तः शल्यमदृशी आर्तिर्जन्मजरामरणभयानिः । सहृदयाग्र इति शेषः ।
सहृदयाग्रे यावन्नाविष्कृता न प्रकटीकृता । केवलं वस्तुलाघवमेव
सूते न तु निर्वाहं यातीति हेतोः सर्वविदः सर्वज्ञस्य कृपापीयूषनिधिभूतस्य तव विभोः
पुरो निवेदिता । यद्युक्तमासीत्तन्मया कृतमेव । अतः परं स्वामी स्वयमेव ज्ञास्यति ।
ममातिमवश्य दूरीकरिष्यतीत्यर्थः ॥

लेखाः सन्तु प्रसन्ना बुधसदसि शुचेरागमस्यास्तु लब्धि-

मिथ्यादृष्टिश्च मा भूदनुपधिरहतो दीर्घकालोऽस्तु भोगः ।

सभ्याः सर्वेऽनुवृत्तिं विदधतु तदपि न्यायतो नास्ति मुक्तिः

सम्यग्दर्शी प्रमाता रचयति न भवानीश्वरश्चेद्विचारम् ॥ १४० ॥

लेखा देवाः । लिख्यन्ते चित्रे ध्यानार्थं लेखाः । ‘लेखा अदितिनन्दनाः’ इत्यमरः ।
बुधसदसि देवसभायां लेखा ब्रह्मविष्णवाद्याः प्रसन्नाः सन्तु । तथा बुधसदसि देवसभायां
पण्डितसदसि वा शुचौर्निर्दोषस्यागमस्य शास्त्रस्य लब्धिर्लाभोऽस्तु । निर्मलशास्त्राध्ययनमप्य-
स्त्वित्यर्थः । मिथ्यादृष्टिरज्ञानं नास्तिकता च मा भून्मास्तु । अनुपधिशृङ्गारहितो दीर्घका-
लोऽतिदीर्घकालस्थायी भोग ऐहिक आमुष्मिको वास्तु । ‘व्याजदम्भोपधयश्छद्मकृतवे’
इत्यमरः । सर्वे सभ्या विपश्चिनोऽनुवृत्तिं तदनुवर्तनं विदधत्वङ्गीकुर्वन्तु । तदप्येवमपि
मति न्यायत आचिन्त्यवशान्मुक्तरात्यन्तिकी दुःखनिवृत्तिर्भोक्षो न भवति । यावन्न स-
म्यग्दर्शी विश्वसाक्षी स्वयं प्रमाता भवानीश्वरः श्रीशिवभट्टारको विचारं न रचयति ।
भवान् ईश्वर इति द्वे पदे वा । अथ च लिख्यन्त इति लेखा लेख्यपत्राणि प्रसन्नाः प्र-
सन्नानि निर्मलानि सन्तु । बुधसदसि पण्डितसभायां शुचेरागमस्य प्राप्तनभूर्जस्य लब्धिः
प्राप्तिरस्तु । दृष्टिमिथ्या मा भूत्साक्षित्वमनुचितं मास्तु । भोगो मुक्तिरपि दीर्घकालो-
ऽस्तु दीर्घकालिक्यस्तु । दीर्घकालोऽपि किंभूतः । अनुपधिः कालरहितः । अहसो-
ऽन्येन केनापि न हतो न भुक्तः । तथा सर्वे सभ्या अनुवृत्तिमङ्गीकारमपि विदधतु कु-
र्वन्तु । एवं सत्यपीश्वरविचाराभावे न्यायनिर्वाहो न संभवतीत्यर्थान्तरम् ॥

जानुम्यामुपसृत्य रुग्णचरणः को मेरुमारोहति

श्यामाकामुकबिम्बमम्बरतलादुत्प्लुत्य गृह्णाति कः ।

को वा बालिशभाषितैः प्रभवति प्राप्तुं प्रसादं प्रभो-

रित्यन्तर्विमृशन्नपीश्वर बलादार्यास्मि वाचालितः ॥ १४१ ॥

हे ईश्वर परमेश, अन्तर्मेनसीति विमृशन्नप्यहं.....जानुभ्या-
मुपसृत्य मेरुं मेरुगिरिमारोहति । तथा क उत्प्लुत्याकाशतलाच्छयामाकामुकिषिम्बं चन्द्र-
बिम्बं गृह्णाति । न कोऽपि । तथा को बालिशभाषितैर्मूर्खैर्वचनैर्विभोः स्वामिनः प्रसादं
प्राप्तुं प्रभवति शक्नोति ॥

अस्य स्तोत्रस्योपसंहारश्लोकावाह—

धत्ते पौण्ड्रकशर्करापि कटुतां कण्ठे चिरं चर्विता

वैरस्यं वरनायिकापि कुरुते सक्त्या भृशं सेविता ।

उद्वेगं गगनापगापि जनयत्यन्तर्मुहुर्मज्जना-

द्विश्रद्धां मधुरापि पुप्यति कथा दीर्घेति विश्रम्यते ॥ १४२ ॥

पुण्ड्रदेशोद्भव इक्षुः पौण्ड्रः । 'रसाल इक्षुस्तद्भेदाः पौण्ड्रकान्तारकादयः' इत्यमरः ।
पौण्ड्र एव पौण्ड्रकः । तदुत्था शर्करा पौण्ड्रकशर्करापि चिरं चिरकालं चर्विता मर्ता
कण्ठे कटुतां धत्ते । तथा वरनायिकापि वराङ्गनापि भृशं सक्त्या सेविता वैरस्यं नीर-
सत्वं कुरुते । तथान्तर्मुहुर्महुर्मज्जनाङ्गनापगा गङ्गाप्युद्वेगं वैरस्यं जनयति यथा तथा
मधुरापि कथा दीर्घा सर्ता विश्रद्धां श्रद्धाभावं वैरस्यं पुप्यतीति मया विश्रम्यते विश्रामः
क्रियते ॥

इत्थं तत्तदनन्तसंततलसच्चिन्ताशतव्यायत-

व्यामोहव्यसनावसन्नमनमा दीनं यदाकन्दितम् ।

तत्कारुण्यनिधे निधेहि हृदये त्वं ह्यन्तरात्माखिलं

वेत्स्यन्तःस्थमतोऽर्हसि प्रणयिनः क्षन्तुं ममातिक्रमम् ॥ १४३ ॥

इत्थं पूर्वोक्तप्रकारेण तानि तान्यनन्तानि संततं लसन्ति यानि चिन्ताशतानि तैर्वि
शेषेणायतो यो व्यामोहस्तेन व्यसनं तेनावसन्नं सावसादं मनो यस्य स तादृशस्तेन मया
यद्दीनमाक्रन्दितं हे कारुण्यनिधे श्रीशिव, तद्भृदयेऽन्तर्निधेहि । हि यस्मात्कारणात्वम
न्तरात्माखिलं सर्वमेवान्तःस्थं वेत्सि जानासि । अतः कारणात्प्रणयिनोऽर्थिनः शरणाग
तस्य ममातिक्रममतिप्रागल्भ्यपुष्टवचनोपन्यासरूपं क्षन्तुमर्हसीति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली

दीनाक्रन्दनं नामैकादशं स्तोत्रम् ।

द्वादशं स्तोत्रम् ।

अथातस्तमःशमनाख्यं द्वादशं स्तोत्रमारभमाण आह—

मखैरुपास्योऽपि नयज्ञसेव्यो निरामयोऽपि प्रथितोग्रशूलः ।

वेदप्रियोऽप्यश्रुतिवल्लभो यः श्रयामि तं देवमचिन्त्यशक्तिम् ॥ १ ॥

यो देवः श्रीशंभुर्मखैर्यज्ञैरुपास्योऽपि तथा नयज्ञसेव्यः । नयं जानन्तीति नयज्ञा नी-
तिशास्त्रनिपुणास्तैः सेव्यः । तथा मयाः शीतातपाद्याः षड्भूमयस्तेभ्यो निष्क्रान्तः । 'शी-
तातपौ शरीरस्य लोभमोहौ च चेतसः । प्राणस्य क्षुत्पिपासे द्वे षड्भूमिरहितः शिवः ॥'
इत्युक्तेः । तथा प्रथितमुग्रं शूलं त्रिशूलं यस्य सः । तथा वेदाश्चत्वारः प्रिया यस्य सः ।
तथा अश्रुतिवल्लभः । अश्रुतयो निष्कर्णाः सर्पा वल्लभा यस्य स तादृग्भवति । तदेवं
शिवमचिन्त्यशक्तिं ब्रह्माद्यैरप्यचिन्त्या शक्तिर्यस्य स तादृशं श्रयामि भजे । अत्र च यो
मखैरुपास्यः स कथं यज्ञसेव्यो नेति विरोधः । अन्यार्थत्वेन तदभावे विरोधाभासः ।
तथा यो निरामयो नीरोगो भवति स कथमुग्रं शूलं रोगविशेषो यस्य स तादृशो भवति ।
तथा यो वेदप्रियो भवति स कथं न श्रुतयो वल्लभा यस्य स तादृग्भवतीति विरोधः ।
अन्यार्थत्वेन तदभावः ॥

स्तुत्यस्त्वमेव स्तुतिकृत्वमेव स्तुतिस्त्वमेव त्वद्वत्तेऽस्ति नान्यत् ।

इयं त्वविद्या यदहं स्तुवे त्वां स्तुत्येति मिथ्या पृथगर्थबुद्धिः ॥ २ ॥

हे विभो, स्तुत्यः स्ववनीयो जनेन त्वमेवामि । स्तुतिं करोति स्तुतिकृदपि त्वमे-
वास्ति । स्तुतिरपि त्वमेवास्ति । कर्तृकरणकर्मरूपस्त्वमेवासीत्यर्थः । त्वद्वत्तेऽन्यत्किंचि-
न्नास्ति । तुः पक्षान्तरे । यदहं चर्मचक्षुर्मन्दबुद्धिस्त्वां स्तुत्या स्तुवे इयमविद्याज्ञानं पृ-
थगर्थबुद्धिः स्तुतिस्तुतिकृत्स्तुत्यरूपा मिथ्या बुद्धिः । सर्वथा सर्ववस्तुषु स्वतन्त्रकर्ता
त्वमेवेत्यर्थः ॥

स्तौम्येव तत्रापि पुनः पुनस्त्वां नश्यत्यविद्या यदविद्ययैव ।

रजः प्ररूढं मुकुरे प्रमार्ष्टु रजो विना न ह्यपरोऽस्त्युपायः ॥ ३ ॥

तत्राप्येवमेव सत्यहं त्वां यत्पुनः पुनः स्तौम्येव तत्कुतः । यद्यस्मात्कारणात्
..... ॥

विजृम्भमाणे तमामि प्रगल्भे यथा भवासक्तमतिः स्थितोऽहम् ।

हतेऽपि तस्मिन्नुदितावबोधस्तथा भवासक्तमतिर्भवेयम् ॥ ४ ॥

प्रगल्भेऽत्युद्भटे तमस्यविद्यापर्यायेऽज्ञाने विजृम्भमाणे उल्लसति सति यथाहं भवास-
क्तमतिर्भवे संसारे आसक्ता मतिर्बुद्धिर्यस्य स तादृग्यथा स्थितोऽस्मि तथा तस्मिन्स्तम
स्यज्ञाने हतेऽपि सत्युदितज्ञानो भवासक्तमतिर्भवत्युत्पद्यतेऽस्माच्छ्रिवादिक्षित्यन्तं जग
दिति भवः परमशिवस्तत्रासक्ता मतिर्यस्य स तादृग्भवेयम् ॥

जगद्विधेयं ससुरासुरं ते भवान्विधेयो भगवन्कृपायाः ।

सा दीनताया नमतां विधेया ममास्त्ययन्नोपनतैव सेति ॥ ५ ॥

जाने न शैथिल्यमुपैष्यवश्यं ममार्तिभङ्गे भगवंस्तथापि ।

विज्ञप्यसे कर्म ममैव माभून्मयि प्रसादप्रतिघस्तवेति ॥ ६ ॥

हे भगवच्छोभो, अवश्यं मम दीनस्यातिभङ्गे शैथिल्यं शिथिलतां कदापि नोपैषीति यद्यपि जाने तथापि मया त्वं विज्ञप्यसे एव निजाभिप्रायनिवेदने । किमर्थमित्याह—इति हेतोः । इति किमिति, ममैव कर्म शुभाशुभत्वे सद्विधेयं मयि विषये तव विभोः प्रसादप्रतिघः प्रसादेऽनुग्रहे प्रतिघोऽर्गलं मा भूदित्यतो हेतोर्विज्ञप्यसे इत्यर्थः ॥

पथ्यं च तथ्यं च भरक्षमं च स्निग्धं च मुग्धं च मनोहरं च ।

सलीलमुन्मील्य वचः प्रसन्नं प्रपन्नमाश्वासय चन्द्रमौले ॥ ७ ॥

पथ्यं भवामयध्वंसि तथ्यमप्रत्यावाति भगक्षमं जगदुद्धारभगक्षमं स्निग्धं प्रहजनेषु स-
पक्षपातं मुग्धं मधुराक्षरं मनोहरं जगच्चेतोहरं सलीलं सविलास प्रसन्नं प्रसादगुणयुक्तं वच
उन्मील्य प्रकाश्य हे चन्द्रमौले सुधांशुवतंस प्रपन्नं शृण्वागतमर्थान्मामाश्वासय ॥

मधुद्रवाद्रिं विषमाहरामः पिण्डीनिगूढं बडिशं गिलामः ।

अन्तर्निविष्टोत्कटकण्टकौघं प्रसामहे पौण्ड्रकपिण्डखण्डम् ॥ ८ ॥

यदामुखे कामधुरानजस्रं विपाकरूक्षान्विषयान्भजामः ।

विभो विदन्तोऽपि किमत्र कुर्मो जहाति सक्तिं न मतिर्वराकी ॥ ९ ॥

(युगलकम्)

आमुखे आस्वादारभकाले कामधुरानीषन्मधुरान्विपाके पर्यवसाने रूक्षान्पर्यन्तवि-
रसान्विषयाञ्छब्दादीन्यद्भजामः सेवामस्तदेतन्मधुद्रवेण क्षौद्ररसेनाद्रिं विषं गरलमा-
हरामो भक्षयामः । तथा तदेतत्पिण्ड्यान्पिण्डेन निगूढं गुप्तं बडिशं मत्स्यवेधनं गिलामो
निगिरामः । मत्स्यर्कद्वयार्थः । तदेतदन्तर्मध्ये निविष्ट उत्कटः कठिनः कण्टकानमोघो
यस्य स तदृशं पौण्ड्रकपिण्डखण्डं पुण्ड्रदेशे भवः पौण्ड्रः पौण्ड्र एव पौण्ड्रक इक्षुविशेष-
स्तस्य पिण्डस्तस्य खण्डस्तं प्रसामहे । अज्ञानादिति शेषः सर्वत्र । 'रसाल इक्षुस्तद्भेदाः
पुण्ड्रकान्तारकादयः' इत्यमरः । हे विभो, एवं पूर्वोक्तप्रकारेण विदन्तोऽपि जानन्तोऽप्यत्र
विषये वयं किं कुर्मः । वराकी जहा मतिः सक्तिं विषयेष्वासक्तिं न जहाति ॥ युगम् ॥

१. अयं श्लोकः क-पुस्तके टीकासमेतस्तुटितः. २. 'पुण्ड्रकखण्डपिण्डम्' ख.

मुक्तामया दीर्घगुणाः सुवृत्ता नैर्मल्यभाजो दधतः फलद्विम् ।

कथं न हारा इव भक्तिमन्तः पदं हृदीशस्य भजन्ति सन्तः ॥ १० ॥

भक्तिमन्तः सन्तः साधवः पण्डिताश्च । 'सन्सुधोः कोविदो बुधः' इत्यमरः । ईशस्य परमेशस्य हृदि पदं स्थानं कथं भजन्ति । यथा हारा ईशस्य प्रभोर्हृदि पदं कुर्वन्ति । भक्तिमतः सतो हारांश्च विशिनष्टि—सन्तः किंभूताः । मुक्तामयाः मुक्त आमयो जन्मजरामरणत्रासरूपो रोगो बाह्यो रोगो वा यैस्ते । तथा दीर्घा गुणा वैदुष्यकवित्वदाक्षिण्यादयो येषां ते । तथा सुवृत्ताः सदाचाराः । तथा नैर्मल्यं निर्दोषत्वं दधतः । तथा फलानां सुकृतफलानामृद्धिं दधतः । हाराश्च किंभूताः । मुक्तामया मौक्तिकप्रचुराः । तथा दीर्घा गुणास्तन्तवो येषां ते । तथा सुष्ठु वृत्ता वर्तुलाकाराः । तथा फलानां मुक्ताफलानामृद्धिं च दधतः । तथा भक्तिमन्तो विच्छित्तिमुक्ताः । शब्दश्लेषोऽलंकारः ॥

गुह्यश्रितो धर्मरतिर्गिरीशप्रथां दधानो भवतः प्रमादात् ।

सत्याहितप्रीतिरहीनभक्तिर्भवानिवाहं भगवन्भवेयम् ॥ ११ ॥

हे भगवन् । कदेति शेषः । भवत्प्रमादाद्भवानिव कदाहं भवेयम् । अहं किंभूतः । गुह्यश्रितः गुह्यां देवखातबिलं तपोर्यमाश्रितः । तथा धर्मे सुकृते रतिर्यस्य । सः । पुनः किंभूतोऽहम् । सत्यं सत्यवचने आहिता प्रीतिर्येन सः । पुनः किंभूतः । अहीना भक्तिः श्रीशिवोपासनासक्तिर्यस्य सः । भवानपि कथंभूतः । गुहेन कुमारिणाश्रितः । तथा धर्मे वृषे रतिर्यस्य सः । 'वृषो हि भगवान्धर्मः' इति श्रुतेः । गिरीश इति प्रथां दधानः । पुनः किंभूतः । सती दक्षसुता । या हिमाचलगृहे जन्म गृहीत्वा पार्वती जाता । तस्यां पार्वत्यामाहिता प्रीतिर्येन सः । अहीनैर्भुजगेन्द्रैर्वासुक्यादिभिर्भक्तिः शोभा यस्य सः । अत्रापि शब्दश्लेषः ॥

यमेकमाराध्य महारिसंगमादसंशयं भक्तजनः प्रमुच्यते ।

उपस्थितस्तस्य भवत्प्रसादतः कथं हरेरुग्र महारिसंगमः ॥ १२ ॥

हे उग्र विभो, यमेकं हरिमाराध्य महारिसंगमान्महान्तश्च तेऽऽयः शत्रवस्तेषां संगमस्तस्मान्निसंशयं भक्तजनः प्रमुच्यते मोक्षं लभते । तस्यैव हरेर्भवत्प्रसादतः कथं महारिसंगम उपस्थितः । महान्तोऽरा आश्रया यस्य तन्महारि । यद्वा महच्च तदरि चक्रं सुदर्शनाख्यं तेन संगमः कथं भवत्प्रसादादुपस्थितः प्राप्तः । 'हरिस्ते साहस्रं कमलबलिमाधाय पदयोः' इत्यत्र वृत्ते श्रीशिवभट्टारकेण प्रसन्नीभूतेन विष्णवे सुदर्शनाख्यं चक्रं दत्तमिति पौराणिकार्कः । अत्रापि शब्दश्लेषेणाश्चर्यवर्णनम् ॥

सुदुर्लभोऽयं भवति ग्रहः पुनर्मुखेऽप्यसौ संनिहिता सरस्वती ।

इदं कुरुक्षेत्रमतीव पावनं किमर्थमर्थिन्युचिते विलम्बसे ॥ १३ ॥

हे विभो, भवति भवद्विषयेऽयं ग्रहो हेवाको भक्तिसक्तिः । ममेति श्लेषः । मम पुनः

पश्चात्सुदुर्लभः सुष्ठु दुर्लभः । मुखेऽपि ममासौ सरस्वती वाणी संनिहितास्ति । हे स्वा-
मिन्, त्वं चेदं क्षेत्रं मल्लक्षणमतीव पावनं शुचितरं कुरु । उचिते युक्तेऽर्थिन्यर्थान्मयि
किमर्थं विलम्बसे विलम्बं करोषि । अथ च ग्रहो ग्रहणमुपरागापरपर्यायः सुदुर्लभः सूर्य-
ग्रहणसंभवो भवति । असौ संनिहिता सरस्वती नदी च । अतीव पावनं कुरुक्षेत्रं ती-
र्थविशेषश्च । एतानि वस्तूनि संगठितानि । अर्थी च समुचितः संनिहितः । अत्रावलेपो न
युक्त इत्यर्थः ॥

न कस्य सौभाग्यवती चमत्कृतिं दिशत्यसौ भाग्यवती सरस्वती ।

विभुं जितक्लेशमपि स्थिराजिनं करोति यत्संमुखमस्थिराजिनम् ॥ १४ ॥

सौभाग्यवती सुभगत्वयुक्ता भाग्यवती भाग्ययुक्ता चासौ सरस्वती वाणी कस्य न
चमत्कृतिं चमत्कारं दिशति ददाति । कुतस्तदित्याह—विभूमिति । सा सरस्वती विभु
श्रीशिवमपि समुखं यत्करोति । किंभूतमपि । जिताः क्लेशा अविद्यादयः पञ्च येन स
तादृशस्तम् । पुनः किंभूतम् । स्थिरमजिनं कृत्तिवासो यस्य स तादृशस्तम् । पुनः कि-
भूतम् । अस्थिराजिनम् । अस्थिभी राजतेऽस्थिराजी तम् । अत्र सौभाग्यवती असौ-
भाग्यवती, स्थिराजिनमप्यस्थिराजिनमिति विरोधः । अन्यार्थत्वे विरोधाभासोऽलंकारः ॥

अनुजिज्ञतानुत्तमदानसंपदः सदाखिलज्ञानविहीनचेतसः ।

अकालभीतिगल्पितान्करोति यः प्रभुः प्रसन्नः कुपितश्च देहिनः ॥ १५ ॥

पुरा चिरं यो विदधे वनान्तरे विधुः पदं रूढकुरङ्गसौहृदः ।

सदा परस्वापहरोऽपि यो रविस्तयोः समत्वं दृशि यस्य भासते ॥ १६ ॥

कथं विभो तस्य तव प्रवर्ततां सतामसेव्ये पथि पातितात्मसु ।

दयाविधेयस्य सदास्सदादिषु प्रसादपात्रेषु मनागनादरः ॥ १७ ॥

(तिलकम्)

यः प्रभुः श्रीशिवः प्रसन्नः सन्ननुजिज्ञतेत्यादिविशेषणविशिष्टान्देहिनः करोति कुपि-
तश्च । प्रसन्नपक्षे देहिनः किंभूतान् । अनुजिज्ञतात्यक्तानुत्तमात्युत्तमा दानसंपदयैस्ते तादृ-
शान् । पुनः किंभूतान् । सदाखिलज्ञान् । तथाविहीनचेतसोऽखण्डितचेतसः । पुनः
किंभूतान् । अकालेत्यादि । न कालभीत्या यमभयेन गल्पिता बाधितास्तानकालभी-
तिगल्पितान् । कुपितपक्षे देहिनः किंभूतान् । अनुजिज्ञतानुत्तमदान् । 'णुद प्रेरणे' धातुः ।
अनुत्तः केनाप्यप्रेरितो मदो मदाख्यं व्यसनम् । अनुजिज्ञतोऽत्यक्तोऽनुत्तो मदो यैस्ते
तांस्तादृशान् । मदाख्यव्यसनयुक्तानित्यर्थः । तथासंपदः संप्रदितान् । पुनः किंभूतान् ।
अखिलज्ञानेन विहीनं चेतो येषां ते तादृशस्तानखिलज्ञानविहीनचेतसः । पुनः किंभूतान् ।
अकालेऽनवसरे या भीतिस्तया गल्पितान्छानि प्रापितान् ॥ रूढः कुरङ्गेण शशेन सौ-

हृदं सौहार्दं यस्य स तादृशो यो विधुश्चन्द्रो वनान्तरे जलान्तरे समुद्रस्य पदं स्थितिमकरो-
दिति । तथा यो रविः सूर्यश्च सदा परेषां स्वापं हरतीति तादृशोऽभूत् । तयोश्चन्द्रसूर्ययोः
समत्वं यस्य दृशि भासते । समत्वं समदृक्त्वम् । सह मया लक्ष्म्या वर्तते यौ समौ ।
तयोर्भावः समत्वं च । अथ च पुरातीतयुगे रूढः कुरङ्गैर्मृगैः सह सौहृदं संवासो यस्य स
विधुर्विष्णुः । रामरूप औचित्यात् । वनान्तरेऽरण्यान्तरे चिरं चतुर्दशसमाः पदं स्थितिं
चकार । तथा परस्वं परद्रव्यं हरतीति परस्वापहरोऽपि यो भवति पुरुषस्तयो रामभ-
द्रपरद्रव्यापहरपुरुषयोरुपरि यस्य श्रीशिवस्य दृशि समत्वं भासते । समदृष्ट्या तौ वि-
लोक्यतीत्यर्थः । 'विधुर्विष्णौ चन्द्रममि' इत्यमरः । 'जीवनं भुवनं वनम्' इति च ॥ हे
विभो, सदा दयाविधेयस्य कृपायत्तस्य तस्य पूर्वोक्तसमदृष्टित्वस्य तव सतां विदुषाम-
मेव्ये कुत्सिते पथि पातितोऽज्ञानेनात्मा यैस्ते तादृशेषु दयापात्रेष्वस्मदादिषु कथं मना-
गनाद्भगस्तिरस्कारः प्रवर्तताम् ॥ तिलकम् ॥

"विभो भवद्भालविलोचनानलप्रसूतधूमैरिव साश्रुलोचनः ।

सघर्मलेशस्तव दक्षिणेषणप्ररूढचण्डद्युतिभाभैरिव ॥ १८ ॥

घनप्ररोहत्पुलकाङ्कुरो भवच्छिखण्डखण्डेन्दुकरोत्करैरिव ।

मदन्तवीणस्तुहिनौघशीतलत्वदुत्तमाङ्गद्युनदीजलैरिव ॥ १९ ॥

तरङ्गिताङ्गो भवदङ्गदस्फुरत्फणीन्द्रफूत्कारसमीरणैरिव ।

भवेयमानन्दमुधापरिप्लुतः प्रमत्तमालोक्य भवन्तमग्रतः ॥ २० ॥

(तिलकम्)

हे विभो, भवदेकाध्यानादग्रतः प्रसन्न भवन्तमालोक्यानन्दमुधया परमानन्दामृतेन
परिप्लुतः सित्तो भवेयम् । अहं किभूतः । भवद्भाले भवतो ललाटे विलोचनानलान्ने-
त्राग्नेः प्रसूतैर्धूमैरिव साश्रुनेत्रः । आनन्दाश्रुरूपकमिदम् । पुनः किभूतः । तव दक्षिणे-
क्षणे दक्षिणनेत्रे प्ररूढो यश्चण्डद्युतिः सूर्यस्तस्य भाभरैर्दक्षिणैरिव सस्वेदलवः । अ-
त्रापि स्वेदः सात्त्विकभावः ॥ पुनः किभूतः । भवच्छिखण्डे भवत्किरीटे यः खण्डेन्दु-
स्तस्य करोत्करैः किरणसमूहैरिव घनाः प्ररोहन्तः पुलकाङ्कुरा यस्य स तादृशः । पुनः
किभूतः । तुहिनौघवच्छीतला या त्वदुत्तमाङ्गगङ्गा तज्जलैरिव सदन्तवीणः । शीतवशा-
दन्तटण्कारो दन्तवीणा । सदन्तटण्कार इव ॥ पुनः किभूतः । भवदङ्गदे भवत्केयूरे
स्फुरन्तो ये फणीन्द्रा वासुकिप्रभृतयस्तेषां ये फूत्कारपवनास्तैरिव तरङ्गितपुङ्गवः कम्पि-
ताङ्गः । कम्पो हि सात्त्विको भावः ॥ तिलकम् ॥

अथ श्रीशिवभट्टारकस्य पूजार्हचन्दनपुष्पगन्धादीनां धन्यत्वं वर्णयन्नाह—

यदेष सेहे परशुक्षतव्यथां प्रभोः प्रियः स्यामिति चन्दनद्रुमः ।

भुजंगमालिङ्गितकंधरो ध्रुवं बिभर्ति साम्यं गिरिजापतेरतः ॥ २१ ॥

एष चन्दनद्रुमोऽहं प्रभोः श्रीशिवस्य प्रियः स्यामिति हेतोः परशुना क्षतव्यथां यतः
सेहेऽत एव गिरिजापतेः श्रीशंभोः साम्यं ध्रुवं विभर्ति । कमित्याह—किंभूतश्चन्दन-
द्रुमः । भुजंगमैरालिङ्गिता कंधरा मूलादूर्ध्वं पृथुशाखा यस्य सः । शंभुरपि नागालिङ्गि-
तकंधरः ॥

यच्चक्रिरे धृतनखान्तनिपातपीडाः

प्रीतिं प्रभोः सुमनसां सुमनस्त्वमेतत् ।

यत्स्वामिनो न दहनेऽपि निपत्य सेवा-

हेवाकमौज्ज्वलगुरोरपि गौरवं तत् ॥ २२ ॥

सुमनसः पुष्पाणि पूजार्थं पुष्पावचयसमये धृता नखान्तानां निपातेन पीडा या-
भिस्ताः सुमनसो यत्प्रभोः शंभोः प्रीतिं चक्रिरे एतदेव सुमनसां पुष्पाणां सुमनस्त्वं पु-
ष्पत्वं सुशोभनं मनो यासां ताः सुमनसस्तत्त्वं च । अगुरुदहनेऽन्नावपि निपत्य स्वामिनः
शंभोः सेवाहेवाकं न औज्ज्वल्यं तन्याज तदगुरोरपि न गुरुरगुरुस्तस्यापि गौरवं भवति ॥

आदौ प्रदर्श्य परमामृजुतामथान्त-

राविश्य मर्मणि न यन्निशितास्तुदन्ति ।

स्वामिञ्शरा इव खलाः कृतिनो वनेषु

स त्वत्पदाम्बुजरजःकणजः प्रसादः ॥ २३ ॥

हे स्वामिन्, आदौ परामृजुतामृजुतां सरलत्वं प्रदर्श्य अथानन्तरमन्तः प्रविश्य नि-
शितास्तीक्ष्णाः शरा इव यद्वनेषु विपिनेषु स्थितान्कृतिनो विदुषो न तुदन्ति व्यथयन्ति
त्वत्पदाम्बुजरजःकणोद्भूतः स प्रसादः ॥

त्वन्नाम पामरजनैरपि गीयमान-

मानन्दमर्पयति यं हृदि भक्तिभाजाम् ।

स्वामिन्नमानवयवेष्वखिलेषु नून-

मुद्भिद्यते बहिरसौ पुलकच्छलेन ॥ २४ ॥

हे स्वामिन्, पामरजनैर्नानाचजनैरपि हालाकादौ गीयमानं भक्तिभाजां हृदि यमानन्दं
समर्पयति । नूनं संभावनायाम् । अखिलेष्वङ्गेष्वमान् न मान्वर्तमानोऽसावानन्दो बहिः
पुलकच्छलेन रोमाञ्चव्याजेनोद्भिद्यते निर्याति ॥

धर्मः प्रकम्पपुलकौ गिरि गद्गदत्व-

मित्यादयोऽन्त्यसमये प्रभवन्त्यवस्थाः ।

त्वद्दर्शनात्कृतधियां दधताममन्द-

मानन्दमन्तकभयाद्भगवन्परेषाम् ॥ २९ ॥

हे भगवन्, धर्मः स्वेदः । प्रकम्पः । पुलको रोमाञ्चः । गिरि वाण्यां गद्गदत्वं स्खलद्गतित्वम् । इत्यादयोऽवस्थास्त्वदेकध्यानेन त्वद्दर्शनादमन्दमानन्दं दधतां कृतधियां धीमतामन्त्यक्षणे निर्याणसमये प्रभवन्त्युत्पद्यन्ते परेषामकृतधियां पापिनामेता अवस्था अन्तकभयाद्यमभयान्मृत्युक्षणे भवन्ति ॥

अन्त्यक्षणे भव भवच्चरणाब्जसेवा-

हेवाकिनो दधति केचन कण्ठपीठे ।

भोगीन्द्रभोगमधिगम्य भवद्गणत्व-

मन्ये कृतान्तकरकोटरकोटिकृष्टम् ॥ २६ ॥

हे भव शंभो, भवच्चरणाब्जसेवायां हेवाकिनो धन्याः सुकृतिनो जनाः केचन विरला अन्त्यक्षणे मृत्युक्षणे भवद्गणत्वं भवत्प्रमयत्वमवाप्य कण्ठपीठे निजे भोगीन्द्रभोगं नागेन्द्रफणं दधति । अन्ये पुनः पापिनः कृतान्तस्य यमस्य करमध्यप्रान्तकृष्टम् ॥

भीताभयार्पणविधौ किल कालनाशं

कर्तुं न यः क्षणमपि क्षमते कदापि ।

श्वेताभयार्पणपरस्य कथं नु काल-

नाशक्षमत्वमभवत्तव तस्य देव ॥ २७ ॥

हे देव । किल निश्चये । भीतानां जनानामभयार्पणविधाने कालस्य समयस्य नाशः क्षेपस्तं कालनाशं कालक्षेपं क्षणमपि कर्तुं यो भवान्न क्षमते । अहं वेद्मीति शेषः । तस्य तव श्वेतस्य श्वेताख्यनृपतेः यदयं मा भैषीरित्यभयवचनामृतं तदर्पणविधौ कालस्य यमस्य नाशस्तत्र क्षमत्वं कथं न्वभवत् । कालः समयो यमश्च । भीतप्राणार्पणे कालनाशक्षमस्यापि कालनाशक्षमत्वं श्वेताभयदान इत्यद्भुतमित्यर्थः ॥

भङ्गुः न पारयति यः कचिदेव देव

कामं कृपामृतमृदुस्तव दृष्टिपातः ।

उद्दामरोषपरुषः किल कामभङ्ग-

मङ्गीचकार कथमेष महेश पूर्वम् ॥ २८ ॥

हे देव, दीव्यति परमपदे देवस्तत्संबोधनम् । कृपामृतेन कोमलो यस्तव दृष्टिपातः । प्रह्वजनस्येति शेषः । प्रह्वजनस्य काममभिलाषं भङ्गुं कचिदपि न पारयत्येष एव तव दृष्टिपात उद्दामरोषेण प्रचण्डरोषेण परुषः सन् हे महेश परमशिव । किलेत्यागमे । कामभङ्गं

कामस्य मदनस्य भङ्गस्तं पूर्वं पुरा कथमङ्गीचकार । कामोऽभिलाषो मदनश्च । यः प्रद्वज-
नस्य कामभङ्गं नाङ्गीकरोति स कथं कामभङ्गं करोतीत्यद्भुतम् ॥

किं मेरुमन्दरमुखा गिरयः शिरोभि-

रत्युन्नतैर्दधति गर्वमखर्वमेते ।

एतत्तुषारकिरणाभरणप्रणाम-

प्रह्वं जगज्जयति मामकमुत्तमाङ्गम् ॥ २९ ॥

मेरुहेमाद्रिः । मन्दगो मन्थाद्रिः । तत्प्रभृतयो गिरय एते शैला अत्युन्नतैः शिरोभिः
शिखरैरखर्वमनल्पं गर्वमहंकारं किं एधति । तच्छिरसामौन्नत्यस्य चलत्वादित्यर्थः । तु
पक्षान्तरे । तुषारकिरणाभरणस्य शंभोः प्रणामेन प्रह्वं नम्रं मामकमुत्तमाङ्गं शिरो जगज्-
यति । शंभुप्रणामनम्रं मामकं शिर एव कृतार्थं धन्यमित्यर्थः ॥

गात्रान्तरातिशयशंभि यदेतदुच्चै-

र्नामोत्तमाङ्गमिति नाथ शिरो बिभर्ति ।

तद्युज्यते भव भवच्चरणारविन्द-

पीठप्रणामपरमस्य नमस्यमस्य ॥ ३० ॥

हे भव, भवत्युत्पद्यतेऽस्माच्छिवादि क्षियन्तं समस्तमिति भवस्तस्यामन्त्रणं हे भव
नाथ, गात्रान्तरेभ्यः करचरणादिभ्योऽतिशय शंसतीति तादृगुत्तमाङ्गमित्युच्चैर्नाम शिरो
यद्विभर्ति तदस्य नाम नमस्यं युज्यत एव । अत्र हेतुमाह—किभूतस्य । भवतश्चरणार-
विन्दपीठे पादपीठे प्रणामपरमस्य प्रणामपरायणस्य । अत एव तस्योत्तमाङ्गत्वं न तु
गात्रान्तरातिशयेनेत्यर्थः ॥

किं श्रीघनोऽप्यसुगतः किमुमाधवोऽपि

न त्वं कदाचन जनादेनतां बिभर्षि ।

स्वामिन्गजारिरपि किं नगजाप्रियस्त्वं

स्वातन्त्र्यमस्ति यदिवा भवतः किमन्यत् ॥ ३१ ॥

हे स्वामिन्, श्रिया परमेश्वर्यैकैवल्यरूपया घनः श्रीघनोऽपि त्वमसुगतोऽसून्प्राणां-
स्त्रिजगतोऽपि गतोऽसुगतोऽसि । अथ च यः श्रीघनो बुद्धः स कथं सुगतो न भवतीति
विरोधाभासः । 'सर्वज्ञः सुगतो बुद्धो धर्मराजस्तथागतः । मुनीन्द्रः श्रीघनः शास्ता'
इत्यमरः । उमाधव उमायाः पार्वत्या धको वल्लभस्त्वं जनादेनतां जनान्देयति पीडय-
तीति जनादेनस्तद्भावं कदाचन जातु न बिभर्षि । अथ च किमु पक्षान्तरे । माधवो
हरिरपि सन् जनादेनतां विष्णुत्वं न बिभर्तीति विरोधाभासः । हे विभो, त्वं गजारि-
-

जस्य गजासुरस्यारिर्घातकोऽपि नगजायाः पार्वत्याः प्रियो वल्लभः किं भवसि । यो ग-
जारिः स कथं न गजाप्रियो गजस्याप्रियो रिपुर्गजाप्रिय इति विरोधाभासः । यदि वा
पक्षान्तरे । भवतः स्वातन्त्र्यं स्वतन्त्रकर्तृत्वमेव भवति किमन्यद्भूमे ॥

अरुणद्युतिग्लपितशीतदीधिति प्रकटीकृतालिकमलं विलोक्य मे ।

भवतः प्रभातमिव भाललोचनं भजते कदा नु विषमं शमं तमः ॥ ३२ ॥

हे स्वामिन्, अलमत्यर्थमरुणा लोहिता चासौ द्युतिर्दीप्तिस्तथा ग्लपितो ग्लानि
प्रापितः शीतदीधितिर्येन तत् । तथा प्रकटीकृतं सुप्रकाशीकृतमलिकं ललाटं येन तत् ।
'ललाटमलिकं गोधिः' इत्यमरः । एवंभूतं प्रभातमिव भवतो भाललोचनं विलोक्य मे
मम विषमं कठिनं तमोऽज्ञानरूपमन्धकारं शमं कदा नु भजते । प्रभातमपि किंभूतम् ।
अरुणस्यानूरोः सूर्यसूतस्य द्युत्या ग्लपितो ग्लानि प्राप्तः शीतदीधितिर्यत्र तत् । पुनः
किंभूतम् । प्रकटीकृतालिकमलं प्रकटीकृता अलयो अमरा येषु तानि प्रकटीकृतालीनि
कमलानि पद्मानि यत्र तत् । यथा प्रभाते समस्तं तमः शाम्यति तथा ममापीत्यर्थः ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ

तमःशमनं नाम द्वादशं स्तोत्रम् ।

त्रयोदशं स्तोत्रम् ।

अथातः प्रभुप्रसादनाख्यं त्रयोदशं स्तोत्रमारभमाण आह—

अथ नुतिभिरमन्थराक्षराभिः सुजनमनोमृगवागुराभिराभिः ।

विभुमभयदमादरादरातिक्षपणपणप्रवर्णं प्रसादयामः ॥ १ ॥

अथानन्तरममन्थराणि प्रगल्भानि पदानि यासां तास्तादृशीभिः । तथा सुजनानां
विपश्चिन्तां भक्तजनानां मनांस्येव मृगास्तेषां वागुरा मृगबन्धनपाशरूपास्ताभिः । सुज-
नचेतोबन्धनैकहेतुभिरित्यर्थः । आभिर्वक्ष्यमाणानिर्नुतिभिः स्तुतिभिरभयदं जगदभयप्रदं
तथारातीनां शत्रूणामान्तराणां कामक्रोधादीनां बाह्यानां च रिशूणां यत्क्षपणं दूरीक-
रणं स एव पणो नियमस्तत्र प्रवर्णं लग्नं विभुमीश्वरमादराद्भक्त्युल्लासादरेण प्रसादयामः
प्रसन्नं कर्तुमिच्छामः ॥

सुरमुकुटविटङ्करत्नरोचिःखचितनखाङ्कुरकेसराभिरामम् ।

पुरहरचरणारविन्दयुग्मं शिरसि विधत्त किरीटवाञ्छया किम् ॥ २ ॥

सुराणां देवानां यानि मुकुटानि तान्येव विटङ्कानि बहिःस्था अग्रभागास्तेषु रत्नरो-
चिभिः खचिता ये नखाङ्कुरास्तेषां केसराणि तैरभिरामं पुरहरचरणारविन्दयुग्मं श्रीशं-
भुपादाञ्जयुगलं हे भक्तजनाः शिरसि विधत्त कुरुत । किरीटवाञ्छया किम् । न किञ्चि-
दित्यर्थः ॥

कलयतु भवतामभग्नवृत्तिर्हरहरशंकरशंकरेति सूक्तिः ।

अविरलगलमण्डनप्रतिष्ठां किममलमौक्तिकदामकामनाभिः ॥ ३ ॥

हे भावुकजनाः, अभग्ना क्षणमपि न भग्ना वृत्तिर्यस्याः । सर्वदैव कण्ठस्थितेत्यर्थः । एवंभूता हरहर शंकरशंकरेति प्रहर्षोत्कर्षेण या सूक्तिः शोभनोक्तिः सैव भवतामनल्प-कण्ठभूषणस्थितिं कलयतु । करोत्वित्यर्थः । अमलमौक्तिकदामकामनाभिः स्वच्छमौ-क्तिकदामकामनाभिः किं भवति ॥

कलयत मणिकुण्डलेऽवलपं श्लथयत निर्मलमल्लिकाभिलाषम् ।

हरचरितनुतिक्रमैरजस्रं कुरुत नवश्रवणावतंसलीलाम् ॥ ४ ॥

हे भक्तलोकाः, यूयं.....निर्मलमल्लिकानां जार्ताकुसुमानामभिलाषं श्लथ कुरुत । हरचरणनुतिक्रमैः शंभुस्तुतिक्रमैः नवकर्णावतंसलीलां कुरुत ॥

इह विहेतभवोपतापमापलशमसमर्थमनर्थनाशहेतुम् ।

नमति न मतिमानमानवीयप्रमदविधानपरं परं हरं कः ॥ ५ ॥

इह लोके विशेषेण हतो निःशेषीकृतो भवोपतापो भवमरुभ्रमो येन स तादृक् तम् । तथा आपज्जन्मजरामरणत्रासविपत्तस्याः प्रकर्षेण शमे समर्थस्तम् । तथा अनर्थाः पञ्चा-विद्यादयः क्लेशास्तेषां नाशे कारणभूतम् । तथा अमानवीयो लोकोत्तरो यः प्रमदः प्रहर्षः परमानन्दरूपस्तस्य विधाने परो रतस्तं हरं श्रीशिवभट्टारकं परं परादपि परमत्युत्कृष्टं परं केवलं को मतिमान्धीमात्रं नमति । अपि तु सर्वः ॥

त्रिजगति भजति स्थितिं बुधानां धुरि दुरितक्षतिशिक्षितः स एकः ।

शशिशकलशिखामणिप्रणामप्रणयि बिभर्ति शिरश्चिरस्थिरं यः ॥ ६ ॥

त्रिजगति यो भाग्यवाञ्छशशिशकलशिखामणिप्रणामार्थं चिरस्थिरं बहुकालं निजं शिरो बिभर्ति स एको दुरितक्षतौ सकलपापक्षये शिक्षितो निपुणः । बुधानां पण्डिता-नामैहिकस्थित्या परत्र च बुधानां देवानां धुरि त्रिजगत्यपि त्रिलोकमध्येऽपि स्थितिं भजति ॥

स जयति जगदीश शक्तिपातस्तव कवितुर्यदसक्तमुक्तिदेवी ।

रसमसमचमत्कृतप्रसूतिं वितरति काञ्चनसिद्धिमेति येन ॥ ७ ॥

हे जगदीश त्रैलोक्यनाथ, स तव शक्तिपातोऽदूरमनुग्रहदृष्टयवलोकनरूपशक्तिपातो जीयति सर्वोत्कृष्टो भवति । स क इत्याह—यद्यस्मादुक्तिदेवी वाग्देवी असमा चमत्कृ-तिप्रसूतिर्लोकोत्तरा चमत्कारप्रसूतिर्यस्मात्स तादृक् तं तथाविधं रसं वितरति ददाति । तं कमित्याह—येनाद्भुतेन रसेन कां च न सिद्धिमपि तु सर्वामष्टविधामणिमादिकामेति ।

प्राप्नोति । अथ च रसविद्विषकप्रवरस्तं रसं मृतं पारदं वितरति येन रसेन काञ्चनसिद्धिं हेमसिद्धिमेति प्राप्नोति । तथा चायुर्वेदविदः—कृष्णां मारितं येन पारदं च वशीकृतम् । द्वारमुद्धाटितं तेन कुबेरस्य यमस्य च ॥' इति । 'अथ चपलो रसः सूतश्च पारदे' इत्यमरः ॥

इह विदधतु नाम पामराणां प्रणतिकृतामपरे प्रभुप्रतीतिम् ।

प्रभवति न तु मृत्युभीतिभङ्गे जगति भवन्तमृतेऽमृतेश कश्चित् ॥ ८ ॥

अपरेऽन्ये लोकाः प्रणतिकृतां कापि स्वस्मादधिके पुंसि प्रहृशिरसां पामराणां नीचजनानां प्रभुप्रतीतिमयं नः प्रभुः स्वामीति प्रतीतिस्तां विदधतु । तु पश्चान्तरे । इह सकलेऽपि जगति हे अमृतेश मृत्युञ्जय, भवन्तं प्रभुमृते मृत्युभीतिभङ्गे यमभयनाशे कश्चिन्न प्रभवति समर्थो भवति ॥

पूर्ववृत्तोक्तमेव दर्शयति—

वियदियति महस्विमण्डले कः श्रितवति कर्तुमनष्टचेष्टमीष्टे ।

विषमतमतमः प्रबन्धमन्धं जगदगदं घृणिमन्तमन्तरेण ॥ ९ ॥

इयति महति महस्विमण्डले तेजस्विमण्डलेऽपि वियदाकाशं श्रितवति विषमतमतमः-प्रबन्धमतिविषमान्धतमसमन्धं जगदनष्टचेष्टं पूर्णसकलचेष्टमगदं नीरोगं कर्तुं क ईष्टे समर्थो भगवति । कमन्तरेण । घृणिमन्तं सूर्यमन्तरेण । यथैतत्तथैव मृत्युभीतिभङ्गे एक एव श्रीमृत्युञ्जयः प्रभवति नान्य इत्यर्थः । 'वियद्विष्णुपदं' इत्यमरः ॥

शकलितकलितर्ष मप्रकर्ष प्रकटितहर्ष महर्षभाधिरूढ ।

दिश विशदमदभ्रमभ्रमिन्धुद्रवधवलं भवलङ्घनं प्रसादम् ॥ १० ॥

प्रभवति भवति प्रसादरम्यां दिशति दृशं न विभा विभावरीणाम् ।

सवितरि वितरिष्यति प्रकाशं नहि महिमप्रभवो विभावरीणाम् ॥ ११ ॥

(युगलकम्)

हे महर्षभाधिरूढ शंभो । किंभूत । शकलितकलितर्ष । शकलितः कलितर्षः कलि-युगलिप्ला येन तस्य संबोधनम् । तथा सह प्रकपेण सर्वोत्कृष्टत्वेन वर्तते यः स तस्यामन्त्रणम् । तथा प्रकटितो हर्षः परमानन्दो येन स तस्य संबोधनम् । एवविध विभो । अदभ्रमनल्पमभ्रमिन्धुद्रवधवलं गङ्गाप्रवाहवद्धवलं भवलङ्घनं संसारोलङ्घनं प्रसादं प्रसन्नताजनितमनुग्रहं दिश देहि ॥ हे शंभो, भवति त्वयि विभो प्रसादेन रम्यां दृशं दृष्टिं दिशति सति अशीणां शत्रूणां कामादीनां बाह्यानां वा विभा दीप्तिर्न प्रभवति समर्थो भवति । दृष्टं चैतत् । हि यस्मात्कारणात्सवितरि सूर्ये प्रकाशं वितरिष्यति दास्यति सति विभावरीणां रात्रीणां महिमप्रभवः प्रभावोत्पत्तिर्न भवति । विभाति चान्द्रेण महसा विभावरी रात्रिः ॥ युगलम् ॥

१. ख-पुस्तकेऽस्माच्छ्लोकादनन्तरं 'युगलकम्' इत्यस्ति.

समुचितसदसद्विचारचर्याचतुरतरः कतरः कलौ मदन्यः ।

इह परमशिवं भवं विजेतुं परमशिवं भवमेव सेवते यः ॥ १२ ॥

सम्यगुचिता या सदसतोर्विचारचर्या तस्यामतिशयेन चतुरः कलौ तुरीययुगे स कः पुमान्मदन्योऽस्ति । अहमेव चतुरतरोऽस्मीत्यर्थः । स क इत्याह—यो मल्लक्षणः परम-
त्यर्थमशिवमसुखदं भवं संसारं विजेतुं विशेषेण जेतुं कथाशेषनां प्रापयितुं भवत्यस्माच्छि-
वादिक्षित्यन्तमिति भवस्तं परमशिवं परमेश्वरं चिदानन्दधनस्वरूपं सेवते ॥

शमयितुमलमग्निमग्निरेव ग्लपयति हन्त हिमं हिमं विवृद्धम् ।

जरयति च पयः पयः किमन्यद्जरति भवं भव एव भक्तिभाजाम् ॥ १३ ॥

विवृद्धमग्निमग्निरेव शमयितुमलं समर्थः । हन्त हर्षे आश्चर्ये वा । विवृद्धं महद्भि-
हिममेव हन्ति । पय एव पयः । अग्निना तप्तमित्यौचित्यात् । अत्यन्तं पीतं जलं जर-
यति । भवः श्रीशिव एव भवं संसारं भक्तिभाजां नृणां हरति । मुक्तिं वितरतीत्यर्थः ॥

वरमजिनजटाभृतः कपालप्रणयिकरस्य नरस्य भैक्ष्यवृत्तिः ।

स्मरहरचरणारविन्दसेवाविरहवती न तु चक्रवर्तिर्मूर्तिः ॥ १४ ॥

भिक्षैव भैक्ष्यम् । स्वार्थे ण्यः । भैक्ष्येण वृत्तिर्भिक्षाजीवनं वरं भवति । कस्य । न-
रस्य । किंभूतस्य । अजिनं मृगचर्म जटाश्च बिभर्तीति तादृशस्य । पुनश्च किंभूतस्य ।
कपालं घटशकलं हस्ते यस्य स तादृशस्तस्य न त्वीश्वरपादकमलसेवाविरहवती चक्रव-
र्तिर्मूर्तिर्वरं भवति ॥

मरुभुवि वरमुष्णरश्मिरश्मिप्रकरकदर्थितमूर्तिरेकभेकः ।

न तु भवदनुरागभागधेयग्लपनविपद्विकलीकृतो मनुष्यः ॥ १५ ॥

उष्णरश्मीत्यादि सूर्याशुनिकरसंतप्तमूर्तिरेको भेको मण्डूको मरुभुवि वरमस्तु । हे
विभो, भवच्छरणोपासनानुराग एव भागधेयं तस्य ग्लपनं हानिः सैव विपत्तया विकली-
कृतो जडीकृतो मनुष्ये न वरम् ॥

कलिमलपटली मलीमसत्त्वं नयति मतिं हतदर्पं दर्पणाभाम् ।

इति शितिगलु शीतरश्मिरश्मिप्रसरसितं रसितं तवार्थयामः ॥ १६ ॥

हे हतदर्प । हतो दूरीकृतो दर्पोऽहंकारो व्यसनानां मध्ये एकमुद्भटं व्यसनं येन तत्सं-
बोधनम् । कलिमलपटली तुरीययुगमलसंहतिदर्पणाभां निर्मलमुकुरसदृशीं मतिं बुद्धिं
मलीमसत्त्वं मलिनत्वं नयति । इत्यतो हेतोर्हे शितिगल नीलकण्ठ, शीतरश्मिरश्मिप्रसर-
सितं चन्द्रांशुप्रसरधवलं प्रसन्नं तव रसितं शब्दमभयवाक्यमर्थयामः काङ्क्षामहे ॥

नुतिमुखरमुखः प्रसादपात्रं भवति ममेति यदैष ते' कृतान्तः ।

अपि कवलितसप्तलोकलोकः प्रभवति नैव तदैष मे कृतान्तः ॥ १७ ॥

हे विभो, नुत्या स्तुत्या मुखरं प्रगल्भं मुखं यस्य स तादृशः पुरुषो मम प्रसादपात्रं मत्कृतप्रसादपात्रं भवतीत्येष कृतान्तः सिद्धान्तो निश्चयस्ते तव यदि भवति अवश्यमेतस्य स्तुतिपरस्य प्रसादं करोमीति यदि ते निश्चयो भवति तदा प्रस्तसप्तलोकजनोऽप्येष कृतान्तो यमो मे मम न प्रभवति समर्थो भवति । त्रासयितुमित्यर्थः । 'कृतान्तो यमसिद्धान्तदैवाकुशलकर्मसु' इति कोषः ॥

तव रविजपुरान्धकप्रमाथे दृशि विशिखे त्रिशिखे च यः कृतास्थः ।

परिचरणपरः पुराविरासीत्स जयति दैवतमुत्तमं कृशानुः ॥ १८ ॥

हे विभो, रविजो यमः । पुराणि त्रिपुरासुराः । अन्धकश्चासुरः । तेषां प्रमाथे संहरणे क्रमेण दृशि दृष्टौ तृतीयलोचने विशिखे शरे विष्णुरूपे त्रिशिखे त्रिशूले च कृतास्थो विहितस्थितिर्नन्तकदाहे भाललोचनस्थस्त्रिपुरदाहे शरीभूतविष्णुमुखाग्रस्थोऽन्धकसंहारे त्रिशूलस्थस्तव विभोः परिचरणे सेवायां परस्तत्परो योऽभिः पुरा पूर्वमाविरासीत्प्रकटीवभूव स कृशानुरुत्तमं दैवतमष्टास्वपि मूर्तिभूतमो देवो जयति सर्वोऽकृष्टो वर्तते ॥

समजनि जनितस्पृहः स एकस्त्रिजगति चन्द्रकिरीट कृष्णसारः ।

उपकरणपदं जगाम कृत्तिस्तव चरणास्तरणक्रमेण यस्य ॥ १९ ॥

हे चन्द्रमौले, जनितस्पृह उत्पादिताभिलाषः । त्वद्भक्त्यासक्तजनस्येत्यर्थः । स एवैकः कृष्णसारो मृगविशेषस्त्रिजगति त्रैलोक्ये समजनि समुत्पन्नः । क इत्याह—उपकरणेति । यस्य धन्यस्य कृष्णसारस्य कृत्तिश्चर्म तव चरणारविन्दयोरास्तरणं तस्य क्रमेण शयनसुखेनोपकरणपदं साधनास्पदं जगाम ॥

जनिरपि जयिनी विनीतरीतिर्जगति भुजंगमपुंगवस्य तस्य ।

मणिकटकमुदस्य यस्य शस्यं भव भवदङ्गदभङ्गिमेति भोगः ॥ २० ॥

हे भव विभो, विनीता विनयवती रीतिः सौभाग्यं यस्याः सा जनिरपि जन्मापि भुजंगमपुंगवस्य भुजगेन्द्रस्य तस्य जगति त्रिजगति जयिनी सर्वोत्कर्षवती भवति । तस्य कस्येत्याह—शस्यं प्रशस्यं मणिकटकं रत्नकङ्कणमुदस्यापास्य यस्य फणीन्द्रस्य भोगो वपुर्भवत्केयूरविच्छित्तिमेति प्राप्नोति ॥

अलभत भगवन्नवन्ध्यमेकस्त्रिभुवनसीमनि जन्म पुंगवेन्द्रः ।

तव भव शवभस्मरूषितोऽङ्घ्रिः शिरसि धृतो विनयानतेन येन ॥ २१ ॥

हे भगवन्परमशिव, प्रशस्तो गौः पुंगवः । पुंगवानामिन्द्रो महावृषभः स एकस्त्रिभुवनसीमनि त्रिजगद्वर्त्मन्यप्यवन्ध्यं सफलं धन्यं जन्मालभत । स क इत्याह—हे भव शंभो, विनयानतेन विनयप्रहेन येन महावृषभेण । शवति यात्यस्माज्जीव इति शवः । शवभस्मना रूषितो व्याप्तस्तव विमोश्चरणः शिरसि निजे धृतः ॥

जनयति जगति स्पृहां न केषां जनिरपि कुञ्जरशेखरस्य तस्य ।

त्रिभुवनमहितस्य यस्य कृत्तिर्भव भवदम्बरडम्बरं विभर्ति ॥ २२ ॥

हे भव शंभो, कुञ्जौ कुम्भाधोभागौ दंष्ट्रे वास्य स्त इति कुञ्जरो हस्ती त्रिभुवने पूजितस्य तस्य गजेन्द्रस्य जनिरपि जन्मापि केषां न भक्तजनानां स्पृहामभिलाषं जनयति । अपि तु सर्वेषाम् । तस्य कस्येत्याह—यस्य कृत्तिश्चर्म भवदम्बरडम्बरं भवदुन्नाटोपं विभर्ति ॥

स जयति जितकाल कालकूटः स्वजनिपवित्रितमुग्धदुग्धमिन्धुः ।

तव कवलभुवं जवादवाप्तः कलयति यः शितिकण्ठ कण्ठपीठम् ॥ २३ ॥

हे जितान्तक शितिकण्ठ, स्वजन्या स्वजन्मना पवित्रितो मुग्धो रम्यो दुग्धसिन्धुः क्षीरोदधिर्येन स तादृशः कालकूटो विषविशेषो जयति सर्वोत्कृष्टो भवति । स क इत्याह—यः कालकूटस्तव कवलभुवं प्रासपदवीं जवाद्वेगेनावप्तः संस्तव कण्ठपीठं कलयति भूषयति ॥

परिणतशरदिन्दुमुन्दराभं वदनमनभ्रनभोनिभश्च कण्ठः ।

इति शुभमुभयं विभोरभिन्नत्रिदशधुनीयमुनाविडम्बि वन्दे ॥ २४ ॥

पूर्णशरच्चन्द्रमनोहराभं विभोः श्रीशंभोर्मुखं तथानभ्रनभोनिभो गतमैघाकाशतुल्या नीलो गलश्चेति शुभं शुभकारि उभयं द्वयमभिन्ने समवेते ये त्रिदशधुनीयमुने गङ्गायमुने ते विडम्बयन्यनुकरोतीति तादृशं वन्दे ॥

हिमहिमकरहाति वारि गाङ्गं कुवलयकान्ति कलिन्दकन्यकाम्भः ।

इति शुभमुभयं प्रभुप्रसादाद्वपुर्वि हारिहरं वरं प्रपद्ये ॥ २५ ॥

हिमं च हिमकरश्चन्द्रश्च तद्वद्धारि मनोहारि गाङ्गं जलं तथा कुवलयकान्ति नीलोत्पलाभं यमुनाम्भश्चेति शुभदमुभयं वरमुत्कृष्टं प्रभुप्रसादात्प्रपद्ये प्राप्स्यामि । कदेति शेषः । किमिव । हारिहरं हरिहरसंबन्धि वपुर्वि ॥

धृतकुटिलकलः किलान्धकारी रूचितमलीमसभोगिभोगयोगः ।

स्वयि सपदि पराङ्मुखे यथाहं त्वमिव महाकलिकालभग्नशक्तिः ॥ २६ ॥

कवलितविषमक्लमं दधानः सततसमाश्रिततारकारिरूपम् ।

द्विजपतिमुकुटस्तथैव जातु त्वमिव शिव त्वयि संमुखे भवेयम् ॥२७॥

(युगलकम्)

हे शिव, सपदीदानीं त्वयि पराङ्मुखे सति यथैवंविधोऽहं त्वमिवास्मि तथैव त्वयि संमुखे त्वमिवाहं जातु भवेयम् । कदा भविष्यामीत्यर्थः । उभावपि विशेषणैर्विशिनष्टि— अहं किभूतः । धृताः कुटिला अधमाः कलाः शिल्पानि येन सः । तथान्धकारी अज्ञानरूपान्धकारवान् । तथा रुचितः प्रियो मलीमसो भोगिनां भोगयुक्तानां भोगैर्विषयैः सह योगो यस्य सः । पुनः किभूतः । महांश्वासौ कलिकालस्तुरीययुगकालस्तेन भग्ना शक्तिर्यस्य सः । श्रीशिवपक्षे—त्वं किभूतः । अन्धकस्यासुरविशेषस्याद्विरन्धकारिः । पुनः किभूतः । रुचितः प्रियो मलीमसंभोगिभोगैः फणिकलेवरैः सह योगो यस्य सः । पुनः किभूतः । महाकलिर्महावैरवान्यः कालस्तस्य भग्ना शक्तियेन सः । यथा त्वयि पराङ्मुखे त्वमिवाहमस्मि तथैव च त्वयि संमुखे विभो, अहं कदा जातु भवेयम् । अहं किभूतः । रूपं दधानः । किभूतं रूपम् । कवलितो दूरं गतो विषमः क्लमो भवमरुभ्रमणजो यस्य तत् । पुनः किभूतम् । सततं समाश्रितानां सेवकानां तारं विपदो निस्तारं करोतीति सततसमाश्रिततारकारि । अहं किभूतः । द्विजपतिमुकुटो ब्राह्मणेन्द्रमौलिः । 'मुकुटं पुनपुंसकम्' इत्यमरः । श्रीशिवपक्षे—त्वं किभूतः । रूपं दधानः । किभूतम् । कवलितं ग्रस्तं विषं कालकूटाख्यं येन तत् । पुनः किभूतम् । अक्लमम् । अविद्यमानाः क्लमाः क्लेशाः पञ्चाविद्यादयो यस्य तत् । पुनः किभूतम् । तारकस्य तारकासुरस्यारिः कुमारः । सततं समाश्रितस्तारकारिः कुमारो यत्र येन वा ॥ युगलकम् ॥

जय जयद वचो विमुञ्च मुञ्चन्मधु मधुरं जनरञ्जनप्रगल्भम् ।

हर हर दुरितं ममाद्य माद्यद्भव भव भीमदभीमदर्शनस्त्वम् ॥ २८ ॥

जयं जगज्जयं ददातीति तस्य संबोधनं हे जयद, मधुरं स्युदु तथा जनानां रञ्जने प्रगल्भं मध्वमृतं मुञ्चत्स्ववद्रचोऽभयवचो विमुञ्च । हे हर भवदुःखहर, अद्येदानीं माद्यदतीवोल्लसद्दुरितं पापं मम हर दूरीकुरु । हे भव शंभो, भीमयं संसारजं विद्यते येषां ते भीमन्तो मादृशास्तेषामभीमं सौम्यं दर्शनं यस्य स तादृशोऽभीमदर्शनो भव ॥

निजवृजिनविजृम्भितं ममैतन्निजगदनुग्रहनित्यदीक्षितस्त्वम् ।

क्वचिदपि भगवन्नदृष्टपूर्वं प्रथयसि यन्मयि विह्वलेऽवलेषम् ॥ २९ ॥

हे भगवन्परमैश्वर्यादिषट्कयुक्त, क्वचिदपि क्वाप्यदृष्टपूर्वेन पूर्वं दृष्टमवलेषं शरणागतावगणनां मयि वराकै यत्प्रथयसि विस्तारयसि तदेतन्ममैव निजदुरितविलसितम् । यतस्त्वं सदैव त्रिजगदनुग्रहे नित्यं दीक्षितो व्रती ॥

प्रणमति विधुरे पुरोऽवलम्बे दधति मयि प्रसभं गदाभियोगम् ।

किमिति परिजने दयामृताद्रीं दशमैपकारवतीव नो ददासि ॥ ३० ॥

अपकारो विद्यते यस्य स तादृशोऽपकारवति रिपाविव प्रणमति प्रहे । तथा पुरोऽप्रतो-
ऽवलम्बे लीने । तथा गदेन जन्मजरामरणत्रासरोगेणाभियोग आक्षेपस्तं दधति परिजने
दासे मयि कृपामृतेनाद्रीं दशं किं नो ददासि किं न वितरसि । अथ च मय्येवं पूर्वोक्त-
विशेषणविशिष्टेऽपकारवति । न पकारो विद्यते यस्य सोऽपकारवांस्तादृशे । अस्वरप-
काररहितविशेषणविशिष्ट इत्यर्थः । तथा च 'प्रणमति विधुरे' इत्यत्र स्वररहितपकारेण
'पू' इत्यनेन रहिते रणमतिविधुरे रणे युद्धे या मतिस्तया विधुरे व्याकुले । तथा 'पुरो-
वलम्बे' इत्यत्रास्वरेण पकारेण रहिते 'उरोवलम्बे' रसभङ्गदाभियोगं
दधति रसस्य भङ्गो नाशस्तं ददातीति रसभङ्गदध्यासावभियोग आक्षेपस्तं दधति । तथा
'परिजने' इत्यत्र स्वररहितपकाररहिते अरिजने इव मयीत्यर्थः ॥

स्फुटविकटविकस्वरप्रदीप्तज्वलनमहीनमहीन्द्रहार चक्षुः ।

बलवदलवदर्पकालकामक्षयकरमाकरमाशु मुञ्च सिद्धेः ॥ ३१ ॥

अहीनां सर्पाणामिन्द्रो वासुकिः स एव हारो यस्य स तादृश हे अहीन्द्रहार श्रीशिव,
सिद्धेरष्टविधाया अणिमादिकाया आकरमुत्पत्तिस्थानं स्फुटो व्यक्तो विकटोऽतीवोत्कटो
विकस्वरो विततः प्रदीप्तो ज्वलनोऽग्निर्यत्र तादृशमहीनं परिपूर्णं चक्षुस्तृतीयं चक्षुर्मुख
क्षिप । दीनजनं प्रतीत्यर्थः । किंभूतम् । अविद्यमाना लवाः कणा यस्य स तादृशः । पूर्ण
इत्यर्थः । अलवो दर्पोऽहंकारो ययोस्तौ बलवन्तौ पूर्णदर्पो च यौ कालकामौ तयोः क्षयं
करोति तादृशम् ॥

हिमकरमकरध्वजौ न रूपं कविधिषणौ धिषणौचितं न तीव्राम् ।

रणमरुणमरुत्सखौ जिगीषोरनुहरतो हरतोषिणो न तेजः ॥ ३२ ॥

हरं श्रीशिवं तोषयतीति हरतोषी श्रीशिवभक्तजनस्तस्य रूपं चन्द्रकामौ नानुहरतो
नानुकुरतः । तथा कविधिषणौ शुक्रबृहस्पती अपि तीव्रामतितीक्ष्णां धिषणौचितं
शिवभक्तस्य नानुहरतः । तथा अरुणमरुत्सखां सूर्योमी अपि । 'मिहिरारुणपूषणाः'
इत्यमरः । तावपि शिवभक्तस्य रणं सङ्ग्रामं (तेजश्च) नानुहरतः । किंभूतस्य जिगीषोः ।
जेतुमिच्छुर्जिगीषुस्तस्य ॥

रविकरविकसत्सिताब्जशुभ्रप्रसृमरचामरचारुहासिनी श्रीः ।

भव न भवनमुज्झति क्षणं यत्सुकृतवतां तव तां प्रणौमि शक्तिम् ॥ ३३ ॥

हे भवं शंभो, सूर्यकिरणफुल्लपुण्डरीकशुभ्रचामरच्छत्रचारुहासवती लक्ष्मीर्भवनं गृहं
सुकृतवतां पुण्यवतां जनानां-यत्र क्षणं मुञ्चति तां तव शक्तिमनन्तस्वतन्त्रपारमैश्वर्य-
रूपां शक्तिं प्रकर्षेण नौमि । 'भक्तिम्' इत्यपि पाठः साधुः । त्वद्भक्तिफलमेतदित्यर्थः ॥

१. 'विलम्बे' ख. २. 'उपकारवति' ख.

यदभयद भवत्यवस्थितेऽन्तः समहिम नो हि मनो विशोकमासीत् ।

विशदविशदकर्मकर्मदे तत्सपदि विषादि विषाद केन जातम् ॥ ३४ ॥

हे अभयद । विषमत्ति विषादस्तत्संबोधनं हे विषाद । हि निश्चये । भवति सखिदानन्दघने परमेश्वरेऽन्तरवस्थिते सति समहिम महत्त्वयुक्तं नोऽस्माकं मनो यद्विशोकं विगतजन्मजरामरणदुःखमासीत्तदेवैतन्नो मनः सपदीदानीमविशदकर्मकर्मदे कलुषकर्मपङ्के विशत्पतत्सद्विषादि विषादो दुःखं विद्यते यस्य तत्तादृशं केन हेतुना जातम् । न जान इति शेषः ॥

नयविनयविशुद्धमन्तरुद्धदहनसमानसमासुरोषदोषम् ।

यमनियमनियन्त्रितं मनो मे कुरु सविलासविलासिनीविरक्तम् ॥ ३५ ॥

हे विभो, नयेत्यादिविशेषणविशिष्टं मे मम मनः कुरु । इति प्रार्थये इत्यर्थः । नयो नीतिः कार्याकार्यविचारः । विनयो ज्ञानवयोऽद्वेष्टेऽपि प्रहृता । ताभ्यां विशुद्धं निर्मलम् । तथा अन्तरुद्यन्तौ दहनसमानावग्निसमौ समाप्तौ नाशितौ रोषदोषौ यत्र तत्तथा । यमेन दशविधेन नियमेन चैतावता नियन्त्रितम् । तथा सविलासा या विलासिनी तस्यां विरक्तं निरनुरागम् । 'आनृशंस्यं क्षमा मत्यमहिंसा च दया स्पृहा । ध्यानं प्रमादो माधुर्यमाजर्वं च यमा दश ॥' 'शौचमिज्या तपो दानं स्वाध्यायोपस्थनिप्रहौ । व्रतोपवासी मौनं च स्नानं च नियमा दश ॥'

अवसरसरसालसालघूद्यन्मधुरवधूरवधूतचित्तचिन्तः ।

स सकलकलधौतधौतमूर्तिस्तव नतिमानतिमात्रचित्रचिद्यः ॥ ३६ ॥

हे विभो, अतिमात्रं चित्रा विस्मयकारिणी चित्संविद्यस्य स तादृशः । 'प्रेक्षोपलब्धिश्चिह्नसंविदप्रतिपञ्ज्ञसित्तेतनाः' इत्यमरः । एवंविधो यः पुरुषस्तव नतिमान्प्रणामप्रह्वो भवति स पुरुषोऽवसरे रतिप्रसङ्गे सरसोऽलसोऽलघुर्वेदुहृद्यन्यो मधुरो वधूरवो मणितसीत्काररूपस्तेन धृता निर्नाशिता चित्तचिन्ता मनोव्यया यस्य स तादृशो भवति । पुनः किंभूतः । सकला सर्वा कलधौतधौता स्वर्णस्वच्छा मूर्तिर्यस्य स तादृग्भवति ॥

मलमलमलधुं विहन्तुमाप्तुं मुदमुदयं समयं समर्थ्य चान्तः ।

महमहमहेश्वरप्रशंसामयमयमाश्रयमाश्रयं सुखानाम् ॥ ३७ ॥

अहहेत्यानन्दे । अन्तर्मनस्युदयं निजोदयं समयं च समर्थ्य ज्ञात्वा अलधुं महान्तं मलं दुरितमलं विहन्तुम् । तथा मुदं परानन्दमयीं निर्द्वितीमाप्तुं सुखानामाश्रयमीश्वरप्रशंसामयं श्रीशिवस्तुतिप्रकृतिकं महं महोत्सन्नमयमहमाश्रयं श्रितोऽस्मि ॥

गुणिभिर्विबुधैर्हरीन्द्रमुख्यैर्भव संसाररिपोद्विषः स्तुतस्य ।

हितमातनुते तव प्रसादादसुहृत्प्राणहरोऽपि पुण्यभाजाम् ॥ ३८ ॥

हे भव परमेश, गुणिभिर्गुणाः पाण्डित्यदयादाक्षिण्यादयो विद्यन्ते येषां ते तैः ।
तथा विबुधैर्देवैः । हरीन्द्रमुख्यैश्च हरिविष्णुरिन्द्रः शक्रो मुख्यो येषां ते तादृशैस्तुतस्य तव
संसार एव च्छिद्रान्वेषित्वाद्रिपुस्तस्य द्विषो निवारकस्य तव प्रसादात्प्राणहरोऽपि घात-
कोऽप्यसुहृत् न सुहृदसुहृच्छत्रुः पुण्यभाजां सुकृतिनां हितमातनुते । अत्र गुणिभिर्विबुधै-
रिति हरीन्द्र इति भवसंसार इति रिपोद्विष इति असून्प्राणान्हरतीत्यसुहृत्प्राणहर इति
'आमुखे पौनरुक्त्यं पर्यवसाने तदभावः' इत्यसमस्तपदोत्थः पुनरुक्तवदाभासः ॥

अपि नाथ जनार्दनस्य विष्णोरपि वैकुण्ठ इति प्रसिद्धिभाजः ।

अधिकंसरुषोऽपि चेद्भवत्तो अगिति प्रागभवत्सुदर्शनासिः ॥ ३९ ॥

अपि सर्वजनाविरुद्धबुद्धेरपि तीक्ष्णस्य परं जितकुधोऽपि ।

न कथं मम साधुनापि यद्वा जगदीशोऽमि विभुः किमुच्यते ते ॥ ४० ॥

(युगलकम्)

हे नाथ, जनान्धर्मग्लानिकरानर्दयति पीडयतीति जनार्दनस्तस्य तादृशस्यापि जनपी-
डकस्यापि । तथा विकुण्ठस्यापत्यं वैकुण्ठ इति प्रसिद्धिभाजोऽपि । अथ च वै प्रसिद्धौ
कुण्ठ इति । तथा अधिकंसं कंसेऽसुरे रुद्रौषो यस्य स तादृशस्य । अथ चाधिकमन्यर्थे
सरुषोऽपि विष्णोर्नारायणस्य सुदर्शनासिः सुदर्शनाख्यचक्राप्तिर्भवत्तत्स्वत्तो विभोः स-
काशाज्ज्ञगिति शीघ्रमेव चेद्यादि प्राक्पुरा अभवत्ताहि सर्वजनेष्वविरुद्धबुद्धेरपि तथा कु-
ण्ठाद्रिप्रस्य तीक्ष्णस्य तीक्ष्णमतेरपि तथा परं केवलं जितकुधोऽपि गतरुषोऽपि ममा-
धुनेदानीमपि सा सुदर्शनासिः शोभनदर्शनप्राप्तिः कथं न भवति भवत्सकाशात् । यद्वा
पश्चान्तरे । जगदीशोऽसि त्रिलोकनाथोऽसि । विभुः स्वतन्त्रः । मया ते तव किमुच्यते ।
अत्राप्यसमस्तपदः पुनरुक्तवदाभासः ॥

सुमनःसुलभे तथा न नाके सुमनःसुन्दरसौरभे न चास्थाम् ।

सुमनःसु च नाश्रुते सुधाद्रासु सुमनः सुष्ठु यथा भवत्कथासु ॥ ४१ ॥

भक्तजनस्येति शेषः । भक्तजनस्य मनश्चित्तं सुमनोभिर्देवैः सुलभे सुप्राप्ये नाके स्व-
र्गेऽप्यास्थां नाश्रुते भजते । 'आस्थानीयत्नयोरास्था' इत्यमरः । तथा सुमनसां पुष्पाणां
सुन्दरं मनोहारि घ्राणतर्पणं च यत्सौरभं तत्रापि भक्तजनमनो नास्थां भजते । तथा
सुमनःसु मालतीपुष्पेषु (पण्डितेषु वा) चास्थां भक्तजनमनो न भजते । तथा कथमि-
त्याह—सुधयामृतरसेनाद्रासु सुधाद्रासु भवत्कथासु भवच्चरितकथासु यथा भक्तजनमनः
सुष्ठु अत्यर्थमास्थां भजते । 'सुमनाः पुष्पमालयोन्निदशे कोविदे शनौ' इति विश्वः ।
अत्र च सुमनःशब्दप्रसङ्गेन ममापि वृत्तमेकम्—'उन्मत्तानां यदि सुमनसां वृन्दमेत-
त्सुमालां धृत्वा नित्यं त्वमतिकृपया प्रेमपात्रीकरोषि । हा धिक्कष्टं किमपरमतो मोहमयेन
कस्मादुन्मत्तं मामपि सुमनसं न त्वमङ्गीकरोषि ॥'

अथात एतत्स्तोत्रस्योपसंहारार्थं वृत्तद्वयमाह—

श्रीर्देवी जयति यया कटाक्षितानां हस्तस्था सकलसमीहितार्थसिद्धिः ।

सा यस्मादजनि तमब्धिमर्भकाय प्रादाद्यः कथमिव वर्ण्यते स देवः ॥४२॥

यया लक्ष्म्या कटाक्षितानां सकलो यः समीहितार्थस्तस्य सिद्धिर्हस्तस्था भवति सा देवी श्रीलक्ष्मीर्जयति सर्वोत्कृष्टा भवति । सा तादृश्यपि लक्ष्मीर्यस्मात्समुद्रात्क्षीरोदधेर्जाता तमब्धिमप्यर्भकाय बालायोपमन्यवे यो विभुर्देयालुः प्रादात्स देवः परमशिवः कथमिव वर्ण्यते व्याख्यायते । ब्रह्मादिभिरपि वर्णयितुमशक्यत्वादित्यर्थः ॥

नार्हत्यमन्दरयमन्दरयल्लब्धा

स्पर्धा सुधा न वसुधानवधिश्च यस्य ।

सोऽयं नवः शिवनवः शिवतातयेऽस्तु

विद्वत्सभाजनसभाजनभाजनं वः ॥ ४३ ॥

अमन्दरयो महावेगो यो मन्दरो मन्याद्रिस्तस्य यस्तेन लब्धा सुधा पीयूषमपि तयानवधिरेतन्ता वसुधा भूमिरपि यस्य नवस्य स्तवस्य स्पर्धा साम्यं नार्हति नवो नूतनः सोऽयं शिवनवः शिवस्य नवः स्तवः प्रभुप्रसादनाख्यो वो युष्माकं शिवतातये शिवस्य तातिस्तस्यै । कल्याणविस्तारायेत्यर्थः । अस्तु । नवः स्तवः किंभूतः । विदुषां या सभा गोष्ठी तस्यां जनस्य सभाजनं प्रीतिदशनं तस्य भाजनं पात्रमिति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलिं

प्रभुप्रसादनं नाम त्रयोदशं स्तोत्रम् ।

चतुर्दशं स्तोत्रम् ।

अथातो हितारुख्यं स्तोत्रं चतुर्दशमारभमाण आह—

येन नेत्रकरशेखरस्पृशा हन्ति सन्तमसमन्तरीश्वरः ।

ऐन्दवं द्रुवधुहारि हारि तद्धाम कामदमदभ्रमस्तु वः ॥ १ ॥

नेत्रं वामनेत्रं च करो वामकरश्च शेखरं मुकुटं च तानि स्पृशतीति नेत्रकरशेखर-स्पृक् तादृशेन येन चन्द्रतेजसान्तर्मनसि स्थितं सन्तमसमज्ञानाख्यमीश्वरः श्रीशिवो हन्ति । भक्तजनस्येति शेषः । हारि मनोहरं द्रुवधुहारि संतापहरं तदैन्दवं चान्द्रं धामा-दभ्रमनल्पं कृत्वा श्वो युष्माकं कामदमीहितप्रदमस्तु ॥

भक्तिनिर्भरगभीरभारतीवैभवो भव भवन्नवेषु यः ।

शुष्कशष्पमिव तस्य भासते वासवासनपरिग्रहग्रहः ॥ २ ॥

हे भव शिवादिक्षित्यन्तोत्पादक, यः पुरुषो धन्यो भवन्नवेषु भवत्स्तुतिषु भक्त्या निर्भरं पूर्णं गभीरं च यद्भारतीवैभवं वागुल्लासो यस्य स तादृशो भवति तस्य धन्यस्य वासवासनपरिग्रहग्रह इन्द्रासनग्रहणहेवाकः शुष्कशष्पमिव शुष्कतृणप्रायो भासते । नि-
तरामवहेलास्पदं भवतीत्यर्थः ॥

उल्लसत्पुलकलाञ्छितं वपुर्बाष्पपूरितपुटे विलोचने ।

गद्गदा हरहरेति भारती संभवन्ति भवभक्तिशालिनाम् ॥ ३ ॥

भवस्य श्रीशंभोर्भक्त्या शालन्त इति भवभक्तिशालिनस्तेषामेतानि वस्तून्येवंविधानि संभवन्ति । कानीत्याह—वपुर्लोचने भारती च । वपुः किंभूतम् । उल्लसत्पुलकलाञ्छित-
मुल्लसद्भिरतिप्रमोदेन पुलकै रोमाञ्चैर्लाञ्छितं संभवति । लोचने किंभूते । बाष्पेण हर्षा-
श्रुणा पूरितौ पुटी ययोस्ते तादृशे संभवतः । भारती च किंभूता । हरहरेति गद्गदा मुहुः
स्खलिताक्षरा ॥

नीलकण्ठ तरुणेन्दुशेखर त्र्यम्बक त्रिनयनेति भक्तितः ।

गद्गदं निगदतस्तृणोपमं हेमपूर्णमखिलं महीतलम् ॥ ४ ॥

हे नीलकण्ठ । तरुणेन्दुशेखर बालेन्दुमौलं । त्र्यम्बकानि नेत्राणि यस्य स त्र्य-
म्बकः । त्रयाणां लोकानामम्बकः पितेत्यागमः । ‘द्यौर्भूमिरापस्तिस्त्रोऽम्बा अस्य’ इति
भारते । तत्संबोधनं हे त्र्यम्बक । हे त्रिनयन । मां पाहीति शेषः । इति भक्तितो ग-
द्गदं स्खलत्पदं निगदतो धन्यस्य कस्याप्यखिलमपि महीतलं हेमपूर्णमपि तृणोपमं शु-
ष्कतृणप्रायम् । अतीवावहेलास्पदमित्यर्थः ॥ एतदनुसारेण ममापीदमेकं वृत्तम्—‘शंभो
जगन्नाथ दयाम्बुराशे दीनं जनं पाहि महेश्वरेति । संसारकाकोदरदृष्टलोकसंजीवने मन्त्र-
वरः प्रदिष्टः ॥’ इति ॥

अन्तकभ्रुकुटिभीतिविह्वलश्वेतसान्त्वनविधौ बभूव यत् ।

मां प्रति प्रतिपदं कदर्थितं तत्क संप्रति कृपामृतं तव ॥ ५ ॥

अन्तकस्य भ्रुकुटिस्ततो भीत्या विह्वलो यः श्वेतः श्वेतवृषस्तस्य सान्त्वनविधौ मा
भैषीरित्याश्वासनविधौ यत्तव कृपामृतं बभूव तदेव कृपामृतं करुणामृतवाक्यं मां प्रति
प्रतिपदं कदर्थितं व्यथितं (स्खलद्बर्हानिःसरत्) संप्रतीदानीं क । गतमिति शेषः ॥

वह्निशीतकरधर्मरश्मयो लोचनत्रितयवर्तिनस्तव ।

शीततापतिमिरादितस्य मे नाथ चित्रलिखिता इव स्थिताः ॥ ६ ॥

हे नाथ, वह्निरग्निः । शीतकरश्चन्द्रः । धर्मरश्मिः सूर्यश्चेति त्रयस्तव लोचनानां भा-
लस्थवामदक्षिणानां त्रितये वर्तन्ते तादृशाः सन्ति जरामरणत्रासमहावायुना शीतम् ।
आध्यात्मिकाधिदैविकाधिभौतिकभेदेन त्रिविधस्ताप एव तापः । तिमिरमज्ञानरूपं त-

मस्तैस्त्रिभिरादितस्य पीडितस्य मे हे नाथ, ते त्रयोऽपि वदथादयो मदीयव्याधित्रयाप्रती-
काराच्चित्रलिखिता इवाकिंचित्करा इव स्थिताः । मदभागादिति शेषः ॥

संभ्रमभ्रमदमन्दमन्दरक्षीरनीरधिगभीरया गिरा ।

त्रातुमर्हसि कृतान्तकिंकरैर्मामशर्मभिरभिद्रुतं द्रुतम् ॥ ७ ॥

संभ्रमेण वेगेन भ्रमन्नमन्दो मन्दरो मन्थाद्रिर्यस्मिन्स चासौ क्षीरनीरधिः क्षीराब्धि-
स्तद्वद्भीरया गिरा वाण्या अशर्मभिरकल्याणकारिभिः कृतान्तकिंकरैर्यमदूतैरभिद्रुतं
विहितसमीपागमनं द्रुतं शीघ्रं मां त्रातुमर्हसि ॥

कालकिंकरकरान्तरस्फुरद्भोगैर्भोगिपरिणद्धकंधरम् ।

अन्तरेण भवदीयहुंकृतिं नाथ मोचयितुमुत्सहेत कः ॥ ८ ॥

हं नाथ शंभो, कालकिंकराणां यमदूतानां कगन्तरे स्फुरद्भोगः कायो यस्य स ता-
दृशो यो भोगी सर्पस्तेन परिणद्धा वलिता कंधरा प्रीवा यस्य स तादृशस्तं महासंकटप-
तितं पुरुषं मोचयितुं भवदीयहुंकृतिं दूतान्प्रति विहितं हुंकारमन्तरेण क उत्सहेत कः
क्षमेत । न कोऽपीत्यर्थः । एतद्वृत्तानुमारेण ममापीदं वृत्तम्—‘देवाः सन्तु सहस्रशः क-
मलभूकंसारिमुख्याः पुरो विश्वाभीप्सतदानकल्पतरवो भक्त्यन्वितानां नृणाम् । को-
धाक्रान्तललाटलक्ष्मविषमभ्रभङ्गसंतर्जनवस्तानां परिपालनैकनिरतो मृत्युंजयान्नापरः ॥’

उत्कटभ्रुकुटिभीमदर्शनद्वाःस्थहुंकृतिखलीकृतात्मभिः ।

द्वारि यः क्षितिभुजां पराभवः सद्यते द्रविणलेशतृष्णया ॥ ९ ॥

स त्वदायतनदेहलीतले पुष्पपात्रकरपत्रिकाकरम् ।

कंचिदेव भवदर्चनोत्सुकं चन्द्रशेखर करोति कातरम् ॥ १० ॥ (युगलकम्)

हे चन्द्रमौले, उत्कटा या भ्रुकुटिस्तया भीमदर्शना ये द्वाःस्था याष्टीकास्तैः खली-
कृत आत्मा येषां तैः पुरुषैः क्षितिभुजां राज्ञां द्वारि द्रविणलेशतृष्णया धनलवत्तया यः
पराभवः सद्यते स पराभवस्त्वदायतने त्वदीयदेवालये या देहली तस्यास्तलं बुध्नं तत्र
भवदर्चने भवत्पूजायामुत्सुकं कंचिदेव विरलं धन्यं पुष्पपात्रं कुसुमपात्रं च करपत्रिका
गलन्तिका च पाणौ यस्य स तादृशं सन्तं कातरं भवदर्शनावसरप्राप्तिः करोति ॥

अन्तरेण भवदङ्घ्रिसेवनं देव केवलमियं विडम्बना ।

। यन्नृणां कमलिनीदलस्खलन्नीरशींकरचला विभूतयः ॥ ११ ॥

हे देव शंभो, कमलिनीदले पद्मपत्रे स्खलद्यन्नीरं जलं तस्य शीकराः कणास्तद्वच्चला
विभूतयः संपदो नृणां यद्भवन्ति सेयं नृणां केवलं विडम्बना भवति । किमन्तरेण भव-
दङ्घ्रिसेवनं भवत्पादकमलसेवनमन्तरेण विना ॥

यत्तु निर्जरतरङ्गिणीतटे सौहृदं हरिणबालकैः समम् ।

भूभृतां च तृणवद्विलोकनं श्रीरियं भव भवत्प्रसादतः ॥ १२ ॥

तु पक्षान्तरे । निर्जरतरङ्गिणीतटे देवनदीतटे कस्यचिद्वन्यस्य हरिणशावकैः समं वने यत्सौहृदमेकत्र निवाससौख्यं भूभृतां राज्ञामुपरि च तृणवत्सावहेलं यद्विलोकनमि-
यमद्भुता श्रीः संपत्तिः पूर्वोदितविदम्बनारूपसंपत्तेः परमानन्ददायिनी हे भव, भवत्प्र-
सादादेव भवति ॥

त्वामुपेत्य शरणं महेश्वरं देव निःशरण एव चेदहम् ।

दोष एष मम जाद्वीभले तर्षुलो हि शफरः स्वदुष्कृतैः ॥ १३ ॥

हे नाथ शंभो, त्वां त्रिलोकनाथं महेश्वरं शरणमनाथदीनजनत्रातारमुपेत्य लब्ध्वा
चेद्यद्यहं मन्दभाग्यो निःशरण एव विमुखो ब्रजामि स एष दोषो ममैव मन्दभाग्याना-
मित्यर्थः । दृष्टं चैतत् । हि यस्मात्कारणाज्जाद्वी जले गङ्गाजले शफरो मत्स्यस्तर्षुलस्त्व-
षितः स्वदुष्कृतैरेव भवति ॥

गद्गदोद्गतगिरिश्चिरस्थिरप्रेमहेमनिकषोपलोपमम् ।

शंसतः शिवशिवेति शांभवं नाम कामपि दशां प्रशस्ति मे ॥ १४ ॥

गद्गदा हर्षेण स्खलितपदा उद्गता गोर्वाणो यस्य स तादृशस्य शंसतः स्तुवतो मम
चिरं स्थिरं यत्प्रेम श्रीशिवभक्तिविषयं तदेव हेम सुवर्णं तस्य निकषोपलतुल्यं शिवशि-
वेति शांभवं नाम कामप्यनिर्वाच्यां परानन्दामृतरसाप्लाविततनुमयीं प्रशस्तिं ददाति ॥

वारि वारितभवाति मूर्ध्नि ते भाति भातिधवले हिमत्विषः ।

तेन ते नतिमिमो दवच्छिदे देहि देहिषु करावलम्बनम् ॥ १५ ॥

हे विभो, हिमत्विषश्चन्द्रस्य मौलिस्थस्य भातिधवले भया दाह्यातिधवलेऽतिस्वच्छं
तव मूर्ध्नि वारि गङ्गाजलं भाति । किभूतम् । वारितभवाति वारिता दूरीकृता भवाति-
र्जन्मजरामरणत्रासरूपा आतिथेन तत् । तेन हेतुना दवः संतापः । 'दु दु उपताप-
धातुः । दवस्य भवमरुभ्रमणजसंतापस्य च्छित्तस्यै नति प्रणति वयमिमः प्राप्नुमः । 'इण्
गता' धातुः । हे स्वामिन्, देहिषु प्राणिषु मादृशेषु करावलम्बनं हस्तालम्ब्य देहि ॥

मूढमूढविषदं पदं शुचामन्धमन्धकरिपोऽरिपोथितम् ।

शोभमोघमितमेतमेनसां मां तमान्तकरतार तारय ॥ १६ ॥

अन्धकस्यासुरविशेषस्य रिपुस्तरसंबोधनं हे अन्धकरिपो । हे तमान्तकरतार । त-
माया रात्रेरन्तं करोतीति तमान्तकरः सूर्यः स एव तारायां कमीनिकायां यस्य स
तत्संबोधनम् । मूढं मोहार्दितं तथा अढा धारिता विपजन्मजरामृतिरूपा येन स तादृ-

शम् । तथा अन्धमज्ञानतमसा । तथा अरिभिः षड्भिः कामक्रोधादिभिरान्तरैः पोथितो मर्दितस्तादृशम् । तथा मोघं व्यर्थजन्मानम् । तथा एनसां पापानामोघं प्रवाहमितं प्रामम् । 'इण् गतौ' धातुः । एवंविधमेतं मां तारय । भवोदधेरिति शेषः ॥

यं स्वयं स्वरसभैरवै रवैरक्षर क्षपितराक्षसेक्षसे ।

मारमार भुवि भासते स ते भानुभानुभरभासुरः सुरः ॥ १७ ॥

स्वरसेन भैरवा उग्रास्तादृशै रवैः शब्दैर्हे क्षपितराक्षस । क्षपिता राक्षसा देवरिपवो येन तत्संबोधनम् । हे अक्षर । न क्षरति स्वरूपात्प्रचलतीत्यक्षरः । हे मारमार । मारं कामं मारयतीति मारमारस्तत्संबोधनम् । त्वं यं धन्यं स्वयं प्रसाददृष्ट्या ईक्षसे विलोकयामि स ते तव सुरो देवो भुवि भूमौ भासते । किंभूतः । भानोः सूर्यस्य भानवः कि-
रणास्तेषां भरः समूहस्तद्वद्भासुरः प्रदीप्तः । स देव एव मनुष्यरूपेण भासत इत्यर्थः ॥

बाणबाणकृतपूजनेर्जनैरादरादघटि यैस्तव स्तवः ।

वास्तवास्तव त एव तावता बन्धिवन्दितयशोगणा गणाः ॥ १८ ॥

हे विभो, बाणैर्बाणाख्यकुसुमैर्दासीकुरण्ट इति ख्यातैर्बाणे जागेश्वरप्रतिमाख्ये सूक्ष्मलिङ्गे कृतं पूजनं यैस्तादृशैर्जनैर्यैर्धन्यैरादरात्तव स्तवोऽघटि अकारि तावता तावतैव पूजनविधिना वास्तवा वस्तुभूताः सारभूता बन्धिभिः स्तुतिपाठकैर्वन्दितः स्तुतो यशोगणो येषां ते तादृशा गणाः प्रमथास्तवानुचरा भवन्ति । 'बाणो बलिमुते शरे । देवभेदे ब्रियां वाचि द्वयोर्दासीकुरण्टके' इति मङ्गः ॥

त्वां सतामरसवासवा सवाज्ञातदुर्गमगमागमागमाः ।

अर्चयन्ति सद्दिनं दिनंदिनं गीर्भिरम्बरसदःसदःसदः ॥ १९ ॥

अम्बरसदः सदः सदोऽम्बरसदां देवानां सदसि सभायां सीदन्ति तिष्ठन्ति तादृशा देवास्त्वां सदिनं सञ्जोभनश्चासाविनः स्वामी तं सदिनं दिनंदिनं प्रतिदिनमर्चयन्ति स्तुवन्ति । काभिः । गीर्भिर्वाणीभिः । 'इनः सूर्ये प्रभौ' इत्यमरः । किंभूता देवाः । सतामरसवासवासवाः । सह तामरसेन पद्मेन वर्तते यः स तादृशी वासवस्येन्द्रस्यासवो दिव्यौषधिरस इन्द्रोचित आसवो येषां ते । 'वासवासनाः' इत्यपपाठः । पादान्ते वर्णयुगलकत्रयस्य समत्वे सति प्रथमपादे तदभावेन यमकोच्छेदात् । पुनः किंभूताः । गमश्चागमश्च गमागमौ । दुर्गमौ गमागमौ येषां ते तादृशाः । ज्ञाता निर्णीता दुर्गमगमागमा आगमाः शास्त्राणि यैस्ते तादृशाः ॥

न मे तथा प्रीतिमनेकपाली करोति नो वा दयिताङ्कपाली ।

यथोक्तिदेवी स विभुः कपाली ययार्च्यते सेवकलोकपाली ॥ २० ॥

अनेकपानां हस्तिनामाली पङ्क्तिरनेकपाली करिघटा तथा मे प्रीतिं न करोति । तथा दयितायाः प्रियतमाया अङ्कपाली आलिङ्गनमपि तथ्वा मे प्रीतिं न करोति । तथा

कथमित्याह—यथेत्यादि । सा उक्तिदेवी वाग्देवी यथा मे प्रीतिं परमानन्दं करोति । सा वाग्देवी केत्याह—सेवकानां भक्त्यासक्तजनानां लोकं पालयतीति सेवकलोकपाली कपाली श्रीशिवभट्टारको यथा वाग्देव्यार्च्यते स्तूयते ॥

भवन्तमाराध्य परार्ध्यवैभवं भवं विधाय द्विषतां पराभवम् ।

भवं च जित्वा जहतः पुनर्भवं भवन्ति मुक्ताः पदमाप्य शांभवम् ॥ २१ ॥

भक्तजनास्तं भवं श्रीशंभुं भवन्तं परार्ध्यं वैभवं यस्य स तादृशमाराध्य । अत एव द्विषतां शत्रूणामान्तराणां कामादीनां षण्णां बाह्यानां वा पराभवं विधाय । भवं संसारं च जित्वा पुनर्भवं पुनरागनरूपं पुनर्जन्म जहतस्त्यजन्तः शांभवं पदमाप्य मुक्ता मुक्ति-मापन्ना भवन्ति ॥

न वंशवृत्तेर्गणयामि तानवं न बन्धुरं कंचन नौमि मानवम् ।

नवं तवानन्दितदेवदानवं न वञ्चितोऽहं रचयन्सदा नवम् ॥ २२ ॥

अहं वंशवृत्तेः कुलस्थितेस्तानवमल्पतां न गणयामि । तथा कंचन बन्धुरं रम्यं मानवं च न नौमि । हे स्वामिन्, आनन्दिता देवा दानवाश्च येन स तादृशस्तं तव नवं स्तवं नवं नूतनं रचयन्कुर्वन्विधिना न वञ्चितोऽहम् ॥

धनंजयाक्षं सकलार्थसाधनं धनंजयाराधितमाधिवाधनम् ।

धनं विदित्वा विपदां विशोधनं धनन्ति धन्या विभुमृद्धिवर्धनम् ॥ २३ ॥

‘धनंजयौ वह्निपायौ’ इति मङ्गलः । धनंजयोऽग्निरक्षिण यस्य स तादृशस्तम् । सकलार्थसाधनं सकलपुरुषार्थकारणम् । तथा धनंजयेनार्जुनेन वैरिजयार्थमाराधितम् । तथा आधीन्मानसीः पीडा बाधयतीति तादृशम् । ऋद्धिवर्धनं संपद्वर्धनं विभुं शंभुं धन्या धनन्ति याचन्ते । किं कृत्वा । विपदां संसृतिभयानां विशोधनं धने शिवस्तुतिरूपं विदित्वा ॥

कलापिनः प्रावृषि यद्वदम्बुदध्वनिर्धनानन्दविशङ्कलापिनः ।

कलापिनद्वस्फुटजूटधारिणस्तथामृतं वर्षतु गीः कलापिनः ॥ २४ ॥

कलापि मधुरस्वरापि कलापिनद्वस्फुटजूटधारिणः कलया चन्द्रकलया पिनद्धो बद्धः स्फुटश्चासौ जूटः कपर्दस्तं धारयतीति तस्य श्रीशिवस्य गोर्वाणी नोऽस्माकममृतं पीयूषं वर्षतु । कथम् । तद्वत् । तद्वत्कथमित्याह—कलापिन इति । धनेनानन्देन विशङ्कं लपति भणतीति धनानन्दविशङ्कलापो तादृशस्य कलापिनो मयूरस्यामृतं वारि यद्वदम्बुदध्व-निर्धनध्वानेवर्षति तद्वत् ॥

नृजन्म तस्यैव भवानवद्यं भवानवद्यन्दवभीक्षते यम् ।

त्यजत्यजातोपरमा समानं रमासमानन्दकरी न चैनम् ॥ २५ ॥

हे भव शंभो, दवं संतापमवयन्स्वप्नयन्भवान्विभुर्यं पुरुषं धन्यमीक्षते प्रसाददृष्ट्या त-

स्यैव नृजन्म मनुष्यजन्मानवयं निर्दोषम् । अजातो न जात उपरमो विनाशो यस्या-
स्तादृशी असमानन्दकरी अनन्यसाधारणपरमानन्ददायिनी रमा मोक्षलक्ष्मीश्च समानं
महं मानेन पूजया वर्तते यस्तादृशं न त्यजति ॥

एतस्तोत्रोपसंहारार्थं वृत्तत्रयमाह—

अतः परं जगति किमस्ति नीरसं यदुक्तमप्यसकृदुदीर्यते वचः ।

सहस्रशश्चिरमपि चर्विता पुनर्नवं नवं स्रवति रसं शिवस्तुतिः ॥ २६ ॥

अमकृतपुनः पुनरुक्तमपि वचो यत्केनाप्युदीर्यते जगत्ततः परं नीरसं किमस्ति । न
किञ्चित् । इदं त्वद्भुतमित्याह—सहस्रश इति । सहस्रशः सहस्रवारं चिरमपि बहुकाल-
मपि चर्विता आस्वादिता पुनः शिवस्तुतिः परमेश्वरस्तुतिर्नवं नवं रसं परमानन्द-
रसं स्रवति ॥

मृत्युं मृत्युंजय जय जगद्धस्तरं भस्मभावं

कामं कामं नय नयनजोद्दामधामच्छटाभिः ।

भव्याभ व्याकुलकुलवधूरुत्कयेत्याचरन्तं

सत्रासत्राणचण चरितान्यद्भुतानि स्तुमस्त्वाम् ॥ २७ ॥

मृत्युं जयतीति मृत्युंजयोऽमृतेशः । तस्य संबोधनं हे मृत्युंजय । किंभूत । सत्रा-
सत्राणचण । सह त्रामेन संमृतिजन्मना वर्तन्ते ये सत्रासा जनास्तेषां त्राणे रक्षणे चणः
प्रख्यातस्तत्संबोधनं तादृश । इत्यनेन प्रकारेणाद्भुतानि कर्माण्याचरन्तं निजभक्तजना-
श्रामनेनापदानकर्माणि कुर्वन्तं त्वां स्तुमः । इति किमिति । हे मत्सेवक, जगद्धस्तरं
विश्वभक्षकं मृत्युं कालं जय । मदनुग्रहेणेति शेषः । तथा नयनास्त्वनेत्राज्जाता उद्दामा
उद्भटा धामच्छटास्तेजच्छटास्ताभिः कामं निश्चयेन कामं मदनं भस्मभावं नयेति
मुमुक्षु प्रति भव्या आभा दीप्तिर्यस्य तत्संबोधनं हे भव्याभ मत्सेवक, विशेषेणाकुलास्त्व-
दर्शनाभिलाषेण याः कुलवध्वस्ता उत्कयोत्कण्ठिताः कुर्वति भक्तं प्रति संबोधनम् ॥

यत्तत्सर्गनिसर्गनिर्मितिकरं यद्वावणद्रावण-

व्यापारावसरावसक्तमथ यत्संवर्तसंवर्तकम् ।

स्वाभासं भवसंभवस्थितिलयस्फारोचितं रोचितं

भासा कारणकारणं दिशतु तद्धामेहितं मे हितम् ॥ २८ ॥

तत्प्रसिद्धं सर्गस्य जगत्सृष्टेर्निसर्गतः स्वभावतः स्वातन्त्र्येण निर्मितिं निर्माणं कसे-
तीति तादृशं ब्रह्मरूपेण यद्दाम परमं तेजः । तथा रावणस्य दशमुखस्य यद्वावणं निश्चेष्टी-
करणं तदेव व्यापारस्तस्यावसरस्तत्रावसक्तं लीनम् । रामरूपविष्णुरूपेणेत्यर्थः ।
यद्दाम भवति । तथा यद्दाम संवर्तस्य प्रलयस्य संवर्तकं निवर्तकं रुद्ररूपेण भवति ।
तद्दाम परमज्योतीरूपं स्वाभासं स्वानुभवैकमानं भवस्य संसारस्य संभव उत्पत्तिः स्थि-

तिश्च लयो नाशश्च तेषां स्फारोऽवतारस्तत्रोचितं योग्यम् । भासा स्वप्रकाशेन रोचित
दीप्तम् । कारणानां ब्रह्मविष्णुरुद्रेश्वरसदाशिवशिवानां षण्णां कारणं हेतुभूतं परमशि-
वाख्यमीहितमभीष्टं हितं मे मध्यं दिशतु ददातिविति शिवम् ॥

इति श्रीराजानकशंकरकण्ठात्मजगण्ठाविगचितया लघुपञ्चिकया समेतं काश्मीरक-
महाकविश्रीजगद्भट्टविरचिते भगवतो महेश्वरस्य स्तुतिकुसुमाञ्जली
हितं नाम चतुर्दशं स्तोत्रम् ।

पञ्चदशं स्तोत्रम् ।

अथातः करुणाराधनाख्य पञ्चदशं स्तोत्रमाग्भमाण आह—

अधुना नपसेव देवतामभियोगेन मरम्बतीमिव ।

सुहृदेव समीहितां श्रियं प्रगुणेनेव गुणेन संमदम् ॥ १ ॥

प्रतिभामिव काव्यकर्मणा वसुना कीर्तिमिवाधिगामिना ।

मनसीव शमेन निर्वृतिं मुकृतेनेव परत्र मद्गतिम् ॥ २ ॥

करुणां हरिणाङ्गलक्ष्मणः सकलार्थार्पणकल्पवल्लरीम् ।

विपदन्तकरीमुपासितुं स्तुतिलक्षणेन मनः प्रवर्तते ॥ ३ ॥

(तिलकम्)

सकलपुरुषार्थप्रदानकल्पलतां विपन्नाशकरीं देवतां तपसापासितुं यथा कश्चित्प्रवर्तते
तथा तादृशीमेव पारमेश्वरीं करुणां स्तुतिलक्षणेनोपासितुं मम मनः प्रवर्तते इति सबन्धः ।
'एवमग्रेऽपि । यथा च कश्चिदभियोगेनाभ्यासेन सरस्वतीमुपासितुं प्रवर्तते, यथा च
सुहृदा समूहेन तन्मुखेन (?) समीहितां लक्ष्मीमुपासितुं प्रवर्तते, यथा च प्रकृष्टा गुणा
दयादानदाक्षिण्यादयो यस्य स तादृशेन गुणेन पाण्डित्येन कश्चित्संसदं सभामुपासितुं
प्रवर्तते, यथा काव्यकर्मणा काव्यं निपुणकविकर्मैव कामं व्यवहारस्तेन प्रतिभां नवन-
वोल्लेखशालिनीं प्रज्ञामुपासितुं कश्चिद्वर्तते यथा चार्थिगामिना सत्पात्रप्रतिपादितेन व-
सुना धनेन कीर्तिमुपासितुं कश्चित्प्रवर्तते, यथा च शमेन जितेन्द्रियत्वपर्यायेण पुण्येनो-
पाजितेन सद्गतिं शोभनां गतिमुपासितुं कश्चित्प्रवर्तते, तथैवाहमप्यधुनेदानीं सकलार्थीनां
चतुर्णां पुरुषार्थीनां धर्मादीनामर्पणं दानं तत्र कल्पवल्लरीं कल्पलतां तथा विपदो
जन्मजरामरणमहात्रासरूपाया अलक्ष्म्या बाह्याया वा नाशकरीं हरिणाङ्गलक्ष्मणश्चन्द्र-
मौलेः श्रीशिवभट्टारकस्य करुणां कृपां स्तुतिलक्षणेनोपासितुं मे मनः प्रवर्तते । तिलकम् ॥
एतदाशयानुसारेण ममापीदं वृत्तचतुष्टयम्—'प्रभातलेखेव रथाङ्गनाम्नां मल्लीप्रफुल्लेव
मधुव्रतानाम् । दीप्तिः खरांशोरिव पङ्कजानां वृष्टिर्धनोत्थेव दवादितानाम् ॥ छायेव
वृक्षस्य सदाध्वगानां शीताम्बुधारेव तृषातुराणाम् । वाणीव साधोः कलिखेदितानां सुधेव
दुर्मृत्युभयाकुलानाम् ॥.....' । शंभुस्तुतिस्तत्पदमा-

वितानामश्रान्तमानन्दभरं तनोति ॥ तिलकम् ॥ दिष्ट्या प्रपेव दृष्टितेन मरुप्रचारा-
द्विक्रेक्षणेन घनसारशलाकिकेव । छाया तरोरिव परिश्रमिणाध्वगेन तापातुरेण समवापि
महेशभक्तिः ॥' इति । घनसारशलाकिका कर्पूरशलाका नेत्रयोरतिशयेन सुखदा ।
तथा च कस्यापि प्राचीनमहाकवेः कृतिः—'सुपूरकपूरशलाकिका दशोः' इति ॥

करुणां भवतो विकामिनीममलैरीश गुणैरलंकृताम् ।

नलिनीमलिनीव भारती भजतीयं मम वल्गुवादिनी ॥ ४ ॥

हे ईश शभो, विक्रासिनीं विस्ताग्वतीममलैर्व्याजैर्गुणरशरणीनजनोपकारादि-
भिरलंकृतां शोभितां भवतः करुणां कृपां वल्गुवादिनीयं मम भारती भजति सेवते ।
का कामिव । अलिनी भ्रमरी नलिनीं पाद्मिनीमिव । नलिनीमपि किंभूताम् । विक्रासिनीं
प्रफुल्लाम् । पुनः किंभूताम् । अमलैः स्वच्छैर्गुणैः मूक्ष्मन्तुभिरलंकृतां भूषिताम् । भ्रमरी
च किंभूता । वल्गुवादिनी मधुरस्वना ॥

उपलक्ष्य तवान्धकारितां मयि धत्ते पदमन्धकारिता ।

विषमामवलोक्य ते दृशं मम दृष्टिर्विषमत्वमश्रुते ॥ ५ ॥

हे विभो, अन्धकस्यासुर्गवशेषस्यागन्धकारिस्तद्भावमन्धकारितां तव वीक्ष्य अन्ध-
कारिताज्ञानरूपा मयि विषये पदं स्थितिं करोति । तथा विषमां त्रित्वाद्विषमसंख्याकां
ते तव दशमालोक्य ममापि दृष्टिर्विषमत्वमुग्रत्वं भजते । शब्दश्चेष्टोऽलंकारः ॥

तव वीक्ष्य वृषाधरीकृतिं घटते मेऽपि वृषाधरीकृतिः ।

धृतवक्रकलत्वमीक्ष्य ते प्रथते वक्रकलत्वमेव मे ॥ ६ ॥

हे विभो, वृषभस्याधरीकृतिं बाहूनत्वात्तव वीक्ष्य ममापि वृषस्य धर्मस्याधरीकृतिर-
धोगतिरस्ति । 'वृषो हि भगवान्धर्मः' इति श्रुतेः । तथा धृता वक्रकला एककलत्वा-
च्चन्द्रस्य येन सः । तस्य भावं वीक्ष्य ममापि वक्रकलत्वं वक्राः कलाः शिल्पकला
यस्य स तादृशस्तस्य भावस्तत्त्वमेव प्रथते विस्तारं भजते ॥

तव वीक्ष्य च भग्नकामतामुदितेयं मम भग्नकामता ।

करुणामपि ते समीक्ष्य मे करुणा गीर्णं कथं प्रवर्तताम् ॥ ७ ॥

हे विभो, भग्नो निर्नाशितः कामोऽनङ्गो येन स तादृशस्य भावं तव वीक्ष्य ममापीयं-
भग्नकामता भग्नो विगतः कामो मनोरथो यस्य स तद्भावस्तत्ता ममाप्युदिता । ते तव
करुणामपि त्रिजगदुद्धारकारिणा समीक्ष्य मे ममापि सा करुणा दीना गीर्वाणा कथं न
प्रवर्तताम् ॥

ससुरासुरमानुषं जगद्यदधीतं स भवानपीश्वरः ।

वशवर्तिपदे ययार्पितो जयतीयं करुणैव तावकी ॥ ८ ॥

सह सुरैरसुरैर्मानुषैश्च विद्यते यत्तत्ससुरासुरमानुषमपि जगन्निभुवनं यस्य परमेश्वर-

स्याधीनमायत्तं भवति सोऽपि भवानीश्वरस्त्रिजगत्स्वाम्यपि यया करुणया वशवर्तिपदे निजाधीनत्वपदेऽपि तः । विधेयो विहित इत्यर्थः । सेयं तव करुणैव सर्वोत्कृष्टत्वेन जयति ॥

करुणा तव जीवितेश्वरीमतिशेते भगवन्नुमामपि ।

उमया हृतमर्धमेव यत्सकलस्त्वं पुनरेतया हृतः ॥ ९ ॥

हे भगवन्नेश्वर्यादिषट्कपूर्ण, तव त्रिजगदधीशस्य करुणा कृपा निमेषेण त्रिजगदुद्धारकारिणी उमामपि पार्वतीमपि तव जीवितेश्वरीं प्राणाधिकामतिशेते । तस्या अप्यतिशयं भजत इत्यर्थः । कुत इत्याह—उमयापर्णया तादृशानन्यसाधारणतपोविशेषक्लिष्टयापि तव वपुषोऽर्धमेवार्धनारीश्वररूपत्वेन हृतम् । एतया पुनः करुणया सकलः सकलवपुस्त्वं हृतः । नीत इत्यर्थः ॥

करुणा तव शस्यते यया जितकामोऽपि भवान्वशीकृतः ।

इदमन्यदियं यदम्बिकामपि देवीमनयद्विधेयताम् ॥ १० ॥

अस्माभिः सा तव करुणा शस्यते स्तुयते । सा केत्याह—यया जितकामोऽपि जितानङ्गोऽपि जितेन्द्रियोऽपि भवोस्त्रिजगदधीशोऽपि वशीकृतः । इदं चान्यदद्भुतम् न केवलमियं करुणा त्रिजगदधीशं त्वामेव वशीकुरुते यावदाम्बिकामपि त्रिलोकजननीमपि देवीं विधेयतां निजवश्यतामनयत् ॥

जगदम्बुभुवा भुवाम्भसा सितभासा नभसा नभस्वता ।

धृतमुष्णरुचात्मना च यत्करुणाया महिमा तवेश सः ॥ ११ ॥

स्वेच्छयोत्पादितजगद्रक्षणयाष्टमूर्तिधरेण अम्बुभुवाम्भिना । ‘अद्भ्योऽभिजातः’ इति श्रुतेः । अभिमूर्तिधरेण । तथा भुवा पृथिव्या । तथाम्भसा जलेन । सितभासा चन्द्रमसा । नभसाकाशेन । नभस्वता वायुना । उष्णरुचा सूर्येण । आत्मना प्रकृतिविकृतिपृथक्स्थितेन यजमानरूपेण च जगन्नैलोक्यं यद्भूतं स महिमा तव करुणाया एव । अप्रतिहतशक्तेरित्यर्थः ॥

अहतप्रसरां प्रसादिनीं सहसापोहिततापसंपदम् ।

शरणं करुणातरङ्गिणीं प्रतिपद्ये तव देव पावनीम् ॥ १२ ॥

हे विभो, पावनीं पवित्रीकरणहेतुं तरङ्गिणीं मोहोत्थासवतीमहतप्रसरामनाहतशक्तिप्रसादिनीमनुग्रहवतीं तथा अपोहिता निःशेषीकृता तापस्याध्यात्मिकादेस्त्रितयस्य संपषया सा तादृशी करुणामेव तरङ्गिणीं नदीं शरणं प्रतिपद्ये । नदी चाप्रतिहतप्रवाहाप्रसन्नतायुक्ता दूरीकृततापसंपत्पावनी च भवति ॥

प्रणयेन चिरं प्रसादिता मदनाशाकुलितेन चेतसा ।

तरुणी करुणा करोति ते न कथं नाथ हृदि स्थिरं पदम् ॥ १३ ॥

हे नाथ त्रिलोकस्वामिन्, मदनाशाकुलितेन मदस्याहंकारस्यान्तरशत्रोर्नाशेनाकु-
लितं तादृशेन चेतसा चिरं बहुकालं प्रणयेन प्रार्थयन् प्रीत्या वा प्रसादिताराधिता
तरुणी प्रत्यग्रा करुणा ते तव हृदि स्थिरं पदं स्थानं कथं न करोति। अपि तु करोत्येव ।
अथ च मदनाशाकुलितेन मदने कामे या आशा तयाकुलितेन मनसा प्रणयेनातिप्रेम-
भरेण चिरं प्रसादिता प्रसन्नीकृता तरुणी षोडशवर्षादुपरि त्रिंशद्वर्षपर्यन्तं तरुणवयस्का
नायकस्य हृदि पदं कथं न धत्त इति श्लेषोक्तिः ॥

भुजगा इव चन्दनद्रुमं ग्लपयन्तो विषमा नयन्ति माम् ।

परिहार्यदशामरातयो मदमानप्रमुखा, धृतिच्छिदः ॥ १४ ॥

हे विभो, धृतिं धैर्यं छिन्दन्तीति तादृशाः तथा विषं गरलं ग्लपयन्तो वमन्तो
भुजगाः सर्पाश्चन्दनद्रुमं यथा परिहार्यदशां त्याज्यावस्थामानयन्ति प्रापयन्ति तथा
धृतिं धैर्यं सुखं च छिन्दन्तीति तादृशा विषमाः कठिना मां ग्लपयन्तो हन्यमानाः
(घ्नन्तः) मदमानमुखा मदश्च मानश्च तौ मुखे येषां तादृशा अरातयः शत्रवः षडान्तरा
मां परिहार्यदशां सर्वैरेव जनैस्त्याज्यामवस्थां नयन्ति प्रापयन्ति ॥

करुणामरुणानुजन्मनस्तनुमुच्चैरिव पक्षपातिनीम् ।

समुपैमि धृताच्युतश्रियं शरणं भूधरपुत्रिकापतेः ॥ १५ ॥

उच्चैः पक्षाभ्यां द्वाभ्यां प्रपतति पक्षपातिनी तां तथा धृताच्युतश्रियं धृतोऽच्युतो
विष्णुः श्रीलक्ष्मीश्च तदङ्गाभिनी यया सा तादृशीमरुणानुजन्मनो गरुडस्य तनुमिव
पक्षपातिनीं पक्षपातः क्लेशो भक्तजनेषु यस्याः सा तादृशीम् । तथा धृताच्युतश्रियं
धृता अच्युतास्खलिता श्रीर्यया तादृशीं भूधरपुत्रिकापतेरुमापतेः करुणां समु-
पैमि प्रपद्ये ॥

स्फुरितारुणचारुचक्षुषा वपुषा निर्भरधर्मविप्रुषा ।

परुषाशयतामुपेयुषा सरुषो यत्प्रहरन्ति योषितः ॥ १६ ॥

भगवन्दृढबद्धमूलयोर्द्विषतोरेष सहस्रशाखयोः ।

अविषह्यनिपातपीडयोरनुभावः कुसुमेषुरोषयोः ॥ १७ ॥

अनयोः करुणैव तावकी नियतं मूलनिर्कृन्तनक्षमा ।

यमलार्जुनयोरिवोर्जिता शिशुलीला नरकान्तकारिणः ॥ १८ ॥

(तिलकम्)

स्फुरिते अरुणे चारुणी चक्षुषी यस्य तादृशेन । तथा निर्भरधर्मविप्रुषा घनधर्मवि-
न्दुना । परुषाशयतां कर्कशचित्ततां प्राप्तवता । तथा सरुषा सुरोषेण वपुषा देहेन यो-
षितो यत्प्रहरन्ति । पुरुषानिति शेषः । हे भगवन्शंभो, दृढं बद्धं मूलं याभ्यां तयोः ।

तथा सहस्रं शाखा ययोः । तथा अविषह्यनिपाता पीडा ययोः । कुसुमेषुरोषयोः कामक्रोधयोरेषोऽनुभावः प्रभावः । अनयोः पुनर्नियतं निश्चितं तावकी कृपैव मूलस्य नि-
कृन्तने छेदने क्षमा । यथा नरकान्तकारिणो विष्णोर्हृजिता दीप्ता शिशुलीला बाललीला
यमलाङ्गुनयोस्तस्वरूपापन्नयोर्मूलच्छेदकरी बभूव ॥ तिलकम् ॥

न विधिर्निधिलाभसंभृतो न विनोदो मृगनाभिः संभवः ।

न च शारदचन्द्रचन्द्रिका न कलं कोकिलकण्ठकूजितम् ॥ १९ ॥

न शिशोरसमञ्जसं वचो न मृगाक्षीपरिरम्भविभ्रमः ।

मधुरा न कवीन्द्रभारती न च साम्राज्यविभूतिजृम्भितम् ॥ २० ॥

न रसायनपानकौतुकं न च शक्रामनवासवासना ।

परिपूरयितुं क्षमेत ते करुणाया हर षोडशीं कलाम् ॥ २१ ॥

(तिलकम्)

हे हर, निधेर्लाभेन संभृतो विधिरूपायस्ते तव करुणायाः कृपायाः षोडशीं कलां
षोडशांशमपि पूरयितुं न क्षमेत न शक्नुयात् । एवमग्रेऽपि । तथा मृगनाभिः संभवः क-
स्तूरिकोद्भवो विनोद आनन्दोऽपि शंभुकृपाषोडशांशमपि पूरयितुं न क्षमेत ।
..... । तथा कलं मधुरं कोकिलकण्ठकूजितमपि श्रीशंभुकृपाषोडशांशमपि पू-
रयितुं न क्षमेत । तथा शिशोर्बालस्यासमञ्जसमसगतं वचो न । मृगाक्ष्याः परिरम्भ
आलिङ्गनं तस्य विभ्रमोऽपि न । तथा कवीन्द्रस्य महाकवेर्भारती वार्णा मधुरापि न ।
तथा साम्राज्यविभूतेश्चक्रवर्तिर्वभवोऽस्मत्स्य जृम्भितमपि न । तथा जगामरत्वकुन्महौषधि-
रसो रसायनं तस्य पाने कौतुकमपि न । तथा शक्रस्येन्द्रस्यासनं तत्र वासे वासना इ-
न्द्रासनस्थित्यभिलाषोऽपि श्रीशंभुकृपाषोडशांशमपि पूरयितुं न क्षमः ॥ तिलकम् ॥

सुरभिर्न मम स्पृहास्पदं सुरभिर्दक्षिणमारुतोऽपि वा ।

सुरभिक्षुवित्तीर्णवाञ्छिता सुरभिर्नां करुणा यथा तव ॥ २२ ॥

हे विभो, यथा तव करुणा मम स्पृहास्पदम् । भवतीति शेषः । तथा सुरभिः [व-
सन्तः] । तथा सुरभिः सुगन्धोऽपि दक्षिणमारुतो
मलयमारुतोऽपि न मम स्पृहास्पदम् । तथा सुरा एव भिक्षवस्तेषु वित्तीर्णं दत्तं वा-
ञ्छितं यथेष्टं जया तादृशी सुरभिः सुरभिर्नामा स्वर्गे कामधुक् च मम न स्पृहावहा ।
'सुरभिः स्त्री कामधेनुः सल्लकी चैव वालुकी । सुरायां स्यात्सुगन्धौ तु मनोज्ञे त्रिषु ना
मधौ ॥' इति मङ्गः ॥

समुदतिं यदश्रु शोकजं रुचिरानन्दमयं विभाति तत् ।

पुलकः प्रथते भयेन यः स चमत्कारकृतः प्रवर्तते ॥ २३ ॥

ह्रमजं दृशि यन्निमीलनं परमार्थानुभवादुदेति तत् ।

शरणं करुणामुपेयुषां कृतिनां चन्द्रकिरीट तावकीम् ॥ २४ ॥

(युगलकम्)

हे चन्द्रकिरीट चन्द्रमौले शंभो, हे भगवन्, शोकजं जन्मजरामरणत्रासदुःखजातं यदश्रु समुदेत्युत्पद्यते तदेव तावकीं कृपां शरणं प्राप्नुवतां धन्यानां भक्तजनानां रुचिरा-
नन्दमयं परमानन्दमयं विभाति । तथा भयेन जन्मजराद्युत्पन्नेन यः पुलको रोमाश्चः
प्रयते स एव भक्तिरसाद्भुतविहितः प्रवर्तते प्रकटीभवति । तथा क्लमेन भवमरुभ्रमणज-
खेदेन दृशि यन्निमीलनं संकोचनं स एव परमार्थानुगमात्तत्त्वाभ्यासादुदेति । तव कृपां
शरणं प्राप्नुवतां धन्यानामन्यर्थः । अश्रुपुलकादयः शोकजा आनन्दजाश्च भवन्तीति
विशेषोक्तिः । युगलकम् ॥

भजतः सरलेव भारती नरकङ्कालकृतग्रहस्य मे ।

करुणा प्रथतामुमापते कलिकालाञ्छितविग्रहस्य ते ॥ २५ ॥

हे उमापते, कालेन कलिकालेन तुरीययुगकालेनाञ्छितो विस्तारितो विग्रहो वैरं
यस्य स तादृशस्य मे मृत्युना कृतो ग्रहो ग्रहणं यस्य स तादृशस्य नरकं निरयं भजतः
सरला साध्वी स्त्रीव भारती वाणी प्रथतां विकासमेतु । तथा नरकङ्कालकृतग्रहस्य न-
गाणां कङ्कालाः शिरोस्थीनि तेषु कृतो ग्रहो हेवाको येन तस्य । नरकपालधारिण
इत्यर्थः । कलैव कलिका चन्द्रकला तया लाञ्छितः शोभितो विग्रहो यस्य स तादृ-
शस्य ते करुणापि कृपापि प्रथतां विकासमेतु । मां दृष्टेत्यर्थः ॥

भगवन्मदिरामदोन्मदप्रमदापाङ्गतरङ्गभङ्गुरम् ।

जरसा तरसावमादितं वपुरायाति न यावदापदम् ॥ २६ ॥

कुपितान्तर्किकरेरितः कुटिलां तद्भुक्कुटिं विडम्बयन् ।

न घनाञ्जनपुञ्जसंनिभो भुजगो यावदुपैति कंधराम् ॥ २७ ॥

न कुकर्मविपाककल्पिता नरके यावदुदेति वेदना ।

गदिता शमनानुगामिभिः परुषा गीरिव मर्मभेदिनी ॥ २८ ॥

यदि तावदियं न गाहते हृदयं ते करुणातरङ्गिणी ।

वत दुःसहतापसंपदामितरा का शरणार्थिनां गतिः ॥ २९ ॥

(चक्रलकम्)

हे भगवञ्शंभो, मदिरायाः सुराया मदेन या उन्मदा प्रमदा वरनारी तस्या अपाङ्ग-
तरङ्गो नेत्रान्तावलोकनं तद्बद्धह्रमस्थिरं जरसा विषसया तरसा बुलेनावसादितं जीर्णो-
कृतं वपुः । ममेति शेषः । यावदापदं विनाशं नैति । कुपितः क्रोधोद्धुरो योऽन्तर्किक-

करो यमदूतस्तेनेरितः क्षिप्तः कुटिलां वक्रां तद्धुक्कुटिं यमदूतध्रुक्कुटिमनुकुर्वन् घनकज-
लराशिसदृशो भुजगः सर्पपाशो यावन्न मे कंधरां ग्रीवामुपैति, तथा कुत्सितकर्मविपाकेन
प्राप्ता वेदना निरये यावन्नोदेति । कठिना मर्मभेदिनी । तथा शमनानुगामिभिर्यमभर्तृ-
दिता गीरिव परुषा मर्मभेदिनी च यावन्न ममोदेति । हे दयालो, तावत्प्राथम्ये ते तवेयं
करुणातरङ्गिणी कृपानदी ते तव हृदयमर्थोद्भृदयाम्भोधिं यदि न गाहते हे विभो, वद
तदा दुःसहा तापसंपद्येषां ते तादृशानां शरणार्थिनां मादृशां का गतिः । न काचिदि-
त्यर्थः ॥ चकलकम् ॥

न समानसमागमा तथा प्रमदाय प्रमदा यतात्मनाम् ।

शिवदा शिवदास्यकृद्यथा स्वदमानस्वदमानघा मतिः ॥ ३० ॥

स्वदमानः स्वो निजो दमः शमो यस्याः सा स्वदमानस्वदमा । तथा शिवदा कैव-
ल्यदायिनी । तथा शिवस्य परमेश्वरस्य दास्यं दासभावं करोति तादृशी शिवदास्यकृत् ।
अनघा निरवद्या मतिबुद्धिर्यथा यतात्मनां जितेन्द्रियाणां प्रमदाय परानन्दाय भवति
तथा प्रमदा वरकामिनी प्रमदायानन्दाय न भवति । किभूता प्रमदा । समानो मानसहितः
समागमो यस्याः ॥

एकः पुरंदरपुरं दरवेल्लितभ्रूः

किंस्विज्जनंगमजनं गमयेन्महर्षिः ।

किं तामसं पदमसंपदमिन्द्रमन्यो

धन्योदया भव दया भवतो न चेत्स्यात् ॥ ३१ ॥

‘दरो भये दरीगुहात्पाथंऽत्वव्ययम्’ इति मङ्गलः । दर्मीषद्वेल्लिते भ्रुवौ येन स तादृश
एको महर्षिरौचित्यादत्र विश्वामित्रो जनंगमजनं वासिष्ठपिशापेन चण्डालाभूतं त्रिशङ्कुं
पुरंदरपुरं स्वर्गं किंस्विद्रमयेत्किं गमयेत् । कथं गमयेदित्यर्थः । अन्यो महर्षिरौचित्यादत्र
गौतम इन्द्रमसंपदमविद्यमानसंपदं विश्रान्तिरहितं तामसं पदं तमोभयं सहस्रभगीभूत-
भवनदं(?) किं गमयेत्तद्वा कथं प्रापयेत् । तदा कदेत्याह—हे भव शंभो, धन्य उदयो यस्याः
सा दया भवतो यदि न तयोः स्यात् । भवद्वयैव तयोस्तादृशशापानुग्रहशक्तिरासी-
दित्यर्थः । पूर्वं त्रिशङ्कुनाम्ना नृपेणारब्धे मखे स्वर्कायपुरोहितोऽपि वसिष्ठो मदान्धेन न
निमन्त्रितः । ततो त्रिसिधेन स्वयजमानाय त्रिशङ्कवे जनंगमो भूया इति शापो दत्तः ।
यावदन्येन, यज्ञयन्त्रा(?) विश्वामित्रेण स त्रिशङ्कुर्भगवद्दयाया वचनात्स्वर्गमारोहित
इत्याख्यायिका । तथा पूर्वं गौतमभार्यया सहेंद्रः संगतः । ततो
गौतमभयात्पलाय्य स इन्द्रस्तथोन्यन्तरं गतः । ततो गौतमः कृतस्नानोऽग्निहोत्रसमये
‘इन्द्राय स्वाहा’ इत्याहुतिं दत्तवान् । ततो योन्यन्तरात्स इन्द्रो हस्तमाकृष्य निर्गतः ।
गौतमोऽप्यतिकुद्ध इन्द्राय सहस्रभगो भूया इति शापमदात् । इन्द्रोऽपि तत्तपोमाहा-
स्येन सहस्रभगः संपन्न इत्याख्यायिका ॥

आर्द्रं मनस्युदितमार्तजनोपताप-

संपर्कतोऽथ दृशि कन्दलितं शुभायाम् ।

वाचि क्षणात्कुसुमितं फलितं च कृत्ये

कारुण्यबीजमजरं जयतीन्दुमौलेः ॥ ३२ ॥

आतंजनस्याशरणजनस्योपतापः संतापस्तस्य संपर्काद्विभोर्मनसि कृपयार्द्रं उदितमु-
त्पन्नम् । अथ शुभायां.....वाच्यभयवाचि क्षणात्कुसुमितं पुष्पितम् ।
पुनः कृत्ये रक्षाकर्मणि फलितं सफलं जातमिन्दुमौलेः श्रीशिवभट्टारकस्य कारुण्यबीजं
कारुण्यमेवाजरमद्भुतं बीजं जयति सर्वोत्कृष्टं भवान् ॥

अथेदानीं देहिनामन्यावस्थां वर्णयन्कविः परमेश्वरकरुणोत्पादकं दीनाक्रन्दनं 'रोगैः'
इत्यदिदृत्तचतुष्टयेनाह—

रोगैरुग्रैरखिलविगलत्सौष्ठवो नष्टचेष्टः

पर्यास्ताङ्गोऽशुचिनि शयने भग्नसर्वाभ्युपायः ।

यावज्जीवं विहितमहितं कर्म कर्तव्यमूढः

स्मृत्वा स्मृत्वा दलितहृदयः कातरः कांदिशीकः ॥ ३३ ॥

तर्षोत्कर्षात्कलुषपरुषैः कर्मभिः शर्महृद्भि-

र्यत्संप्राप्तं कथमपि भृशं क्लेशयित्वा शरीरम् ।

रिक्थग्राहैर्द्रविणमखिलं लुण्ठयमानं तदग्रे

पश्यन्नश्यत्सकलकरणो दह्यमानः शुचान्तः ॥ ३४ ॥

शोकोद्रेकादविरलगलह्वाप्पपूर्णेक्षणाभिः

सत्पत्नीभिश्चैकितचकितं लोचनैरीक्ष्यमाणः ।

पुत्रैर्मित्रैः सहजमचिवैर्बन्धुभिर्भृत्यवर्गै-

राक्रन्दद्भिः करुणकरुणैः पीड्यमानः प्रलापैः ॥ ३५ ॥

स्वस्थावस्थैर्भृशमशुचिताशङ्किभिर्वैश्मगर्भा-

दन्तलीनस्मृतिरपि हठान्निष्ठैः कृप्यमाणः ।

यस्मिन्काले कवलितवपुर्मृत्युनाभ्येति भीतिं

तत्र त्राता क इव करुणामैश्वरीमन्तरेण ॥ ३६ ॥

(संदानितकम्)

उग्रैर्दुस्तैरौ रौगैर्ज्वरादिभिरसाधैरखिलं विगलत्सौष्टवं यस्य स तादृशः । अत एवा-
 शुचिन्यपवित्रे शयने शय्यायां पर्यस्तानि विस्तीर्य प्रक्षिप्तान्यङ्गानि करचरणादीनि येन
 सः । यावज्जीवं जननसमयादारभ्याहृतं दुष्कृतं विहितं कर्म स्मृत्वा स्मृत्वा स्मारं
 स्मारं मया मूढेन किं कृतमिति पश्चात्तापेन दलितं खण्डितं हृदयं यस्य सः । कातरो
 दीनः । कांदिशीकः कां दिशं यामीति भयेन त्रस्तः । 'कांदिशीको भयद्रुतः' इत्यमरः ।
 तर्षस्यालोभस्योत्कर्षादतिलालसत्वात्कलुषैः परुषैः क्रूरैश्च शर्महृद्भिः कल्याणहर्त्रैः कर्म-
 भिरभृशमत्यर्थं शरीरं क्लेशयित्वा कथमप्यतियत्नेन यत्प्राप्तमखिलं द्रविणं धनं रिकथप्राह-
 र्भाणिभिरंशहरैः सहजादिभिस्तद्धनमग्रे लुण्ठयमानं पश्यन् । पुनः किंभूतः । नश्यन्त्यत्यु-
 प्रव्यथया नष्टचेष्टानि सकलानि कर्णानि कर्मेन्द्रियबुद्धीन्द्रियाणि यस्य । अत एवान्त-
 र्मनसि शुचा शोकेन दह्यमानः । एतादृगवस्थमग्रे दृष्ट्वा अविरलं बहु गलद्यद्वाष्पं तेन
 पूर्णैक्षणाभिः पूर्णनेत्राभिः सत्पत्नीभिः पतिव्रताभिर्भायाभिश्चाकितचकितमतिशयेन ह्रीनं
 लोचनैरीक्ष्यमाणो दृश्यमानः । पुत्रैस्तनयैर्मित्रैः सुहृद्भिः सहजाश्च सचिवाश्च तैर्बन्धुभि-
 र्भृत्यानां वर्गाः समूहास्तैस्तादृगवस्थं दृष्ट्वा आक्रन्दद्भिः पूकृत्य विलपद्भिः । करुणकर-
 गैरतिकरुणैः प्रलापहेतुभिरन्तर्लीनकिञ्चित्स्मृतिवत्पापीदध्यमानः । ततः किञ्चिदन्तर्लीना
 स्मृतिर्यस्य स तादृशोऽपि सन्स्वस्थावस्थैर्नारोगैर्भृशमत्यर्थमशुचिताशङ्किभिरपवित्रत्वश-
 ङ्किभिः किञ्चिदन्तर्लीनस्मृतिरपि स देही वेश्मगर्भाद्ब्रह्मान्तराग्निष्टुरैः कठिनाशयैर्हठाद्वलेन
 हस्तपादादि गृहीत्वा कृध्यमाणः । दाहार्थमिति शेषः । यस्मिन्समये मृत्युनान्तकेन कव-
 लितं प्रसृतं वपुयस्य स तादृशो भीति महासंकटमभ्येति प्राप्नोति तत्र तादृशि समये
 ऐश्वर्यं परमेश्वरसंबन्धिनीं करुणां विना क इव ज्ञाता पालकः । न कोऽपीत्यर्थः । केवल-
 मीश्वरकृपैव तत्र शरणमिति भावः ॥ संदानितकम् ॥

वपुःखण्डे खण्डः प्रतिवसति शैलेन्द्रदुहितुः

शिखण्डे खण्डेन्दुः स्वयमपि विभुः खण्डपरशुः ।

तथापि प्रत्यग्रं शरणमुपयातं प्रति विभो-

रखण्डो व्यापारो जगति करुणाया विजयते ॥ ३७ ॥

वपुःखण्डे महेशितुः शरीरार्थं शैलदुहितुः पार्वत्याः खण्डोऽर्धम् । वामभाग इत्यर्थः ।
 प्रभोः शिखण्डे किरीटे खण्डेन्दुरर्धेन्दुः । स्वयमपि स्वामी शंभुः खण्डपरशुः । 'खण्डः
 परशुरस्य जामदग्नयेन सिंह कुठारविनिमयात्' इति जिनेन्द्रकृतटीकायाम् । तथाप्येव-
 मपि सति सर्वथैव खण्डत्वेऽपि सति प्रत्यग्रं नवं शरणमुपयातं शरणागतं प्रति विभोः
 स्वांमिनः परमेशस्य जगति त्रिभुवने करुणाया अखण्डो व्यापारो विजयते सर्वोत्कृष्टो
 भवति । सर्वत्र खण्डत्वेऽप्यखण्डैव करुणा शंभोः शरणागतं प्रतीत्यद्भुतमित्यर्थः ॥

जय जितामय जय सुधामय जय धृतामृतदीधिते

जय हतान्धक जय पुरान्तक जय कृतान्तकसंहते ।

जय परापर जय दयापर जय नतार्पितसद्गते

जय जितस्सर जय महेश्वर जय जय त्रिजगत्पते ॥ ३८ ॥

हे विभो । कथंभूत । जिताः षडूर्ध्वयः शीतातपाद्या जरामरणादयो वा बाला-
द्यवस्था वा आमयाः पर्यवसाने दुःखदायित्वाद्येन जितामय त्वं जय ब्रह्मा-
दिकारणेभ्योऽप्युत्कृष्टो जय । पुनः किंभूत । सुधा परानन्दरूपा प्रकृतिर्यस्य स
त्वं जय । तथा हे धृतामृतदीधिते । अमृतदीधितिश्चन्द्रो मुकुटे करे च यस्य तत्संभो-
धनम् । जय । तथा हतोऽन्धकोऽन्धकासुरो येन तत्संभोधनम् । तादृशस्त्वं जय । तथा
पुराणौ त्रिपुरासुराणामन्तकस्तत्संभोधनम् । त्वं जय । हे कृतान्तकसंहते । कृता अन्तक-
महतिर्यमनिःशेषीकरणं येन तत्संभोधनम् । त्वं जय । हे परापर ब्रह्मादिभ्य उत्कृष्ट त्वं...
.....

स्थानास्थाननियन्त्रणाविरहितो निर्हेतुरप्रार्थितः

सत्यं सत्त्वहितार्थ एव तरणेरम्भोभृतश्चोद्यमः ।

तृष्णातापशमक्षमस्तु न रविर्न ध्वान्तशीतान्तक-

न्मेघः स त्वखिलार्तिहृद्विजयते माहेश्वरोऽनुग्रहः ॥ ३९ ॥

.....

.....

बहुना किमत्र करुणामुमापतेः सुदशावतारकृतमूर्जितश्रियम् ।

भजतानिरुद्धदयेप्सितागमप्रवणां विभूतिमिव कैटभद्विषः ॥४०॥

..... । कमिव । कैटभद्विषो

हरेर्विभूतिमिवाधिपत्यमिव । तामपि किंभूताम् । सु शोभना ये दशसंख्या अवतारा अंशा
दिव्यमस्त्यदिव्यकच्छपाद्यास्ताम्रकरोतीति तादृशीम् । तथा ऊर्जिता प्रदोषा श्रीहरी-
प्रिया यस्याः सा ताम् । तथानिरुद्धस्य श्रीकृष्णपौत्रस्य यद्वृद्धयेप्सितं बाणासुरकन्याया
उषायाः प्राप्तिरूपं तस्यागमः प्राप्तिस्तत्र प्रवणा तादृशीम् । पूर्वं पाताले उषा बाणासुर-
दुहिता स्वप्ने पुरुषमेकमपश्यत् । ततः स प्रद्युम्नतनयोऽनिरुद्धः पातालं प्रविष्ट उषास-
ख्याश्चित्रलेखाया वातायने आत्मानं गोपयित्वा स्थितः । तत्र तयोः स्वयंवररूपः सं-
गोऽभूत् । बाणासुरस्तज्ज्ञात्वानिरुद्धेन सह युद्धमकरोत् । तदनु नारदाभिहितवृत्तान्तेन

१. 'निरामय' ख. २. 'त्वं' अस्मादनन्तरं 'कमिव' इत्यस्मात्प्राक्सर्वं क-पुस्तके
त्रुटितमस्ति.

कृष्णेन कृतदुर्गारूपेण पातालं प्रविश्य बाणासुरस्य भुजच्छेदं विधाय सा उषानिरुद्धस-
मीपं प्रापितेन्याख्यायिकेति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरमठविरचिते भगवनो महेश्वरस्य स्तुतिकुसुमाञ्जलौ
करुणागन्धनं नाम पञ्चदशं स्तोत्रम् ।

पादशं स्तोत्रम् ।

वृषलक्ष्मणः प्रणतलोकबन्धवः कलितालिकम्बलितसिद्धमिन्धवः ।

द्युतिभिर्जयन्ति तुलितोदितैर्न्दवश्चरणारविन्दमकरन्दविन्दवः ॥ १ ॥

प्रक्षेपेण नता भक्तिप्रदा ये लोकास्तेषां बन्धव आश्वासकारिणः । तथा कलिता
शोभायुक्ता अलिकाञ्जलाटालस्खलिता सिद्धमिन्धुर्गङ्गा येषाम् । तथा द्युतिभिर्दीप्तिभिस्तु-
लित उदितैर्न्दुः पुणैर्न्दुर्यस्त एवम्भूता वृषलक्ष्मणो वृषाङ्गस्य श्रीशिवभट्टारकस्य पादपद्म-
परागकणा जयन्ति सर्वात्कृष्टत्वेन वर्तन्ते ॥

अमलैः फलैरविरलैरलंकृता हरिनारुणप्रणतशालिशालिनी ।

प्रतिभाति जीर्णतृणवत्तव स्तवं वसुधा सुधाद्युतिवत्तमं शंसतः ॥ २ ॥

हे सुधाद्युतिवत्तम चन्द्रमाले, अविरलैर्घनैर्मलैः स्वच्छैः फलैर्मृद्वीकाप्रभृतिभिरलंकृता
भूषिता । तथा आर्द्रा हरिता नीलाः परिपाकेऽरुणा ये प्रणता नम्राः शालयस्ताभिः शा-
लते तादृश्यपि वसुधा भूमिस्तव विभोः स्तवं शंसतस्त्वां स्तुवतो जीर्णतृणवत्प्रति-
भाति भामने ॥

तिमिरं चिरंतनमनन्त संततग्लपितावलोकमवलोकनार्थिनः ।

सृजतामृतं दशसु दिक्षु चक्षुषा कलिकालकल्मषमुषा मुषाण मे ॥ ३ ॥

हे अनन्त निर्विनाश विभो, अवलोकनं प्रसाददर्शनमर्थयतीति तादृशस्य मम चिर-
न्तनमनेकजन्मोपाजितं तिमिरमज्ञानरूपं तमः । कोदशम् । संततं नित्यं ग्लपितो म्ला-
नीकृतोऽवलोक्यो येन तत् । अमृतं निःश्रेयसं सृजता वितरता कलिकाले तुरीययुगस-
मये कल्मषं पातकं मुष्णातीति तादृशेन चक्षुषा प्रमत्तेन नेत्रेण मुषाण निःशेषीकुरु ॥

वहता हतान्धतमसामसादितां द्युतिभिः कलामविकलां कलावतः ।

दिशता प्रकाशविशदाशमाशयं वपुषा शिवं शिवपुषा पुषाण मे ॥ ४ ॥

हे विभो, असादितामविनाशितां द्युतिभिरविकलां पूर्णा कलावतश्चन्द्रस्य कलां व-
हता धारयता । तथा प्रकाशेन विशदा निर्मला आशाभिलाषो यस्य स तादृशस्तमाशयं
मनो दिशता । तथा शिवं पुष्णातीति शिवपुष् तादृशेन शिवपुषा वपुषा कलेवरेण मे
मम शिवं पुषाण वर्धय ॥

घनधर्मलङ्घितकपोलभित्तयः श्वसितानुबन्धविधुरीकृताधराः ।

धनिनां पुरः प्रकटयन्ति दुर्गतिं द्युतिहीनदीनवदना धनार्थिनः ॥ ९ ॥

तदनन्तरं तरलिताक्षरां गिरं चिरसंभृतप्रमदसादगद्गदाम् ।

विहितावहेलजगतीपतीक्षिताम्प्रयापयापितमुग्धाः प्रयुञ्जते ॥ ६ ॥

अवधीर्यमाणमथ दीर्घमत्सरैरवबोधवन्ध्यहृदयैरनादृतम् ।

गुणकौशलं शलभजृम्भितोपमं प्रथयन्ति यान्ति च परं पराभवम् ॥ ७ ॥

इति दीर्घदुर्भरकुटुम्बडम्बरा धनसंग्रहग्रहगृहीतचेतमः ।

मुधियोऽपि यान्ति निबिडं विडम्बनं वनवासिभिः प्रहमितप्रवृत्तयः ॥ ८ ॥

(चकलकम्)

घनलवप्राप्त्याशया धावंधाव दूग्गमनाद्धनेन धर्मेण स्वेदेन लङ्घिता कपोलभित्तिर्येषां ते । तथा दूरधावनेन यः श्वसितस्यानुबन्धस्तेन विधुरीकृतो म्लानीकृतोऽधरो येषां तादृशाः । तथा..... धनार्थिनो वित्ताभिलाषिणो जना धनिनामाख्यानां पुरः स्वां दुर्गतिं प्रकटयन्ति । तदनन्तरं च विहितावहेलाः कृतावगणना ये जगतीपतयो नृपास्तैरीक्षिताः । त्रपया लज्जयापयापितमधोमुखं मुखं येषां तादृशाः । त एव धनार्थिनो याचजया तरलितान्यक्षराणि यस्यां सा तादृशो, तथा चिरसंभृतो बहुकालं मनसि धृतो यः प्रसादः किञ्चिद्धनप्राप्तिर्हर्षस्तस्य यः सादो नाशो दातुर्वक्रमुखत्वादिवीक्षणात् । तेन गद्गदा पदे पदे स्खलन्ती ताम् । एवंविधां गिरं वाचं प्रयुञ्जते कथयन्ति । अथानन्तरं दीर्घां मत्सरः परोत्कर्षासहनं येषां तादृशैर्ज्ञानलवदुर्विदग्धैरवधीर्यमाणमवगम्यमानम् । तथावबोधेन तत्त्वाथावबोधेन वन्ध्यं हृदयं येषां तादृशैरनभिज्ञैरनादृतमकृतादरम् । शलभस्य पतङ्गस्य जृम्भितमुत्पुतिस्तत्तुल्यं निजगुणकौशलं त एव धनार्थिनः प्रथयन्ति प्रकाशयन्ति । परमुत्कृष्टं पराभव च यान्ति । इति पूर्वोक्तप्रकारेण दीर्घो विततो दुर्भरो दुर्धरः कुटुम्बडम्बरः कुटुम्बाटोपो येषां तादृशाः । धनसंग्रहार्थं यो ग्रहो हेवाकः स एव ग्रहो भूतादिस्तेन गृहीतं मानसं येषां तादृशाः । अत एव वनवासिभिर्जाङ्गलिकलोकैर्मुनिभिः प्रहसिता हसितुं प्रवृत्ता विडम्बिता प्रवृत्तिर्व्यापारो येषां तादृशा निबिड दृढं विडम्बनं यान्ति प्राप्नुवन्ति ॥ चकलकम् ॥

कृतिनः पुनर्मृदुमृदङ्गमङ्गलस्वनसंनिभध्वनितनिर्झरोर्मिषु ।

कृतवृत्तयः सुलभशाद्वलावलीवलितस्थलेषु तुहिनाद्रिसानुषु ॥ ९ ॥

सुरसिन्धुरौधसि गृहीतकेतकीचलिताङ्गुलीकिसलयेन पाणिना १

विविधां विधाय विधिना पिनाकिनः करुणार्णवस्य चरणाञ्जसुत्तिक्याम् ॥

१. 'अवधीर्य' ख. २. 'यन्ति' ख. ३. ख-पुस्तके 'चकलकम्' इति नास्ति. ४. 'स्थलीषु' ख. ५. 'दलित' ख.

हरिणैः कुशाग्रकवलाभिलाषिभिर्भरणार्थिभिश्च कलविङ्कशावकैः ।

अतिथीभवद्भिरहताहिकक्रियाः फलमूलकल्पितशरीरवृत्तयः ॥ ११ ॥

दिवसावसानसमये सरन्मरुत्परिकीर्णजीर्णतृणपर्णमर्मराः ।

तनुजाह्नवीसलिलशीकरोत्करैः शिशिराः शिवाय चरिता वनस्थलीः १२

धवलीकृताम्बुमलभानुभानुभिर्ज्वलितौषधीषु रजनीष्वनन्तरम् ।

कलकण्ठकण्ठकुहरोद्गतस्वरस्वरसार्पितश्रुतिसुखासु शेरते ॥ १३ ॥

इति बिभ्रतः परिकरं प्रियंकरं हरपादपङ्कजरजःप्रसादजम् ।

विहसन्ति मूढमनसां महीभुजां गजकर्णतालतरलाश्रयाः श्रियः ॥ १४ ॥

(षड्भिः कुलकम्)

पुनः पक्षान्तरे । पूर्वोक्तधनलवलुब्धासंतुष्टजनेभ्यो व्यतिरिक्ताः सदा संतोषयुक्ताः कृतिनो धन्याः कोमलमृदङ्गध्वनिनिभस्वनिता निर्झरोर्मयो येषां तादृशेषु । सुलभहरिततृणावलीभिर्वलितं स्थलं येषां तादृशेषु । 'ललित' इति पाठः । एवंभूतेषु तुहिताद्रिसानुषु शिखरेषु कृतवृत्तयो रचितस्थितयः सन्तः । सुरसिन्धुरोधसि गङ्गातटे गृहीताः पूजार्थमुत्तिता याः केतक्यः केतकीकुसुमानि तार्भाश्चलितान्यङ्गुल्य एव किसलयानि पल्लवानि यस्य स तादृशेन पाणिना कृपाब्धेः श्रीशिवस्य विविधां पञ्चोपचारपूर्विकां विधिना आगमोक्तेन पादपद्मपूजां विधाय कृत्वा त एव कृतिनो धन्याः पूजार्थमानीतानां कुशाग्राणां ग्रासाभिलाषुकैर्हरिणैः । तथा भरणार्थिभिः पोषणाभिलाषिभिः कलविङ्कशावकैश्चटकपोतैः । अतिथीभवद्भिरर्थिरूपैः न हता आहिकक्रिया संध्याजपादिविधानं येषां ते तादृशाः । फलेन वनफलेन मूलेन च शरीरयात्रापर्याप्तेन कृता शरीरवृत्तिर्यैस्ते तादृशाः । तथा दिनान्तसमये सरन्प्रचलन्यां मरुद्वायुस्तेन परिकीर्णानि यानि जीर्णतृणपर्णानि तैर्मर्मराः सशब्दाः । तथा तदनन्तरं तनवोऽल्पा ये गङ्गाजलशीकरास्तेषामुत्करैः समूहैः शिशिरा वनस्थलीः कर्मभूताश्चरिताः संचारिताः । किमर्थम् । शिवाय कैवल्यार्थम् । एवंभूता धन्याः । अमृतभानुभानुभिश्चन्द्रांशुभिर्धवलोकृतासु निधोतासु ज्वलितमहौषधीषु । कलकण्ठानां कुहूमृखानां यः कण्ठस्तस्य कुहरं विवरं तस्मादुद्गतो यः स्वरः कुहूरवस्तेन स्वरसतोऽर्पितं श्रुतिसुखं याभिस्तास्तादृशेषु रजनीषु शेरते सुखं निद्रां कुर्वन्ति । इति पूर्वोक्तेन प्रकारेण श्रीशिवचरणपङ्कजरजःप्रसादोत्थं प्रियंकरमतोव मनोहरं परिकरं सहायसामग्रीरूपं बिभ्रतो गृजानां हस्तिनां कर्णतालवच्चपल आश्रयः स्थितिर्यासां तादृशीः श्रियो लक्ष्मीर्मूढमनसां महीभुजां राज्ञां विशेषेणादृष्टासुरूपेण हसन्ति ॥ षड्भिः कुलकम् ॥

अथातः कामक्रोधादीनत्यक्तमनसोऽन्तःप्रहरतो वर्णयति—

दधदुद्धतं हर पुरः पुरंध्रिभिः प्रबलं बलं वलदपाङ्गभङ्गिभिः ।

हृदयं भिनत्ति मम घस्मरः स्मरः शरपातकातरदृशो भृशं कृशम् १५

जनयन्नयं नयनयोरधीरतां भ्रमयन्भ्रुवं भृशमदभ्रसंभ्रमाम् ।

श्लथयन्प्रयत्नकृतसंगमं शमं हसनीयतां नयति रोष ईश माम् ॥ १६॥

धनलाभसंभृतविलासवासनाव्यथमानमानसमसत्यसंगरम् ।

नैविशोभिलोभविवशं स्पृशन्ति मां सुहृदोऽपि कोपितकदर्थितार्थिनम् १७

उचितत्रिवर्गरहितं तिरोहितं घनमोहमूढमनसं हसन्ति माम् ।

कृतमेघसामधिसदः सदः सदः सदसद्विवेकविकलं कलङ्कितम् ॥ १८॥

इति तर्जयन्ति रिपवः सुदुर्जयाः परिवर्जयन्ति च विशुद्धबुद्धयः ।

न पुनर्जयन्ति विधुरं यथा तथा कुरु हे महेश दशमेहि देहि नः १९

(पञ्चभिः कुलकम्)

हे हर भवामयहर, पुरोऽग्रे वलन्ती सविभ्रममपाङ्गभङ्गिर्नेत्रान्तविच्छित्तिर्यासां ता-
स्तादृशीभिः पुरंध्रिभिः सुचरित्राभिर्वरवधूभिः प्रबलमुद्धतं बलं दधत् । शरपातेन काम-
शरपातेनातिकातरा दृश्यस्य स तादृशस्य मम भृशमतीव कृशं हृदयं घस्मरो जगद्भक्षकः
स्मरो भिनत्ति । हे ईश त्रिलोकनाथ, नयनयोर्नेत्रयोरधीरतां तारत्यं जनयन् । तथा
भृशमत्यर्थमदभ्रसंभ्रमां घनव्याकुलीभूतां भ्रुवं भ्रमयन्घूर्णयन् । तथा प्रकृष्टयत्नेन कृतः
संगमो येन स तादृशं बहुयत्नलभ्यमपि शमं जितेन्द्रियभावं श्लथं कुर्वन् । एष रोषः
क्रोधो मां हसनीयतां विडम्बनीयतां नयति । धनस्य लाभस्तेन संभृता ये विलासास्तेषु
वासना तथा व्यथमानं मानसं यस्य स तादृशम् । तथा असत्यसंगरं मिथ्याप्रतिज्ञम् ।
तथा विशोभो निःश्रीको यो लोभस्तेन विवशो विह्वलस्तादृशम् । तथा कोपिताः सको-
पीकृताः कदर्थिता विमुखीकृता अर्थिनो येन स तादृशं मां सुहृदोऽपि सखायोऽपि न स्पृ-
शन्ति । किं पुनरपरे जनाः । उचितो युक्तो यस्त्रिवर्गो धर्मार्थकामानां त्रयाणां वर्गस्तेन
रहितम् । तथा तिरोहितं तिरस्कृतम् । साधुजनेनेत्यर्थात् । तथा घनश्चासौ मोहोऽज्ञानं
नेन मूढं मनो यस्य स तादृशस्तम् । तथा सदस्तोः कार्याकार्ययोर्विवेकस्तेन विकलो
रहितस्तादृशम् । कलङ्कितं सकलङ्कं मां कृतधियां मनीषिणामधिसदः सदसि सदःसदः-
सम्यजना हसन्ति विडम्बयन्ति । हे महेश ब्रह्मादीनामप्यधीश, सुष्ठु अत्यर्थं दुर्जया
रिपवः शत्रवः कामक्रोधलोभमोहाख्या मां तर्जयन्ति भर्त्सयन्ति । तथा विशुद्धबुद्धयो

धीतचेतसो विद्वांसोऽपि मां परितो वज्रयन्ति । हे महेश, ते आभ्यन्तराः कामक्रो-
धाद्याः शत्रवो विधुरं भीतं मां यथा न जयन्ति तथा कुरु । त्वमेह्यागच्छ । शीघ्रमित्य-
र्थात् । दशमनुग्रहदृष्टिं च नोऽस्मभ्यं देहि ॥ पञ्चभिः कुलकम् ॥

क महेश्वरस्मरणसंभवं भवभ्रमभीमघर्मशमसंमुखं सुखम् ।

विपदां पदं मृदुमृणालिनीदलस्खलदम्बुबिन्दुतरलाः क संपदः ॥ २० ॥

क शिवेश्वरेति कृतगण्डमण्डलीपुलकोद्गमप्रमदमन्थरा गिरः ।

क यथार्थपार्थिवनिरर्थकानृतस्तुतिविस्तररपथपातपातकम् ॥ २१ ॥

क समाधिबाधितदुराधिसाधिमा भवसंभवभ्रमदमक्षमः शमः ।

क मदः प्रदर्शितममग्रविग्रहः प्रहसन्मनस्विजनगर्हितस्थितिः ॥ २२ ॥

इति मामनर्गलममार्गमार्गणप्रवणाविवेकविकलीकृताशयम् ।

करुणानिधान परिबोधय क्षणं क्षणदाविशेषकशिखाशिखामणे ॥ २३ ॥

(चैकलकम्)

महेश्वरस्य ब्रह्माविष्णुरुद्रेश्वरसदाशिवशिवानामपि षण्णां कारणानामीश्वरो महेश्वरः
परमशिवस्तस्य स्मरणं तस्मात्संभवो यस्य तत्तादृशं सुखं विगलितवेद्यान्तरपरमानन्द-
रूपं क भवति । अत्युत्कृष्टं भवतीत्यर्थः । किंभूतम् । भवे संसारेऽर्थान्मरुरूपे यो भ्रमो
भ्रमणं स एव भ्रमो घर्मां निदाघस्तस्य शमे शान्तौ संमुखम् । तथा मृदु कोमलं
थन्मृणालिनीदलं कमलिनीदलं तत्र स्खलन्पतन्योऽम्बुबिन्दुर्वारिकणस्तद्वत्तरला च-
ञ्चलाः । तथा विपदां सपत्स्वपि दुष्कृतकर्मस्खलितचित्तत्वेन परिणामेऽभ्यन्तदुःखदा-
यित्वात्पदं स्थानं संपदः प्रियः क भवन्ति । नित्यगह्व्या इत्यर्थः । हे शिव, आत्यन्तिक-
दुःखनिवृत्तिरूपकैवल्यदायिन्, हे ईश्वर त्रिजगदधीश । मां पार्हीत्यर्थात् । एवंभूता गिरो
वाचः क भवन्ति । सकलविद्वज्जनमनोहरा इत्यर्थः । किंभूताः । कृतेत्यादि । कृतो
गण्डमण्डल्यां कपोलपौल्यां पुलकोद्गमो रोमाञ्चोद्भवो येन स तादृशो यः परमानन्द-
स्तेन मन्थरा अलसाः । तथा यथार्थः सार्थः पञ्चानामपि महाभूतानां पृथ्वीतत्वेनैवा-
धिकेन मनुष्यसृष्टेः पार्थिवः पृथिव्या निमित्त इति सार्थकः । अत्र 'वृथार्थ' इत्यपि पाठः ।
तत्पक्षे सम्यक्प्रजापतिनादीनां पार्थिवगुणानामसमवादाद्वार्या ये पार्थिवास्तेषां या नि-
रर्थका व्यर्था अनृतासत्या स्तुतिस्तस्यो विस्तरैः कुमार्यपातरूपं पातकं क । अत्यन्तग-
ह्णीयमित्यर्थः । योगेनात्ममनसोरैक्यं समाधिस्तेन बाधितो दुराधीनां जन्मजरामरण-
त्रासरूपाणां मनःपीडानां साधिमा बाधत्वं येन स तादृशो भवसंभवो भवमरुभ्रमणजो
यः श्रमस्तस्य दमे क्षमः शमो जितेन्द्रियत्वम् । जितात्मत्वमिति यावत् । तत्क ।

अतिप्रशस्यमित्यर्थः । तथा प्रकर्षेण दर्शितः समग्रः सकलो विग्रहो वैरं येन स तादृशः ।
तथा प्रकर्षेण हसन्सादृहासो यो मनस्विजनस्तेन गर्हिता स्थितिर्यस्य स तादृशो मदो
गर्वः क्व । नितान्तगर्व इत्यर्थः । हे क्षणदाविशेषकशिखाशिखामणे चन्द्रकलाशिरोमणे
शंभो, इत्यनेन प्रकारेणानर्गलमकार्यकरणेऽपि निर्निरोधं तथा कुमारगमार्गणे प्रवणो ली-
नश्चासाविवेकस्तेन विकलीकृतो विह्वलीकृत आशयो यस्य स तादृशं मां हे करुणा-
निधान शंभो, क्षणं परिवोधय सावबोधं कुरु । संदानितकम् ॥

प्रमदा मदारुणदृशः कृशोदरास्तनया नयाननसमस्तमस्तकाः ।

मुहदो हृदन्तरगतेङ्गितस्पृशः प्रणयार्द्रनिर्भरगिरिश्च बन्धवः ॥ २४ ॥

दधतः प्रसादमधुरां धुगमपि प्रभवोऽमृतद्रवममानमानसाः ।

भुग्वीक्षणप्रणयिनः प्रतिक्षणं परिचारकाश्च जयजीववादिनः ॥ २५ ॥

न भयं भयंकरकृतान्तर्किकरभ्रुकुटीभवं अटिति हन्तुमीशते ।

भजतामतः क्षपयदापदं पदं हृदये दयामृतनिधे निधेहि नः ॥ २६ ॥

(तिलकम्)

हे दयामृतनिधे कृपाभृताम्बुधे श्रीशिव, अतः कारणादापदं जन्ममरणसंकटरूपां वि-
पदं क्षपयन्नाशयत्पदं स्थानं नोऽस्माकं हृदये चित्ते निधेहि । अतः कुत इत्याह—प्र-
मदेत्यादि । यत एते प्रमदाप्रभृतयो भयानकयमदूतभ्रुकुटीभवं भयं हन्तुं शीघ्रमेव भ-
जतां भक्तजनानां न क्षमन्ते अतः । के ते इत्याह—प्रमदाः कृशोदर्यस्तनूदराः । मदेन
क्षैब्ध्येनारुणा रक्ता दृशो यासां तादृशाः प्रमदा वरकामिन्यः कुद्वयमदूतभ्रुकुटीभवं भयं
हन्तुं यतो न क्षमन्ते । एवमग्रेऽपि । तथा नयेन नीत्या विनयेन चासमन्तान्नतं
प्रह्वं समस्तं मस्तकं शिरो येषां तादृशास्तनयाः सुताश्च प्रागुक्तं भयं हन्तुं न क्षमन्ते ।
तथा हृदन्तरगतं मनोगतं यदिङ्गितमभिप्रायरूपं तत्स्पृशन्ति तादृशाः मुहदः सखायो-
ऽपि न क्षमन्ते । तथा प्रणयेन स्नेहेनार्द्रा निर्भरा पूर्णा च गीर्वाण्येषां तादृशा बन्धवश्च
न क्षमन्ते । प्रसादेनानुग्रहेण मधुरां रम्यां धुरं ज्येष्ठतामपि दधतुं विभ्रतः । तथामृत-
प्रवाहसमानं मानसं येषां ते तादृशाः प्रभवो विभवोऽपि न क्षमन्ते पूर्वोक्तं भयं हन्तुम् ।
तथा प्रतिक्षणं मुखदर्शनं काङ्क्षमाणा त्वं जयेति त्वं जीवेति च वादिनः परिचारका भृ-
त्याश्च प्रागुक्तं भयं हन्तुं भजतां जनानां न क्षमन्तेऽतस्त्वं दयां विधायास्मद्भृदये पदं
निधेहीति ॥ तिलकम् ॥ एतद्वृत्तार्थानुसारेण ममाप्येकं वृत्तम्—‘तातस्मात् न हित-
सहजाश्वासनं यत्र चाम्बालेहारम्भो भवति च मृषा बन्धवो यत्र बन्ध्याः । ज्वीराहार्य-
क्षयविरहितं खिद्यतां देहभाजामेकं तस्मिन्पथि सुमधुरं शम्बलं शंभुनाम ॥’ इति ॥

अथात एतस्य स्तोत्रस्योपसंहारवृत्तमाह—

हन्ताहन्ता प्रथयति मतिहासमासञ्जयन्ती

मायामायासितसितशमायामिनी यामिनीव ।

तस्मादस्मान् विशशिशिखिप्रेङ्खितोद्दामधाम

शिखा चक्षुर्मुदितमुदितावन्ध्यबोधान्विधेहि ॥ २७ ॥

इन्त खेदे । हे विभो, आयासितस्तनूकृतः सितः स्वच्छः शमो जितात्मत्वरूपो यया सा तादृशी मायामविद्यारूपमज्ञानपर्यायं तम आसन्नयन्त्युत्पादयन्ती आयामिनी विस्तारवती यामिनी रात्रिरिव अहन्ता नश्वरेऽपि देहेन्द्रियादावहंभावपर्याया मतेः प्रज्ञाया ह्रासो नाशस्तं प्रथयति विस्तारयति । न इति शेषः । तस्माद्धेतोः हे महेश, रविशशिशिखिभी रवीन्दुवद्विभिः प्रेङ्खितं प्रदीप्तमुद्भट धाम तेजो यस्य तत्तादृशं मुदितं प्रमादमधुरं चक्षुर्नेत्रं क्षिप्त्वा उदित उत्पन्नोऽवन्ध्यः सफलो बोधस्तत्त्वज्ञानं येषां ते तादृशास्तान्नोऽस्मान्विधेहि कुर्वति शिवम् ॥

इति श्रीराजानकशंकरकण्ठात्मजगन्तकण्ठविगचितया लघुपञ्चिकया ममेतं काश्मीरक-
महाकविश्रीजगद्भट्टविगचिते भगवतो महेश्वरस्य स्तुतिकुसुमाञ्जला-
नुपदेशनस्तोत्रं षोडशम् ।

सप्तदशं स्तोत्रम् ।

अथातो भक्तिस्तोत्रं सप्तदशमारभमाण आह—

मन्दस्पन्दे मनसि रसिकीभावमासाद्य सद्यो

हृद्योद्योगा विहर वरदे भारति म्वा रतिस्ते ।

मातर्जातस्पृहमिह महामोहनिद्रावसाने

जानीहीमं जनमनलसं शंसितुं शंभुभक्तिम् ॥ १ ॥

वरं ददातीति वरदा तस्या आमन्त्रणं हे मातर्वरदे भारति सरस्वति, भक्त्यासक्ति-
विनानन्यगतित्वान्मन्दस्पन्दे निःस्पन्दे मनसि । अर्थान्मे । सद्यस्तत्क्षणमेव रसिकी-
भावं समासक्तित्वमासाद्य हृद्यो मनःप्रिय उद्योगो यस्यास्तादृशी मदीये मनसि विहर
क्रीडां कुरु । ते तव स्वा रतिः स्वकीयेच्छा भवति । हे मातर्भारति, इहास्मिन्महो-
श्वासौ मोहोऽविद्यापरपर्यायोऽज्ञानमेव निद्रा तस्यावसाने श्रीशिवशक्तिपातावलब्धमो-
हनिद्रावसाने इमं जनं मल्लक्षणं श्रीशंभुभक्तिं शंसितुं वर्णयितुमनलसमालस्यरहितं जा-
तस्पृहमुदिताभिलाषं जानीहि ॥

द्राक्षा साक्षादमृतलहरी कर्कशात्काष्ठकोषा-

द्भूरिच्छिद्राल्पकृतिमधुरा मूर्च्छना वंशगर्भात् ।

सूक्तिव्याजान्मम च वदनात्कर्णपेया सुधेयं

निर्गच्छन्ती जनयति न कं विस्मयस्सेरवक्रम् ॥ २ ॥

कर्कशात्कठोरात्काष्ठकोषाद्बलीरूपकाष्ठान्तरात्साक्षात्प्रत्यक्षत एव सुधालहरी द्राक्षा

फलोत्तमा । 'द्राति रसमिति द्राक्षा' इति स्वामी । कं न सचेतनं विस्मयेनाद्भुतेन स्मेर-
मुखं जनयति । तथा भूरिच्छिद्राद्बहुरन्ध्राद्वंशगर्भाद्वेष्वन्तरादुत्पन्ना प्रकृत्या स्वभावेन
मधुरा मनोहरा मूर्च्छना स्वराणामारोहावरोहरूपा कं न विस्मयस्मेरवक्त्रं करोति । एवमेव
मम मुखात्सूक्तिव्याजेन निर्गच्छन्ती श्रोत्रपेयेयं सुधा श्रीशिवभट्टारकस्तुतिरूपा कं न जनं
विस्मयेन स्मेरमुखं जनयति ॥

ध्यात्वा देव प्रमयसमयत्रासमासन्नकल्पं

स्वल्पं ज्ञात्वा सुलभशलभच्छायमच्छायमायुः ।

मत्वा च त्वा मदयहृदयं भक्तिबालुभ्यलभ्यं

सभ्यमन्यास्तव नवविधौ धौतचित्ता यतन्ते ॥ ३ ॥

हे देव, दीव्यति परमे धाम्नीति देवस्तत्संबोधनम् । प्रमयसमयान्मृत्युसमयात्रासं भ-
यमासन्नकल्पमर्माषदममास आमन्न आसन्नकल्पस्तादृशं निकटस्थं ध्यात्वा संचित्य तथा
शलभानां छाया शलभच्छायं तत्तदृशमायुः स्वर्कायं ज्ञात्वा तथा (त्वा)त्वां च सदय-
हृदयं कृपाभृताईमनस्कं भक्तिबालुभ्येन केवलभक्तिस्नेहेन लभ्यं च मत्वा सभ्यमात्मानं
मन्यन्त इति सभ्यमन्या धौतचित्ता धौताशया यतन्ते यत्नं कुर्वन्ति । कुत्र । तव वि-
भो नवविधां स्तवविधां । 'णु स्तुतौ' धातुः ॥

कण्ठे कण्ठीरवरवमदगदकसमुद्गताश्रो-

हेल्योन्मीलद्विपुलपुलकोद्भूतभूतेशभक्तेः ।

यस्योदेति ध्वनिरनिभृतः शर्वशर्वेत्यगर्वं

गर्वं बिभ्रद्धसति वसति वामवीयां स एकः ॥ ४ ॥

दशौ नेत्रे एव समुद्ग्रा.....उद्गताश्रोः । तथा हेल्योन्मीलन्तः पुलका यस्यां सा
तादृशी उद्भूता भूतेशभक्तिः परमेशभक्तिर्यस्य स तादृशस्य यस्य धन्यस्य । कण्ठ्यां
गले रवौ यस्य स कण्ठीरवः सिंहः । कण्ठशब्दखिलिङ्गः । सिंहनादुसदगनिभृतः प्रस्फुटः ।
हे शर्व । शृणाति हिनस्ति कालाग्निरुद्ररूपेण महाप्रलये शिवादिक्षित्यन्तं जगदिति शर्वः ।
हे शर्व, त्वं पाहीति ध्वनिरुदेति स एकः सुकृती अखर्वं महान्तं गर्वं बिभ्रद्वासवीया-
मिन्द्रसंबन्धिनीं वसति हसति । ऐन्द्रं पदं विदम्बयतीत्यर्थः ॥

तन्मानुष्यं प्रभवति सतामुत्तमा यत्र जातिः

सैका जातिः प्रसरति यशो यत्र पाण्डित्यहेतुः ।

तत्पाण्डित्यं सरसमधुरा जृम्भते यत्र कणी

वाणी सापि प्रथयति रतिं शांकरी यत्र भुक्तिः ॥ ५ ॥

मानुष्यं जन्म तत् । देव, धन्यमित्यर्थः । तत्किमित्याह—साधूनां यत्रोत्तमा जाति-
ब्राह्मणजातिर्यत्र प्रभवत्युत्पद्यते । तथा सैवैका ब्राह्मणजातिः शस्या यत्र पाण्डित्यहेतु
पाण्डित्यमेव हेतुर्यस्य तद्यशः प्रसरति संचरति । वैदुष्यभूषिता ब्राह्मणजातिर्धन्येत्यर्थः ।
पाण्डित्यमपि तदेव यत्र सरसा सह रसैः शृङ्गारादिभिर्वर्तते या सा तादृशी अत एव
मधुरा च यत्र वाणी जृम्भते । सापि वाणी धन्यतमा यत्र यस्यां वाण्यां शांकरी श्रीप-
रमेश्वरसंबन्धिनी भक्ती रतिं परमानन्दं प्रथयति विस्तारयति ॥

येषां वक्त्रे समदमुदितत्वच्चरित्राः पवित्रा

द्वित्रा वित्रासितरविसुतभ्रूविभङ्गप्रसङ्गाः ।

नोज्जृम्भन्ते मधुकणमुचः सूक्तयो भक्तिमिक्ता

धित्तान्धित्तान्भुवि भव भवत्पादसेवारसेन ॥ ६ ॥

हे भव, विशेषेण त्रासितो निवारितो रविसुतस्य यमस्य भ्रूविभङ्गप्रसङ्गो भ्रुकुटिप्र-
सङ्गो याभिस्ताः । तथा मधुकणमुचोऽमृतकणमुचः । तथा भक्त्या भक्तिरसामृतेन
सिक्ताः । तथा पवित्राः । त्रिपुरदाहान्धकवधादीनि यासु ताः । द्वित्रा
द्वे वा तिस्रो वा द्वित्राः सूक्तयः प्रौढोक्तयो येषामभाग्यवतां वक्त्रे मुखे नोज्जृम्भन्ते
नोल्लसन्ति भुवि भूमौ भवच्चरणसेवारसेन रिक्तान्हीनानधमास्तान्धिगस्तु । धिक्छब्द-
प्रयोगे द्वितीया ॥

नाथ ज्योत्स्ना बहुलरजनौ कार्तिकीयेव कान्ता

कान्तारान्तर्मथिनपथिकप्रौढतापा प्रपेव ।

मा मा भैषीरिति यमभये तावकीनेव वाणी

भावत्की मे सततममृतस्यन्दिनी भाति भक्तिः ॥ ७ ॥

हे नाथ शिवादिक्षियन्तजगन्नाथ परमेशिव, बहुलरजनौ कृष्णपक्षरात्रौ कार्तिकीया
कार्तिकमाससंबन्धिनी ज्योत्स्ना कान्ता मनोहरा यथा सततममृतस्यन्दिनी भाति ।
तथा कान्तारं दूरशून्योऽध्वा कान्तारान्तर्मरुभूमध्ये मथितो दूरीकृतः पथिकानामध्वन्यानां
प्रौढो महांस्तापो यथा सा तादृशी प्रपा पानीयशालका यथामृतस्यन्दिनी भवति । तथा
रे कातर, त्वं मा भैषीः क्रोधोद्धतादन्तकात्वं मा भैषीरिति तव वाणी यमभयेऽन्तर्कवि-
हितसंकटे यथामृतवर्षिणी भवति तथैव तावकीना भक्तिर्वाङ्मनःकायकर्मभिस्त्वदाम-
क्तिर्मे मम सततममृतस्यन्दिनी भाति ॥

येषामन्तः सुकृतसरणिः स्थाणवीया न भक्ति-

व्यक्तिं धत्ते रसकृदसकृन्नासि तेषु स्मितेषु ।

लोकः शोकं त्यजति सहसा यत्र तद्भक्तियुक्तं

युक्तं मन्ये रुदितमुदितश्चाघमुल्लाघहेतुम् ॥ ८ ॥

येषां प्रमोदोद्धूतानामीषद्वसितानामन्तः सुकृतस्य पुण्यस्य सरणिमार्गः पदवी स्था-
ण्वीया श्रीशंभुसंबन्धिनी भक्तिर्व्यक्तिं प्रकटतां न धत्ते तेषु स्मितेषु प्रहर्षोद्धूतेष्वपीष-
द्वसितेष्वसकृद्बहुवारं रसं तदासक्तिरसं करोतीति तादृङ्मास्मि । तान्नाशास इत्यर्थः ।
यत्र श्रीशंभुभक्तियुक्ते रुदिते रोदनेऽपि लोकः सामान्यलोकोऽपि सहसा तत्क्षणमेव
शोकं जन्मजगामरणदुःखं त्यजति तदेवोदितश्चाधमुत्पन्नस्तुति उल्लाघहेतुं नीरोगता-
कारणभूतं रुदितमपि युक्तं मन्ये । अपिशब्दश्चार्थः । 'उल्लाघो निर्गतो गदात्'
इत्यमरः ॥

ध्वान्तं शान्तप्रशममहरद्यन्न सद्यः समुद्य-

न्नुद्योतश्रीकलितकमलोल्लामभानुः स भानुः ।

तद्विध्वस्तप्रमदमदनोद्दीपितोद्दामदोषं

प्लोषं नेतुं प्रभवति भवे शांभवी भक्तिरेव ॥ ९ ॥

उद्योतस्य प्रकाशस्य धिया कलितो विहितः कमलानामुल्लासो विकासो यैस्तादृशा
भानवः किरणा यस्य स तादृशः स प्रसिद्धो भानुः सद्यस्तत्क्षणं समुद्यन्नुद्यं कुर्वन् । शा-
न्तः प्रकर्षेण शमो जितेन्द्रियत्वं येन तद्वान्तमविद्यारूपं तमो यन्नाहरन्न दूरीचकार भवे
संसारे विध्वस्तो नाशितः प्रमदो हर्षो येन तत् । तथा अदमेनेन्द्रियसंयमाभावेनोद्दीपिता
उद्दामा दोषा दुरितहेतवो येन तत्तादृशं तमोऽज्ञानरूपं प्लोषं दाहं नेतुं शांभवी श्रीशं-
भुसंबन्धिनी भक्तिरेव प्रभवति समर्था भवति ॥

ये संतोषप्रशमपिशुने क्लेशराशौ निमग्ना

भग्नाशाभिर्विषमविषयोपामनावासनाभिः ।

तेषामेषा भवभयभिदारम्भसंभावनाभू-

भूत्यै भूयस्त्रिजगति गतिः शांभवी भक्तिरेव ॥ १० ॥

भग्नाशाभिर्विषमा ये विषयाः पञ्च शब्दाद्यास्तेषामुपासना सेना तस्या वासनाभिर्हे-
तुभिः संतोषस्य प्रशमः शान्तिस्तस्य पिशुने सूचके । 'पिशुनां खलसूचकौ' इत्यमरः ।
तादृशे क्लेशराशौ क्लेशनामविद्यास्मितादीनां पञ्चानां राशिः समूहस्तत्र ये जना
निमग्ना ब्रुवितास्तेषां जनानामेषा शांभवी शंभुसंबन्धिनी भक्तिस्त्रिजगति त्रिभुवनेऽगतीनां
गतिर्भूयोऽतिशयेन भवात्संसाराद्यद्वयं तस्य भिदा तस्या आरम्भस्तस्य संभावनाङ्गी-
कारस्तस्य भूः स्थानं भूत्यै संपदे भूयात् ॥ ,

दम्भस्तम्भस्थगितगतयः सावहेला मूढेला-

हेलालापभ्रमितमतयः सन्त्यसंख्याः पुमांसः ।

भार्गी भक्ति दधति हृदये निस्तरङ्गामभङ्गां

गङ्गातीरे विहितरतयो दुर्लभाः पूरुषास्ते ॥ ११ ॥

दम्भस्य स्तम्भस्तेन स्थगिता रुद्धा गतिर्येषां ते । तथा 'मह्यन्ते पूज्यन्ते कामिजनेन महिला महेलाश्च' इति स्वामी । सावहेला रूपगवेंण कामिषु सावगणना या महेला वराङ्गनास्तासां हेलालापास्तैर्भ्रमिता मतिबुद्धिर्येषां ते तादृशा असंख्याः संख्योत्तीर्णाः पुमांसो मर्त्याः सन्ति । ये पुनर्गङ्गातीरे जाद्वीतटे विहिता रतिः स्थानं यैस्तादृशाः सन्तो निस्तरङ्गा निश्चलामभङ्गामक्षयां भार्गी भक्ति भृज्यन्ते दह्यन्तेऽनेन कालकामाद्या भर्गः श्रीशंभुस्तत्संबन्धिनी भक्ति हृदि हृदये दधति त एव पूरुषा नरा दुर्लभाः ॥

शंभो दम्भो दहति कुहकारम्भसंभावनाभिः

साभिद्वेषस्त्विषमपकपत्येष रोपप्रदोषः ।

सावष्टम्भं भ्रमयति बृहन्मामहंकारभारः

पारं नेतुं प्रभवति भवद्भक्तिरेका भवाब्धेः ॥ १२ ॥

हे शंभो, कुहकस्य द्रोहस्य य आरम्भस्ताभिर्हेतुभिरेव दम्भो मां दहति । तथा सहाभिद्वेषेण परोत्कर्षासहिष्णुत्वेन वर्तते यः साभिद्वेषो रोप एव प्रदोषो रजनीमुखं त्विषं दीप्ति ममापकर्षति निवारयति । 'कष विलेखने' धातुः । तथा बृहन्महानहंकार-भारो गर्वभारः सावष्टम्भं सगर्व मां भ्रमयति । कुपयेष्वित्यर्थः । अतो भवाब्धौ पतितं मां भवाब्धेः पारं नेतुमेका भवद्भक्तिरेव प्रभवति ॥

द्राक्संघत्तं युधमधिधनुर्बद्धबाणाभिरामैः

सभ्रूभङ्गैर्लटभललनापाङ्गभङ्गैरनङ्गैः ।

दोषलोपक्षमशमपथापातमातन्वती मे

भीमे भक्तिर्भगवति गतिश्चक्षुषश्चन्द्रिकेव ॥ १३ ॥

अधिधनुर्धनुषि बद्धा योजिता ये बाणास्तद्वदभिरामैर्ब्रूभङ्गसहितैर्लटभललनानां प्र-गल्भाङ्गनानामपाङ्गभङ्गा नेत्रान्ततरङ्गास्तैरनङ्गैः कामो युधं समर द्राक् शीघ्रं संघत्ते । मां प्रति युद्धाय सजोऽस्तीत्यर्थः । अतो हेतोर्दोषाः कामक्रोधाद्यास्तेषां लोपे दाहे क्षमो यः शमो जितेन्द्रियत्वं तस्य पन्थास्तत्रापातमातन्वती कुर्वती भगवति भीमे श्रीशिवे भक्तिरेका मे गतिः । नान्या गतिरित्यर्थः । केव । चक्षुषो मरुभ्रमणसंतप्तस्य चन्द्रिका ज्योत्स्नैवैका गतिः । सापि दोषाणां पित्तधातुकृतानां लोपे क्षमा ॥

कामः कामं धनुरनुनिशं कौसुपः संवृणोतु

व्यालं कालः स्वकरकुहरे भग्नभोगं विधत्ताम् ।

भार्गी भक्तिः सपदि सकलप्रार्थनाकल्पवल्ली

लब्धा दृढा जगति कति न क्लेशपाशा हताशाः ॥ १४ ॥

कामं निश्चये । अनुनिशं निशिनिशि कौसुमं कुसुमसंबन्धि धनुः स्वकीयं कामो म-
दनः संव्रणोतु गोपयतु । मां प्रति हताशो भूत्वा स्व धनुः कापि संगोप्य रक्षत्वित्यर्थः ।
तथा कालोऽपि स्वकरकुहरे स्वपाणिमध्ये व्यालं सर्पं भग्नभोगं मृदितफणमेव विघ्नतां
करोतु । स्वकर एव मृदितफणं सर्पपाशं मन्त्रासाय गृहीतमपि संगोप्य स्थापयत्वित्यर्थः ।
अत्र हेतुमाह—सकलप्रार्थनानां सर्वकामानां कल्पलता पुनः सपदीदानीं भार्गी भक्तिः
श्रीशिवभट्टारकभक्तिर्मया प्राचीनसुकृतपरिपाकेन लब्धा इह जगति । अतश्च क्लेश
भविष्यादय एव पाशा दुर्भेदाः पाशाः कति न मया दृढा ग्रथिताः । किंभूताः । हता
नष्टा आशा मद्बन्धनशक्तियेषां ने हताशाः । मन्त्रमथितमर्पवन्निर्वार्या जाता इत्यर्थः ॥

राज्ञामाज्ञाविहितिविहितानीकिनीनीरसश्रीः

स श्रीलेशस्तनुरनुचितप्रार्थनस्तत्त्वस्ताम् ।

ऐन्द्रं यत्र त्रिभुवनजयप्राज्यसाम्राज्यलक्ष्मी-

लक्ष्मावज्ञास्पदमपि पदं तां स्तुमः शंभुभक्तिम् ॥ १५ ॥

तावत्प्राथम्ये । राज्ञां नृपाणां स प्रसिद्धः श्रीलेशो लक्ष्मीलवस्तनुरल्पः । कतिपय-
प्रामाधीश्वरत्वात् । अत एवानुचिता प्रार्थना यस्य स तादृशो लक्ष्मीलवस्तावदा-
स्ताम् । यत्र श्रीशिवभक्तिरसामृतलाभे त्रिभुवनजयेन प्राज्या उत्कृष्टा या साम्राज्य-
लक्ष्मीश्चक्रवर्तित्वलक्ष्मीस्तस्या लक्ष्म चिद्रमैन्द्रं पदमपि लब्धमवज्ञास्पदं भवति तां शं-
भुभक्तिं स्तुमः ॥

कान्तैकान्तव्यसनमनसां वल्कलालंकृतानां

ज्ञानाम्भोभिः क्षपितरजसां जाह्नवीतीरभाजाम् ।

गाढोत्सेकप्रकटितजटामण्डलीमण्डनानां

नानाकारा भवति कृतिनां मुक्तये भर्गभक्तिः ॥ १६ ॥

नानाकारा बहुप्रकारा भर्गभक्तिः श्रीशिवभक्तिः कृतिनां विदुषां धन्यानां मुक्तये
केवल्याय भवति । नानाकारत्वमेव विशेषणसामर्थ्यादाह—किंभूतानाम् । कान्तोऽति-
प्रियो य एकान्तो विजनप्रदेशस्तत्र व्यसनं हेवाकस्तत्र मनो येषां तादृशानाम् । तथा
वल्कलेन भूर्जत्वञ्जालंकृतास्तेषाम् । तथा ज्ञानमेवाम्भांस्यमृतानि तैः क्षपितं धीतं रजो-
रजोगुणोत्थितं दुरितमेव रजो रेणुर्येषां ते तादृशानां तथा जाह्नवीतीरभाजां गङ्गातटकृत-
स्थितीनां तथा गाढो य उत्सेकः श्रीशंभुभक्तिरसोत्सेकस्तेन प्रकटिता या जटामण्डली
सैव मण्डनं येषाम् ॥

इदानीं स्वावस्थां निवेदयति कविः—

मूर्तिधूर्तिं प्रथयति यथा मञ्जरी जीर्णपर्णा

कर्णाम्यर्णं प्रसरति जरा सत्यतो मृत्युदृती ।

भोगा भोगा इव विदधतश्चेष्टितं वेष्टयन्ते

हन्तेदानीं शरणमपरं नास्ति नः शंभुभक्तेः ॥ १७ ॥

नोऽस्माकं मूर्तिस्तनुधूर्ति 'धूर्वा हिंसायां' धातुः । धातूनामनेकार्थत्वाद्भूति कम्पं ज-
राशैथिल्येन प्रथयति विस्तारयति । का यथा । यथाशब्द इवार्थे । जीर्णपर्णा मञ्जरी
लता यथा धूर्ति कम्पं प्रथयति । यथा सत्यतो निश्चितं मृत्युदृती यमदृती जरा पलितं
नः कर्णाम्यर्णं श्रोत्रसमीपं प्रसरति याति । तथा भोगा विषयाः शब्दाद्यश्चेष्टितं बहिः-
स्पन्दं वेष्टयन्ते परिवर्तितं नः कुर्वते । हन्त कष्टे । इदानीमस्यामवस्थायां शंभुभक्तेः
श्रीशिवभक्तेः सकाशात्तोऽस्माकमपरं शरणं पालयितुं पर्यायं नास्ति ॥

यत्र ध्वान्तक्षपणनिपुणं दुर्बलं धाम चान्द्रं

सान्द्रं यत्र ग्लपयति तमस्तापनो यत्र तापः ।

यत्र प्रेङ्खन्न कंचति शिखी तेजसान्येन सत्रा

तत्रालोकं दिशति विषमे शांभवी भक्तिरेका ॥ १८ ॥

ध्वान्तस्य बाह्यतिमिरस्य क्षपण निराकरणं तत्र निपुणं कोविदं चान्द्रं धाम महो
यत्र मोहान्धतमसे निराकर्तव्ये दुर्बलमसमर्थं भवति । यत्र च तापनः सूर्यसंबन्धी ताप
उद्घोतोऽपि तमोऽविद्यापर्यायं न ग्लपयति न नाशयति । यत्र च प्रेङ्खन्नसञ्जिखी
अमिरन्येन तेजसा ग्रहतारामणिविशेषादिजेन सत्रा सह न कंचति न दीप्यते तत्र
विषमेऽतिसंकटे मोहान्धतमसे एकैव शांभवी भक्तिरालोकं प्रकाशं दिशति ददाति ।
तथा च 'न तत्र सूर्यो भाति न चन्द्रतारके नेमा विद्युतो भान्ति कुतोऽयमग्निः । तमेव
भान्तमनु भाति सर्वं तस्य भासा सर्वमिदं विभाति ॥' इति रहस्यश्रुतिः । अतश्च तस्यैव
परज्योतिषो भावनयाज्ञानतमो निवृत्तिरात्यन्तकी भवतीत्यर्थः ॥

मा भूद्भूयोऽभ्यसनसुलभान्वीक्षिकी नाम विद्या

हृद्या दूरै विहरतु वियत्खण्डिनी दण्डनीतिः ।

क्वापि स्थेन्ना लसतु कलितोल्लाघवार्तापि वार्ता

नार्तावर्हं किमपि शरणं शंभुभक्तिं विनान्यत् ॥ १९ ॥

नाम निश्चये । अतिशयेन बहुभूयः । तादृग्यदभ्यसनमभ्यासस्तेन सुलभा भूयोऽभ्य-
सनसुलभा आन्वीक्षिकी प्रत्यक्षागमाभ्यामीक्षितस्य पश्चादीक्षणमन्वीक्षा सा प्रयोजनं

यस्या आन्वीक्षिकी तर्कविद्या मा भूत् । सुशिक्षिता मा भूदित्यर्थः । यतः सापि ज-
न्मिनो भवार्तिं हर्तुं न क्षमा । 'आन्वीक्षिकी दण्डनीतिस्तर्कविद्यार्थशास्त्रयोः' इत्य-
मरः । दम्यतेऽनेनेति दमनं वा दण्डः । स नीयते दम्यं जनं प्रति प्राप्यते यया सा दण्ड-
नीतिरर्थशास्त्रं राजनीतिर्विपत्स्वण्डिनी बाह्याया विपदः खण्डिन्यपि दूरे विहरतु संचरतु ।
मापि भवहरी नास्तीत्यर्थः । तथा कलिता विहिता उल्लाघस्यारोग्यस्य वार्ता वृत्तान्तौ
यया सा तादृशी वार्तापि वर्तनं वृत्तिरस्त्यस्यां वार्ता । 'प्रज्ञाश्रद्धार्चोभ्यो णः' (वृत्तेश्च) ।
'आजीवौ जीविका वार्ता' इत्यमरः । 'स्त्रियां कृषिः पाशुपाल्यं वाणिज्यं चेति वृत्तयः'
इति च । वार्ता कृषिपाशुपाल्यवाणिज्यादिरूपा मापि स्थेत्रा स्थैर्येण क्वापि देशे लसतु ।
तयापि न प्रयोजनमित्यर्थः । सिद्धान्तमाह—नार्तावर्हमित्यादि । आर्तौ भविनां जन्म-
जगमरणत्राससंकटे शंभुभक्तिं श्रीशिवभक्तिं विनान्यच्छरणं नार्हं योग्यं न भवति ॥

संसाराब्धेः प्रथमलहरी पातकापातकामा

रामा नाम स्थगयति गतिं मज्जतां सज्जनानाम् ।

मोहावर्तभ्रमसमुदयत्वेदविच्छेदहेतुः

सेतुदूरीभवति च भृशं शेमुषी शेमुषीयम् ॥ २० ॥

तस्मादस्माज्जननमरणक्लेशवेशन्तपङ्का-

च्छङ्कातङ्काकुलितमतयो ये तितीर्षन्ति तेषाम् ।

आशापाशप्रथितवपुषां क्रन्दतामातुराणां

प्राणापाते वितरति करालम्बनं शंभुभक्तिः ॥ २१ ॥ (युगलकम्)

नाम निश्चये । संसार एवाब्धिरनन्तत्वात् । तस्य भवाब्धेः प्रथमलहरी आद्या
वीचिर्महावेगवती पातके दुष्कृते आपातस्तं कामयते तस्यां कामो वा यस्याः सा ।
रमते कामिजने रामाङ्गना । मज्जतां संसाराब्धौ सज्जनानां साधूनां गतिमूर्ध्वगमनं
स्थगयति रुणद्धि । अत्रोपायविशेषमाह—मोहावर्तेति । मोहोऽज्ञानरूप आवर्तोऽम्भसां
भ्रमः स एव भ्रमो भ्रमणं तेन समुदयन्यः खेदस्तस्य विशेषेण च्छेदस्तत्र हेतुः ।
सेतुः 'सिन्वन्ति बध्नन्ति यमुत्तरणार्थमिति सेतुः' इति रायमुकुट्याम् । सेतुः सेतुरूपा ।
भ्रशमत्यर्थं शेमुषी शमप्रधाना इयं शेमुषी बुद्धिरेव दूरीभवति । इन्द्रियप्रशमस्याति-
कष्टसाध्यत्वात् । 'शेते मनसि शे मोहस्तं मुष्णातीति शेमुषी' इति रायमुकुटीकारः ।
यतो भवाब्धौ मज्जतां साधूनां रामा गतिं स्थगयति तस्माद्वेतोर्जननमरणाभ्यां यः क्लेशः
प्रयासः स एव वेशन्तः । विशन्ति मज्जन्यस्मिन् । 'वेशन्तः पल्वलं चाल्पसरः' इत्य-
मरः । तत्र यः पङ्को दुष्कृतरूपकर्दमस्तस्माच्छङ्कैवातङ्कस्तेनो कलिता मतिर्येषां ते तादृ-
शा ये तितीर्षन्ति तर्तुमिच्छन्ति तेषां जनानामाशैव पाशस्तेन ग्रथितं वपुः कलेवरं

येषां ते तादृशानां ऋन्दतामुर्ध्वविलपतामातुराणां दीनानामशरणानां प्राणापातेऽन्तसमये
केवलं श्रीशंभुभक्तिरेव करालम्बनं वितरति ददाति ॥

अथातो मुख्यं विषयासक्तिदोषं वर्णयन्कविराह—

एणाक्षीणां स्मरशरशिखाकोटिशौटीर्यभीमाः

प्रेमाकृष्टा अगिति कुटिला ये कटाक्षाः पतन्ति ।

कालेनैते कुलिशनिशितास्तुण्डदण्डा जडाणां

भिन्दन्त्यन्तर्हृदयमदयं पत्रिणां नारकाणाम् ॥ २२ ॥

बाहुद्वन्द्वं तुलितविवलद्वालमार्णालनालं

सालंकारं रणितवल्यं वेष्टितं कण्ठपीठे ।

मोहान्धानां महति पतनां यातनानङ्कपङ्के

शङ्के पङ्केरुहदलदृशः पाशतामेतदेति ॥ २३ ॥

यत्साकूतं मुकुलितदृशः केतकामोदहृद्यं

सद्यः स्थिद्यद्वदनममृतस्यन्दि पीतं नताङ्गघाः ।

रागान्धानां निरयनिलये तद्वरापावमाने

जाने भूयः पतनशपथाक्रोशकोषत्वमेति ॥ २४ ॥

रागोद्रेकात्कनककलशाकारमालम्बिहारं

सारङ्गाक्ष्याः पृथुकुचयुगं गाढमालिङ्गितं यत् ।

तन्मूढानां नरककलिले मज्जतामन्तकाले

नाले लग्नस्थिरतरगुरुग्रावभावं त्रिभक्तिं ॥ २५ ॥

किं भूयोभिर्वचनरचनाडम्बरैर्दर्शिशोका

लोका युक्तं शृणुत सुतरां पश्चिमं वाक्यमेतत् ।

दुःखोदकं प्रमुखसुखदं मङ्गमुत्सृज्य साङ्गं

गाङ्गं लब्ध्वा सलिलममलं शंभुभक्तिं भजध्वम् ॥ २६ ॥

(पञ्चरिः कुलकम्)

स्मरस्य कामस्य ये शराः पञ्च शोषणमोहनसंदीपनतापनोन्मादनाख्यास्तेषां शिखाः
कोटयः शराप्राणि तेषां शौटीर्यं तीक्ष्णता प्रागल्भ्यं वा तद्वद्भीमाः प्रेम्णा स्नेहेनाकृष्टा
अगिति शीघ्रमेव एणाक्षीणां मृगदृशा ये कटाक्षा नेत्रान्तावलोकाः पतन्ति । तदासक्त-
कामिजनं प्रतीति शेषः । त एव कटाक्षशराः कालेन समयेन वज्रवभिनिशितास्तीक्ष्णाः

मन्तो नारकाणां नरकस्थानां पत्रिणां पक्षिणां तुण्डदण्डाश्चक्षुदण्डा अदयं निर्दयं कृत्वा
जडानां मूढानां तेषामन्तर्हृदयं भिन्दन्ति । 'पत्रिणौ शरपक्षिणौ' इत्यमरः ॥ तुलितं
विशेषेण बलद्वालं मार्णालनालं मृणालसंबन्धि नालं येन तत्तादृशम् । तथा सालंकारं
केयूककङ्कणाद्युपेतम् । तथा रणिताः सशब्दा बलयाः कटका यस्मिंस्तत् । पङ्केरुहदल-
दशः पद्मपत्राक्ष्या वरकामिन्या बाहुद्वन्द्वमेतन्मोहान्धानां रागान्धानां कण्ठपीठे वेष्टितं
तदेव कालेन महति यातना नरकयातनैवातङ्कः स एव पङ्कः कर्दमस्तस्मिन्पततां पुंसां
पाशानां लोहमयपाशतामेति एतदहं शङ्के ॥ साकूतं साभिप्रायं सविलासं च मुकुलित-
दशः संकुचिताक्ष्याः केतककुसुमामोदवद्भूयम् । सद्यस्तत्क्षणमेव स्विद्यत्स्वेदं सात्त्विकभावं
भजत् । अमृतस्यन्दि रमायनरमस्यन्दि नताङ्गयाश्चैर्वङ्गया वदन मुखं रागान्धैः पीतं
परिचुम्बनेनास्वादिनमहं जाने देव, भूयः पुनर्दुःखापावसाने दुष्प्रापान्तेनरकगृहे पतनार्थं
यः शपथः स एवाक्रोशः शापां गर्ह्यवचनं नाम तस्य क्रोपः [शपथविशेषः] तद्भावमेति
प्राप्नोति ॥ कनककलशाकारं स्वर्णकलशाकृति । आलम्बि लम्बमानो हारो यस्य
तत्तादृशम् । पृथु विस्तीर्णं पीनं च मारङ्गाक्ष्या मृगाक्ष्याः कुचद्वन्द्वं मूढं रागोद्रेकादा-
गान्धत्वाद्यद्वाढमालिङ्गितं तदेव कुचयुगमन्तकाले निर्याणावसरे नरककलिले नरकपङ्के
मज्जतां तेषां मूढानां कण्ठे लग्नातिस्थिरगुरुराशलाभावं बिभर्ति धारयति ॥ वचनानां
स्वविवेकोत्पादकवैराग्यवचनानां रचनाडम्बरै रचनाटोपैर्भूयोभिर्वहुतैः किं भवति ।
एतत्पूर्वोक्तं मदीयं सूक्तमवधार्य हे दीर्घशोका लोकाः, सुतरामतिशयेन युक्तं युक्तिम-
त्यश्चमं ममैतद्वाक्यं सावधानाः शृणुत । दुःखो दुःखदायी उद्धर्तुं उत्तरं फलं यस्य स
तादृशम् । परिणामदुःखदमित्यर्थः । प्रमुख आमुख एव सुखदं सङ्गं साङ्गं संपूर्णं त्यक्त्वा
गाङ्गं सलिलं जाद्वीजलं चामलं निर्मलं लब्ध्वा शंभुभक्तिमेव भजध्वं मेवध्वम् ॥

त्रैलोक्यं लम्बयन्तस्तृणगणगणनां रोहिणीकान्तलेखा-

रेखालंकारभक्तिप्रमुदिनमनसो निर्मलं धाम लब्धुम् ।

धन्याः संन्यासिनोऽन्तः कलिमलपटलं भूरिभिन्दन्त्यमन्दा

मन्दाकिन्याः पयोभिः शशिमुकुटजटावैजयन्तीदुकूलैः ॥ २७ ॥

त्रैलोक्यं त्रिजगदपि सावहेलं तृणगणगणनां लम्बयन्तः प्रापयन्तः । अतीव निः-
स्पृहा इत्यर्थः । चन्द्रकलालंकारस्य श्रीशंभोर्भक्त्या प्रमुदितं, प्रकर्षेण मुदितं मनो
येषां ते । तथा अमन्दा अजडाः । प्राज्ञा इत्यर्थः । संन्यासिनः श्रीशिवापणं विधाय
कर्म संन्यासा धन्याः सुकृतिनो निर्मलं स्वच्छतरं परं ज्योतीरूपं धाम स्थात्रं परमपदं-
लब्धुं श्रीशशिमुकुटजटावैजयन्तीदुकूलैर्हरजटापताकाधवलपटाम्बरभूतैर्गङ्गाया वारिभि-
र्भूरि बहुलं कलौ तुरीययुगे मलानामाणवमायीयकर्मत्वेन त्रिविधानां समूहं भिन्दन्ति ॥

एवं देव प्रभेव सरहर सकलद्वीपदीपस्य भर्तु-

र्भसामासादयन्ती विषमतमतमःखण्डने चण्डिमानम् ।

कारागारानुकारे परिभवति भवे बद्धमोहान्धकारे

भावत्की भक्तिरेका शरणमशरणत्राणविश्राणिनी नः ॥ २८ ॥

हे देव स्मरहर श्रीशंभो, एवं पूर्वोक्तप्रकारेण त्रणिता विषमतमत्युत्कटं यत्तमोऽवि-
द्यापरपर्यायमज्ञानं तस्य खण्डने चण्डिमानमुत्कटत्वमासादयन्ती प्राप्तवती बद्धः समु-
न्नद्धो मोहोऽज्ञानमेवान्धकारो यस्मिंस्तादृशे कारागृहमदृशे बन्धके भवे संसारे पाप-
भवति परिभवं कुर्वति एका भावत्की भक्तिरेवाशरणानां नोऽस्माकं त्राणं परिपालनं
तस्य विश्राणिनी दात्री शरणं भवति । केव । सकलद्वीपदापस्य दिनमणे, प्रभा दीपि-
रिव । सापि ध्वान्तच्छेदे चण्डिमानमासादयन्ती भवति ॥

ये विश्वस्थितिमर्गसंहतिकृतो देवास्त्रयस्तेऽपि यं

मेवन्ते भुग्वीक्षणप्रणयिनो दृक्पातमात्रार्थिनः ।

यस्याः म प्रभुरप्रमेयमहिमा क्रीडाशकुन्नायने

तां भक्तिं भुवनत्रयाद्भुतमहामाहात्म्यशक्तिं स्तुमः ॥ २९ ॥

ये त्रयो देवा ब्रह्मविष्णुरुद्रा विश्वस्य स्रष्टृस्थितिसंहारकार्यकृतस्तेऽपि किमयं
परमेश आज्ञां विधास्यतीति मुखवीक्षणे परास्तत्परा दृगशमात्रापेक्षिणो यस्य देवस्य
सन्ति स प्रभुः शिवादिक्षित्यन्तस्य सर्गस्य स्वामी अमेयमहिमा यस्या भक्तेः क्रीडा-
शकुन्तवदाचरति । तदर्धानो बद्धो भवतीत्यर्थः । तां त्रिभुवनेऽप्यद्भुतप्रभावशालिनीं
श्रीशिवभक्तिं स्तुमः ॥

अथैतदारम्भेण कृतार्थमात्मानं मन्यमानः कविराह—

गावस्तावदुहाना रसमसममुधासोदरास्वादबन्धुं

भक्तिर्भगे निमर्गकृमशमनचमत्कारभोगैकभूमिः ।

तृप्तिः स्वात्मावभासादनुपमपरमानन्दनिःस्यन्दसंवि-

द्विश्रान्त्येकान्तहेतोरिति सपदि विपत्तिकरी किं करोतु ॥ ३० ॥

तावत्प्राथम्ये । असमोऽनन्यसमः सुधासोदरो य आस्वादस्तस्य बन्धुः लक्षणया
सदृशस्तादृशं रसं मुख्यमत्र शान्तं रसं दुहाना गावो वाचोऽथान्मदीयाः । अथ गावो-
ऽपि रसममृतं दुहानाः सन्ति । तथा निसर्गतः स्वभावेन कृमः कष्टं तस्य शमनेन
यश्चमत्कारयोगोऽत्यद्भुतत्वं तस्यैव भूमिर्भगे भक्तिरस्ति यदि । तथा स्वश्वासावात्मा
तस्यावभासः प्रबोधस्तेस्मादनुपमो यः परमानन्दस्तेन निःस्यन्दा या संविदात्मज्ञान
तस्यां विश्रान्तिः सैव एकान्तेन हेतुस्तस्माद्विश्रान्तिहेतोस्तृप्तिश्च । अमृतरसा-
स्वादश्चमत्कारभोगस्तर्पणं चाति मे सन्ति । इति हेतोः किकरी वराक्री विपत्तिकं करोतु
किं विधत्ताम् । एतानि वस्तूनि चेद्भवेयुस्तदाविपदवकाशो न भवतीत्यर्थः इति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली

भक्तिस्तोत्रं नाम सप्तदशं स्तोत्रम् ।

अष्टादशं स्तोत्रम् ।

अथातः सिद्धिस्तोत्रमारभमाण आह—

जयति जितविकारः क्लृप्तलोकोपकारः

कृतविपदपकारः शान्तमोहान्धकारः ।

अतुल्यपुरुषकारः प्राप्तविश्वाधिकारः

स्मररचितनिकारः पार्वतीचाटुकारः ॥ १ ॥

जिता विकाराः षड्रमयः शीतानपाद्या येन सः । यद्वा जिता विकाराः षोडश, शब्दा-
दयः पञ्च, बुद्धीन्द्रियाणि पञ्च, कर्मेन्द्रियाणि पञ्च, मनश्चेति येन सः । 'न प्रकृतिर्न
विकृतिः पुरुषः' इति सांख्याः । तथा कृमो विहितो लोकोपकारो विश्वोद्धरणरूपो
येन । तथा कृता विपदो जन्मजगमरणत्रयारूपाया अपकारो विनाशो येन । तथा
शान्तः शमं नीतो मोहोऽज्ञानमेवान्धकारो येन । तथा तुलोऽमामान्यः पुरुषकारस्त्रिपुर-
दाहान्धकवधकालकामदाहकूपोऽवदानविधिर्यस्य । तथा प्राप्तो विश्वस्य शिवादिक्षित्य-
न्तर्स्याधिकारः परधामस्थितिर्येन स तादृशः । तथा स्मरस्य रचितः कृतो निकारो
दाहरूपो येन सः । पार्वतीचाटुकार, पार्वतीप्राणसमः श्रीशिवो जयत्युत्कृष्टो भवति ॥

अतनुमतनुतामुं प्राणिनां पूर्णशक्ति-

स्तनुभुवनगणं यः शर्मदः कर्मभुक्त्यै ।

दिशमदिशदशङ्कां शास्त्ररूपां च मुक्त्यै

स भवतु भवदोषलोषकृद्भो महेशः ॥ २ ॥

पूर्णशक्तिः स्वातन्त्र्यपरमैश्वर्यपूर्णः शर्म कैवल्यं ददातीति शर्मदो यो विभुः प्राणिनां
देहिनां कर्मभुक्त्यै शुभाशुभकर्मभोगायातनुमनन्तममुं तनुभुवनगणं स्वतनुरूपभुवनानां
कालाग्निरुद्रभुवनादारभ्य शिवभुवनान्तानां सचतुर्विंशतिस्तद्वयपरिमितानां निवृत्त्या-
दिपञ्चकलान्तर्गतानां भुवनानां गणं तमतनुत विस्तारयामास । तथा यः परमशिवो-
ऽशङ्कां शङ्कारहितां वेदागमशास्त्ररूपां दिश मार्गमुपायं वा प्राणिनां देहिनां मुक्त्यै अ-
दिशक्षयधत्त । 'दिगुपाये निदर्शने । मार्गे ककुभि च स्त्री स्यात्' इति मङ्गः । स महेशो
भवस्य ससारस्य दोषाणां लोषकृद्दाहकृद्भो युष्माकं भवतु ॥

अनलसहितवृत्तौ सत्कलाभासशुद्धे

बुधवरमुखपद्मे भारती निर्मलोर्मिः ।

वरद परमतापक्लेशजित्त्वत्प्रसादा-

त्प्रभवति भवदीप्ते मूर्धनि स्वर्धुनीव ॥ ३ ॥

हे वरद परमेश, त्वत्प्रसादाद्बुधानां पण्डितानां वरस्तस्य मुखपद्मे भारती सरस्वती.

प्रभवति । किंभूते मुखपद्मे । अनलसा आलस्यरहिता श्रीशिवस्तुत्युद्योगानुकूला हिता
च वृत्तिः शब्दव्यापारो यस्मिंस्तादृशे । पुनः किंभूते । सत्यः शोभनाः कलाश्वतुःषष्टि-
स्तासामाभासः शोभा तथा शुद्धे । भारती किंभूता । निर्मलोर्मि निर्मला उर्मय उल्लास-
रूपास्तरङ्गा यस्याः सा । तथा किंभूता । परमा उत्कटा ये तापा आध्यात्मिकाधिदैवि-
काधिर्मातिकास्तथा क्लेशाः पञ्चाविद्यादयस्ताञ्जयतीति तादृशी । भारती केव । भवदीये
तावकं मूर्ध्नि स्वर्धुनी गङ्गेव । सापि किंभूता । निर्मला उर्मयो वीचयो यस्याः । तथा
परमो यस्तापः संतापस्तेन यः क्लेशस्तं जयतीति तादृशी । भवदीये मूर्ध्नि शिगस्यपि की-
दृशे । अनलेनाग्निना सहिता वृत्तिः स्थितिर्यस्य स तादृशे । पुनः किंभूते । मनी या
कला चन्द्रकला तस्या आभासेन प्रकाशेन शुद्धे । शब्दद्वन्द्वोऽलंकारः ॥

भव भवमरुचारश्रान्तसंतापतान्नि-

प्रशमनघनवर्षारिवाहं तवाहम ।

नमदमरकिरीटप्रोतरत्नांशुपूर-

स्फुरदुरुसुरचापं पादपीठं प्रपद्ये ॥ ४ ॥

हे भव महेश, भवः संसार एव मरुर्निर्जलप्रदेशस्तत्र चारेण ध्रान्तानां देहिनां यः स-
म्यगाध्यात्मिकादिस्त्रिविधस्तापः स एव संतापस्तस्य तान्तिर्विस्तारस्तत्प्रशमने घनं
सान्द्रं प्रावृट्कालवारिवाहम् । तथा नमन्तो येऽमरा ब्रह्मविष्णवाद्यास्तेषां किरीटेषु मौ-
लिषु प्रोतान्युभिमतानि यानि रत्नानि तदंशुपूर एव स्फुरदुरु इन्द्रचापं यस्मिन्तादृशं
त्वत्पादपीठमहं प्रपद्ये शम्पमाश्रयामि ॥

करकलितकपोला बालशेवालशय्या-

तललुलितमृणालीपेलवम्लानमूर्तिः ।

चिरविरहविनिद्रा रुद्रदृक्पातपात्रं

दिशि दिशि निशि पश्यत्यङ्गनानङ्गभीरुः ॥ ५ ॥

करे दक्षिणेतरे कलितौ न्यस्तः कपोलो वियोगवशाद्यया सा । तथा बालानि यानि
शेवालानि जलनील्यस्ता एव शय्यातलं तत्र लुलिता लुठिता मृणालीवत्पेलवा कोमला
म्लाना मूर्तिर्यस्याः सा । तथा चिरविरहेणोन्निद्रा । तथानङ्गभीरुः कामोद्रेककातरा अ-
ङ्गना वरकामिनी रुद्रस्य श्रीशंभोर्यो दृक्पातोऽनुग्रहदृष्ट्यंशपातस्तस्य पात्रं पुरुषं दिशि
दिशि निशि रात्रौ पश्यति ॥

हरचरणसरोजद्वन्द्वभक्तिप्रसादा-

दुपरि करिवराणां संचरन्तः सहेलम् ।

घनमदभरनिर्यन्निर्भरामोदलोभ-

स्वलदलिवुलगीतं स्फीतमाकर्णयन्ति ॥ ६ ॥

अयि आमन्त्रणे । अयि हृदय, दयया कृपयामृतरसेनाद्रः । तथा स्वर्धुनीनीरधानो
स्वर्गज्ञाजलप्रवाहधारी । तथा हस्ते न्यस्तः पीयूषकुम्भोऽमृतकलशो येन स तादृशः ।
तथा हिमकरलेखाशेखरः स्वामी यदि त्वयि विहरति रमते त्वं शंस तर्हि भवः संसार
एव दवाग्निस्तस्य विनिवृत्तौ शान्तौ कोऽपरः शीतोपचारः ॥

सुरवरनुतधैर्या वैरिदुर्वारवीर्या

जगति विविधशास्त्रप्रस्तुताचार्यचर्याः ।

दधति भुवनतन्त्रं कोटिशो रुद्रवर्याः

कृतसततसपर्या पे पुरा शंकरस्य ॥ ११ ॥

पुरा पूर्वजन्मनि ये धन्याः शंकरस्य कैवल्यदायिनो महेशस्य कृता सततं सपर्या
पूजा यैस्ते तादृशा भवन्ति ते सुकृतिनः सुरवर्गैर्ब्रह्मादिभिरपि नुतं धैर्यं येषां ते तादृशाः ।
तथा वैरिभिर्दुर्वारं दुर्निवारं वीर्यं येषां ते तादृशाः । तथा जगति भूमण्डले विविधानि
यानि शास्त्राणि चतुर्दशविद्यास्थानानि तैः प्रस्तुता कृता आचार्यचर्या दैशिकक्रमो येषां
तादृशाः । तथा रुद्रवर्या वरणीयाः । उत्कृष्टा इत्यर्थः । ॥

गिरि गिरिवरकन्याकान्त शान्तप्रथायां

करकरणगणेऽपि क्षामतामश्रुवाने ।

गलगलदवकाशे वापि कीनाशपाशे

भव भवति विना त्वां प्राणिनां त्राणकृत्कः ॥ १२ ॥

हे गिरीशकन्याकान्त श्रीशंभो, प्राणिनां देहिनां वृद्धत्वावस्थायां गिरि वाचि शान्त-
प्रथायां शान्ता प्रथा विस्तारो यस्याः सा तादृश्यां निवृत्तविस्तारायां गद्गदायां स-
न्याम् । तथा कराः पाणयः करणानि बुद्धीन्द्रियकर्मेन्द्रियाणि तेषां गणस्तस्मिंश्च क्षा-
मतां कार्यमश्रुवाने प्राप्ते । तथा कीनाशपाशे यमपाशेऽपि गलगलदवकाशे वा । वाश-
ब्दश्चार्थः । गले गलगलपतत्रकाशो यस्य तस्मिन्गलगलदवकाशे च । गलापतिते यमपाशे
इत्यर्थः । एतत्संकटे च हे विभो भव, प्राणिनां देहिनां त्वां विना कस्त्राणकृत् । शरणं
न कोऽपीत्यर्थः ॥

शयशयननिविष्टं वक्रमापाण्डुगण्डं

मतिमतिविरहेण ग्लानिभाजं वहन्ती ।

तनुतनुलतिकार्ति मानिनी व्याहरन्ती

हर हरति न धैर्यं त्वत्समाधौ बुधानाम् ॥ १३ ॥

हे हर शंभो, शयः कर एव शयनं तत्र निविष्टम् । आ समन्तात्पाण्डू गण्डौ यस्य त-
तादृशं वक्रं वहन्ती । तथातिविरहेण चिरविरहेण ग्लानिभाजं खेदभाजं मतिं बुद्धिं व-
हन्ती । तथा तनुः कृशा तनुलतिका यस्याः सा तादृशी । आर्तिं रागान्धत्वं व्याह-
रन्ती सखीं प्रति मानिनी मानवत्यङ्गनापि त्वत्समाधौ त्वामुद्दिश्य यः समाधिध्यानसंली-
नमनस्कत्वं तस्मिन्बुधानां जितेन्द्रियाणां विदुषां धैर्यं न हरति । 'पञ्चशास्त्रः शयः पाणिः'
इत्यमरः ॥

दलदलघुविवेकं व्यक्तशोकातिरेकं

विश विशदमनन्त स्वान्तमन्तुः प्रशान्तम् ।

भव भव भवदाहध्वंसवर्षाम्बुवाहः

कलिकलितरुजानां सप्रजानां प्रजानाम् ॥ १४ ॥

हे अनन्त, ब्रह्मादिभिरप्यलब्धपार, विशदं निर्मलं भवदीयध्यानादन्तः प्रशान्तमि-
न्द्रियशौटीर्यं तिरस्कुर्वत् । तथा दलन्खण्डशो गच्छन्नलघुर्महान्विवेको यस्य तत् । तथा
व्यक्तः शोकस्य जन्मजरामरणदुःखस्यातिरेको यस्य तादृशम् । कलिना तुरीययुगेन क-
लिता कृता पीडा येषां तादृशाः कलिकलितरुजास्तासाम् । रुजाशब्द आकारान्तः ।
सप्रजानां सह प्रजया संतया वर्तन्ते यास्ताः सप्रजास्तासां सप्रजानां प्रजानां भव एव
दवो दवाम्निस्तेन दाहस्तस्य ध्वंसे वर्षाम्बुवाहो वर्षाकालिको मेघो भव संपद्यस्व ॥

दहदहतममोघं पाप्मनां दीर्घमोघं

रुचिरुचिरममन्दं सुन्दरानन्दकन्दम् ।

दिश दिशदुपदेशं नाशितक्लेशलेशं

मधुमधुरमुदारं वाक्यपीयूषसारम् ॥ १५ ॥

हे नाथ, त्वं वाक्यपीयूषसारं वाक्यामृतसारं दिश देहि । किंभूतम् । अहतं केनापि
न हतम् । तथा किंभूतम् । पाप्मनां पापानां दीर्घं विस्तीर्णमोघं (मूढं दहत् । पुनः किं-
भूतम् । रुच्याभिलाषेण रुचिरं रम्यम् । पुनः किंभूतम् । अमन्दमनल्पम् । पुनः किंभू-
तम् । सुन्दरो य आनन्दः परमानन्दस्तस्य कन्दं मूलम् । पुनः किंभूतम् । उपदेशं कर्म-
भूतं दिशद्दत् । किंभूतमुपदेशम् । नाशितः क्लेशानां लेशो येन तत् । तथा किंभूतम् ।
मधुवन्मधुरम् । पुनः किंभूतम् । उदारम् ॥

सरति सरतिरन्तर्धस्सरो मारवीर-

श्चलति च लतिकेव स्फीतभीतिर्मनीषा ।

तमहितमहिमानं नाथ निक्षिप्य चक्षुः

शमय शमयमेति प्रीतिमान्येन लोकः ॥ १६ ॥

हे नाथ, घस्मरो जगद्भक्षकः सह रत्या स्वस्त्रिया वर्तते यः स सरतिर्मारवीरोऽन्तर्ह-
दये सरति संचरति । 'स्र गतौ' धातुः । तथा स्फीता भीतिर्यस्याः सा स्फीतभीतिर्ज-
न्मजरामरणादित्रासेन मनीषा बुद्धिश्चलति कम्पते । केव । लतिकैव सूक्ष्मलतेव । हे
नाथ, अहितो न हितकारी महिमा यस्य स तादृशस्तं मारवीरं स्मरभटं शमय प्रशान्तं
कुरु । किं कृत्वा चक्षुर्निक्षिप्य । कुतस्तत्कुर्वित्याह—येन हेतुना प्रीतिमान्संतुष्टोऽयं
लोको मादृशः शं कल्याणमेति लभते ॥

जघनजघनशोभा स्पर्धमाना सभृङ्गं

कमलकमलकान्तक्रान्तभासा मुखेन ।

मुदितमुदितरागा सेवते देव रामा

मदनमदनवीनैस्त्वत्प्रपन्नं विलासैः ॥ १७ ॥

हे देव शंभो, जघनाजाता घना शोभा यस्याः सा तादृशी । तथालकानां चूर्णकुन्त-
लानामन्तास्तैः क्रान्ता भा यस्य तदलकान्तक्रान्तभास्तेन तादृशेन मुखेन सभृङ्गं भ्र-
मरसहितं कमलकं पद्मं स्पर्धमाना । कमलमेव कमलकम् । स्वार्थे कः । तथा उदितो
रागो यस्याः सा उदितरागा रामा रमणी मदनश्च मदश्च ताभ्यां नवीनविलासैस्त्वत्प्रप-
न्नस्त्वां शरणं प्राप्तस्तं सेवते । कीदृशम् । मुदितम् ॥

जनितजनितरङ्गं जृम्भयन्ती भवाब्धि

कलितकलितमिखा नाथ कादम्बिनीव ।

हरति हर तितिक्षोन्माथिनी मोहमूर्च्छा

महितमहितवृद्धिः शुद्धबोधप्रकाशम् ॥ १८ ॥

हे हर हे नाथ, 'जनुर्जननजन्मानि जनिरुत्पत्तिरुद्भवः' इत्यमरः । जनिता जनयो
जन्मान्येव तरङ्गा येन स तं भवाब्धि संसाराब्धि जृम्भयन्त्युल्लासयन्ती । तथा कलितं वि-
हितं कलिस्तुरीययुग्मः कलहो वा स एव तमिस्रं यया सा कादम्बिनी मेघमालेव ।
सापि विहिततमिखा । तथा तितिक्षां क्षमामुन्मथ्रातीति तितिक्षोन्माथिनी । तथा अ-
हितवृद्धिर्यस्याः सा मोहमूर्च्छा अविद्यापर्यायाज्ञानमूर्च्छा महितं पूजितं शुद्धबोध एव प्र-
काशस्तं हरति ॥

भजति भज तिरश्चीं दृष्टिमिष्टप्रसादां

कृतसुकृतसुमेधः प्रैधिताभीष्टसिद्धिम् ।

तिरयति रयमीश व्यापदां दुःसहानां

शमनशमनदक्षं त्वां विना नाथ कोऽन्यः ॥ १९ ॥

हे ईश जगदीश तिरश्चीं तिर्यक्पातिनीं इष्टः प्रसादो यस्यास्तां दृष्टिं भज आश्रय ।
कस्मिन् । भजति सेवमाने मयि । तिर्यक्टाक्षं मयि मुञ्चेत्यर्थः । दृष्टिं किंभूताम् । कृतं
सुकृतं यैस्ते तादृश ये सुमेधसस्तेषु प्रकर्षेणैधिता वधिताभीष्टसिद्धिर्यया सा तादृशीम् ।
शमनस्य यमस्य शमनं शान्तिस्तत्र दक्षस्तं तादृशं त्वां विना हे नाथ, दुःसहानां व्या-
पदां जन्मजरामरणरूपव्यापत्तीनां रयं वेगं कोऽन्यस्तिरयति तिरस्करोति ॥

समरसमरजोभिः स्वान्तमन्तर्वहद्भि-

हिंतविहितवियोगं मोहमाहन्तुकामैः ।

भवविभवविमुक्तैर्योगिभिर्योऽभ्युपेत-

स्तमहतमहनीयश्लाघमीशं प्रपद्ये ॥ २० ॥

सैमः स्वर्णलोष्टयोस्तृणस्त्रैणयोः सर्पहारयो रसो यस्य तत्समरसमन्तः स्वान्तं व-
हद्भिः । तथा अरजोभिर्निष्पापैः । तथा हितस्य भवाभ्युत्तरणस्य विहितः कृतो वि-
योगो येन स तादृशं मोहमज्ञानमाहन्तुकामैः । तथा भवे जन्मनि ये विभवास्तैर्विमुक्ता-
स्तादृशैर्योगिभिरष्टाङ्गयोगरतैर्य ईशो जगदीशः परमशिवोऽभ्युपेत आश्रितस्तमीशं स्वा-
मिनमहता न हता महनीया श्लाघा स्तुतिर्यस्य तादृशं प्रपद्ये शरणं यामि ॥

अकलितमहिमानं ध्वस्तमिथ्याभिमानं

दददमृतसमानं बोधमाभासमानम् ।

प्रकटितलघिमानं दुर्वहं वर्धमानं

भवभवमवमानं भिन्द्धि मे बाधमानम् ॥ २१ ॥

हे विभो, अकलितः केनापि न ज्ञातो महिमा यस्य स तादृशम् । तथा ध्वस्तो
मिथ्याभिमानो मिथ्याहंकारो येन स तादृशम् । अमृतसमानं पीयूषतुल्यमा समन्ता-
द्भासमानं प्रकाशमानं बोधं तत्त्वज्ञानं दददितरत् । भक्तजनायेति शेषः । प्रकटितो ल-
घिमा लघुत्वं येन तादृशम् । तथा दुर्वहम् । तथा वर्धमानं वृद्धिं भजन्तम् । तथा बाध-
मानं चावमानं तिरस्कारं त्वं मे भिन्द्धि ॥

एतस्य स्तोत्रस्योपसंहारार्थं वृत्तचतुष्टयमाह—किमिवेत्यादि—

किमिव मणिभिः किं वा मन्त्रैः किमौषधसंग्रहैः,

रिह बहुविधैः किं वा कार्यैः परैरपि भेषजैः ।

अमृतमपि न प्रायः पापोपतापशमक्षमं

ब्रजत शरणं तस्मादेकं हरं करुणापरम् ॥ २२ ॥

मणिभिर्हीरकपद्मरागमरकतादिभिः किमिव भवति । तथा मन्त्रैः प्रत्यङ्गिराविद्यादि-

महामन्त्रैः किं वा भवति । तथा औषधसंग्रहैरौषधानां विशल्याद्योषधिविशेषाणां ये स-
ग्रहाः समुदायास्तैश्च किं भवति । परैर्भेषजैरगदैः पथ्यैरपि किं वा कार्यं भवति । प्रायो-
निश्चये । अमृतमपि रसायनमपि जन्मजरामरणत्रासकारणेन य उपतापस्तस्य शमस्तत्र
क्षमं न भवति । तस्मात्करुणापरं दयानिधिं तं प्रसिद्धमेकं हरं शरणं ब्रजत गच्छत यू-
यम् । स एव केवलं मोक्षदायीत्यर्थः ॥

इह हि गिरिषु प्रालेयाद्रिर्महःसु विभावसु-

गुरुषु जननी मन्त्रेष्वेकाक्षरं परमं पदम् ।

सखिषु सुकृतं वैरिष्वहो नदीषु नभोनदी

प्रभुषु च परः स्वामी देवः शशाङ्कशिखामणिः ॥ २३ ॥

हि निश्चये प्रसिद्धौ वा । गिरिषु निषधविन्ध्यादिषु मध्ये प्रालेयाद्रिहिमाचलः पर-
उत्कृष्टो भवति । कुत्र । इह भूलोके । तथा महःसु तेजःसु मध्ये विभावसुः विभा दोति-
र्वसु धनमस्य विभावसुः सूर्यः परो भवति । तथा गुरुष्वार्चयेषु मध्ये जननी माता प-
राभवति । 'पतिता गुरुवस्त्याज्या न तु माता कदाचन । गर्भधारणपोषाभ्यां तेन माता
गरीयसी ॥' इति स्मृतेः । तथा मन्त्रेषु मननधर्मेषु मध्ये एकं च तदक्षरं न क्षरति स्व-
रूपात्प्रचलतीत्यक्षरं परमुत्कृष्टं पदम् । अकारोकारमकारात्मकं प्रणवाख्यं परमुत्कृष्टं भ-
वति । सखिषु मित्रेषु बाह्येषु मध्ये सुकृतमेव परं मित्रम् । परस्मिन्लोकेऽपि साहायकवि-
धानात् । वैरिषु शत्रुषु बाह्येषु मध्येऽहः पापमेव परः शत्रुः । तस्यैव पुनः पुनर्जन्मयात-
नाहेतुत्वात् । नदीषु यमुनादिषु च नभोनदी स्वर्गङ्गैव परा उत्कृष्टा भवति । प्रभुषु ब्रह्म-
विष्णवादिषु च मध्ये एकः शशाङ्कशिखामणिश्चन्द्रशेखरः परोऽत्युत्कृष्टः ॥

न यावदवहीयते धृतिधुरा जराविप्लवै-

र्न जीर्यति सरस्वती न च विशीर्यते शेमुषी ।

न चामयभुजंगमैरवशमङ्गमालिङ्ग्यते

भजध्वमजरं विभुं भवजयाय तावद्बुधाः ॥ २४ ॥

हे बुधाः सचेतसः, जराया विस्मसाया विप्लवैः करचरणादिवैकल्यदायिभिर्धृतेर्धैर्यस्य
धुरा भारो यावन्नावहीयते हीना भवति । यावन्न सरस्वती वाणी जीर्यति गद्गदा भवति
यावन्न शेमुषी बुद्धिर्विशीर्यते जीर्णा मन्दतरा न भवति । तथा आमया रोगा एव क्रूर-
त्वाद्भुजंगमस्तैरवशं न स्वायत्तमङ्गं शिरःप्रभृति यावन्मालिङ्ग्यते तावदेकाक्षरमक्षरमनन्तं
विभुं परमशिवं भवजयाय जन्ममृत्युलोत्तरणाय भजध्वं सेवध्वम् ॥

अथेदानीं पूर्वोक्तनवनवस्तवप्रसूनसमर्पणया कृतकृत्यमात्मानं मन्यमानः कविरूपसं-
हारश्लोकेनाह—

अराणि करुणं मुहुर्मुहुरकारि चाटु प्रभो-

रभावि भवभावनामुदितचेतसान्तर्मुहुः ।

अलोठि मुकुटं मुहुश्चरणपीठिकाविष्टरे

किमन्यदखिलं जितं करतले कृताः सिद्धयः ॥ २९ ॥

मया वराकेण मुहुर्मुहुस्तव प्रभोः पुरः करुणं दीनमराणि अकथि । तथा मया मुहु-
र्मुहुः प्रभोर्जगदीशस्य चाटु चाटुवचनमकारि । तथा मया भवत्यस्मात्सर्वं शिवादि
क्षित्यन्तं विश्वमिति भवः । तस्मिन्या भावना शिवैकताध्यानं तेन मुदितं चेतो यस्य
स तेन मुहुरभावि संपन्नम् । तथा चरणपीठिकाविष्टरै श्रीशंभुचरणपीठिकासने मया मु-
कुटं स्वकीयमलोठि लोठितं मृदितम् । किमन्यदाशासे । एतदभोष्टवश्यविधेयविधा-
नात् । मयाखिलं विश्वं जितम् । अस्माभिर्निजकरतले समस्ताः सिद्धयः कृता
इति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली
सिद्धिस्तोत्रमष्टादशम् ।

एकोनविंशं स्तोत्रम् ।

अथातः श्रीभगवद्वर्णनं नामैकोनविंशं स्तोत्रमारभमाण आह—

यत्ते परं वरद रूपमतीतमेव

मार्गं गिरां तदिह कः क्षमते गृणामुम् ।

अग्राहि यत्तु नतलोकमनुग्रहीतुं

बालेन्दुलक्ष्म भवता तदिदं गृणामि ॥ १ ॥

हे वरद, यत्ते स्वामिनः परं रूपं परादपि परतरं निष्कलाख्यमलक्षणार्थम् । मनसो-
ऽप्यतीतमित्यर्थः । 'अवाङ्मनसगोचरम्' इति स्मृतेः । तत्ते रूपमिह जगति को गृणामुं
स्तोतुं क्षमते । 'गृ स्तुतौ' धातुः । ब्रह्मादिभिरपि तन्महिम्नोऽदृष्टपारत्वात्तत्स्तोतुं न श-
क्यत इत्यर्थः । हे दयालो, यत्तु भवता स्वामिना नतलोकं प्रह्वजमनुग्रहीतुं रूपं बाले-
न्दुलक्ष्म चन्द्रलाञ्छनम् । एतदप्युपलक्षणार्थम् । त्रिनेत्रं जटामुकुटमण्डितमित्यादि स-
कलं रूपं गृहीतं तदेवेदानीं लेशेन गृणामि ॥

आस्तां परं यदपरं तदपि त्वदीयं

दिव्यं वपुर्नहि महेश विमर्शयोग्यम् ।

यत्किञ्चिदेव तु विकल्पविकल्प्यमान-

मानन्दधाम तदपीह भवार्तिभाजाम् ॥ २ ॥

हे महेश, परं रूपं त्वदीयमास्तां तिष्ठतु । भावत्कं रूपं लोकोत्तरमवाङ्मनसगोचरं न तावदस्माभिर्वर्णयितुं शक्यमित्यर्थः । हे महेश, यत्तु तव रूपं अपरं न परं तदपि त्व-दीयं दिव्यं वपुर्दिव्यचक्षुषां विमर्शयोग्यं न भवति । अस्मादृशां तु चर्मचक्षुषां कैव-थेत्यर्थः । तु पक्षान्तरे । यत्किञ्चिद्विकल्पैर्बुद्धिविकल्पैर्विचार्यमाणं बालेन्दुकलाधरत्रिनेत्र-जटामुकुटमण्डितत्वादिविकल्पितं तदपीह जगति भवे संसारे आर्तिभाजामानन्दधाम ॥

मूर्तिर्ध्रुवं तव शिवामृतवर्तिरेना-

मासाद्य यत्कतिचिदश्रुलाः पतन्ति ।

नश्यत्यघौघपटलं तिमिरं व्यपैति

रागः प्रशाम्यति दृशः प्रथते प्रसादः ॥ ३ ॥

हे शिव, कैवल्यदायिन्, ध्रुवं निश्चयेन तव मूर्तिरमृतवर्ती रसायनवर्तिः । सुधागुलि-कास्तीत्यर्थः । यद्यस्मात्कारणादेनां भवन्मूर्तिवर्तिमासाद्य शिवैकतांध्यायिनो भक्तजनस्य कतिचिदश्रुकणाः प्रमोदाश्रुकणा यत्पतन्ति तथाघौघस्य पटलं समूहो नश्यति । तिमिरं मोहान्धकारो व्यपैति दूरे गच्छति । तथा रागो विषयेष्वासक्तिः प्रशाम्यति । तथा दृशो ज्ञानस्य प्रसादोऽनुग्रहः प्रथते प्रकटीभवति । अथ च स्वच्छरसगुलिकयापि कतिचित्क-लुषदुष्टाश्रुलाः पतन्ति । तथा पटलमप्यायुर्वेदप्रथितो नेत्ररोगविशेषोऽपि नश्यति । तथा तिमिरमपि नेत्ररोगविशेषो नश्यति । रागो नेत्रयो रक्तता च दूरीभवति । दृ-शश्चक्षुषः प्रसादो नैर्मल्यं भवति । अत्र शब्दशक्तिमूलोत्प्रेक्षा ॥

सत्यं महार्घगुणरत्ननिधानमेत-

दालम्बनं तव वपुर्विपदार्दितानाम् ।

नो चेन्नखांशुभरकेसरितं किमत्र

पार्दाभिधं युगपदुद्गतमब्जयुग्मम् ॥ ४ ॥

सत्यं निश्चितम् हे विभो, विपदार्दितानां विपदा भवार्त्यार्दितानां पीडितानामालम्ब-नमाधारस्तवं वपुर्महार्घा बहुमूल्या ये गुणाः सार्वज्ञपारमैश्वर्यस्वातन्त्र्यासुरविजयत्वाद-यस्त एव रत्नानि, तेषां निधानं निधिभूतमेतत्तव वपुः सत्यमस्ति न चेदेतन्नांशुसमूह-केसरितं किञ्जल्कयुक्तं तव पादयुग्मनामकमब्जयुग्ममत्र किमुत्पन्नम् । अब्जद्वयसां-निध्ये निधानमनुमीयत इत्याशयः । अनुमानालंकारः ॥

पादद्वयं तथं भव प्रणतिप्रकर्ष-

हर्षाश्रुबिन्दुभरदन्तुरिताङ्गुलीकम् ।

नीहारशीकरपरिष्कृतपत्रपङ्क्ति

पङ्केरुहद्वितयकान्ति भजन्ति धन्याः ॥ ९ ॥

हे भव श्रीशंभो, प्रणतीनां प्रकर्षः पुनःपुनर्दण्डवत्प्रणामानां प्रकर्षस्तेन यो हर्षः पर-
मानन्दस्तेन य उद्भूतोऽश्रुबिन्दुप्रवाहस्तेन दन्तुरिता विचित्रीकृता अङ्गुलयो यस्य त-
त्तादृशं तवाङ्घ्रिद्वयं धन्याः सुकृतिनो भजन्ति सेवन्ते । किंभूतम् । नीहारकणैरवश्याय-
कणैर्भूषितपद्मयुग्मसदृशम् ॥

भस्मोज्ज्वलं त्रिदशशेखर पद्मराग-

दीप्रप्रभारुणितमङ्घ्रिसरोजयुग्मम् ।

वन्दामहे घुसृणरेणुपरागगर्भ-

कर्पूरपांसुभिरिव च्छुरितं सरारेः ॥ १० ॥

भस्मना भूत्योज्ज्वलं धवलम् । 'उज्ज्वलो दीप्तश्चङ्कारविशदेषु विकासिनि' इति
विश्वः । तथा त्रिदशानां ब्रह्मादीनां शेखरेषु मुकुटेषु ये पद्मरागा मणिविशेषास्तेषां या
दीप्राः प्रभास्ताभिररुणितमारक्तीकृतं स्मरारेः श्रीशंभोः पादद्वयं वयं वन्दामहे । की-
दृशमिव । घुसृणरेणूनां कुङ्कुमकेसराणां यः परागो धूलिः स गर्भे येषां तादृशा ये कर्पूर-
पांसवस्तैश्छुरितं व्याप्तमिव । 'देवताः पादतो वर्णा मनुष्या मल्लतस्तथा' इति कवि-
शिक्षायां कविसंप्रदायः ॥

जङ्घ्यालतायुगलमाश्रितगुल्फमूल-

भोगीन्द्रभोगसुभगाभिनवालवालम् ।

शंभोरभीष्टफलदं भवतापतान्ति-

शान्तिक्षमं शमयितुं विपदं श्रयामि ॥ ११ ॥

अहं श्रीशंभोर्जङ्घ्यालतायुगलम् । अत्र लता औचित्यात्कल्पलता बाह्या । अत एव
विपदं शमयितुमिति चोक्तम् । जङ्घ्याकल्पलतायुगलं विपदं भवार्तिरूपां शमयितुं श्र-
यामि । किंभूतम् । आश्रितं गुल्फयोः पादग्रन्थोर्मूलं यैस्ते तादृशा ये भोगीन्द्राः फणी-
न्द्रास्तेषां भोगाः फणा एव सुभगं रम्यं नवमालवालं यस्य तत् । लतायुगलस्य च मूले
आलवालेन भाव्यम् । तथा किंभूतं जङ्घ्याकल्पलतायुगलम् । अभीष्टफलदम् । तथा भवे
संसारे यस्तर्पणविधौ आध्यात्मिकादिः सं एव तापः संतापस्तेन या तान्तिः क्लान्ति-
स्तस्याः शान्तौ क्षमम् ॥

वन्दे युगान्तसमयोषितससलोकं

लोकोत्तरं जठरमीश्वरभैरवस्य ।

यत्रैति नाभिकुहरं जगदादिसर्ग-

निर्यजनौघनवननिर्गममार्गभङ्गिम् ॥ ८ ॥

युगान्तसमये कल्पान्तकाले उषिता अन्तःस्थिताः भूर्लोकधाः सप्तलोका यस्मि-
स्तत्तादृशं लोकोत्तरं दिव्यमीश्वरभैरवस्य ईश्वरश्चासौ भैरवस्तस्य श्रीशंभोर्जठरं तदुदरं
वन्दे प्रणौमि । तत्किमित्याह—यस्मिञ्शंभुजठरे नाभिकुहरं नाभिरन्ध्रं जगतो भूर्लो-
कादिजगतो यः सर्गस्तत्र निर्यच्चासौ जनौघस्तस्य नवो निर्गमनार्थं मार्गस्तस्य विच्छि-
न्तिमेति । यदा स्वतन्त्रो विभुर्निजेच्छया विश्वस्य निर्माणं विध्मते तदीयनाभिविवरा-
त्सप्तभुवनानि निर्यान्तीत्याशयः ।

सिन्दूरितामरमतङ्गजकुम्भशोभि

संध्याभिताम्रशरदम्बुधरानुकारि ।

वन्दे फणीन्द्रफणरत्नरुचारुणाभं

भस्मौघभास्वरमुरः पुरशासनस्य ॥ ९ ॥

भस्मौघेन भासुरो धवलश्चायम् । तथा फणीन्द्राणामर्थात् हारीकृतानां वासुकिप्रभृ-
तीनां ये फणास्तेषु यानि रत्नानि तेषां रुचारुणाभं पुरशासनस्य त्रिपुरारेः श्रीशिवस्योर-
स्थलं वन्दे । किंभूतम् । सिन्दूरितः सिन्दूरेण शृङ्गारितो योऽमरमतङ्गजस्यैरावणस्य स्वतो
धवलवर्णस्य धवलवर्णो यः कुम्भस्तद्वच्छोभत इति सिन्दूरितामरमतङ्गजकुम्भशोभि ।
पुनः किंभूतम् । संध्यया प्राक्संध्ययाभिताम्रो यः शरदम्बुधरस्तमनुकरोतीति तादृक् ॥

स्वामिन्नमी तव भुजा भुजगाधिराज-

भोगोपगूढवपुषो हृदयं मदीयम् ।

आनन्दयन्ति बत भीमभवोपताप-

निर्वापणेन विटपा इव चन्दनस्य ॥ १० ॥

हे स्वामिञ्जगदीश, भर्जगाधिराजानां वासुकिप्रभृतीनां भोगैः कायैरुपगूढं वपुर्यस्य
स तादृशस्य तवामी भुजा मदीयं हृदयमानन्दयन्ति । भीमश्चासौ भवोपतापो जन्मा-
द्युपतापस्तस्य निर्वाणं शमनं तेन । संसारसंतापनिवारणेनेत्यर्थः । भुजाः क इव । च-
न्दनद्रुमस्य विटपा इव । चन्दनस्यापि किंभूतस्य । फणीन्द्रभोगोपगूढवपुषः । भुजगेत्या-
दिविटपविशेषणं वा । जेऽपि संतापनिवारणेन हृदयमानन्दयन्ति ॥

मध्यस्थितेरुभयपार्श्वगता चकास्ति

हस्तस्य मेरुपरिमर्शविनाकृतेयम् ।

अव्याहतग्रहवशाहितयोगसिद्धि-

र्बक्षत्रपङ्क्तिरिव देव तवाक्षमाला ॥ ११ ॥

हे देव परमेश, अव्याहृतोऽव्युच्छिन्नो यो ग्रहो हेवाकस्तस्य वशेनाहिता धृता योगस्याष्टाङ्गस्य सिद्धिर्यया सा तादृशी । मध्ये मालाया मध्ये स्थितिर्यस्य स तादृशस्य हस्तस्य करस्य त्वदीयस्योभयपार्श्वे उभे पार्श्वे गता । तथा मेरोर्मध्यस्य रुद्राक्षफलस्य परिमर्शः स्पर्शस्तेन विनाकृता रहिता । 'मेरुं नैव तु लङ्घयेद्' इति तन्त्रोक्तेः । तवाक्षमाला रुद्राक्षमाला चकास्ति राजते । 'श्रियेऽस्तु' इति च पाठो दृश्यते । अकारादिक्षकारान्तवर्णानां पञ्चाशतां शिवशक्तिमयत्वेन द्विगुणितानां भवादिमूर्त्यष्टकेन सहितानामष्टोत्तरमालाक्षमालेति । तन्त्रराजे— 'अकारादिक्षकारान्तवर्णाः पञ्चाशतिः प्रिये । शिवशक्तिस्वरूपेण द्विगुणाः साष्टमूर्तिकाः ॥ अष्टोत्तरशतं तेषामक्षमाला प्रकीर्तिता ॥' इति । नक्षत्रपङ्क्तिरिव । किंभूता । मध्यस्थितेनक्षत्रमध्यस्थितस्य हस्तस्य सवितृदैवतस्य हस्तक्षेपस्योभयपार्श्वगता । तथा मेरोर्देवगिरेः परिमर्शेन स्पर्शेन विनाकृता रहिता । तदन्तेऽन्तरिक्ष एव तद्गतेः । पुनः किंभूता । अव्याहृता ये ग्रहाः सूर्यादयस्तेषां वशेनाहिता योगानां विष्कम्भादीनामानन्दादीनां वा सिद्धिर्यया सा ॥

त्वं कालभैरववपुर्वलितानलाश्रि

लोलाङ्गुलीवलनमण्डलितं दधानः ।

संहाररात्रिषु निनर्तिपुरीश शूलं

बालार्केचुम्बितनवान्मुदभङ्गिमेषि ॥ १२ ॥

ज्वलितानला अश्रयो धारा यस्य तत्तादृशम् । तथा लोला या अङ्गुल्यस्ताभिर्वलनेन भ्रामणेन मण्डलितं मण्डलाकारं भ्रामितं शूलं त्रिशूलं दधानः संहाररात्रिषु महाप्रलययामिनीषु निनर्तिपुर्नाख्यं त्रिधित्सुः शूलं निनर्तिपुश्च त्वं कालभैरवः कालाग्निरुद्रमूर्तिः । तथा कालं कृष्णं भैरवं भयानकं च वपुर्यस्य स तादृशः । बालार्केण 'चुम्बितो मिलितो यो नवान्मुदः कृष्णमेघस्तद्भङ्गिं तद्विच्छित्तिमेषि प्राप्नोषि । त्रिशूलस्य भ्रामितस्य बालार्के उपमानं कालभैरवस्य कृष्णान्मुद उपमानम् ॥'

शाणोपलोत्कषणशुद्धनवेन्द्रनील-

नीलद्युतिर्जयति ते शितिकण्ठ कण्ठः ।

यस्मिन्धनाञ्जनरुचिर्भुजगः कलिन्द-

कन्याहृदान्तरितकालियभङ्गिमेति ॥ १३ ॥

शितिर्नीलः कालकूटाख्यविशेषनिगर्णात्कण्ठो यस्य तस्य संबोधनं हे शितिकण्ठ, शाणोपलेन निकषोपलेन यदुत्कषणं तेन शुद्धं यदिन्द्रनीलं तश्चेन्न नीला द्युतिर्यस्य स तादृशस्ते तव कण्ठो जयति सर्वोत्कृष्टो भवति । स क इत्याह—यस्मिन्निति । धनं च तदञ्जनं कृष्णाञ्जनं तद्वद्भुचिर्यस्य स तादृग्भुजगो नागो वासुकिर्यस्मिन्गले कलिन्दकन्याया यमुनाया हृदेऽन्तरितोऽन्तर्गतो यः कालियो नागस्तस्य कान्तिमेति लभते ॥

कण्ठो वहन्नपि विषं विषमं तवैव

सद्यः श्रियं सृजति यद्वचसाश्रितेषु ।

स्वामिन्नतस्त्रिभुवनप्रथितप्रतिष्ठं

श्रीकण्ठ इत्युचितमेव तवाभिधानम् ॥ १४ ॥

हे स्वामिन्, विषमत्युक्तं कालकूटाख्यं विषविशेषं वहन्नप्येष तव कण्ठो वचसा कृपाभृतरसार्द्रेण सद्यस्तत्क्षणमुत्थानानन्तरमेवाश्रितेष्वपन्नेषु विषये यस्मात्कारणाच्छ्रियं लक्ष्मीं सृजति ददाति अत एव कारणात्रिजगत्स्यपि लब्धप्रतिष्ठं श्रीकण्ठ इति श्रीः शोभा लक्ष्मीश्च कण्ठे यस्य स श्रीकण्ठ इति युक्तमेव तव नाम ॥

अन्तर्विमृश्य गरलेन गले सलील-

मालिङ्गितं विमलमाननमिन्दुमौलेः ।

हृष्यामि हन्त मुहुरम्बुरुहभ्रमास-

रोलम्बडम्बरविडम्बनपण्डितेन ॥ १५ ॥

हन्त हर्षे । अहं मुहुः पुनःपुनर्हृष्यामि प्रमोदं भजे । कुत इत्याह—अन्तर्मनसि विमृश्य गरलेन कालकूटेनेन्दुमौलेः श्रीशंभोर्विमलं शुभ्रमाननं मुखं यद्वले कण्ठे गरलेन विषेणालिङ्गितं गृहीतम् । किंभूतेन विषेण । अम्बुरुहभ्रमेण कमलभ्रान्त्या आसाः प्राप्ता ये रोलम्बा भ्रमरास्तेषां यो डम्बर आटोपस्तस्य विडम्बने स्पर्धायां पण्डितेन कुशलेन । कमलसौरभागतश्चङ्कपङ्क्तिः..... ॥

यद्वद्विषं सदमृतं शिरसि प्रसिद्ध-

मम्भस्तवेश विशदं सुमनःखवन्त्याः ।

मन्ये तथैव भगवन्भवतो गलस्थं

संपद्यतेऽमृतमिदं नतसान्त्वनेषु ॥ १६ ॥

हे ईश परमशिव । 'विषमप्यु च' इत्यमरः । 'विषं तु गरले तोये' इति विश्वः । सुमनःखवन्त्या गङ्गाया अम्भः वेवेष्टि कायं पानेनेति विषं जलं विषं सत् अथ च विषं गरलं सत्तप विभोः शिरसि विशदं निर्मलममृतं जलमथ चामृतं पीयूषमिति यद्वत्प्रसिद्धं जगति जातम् । 'न म्रियतेऽनेनेत्यमृतम्' इति रायमुकुट्याम् । 'अप्यु घृतामृते' इत्यमरः । 'अमृतं यज्ञशेषे स्यात्पीयूषे गरले घृते । अयाचिते च मोक्षे चाथ धन्वन्तरि देवयोः ॥' इति मेदिनी । अहं मन्ये हे भगवन्, भवतः स्वामिनो दयालोलस्थमिदं विषं कालकूटाख्यं नतानां भङ्गिप्रह्वानां सान्त्वनेष्वाश्वासनेषु तवैवामृतं पीयूषं संपद्यते । रसवदलंकारोऽयम् । यथा भावोपहारस्तवे महामाहेश्वराचार्यचूडामणिश्रीमदुत्पलदेव-विरचिते—'कण्ठकोणविनिविष्टमीश ते कालकूटमपि मे महामृतम् । अप्युपात्तममृतं भवद्गुर्भेदवृत्ति यदि मे न रोचते ॥' इति ॥

तद्युक्तमीश वदनाद्भवतः सुधाच्छ-

कान्तेर्यदग्निरपतद्वपुषि स्मरस्य ।

यो लङ्घनं त्रिभुवनैकगुरोर्विधित्सु-

रुल्का न किं पतति चन्द्रमसोऽपि तस्य ॥ १७ ॥

हे ईश जगदीश, अग्निस्तृतीयनयनानलरूपः सुधाच्छकान्तेः पीयूषादप्यतिनिर्मलच्छ-
वेरमृतमयाद्भवतो वदनान्मुखात्स्मरस्य कामस्य त्रिलोकनाथमपि भवन्तं लिलङ्घयिषो-
र्वपुषि देहे यदपतत्तद्युक्तमां यामेव । यः स्मरस्त्रिभुवनैकगुरोरपि भवत उल्लङ्घनमाक्रान्ति-
रूपं पगभवं विधित्सुः कर्तुमिच्छुस्तस्य चन्द्रमसोऽप्युल्का विद्युद्देदः किं न पतति ।
अपि तु पतत्येव ॥

दिष्ट्या विरुद्धजनता दमयन्त्यपीयं

दृष्टिस्तवेश्वर विभर्त्यनलाश्रितत्वम् ।

दृष्ट्या वनैकरतिरप्यवनैकसक्ति-

रेकस्त्वमद्भुतनिधे भगवन्नमस्ते ॥ १८ ॥

हे ईश्वर शंभो, दिष्ट्या आनन्दे । 'दिष्ट्या शमुपजोषं च आनन्दे' इत्यमरः । ज-
नानां समूहो जनता । 'ग्रामजनबन्धुसहायेभ्यस्तत् ।' विरुद्धजनता नास्तिकजनसमूहा-
न्दमयन्ती खण्डयन्त्यपि तवेयं दृष्टिस्तृतीयदहनलाश्रितत्वमग्न्याश्रितभावं विभर्ति ।
अथ च या दमयन्ती भीमराजदुहिता सा कथमनलाश्रितत्वं नलाग्नलान्नो राज्ञोऽन्य-
स्तदाश्रितत्वं भजत इति विरोधः । अन्यायत्वेन तदभावे विरोधाभासः । एतदपि
दिष्ट्या आनन्दकारि । वने कानने एका रतिः सुखं यस्य स तादृगपि भवांस्त्रिजगतो-
ऽवने रक्षणे एका सक्तिर्यस्य स तादृगेकस्त्वमसि । यो वनैकसक्तिः स कथमवनैकस-
क्तिर्भवतीति विरोधः । अन्यायत्वेन तदभावे विरोधाभासः । हे अद्भुतनिधे भगवन्, ते
बुभ्य नमोऽस्तु ॥

धन्यस्य यस्य वपुषि ग्लपिते तपोभिः

स्वामिन्पतन्ति विषमाणि तवेक्षणानि ।

मुष्णन्ति मुग्धमृगशावदृशां न धैर्य-

सर्वस्वमस्य विषमाणि विलोचनानि ॥ १९ ॥

हे जगदीश स्वामिन्, तपोभिर्ग्लपितेऽत्यन्तक्षीणे यस्य धन्यस्य कृतिनो वपुषि कले-
वरे त्रिनेत्रत्वाद्विषमसंख्यानि तवेक्षणानि नेत्राणि पतन्ति मुग्धमृगशावदृशां बालकुरङ्ग-
शावकनेत्राणां वराङ्गनानामपि विषमाण्यत्यन्ततीक्ष्णानि कामशरतुल्यानि विलोचना-

न्यस्य धन्यस्य धैर्यमेव सर्वस्वं न मुष्णन्ति । तेषां त्वद्भ्यानामृतसक्तचेतसां समाधि-
ङ्गक्षमाणि तानि कदापि न भवन्तीत्यर्थः ॥

सत्येव दृग्विलसिते करुणामृतौघ-

शीते जरामरणहारिणि तावकीने ।

नाथ व्यधायि विबुधैरबुधैर्मुधैव

दुग्धोदधिप्रमथनेऽनवधिः प्रयासः ॥ २० ॥

हे नाथ जगदीश, कृपारसामृतप्रवाहान्यन्तशीतले जन्मजरामरणरूपात्यसाध्यरोगहरे
तावकीने भावत्के दृग्विलसिते सत्येवाबुधैर्मूर्खैर्विबुधैर्देवैर्दुग्धोदधिप्रमथने बहिः शीतलता-
मात्रगुणं केवलजरामृत्युहरममृतं लब्धुं वृथा प्रयत्नो व्यधायि कृतः ॥

श्वेते विषं यदसृजद्रविजे च वद्वि-

मेकैव दृक्तव तयोः स निजः स्वभावः ।

इक्षौ सुधाविषमुपाणफलं च सार्धं

यद्वर्धते किमपराध्यति तत्र वृष्टिः ॥ २१ ॥

हे ईश्वर शंभो, तव विभोः करुणामृतसागरस्य एकैव दृग्दृष्टिः श्वेते श्वेताख्ये राज-
न्यमृतं दयारूपं पीयूषं यदसृजत् तथा रविजे यमे च वद्विदाहकर विलोचनाग्निं तु-
ल्यकालं यच्चासृजत्स तयोरतिशमातिक्रोधभङ्गितमनसो निजः स्वभाव एव । न तु सदा
कृपामृतपूर्णायाः शिवदृष्टेर्दोष इत्यर्थः । दृष्टं चेतत्—इक्षौ पुण्ड्रकनामेषुभेदे सुधा अ-
मृततुल्या रसो यद्वर्धते तथा तत्समीपवतिन्युपाणाख्यफलभेदे च यद्विष सार्धं सम-
मेव वर्धते तत्र वृष्टिर्मेघवृष्टिः किमपराध्यति किमपराध भजते ॥

नूनं पयोधूमथनावसरे परेश

पीतं त्वया तदमृतं न तु कालकूटम् ।

अद्यापि यद्वसति ते वचनक्रमे च

दृग्विभ्रमे च तरुणे करुणारसे च ॥ २२ ॥

नून निश्चये संभावनायां वा । हे ईश शंभो, क्षागेदधिप्रमथनकाले त्वया तत्प्रसिद्धम-
मृतमेव पीतं न तु तत्कालकूटं विषं पीतम् । तत्कुत इत्याह—हे विभो, तव वचनक्रमे च
वचनानामशरणजनाभयदानवचत्तां क्रमे च दृग्विभ्रमे प्रसादावलोकिताविलासे च तथा
तरुणे नूतने करुणारसे कृष्णामृतरसे चामृतमेव यद्वसति अतस्त्वया दयालुनामृतमेव पीत-
मिति मन्ये । प्रत्येकं चशब्दो वचनक्रमादीनां प्राधान्यद्योतकः ॥

सत्यं प्रसादसमये चपलत्वमेति

धत्तेऽधिकं च कुटिलत्वमियं तव भूः ।

एतां विना पुनरनर्गलकालपाश-

पाते परास्ति न गतिर्भयविह्वलानाम् ॥ २३ ॥

हे विभो, सत्यं निश्चितमेतत् इयं तव भूः प्रसादसमये भक्तिप्रह्वजनस्यानुग्रहकाले च-
पलत्वं संज्ञयाभीप्सितप्रतिपादनार्थं चञ्चलत्वमेति प्राप्नोति । तथाधिकं कुटिलत्वं च
धत्ते । एतां तव भ्रुवं पूर्वोक्तानुग्रहपरां विना पुनर्निर्निरोधमृत्युपाशपाते भयविह्वलानामश-
रणानां दानानां परान्या गतिर्नास्ति । सैव तेषां शरणम् । केवलं त्राणविधायिनीत्यर्थः ॥

आपूरितः सुरसरित्पयसामृताय

जूटः प्रतप्तपनीयपिशङ्गकान्तिः ।

स्वामिन्नसौ तव नवातपताम्रवेला-

शैलोपगूढ इव दुग्धनिधिर्न कस्य ॥ २४ ॥

हे स्वामिन्, प्रतप्तमग्निना प्रक्षेपेण द्रवीकृतं निर्मलीकृतं च यत्तपनीयं सुवर्णं तत्स-
दृशी पिशङ्गा कान्तियस्य स तादृक् स्वर्गङ्गाजलप्रवाहेणापूरितस्तव जूटो जटाजूटः कप-
दोऽसौ नवातपेन बालातपेन ताम्रश्चासौ वेलाशैलस्तेनोपगूढ आलिङ्गितः परिवलितो दु-
ग्धनिधिः क्षीरोद इवामृताय सुधायै भवति ॥

स्वामिन्मुधावदवदातरुचिस्तवेय-

माभाति हन्त मुकुटे नृकपालमाला ।

जूटान्तरालविलसत्सुरसिन्धुतीर-

लीलाविहाररसिकेव मरालमाला ॥ २५ ॥

हन्ताश्रये । हे स्वामिन्, मुधावदवदातरुचिर्दीर्घिर्यस्याः सा नृकपाल-
माला । नयन्युत्तमां गतिमात्मानं नरः । । नरा अत्र महापुरुषा ब्रह्मादयः ।
तेषां महाप्रलयकाले कालाग्निरुद्ररूपेण संहारितत्वाद्या कपालमाला इयं शिरोस्थिमाला
तव विभोमुकुटे आभाति । केव । मरालमाला हंसमालेव । किंभूता सा । जूटान्तराले
रूपदर्मध्ये विलसन्ती या गङ्गा तस्यास्तीरे क्रीडारसिका ॥

‘ब्रह्मादिभिस्तव जगद्गुरुभिः शिरांसि

यान्यार्पितानि परमेश्वर पादपीठे ।

तान्येव मूर्धनि यदाभरणीकरोषि

स प्रौढिमा जयति कोऽपि कृतज्ञतायाः ॥ २६ ॥

हे परमेश्वर, जगद्गुरुभिर्ब्रह्मविष्णुमहेश्वरादिभिर्महाप्रलयकाले कालाग्निरुद्ररूपेण संहारितैस्तव पादपीठे यानि निजानि शिरांस्यर्पितानि तान्येव शिरांसि तत्कपालमालारूपाणि त्वं मूर्धनि स्वशिरसि यदाभरणीकरोष्याभरणानि संपादयसि स कोऽप्यनिर्वीच्य-स्तव कृतज्ञतायाः प्रौढिमा प्राधान्यं जयति सर्वोत्कृष्टत्वेन वर्तते । 'परोपकारतत्त्वज्ञो यः कृतज्ञः स उच्यते ।' तद्भावः कृतज्ञता ॥

निर्वाणमेति न जलैरपि यत्र वह्नि-

र्यत्रैष नो पचति तानि महाशिखोऽपि ।

मान्द्यं न विन्दति तमीरमणः कृशोऽपि

ताभ्यामसौ विजयते शितिकण्ठ जूटः ॥ २७ ॥

हे शितिकण्ठ नीलगल, यत्र तव जूटे कपदं जलैरपि स्वर्गज्ञावारिभिरपि वह्निः स-मीपस्थो विलोचनाग्निर्निर्वाणं शान्तिं नैति न प्राप्नोति । तथैष वह्निरपि महाशिखो मोहत्यो जाज्वल्यमानाः शिखा हेतयो यस्य स तादृगापि तानि स्वर्गज्ञाजलानि नो पचति नाचामति । तथा ताभ्यां जलवह्निभ्यामपि स्वयं कृशोऽपि एककलत्वात्तमीरमण-श्चन्द्रोऽपि मान्द्यं मन्दकान्तत्वं न विन्दति न लभते सोऽद्भुतस्तव जूटः कपदो विजयतेऽत्युत्कृष्टो भवति ॥

भालस्थलं हुतवहं वहतो जलं च

चन्द्रं च मूर्ध्नि विकटं च कपालखण्डम् ।

एकत्र मुण्डमपरत्र सुधाघटं च

हस्ते चकास्ति भवतोऽद्भुत एष वेषः ॥ २८ ॥

हे विभो, एष तवाद्भुत आश्चर्यकारी वेषो नेपथ्यं चकास्ति शोभते । वेवेष्टि व्या-प्रोत्यङ्गं वेषः । 'विष्णु व्याह्रौ' पचायच् । वेषो मूर्धन्यान्तः । विशन्ति नेत्रमनांस्यत्रेति वेशः । अधिकरणे वा, घञ् । वेशस्तालव्यान्तश्च । 'वेषो मूर्धन्यान्तस्तालव्यान्तश्चेति प्रागुक्तम्' इति रायमुकुट्याम् । एष वेषः क इत्याह—भालस्थले ललाटतटे हुतवहमग्निं जलं स्वर्गज्ञाजलं च वहतो धारयतस्तव । तथा मूर्ध्नि चन्द्रं कलारूपं च विकटं विस्तीर्णं कपालखण्डं च वहतस्तव एकत्रैकस्मिन्हस्ते मुण्डं ब्रह्मशिरःकपालमपरत्रापरस्मिन्हस्ते-ऽद्भुतकलशं च वहतस्तवाद्भुत आश्चर्यकारी वेषो नेपथ्यं चकास्ति ॥

दानेन दीनमुपकल्पयतः सहर्ष-

माक्रम्यः गामनुपमां गतिमास्थितस्य ।

नागेन्द्रसंभृतमहाकटकस्य कस्य

शस्यं विनात्वदिह राजशिरोमणित्वम् ॥ २९ ॥

हे विभो, विनास्त्वत्त्वतो विना इह त्रिजगति कस्य राजशिरोमणित्वम् । 'राजा भूपे शशाङ्के च' इति मङ्गः । राजा चन्द्रः कलारूपः शिरोमणिर्यस्य स तस्य भावस्तत्त्वं कस्यान्यस्यास्ति । तवैव नान्यस्येत्यर्थः । अथ च राज्ञां मध्ये शिरोमणिः सार्वभौमस्तद्भावश्चासौ । द्वावपि विशेषणैर्विशिनष्टि—तव किंभूतस्य दाने दानविषये उपमन्युदानविषये नदीनं नदीनामिनः प्रभुः समुद्रः क्षीरोदस्तं सहर्षं सानन्दं कृत्वोपकल्पयतः संकल्पयतः । तथा गां वृषभम् । गोशब्दः पुंसि वृषभवाचकः । तमाक्रम्याधिरुह्यानुपमामनन्यसदृशीं गतिमास्थितस्याश्रितस्य तथा नागेन्द्रैर्वासुक्र्यादिभिः संभृतानि महान्ति कटकानि कङ्कणानि यस्य स तथा सार्वभौमपक्षे दानेन वितरणेन दीनं दीनजनं सहर्षं सप्रमोदमुपकल्पयतः कुर्वतः । तथा गां भूमिं सद्बीषामाक्रम्यानुपमां गतिं शक्तिमास्थितस्याश्रितस्य तथा नागेन्द्रैः करिपुंगवैः संभृतं पूरितं महत्कटकं सैन्यं यस्य स तादृशस्य । शब्दश्लेषोऽलंकारः ॥

कण्ठे विषं विषभृतोऽपि विभूषणानि

गात्रेषु मूर्धनि विषं विबुधम्वन्त्याः ।

इत्थं विषैकवसतेरपि ते चकास्ति

कर्णामृतं सुकृतिनाममृतेशनाम ॥ ३० ॥

हे विभो, तव कण्ठे गले विष कालकूटाख्यो विषभेदश्चकास्ति । तथा तव गात्रेष्ववयवेषु शिरःकरचरणादिष्वपि विषभृतो विषधराः सर्पा वासुक्र्यादयश्चकासति । तथा तव मूर्ध्नि शिरसि सुरस्रवन्त्याः स्वर्णया विषं वेवेष्टि व्याप्नोति कायमिति विषं जलं चकास्ति । इत्थमनेन प्रकारेण विषाणां प्रागुक्तानां वसतेः स्थानभूतस्यापि ते अमृतेशेति नाम अमृतस्य कैवल्यस्य रसायनस्य चेशः स्वामी अमृतेशः । अमृतेश इति नाम सुकृतिनां पुण्यवतां कर्णामृतं श्रोत्ररसायनं भवतीत्यद्भुतम् ॥

एतस्य स्तोत्रस्योपसंहारं वृत्तेनैकेनाह—

क्षतविभवविशेषाः प्राणमात्रावशेषा

विपदमनुभवामः कर्मपाको हि वामः ।

तदिह भुजगहारः क्लृप्तमोहापहारः

स भवति गतिरेकः कृत्तशोकातिरेकः ॥ ३१ ॥

क्षतः क्षीणः । निवृत्त इत्यर्थः । क्षतो निवृत्तो विभवविशेष ऐश्वर्योत्कर्षो येषां ते तादृशाः । अत एव प्राणमात्रमवशेषो येषां ते तादृशा वयं विपदं जन्मजरामरणापदमनुभवामः । अत्र हेतुमाह—हि यस्मात्कारणात्कर्मपाकः प्राचीनकर्मविपाको वामः प्रति-कूलः । अर्थादस्माकम् । यतः । तत्तस्मात्कारणादिह जगति क्लृप्तमोहापहारः । अनात्मन्यात्मबुद्धिर्मोहः । क्लृप्तो निष्पादितो मोहस्याज्ञानस्यापहारो नाशो येन स तादृशः ।

तथा कृत्तो भेदितः शोकस्य जन्मजरादिदुःखस्यातिरेक आधिक्यं येन स तादृशः सुप्त-
सिद्ध एको भुजगहारः फणिहारः श्रीशिवभट्टारक एव गतिः शरणं मादृशां भव-
तीति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ
भगवद्रूपवर्णनमेकौनविंशं स्तोत्रम् ।

विंशं स्तोत्रम् ।

अथातस्त्रिजगदनुग्रहनिरतस्य श्रीशंभोर्हसितवर्णनं नाम विंशं स्तोत्रमारभमाण आह—
यदिति । यत्सौभगेनेत्यादि श्लोकपञ्चाविंशत्या कुलकेन श्रीशिवभट्टारकस्य विलासहसितं
वर्णयति कविः—

यत्सौभगेन धनमोघममोघमेघं
संघातसंभवमवन्ध्यमधः करोति ।
तच्छाम्भवं भवमरुभ्रमखेदभेद-

दक्षं विलासहसितं नुतिभिर्भजामः ॥ १ ॥

श्रीशंभोर्यत्क्रीडाहसितं सुभगस्य भावः सौभगं रामणीयकं प्राशस्त्यं प्रागल्भ्यं वा ।
तेन हेतुना अवन्ध्यं सफलं सत् अमोघः सर्वथा फलदायी यो मेघसंघातः पर्जन्यसमूह-
स्तत्संभवं धनमोघं प्रवाहममृतमयमधः करोति जयति तच्छाम्भवं श्रीशंभुसंबन्धि विला-
सहसितं क्रीडाहसितं स्मितं नुतिभिः स्तुतिभिर्वयं भजामः सेवामहे । तदेव स्तुवीमही-
त्यर्थः । किंभूतं तत् । संसार एव मरुनिर्जलो दूरोऽध्वा तत्र भ्रमेण यः खेदस्तस्य भेद-
स्तत्र दक्षं निपुणम् । देहिनामिति शेषः ॥

तद्वसितं किमित्याह—

यद्वाङ्मयं सकलवाङ्मनसातिवृत्त-
सीमानमीश महिमानममानमेयम् ।
अस्मादृशं कृशदृशं भृशमामृशन्त-
मन्तर्विमृष्य भवतो भगवन्नुदेति ॥ २ ॥

हे भगवन्मैश्वर्यादिषड्गुणनिधे, यद्विलासहसितमुदेत्युत्पद्यते । कस्य । भवतो विभोः ।
किं कृत्वा । अस्मादृशं मूढं चर्मचक्षुषं विमृश्य । कुत्र । अन्तर्मनसि । अस्मादृशं किंभू-
तम् । तावकं महिमानं भवदीयमाहात्म्यमामृशन्तं विचारयन्तम् । पुनः किंभूतमस्मा-
दृशम् । कृशा मन्दा दृक् ज्ञानं यस्य स तादृशम् । तावकं महिमानं किंभूतम् । सकले-
त्यादि । वाक्च मनश्च वाङ्मनसम् । तदतिवृत्तः सकलः सीमा यस्य स तादृशम् ।
अवाङ्मनसगोचरमित्यर्थः । सीमावधिः । पुनः किंभूतम् । अमानमेयं न मानैः प्रत्यक्षा-
नुमादादिभिर्मयो मातुं शक्यस्तादृशम् ॥

तद्विलासहसितं किमित्याह—

येनोपमन्युमपमन्युमनन्यभाज-

माजन्मतृष्णजमजस्त्रमज श्रमार्तम् ।

आनन्दयः स्वयमदीननदीनदान-

भास्वन्महाफललसत्कुसुमोपमेन ॥ ३ ॥

न जातोऽजोऽनादिस्तत्संबोधनं हे अज अनादे, अपगतो मन्यू रोषः परद्रोहादिर्धस्य स तादृशम् । तथा नान्यं विभुं भजतीत्यनन्यभाक् तादृशम् । तथा आजन्म जन्मारभ्य तृष्णकृ पिपासुस्तम् । अत एवाजस्रं श्रमेण खेदेन तै खेदकदर्थितमुपमन्युमपमन्युमुनि बालं येन विलासहमितेन स्वयमानन्दयः सानन्दमकरोः । किंभूतेन हसितेन येन । अदीनोऽकातरो यो नदीनामिनः स्वामी समुद्रः क्षीरोदस्तस्य दानं तदेव भास्वद्भास्वर महाफलं तत्र लसच्छोभमानं यत्कुसुमं तस्योपमा यस्य तत्तादृशेन । क्षीरोददाना-
ख्यप्रदेनेत्यर्थः ॥

तद्वसितं किमित्याह—

येनापि तापविपदं प्रथमं जहर्थ

नाथ प्रसादसुभगेन भगीरथस्य ।

मूर्ध्ना धृतत्रिदशसिन्धुमहाप्रवाह-

निर्वापणेन पुनरस्य पितामहानाम् ॥ ४ ॥

हे नाथ शंभो, प्रसादेन सुभगं गम्य तादृशेन येन विलासहसितेन भगीरथस्यापि सगरवंशजस्य तापविपदं तापो मदीयपितामहाः कपिलमुनीश्वरशापदग्धा निम्न्ये पतिता इति यः पश्चात्तापः स एव विपत्ताम् । प्रथमं भगीरथस्य राज्ञो निजभक्तस्य जहर्थ हतवानसि । पुनस्तदाराधनतुष्टेन भवता मूर्ध्ना धृता या त्रिदशसिन्धुर्गङ्गा तस्या यो महाप्रवाहस्तेन यन्निर्वापणं शीतलीकरणं तेन । पुनरस्य भगीरथस्य पितामहानां सगर-
वशजानां तापोऽतिहृष्णासंताप एव विपत्तां जहर्थ । तेन भवत्प्रसादोपनतस्वर्गङ्गानीर-
प्रवाहेण तत्पितामहोद्धरणमकरोरित्यर्थः ॥

अत्र प्रसङ्गेन विभोः कालदाहापदानं वर्णयति—

उत्प्रासनाय शमनस्य मनस्यनल्प-

दर्पोद्गमप्रशमविकृवविक्रमस्य ।

आश्वासनाय च समं समभावि येन ।

कीनाशपाशविवशस्य नरेश्वरस्य ॥ ५ ॥

‘स्यादाच्छुरितकं हासः सोत्प्रासः’ इत्यूर्ध्वं प्रकर्षेणासनं गमनमुत्प्रास आधिक्यम् ।

‘अस गतिदीप्त्यादानेषु’ । सोत्प्राप्त अधिको महान्हास आच्छुरितकम् । ‘हुर भेदने’ । भावे क्तः । स्वार्थे कः । आ समन्तादविच्छिन्नमित्यर्थः । अत एवानल्पो यो दर्पोद्गमोऽहं-कारोद्गमस्तस्य प्रशमनेन भाविदाहरूपेण विह्वलः कृशो विक्रमो यस्य स तादृशस्य शमनस्य कालस्योत्प्रासनाय तदमद्योत्पादनार्थं स्वस्याधिक्यगमनाय (?) येन हसितेन मनसि समभावि अमर्षोत्पादकमधिकं हसितमुपहासः । तथा कालमतिकरालं वीक्ष्य च कीनाशपाशेन कालपाशेन विह्वलस्य नरेश्वरस्य राज्ञः श्वेतवृषस्याश्वासनाय सान्त्वनाय च येन हसितेन समं मनसि समभावि संभूतम् ॥

तद्वसितं किमित्याह—

भावत्कभक्तिभरसंभृतभूरिभूति-

संभारगूढगुरुगर्वगलद्विवेकम् ।

मोहान्धमन्धकमुपाहितसाहसिक्य-

हेवाकमाकलयतो भवतो यदासीत् ॥ ६ ॥

हे नाथ, भावत्कभक्त्यातिशयेन संभृता प्राप्ता या भूरिभूतिग्नल्पसंपत्तस्याः संभारेण रूढ उत्पन्नो यो गुरुमहान्गर्वस्तेन गलन्पतन्विवेकस्तादृक्त्रैलोक्यभयोत्पादकविभूतिस-मर्षकप्रभुपूजारूपो यस्य स तादृशम् । मोहेनाज्ञानेनान्धमन्धीकृतमन्धकमन्धकासुरम् । उपाहितो मनसि निश्चितः साहसिक्यहेवाकः प्रत्युत तादृग्विभूतिसमर्षकत्रिलोकनाथेनैव समं युद्धसंरम्भसाहसिक्यहेवाको यस्य स तादृशमाकलयतो जानतो भवतः प्रभौर्यद्व-सितमासीत् ॥

तद्वसितं किमित्याह—

लङ्केशकम्पितकुबेरगिरिप्ररूढ-

संरम्भभीरुगिरिजापरिरम्भभाजः ।

यत्ते रूपामवसरेऽप्युदितानवद्य-

हृद्यप्रसादसुमुखस्य समुज्जगाम ॥ ७ ॥

कुत्सितं बेरं देहोऽस्य । कुष्ठित्वात् । कुबेरो धनदः । लङ्केशेन स्वयमेवानुगृहीतेन क-म्पितो यः कुबेरगिरिः कैलासस्तेन हेतुना रूढः संरम्भो व्याकुलता यस्यास्तादृशी । अत एव भीरुस्तस्या गिरिजा पार्वती तस्या अन्यत्राख्यानोक्तरीत्या मानिन्याः परिरम्भमाश्लेषं भजति यस्तादृक् तस्य ते तव रूपां रोषाणामवसरसमयेऽपि पूर्वोद्भ-रीत्या उदितो योऽनवद्यो हृद्यः प्रसादस्तेन शोभनं मुखं यस्य स तादृशस्य ज्ञेयद्विलास-हसितं समुज्जगाम समुद्गतम् । उत्पन्नमित्यर्थः ॥

तद्वसितं किमित्याह—

पूजार्थमम्बुजसहस्रमुपाहितं य-

देकं ततो हृतवतस्तव कैतवेन ।

विष्णुं विलोक्य निजलोचनमुत्वनन्त-

मन्तः प्रसन्नमनसो यदमन्दमासीत् ॥ ८ ॥

हे नाथ, विष्णुना तव पूजार्थमम्बुजसहस्रं कमलसहस्रं यदुपाहितं पूजार्थमानीतं तन्मध्यादेकं कमलं कैतवेन च्छन्नना अनन्यासक्तिभक्तिपरीक्षणरूपेण हतवतो गो-पयतस्तव निजं लोचनं तत्कमलपूरणायोत्खनन्तमुत्पाटयन्तं विष्णुं निजभक्तं विलो-क्यान्तः प्रसन्नं मनो यस्य स तादृशस्य तवामन्दं बहु यद्वसितमासीत् । एतद्वृत्तान्त-वर्णनेन महिम्नः स्तोत्रेऽपि श्रीशिवस्तुतिः—‘हरिस्ते सादृशं कमलवलिमाधाय पदयोर्य-देकोने तस्मिन्निजमुदहरन्नेत्रकमलम्’ इत्यादिना ॥

दृष्ट्वा वधूजनमनुत्तमरूपसंप-

त्संदर्शनोद्भवमनोभवभग्नवृत्तम् ।

आषाढपाणिषु रुषा मुनिषु प्रहर्तु-

मभ्युद्यतेषु तव यद्भृशमुद्भूव ॥ ९ ॥

अनुत्तमानन्यसदृशी या रूपसंपत्तस्याः संदर्शने उद्भवो यस्य तथाविधो मनोभवः काम-स्तेन भग्नं वृत्तं शीलं यस्य स तादृशस्तं वधूजनं निजदारसमूहं दृष्ट्वा आषाढपाणिषु पलाशदण्डपाणिषु रुषा पूर्वोक्तवृत्तान्तोदितया त्वां प्रहर्तुमुद्यतेषु मुनिषु भृशमत्यर्थं यद्व-सितं तवोद्भूवोद्भूतम् । ‘पलाशो दण्ड आषाढः’ इत्यमरः । आषाढासु जात आ-षाढः । ‘विशाखाषाढादपमन्धदण्डयोः’ इति स्वामी । एतद्वृत्ताख्यानमपि ‘अपूर्वं ला-वण्यं विवसनतनोस्ते विमृशता’ इत्यत्र ॥

अधुना देवासुराणामपि दाहभयकारिकालकूटाख्याविषविशेषनिगमनापादानं श्रीशंभो-वर्णयति प्रसङ्गेन—

अभ्यर्णवर्तिकरगोचरकालकूट-

कूटप्रभानिचयमेचकितेऽधरौष्ठे ।

। यत्पूर्वपर्वतशिखाश्रितशीतरश्मि-

रश्मिच्छटाच्छविविडम्बि पुराविरासीत् ॥ १० ॥

अभ्यर्णवर्ती करगोचरः करस्थो यः कालकूटो विषविशेषस्तस्य कूटः समूहस्तस्य प्रेम्भीनिचयेन मेचकितेऽसितीकृतेऽधरौष्ठे यद्वसितं पुराविरासीत्प्रकटीबभूव । किंभूतम् । पूर्वपर्वतशिखीमाश्रितो यः शीतरश्मिश्चन्द्रस्तस्य रश्मिच्छटानां छविं कान्तिं विडम्बयति तादृशम् ॥

यत्कर्णतालवलन्ननिलधूत कुम्भ-

सिन्दूरेणुकणकूणितलोचनस्य ।

बालस्य नागवदनस्य मनस्यभीष्टां

दृष्ट्वैव नाट्यघटनां तव संबभूव ॥ ११ ॥

कर्णतालयोर्वलनं तेन योऽनिलस्तेन धृताः कुम्भसिन्दूरेण कणाः कपोलचीनपिष्टर
जोलवास्तैः कृणिते निमीलिते पूरिते वा लोचने नेत्रे येन स तादृशस्य । ‘कृण संको
चने’ ‘कृण पूरणे’ वा धातुः । एवंभूतस्य बालस्य नागवदनस्य गणपतेर्मनस्यभीष्टां ना
ट्यस्य घटनां रचनां दृष्ट्वा तव यद्वसितं सबभूव संभूतम् । ‘रचनां’ इत्यपि पाठः ॥

शैलादिवादितमृदङ्गलयानुयात-

नृत्तप्रवृत्तगुहवाहविलोकेनेन ।

स्वामिन्महाप्रलयभैरवरूपिणो य-

दाविर्बभूव तव ताण्डवडम्बरेषु ॥ १२ ॥

हे स्वामिन्, शिलादस्य मुनेरपत्यं शैलादिर्नन्दी प्रथमविशेषस्तेन वादितो यो मृदङ्ग-
स्तस्य लयोऽन्यवाद्यैः सह समत्वं तमनुगतं यन्नृत्तं नाट्यं तत्र प्रवृत्तो यो गुहवाहः का-
तिकेयवाहनं मयूरस्तस्य विलोकेनेन हेतुना महाप्रलये भैरवरूपिणस्तव नवताण्डवडम्ब-
रेषु नूतननाट्यविस्तारेषु यद्वसितमाविर्बभूव । ‘लयः साम्यं’ इत्यमरः ॥

तद्वसितं किमित्याह—

व्योमप्रचण्डभुजदण्डविघट्यमान-

तारावलीविरहबन्धुरितान्धकारम् ।

स्वामिन्युगान्तसमयाभिनयेषु येन

संभाव्यते पुनरपि प्रचुरप्रकाशम् ॥ १३ ॥

हे स्वामिन्, युगान्तसमयाभिनयेषु महाप्रलयकालनाट्येषु तव प्रचण्डा ये भुजा अ-
ष्टादश त एव दण्डास्तैर्विघट्यमाना ध्वंस्यमाना यास्तारावलयस्तासां विरहेण बन्धुरितः
पूरितोऽन्धकारो यत्र तत् । ईदृशमपि व्योमाकाशं येन तव हसितेन पुनरपि प्रचुरप्र-
काशं संभाव्यते ॥

दिवचक्रबालमुखरीकरणप्रगल्भ-

प्रावृट्पयोधरगंभीररवानुकारि ।

स्वामिन्कठोरहृदयस्य भयं विधानुं

भीरोश्च दातुमभयं युगपत्क्षमं यत् ॥ १४ ॥

तत्तव हसितं किंभूतम् । हे स्वामिन्, दिक्चक्रवालस्य दिक्खण्डलस्य मुखरीकरणे
प्रतिवादेन मुखरीकृतौ प्रगल्भो यः प्रावृट्पयोधरो वर्षापर्जन्यस्तस्य गभीररवमनुकरोतीति

तादृग्यत्तव हसितं गुणपत्तुल्यकालमेव कठोरहृदयस्य कठिनाशयस्य श्रीशिवशासनपरा-
ख्यस्य भयं दातुम्, भीरोः कातरस्याशरणस्याभयं दातुं क्षमं समर्थं भवति ॥

यत्कालकूटकवलीकरणप्ररूढ-

नीलिम्नि कण्ठपुलिने विमलं निलीनम् ।

नीरन्ध्रनीरभरमेदुरमेघखण्ड-

लग्नेन्दुमण्डलविडम्बनमातनोति ॥ १५ ॥

तत्तव हसितं पुनः किंभूतमित्याह—कालकूटस्य विषभेदस्य कवलीकरणेन निगलनेन
प्ररूढो नीलिमा यस्मिंस्तादृशे तव कण्ठतटे निलीनं लग्नं विमलं स्वतो धवलं नीरन्ध्रो
घनः नीरभरेण मेदुरो यो मेघखण्डस्तत्र लग्नं यदिन्दुमण्डलं तस्य विडम्बनं स्पर्धां
यत्तैव हसितमातनोति विस्तारयति ॥

इतःपरं भगवद्धासितमहाकुलकमध्ये भगवत्याः पार्वत्याः स्वप्रादेशवर्णनं श्लोकनवकेन
गर्भकुलकमाह—

ध्यायन्त्यनन्यहृदया हृदयाधिनाथ-

मद्य क्षपामगमयं सखि कल्पकल्पाम् ।

प्राणेशसंगमनिमित्तमथ प्रभाते

निद्रा सखीव मम संमुखमाजगाम ॥ १६ ॥

‘इत्यादि तीव्रविरह-’ इत्यन्तिमश्लोके तत्स्वप्नवृत्तं शृण्वतः प्रमोदभरनिर्भरमानसस्य
यद्धसितं तव जातमिति संबन्धः । गिरिजा पार्वती श्रीशंभुवियोगेनोन्मदना विरहातुरा
स्वसखीं जयां प्रति स्वभोदितवृत्तान्तमकथयत् । हे सखि जये, नान्यस्मिन्बृहदयं मनो
यस्याः सा तादृश्यहं हृदयाधिनाथं प्राणप्रियं भगवन्तं शंभुं ध्यायन्ती अयास्मिन्वासरे
कल्पकल्पां चतुर्दशभिर्मन्वन्तरैरेकः कल्पः । ईषदसमाप्तः कल्पो यस्यास्तादृशीं कल्प-
कल्पां क्षपां रात्रिमेकामगमयम् । अथानन्तरमस्मत्प्राणेशस्य प्राणप्रियस्य श्रीशिवस्य यः
संगमस्तस्य निमित्तं हेतुभूता । आरोपः । सखी सहचरीव प्रभाते निद्रा मम संमुखमा-
जगाम । स्वप्ने कदाचित्प्राणेशसंगमोऽपि भवति ॥

तस्मिन्क्षणे नयनवर्त्मनि जीवितेशः

शंसन्दशा मधुरयैव मनःप्रसादम् ।

चक्रे पदं मम तमोमुकुलीकृतायाः

स्वैरं समेत्य सवितेव सरोरुहिण्याः ॥ १७ ॥

हे सखि जये, मधुरया सौम्ययैव दशा दृष्टया मनःप्रसादं चेतोर्नैर्मल्यं शंसन्प्रतिपादयं-
स्तमसा तमोगुणेन मूर्छापर्यायेण मुकुलितायाः संकुचिताया मम स्वैरं स्वेच्छया स्वत-

न्त्रत्वात्समेत्यागत्य तस्मिन्नेव क्षणे मम नयनवर्त्मनि नेत्रमार्गे पदं चक्रे स्थितिमकरोत् ।
क इव कस्याः । सरोरुहिण्याः पद्मिन्याः सविता सूर्य इव । यथा सूर्यः प्रभाते पद्मिन्यास्त-
मसान्धकारेण मुकुलीकृतायाः संकुचिताया नेत्रवर्त्मनि पदं करोति तथेत्यर्थः ॥

अतः परं स्वप्नदृष्टपरमेश्वरसान्त्ववाक्यमपि पार्वती सख्यै जयायै प्रोवाच । यथा—

अस्मत्कृते सितमयूखमुखि त्वयैत-

त्किं प्रस्तुतं मुनिभिरप्यतिदुष्करं यत् ।

उद्यानचङ्क्रमणकेलिषु विद्यते या

सा ते कथं कथय कष्टसहाङ्गयष्टिः ॥ १८ ॥

स्वप्ने दृष्टः शंभुः पार्वतीमाश्वासयति—हे सितमयूखमुखि, मुनिभिर्वाच्यमैरपि व्रति-
भिर्यदतिशयेन दुष्करं कर्म तदेतत्त्वया कोमलाङ्गया किं प्रस्तुतं किमारब्धम् । हे कम-
लाङ्गि, त्वं कथय । या तवाङ्गयष्टिरुद्याने कुसुमोद्याने यच्चङ्क्रमणं लीलया भ्रमणं तत्र ये
केलयस्तेषु खिद्यते सा ते तवाङ्गयष्टिः कथं कष्टसहा भवति ॥

पुनरप्येतदेव समर्थयति—

मूर्तिः क्व बालकदलीदलकोमलेयं

तीव्रं तपः क्व मनसोऽपि न गोचरं यत् ।

क्वैषद्विकामि कुसुमं सुमनोलतायाः

कोन्मत्तकुञ्जरकठोरकरोपमर्दः ॥ १९ ॥

हे शशिमुखि, बालं नवं यत्कदलीदलं तद्वत्कोमला मुकुमारेयं तव मूर्तिः क्व भवति ।
तीव्रं कठिनं मुनिभिरप्यतिदुष्करं मनसोऽपि यत्र गोचरं तत्तपः क्व भवति । दृष्टं चैत-
द्यथा—सुमनोलताया मालतीलताया ईषद्विकामि मनाक्प्रफुल्लं कुसुमं क्व भवति ।
'सुमना मालती जातिः' इत्यमरः । उन्मत्तो मदेन यः कुञ्जरो हस्ती तस्य करेणोपम-
र्दस्तस्य जातीकुसुमरय क्व भवति ॥

एतेन कर्कशकुशग्रहणं करेण

सोढं कथं प्रथमपल्लवकोमलेन ।

पादौ कथं कमलगर्भनिभौ शिलाश्रि-

श्रेणीषु तीर्थगमनकृममन्वभूताम् ॥ २० ॥

हे सुमुखि, प्रथमो नूतनो यः पल्लवस्तद्वत्कोमलेन तव करेण पाणिना कर्कशानाम-
तिकठोराणां कुशानां दर्भीणां ग्रहणं कथं सोढम् । तथा हे कोमलाङ्गि, कमलगर्भ-
निभौ पद्मकोषनिभौ तव चरणौ शिलानां दृषदामश्रयो धारास्तासां श्रेणीषु पङ्क्तिषु
तीर्थगमनेन क्लेशमन्वभूताम् ॥

हारोऽपि भार इव यत्र कुचद्वयं त-

त्सेहे कथं कुलिशकर्कशवल्कलोलकाम् ।

एतत्कथं मृदुमृणाललताभिजातं

पञ्चाम्रितापविपदः पदमङ्गमासीत् ॥ २१ ॥

यत्र यस्मिंस्तव कुचद्वन्द्वे हारोऽपि मुक्ताहारोऽपि भार इव क्लेशवहः । द्वे पलसहस्रे भारः । 'तुला स्त्रियां पलशतं भारः स्याद्विंशतिस्तुलाः' इत्यमरः । तत्ते कुचद्वयं कुलिश-
वद्वज्रवत्कर्कशं कठोरं यद्वल्कलं भूर्जवत्क तदेवोल्का विद्युद्भेदस्तां कथं सेहे । हे तन्वङ्गि, मृद्वी या मृणालता तद्वदभिजातं सुकुमारं, तवाङ्गं पञ्चाम्रिधारणं नाम तपो-
विशेषः । तत्र दक्षिणाग्निरार्हपत्याहवनीयास्त्रयः प्रणीत(संस्कृतोऽनल)श्चतुर्थः पञ्चमस्तु
तप्तोऽग्निरिति पञ्चाम्रयः । तापः संतापस्तेन या विपदतिक्लेशः स एव वा विपत्तस्याः
पदं स्थानं कथमासीत् ॥

इत्यादिभिर्दशनचन्द्रिकयानुविद्धै-

रन्तर्बहिश्च तिमिरप्रसरं हरद्भिः ।

आश्वासयन्निव निर्वर्तिततीव्रखेदं

गर्भीकृतस्मितसुधामधुरैर्वचोभिः ॥ २२ ॥

हे सखि जये, दशनानां चन्द्रिका ज्योत्स्ना तयानुविद्धैर्व्याप्तैः । अन्तस्तिमिरमङ्गा-
नरूपं तस्य प्रसरं बहिस्तिमिरं च ध्वान्तं हरद्भिः । तथा गर्भीकृतं स्मितमीषद्वसितं
तेदेव सुधा तथा, मधुरै रम्यैर्वचोभिर्निर्वर्तितो दूरीकृतस्तीव्रो महांस्तपश्चरणोत्थः खेदो
यत्र तत् । क्रियाविशेषणमेतत् । आश्वासयन्निव । मामित्यर्थोत् ॥

यावन्नपापरवशं क्षितिमीक्षमाणं

मुक्ताफलोपमसमुद्रतघर्मलेशम् ।

किञ्चित्करेण मुखमुन्नमयन्नियेष

पीयूषवर्षमिव वर्षितुमेष भूयः ॥ २३ ॥

त्रपापरवशं लज्जाधीनम् । अत एव क्षितिमीक्षमाणम् । लज्जयावन्तमित्यर्थः ।
तथा मुक्ताफलोपमाः समुद्रता घर्मलेशाः स्वेदकणाः सात्विका यस्य तत्तादृशं च मुखं
मर्दोर्यं करेण पाणिना किञ्चिदुन्नमयन्नुत्क्षिपन्नेष प्रियतमः शंभुर्भूयो वचोभिः पीयूषवर्ष
सुधावृष्टिमिव वर्षितुं यावदियेष ॥

तावत्प्रबोधितवता कृकवाकुनादै-

र्तुर्वेधसा सखि तदाचरितं शठेन ।

यत्रैष एव शरणं मम जीवितेशो

यद्वापरो हरति योऽखिलजन्तुवर्गम् ॥ २४ ॥

हे सखि जये, तावदेव कृकवाकुनादैः । कृकेन शिरोघ्नीवेण वक्ति रीति । 'कृकेवचः कश्च' इत्युण् । कृकवाकुः । 'कृकवाकुस्तान्त्रच्छः कुकुटश्चरणायुधः' इत्यमरः । कृकवाकुनादैः कुकुटर्वहेतुभिर्मा प्रबोधितवता शठेन कितवेन दुर्वेधसा दुर्दैवेन तन्मत्प्रबोधनरूपं कर्माचरितं कृतम् । तत्किमन्याह—एष एव जीवितेश एव श्रीशंभुरेव मम केवलं शरणं भवति यद्वा तदलाभे यो जीवितेशो यमोऽखिलजन्तुवर्गं सर्वप्राणिसमूहं हरति स्वात्करोति स एव जीवितेशो मृत्युर्धम शरणम् । 'अथ कान्तः कृतान्तो वा दुःखस्यान्तं करिष्यति' इतिवदत्रापि योजना । 'जीवितेशो यमप्रिया' इति मङ्गः ॥

इत्यादितीव्रविरहज्वरया जयायै

यत्स्वप्नवृत्तमुदितं गिरिराजपुत्र्या ।

तच्छृण्वतो वनलतान्तरितस्य यत्ते

जातं प्रमोदभरनिर्भरमानसस्य ॥ २५ ॥

(पञ्चविंशत्या कुलकम्)

इत्यादिपूर्वांक्तप्रकारेण 'ध्यायन्त्यनन्यहृदया—' इत्यादि स्वप्नवृत्तं तीव्रो दुर्धरो विरहज्वरो यस्याः सा तादृश्या गिरिराजपुत्र्या श्रीपार्वत्या जयायै जयानाम्यै स्वसख्यै यदुदितमुक्तं तदेव स्वप्नवृत्तं शृण्वत आकर्ण्यतो वनलताभिरन्तरितस्याच्छादितस्य तव हर्षेण निर्भरं मानसं यस्य स तादृशस्य यद्विलासद्वसितं जातं तं नुतिभिर्भजाम इति संबन्धः । पञ्चविंशतिश्लोकैः कुलकम् ॥

अथेदानीं श्रीशंभुमेव वरमवानुं निजपितुर्हिमाद्रेः प्रदेशेषु महातपांसि चरन्त्याः श्रीपार्वत्याः प्रसन्नाशयावबोधय व्याजेन तरुणवर्णिरूपं विधायागतस्य शंभोर्भगवत्या सह संवादवर्णनेन विलासद्वसितमुपश्लोकयञ्श्लोकत्रयोदशकेन कुलकमाह—

संजीवनौषधमिदं हरहुंकृताग्नि-

ज्वालावलीढवपुषः कुसुमायुधस्य ।

बाले सुधारसमये समये किमर्थ-

मायास्यते त्रिभुतनाभरणं शरीरम् ॥ २६ ॥

ध्याजतरुणवर्णिरूपो भगवान्पार्वतीं प्रत्याह—हे बाले षोडशहायने मुग्धे च पार्वति, हरस्य श्रीशंभोर्हुंकृतमेवाभिस्तस्य ज्वालाभिरवलीढं अस्तं वपुर्यस्य स तादृशस्य कुसुमायुधस्य कामस्य संजीवनार्थमाप्यायकमौषधं संजीवनौषधम् । आरोपः । तत्रापि त्रिभुवनस्य सकलस्याभरणभूतम् । सुधारसमयेऽस्मिंस्तारुण्ये त्वया किमर्थमायास्यते खेद्यते ॥

कल्पद्रुमैर्निधिभिरोषधिकामधेनु-

चिन्तामणिप्रभृतिभिश्च परिष्कृतस्य ।

किं दुर्लभं तव पितुर्भुवनातिशायि-

श्रीधाम्नि धामनि यदर्थयसे तपोभिः ॥ २७ ॥

हे बाले मुग्धे, कल्पद्रुमैर्देवद्रुमैर्मन्दारपारिजातसंतानकल्पवृक्षहरिचन्दनैः पञ्चभि-
स्तथा निर्धभिर्महापद्मपद्मादिभिर्नवभिः तथौषधिभिः संजीवनीविशल्याकरणाद्योषधिभिः
कामधेनुभिः सुरभ्यादिभिः चिन्तामणिप्रभृतिभिश्च रत्नविशेषैः परिष्कृतस्य भूषितस्य तव
पितुर्हिमालयाद्रेर्भुवनमतिशेते इति तादृशी या लक्ष्मीः श्रीस्तस्या धाम्नि स्थाने धामनि
गृहे किं तद्वस्तु दुर्लभमस्ति यत्त्वं बाला तपोभिरतिकष्टप्रदैरर्थयसे मार्गयसि ॥

त्वं जीवितादपि गुरोरधिका स ताव-

दुत्पादयेत्तव न मन्युमधीतनीतिः ।

संभाव्यते तव च नान्यकृतो निकारः

कुर्वीत केसरिसटाहठकर्षणं कः ॥ २८ ॥

हे बाले, त्वं गुरोः पितुर्जीवितादप्यधिका ज्ञेहभाजनमसि । स पिता तावदधीता
नीतिर्नीतिशास्त्रं येन स तादृक्तव मन्युमपमानकारणं क्रोधं नोत्पादयेत् । तथान्यकृतः
परेण केनचिद्विहितो निकागोऽपमानलक्षणश्च तवास्माभिर्न संभाव्यते । युक्तं चैतत्—
कः सचेतनः केसरिणः सिंहस्य सटानां हटेन कर्षणमाक्षेपं कुर्वीत । न कोऽपीत्यर्थः ॥

श्रद्धानुबन्धविहितव्रतहोमदान-

स्वाध्यायतीर्थगमनादिनिबन्धानि ।

धन्यस्य कस्य फलितानि तुषारहार-

गौराणि गौरि सुकृतानि पुराकृतानि ॥ २९ ॥

हे गौरि । गौरादित्वान्डीष् । गौरी कनकसप्रभदेहकान्तिः । तथा च स्कान्दे—
'इच्छामि देव दिव्यं च वपुः कनकसप्रभम्' इति । हे गौरि पार्वति, श्रद्धाया अनुबन्धेन
विहितानि शास्त्रोक्तेन विधिना कृतानि व्रतानि, कृच्छ्रातिकृच्छ्रादीनि, होमा वाजपे-
याद्या यज्ञाः, दानानि च महादानानि षोडश, तीर्थानि गङ्गाप्रयागनैमिषपुष्करादीनि
तेषु यद्रमनं तदादि । आदिशब्देन स्वाध्यायमन्त्रपाठादि निबन्धनं हेतुर्येषां तानि ।
तुषारं हिमं हारो मुक्ताहारश्च तद्वद्गौराणि धवलानि कस्य धन्यस्य कृतिनः पुराकृतानि
प्राचीनानि सुकृतानि प्राग्जन्मोपार्जितानि फलितानि सा तादृशी त्वं यं धन्यं कर्मभूतं

तपसा प्रसादमानयसि प्रसन्नं संपादयसीत्यग्रे कुलकान्ते 'सा त्वं' इत्यनेन संबन्धः ॥
नोञ् द्विकर्मकः ।

इतः परं वृत्तषट्के शब्दश्लेषोक्त्या मिषेण स्वात्मानमुद्दिश्यापि भगवतो व्याजतरुणव-
र्णिरूपस्य पार्वतीं प्रत्युक्तिः—

दुर्वारदुर्गतिनिकारकदर्थ्यमान-

मालोक्य लोकमग्निलं विपुलाशयेन ।

सद्यः कृतं कनकवर्षणमिन्दुकान्त-

वर्ष्मत्विषः परमकारुणिकेन केन ॥ ३० ॥

दुर्वारा दुर्निवारा या दुर्गतिः कालकर्णी तथा कदर्थ्यमानं पीड्यमानमखिलं लोकम-
र्थिजनमालोक्येन्दुवत्कान्ता रम्या वर्ष्मत्विङ् देहकान्तिर्यस्य स तादृशेन परमकारुणि-
केनातिकरुणावता विपुलाशयेनोदारचित्तेन केन कृतिना सद्यस्तादृशार्थिजनविलोकना-
नन्तरमेव कनकवर्षणमव्युच्छिन्नं कनकदानं कृतम् यं धन्यं तपसा प्रसन्नं संपादयसि ।
अथ च स्वमुद्दिश्य व्याजतरुणवर्णिरूपस्यैश्वरस्योक्तिः—दुर्वारविषदपमानकदर्थ्यमानम-
खिलं सर्वं लोकमौचित्यान्मरुत्तृपपुरवासिनं लोकमालोक्येन्दुश्चन्द्रः कस्य शिरसोऽन्ते
यस्यास्तादृशी इन्दुनार्धचन्द्रेण कान्ता रम्या वा वर्ष्मत्विङ् देहप्रभा यस्य स तादृशेन वि-
पुलाशयेन परमकारुणिकेन निमेषमात्रेणापि त्रिजगदुद्धारकारिणा केनार्थान्मया मां
विना केन वा मरुत्तृपपुरे कनकवर्षणं सप्ताहोरात्रावाधि हेमवृष्टिः कृता । अतो जाने
मामेव तपसा प्रसन्नं संपादयितुमिच्छसीत्यर्थः ॥

ग्रायन्ति कस्य विषदं विषमोग्रकाल-

संरुद्धशक्ति शरणागतरक्षणोत्थम् ।

द्वन्द्वानि नन्दनसदामपदानमिन्दु-

धौतासु कौमुदमहोत्सवयामिनीषु ॥ ३१ ॥

हे गौरि, विषम उच्चावचं वदन्नुभो भयावहो यः कालस्तुरीययुगकालः कलिर्विप-
त्कालो वः तेन संरुद्धा शक्तियेषां ते तादृशा ये शरणागता याचकजनास्तेषां सम्यग्र-
क्षणार्थं विषदं निर्मलभपदानं महादानोत्थमद्भुतं कर्म इन्दुना पूर्णचन्द्रेण धौतासु धव-
लीकृतासु कौमुदमहोत्सवयामिनीषु 'कु भूमि मोदयति पालनेन कुमुद्विष्णुस्तस्यायं प्रिय-
कौमुदः कार्तिकः । तथा च नारदपुराणे—'कौमुदस्य तु मासस्य या सिता द्वादशी
भवेत् । अर्चयेद्यस्तु मां भक्त्या तस्य पुण्यफलं शृणु ॥' इति । तथा महाभारतेऽपि—
'कौमुदे शुक्रपक्षे तु योऽन्नदानं करोति हि । स संतरति दुर्गाणि प्रेत्य चानन्त्यमश्रुते ॥'
इति समयप्रदीपे धर्मशास्त्रनिबन्धे । महानुस्त्वो यासु ता महोत्सवास्तादृश्यो यामिन्यो
रात्रयः । कौमुदकस्य कार्तिकस्य महोत्सवरात्रिषु कस्य धन्यस्यापदानं नन्दनसदां दे-

वानां द्वन्द्वानि मिथुनानि । गायन्ति यं तपसा प्रसन्नं संपादयितुमिच्छसि । अथ च विषमः शुभाशुभपरीक्षणात् उग्रो महाभीषणो यः कालो मृत्युस्तेन संरुद्धा शक्तिर्यस्य स तादृशो यः शरणागतः प्रसिद्ध्या श्वेताख्यो नृपस्तस्य रक्षणं कालफणिपाशाद्रक्षणं तदर्थं विषदं स्वच्छमपदानं कालदाहरूपं युसदां द्वन्द्वानि चन्द्रातपधवलासु कार्तिकराकारजनीषु कस्यार्थान्मम मत्तोऽन्यस्य कस्य वा गायन्ति यं मां तपसा प्रसन्नं संपादयसि ॥

केनेश्वरेण महता वहतात्रिनेत्र-

संजातकान्ति वपुरद्भुतभूतिभूषम् ।

उद्दामकामशितमार्गणदौर्मनस्य-

वैरस्यमिद्धमहसा सहसा निरस्तम् ॥ ३२ ॥

हे गौरि, अत्रेगत्रिनाम्नो मुनीश्वरस्य नेत्रं ततः संजातश्चन्द्रः । 'आत्रेयः क्षणदाकरः' इत्यमरः । तत्सदृशी कान्तिर्यस्य तत् । तथा अद्भुता आश्चर्यकारिणी भूतिः संपत्तिरेव भूषा तथा वा भूषा यस्य तत् । तादृशं वपुर्वहता धारयता । तथा इद्धं दीप्तं महस्तेजो यस्य स तादृशेन केन महता ईश्वरेण सर्वतो महासमर्थेन उद्दामा उद्भटाः कामा अभिलाषा येषां तादृश अत एव शिता अतिक्रुद्धास्तस्य ये मार्गणाः शरास्तेषां मार्गणा अग्निस्तेषां दौर्मनस्य स्वाभिलाषिताप्राप्तिलक्षणं तेन यद्वैरस्यं तत्सहसा तत्क्षणमेव तेन केन धन्येन निरस्तं यं तपसा प्रसन्नं कर्तुमिच्छसि । अथ च त्रिभिर्नेत्रैः सूर्येन्दुवह्निधामभिः कान्तिर्यस्य तत् तादृश वपुर्वहता । तथा अद्भुता आश्चर्यकारिणी भूत्या भस्मना भूषा विच्छिन्नैर्यस्य तत्तादृशं वपुर्वहता महता ईश्वरेण महेश्वरेण शंभुना उद्दाम उद्भटो यः कामस्तस्य ये शितास्तीक्ष्णा मार्गणाः शरास्तेषां दौर्मनस्य पैशुन्यं तेन वैरस्यं निरस्तं दूरीकृतम् ॥

धन्याः कमस्वलितपौरुषभग्नभूरि-

दर्पान्धकन्दलितलोकविपादमुच्चैः ।

हेलावलीढविषमश्रमवीर्यवद्भि-

भस्मीकृताहितपुरं कवयः स्तुवन्ति ॥ ३३ ॥

हे गौरि, अस्खलितेन निर्निरोधेन पौरुषेण भग्नश्चलितो भूरिदर्पेणान्धानां लोकानां कन्दलितः पल्लवितो वृद्धिगतो लोकानां विषादो येन स तम् । तथा हेलावलीढो निर्नाशितो विषमः श्रमो येन स तादृशो यो वीर्यवह्निर्वीर्यमेवाम्निस्तेन भस्मीकृतान्यहिनानां शत्रूणां पुराणि नगराणि येन स तादृशं कं धन्याः कवयः स्तुवन्ति यं तपसा प्रसादयसि । प्राग्वदीश्वरमपि किंभूतम् । अस्खलितेन पौरुषेण भग्नः संहारितो भूरिदर्पो महागर्ववानन्धकोऽन्धकाख्योऽसुरो येन तम् । तथा उच्चैः कृत्वा दलितः खण्डितः

लोकानां सप्तानां भूरादीनां विषादो दुःखं येन स तादृशम् । तथा हेलया खेलयावलीढं निगीर्णं विषं कालकूटाख्यो विषभेदो येन स तम् । तथा अश्रमं श्रमरहितं कृत्वा वीर्य-
वह्निना वीर्याग्निना भस्मीकृतान्यहितान्यननुकूलानि पुराणि त्रीणि पुराणि येन स तं धन्याः कवयः स्तुवन्ति ॥

कः स्वर्धुनीसवनवह्निनिषेवणादि-

धौतां दधत्तनुमनुज्झितभैक्षवृत्तिः ।

कालं द्विजेन्द्रमुकुटः परिशुद्धधर्म-

चर्यारतः क्षपितवानजिनावृताङ्गः ॥ ३४ ॥

स्वर्धुन्यां गङ्गायां यत्सवनं स्नानं तथा वह्नेस्तरुणाग्नेश्च निषेवणं तदादिकर्मणा धौतां पवित्रां तनुं दधत् । तथा अनुज्झिता भैक्षवृत्तिर्भिक्षाणां समूहो भैक्षं तेन वृत्तिजीवनं यस्य स तादृक् । तथा परिशुद्धोऽतिस्वच्छो यो धर्मः शास्त्रीयवचनपरिपालनरूपस्तस्मिन्नरतः । तथा अजिनेन मृगचर्मणा आवृताङ्गः स को द्विजेन्द्राणां विप्रवराणां मुकुटो मौलिभूतः कालं समयं क्षपितवान् । वह्निस्तृतीयनयनस्थस्तस्य निषेवणम् । आदिना सूर्यचन्द्रपरिग्रहः । तैर्धौतां निर्मलां तनुं दधत् । तथा अनुज्झितभैक्षवृत्तिः । तथा द्विजानां नक्षत्राणामिन्द्रः शशी स मुकुटे यस्य स तादृक् । तथा परिशुद्धो धवलो यो धर्मो वृषो वाहनभूतः शाक्रस्तत्र चर्यायां रतः । कालं यमं क्षपितवान् । ददाहेत्यर्थः ॥

उद्धूलितश्चितिरजोभिरखण्डमुण्ड-

मालाकरालशिखरः सुचिरं चचार ।

भीष्मश्मशानवसनव्यसनः कपाल-

खुट्टाङ्गपाणिरतितीव्रमपि व्रतं कः ॥ ३५ ॥

चितिरजोभिरुद्धूलितोऽनुलितः । तथा अखण्डा चासौ मुण्डानां नृमुण्डानां माला तथा करालं भीषणं शिखरं मौलिर्यस्य स तादृशः । तथा भीष्मं भयावहं यत् श्मशानं पितृवनं तत्र यद्वसनं निवासस्तत्र व्यसनं हेवाको यस्य स तादृक् । तथा कपालं खट्वाङ्गं च ते पाणी यस्य स तादृक् स कोऽतितीव्रमपि दुष्कर्मपि व्रतं चचार यं त्वं तपसा प्रसन्नं कर्तुमिच्छसि । ईश्वरोऽपि महाप्रलयेषु कालाभिरुद्धरूपेण संहारितानां जन्तूनां निर्दण्डानां चितिरजोभिरुद्धूलितोऽनुलितः । तथा तेषामेवाखण्डमुण्डमालया पूरितमुकुटः । प्रागुक्तक्रमेण भीषणश्मशानवासव्यसनी कपालखट्टाङ्गपाणिश्च ॥

मन्ये भवान्तरशतोपचितस्य पुण्य-

पृथ्वीरुहः फलमलभ्यमभाग्यभाजाम् ।

यस्या दृगञ्चलविलोकनमात्रमेव

संभावनं तु वचसा वचसामभूमिः ॥ ३६ ॥

ईश्वरः पार्वतीमवदत्—हे गौरि, अहं मन्ये । अभाग्यभाजामभाग्यवतामलभ्यमप्राप्यं भवान्तराणां जन्मान्तराणां शतैरुपचितमर्जितं यत्पुण्यं स एव महीरुट् द्रुमस्तस्य फलं फलभूतम् । आरोपः । यस्यास्तव दृगन्तविलोकनमात्रमेव फलं भवति । तुः पक्षा-
न्तरे । वचसा संभावनं सादरीकरणं तु वचसामभूमिरनिर्वाच्यम् ॥

सा त्वं महार्घगुणरत्नसमुद्रवेला

लावण्यसिन्धुरकलङ्ककुलैप्रसूतिः ।

सौभाग्यभाग्यविभवादिभवाभिमान-

भूमानमानयसि यं तपसा प्रसादम् ॥ ३७ ॥

सापि त्वं महाधाणां गुणरत्नानां समुद्र उत्पत्तिस्थानं तस्य वेला । तथा लावण्यस्य सिन्धुर्नदी । तथा अकलङ्कं यत्कुलं गिरिवरस्य हिमालयस्य तस्मात्प्रसूतिर्यस्यास्तादृशी सती सौभाग्यं सुभगत्वं च भाग्यानि च तेषां विभवस्तदादिभवोऽभिमानभूमाङ्कारबा-
हुल्यं यस्य स तादृशं सौभाग्यभाग्यविभवादिभवाभिमानभूमानं यं धन्यं तपसा एवंवि-
धेन प्रसादं प्रसन्नतां कर्मानयसि स कस्त्वं वदेति प्रतिश्लोकमन्वयः ॥

इत्थं विदग्धरसदिग्धकथाक्रमेण

देव्या समं समभिभाषणलोलुभस्य ।

यद्याजवर्णितरुणस्य तवावहित्य-

संरुद्धमप्यतिभरेण समुद्धभूव ॥ ३८ ॥

हे विभो, इत्यमनेन प्रकारेण विदग्धा निपुणा रसादिग्धा^१या कथा तस्याः क्रमेण देव्या पार्वत्या समं सम्यगभिभाषणे लोलुभस्य । तथा व्याजेन यौ वर्णितरुणो वर्णी ब्र-
ह्मचारी चासीं तरुणस्तद्रूपस्य तवावहित्यनाकारगुप्त्या संरुद्धमपि पश्चाद्गतमपि यत्तव विलासहसितमतिभरेणार्तिशयेन समुद्धभूव समुत्पन्नं तेन विलासहसितेन मम तापमध्या-
त्मिकादिभेदेन त्रिविधमेव तापं संतापं तथा तमोऽज्ञानं ध्वान्तं च विषमं जहि इत्यग्रे
सर्वैर्बन्धः । 'अवहित्यकारगुप्तिः' इत्यमरः । 'विद्वक्तस्य रोमाञ्चादेराच्छादनादबहिः स्थि-
तत्वादवहित्या स्त्रीत्वे । 'अवहित्यमथोग्रता' इति भरतोक्तत्वात्स्त्रीबमपि^२ 'इति रायमु-
कुट्याम् । 'अवहित्यमित्येके' इति स्वामी ॥

रूपं प्रदर्श्य विदधद्विरि सानुकम्पं

दिव्यं धृतामृतरसं गिरिसानुकम्पम् ।

येन व्यधा मुखमखण्डसितांशुकान्तं

देव्या वपुश्च पुलकोच्छ्वसितांशु कान्तम् ॥ ३९ ॥

स्वामिन्नुदारघनसारतुपारहार-

कह्लारशारदनिशारमणोपमेन ।

तापं तमश्च विषमं जहि मे सहेल-

मुल्लासितेन हसितेन सितेन तेन ॥ ४० ॥ (युगलकम्)

हे स्वामिन्, दिव्यं लोकोत्तं धृतोऽमृतसरसो येन तत्तादृशं च गिरि वाण्यां सानु-
कम्पं सहानुकम्पया कृपया वर्तते यत्तादृशं रूपं निजं प्रदर्श्य गिरिसानुकम्पं गिरेः
प्रकृतत्वाद्विमाद्रेः सानुनि शिखर्गाण तेषां कम्पं विदधत्कुर्वस्त्वं येन विलासहसितेन
देव्याः पार्वत्या मुखमखण्डः पूर्णो यः सितांशुश्चन्द्रस्तद्वत्कान्तं रम्यं प्रमोदेन व्यधा
अकरोः । तथा देव्या वपुश्च पुलकं रोमाञ्चैर्हर्षोद्गतैरुच्छ्वसितोऽशुकान्तो वल्लप्रान्तो य-
स्मिस्तादृशं व्यधास्तेन विलासहसितेनैव प्राग्वद्योजना । घनस्येव सारो यस्य शैत्याद्ध-
नसारः कर्पूरम् । 'कस्य जलस्य हार इव । शोभाकरत्वात् । पृथोदरादित्वे कह्लारम्'
इति स्वामी । 'शारदं शुक्लं चैतत्' इति च । गयमुकुटीकारस्तु 'के जले ह्लादते सुखं
तिष्ठतीति नैरुक्ते । दकारस्य रेफे कह्लारमिति पञ्चिकादयः । सांगन्धिकं तु कह्लारम् ।
सांगन्धी इति रक्तपुष्पस्य' इत्याह । हे स्वामिन्, उदारो महाश्वासो घनसारः कर्पूरम् ।
तुषारो हिमम् । हारो मुक्ताहारः । कह्लारः शारदं शुक्लं जलजम् । शारदनिशाकरः श-
रत्पुष्पेन्दुः । तैरुपमा यस्य तत्तादृशेन । सहेलमुल्लासितेनोद्धाटितेन सितेन धवलेन तेन
हसितेन विलासहसितेन मे मम वराकस्य तापमाध्यात्मकाधिर्दविकाधिर्भातिकभेदेन
त्रिविधमेव क्षतापं तथा तमोऽविद्यापयायमज्ञानमेव तमो ध्वान्त विषमं कठिनं जहि
दूरीकुरु ॥

इदानीमेतस्तोत्रं विशमुपसंहरन्नाह—

सहस्रचरणं रविं नयनपङ्कजान्तःस्थितं

सहस्रनयनं हरिं चरणपङ्कजान्तःस्थितम् ।

विमृश्य धृतविस्मयां भगवर्तामवेक्ष्योद्गतं

प्रभोरभिमतासये हसितमस्तु शर्वस्य मे^२ ॥ ४१ ॥

अत्र वृत्ते प्रभोः परमेश्वरस्य स्वातन्त्र्यं वर्णयति कविः । यथा सहस्रं चरणाः पादा
रश्मयो यस्य स सहस्रचरणस्तादृशं रविं सूर्यं विभोर्नयनपङ्कजान्तःस्थितिं नेत्रपद्मान्तः-
स्थितिर्यस्य स तादृशं विमृश्य । अत्र पादशब्दार्थे चरणशब्दस्य नेयार्थत्वं भक्तिविषये न

दोषः । तथा सहस्रनयनं सहस्राक्षं हरिमिन्द्रं चरणपङ्कजान्तःस्थितिं चरणावेव पङ्कजे त-
योरन्ते समीपे स्थितिर्यस्य स तादृशं विमृश्य धृतविस्मयां धृतो विस्मय आश्चर्यं यया
सा तादृशी भगवती पार्वतीमवेक्ष्योद्गतमुत्पन्नं शर्वस्य श्रीशिवस्य प्रभोर्हसितं मे ममा-
भिमतासयेऽस्तु । अत्र सहस्रपादस्य रवेः पादान्त एव स्थितिर्युक्ता सहस्रनयनस्य च न-
यन एव स्थितिर्युक्तासीत्तदनपेक्ष्य स्वातन्त्र्येण प्रभुणान्यया विहितत्वाद्भगवत्या आश्च-
र्योद्भव इति ॥

इति श्रीराजानकशंकरकण्ठात्मजराजानकश्रीरत्नकण्ठविरचितया लघुपञ्चिकया
समेतं काश्मीरिकमहाकविश्रीजगद्भट्टविरचिते भगवतो महेश्वरस्य
स्तुतिकुसुमाञ्जलौ हसितस्तोत्रं विंशम् ।

एकविंशं स्तोत्रम् ।

इदानीमर्धनागेश्वरस्तोत्रमेकविंशमारभमाण आह—

वन्देमह्यमलमयूखमौलिरत्नं देवस्य प्रकटितमर्वमङ्गलाख्यम् ।

अन्योन्यं सदृशमहीनकङ्कणाङ्कं देहार्धद्वितयमुमार्धरुद्धमूर्तेः ॥ १ ॥

अमलाः श्वेता मयूखा रश्मयो यस्य सोऽमलमयूखश्चन्द्रो मौलिरत्नं यस्य तत् । ए-
तद्विशेषणमुभयत्र देहार्धद्वयेऽपि सामान्यम् । तथा ईश्वरार्धपक्षे प्रकटितानि सर्वाणि
मङ्गलानि यया सा तादृशी आख्या अभिधा यस्य तत्प्रकटितसर्वमङ्गलाख्यम् । देवी-
पक्षे प्रकटिता सर्वमङ्गला इत्याख्या येन तत् । सर्वाणि मङ्गलानि यस्यां सर्वमङ्गला-
यित्वाच्च सर्वमङ्गला पार्वती । ‘शर्वाणी सर्वमङ्गला’ इत्यमरः । तथा ईश्वरपक्षे अहीनां
सर्पाणामिना इन्द्रा वासुक्यादयस्त एव कङ्कणा अङ्कं चिह्न यस्य तत् । देवीपक्षे न हीना
अहीनाः कङ्कणा अङ्के मध्ये यस्य तत्तादृशम् । तथा अन्योन्यं परस्परं सदृशम् । शब्द-
साम्येन । एवंभूतमुमार्धेन पार्वत्यर्धेन रुद्धा मूर्तिर्यस्य स तादृशं देवस्य श्रीशंभोर्देहार्ध-
योर्द्वितयं वयं वन्देमहि । शब्दश्लेषोऽलंकारः ॥

तद्वन्दे गिरिपतिपुत्रिकार्धमिश्रं श्रैकण्ठं वपुरपुनर्भवाय यत्र ।

वक्त्रेन्दोर्घटयति खण्डितस्य देव्या साधर्म्यं मुकुटगतो मृगाङ्गखण्डः ॥२॥

गिरिपतेर्हिमाद्रेः पुत्रिका पार्वती तदर्धेन मिश्रं समवेतं श्रैकण्ठं पारमेश्वरं वपुरर्ध-
नारीश्वररूपमपुनर्भवायाभूयोजनमनेऽहं वन्दे । वक्तिकमियाह—यत्रेत्यादि । यत्रार्धनारी-
श्वररूपे मुकुटगतो मुकुटस्थो मृगाङ्गखण्डश्चन्द्रार्धरूपः खण्डितस्यार्धनारीश्वररूपविधा-
नाय देव्या वक्त्रेन्दोर्मुखेन्दोः साधर्म्यं सादृश्यं घटयति कुरुते । एतद्रूपविधानाय खण्ड-
तदेवीवक्त्रार्धमिव मुकुटस्थो मृगाङ्गखण्डो भातीत्यर्थः ॥

एकत्र स्फटिकशिलामलं यदर्धं प्रत्यग्रद्रुतकनकोज्ज्वलं परत्र ।

बालार्कद्युतिभरपिञ्जरैकभागप्रालेयसितिधरशृङ्गभङ्गिमेति ॥ ३ ॥

यदर्धनारीश्वररूपमेकत्रार्धे ईश्वरार्धे स्फटिकशिलावदमलं धवलं तथान्यत्रार्धे प्रत्यग्रं नवं यद्भूतं गलितं कनकं हेम तद्बहुज्ज्वलं एवंभूतं सद्वालार्कस्य द्युतिभरेण पिञ्जर एको भागो यस्य स तादृशो यः प्रालेयक्षितिधरो हिमाचलस्तस्य शृङ्गं शिखरं तस्य भङ्गिं विच्छित्तिमेति लभते ॥

अधुना र्धनारीश्वररूपेऽपि वामार्धभागस्य देवीरूपस्य वर्णनां करोति—

यत्रैकं चकितकुरङ्गभङ्गि चक्षुः प्रोन्मीलत्कुचकलशोपशोभि वक्षः ।

मध्यं च क्रशिमसमेतमुत्तमाङ्गं भृङ्गालीरुचिकचसंचयाञ्चितं च ॥ ४ ॥

साभोगं घननिविडं नितम्बाबिम्बं पादोऽपि स्फुटमणिनूपुराभिरामः ।

आलोक्य क्षणमिति नन्दिनोऽप्यकस्मादाश्चर्यं परमुदभूदभूतपूर्वम् ॥ ५ ॥

(युगलकम्)

यत्र देवीरूपार्धभागे एकं चक्षुर्वामं चकितकुरङ्गस्य त्रस्तमृगशावकस्येव भङ्गिर्यस्य तत्तादृशं भवति । तथा यत्र वामार्धे वक्षः प्रोन्मीलत्चासौ कुच एव कलशः कुचकल-शस्तेनोपशोभत इति तादृशं भवति । तथा यत्रार्धे मध्यं च क्रशित्रातिक्रशत्वेन समेतं भवति । तथा उत्तमाङ्गं शिरश्च भृङ्गानां भ्रमराणामाली पङ्क्तिस्तस्या इव रुचिर्येषां ते तादृशा ये च केशास्तेषां संचयेन समहेनाञ्चितं रम्यं भवति । तथा यत्र वामार्धे साभोगं सविस्तारं घनं पीवरं निविडं दृढं नितम्बाबिम्बमस्ति । तथा पादोऽपि वामः स्फुटश्चासौ मणिनूपुरस्तेनाभिरामः । इत्येवंभूतं रूपं क्षणमालोक्य दृष्ट्वा नन्दिनोऽपि शिलादनन्दन-स्यापि प्रमथवरस्य परमुत्कृष्टमभूतपूर्वमाश्चर्यमासीत् ॥ युगम् ॥

अधुना तस्याद्भुतस्य रूपस्य दक्षिणवामार्धद्वयमपि वर्णयति—

यत्रार्धं घटयति भूरिभूतिशुभ्रं चन्द्रांगुच्छुरितकुबेरशैलशोभाम् ।

अर्धं च प्रणिहितकुङ्कुमाङ्गरागं पर्यस्तरुणरुचिकाञ्चनाद्रिमुद्राम् ॥ ६ ॥

यत्राद्भुते रूपे भूरिभूत्या बहुलभस्मना शुभ्रमर्धं दक्षिणार्धं चन्द्रांगुभिश्चुरितो व्याप्तो यः कुबेरशैलः कैलासगिरिस्तस्य शोभां घटयत्युत्पादयति । तथा अर्धं वामार्धं प्रणिहितः कुङ्कुमस्य कश्मीरजन्मनोऽङ्गरागो यत्र तादृशं सत्पर्यस्ता समन्तात्पतिता अरुणस्य सूर्यस्य रुचिर्यस्मिस्तादृशो यः काञ्चनाद्रिर्मेरुगिरिस्तस्य मुद्रां घटयत्युत्पादयति ॥

यत्कान्तिं दधदपि काञ्चनाभिरामां प्रोन्मीलद्भुजगशुभाङ्गदोषगूढम् ।

बिभ्राणं मुकुटमुपोदचारुचन्द्रं संधत्ते सपदि परस्परोपमानम् ॥ ७ ॥

यद्भुतमर्धनारीश्वररूपं सपदि सद्यः परस्परमुपमानमौपम्यं शब्दश्लेषेणान्योन्य-साम्यं च संधत्ते । यथा ईश्वरपक्षे यदक्षिणार्धं कांचनानिर्वाच्यां शोभां दधदपि प्रोन्मी-लन्तो भुजगा वासुक्यादयो नागास्त एव शुभान्यङ्गदानि कैयूराणि तैरुपगूढमालिङ्ग-

तम् । तथा उपोदः प्राप्तो मौलिं चारुचन्द्रः शशी यस्य स तादृशं मुकुटं मौलिं बिभ्रा-
णम् । भगवतीपक्षे तु यद्वामार्धं काञ्चनाभिरामां काञ्चनवत्कनकवदभिरामां तादृशीं
क्रान्तिं दधदपि प्रोन्मीलन्ति भुजान्गच्छन्तीति भुजगानि यानि शुभानि रम्याण्यङ्ग-
दानि केयूराणि तैरुपगूढम् । तथा उपोदः प्राप्तश्चारु रमणीयश्चन्द्रः कर्पूरं येन तादृश-
मुकुटं बिभ्राणम् । एतत्पक्षेऽपि उपोदश्चारुश्चन्द्रः शशी वा येन तत् ॥

आश्चर्यं तव दयिते हितं विधातुं प्रागल्भ्यं किमपि भवोपतापभाजाम् ।

अन्योन्यं गतमिति वाक्यमेकवक्त्रप्रोद्भिन्नं घटयति यत्र सामरस्यम् ॥ ८ ॥

यत्राद्भुते रूपे इत्यनेन प्रकारेण समवेतयोः शिवगोरकस्मादेव वक्त्रान्मुखात्प्रोद्भिन्नमु-
द्गतमन्योन्यं परस्परं शब्दसाम्येनैकमेव वाक्यं सामरस्यं समो रसो यत्र तत्समरसं तस्य
भौवस्तं घटयत्युत्पादयति । इति किमित्याह—आश्चर्यमित्यादि । भगवत्पक्षे देवीं प्रति
वाक्यम्—हे दयिते प्रियतमे गौरि, भवेन संसारेण ये उपतापं भजन्ति तादृशां देहिनां
हितमनुकूलं कर्तुं किमपि लोकोत्तरं तवाश्चर्यमद्भुतं प्रागल्भ्यम् । भगवतीपक्षे भगवत्याः
शिव प्रति वाक्यं तदेव—हे दयित प्रियतम, इत्याश्चर्यं भवति । इति किमिति । प्रागल्भ्यं
किमपि भवति । किं कर्तुम् । ईहितमभिलषितं विधातुम् । केषाम् । भवोपतापभाजां
संतप्तानां वा ॥

प्रत्यङ्गं घनपरिरम्भतः प्रकम्पं वामार्धं भुजगभयादिवैति यत्र ।

यत्रापि स्फुटपुलकं चकास्ति शीतस्वःसिन्धुस्नपिततथेव दक्षिणार्धम् ॥ ९ ॥

यत्राद्भुते रूपे वामार्धं देव्यर्धं घनमतिनिविडं यत्परिरम्भणमाश्लेषस्तस्मात्प्रकम्पं सा-
त्त्विकभावमेति लभते । कस्मादिव कम्पमेति । भुजगभयादिव । भयेनापि रोमोद्गमो
भवति । यत्रापि दक्षिणार्धं भगवदर्थं घनपरिरम्भतो देव्या अतिनिविडपरिरम्भणात्स्फु-
टपुलकं चकास्ति । कथेव । शीतस्वःसिन्धुस्नपिततथेव । शीता अतिशीतला या स्वः-
सिन्धुर्गङ्गा तथा स्नपित तस्य भावस्तत्ता तथेव । शीतेनापि पुलकोद्गमो भवति ॥

एकत्र स्फुरति भुजंगभोगभङ्गिनींलेन्दीवरदलमालिका परत्र ।

एकत्र प्रथयति भासनोऽङ्गरागः शुभ्रत्वं मलयजरञ्जनं परत्र ॥ १० ॥

एकत्रार्पयति विषं गलस्य काष्ण्यं कस्तूरीकृतमपि पुण्ड्रकं परत्र ।

एकत्र द्युतिरमलास्थिमालिकानामन्यत्र प्रसरति मौक्तिकावलीनाम् ॥ ११ ॥

एकत्र स्तुतरुधिरा करीन्द्रकृत्तिः कौसुम्भं वसनमनश्चरं परत्र ।

इत्यादीन्यपि हि परस्परं विरुद्धान्येकैवं दधति विचित्रधाम्नि यत्र ॥ १२ ॥

(तिलकम्)

यत्राद्भुतैकधात्रि रूपे एकत्र दक्षिणार्धे भुजंगानां वासुकिप्रभृतीनां भोगाः फणा-
स्तेषां भङ्गिर्विच्छित्तिः स्फुरत्युलसति । परत्रान्यस्मिन्देव्यर्धे नीलोत्पलदलमालिका
स्फुरति । तथा एकत्र भगवदर्धे भास्मनोऽङ्गरागः शुभ्रत्वं प्रथयति विस्तारयति । परत्र
देव्यर्धे मलयजरञ्जनं चन्दनेन रञ्जनं च शुभ्रत्वं प्रथयति । तथा एकत्र दक्षिणार्धे विषं
कालकूटाख्यं काष्ण्यं कृष्णत्वमर्पयति । परत्र वामार्धे कस्तूरीकृतं पुण्ड्रकं तिलकं ग-
लस्य काष्ण्यं कृष्णत्वमर्पयति । एकत्र दक्षिणार्धेऽस्थिमालिकानां द्युतिः कान्तिरमला
शुभ्रा प्रसरति । अन्यत्र वामार्धे मौक्तिकावलीनां द्युतिः कान्तिरमला शुभ्रा प्रसरति ।
तथा एकत्र भगवदर्धे सुतरुधिरा सुतलोहिता करीन्द्रकृत्तिर्गजेन्द्रचर्म भवति । परत्र
देव्यर्धेऽनश्वरमक्षयं कौसुम्भं वसनं व्रासो भवति । कुसुम्भेन रक्तं कौसुम्भम् । इत्यादी-
न्यन्यानि च वस्तूनि परस्परं विरुद्धान्यपि यत्र विचित्रधाद्यद्भुतेऽर्धनारीश्वररूपे ए-
कत्वं दधति ॥ तिलकम् ॥

दन्तानां सितिमनि कज्जलप्रयुक्ते मालिन्येऽप्यलिकविलोचनस्य यत्र ।

रक्तत्वे करचरणाधरस्य चान्यो नान्योन्यं समजनि नूतनो विशेषः ॥ १३ ॥

यत्र यस्मिन्नर्धनारीश्वररूपेऽन्योन्यं परस्परं द्वयोरपि दक्षिणवामार्धयोर्दन्तानां रदानां
सितिमनि श्वेतत्वेऽन्यो नूतनो विशेषो न समजनि । द्वयोरर्धयोरपि दन्तानां सितिम्ना ।
तथा अलिकविलोचनस्य ललाटस्थनेत्रस्य कज्जलेन धूमेन कज्जलेन कृष्णरञ्जनेन च प्रयुक्ते
मालिन्ये काष्ण्येऽपि नूतनो विशेषो न समजनि । भगवतो भगवत्याश्चाधिललाटस्थनेत्रतया
धूमसौवीराञ्जनमालिन्यसद्भावात् । तथा द्वयोरप्यर्धयोः करचरणाधरस्य करौ च चर-
णौ चाधरौ च तत्करचरणाधरम् । समाहारे द्वन्द्वः । तस्य रक्तत्वेऽन्योन्यं परस्परं नूत-
नोऽन्यो विशेषो न समजनि नोत्पन्नः । द्वयोरप्यर्धयोस्तथैवावस्थानात् ॥

इतः परमद्भुतस्यार्धनारीश्वररूपस्य भगवतः प्रथमदर्शने गणेन्द्राणां नन्दिमहाकाल-
प्रभृतीनां वितर्कः—

कण्ठस्य भ्रमरनिभा विभार्धभागं मुक्त्वा किं स्थितिमकरोच्छिरोरुहार्धे ।

अर्धं वा कनकसदृशुचिः कचानां संत्यज्य न्यविशत किं गलैकदेशे ॥ १४ ॥

सौवर्णः करकमले यथैव वामे सव्येऽपि ध्रुवमभवत्तथैव कुम्भः ।

क्रीडैकप्रसृतमतिर्विभुर्बिभर्ति स्वाच्छन्द्यादुरसि तमेव नूनमेनम् ॥ १५ ॥

यत्रासीज्जगदखिलं युगावसाने पूर्णत्वं यदुचितमत्र मध्यभागे ।

संरम्भाद्गलितमदस्तदेव नूनं विश्रान्तं घनकठिने नितम्बबिम्बे ॥ १६ ॥

इत्यादीन्प्रविदधुरेव यत्र तावत्संकल्पान्प्रथमसमागमे गणेन्द्राः ।

यावत्स प्रणतिविधौ पदारविन्दं भृङ्गीशः परिहरति स्म नाम्बिकायाः ॥ १७ ॥

(चकलकम्)

अर्धनारीश्वररूपेऽद्भुते भगवदर्थे स्थिता भ्रमरनिभा कृष्णा विभा हीतिरर्धभागं मुक्त्वा वामभागे देव्याः शिरोरुहार्धं केशानामर्थे स्थितिं किमकरोत् । तथा भगवदर्थे-स्थिता कचानां कपर्दरूपाणां कनकसहस्रप्रुचिः कपिला रुचिरार्धं निजं संत्यज्य त्यक्त्वा वामार्धस्थितदेव्या गलस्य कण्ठस्यैकदेशस्तत्र किं न्यविशत निविष्टा । भगवान्हि पिङ्गलजटो देवी च कनककान्तिकण्ठभागा ॥ सुवर्णं प्रकृतिर्यस्य स सौवर्णः । यथैव वामे देवीभागे सौवर्णः कुम्भोऽमृतपूर्णो हेमकलशो वामे करकमलेऽभवत् ध्रुवं निश्चये तथैव सव्येऽपि दक्षिणेऽप्यमृतपूर्णो हेमकलशोऽभवत् । क्रीडायामेका प्रसृता मतिर्यस्य स विभुः श्रीशंभुः स्वाच्छन्द्यात्स्वातन्त्र्यात्तमेवेन हेमकलशं नूनं निश्चयेनोरसा बिभर्ति । युगावसाने कल्पान्तावसरे यत्र मध्यभागे भगवतोऽस्मिन् जगन्निभुवनमासीदत्र मध्यभागे भगवतो यत्पूर्णत्वमुचितं तदेव पूर्णत्वं संरम्भानाद्याटोपाद्धेतोरतो मध्याद्गलितं पतितं सद्दामार्धस्थितभगवत्या घने पीने कठिने च नितम्बविम्बे विश्रान्तम् । नूनं संभावना-याम् । यत्राद्भुतेऽर्धनारीश्वररूपे इत्यादीन्पूर्वोक्तप्रकारेणोक्तान्संकल्पान्मनोवितर्कान्ग-णेन्द्रा नन्दिमहाकालादयः प्रथमसमागम एव प्रथमदर्शन एव तावत्प्रविद्धुः प्रकर्षेण चक्रुः । तावत्कथमित्याह—यावदित्यादि । स प्रसिद्धः प्रमथानां मध्ये भृङ्गीशो भृङ्गारि-टिर्नाम प्रमथोऽम्बिकायास्त्रिजगन्मातुः पार्वत्याः पादारविन्दं चरणकमलं यावन्न परिहर-ति स्म यावन्नावर्जयत् । कदा । प्रणतिविधौ प्रणामविधाने । भृङ्गिरितिः प्रमथेन्द्रो महामा-हेश्वरो वामाङ्गस्थितां भगवतीं न प्रणनाम । किं तु भगवन्तमेव प्रणतवानित्यर्थः । पुन-स्तयाम्बिकया शतो जगन्मातुर्मेम संबन्धि रक्तमांसादि त्यजेति सोऽपि तच्छापमाकर्ण्य क्रुद्धस्तत्तयाज । पुनर्भगवता शंभुना सुधाभिषेकं विधाय त्वमस्थिशेष एवामरो भवेत्य-नुगृहीत इत्यागमः ॥ चक्रलकम् ॥

। किमयं शिवः किमु शिवाथ शिवाविति यत्र वन्दनविधौ भवति ।

अविभाव्यमेव वचनं विदुषामविभाव्यमेव वचनं विदुषाम् ॥ १८ ॥

.....अथानन्तरमेतौ शिवौ किं भवतः । शिवश्च शिवा च शिवौ । ‘पुमा-न्निष्ठाया’ इत्येकशेषः । अर्थाद्बहुवचनमपीत्यर्थः । अत्रार्धनारीश्वररूपे वचनमेकद्विबहुसं-ख्यावचनमविभाव्यं सर्वथेत्यर्थः । केचित्तु—‘अविभाव्यमित्यत्राकारो भगवान्विष्णुस्तेन विशेषेण भाव्यं भावनया विज्ञेयम् । स एवात्रान्तरं वेत्ति’ इत्यर्थान्तरमूचुः ॥

एकः स्तनः समुचितोन्नतिरेकमक्षि

लक्ष्याञ्जनं तनुरपि कशिमाम्बितेति ।

लिङ्गैस्त्रिभिर्व्यवसिते सविभक्तिकेऽपि

यत्राव्ययत्वमविखण्डितमेव भार्ति ॥ १९ ॥

इत्यनेन प्रकारेण त्रिभिर्लिङ्गैस्त्रिभिः स्तनादिभिः तथा त्रिभिर्लिङ्गैः पुंस्त्रीनपुंसकैर्व्यवसि-तेऽपि निर्णीतेऽपि सविभक्तिके विशेषेण भक्तिर्विच्छित्तस्तत्सहिते । अथ च सह विम-

क्तिभिः प्रथमादिभिः सप्तभिः सहितेऽपि यत्राद्भुतेऽर्धनारीश्वररूपेऽव्ययत्वं न व्येति स्वरूपात्प्रचलतीत्यव्ययं तद्भावोऽव्ययत्वं महाप्रलयेष्वनश्वरत्वमथ चाव्ययत्वं च वा ह इत्याद्यव्ययीभावोऽप्यखण्डितमेवाद्भुतं भाति । अथ च यदपि पदं त्रिभिर्लिङ्गैः स्त्रीपुंनपुंसकैर्व्यवसितं ज्ञातं विभक्तिभिश्च सहितं तत्राव्ययत्वमखण्डितं कथं स्यादिति विरोधः । अत एवाद्भुतत्वम् । तथा चोक्तम्—‘सदृशं त्रिषु लिङ्गेषु सर्वासु च विभक्तिषु । वचनेषु च सर्वेषु यत्र व्येति तदव्ययम् ॥’ इति । यस्य पदस्य लिङ्गसंख्याकारककृतो विभागो नास्ति तदव्ययमुच्यत इति । त्रिभिर्लिङ्गैः किमित्याह—एकः स्तनो वामार्धे देवोसक्ते समुचितोन्नतिः समुचिता उन्नतिर्यस्य स भवति । तथा एकमक्षि तत्रैव लक्ष्याज्जनं लक्ष्यमज्जनं यत्र तद्भवति । तथा तनुरपि मूर्तिरपि क्रशिम्रा काश्यंनान्विता भवति ॥

यत्र ध्रुवं हृदय एव यदैक्यमासी-

द्वाक्काययोरपि पुनः पतितं तदेव ।

यस्मात्सतां हृदि यदेव तदेव वाचि

यच्चैव वाचि करणेऽप्युचितं तदेव ॥ २० ॥

कान्ते शिवे त्वयि विरूढमिदं मनश्च

मूर्तिश्च मे हृदयसंमददायिनीति ।

अन्योन्यमभ्यभिहितं वितनोति यत्र

साधारणस्मितमनोरमतां मुखस्य ॥ २१ ॥

उद्यन्निरुत्तरपरस्परसामरस्य-

संभावनव्यमनिनोरनवद्यहृद्यम् ।

अद्वैतमुत्तमचमत्कृतिसाधनं त-

द्युप्माकमस्तु शिवयोः शिवयोजनाय ॥ २२ ॥ (तिलकम्)

ध्रुवं निश्चये । यस्मिन्नर्धनारीश्वररूपे हृदय एव यदैक्यं द्वयोः शिवयोरसीत्तदेवैक्यं तत्सक्तयोर्वाक्काययोरपि पुनः पतितम् । तदेव दृष्टान्तेन संभावयति—यस्माद्वेतोः सतामुत्तमानां सहृदयानां हृदि मनसि यद्भवति तदेव तेषां वाचि यच्चैव वाचि भवति तदेव करणे देहे कर्मणि चोचितम् । यत्रार्धनारीश्वररूपेऽन्योन्यं परस्परमभि । अन्योन्यमुद्दिश्येत्यर्थः । इत्यभिहितं कथनम् । भावे क्तः । मुखस्य वक्त्रस्य साधारणस्मितेन मनोरमतां वितनोति विस्तारयति । इति किमित्याह—हे कान्ते दयिते शिवे गौरि, त्वयि विषये विरूढं निलीनं मम मनश्च । मूर्तिश्चेत्यं त्वयि विरूढा । उभे इत्यर्थात् । एवंविधे मनश्च मूर्तिश्चेत्युभे मम हृदयसंमददायिनी । चेतश्चमत्कारकारिणी इत्यर्थः । दायिनी इति द्विवचनम् । इति फर्वतीं प्रति भगवदुक्तिः । भगवत्या उक्तिर्यथा—त्वयि शिवे

महादेवे कान्ते भर्तरि मम मनो विरूढं लीनम् । मूर्तिश्रैषा । अन्यत्रागवत् ॥ उद्यन्ति-
रुत्तरमुत्तरान्निष्क्रान्तं तादृशं यत्परस्परसामरस्यं तस्य संभावनं निश्चयस्तत्र व्यसनिनोर-
त्यन्तहेवाकिनोः शिवयोः पार्वतीपरमेश्वरयोरुत्तमचमत्कारकरमद्वैतमर्धनारीश्वरत्वमस्माकं
शिवयोजनाय कैवल्यप्रतिपादनायास्तु । किंभूतम् । अनवद्यं निर्दोषं ह्यं मनोहारि च ॥
तिलकम् ॥

लक्ष्याण्यलक्ष्याण्यपरत्र यत्र विलक्षणान्येव हि लक्षणानि ।

साहित्यमत्यद्भुतमीशयोस्तत्र कस्य रोमाञ्चमुदञ्चयेत् ॥ २३ ॥

इशयोः पार्वतीपरमेश्वरयोस्तदत्यद्भुतमतिचमत्करप्रकारि साहित्यमद्वैतं कस्य सचेत-
नस्य रोमाञ्चं पुलकं नोदञ्चयेत् नोत्पादयेत् । तत्किमित्याह—यत्र शिवयोरद्वैतेऽर्धनारी-
श्वररूपेऽपरत्र भगवत्पार्श्वेऽलक्ष्याण्यदृश्यानि लक्षणानि स्तनहेमावदातगलत्वन्निग्धचिकु-
रकलापत्वादीनि विलक्षणान्येव दृश्यानि । भगवतीपार्श्व इत्यर्थः । अथ च साहित्यं प्रब-
न्धः लक्ष्यापरपर्यायः । तस्याद्भुतत्वम् । तच्च किम् । लक्ष्याणि पदानि लक्षणानि च
अलक्ष्याणि लक्षणानि चालक्षणानि ॥

'जृटाहेर्मुकुटेन्द्रनीलरुचिभिः श्यामं दधत्यूर्ध्वगं

भागं वद्विशिखापिशङ्गमधरं मध्ये सुधाच्छच्छविः ।

धत्ते शक्रधनुःश्रियं प्रतिमिता यत्रेन्दुलेखानृजु-

र्युष्माकं स पयोधरो भगवतो हर्षामृतं वर्षतु ॥ २४ ॥

जृटस्य भगवत्कपर्दस्याहेर्वासुकेर्यन्मुकुटं तत्र यानीन्द्रनीलानि मणिविशेषास्तदीय-
कान्तिभिरूर्ध्वगं भागं श्यामं दधती । तथा वद्वेस्तृतीयलोचनधाम्नः शिखाभिज्वा-
लाभिः पिशङ्गमधरं भागमधोभागमग्निज्वालाकपिलं दधती । तथा मध्ये मध्यभागे सु-
धाच्छच्छविः स्वयं सुधावदच्छच्छविर्वा । न ऋजुरनृजुः कुटिला इन्दुलेखा चन्द्रकला
पूर्वांक्तप्रकारेणोर्ध्वमध्याधोभागेषु श्यामधवलपिशङ्गवर्णा यत्र भगवतोरद्वैतभाजोः स्तन-
प्रतिमिता प्रतिबिम्बिता शक्रधनुःश्रियमिन्द्रचापश्रियं धत्ते स भगवतोः पार्वतीपरमे-
श्वरयोरद्वैतभाजोः पयोधरः स्तन एव पयोधरो मेधो हर्षामृतं परमानन्दामृतं युष्माकं
वपस्विति शिवम् ॥

इति श्रीराजानकशंकरकण्ठात्मजराजानकश्रीरत्नकण्ठविरचितया लघुपञ्चिकया

समेतं काश्मीरकमहाकविश्रीजगद्धरभट्टकृते भगवतो महेश्वरस्य

स्तुतिकुसुमाञ्जलावर्धनारीश्वरस्तोत्रमेकविंशम् ।

द्वाविंशं स्तोत्रम् ।

अथातः कादिपदबन्धाख्येन चित्रकाव्यभेदेन द्वाविंशं स्तोत्रमारभमाण आह—

काव्यकौशलकलासु कोविदैः कीर्तितः कविकुलैः कुतूहलात् ।

कौमुदीकुमुदकान्तकीर्तिभिः कामितः कुशलकार्यकारिभिः ॥ १ ॥

केरलीकचकलिन्दकन्यकाकूलकालियकडारकंधरः ।

किल्बिषक्षपणकारणक्रतुक्लान्तिकृत्करटिकृत्तिकर्पटः ॥ २ ॥

केकिकेतनकृशानुकौशिकैः किनरैः कविकुबेरकेशवैः ।

कालकूटकवलक्रियाक्रमे क्रन्दितः कलुषकर्षणक्षमः ॥ ३ ॥

कर्णकीलितकपालकुण्डलः कुण्ठितक्रकचकल्पकल्मषः ।

कालकामकंदनः कुमुद्वतीकान्तकर्वुरकपर्दकैन्दरः ॥ ४ ॥

कापिशायनकपायकामिनीकेलिकूजितकलेन कौतुकात् ।

क्रीडितः कणितकीचककणत्कोकिलाकलकलेन कानने ॥ ५ ॥

कुन्दकुड्मलकदम्बकेतकीकाञ्चनारकलिकाकदम्बकैः ।

कणिकारकरवीरकोरकैः करवैः कुवल्यैः कुशेशयैः ॥ ६ ॥

किंशुकैः कपिकपोलकान्तिभिः केसरैः कमलकोषकोमलैः ।

कोविदारकुटजैः कणेरकैः केवलैः कचितकीर्णकुन्तलः ॥ ७ ॥ (युग्मम्)

कृष्णकुण्डलिकठोरकञ्चुकैः क्लृप्तकुञ्जकमनीयकङ्कणः ।

क्रोधकृत्तकारिकुम्भकोटरक्रूरकेसरिकिशोरकण्टकः ॥ ८ ॥

कान्तया कनककाञ्चिकिङ्किणीकान्तया कलितकण्ठकन्दलः ।

कोपयन्कपर्ततः किरीटिनं क्रीडया कृतकिरातकैतवः ॥ ९ ॥

काककङ्कुररैः कलङ्किते कश्मले कठिनकृत्यकारिते ।

काङ्क्षितः क्षतकलेवरैः कटुं कर्षयन्करुणया कदर्थनाम् ॥ १० ॥

कोपकर्कशकृतान्तकिंकरक्लेशकातरकृपाकृतौ कृती ।

कल्पतां कलिकलङ्ककन्दलीकन्दकर्तनकुठारकर्मणे ॥ ११ ॥

(एकादशभिः कुलकम्)

एवंभूतो भगवान् श्रीशिवः कलौ तुरीययुगे यः कलङ्कः स एव कम्बली लता तस्याः

कन्दो मूलं तस्य कर्तनार्थं छेदनार्थं यत्कुठारकर्म तस्मै कलिकलङ्कच्छेदाय कल्पतां प्रभवतु । किंभूत इत्याह—काव्येत्यादि । कवित्वबीजरूपप्रतिभावविशेषलोकवृत्तशास्त्रका-
व्यायवगाहनोद्भूतनिपुणताकाव्यकर्तृविचारयितृशिक्षाभ्यासरूपैकहेतुनिपुणकविकर्म का-
व्यम् । तत्र यत्कौशलं तथा कलाश्चतुःषष्टिश्च मनोज्ञव्यवहाररूपास्तासु कोविदैर्निपुणैः
कविकुलैः कविसमूहैः कुतूहलात्कौतुकात्कीर्तितः स्तुतः । पुनः किंभूतः । कौमुदी
ज्योत्स्ना । कुमुदं सिताम्भोजम् । तद्वत्कान्ता रुचिरा कीर्तिर्येषां ते तादृशैः । यद्वा
कुमुदकान्तश्चन्द्रस्तदुपमकीर्तिभिः । कुशलकार्यकारिभिर्मङ्गलकर्मविधायिभिः कामितो-
ऽभिलषितः ॥ पुनः किंभूतः । केरलो देशविशेषस्तत्र स्त्रीणां प्रायशः केशाः पिङ्गला इति
प्रसिद्धिः । केरलीनां केरलदेशीयस्त्रीणां कचाः केशाः तथा कलिन्दकन्यकाया यमुनाया
यत्कुलं तत्र यः कालियो नागभेदस्तद्वत्कडारा पिङ्गला कंधरा यस्य तादृक् । पुनः किं-
भूतः । किन्विषस्य पातकोपपातकमहापातकरूपस्य त्रिविधस्य क्षण्ये कारणभूतो यः
क्रतुस्तस्य भयेन पलायमानस्य मृगरूपस्य क्लान्तिः शिरश्छेदनरूपा तां करोतीति
तादृक् । पुनः किंभूतः । करटिकृत्तिकर्पटः करटी हस्ती तस्य कृत्तिश्चर्म तदेव कर्पट-
मुत्तरीयं यस्य सः । ‘व्याघ्रचर्मपरीधानं गजचर्मोत्तरीयकम्’ इत्यागमः ॥ पुनः किं-
भूतः । केकी मयूरः स एव केतनं निवासो वाहरूपो यस्य स केकिकेतनः कुमारः ।
कृशानुरभिः । कौशिक इन्द्रः । ‘मुनीन्द्रगुग्गुलूकव्यालप्राहिषुः कौशिकः’ इत्यमरः ।
तैः । तथा किर्नैर्देवयोनिभेदैः । “किञ्चिन्नरोऽश्वादिमुखत्वात्किन्नरः । कुत्सितो नरो
वा । ‘किं क्षेपे’ इति समासः” इति स्वामी । तथा कविः शुक्रः कुबेरो धनदः केशवो
विष्णुस्तैरेतैर्देवविशेषैः कालकूटस्य विषभेदस्य कवलक्रिया निगलनकर्म तत्क्रमे तत्प्रा-
रम्भे क्रान्दितः कृताह्वानः । पुनः किंभूतः । कलुषस्य त्रिविधस्य पातकस्य कर्षणं दूरीक-
रणं तत्र क्षमः ॥ पुनः किंभूतः । कर्णयोः कीर्तिते आरोपिते महाप्रलये कालाभिद्रुह-
पेण संहारितानां ब्रह्मादीनां कपाले एव कुण्डले येन सः । पुनः किंभूतः । कुण्ठितं कु-
ण्ठीकृतं क्रकचकल्पं कल्मषं पापं येन सः । तथा कालो यमः कामो मदनस्तयोः
कदनो दाहकः । तथा कुमुद्वतीकान्तेत चन्द्रमसा कर्बुरं व्याप्तं कर्बुरवर्णं वा कपर्दस्य
जटाजूटविशेषस्य कंदरं गह्वरान्तरालं यस्य सः ॥ पुनः किंभूतः । क्रीडितः प्रमुदितः ।
कुत्रः । कानने वने । केन । कापिशायनेनासवविशेषेण कषाया सुरभिर्भाविता वा का-
मिनी । ‘कषायः सुरभौ स्निग्धे भाविते त्रिषु ना रसे’ इति मङ्गः । तस्याः केलिकूजित-
कलेन क्रीडागभीरस्वनेन । कस्मात् । कौतुकात् । पुनः केन । कृणिताः शब्दायमाना ये
कीञ्चका वेणुविशेषास्तेषु कणन्त्यो याः कोकिल्यः पिक्वस्तत्कलकलेन ॥ पुनः किंभूतः ।
कुन्दं माध्यं पुष्पविशेषस्तेषां कुङ्कुलानि कदम्बानि च केतक्यश्च काञ्चनारकलिकाश्च पुष्प-
विशेषास्तेषां कदम्बकैः समूहैः । तथा कर्णिकाराणि करवीराणि च तेषां कोरकास्तैः तथा
केरवैः श्वेतजलजैः कुवलयैर्नीलोत्पलैः कुशेशयैः पद्मैः कचित्प्रभूषिताः कीर्णाः प्रकीर्णाः
कुन्तलाः केशा यस्य स इत्यग्रिमवृत्तस्थेनान्वयः । अत्र च ‘तद्वैश्वर्यं यत्नाथदुपरि
विरञ्चो हरिरथः परिच्छेपुं यातावनलं’ इत्याख्याने श्रीशंभुना केतकी मिथ्यावादेन शप्ता

स्वर्लोकाद्भूमी पतितेत्यतस्तस्या अनुपादेयत्वेऽपि कादिपदता केतकीकुसुमस्य कविनात्र रक्षितेति न दोषः । 'निरर्गलाः कवयः' इति प्रसिद्धेः ॥ तथा कपोर्वावरस्य कपोलौ गण्डौ तत्कान्तिभिः किशुकैः पुष्पविशेषैः तथा कमलकोषवत्कोमलैः केसरैर्बकुलैः तथैव कोविदारैः कुटजैः कणेरकैश्च पुष्पविशेषैः केवलैः कचिता भूषिताः कीर्णाः कुन्तला यस्य सः । गर्भे युगलकम् ॥ कृष्णकुण्डलिनामासितभुजगानां कञ्चुकैर्निलयनीभिः (१) कृता विहिताः कुब्जास्तिर्यक्स्थाः कमनीयाः कङ्कणा येन सः । पुनः किभूतः । क्रोधेन कृतानि च्छेदितानि करिकुम्भकोटराणि यैस्तादृशा ये क्रूराः केसरिकिशोराः मिह-शावकास्तेषां कण्टको वधकः । कण्टकशब्दस्य भुद्रशत्रुवाचित्वेऽपि सामान्येन वधक-त्वार्थतापीति केचित् । 'भुद्रवैरिणोरोमाञ्चे तरोरङ्गे च कण्टकः' इति मङ्गलः ॥ पुनः किभूतः । कनककाञ्च्यां हेमरशनायां याः किंकिण्यः भुद्रघण्टिकास्ताभिः कान्तया कान्तया पार्वत्याकलितमालिङ्गितं कण्टकन्दलं कण्टमूलं यस्य सः । तथा क्रोडया लीलया अर्जुनानुप्रहाय कृतं किरातकैतवं शबरच्छद्य येन स तादृशः सन्निकरीटिनं पार्थ कपटनः कोपयन्सकोपं संपादयन् ॥ पुनः किभूतः । काका वायसाः कङ्काः पक्षिविशेषाः क्रूरा नादोत्थापितमत्स्या जलचरपक्षिविशेषाः सामर्थ्याल्लोहचञ्चुवायसकङ्कुरास्तैर्मलिनी-कृते । तथा कटिनकृत्यैरगम्यागमनादिमहापातकैः कारित उत्पादिते कश्मले नरक-विशेषेऽतिसंकटे क्षतं बाधितं नारकलोहचञ्चुवायसादिभिः कलेवरं वर्ष्म येषां तादृशै-र्नारकिभिः काङ्कितः । शरणमिति शेषः । तेषामेव कटुमतिकट्टी कटिनां कदर्धनां पीडां कर्षयन् कृशां संपादन् । दूरीकुर्वन्नित्यर्थः ॥ पुनः किभूतः । कोपेन कर्कशा अत्युद्भटा ये कृतान्तकिंकरा यमभटास्तः कृता यः क्रेशस्तेन ये कातरास्त्रस्तास्तेषां कृपाकृता रक्षणे कृती कुशलः । कलियुगकलङ्कलतामूलच्छिदे कल्पतामिति संबन्धः । एकाद-शभिः कुलकम् ॥

अथेदानीमस्य स्तोत्रस्योपसंहारार्थमाशीर्वाचनं वृत्तैर्नैकेन वर्णयन्नाह—

कल्लोलिनीकुटिलकैरविणीकुटुम्ब-

कङ्कालकल्पितकरालकिरीटकोटिः ।

कात्यायनीकरकरम्बितकीर्यमाण-

कर्पूरकुङ्कुमकणः कमलां करोतु ॥ १२ ॥

कल्लोलिनी स्वर्गङ्गा कुटिल एककलात्वाद्यः कैरविणीकुटुम्बः कुमुदिनीवल्लभश्चन्द्र-स्तथा कङ्कालः महाप्रलयेषु संहारितानां ब्रह्मादीनां शरीरास्थि तैः कल्पितविकरालमां-लिशिखरः । तथा कात्यायन्याः पार्वत्याः कराम्भ्यां करम्बिता मिथिताः कीर्यमाणाः कर्पूरकुङ्कुमकणा यस्य स विभुः श्रीशंभुः कमलां कैवल्यलक्ष्मीं करोत्विति शिवम् ॥

इति श्रीराजानकशंकरकण्ठात्मजराजानकश्रीरत्नकण्ठविरचितया लघुपञ्चिकाया

समेतं कश्मीरकमहाकविश्रीजगद्धरभट्टविरचिते भगवतो मधेश्वरस्य

स्तुतिकुसुमाञ्जली कादिपदबन्धस्तोत्रं द्वाविंशम् ।

त्रयोविंशं स्तोत्रम् ।

अथातः शृङ्खलाबन्धाख्येन चित्रकाव्यभेदेन त्रयोविंशं स्तोत्रमारभमाणः कविराह—

जगति विबोधितविधुरं विधुरञ्जितचारुशेखरं गिरिशम् ।

गिरि शंसामि ससाध्वससाध्वसमानन्ददानपरम् ॥ १ ॥

जगति भूमण्डले विबोधिता विशेषेण परमानन्ददायित्वाद्विकासिता विधुरा भीता येन स तादृशम् । तथा विधुना चन्द्रमसा रञ्जितश्चारुः शेखरो मौलिर्यस्य स तादृशम् । ससाध्वसा जन्मजरामरणत्रासभीता ये साधवः मज्जनास्तेभ्योऽसमानन्दस्यानन्यसदृशानन्दस्य दाने परं लीनम् । गिरि वाचि शंसामि स्तामि ॥

न परं शरणं प्रभवति भवति कृतावज्ञमानसे महताम् ।

महतां भजति हि महसा सहसा तव भारती मधुरा ॥ २ ॥

कृतावज्ञावहेला येन तत्तादृशं मानसं चित्तं यस्य स तादृशे भवति..... । हि यस्मात्कारणात्सहसा त्वरितमेव सहसा बलेन मधुरा परमामृतमयो तव भारती वाणी महतां महस्योत्तमवस्य भावो महता तां भजति । तवैवाभयवाणी यतो महोत्सव इत्यर्थः ॥

मधुरागारुणनयना नयनाशविधौ पठीयसी प्रमदा ।

प्रमदार्पणार्थमुदिते मुदिते त्वयि सा तृणं भजताम् ॥ ३ ॥

प्रमदस्य कैवल्यपरमानन्दस्यार्पणार्थं दानार्थमुदिते उद्युक्ते मुदिते संतुष्टे त्वयि विभौ सति मधुरागारुणनयनापि तथा नयस्य नीतिशास्त्रस्य यो नाशस्तस्य विधौ प्रगल्भापि प्रमदा वरुणी अपि सा भजतां त्वद्भक्तियुक्तानां जनानां तृणं भवतीत्यर्थः ॥

भजतां सरसाममलां मम लाञ्छितशेखरेन्दुना करुणाम् ।

करुणां गिरं नवतया बत यार्पयते तव श्रयताम् ॥ ४ ॥

हे इन्दुना चन्द्रेण लाञ्छितं शोभितं शेखरं मौलिर्यस्य स तस्य संबोधनम् । त्वं सरसां सह सामरस्या तां करुणां कृपां भज आश्रय । कस्य हेतोः । मम । तां कामित्याह—या तव करुणा बतानन्दे श्रयतां भजतां सेवकानां करुणां दीनामपि गिरं नवतया नूतनत्वेनार्पयते ददाति । अतिकरुणातिदीना कृशापि भवत्सेवकानां वाणी यया भवत्कृपया नवेव संपद्यत इत्यर्थः ॥

श्रयतां नवनविधौ तव धौतवती गीरघं रतिं चतुरम् ।

चतुरन्तमहीपतिता पतिता हेयत्वं एव यत्र र्सीताम् ॥ ५ ॥

हे विभो, अयं पापं धौतवती प्रक्षालयित्री सा मम गोर्वाणी चतुरं शीघ्रमेव तव नवनविधौ स्तुतिकर्मणि रतिं सक्तिं भजतां प्राप्नोतु । सा गौः का इत्याह—यत्र गिरि

वाण्यां चतुरन्तमह्याश्चतुरन्तभूमेः पत्युर्भावश्चतुरन्तमहीपालतापि सतां सज्जनानां हेयत्वं
एव त्याज्यत्वं एव पतिता । तृणतुल्येत्यर्थः ॥

असतां न कदा भवता भवतापहृता विभो शुभाकृतिना ।

कृतिनामुपकारचितं रचितं शुभमेव भाविहितम् ॥ ६ ॥

हे विभो परमेश, व्रसतां भीतानां जन्मजगमरणत्रासेन भवतापहृता भवेन संसारेण
यस्तापस्तं हरतीति तादृशेन तथा शुभा महलदायिनी आकृतिर्यस्य स तादृशेन च भ-
वतां रागामिना उपकारैः पातकनिर्मोचनदिरूपैश्चितं पूरितं तथा भावि भविष्यद्वितं य-
स्मिन्सत्त्वं शुभमेव कैवल्यप्रदानरूपं कृतिनां पुण्यवतां कदा न रचितम् ॥

विहितं मयि चारु चिरं रुचिरं न गते विवेकलयम् ।

कलयन्नमलविभासितभासित रुचिमेहि मे विपाकमलयम् ॥ ७ ॥

हे अमलविभासितभासित, अमला धवला या विभा कान्तिस्तया सितश्चन्द्रस्तेन
भासित शोभित चन्द्रशिखामणे, विवेकस्य कार्याकार्यरूपस्य लयो नाशस्तं गते मयि
भवता चिरं चिरकालं प्रियं कथं न विहितम् । हे विभो, मे अलमत्यर्थं विपाकं परि-
णतिं कलयन्मे रुचिमेहि । यथा मम रुचिर्भावना त्वयि स्वामिनि स्यात्तथा कृपां
कुर्वित्यर्थः ॥

कमलं रविरपराजित राजितविकसद्बुधयुथा कुरुते ।

कुरु तेन पथा मा भव मा भव विमुखो दृशं दिश मे ॥ ८ ॥

हे अपराजित शंभो, राजितं शोभित विकसद्विकासयुक्तं बुधस्य तत्तादृशं कमलं
पद्मं रविः सूर्यो यथा कुरुते हे भव, तेनैव पथा मार्गेण तद्वन्मा मां कुरु । परमानन्दवि-
कासितं कुर्वित्यर्थः । विमुखः पराङ्मुखो मा भव । मे मह्यं दृशमनुग्रहदृष्टिं दिश देहि ॥

दिशमेष विचारहितां रहितां विपयोरगैरहं न लभे ।

नलभेकवदतिविलपन्बिलपन्नगवद्धृतः सदा तमसा ॥ ९ ॥

हे विभो, विषयाः शब्दादय एवोरगाः सर्पा दंशोद्युक्तास्तं रहितां विचारेण विवेकेन
हितां शुभां च तत्सदृशीं दिशं मार्गमेषोऽहं न लभे न प्राप्नोमि । अहं किं कुर्वन् । नले
दलयोरैक्याभ्रदे तृणवृक्षे भेकवन्मण्डूकवदतिविलपन्नतिशयेन विलापं कुर्वन् तथा विले
पन्नगवत्सर्ववत्तमसा तमोगुणहेतुना अज्ञानेनान्धकारेण च सदा वृत आच्छादितः ॥

तमसावुज्झितकलहं कलहंसगिरोमया सदा सहितम् ।

सहितं गीरुदितरसा तरसा श्रयतां विभुं सदयम् ॥ १० ॥

उज्झितस्त्यक्तः कलहो मायावरणार्थो येन स तादृशम् । तथा कलहंसगिरा कलहं-
सवत्कोकिलवन्मधुरा गीर्यस्याः सा तादृश्या उमया पार्वत्या सदा सहितम् । तथा स-
दयं सकरुणम् । तथा सहितं सह हितेन शुभकर्मणा वर्तते यः स तादृशं च तरसा अ-

तिशयेन उदितरसा उत्पन्नसामरस्या असौ मम गीर्विभुं श्रीशिवं श्रयतां भजतु । 'का-
दम्बे कलहंसः स्याद्राजहंसे च कोकिले' इति मेदिनी ॥

सदयं यदुदारमते रमते कुर्वस्तदेव देव जनः ।

वज्र नः करुणापरतां परतां मां गा नमो भवते ॥ ११ ॥

उदारा विश्वोत्तीर्णा मतिर्यस्य स तस्य संबोधनं हे उदारमते देव शंभो, यत्सत्तथ्यं त-
त्त्ववस्तु तदेव कुर्वन्नयं जनो रमते प्रहृष्यति । हे विभो, त्वं नोऽस्माकं करुणापरतां द-
यापरत्वं वज्र व्रज । 'वज्र व्रज गतौ' धातुः । परतामन्यत्वं दीनदयालुर्भवान्मा गाः ।
भवते जगदीशाय नमोऽस्तु ॥

भव तेजःप्रसरसितं रसितं श्रुत्वामृतोपमं भवतः ।

भवतस्त्रासं सकलं सकलङ्कमतिः कदा विमुञ्चामि ॥ १२ ॥

हे भव शंभो, सह कलङ्केन तुरीययुगजन्मोत्पत्त्येन वर्तते या सा तादृशी मतिर्यस्य स
तादृगहं भवतस्तव स्वामिनस्तेजःप्रसरेण सितं धवलं सुधातुल्यं तव रसितं प्रसादवचनं
श्रुत्वा सकलं सर्वं भवतः संसारात्रासं जन्मजरामरणोत्थं कदा विमुञ्चामि जातु
विमुञ्चामि ॥

मुञ्चामितभास दृशं सदृशं शशिनः प्रदर्श्य मे वदनम् ।

वद नन्दयितुं जगतीं जगतीशः कोऽस्तु नामान्यः ॥ १३ ॥

भासनं भासः । अमितोऽव्यवच्छिन्नो भासः प्रकाशो यस्य तस्य संबोधनं हे अमि-
तभास, त्वं शशिनश्चन्द्रमसः सदृश वदनं प्रदर्श्य मे मम दृश प्रसाददृष्टिं मुञ्च क्षिप । हे
विभो, त्वं वद जगती भूमि नन्दयितुमुद्धर्तुमिह जगति को नामान्य इशः शक्तोऽस्तु ।
न कोऽपीत्यर्थः ॥

नामान्यः सुमतिरयं तिरयन्ति यशांसि तस्य वा विपदम् ।

विपदं न विलासमये समये वपुरस्य यात्ययातवन्नः ॥ १४ ॥

तव यः स्तुतिषु सदा हर दाहरजः क्लेशपाशमयम् ।

शमयन्तीप्स्वस्तमनास्तमनाहतभाग्यमेव देव नुमे ॥ १५ ॥ (युग्मम्)

हे हर शंभो, क्लेशा अविद्यादयः पञ्च । पाश आणवमायीयकार्मास्त्रयः । तन्मयं
दाहरजो दाहरूपं रजः शमयन्तीषु तव स्तुतिषु सदा नित्यमेवास्तमनाः अस्तु क्षिप्तं मनो
येन स तादृशो यो भवति अयं सुमतिर्विमलधिषणोऽमान्यो न भवति । द्वौ नवौ प्र-
कृतमेवार्थमाहृतुः । मान्यः पूज्यो भवतीत्यर्थः । वा समुच्चये । अस्य च धन्यस्य यशांसि
विपदं तिरयन्ति नाशयन्ति । वीनां पक्षिणां वा पदं स्थानं गगनं । तिरयन्त्याच्छाद-

यन्ति । अस्य च कृतिनो न यातं वयस्सारुण्यं यस्य तत्तादृशं वपुर्विलासमये विलासप्रचुरे समये विषदं विनाशं न याति । हे देव, अहं तं भवत्स्तुतिपरं अनाहतभाग्यमेव न मे नमामि ॥ युग्मम् ॥

वनमेव शरणमधुना मधुनाशिनुत प्रसादनाय तव ।

यतवति हृदये शकलितकलितमसौ मे नमेरुचितम् ॥ १६ ॥

मधुं मधुनामानं दानवं नाशयतीति मधुनाशी विष्णुस्तेन नुतः स्तुतः । तत्संबोधनं हे मधुनाशिनुत, हृदये चित्ते यतवति । 'यती प्रयत्ने' धातुः । भवद्भक्त्युद्देकाय सयत्ने सति शकलितं कलौ तुरीययुगे तमोऽज्ञानमेव तमोऽन्धकारं येन स तादृशस्य मे नमेरुचितं प्रायशः प्रालेयाद्विवनमेवाधुना तव विभोः प्रसादनाय प्रसन्नीकरणाय शरणं भवति ॥

रुचितं नोरगसदनं सदनन्तमहर्द्धि नन्दनं न वनम् ।

नवनं धृतदीप्रगुणं प्रगुणं तव कर्तुमेव देव रमे ॥ १७ ॥

हे शंभो, सती वर्तमाना अनन्ता महर्द्धिर्यास्मिस्तत् । सती अनन्तस्य नागराजस्य शेषस्य वा महर्द्धिर्यास्मिस्तादृशमुगसदनं पातालं मे न रुचितं नाभिप्रेतम् । तथा सदनन्तमहर्द्धि महाविभूतिकं नन्दनं स्वर्गोद्यानमपि न मे रुचितमभिप्रेतम् । प्रकृष्टाः पातकनिर्मोचनत्वादयो गुणा यस्मिस्तत्प्रगुणम् । तथा धृता दीप्रा गुणा माधुर्यैजः प्रसादाख्याः शब्दगुणा अर्थगुणाश्च यत्र तद्भृतदीप्रगुणं नवनम् । 'णु स्तुतौ' धातुः । स्तुतिमेव तव कर्तुं रमे हृष्यामि । 'रमु क्रीडायाम्' ॥

वरमेनोहरममलं मम लङ्घितविघ्न देहि नाम हितम् ।

महितं पदमपि मा नय मानय विधुरं दशामलया ॥ १८ ॥

लङ्घिता निरस्ता विघ्ना येन स तस्य संबोधनं हे लङ्घितविघ्न । नाम संभावनायाम् । अमलं निर्मलम् । हितं शुभम् । एनांसि पातकानि हरति एनोहरस्तं वरमभिलषितं मम देहि वितर । हे विभो, त्वं मा मां कर्मभूतं महितं पूजितं पदमपि नय प्रापय । तथा अमलयातिप्रसन्नया दशा मां विधुरं दीनं मानय संमानय ॥

मलयानिलमिव सुरभिं सुरभिं कुमुमैरिवावदातवनम् ।

तव नन्दितहृदनामय नाम यमत्रासहृत्कलये ॥ १९ ॥

अविद्यमानो आमयाः षट् शीताद्या मार्यावरणरूपो वा आमयो यस्य स 'तत्संबोधनं हे अनामय, सुरभिं सांगन्ध्ययुक्तं मलयानिलं नन्दितहृदयं यथा कश्चिज्जानाति । तथायमत्रासहृत् नन्दितं प्रमोदितं हृत् हृदयं येन तत्तादृशं कलये जाने ॥

कलयेन्दोरभिभूषित भूषितमुकुटैः सुरैर्नतेश न कैः ।

शनकैरघशमनाशय नाशय विपदं पदं नय मा ॥ २० ॥

हे इन्दोः कलयाभिभूषित, तथा भुवि भूमावुषितानि प्रणामावसरे मुकुटानि येषां तादृशैः कैः सुरैर्ब्रह्मविष्ण्वन्नादिभिर्न नत, (अपि तु सर्वनत) हे ईश जगदीश, तथा अघं संसाररूपं रोगं देहिनां शमयतीत्यघशमनस्तादृश आशयो यस्य तस्यामन्त्रणं हे अघशमनाशय, शनकैर्मे विपदं नाशय । तथा मा मां पदं स्वं धाम नय प्रापय ॥

न यमाहितभयशमने शमनेकविधं प्रसाददक्षमते ।

क्षमते मुनिभिरुपासित पासितरां चेन्न मामदयम् ॥ २१ ॥

प्रसादे दक्षा मतिर्यस्य स तत्संबोधनं हे प्रसाददक्षमते, तथा मुनिभिः कपिलादिभिः उपासित सेवित विभो, त्वमदयमविद्यमाना दया यत्र तत् । अदयो भूत्वा चेन्न मां पासितरामतिशयेन पासि तदा यमेनान्तकेनाहितं वितोषं यद्भयं तस्य शमनेऽनेकविधं नानाविधमपि शं मङ्गलं मङ्गलवस्तु च न क्षमते । अन्तकभयं दूरीकर्तुं न समर्थं भवतीत्यर्थः । एतद्वृत्ताशयानुसारेण च मदीयं वृत्तमेकम्—‘स्मृतियत्र क्वापि स्वपरविषयेनैव हि भेर्वान्नरायासा जाताः सततमिह धन्वन्तरिमुखाः । विनैकस्माच्छंभोः सदयनयनो-द्वीक्षणलवाद्ववापस्मारोऽयं विषमविषमः शाम्यति कथम् ॥’

मदयञ्जितविप्रकृतीः प्रकृतीर्वसुधाधिपो महीवलयम् ।

बलयन्त्रितरिपुरक्षति रक्षति तव यः प्रसादमितः ॥ २२ ॥

हे विभो, वसुधाधिपो राजा तव प्रसादमितः प्राप्तः । बलेन यन्त्रिता रिपवो येन स तादृशः । जिता विप्रकृतिर्विकारो याभिस्ता जितविप्रकृतीः प्रकृतीः सप्त मदयन्नानन्दयन्, अविद्यमाना क्षतिबाधो यस्य तत्तादृशं महीवलयं भूमण्डलं रक्षति ॥

दमितस्तेन हि शमनः शमनस्तरुचापि तेन जातमुदा ।

तमुदाराहितचरितं चरितं शुभवर्त्मना स्तुवन्त्यमलम् ॥ २३ ॥

त्यमलंकृतभूभवनं भव नन्दितलोकमीश भावपुर्वा ।

वपुषा नौम्यभवस्तव यस्तव नुतिषु प्रियासु कृती ॥ २४ ॥ (युग्मम्)

हि निश्चये । तेन धन्येन शमनोऽन्तको दमितो निर्दपः कृतः । तथा तेन धन्येन जातमुदा संजातहर्षेण शं कल्याणं कैवल्यरूपमापि प्राप्तम् । किंभूतेन । अनस्तरुचा न अस्ता गता रुक् शोभा ग्रस्य तादृशेन । तथा उदाराहितचरितमुदारं महदाहितं धृतं चरितं येन स तादृशम् । तथा शुभवर्त्मना कल्याणमार्गेण चरितं संचरन्तम् । तथामलं निष्कलङ्कम् । तं पुरुषं जनाः स्तुवन्ति । तथा हे विभो भव शंभो ईश जगदीश, हे अभयस्तव अभया अव्युच्छिन्नाः स्तवा यस्य स तस्य संबोधनम् । भावं श्रीशिवचरणाम्बुजभावनां पुष्पातीति तादृशेन भावपुषा वपुषा देहेनालंकृतं भूषितं भूभवनं भूगृहं येन स तादृशम् । तं

तं पुरुषं धन्यं नौमि स्तुवे । त्यदशब्दः सर्वनामतच्छब्दार्थः । तं पुरुषं कमित्याह—हे विभो, प्रियासु भक्तजनमनोहरासु तव नुतिषु स्तुतिषु यो नरः कृती कारको भवति ॥ गुग्मम् ॥

सुकृती तव भववारणवारणहरिणेन्द्र सिद्धिभाजनताम् ।

जनतां नयदमलसितं लसितं वपुरर्चये नवैरसकृत् ॥ २९ ॥

हे भववारणवारणहरिणेन्द्र भवः संसार एव मदाविलत्वाद्वारणो हस्ती तस्य यद्वारणं दूरीकरणं तत्र हरिणेन्द्र व्याघ्र । जनतां जनानां समूहो जनता तां सिद्धिभाजनतां सिद्धिपात्रतां नयत्प्रापयत् । तथा अमलं सितं च वर्णेन तथा लसितमुल्लसितं च तव वपुः कलेवरमसकृन्मुहुर्मुहुर्नवैः स्तवैरर्चये पूजयामि ॥

रसकृद्योऽप्रतिघस्मरघस्मर भवतः स्तवः सदैव सताम् ।

वसतां दिवि भवहृदयं हृदयं कुरुते घनोत्कलिकम् ॥ २६ ॥

हे अप्रतिघस्मरघस्मर । अप्रतिघो निनिरोधो जगति यः स्मरस्तस्य घस्मरो भक्षक-स्तत्संबोधनम् । यो भवतः स्तवः सदैव सतां सत्पुरुषाणां रसकृद्भवति सोऽयं भवतः स्तवो भयं संसारजं हरतीति भयहृत् दिविवसतां देवानामपि हृदयं मनो घनोत्कलिकं विपुलोत्कण्ठं करोति ॥

कलिकम्पनमघशरणं शरणं चरणद्वयं भजेऽविकलम् ।

विकलङ्कमतिरहं तव हन्त वरद्विरदराजगतिम् ॥ २७ ॥

हन्त आश्वर्थं । कलिं तुरीययुगं संसृतिकलह वा कम्पयतीति तादृशम् । तथा अघं त्रिविधं वाङ्मनःकायोपाजितं शृणाति हिनस्तीत्यघशरणम् । ‘शृ हिंसायाम्’ धातुः । तथा अविकलं सर्वैश्वर्येण पूर्णम् । तथा द्विरदराजवदुत्कृष्टकरीन्द्रवदतिगमनं यस्य तादृक् च तव चरणद्वयं पादाम्बुजयुगलमहं भजे सेवे । किंभूतोऽहम् । विकलङ्का मतिर्यस्य स तादृक् ॥

इति श्रीराजानकशंकरकृष्णात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलीं
शृङ्खलाबन्धस्तोत्रं त्रयोविंशम् ॥

चतुर्विंशं स्तोत्रम् ।

अथातो द्विपदयमकाल्येन चित्रकाव्यभेदेन चतुर्विंशं स्तोत्रमारभमाण आह—

वचसि सरस्वति मे विभवं प्रकटय जातरसारम् ।

नुतिंभिरुपस्तुहि देवि भवं सकलसुरान्तरसारम् ॥ १ ॥

हे सरस्वति वार्द्धेवि, अरमत्यर्थं जातो रसः श्रीशिवभक्तिरसो यस्याः सा जातरसात्वं मे मम वचसि । जातावेकवचनम् । वचनेषु विभवमत्युल्लासं प्रकटय । अत्र हेतु-

माह—हे देवि वाग्देवि, सकलानां सुराणां देवानां ब्रह्मादीनामन्तरं मध्यं तत्र सारं सारभूतं भवं श्रीशिवस्तुतिभिर्नानाविधाभिरुपस्तुहि स्तुतिभिराराधय ॥

अविरलभस्मरजोधवलं विहितमहाशमलाभम् ।

भज भगवत्यगजाधवलं श्रमशमनं विमलाभम् ॥ २ ॥

अविरलं यद्भस्म विस्मृतिस्तस्य रजसा धवलं सुमितीकृतम् । तथा विहितः कृतो महान् शमस्य लाभो भावनायुक्तानां येन स तादृशम् । तथा श्रमं भवमरुध्रमणजखेदं देहिनां शमयतीति तादृशम् । तथा विमला धवला आभा यस्य स तादृशम् अग-
जाधवलं धव एव धवलः । स्वार्थे लः । कान्वायनीकामुकं हे भगवति वाग्देवि, त्वं भज ॥

दातुमनुत्तमहावपुषं यः प्रबभूव नदीनम् ।

नाथमनुत्तमहावपुषं तं भज देवि न दीनम् ॥ ३ ॥

न नुत्तं प्रेरितं केनाप्यनुत्तमहद्वपुष्यस्य स तादृशम् । तथा न दीनम् । अकातर-
मनसमित्यर्थः । तं नाथं परमेशं हे देवि वाग्देवि, त्वं भज । तं कम । यो विभुर्नदीनामिनः स्वामी नदीनः क्षीरोदधिस्तं दातुमुपमन्यवे बालाय प्रबभूव । नदीनं किंभूतम् । अनु-
त्तमहावपुषम् । अनुत्तमा ये हात्राः केलिपरीक्षासादयस्तान्पुष्पाति दर्शनेन यः अनुत्त-
महावपुश्च तम् ।

भक्तिरसस्तव देव सतां जयति महामृतहृद्यः ।

चरणतले भवतो वमतां कलिमलपल्लवहृद्यः ॥ ४ ॥

हे देव परमशिव, महामृतादपि हृद्यो हृदयप्रियः स तव भक्तिरसो जयति सर्वोत्कृष्टो भवति । स क इत्याह—यो भक्तिरसो भवतः पादाब्जतले वसतां भक्तानां कलौ तु-
रीययुगे यन्मलं तस्य पल्लवं नडागः । कलिमलमेव पल्लवं वा तं हरतीति कलिमलप-
ल्लवहृद्यवति ॥

नयनमुदीर्य तमो हर मे निहतमहाविषमेषु ।

येन पुनर्हतमोह रमे वैरिषु नो विषमेषु ॥ ५ ॥

हे परमेश, विषमाः पञ्चसंख्यत्वाच्छरा मोहनाद्या यस्य स विषमेषु कामः । निहतो दग्धो महान्विषमेषु कामो येन तत् । नयनं तृतीयमुदीर्योत्क्षिप्य तमोऽज्ञानरूपमन्ध-
कारं मे मम हर दूरीकुरु । हे हतमोह । हतो दूरीकृतो मोहोऽज्ञानं येन स तस्यामन्त्र-
णम् । येन हेतुनाहं विषमेष्वत्युद्भटेषु वैरिष्वान्तरेषु कामादिषु नो रमे न क्रीडामि ॥

त्वयि वरदे रुचिरप्रमदाः प्रचलितचामरहस्ताः ।

सदसि भजन्ति जनं प्रमदा रमयति सोऽपि रहस्ताः ॥ ६ ॥

हे विभो, त्वयि भक्तजनस्य वरदे वरपदे सति रुचिरो रम्यः प्रमद आनन्दो यासां ताः । तथा प्रचलितानि चामराणि यैस्ते तादृशा हस्ता यासां ताः प्रमदा वरनायिकाः ।

जनं भजन्ति सेवन्ते । कुत्र सदसि सभायाम् । सोऽपि जनस्ताः प्रमदा रमयति । तासां
संबन्धिनीमात्मनि क्रीडां कारयतीत्यर्थः । कुत्र । रह एकान्ते ॥

हिमकरकिरणसमूहसितं सुरसरिदम्बुविडम्बि ।

वह भगवन्वदने हसितं मा भवतात्र विडम्बि ॥ ७ ॥

हे भगवन्नेश्वर्यादिगुणप्रदयुत, चन्द्ररश्मिसमृद्धवत्सितं तथा गङ्गाजलधवलं हसितमीष-
द्धासं भक्तानुग्रहाय वदने मुखे वह धारय । अत्रास्मिन्हसिते भवता मा विडम्बि डल-
योरैक्योद्विगम्बो न कार्य इत्यर्थः ॥

उपमितमन्मथचापलतां भ्रुवमवधूय सहेलम् ।

रविजट्टशां घनचापलतां विघटय ता न सहेऽलम् ॥ ८ ॥

हे विभो, उपमिता मन्मथस्य कामस्य चापलता धनुर्वल्ली यया सा तादृशीं भ्रुवं स-
हेलं हेलयावधूय रविजट्टशामन्तकट्टशीनां घनचापलतां घनचापलम् । अत्र स्वार्थं त-
त्प्रत्ययः । विघटय दूरीकुरु । अत्र हेतुमाह—ता नेत्यादि । ता अन्तकट्टकचापलता
यमदकचापलानि अहं न सहे । कथम् । अलमन्यर्थम् ॥

रविसुतवर्त्म मम स्मरतः श्रुतयमकिंकर वाणि ।

दलति विभो हृदयं दस्तः पुरहर किं करवाणि ॥ ९ ॥

हे विभो पुरहर त्रिपुरदहन, श्रुता यमकिंकराणां यमदूतानां वाण्यो वाचो यस्मिन्-
स्तद्वरिसुतवर्त्म यमपुरमार्गं स्मरतो मम दस्तो भयान्मम हृदयं दलति खण्डशो ग-
च्छति । हे विभो, अहं किं करवाणि । अत्र वर्त्मनः स्मृतिमात्रत्वात् तु तदर्थत्वात्
'स्मरामि तानीरगृहेषु सुप्तम्' इतिवत्पृथग्भावः ॥

प्रथयति यस्तव हन्त महं नुतिवचसा रुचिरेण ।

शुभशतसिद्धिसहं तमहं शिरसि वहाम्यचिरेण ॥ १० ॥

हे विभो, हन्त हृषं । यो धन्यो रुचिरेण नुतिवचसा स्तुतिवचनेन तव महमुत्सवं
प्रथयति विस्तारयति शुभशतानां भङ्गलशतानां या सिद्धिस्तां सहते इति शुभशतसिद्धि-
सहस्तादृशं तमचिरेणैव शिरसि वहामि धारयामि ॥

भवभयभञ्जनभङ्गिविधौ भक्तिमतां प्रभवन्तम् ।

विहितहितं विधुरेऽपि विधौ भजत जगत्प्रभवं तम् ॥ ११ ॥

अतिशुभमार्गदर्शनेन भक्तजनानां भवभयभञ्जनभङ्गिविधौ प्रभवन्तं समर्थम् । तथा
केषांचिद्भक्तानां विधुरे वक्त्रेऽपि विधौ दैवे विहितं कृतं हितं शुभं येन स तादृशस्तं ज-
गत्प्रभवं जगदीशं भजत सेवध्वम् ॥

पुनरपि तानुपदिशति—

मदनमहीरुहदवदहनं शिरसि धृतामृतभासम् ।

भजत दुरन्तविषादहनं प्रणतसमर्पितभासम् ॥ १२ ॥

मदनः काम एव महीरुहस्तत्र दवदहनं दावामिम् । दाहकमित्यर्थः । तथा शिरसि मूर्ध्नि धृतोऽमृतभाश्चन्द्रो येन तादृशः । तथा दुरन्तो यो विषादः संसारजं दुःखं तं हन्तीति दुरन्तविषादहनम् । तथा प्रणतेषु भक्तिप्रद्वेषु सम्यगर्पितो भासो भासनं प्रकाशो येन तादृशं चिभुं शंभुं भजत ॥

वितर नदीरमणं शमनं शकलय खण्डय कामम् ।

प्रथय धनंजयभयशमनं रचय पुरं हतकामम् ॥ १३ ॥

इति सदयेन यदाचरितं भुवनहिताय हरेण ।

भजत तदस्य महाचरितं नुतिवचसार्तिहरेण ॥ १४ ॥ (युगलकम्)

इत्यनेन प्रकारेण बालोपमन्युमुनिप्रभृतिषु सदयेन सानुकम्पेन भुवनहिताय त्रिभुवन-शर्मणे हरेण श्रीशिवेन यदाचरितं विहितं तन्महाचरितमपदानकर्म अस्य श्रीशंभोरा-तिहरेण नुतिवचसा स्तुतिवचनेन भजत । इति किमितीत्याह—वितरेत्यादि । नदीनां गङ्गादीनां रमणः समुद्रः क्षीरोदधिस्तं वितर व्यतरत् हरो बालायोपमन्यवे मुनये । तथा शमनं यमं शकलय अशकलयत् श्वेताख्यनृपत्राणाय । तथा कामं खण्डय अखण्डयत् ददाह । तथा धनंजयस्यार्जुनस्य भयशमनं श्लोणाचार्यकर्णादिसेनापतियुक्तां कौरववा-हिनीं कथं जेष्यामीति यदर्जुनस्य भयमासीत्तच्छमनं प्रथय अप्रथयत् । तथा हतकामं हतः कामोऽभिलाषस्त्रैलोक्यविजयरूपो यस्य तत्तादृशं पुरं त्रिपुरं रचय अरचयत् । 'क्रियासमभिहारे लोट लोटो हिस्वौ वा च तध्वमोः' इति सूत्रेण लोटो हिस्वावादेशौ स्तः । तिङामपवादः । अतो वितर व्यतरदित्यादि ज्ञेयम् । युगम् ॥

गतिरशुभं हर का तरतां भवति विनाशु भवन्तम् ।

इति चतुरं हर कातरतां रचय च मां शुभवन्तम् ॥ १५ ॥

हे हर, महासंसारे शिवादिक्षित्यन्तसंहारक, अशुभममङ्गलं पापं अशुभं बलम् वा आशु तरतां तर्तुमिच्छतां इत्यनेन प्रकारेण कातरतां दैन्यं चतुरं, शीघ्रमेव हर दूरीकुरु । मां च शुभवन्तं सदैव मङ्गलयुक्तं कुरु । भवन्तं दीनदयालुं विना का गतिर्भवति ॥

वरद भवन्तमृते धरते भुवनमिदं सकलं कः ।

इति नतिमिन्दुकलाधर ते भजति न कः सकलङ्कः ॥ १६ ॥

हे वरद वरप्रद, भवन्तं त्रिजगदधीशं विना सकलमिदं भुवनं त्रिभुवनं को धरते विभर्ति । इति हेतोः हे इन्दुकलाधर चन्द्रमौले, सह कलङ्गेन कलिपुगमहिमोत्थेन वर्तते यः स तादृशः कस्तव नतिं न भजते । अपि तु सर्वैरेव ॥

इयमखिलेतरजातिमतां जयति जनिः प्रथमा नः ।

मेव्यभुवं विभुरेति मतां यत्र हृदि प्रथमानः ॥ १७ ॥

अखिला इतरा ब्राह्मणजानेग्न्याः क्षत्रादिजानयस्तद्वतामखिलेतरजातिमतां मध्ये । निर्धारणे षष्ठी । नोऽस्माकं सा प्रथमजातिर्ब्राह्मणजातिजयति सर्वोत्कृष्टा भवति । सा केत्याह—यत्र ब्राह्मणजातां हृदि चेदमि मत्तं प्रथमानः प्रकाशमानः अर्थादस्माकं मतामभिमतं मेव्यभुवं विभुः स्वामी जगद्देश एति ॥

तुभ्यमयं शितिनालं सतां वरदं करोमि नमोऽहम् ।

शमय महेश महालमर्ता येन भजामि न मोहम् ॥ १८ ॥

हे शितिनाल नीलगल श्वाशभो, हे मतां कृतिनां वरद, अयमहं तुभ्यं स्वामिने नमः कर्मभूतं करोमि । नमःशब्दोऽव्ययं नाम चेति वैयाकरणाः । हे महेशपरमेश, ममालसतामुदासीनत्वं भवद्भक्तिविषये शमय । तत्कृत्वा इत्याह—येन हेतुनाहं मोहमज्ञानं न भजामि ।

भजमि यया किल कामदया ननजनमीश ममस्तम् ।

सा मम ते हतकाम दया गमयतु वैशममस्तम् ॥ १९ ॥

हे ईश, हतो दग्धः कामो येन स तस्य सबोधनं हे हतकाम, अखिलान्कामानभिलषितानि ददातीति तादृश्या अखिलकामदया यया दयया कृपया ममस्तं नतजनं भजामि । दयापार्वाकुरूप इत्यर्थः । सा ते दया कृपा मम वैशमं दुःखं जन्मजरामरणोत्थमस्तं गमयतु नाशयत्वित्यर्थः ॥

येन शुचं हतलोभ जनस्यजति सुधामधुरेण ।

तेन विभो वचसा भज नः प्रकटितधामधुरेण ॥ २० ॥

हे हतलोभ । हतो निर्मूर्च्छाकृतो लोभ आन्तरो महावर्गी ननजनस्य येन तत्सबोधनम् । सुधाया अपि मधुरेण येन तव वचसा अभयवचनेन जनो देहिजनः शुचं संसारदुःखं त्यजति । हे विभो, प्रकटिता धामधुरा परनेजोधुरा येन तत्तादृशेन तेन वचसा नोऽस्मान्भज । अभयवाक्ये नः प्रकटयेत्यर्थः ॥

मदयसि येन जनं सकलं मधुरगिरा वदनेन ।

मयि वचनं परिहासकलं प्रतिदिश तावदनेन ॥ २१ ॥

अनेकजन्मशतोपाजितसुकृतपरिपाकदृष्टेन मधुरगिरा येन वदनेन मुखेन सकलं जनं ब्रह्मादिस्तम्भपर्यन्तं मदयसि प्रमोदयसि । तावत्प्राथम्ये । अनेनैव वदनेन मुखेन परिहासेन क्रीडास्मितेन कलं मधुं वचनं मयि विषये प्रतिदिश देहि ॥

येन सतां विपदानयनं दुरितमदभ्रमहारि ।

दिश विशदं मयि तन्नयनं मदनमदभ्रमहारि ॥ २२ ॥

हे विभो, विपदो विपस्तीगानयतीति विपदानयनमदभ्रं धनं सतां सज्जनानां दुरितं येन नयनेन नेत्रेण कदापि महाभाग्योदयवशात्क्षितेन भवता विभुना अहारि दूरीकृतम् । हे दयालो, मदानेन कामेन मदेन च यो भ्रमः अनन्याशुच्यादिषु नित्यशुच्यादिभ्रमस्तं हृतीति तादृशं नयनं नेत्रं विशदं निर्मलं मयि विषये दिश देहि ॥

जगदग्विलं यदि नन्दयसे तिमिरमुषा रसितेन ।

इममपि किं न जनं दयसे तेन तुप्पूरसितेन ॥ २३ ॥

हे विभो, तिमिरमविद्यापर्यायमज्ञानं तिमिरं च बाधं मुष्णतीति तिमिरमुट् तेन रसितेन शब्देन वाक्यरूपेण यथाखिलं जगत् शिवादिक्षित्यन्तं नन्दयसे प्रमोदयसि तर्हि तुषारवत्प्रालेयवस्तितेन शब्देन तेन शब्देनेन जनं मलक्षणं किं न दयसे किं नानुकम्पसे ॥

दुरितहृता विपसादकरः कापि न ते रमणीयः ।

अपि सभयं विपसाद करः शमयतु धोरमणीयः ॥ २४ ॥

हे विभो, रमणीयो रम्यस्ते तव कगे हस्तो दुर्गितहृता भक्तिप्रद्व्रजनदुर्गितहरणे कापि न विपसाद विषण्णोऽभूत् स तव करो धोरं कठिन अर्णायोऽतितुच्छमाकस्मिकं भयमपि शमयतु । किंभूतः करः । विषस्य कालकूटाख्यस्य निगलनसमयेऽदनेनावसादं करोतीति तादृशः । अपिः प्रश्ने वा ॥

भयहरणे महिताभ यतः प्रथयसि जातरसत्त्वम् ।

मामपि पाहि महाभयतः पुरहर कातरसत्त्वम् ॥ २५ ॥

हे महिताभ । महिता पूजिता आमा दीप्तिर्यस्य तस्य संबोधनम् । यतः कारणात्सर्वस्य जगतो भयहरणे जन्मजरामृतित्रासहरणे जातरसस्य भावो जातरसत्वं प्रथयसि अतो मामपि महाभयतोऽतिसकटजन्मजरामृतित्रासात्पाहि । अत्र कातरसत्त्वमित्यत्र द्वितकारत्वाभावेऽपि चित्रकाव्ये यमकादां न दोषः । तथाहि—‘यमकक्षेपचित्रेषु दन्त्याष्टववकारयोः । न भेदो नणयोर्ध्वं न नकारमकारयोः ॥ हलः परस्य चैकस्य व्यञ्जनस्य द्वयोरपि । न विशेषो विसर्गस्य भवेच्च सदसत्त्वयोः ॥’ इति ॥

अथेदानीमेतस्य स्तोत्रस्योपसंहारार्थं वृत्तभेदेन श्लोकत्रयमाह—

भजाभि मायाशबरं वरं वरं दिशन्तमन्तं कुनयं नयन्नयम् ।

विजित्य कृत्यप्रभवं भवं भवं विखण्डितक्लेशपरम्परं परम् ॥ २६ ॥

कुनयं कुत्सितं नयं श्रीशिवशासनमपास्यान्धमार्गानुसृतिरूपमन्तं नयन् त्यजन् अयमहं मायया छद्मना पार्थानुग्रहाय शबरं किरातरूपम् । तथा वरमुत्कृष्टं वरं देवाद्यभिलषितं वस्तु दिशन्तं वितरन्तम् । तथा विखण्डिता क्लेशानामविद्यादीनां पञ्चानां पर-

म्परा पङ्क्तिर्येन तं परमुत्कृष्टं भवं श्रीशिवं भजामि सेवे । किं कृत्वा । भवं संसारं विजित्य ।
किंभूतं भवम् । कृत्यात्कर्मणः शुभाशुभात्प्रभव उत्पत्तिर्यस्य तादृशम् ॥

मलक्षयमलक्षयं भव भवत्प्रसादादहं

शिवस्तव शिव स्तवः प्रविहितस्ततोऽयं मया ।

समुद्धर समुद्धर व्यसनसंकटादर्कजः

समक्षमसमक्षमः स्पृशति चेन्न जिह्वेषि किम् ॥ २७ ॥

हे भव शंभो, भवत्प्रसादात्तवैव प्रसादान्मलानामाणवमायीयकार्माणां त्रयाणां क्षयस्त-
मलक्षयमज्ञामिषम् । हे शिव कैवल्यप्रद, अतो हेतोरयं तव स्तवा मया प्रकृषेण विहितः
प्रविहितः । किंभूतः स्तवः । शिवः कल्याणकृत् । अत्र 'शिवस्तव' इत्यत्र विसर्गाभा-
वेऽपि यमकार्दा न दोषः । तदुक्तं प्राक्—'न विशेषो विसर्गस्य भवेच्च सदस्तवयोः'
इति । हे हर समस्तदुरितहर, मामित्यर्थात् । त्वं मामस्माच्चसनानां जन्मजरादीनां सं-
कटस्तस्मात्समुद्धर । त्वं किंभूतः । समुत् सह मुदा परमानन्देन वर्तते यः । हे दयालो,
असमा न समा शुभाशुभाविवषये क्षमा यस्य स तादृगसमक्षमः । अर्कजो यमस्तव विभोः
समक्षं पुरतो यदि मां स्पृशति बलात्नेतुमभिलषति चेत्तर्हि त्रिजगदधीशोऽपि दीनदयालुः
किं न जिह्वेषि किं न लज्जसे ॥

सन्त्यन्याः कृतिनामनामय गिरः का नाम नामन्थरा

न ज्ञानां हृदि वास्तवास्तव मुदं के वा स्तवास्तन्वते ।

वागेपा त्वतिमाध्वसाध्वपतिता यत्माध्वसाध्वभ्यधा-

त्तन्मन्ये महिमानमानयति ते स्थमानमानन्दकृत् ॥ २८ ॥

अविद्यमाना आमयाः षट् शताद्या यस्य स तस्यामन्त्रेण हे अनामय, कृतिनां म-
नीषिणां गिरोऽमन्थरा अतिप्रगल्भा गङ्गाप्रवाहवर्वात्रःसरन्त्यश्चान्याः का नाम न सन्ति ।
अपि तु सन्त्येव । तथा वास्तवा वस्तुतत्त्वभूतास्तव स्तवाः के वा न ज्ञानां जानन्तीति
ज्ञास्तेषां मनीषिणां हृदि मुदं परमानन्द न तन्वते । अपि तु तन्वते एव । अथ स्वमु-
द्दिश्याह कविः—वागेषेत्यादि । अतिशयेन साध्वसं भयं परं पारमत्र कथं गमिष्यामीति
रूपं भय यत्र स तादृग्योऽध्वा मार्गस्तत्र पतिता त्वेषा मदीया वाग्यद्भवस्तुत्युद्योगे साधु
असाधु वा पूर्वोक्तप्रकारेणाभ्यधात् अहं मन्ये तदभिधानं कर्तुं ते तव महिमानं माहा-
त्म्यं स्थेमानं दार्ढ्यमानयति । त्वन्माहात्म्यमेव दृढीकरोतीत्यर्थः । तत्कीदृशम् । आन-
न्दकृत् । सहृदयानां श्रोतॄणां परमानन्दप्रदमित्यर्थः ॥

इति श्रीराजानकशंकरकण्ठात्मजराजानकश्रीरत्नकण्ठविरचितया लघुपञ्चिकया समेतं

काश्मीरकमहाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली

द्विपदयमकस्तोत्रं चतुर्विंशम् ।

पञ्चविंशं स्तोत्रम् ।

अथातश्चित्रकाव्यभेदेनैव यमकेन रुचिरञ्जनाख्यं पञ्चविंशं स्तोत्रमारभमाण आह—

किल यस्य कल्पितमहोदयया हृदयं समाश्रितमहो दयया ।

विभवं यतश्च परमाप दिवः प्रभुरेष पातु परमापदि वः ॥ १ ॥

कल्पितो महानुदयो मोक्षलक्ष्मीप्राप्तिलक्षणो यया तादृश्या दयया कृपया यस्य स्व-
तन्त्रस्य प्रभोर्हृदयं मनः सम्यगाश्रितम् । यतो यस्मात्प्रभोर्दिवः स्वर्गस्य प्रभुरिन्द्रः परं
विभवं स्वर्लोकाधिपत्यमाप प्राप । एष परमेश्वरो वो युष्मान्परमापदि जन्मजरामरणरू-
पायामापदि पातु रक्षतु ॥

तव सेवकस्य परमेश मनः कुरुते न हन्तुमपि मे शमनः ।

भगवन्नतो वपुरनीरमदृक्तव नौमि सिद्धधुनिनीरसदृक् ॥ २ ॥

हे भगवन्परमेश्वर्यादिषट्कलाञ्जित, न नीरसा शान्तरसरहिता दृग्यस्य सोऽनीरसदृ-
गहं सिद्धधुनिनीरसदृक् । धुनिरातं 'कृदिकारात्-' इति धुनिः धुनी च । सिद्धधुन्या
देवनद्या नीरं तोयं तस्य सदृक्तुल्यं गङ्गासलिलधवलं तव वपुरतो हेतोनौमि । अतः कुत
इत्याह—हे परमेश, शमनो यमस्तव सेवकस्य त्वद्रक्त्यासक्तचित्तस्य मे मम कर्मभू-
तस्य हन्तुमपि मनो न कुरुते ॥

स्वगिवाप्यते कलितसारसना त्वयि गीर्यया जयति सा रसना ।

त्वयि यन्महेश वरदेऽवहितं हृदयं तदेव वरदेव हितम् ॥ ३ ॥

हे महेश, हे वरदेव सर्वदेवेभ्योऽप्युत्कृष्टदेव, कलितं ग्रथितं सारसनं मेखलाबन्धश्चि-
त्रकाव्यप्रसिद्धो यस्यां सा तादृशी गीर्वाणी स्वगिव मालेव कलितसारसना ग्रथितबन्ध-
नरञ्जुर्यया रसनया जिह्वया त्वग्र्यप्यते सा रसना जयति सर्वोत्कृष्टा भवति । 'मेखलायां
सारसनमुरस्त्रे च नपुंसकम्' इति मङ्गः । तथा हे महेश, यद्गृह्यं मनस्त्वयि विभाववहि-
तमेकाग्रं तदेव हितमनुकूलं भवति ॥

तव दृक् सुधाकरकलोपमिता पतिता विपत्तदनुलोपमिता ।

भगवन्दृशैव कमला भवतः सहसाङ्गमेति शमलाभवतः ॥ ४ ॥

हे भगवन् शंभो, सुधाकरकलोपमिता चन्द्रकलातुल्या विमलशीतला च पतिता स्व-
द्रक्तजने तदनु भवदृष्टिपातानन्तरं विपत्कालकर्णी च लोपं नाशमिता प्राप्ता । हे विभो,
भवतो दृशैव दृष्ट्यैव सहसा त्वरितमेव कमला मोक्षलक्ष्मीरङ्गमेति । कस्य- शमलाभव-
तः शमस्य शान्तेर्लाभो विद्यते यस्य स तादृशस्य भक्तजनस्य ॥

कुरु नाथ चेतसि वचो दयिता तव गीरहं न तव चोदयिता ।

अथवा महेश पृथुकामतया न किमारदन्ति पृथुका मतया ॥ ५ ॥

हे नाथ स्वामिन्, त्वं चेतसि निजे वचो मदीयं कुरु । यतस्तव विभोगांवाणां द-
यिता ब्रह्मा अतो न तवाहं चोदयिता प्रेरयिता भवामि । अथ वा पक्षान्तरे । हे म-
हेश, मतयां इष्टया पृथुकामतया घनाभिलाषत्वेन पृथुकाः शिशवः किं नारटन्ति कं न
दा क्षोभयन्ति ॥

विषयैर्मुखे वरद कामधुरैर्विवशीकृतं घटितकामधुरैः ।

भज मां महेश्वर मुदा रहितं दिश भाषितामृतमुदारहितम् ॥ ६ ॥

हे वरद शंभो, घटिता संघटिता कामधुरा अभिलाषभारो यैस्ते तादृशास्तैः । तथा
मुखे प्रारम्भ एव कामधुरैरापन्मधुरैर्विषयैः शब्दादिभिवशीकृतं विह्वलीकृतम् तथा मुदा
आनन्देन रहितं च मां भज । आत्मवशं कुर्वित्यर्थः । तथा हे विभो, उदारं च हितं च
भाषितामृतमभयवचनं दिश देहि ॥

विजितं मया जगदमोहतया न रुषा क्षतो मम दमो हतया ।

तृणवत्सुरक्षितिधरोऽपि तया विहितो महेश हृदि रोपितया ॥ ७ ॥

हे विभो, मया जगद्विजितं विजितम् । कया । अमोहतया अविद्यमानो मोहोऽज्ञानं
यस्य तद्भावेन । ज्ञातृत्वेनेत्यर्थः । तया हतया रुषा मम मत्को दमः शमो न क्षतो न
बाधितः । हे महेश, हृदि मनसि रोपितया दृढीकृतया तया सुरक्षितिधरोऽपि सुरगिरि-
मैरुपि तृणवद्विहितः ॥

मरुतायतेव मलयाचलतः क्षपिता धृतिः कमलया चलतः ।

तदिमां प्रसादनपरां करुणां शृणु मे गिरं कुरु परां करुणाम् ॥ ८ ॥

हे विभो, मलयाचलतो मलयगिरिगायता आगच्छता मरुता वायुनेव चलतोऽदृश्य
कम्पमानस्य मम धृतिः स्थितिः क्षपिता निवारिता । तत्तस्मात्कारणात्प्रसादनपरामा-
नाधनपरां करुणां दोनामिमां मे गिरं वाणीं शृणु परां करुणां कृपां कुरु ॥

भवतः प्रसादमधुरामहतां दशर्मायुषां शमधुरा महताम् ।

धृतिमेत्यपास्य च रमा लसतां सुलभत्वमेति चरमालसताम् ॥ ९ ॥

हे विभो, प्रसादेन प्रसन्नतया मधुरा रम्या तां प्रसादमधुराम् । तथा अहतां न कु-
त्रापि प्रतिहता तादृशी भवतः स्वामिनो दशं दृष्टिर्मायुषां प्राप्नुवतां महतामुत्तमानां श-
मधुरा शमभरो धृति स्थितिमेति तथा लसतां क्रीडतां महतामुत्तमानां रमा लक्ष्मीः
सुलभत्वमेति प्राप्नोति च । किं कृत्वा । चरमालसतां चरमा अधमा चासाधलसता ता-
मपास्य दूरीकृत्य ॥

समरे विकीर्णगजराजघटे बत तस्य शक्तिरजरा जघटे ।

तव येन सेवनविधौ दूरसा मतिरर्पितान्यभविधौतरसा ॥ १० ॥

हे विभो, तव मेवनविधा येन धन्येन तरसातिशयेन मतिर्बुद्धिरपिता । किंभूता मतिः । अन्यभविषु अन्यजन्मिषु धौतः क्षालितो रसो यस्याः सा । ॥

विषयान्प्रति प्रयतमानमदः सुजनो मनः प्रयतमानमदः ।

नव शामनेन वशमानयते शरणं ततो नवशमानयते ॥ ११ ॥

हे विभो, प्रयतो शान्तौ मानश्च मदश्च तौ यस्य स तादृक् सुजनः सहृदयजनो विषयान् शब्दादीन्प्रति प्रयतमानं प्रयत्नं कुर्वाणं अदः एतत् मनाश्चित्तं तव शासनेन भवदुक्तानुशामनेन वशमानयते विधेयं संपादयति । अतो हेतोग्यं सुजनो नवशमान नवो नूतनः शमो येषां तान्माधुन्यं शरणमयते गच्छति ॥

रविजं रजोभिरिव मेचकितं हृदयं विभाव्य शिव मे चकितम् ।

वचनं जितामृतगसं भ्रमतः पथि संकटे विनर संभ्रमतः ॥ १२ ॥

हे विभो शिव, रजोभिर्धूलिभिर्मंचकितं मलिनीकृतमिव रविजं यमं विभाव्य विचिन्त्य मे मम हृदयं मनश्चाकितं त्रस्तं भवति । हे स्वामिन्, संभ्रमतः संभ्रमेण संकटे पथि भ्रमतो मम जितामृतगं वचनं विनरं देहि ॥

त्वयि चक्षुरीश कलितापकृति क्षिपति क्षणं शकलितापकृति ।

परशक्तिरिद्धवपुरङ्गमिता जनता यया तव पुरं गमेता ॥ १३ ॥

हे विभो ईश, कलेस्तुरीययुगस्य तापो दूरीकरणजः संतापस्तं करोतीति कलितापकृति त्वायि शकलिता अपकृतिर्जन्मजरामरणजा देहिनां येन तच्छुः क्षण क्षणमात्रं क्षिपति सति इदं दीप्तिमद्वपुष्यस्यां सा इद्धवपुः परा उत्कृष्टा शक्तिः परशक्तिरङ्गं देहिमिता प्राप्ता । सा परशक्तिः का । यया जनता जनानां समूहस्तव पुरं शिवभवनं गमिता प्रापिता । त्वच्छक्तिपातानुगृहीतस्य धन्यस्य शिवपुरं गतिर्भीक्ष्ण्यतीत्यर्थः ॥

रविजस्य वर्ष्म सहसा रचितं भवताग्निसादसहसारचितम् ।

वपुराप ते मदनघस्मरतां न तथापि भीमदनघ स्मरताम् ॥ १४ ॥

हे विभो, न हसते असहो यः सारो बलं तेन चित्तं व्याप्तं रविजस्य यमस्य वर्ष्म देहः सहसा शीघ्रमेवाग्निसाद्रचितम् । अग्निः संपद्यतेऽग्निसात् । 'विभाषा सातिकात्स्न्ये' इति सातिप्रत्ययः । हेऽनघ । अविद्यमानमघं मायावरणं यस्य तस्य संबोधनम् । ते तव वपुर्मदनस्य कामस्य घस्मरं भक्षकं दाहकं तद्भावं मदनघस्मरतामाप प्राप तर्थापि स्मरतां भक्तजनानां ते तव वपुर्भासतु भीमं विद्यते यस्मात्तत्र भवति । परमानन्दप्रदमेवेत्यर्थः ॥

करुणा क्षतानवधिकोपचयाधिगता मया त्वदधिकोपचया ।

शशिना यथाकुलतरं गलता द्युसरिन्निरर्गलतरङ्गलता ॥ १५ ॥

हे विभो, निरर्गलास्तरङ्गरूपा लता यस्याः सा निरर्गलतरङ्गलता युसरिद्रङ्गा आकु-
लतरं व्यभूत्वेन गलता क्षीणवपुषा शशिना चन्द्रमसा यथाधिगता प्राप्ता तथैव मयापि
क्षतो नाशितोऽनवधिर्बहुलः कोपचयः कोपाधिक्यं यया सा तादृशी । तथा अधिक उ-
पचयो वृद्धिर्यस्याः सा तादृशी च करुणा कृपा त्वत् भवत्सकाशादधिगता प्राप्ता ॥

गरुडेन यद्विषमपक्षतिना कवलीकृतं विषमपक्षतिना ।

स तव प्रसादमहिमा न परः प्रभुरानतं प्रति हि मानपरः ॥ १६ ॥

हे विभो, विषमे उद्धटे पक्षती पक्षमूले यस्य स तादृशेन । तथा अपंगता क्षतिर्बो-
धा यस्य स तादृशेन च गरुडेन ताक्ष्येण विषं गरलमपि यत्कवलीकृतं प्रस्तं स तथैव प्र-
सादमहिमा भवति । कुत इत्याह—हि यस्मात् परः प्रभुः स्वामी आनतं प्रह्वजनं प्रति
मानपर आदरपरो न भवति । त्रिजगति त्वमेव भक्तजनानां प्रत्यादरपरायण इत्यर्थः ॥

पदमाप्तुमार्तिशमनं गहनं प्रभुमर्थये भृशमनङ्गहनम् ।

वसनं यथातिहरणं स हि मे समये तथैव शरणं सहिमे ॥ १७ ॥

आर्तिजन्मजगामरणत्रासरूपा तच्छमनं गहनं पदं परं धाम प्राप्तुमहमनङ्गहनं अनर्त-
कामं हन्तीति अनङ्गदा कामदहनस्त प्रभुं श्रीशिवं भृशमर्थये । हि यस्मात्कारणात् स-
हिमे सह हिमेन प्रालेयेन वर्तते यः स सहिमेस्तस्मिन्समये काले हेमन्तकाले यथा वसनं
वस्त्रं प्रावारप्रायमार्तिहरणं शीतातिहरणं तथा प्रभुः परमेश्वरो मे भवार्तौ शरणं भवति ॥

सुरसुन्दरीषु रमणीयतमा स्ववपुर्गुणैर्न रमणी यतमा ।

तव भक्तमक्षतरसाजर सा भजते समेत्य तरसा जरसा ॥ १८ ॥

हे अजर निर्नाश शंभो, सुरसुन्दरीष्वप्सरःसु मध्ये स्ववपुर्गुणैर्नातिशयेन रमणीया
रम्या यतमा एका या काचिद्रमणी वरस्त्री भवति सा न क्षतो नष्टो रसः प्रेमरसो यस्याः
सा अक्षतरसा सती जरसा वार्धक्येनोपलक्षितमपि तव भक्त तरसा शीघ्रं समेत्य भ-
जते सेवते ॥

त्वयि गीर्मया निजगदे बत या निखिलं जयामि जगदेव तथा ।

मुदितस्य भक्तिसुधया भवतः सभयस्य किं वसुधया भवतः ॥ १९ ॥

हे स्वामिन्, बत हर्षे । मया वराक्रेण या गोः स्तुतिरूपा वाणी त्वयि विषये निज-
गदे उक्ता तयोक्तया निखिलं सकलमेव जगज्जयामि । यतो भवतः संसारात्सभयस्य
त्रस्तस्यापि भवतस्तव भक्तिसुधया भक्तिरसायनेन मुदितस्य प्राप्तपरमानन्दस्य वसुधया
धरित्र्यापि लब्धया किम् । न किञ्चिदित्यर्थः ॥

शिरसि खजेव विधुरोचितया हृदि मद्विरात्र विधुरोचितया ।

क्रियतां पदं शिव धिया सह तेऽविपदं सदानवधि या सहते ॥ २० ॥

हे शिव कैवल्यप्रद, विधुना चन्द्रमसा रोचिता शोभिता तथा स्रजा मालया यथा तव शिरसि पदं स्थानं क्रियते तथैव विधुरे संकटे उचिता तादृश्या विधुरोचितया म-
द्विरा मम वाण्यापि ते तवात्र हृदि तथा धिया अनुग्रहबुद्ध्या सह पदं स्थानं क्रियताम् ।
तथा धिया कयेत्याह—या धीरनवधि अवधिरहितं कृत्वा विपदं कालकर्णी भक्तजनस्य
न सहते ॥

विभुमाश्रये विगलदङ्गलतः प्रमये विभेमि यदमङ्गलतः ।

स विमुच्य पाशमशमं गलतः कुरुते हि मे भयशमं गलतः ॥ २१ ॥

यद्यस्मात्कारणात्प्रमये मरणसमये विगलन्ती पतन्ती अङ्गलता यस्य स विगलदङ्ग-
लतः सन् अमङ्गलतः अमङ्गला दन्तकम्भङ्गरूपाद्विभेमि तद्विभुं परमशिवमाश्रये । शर-
णार्थमिति शेषः । स एव विभुरशमं न विद्यमानः शमः शान्तिर्यस्य स तादृशं पाशं फ-
णिपाशं गलतः कण्ठाद्विमुच्य हि यस्मात्कारणाद्गलतो भयेन पततः क्षीणस्य वा मे भ-
यशमं महाभयशान्तिं कुरुते करिष्यति ॥

चरणौ यथा मुरजितः क्षमयाधिगतौ भरं धरितुमक्षमया ।

नमतां तवैव कृतरक्ष मया भवतो धिया समुचितक्षमया ॥ २२ ॥

हे विभो, भरं भारं धरितुमक्षमया अशक्तया क्षमया धरित्र्या यथा मुरजितो विष्णो-
श्चरणौ भूभारोद्धरणायावतरिष्यतोऽधिगतौ प्राप्ता । हे नमतां जनानां कृतरक्ष शंभो त-
वैव मया भवतश्चरणावधिगतौ । कया । धिया बुद्ध्या । किंभूतया । समुचितक्षमया समु-
चिता उपपन्ना क्षमा यस्यास्तया ॥

तिमिरं रवेरिव विभामुदितां दृशमाप्य ते जहति यां मुदिताम् ।

भगवन्नसाद्विरमिमासुदितामुपकर्णयन्मयि दिशामुदिताम् ॥ २३ ॥

हे भगवन् परमेश, रवेः सूर्यादुदितां विभां दीप्तिमिव मुदितां प्रसन्नां यां ते तव दृशं
दृष्टिमाप्य प्रह्वजनास्तिमिरमज्ञानरूप तमो जहति त्यजन्ति रसाद्भक्तिरसादुदितामुत्पन्ना-
मिमां मे गिरं वाणीमुपकर्णयन् शृण्वन् अमुदि अविद्यमानमोदे मयि तां दृशं दिश
देहि । अविद्यमाना मुत्प्रहर्षो यस्य सोऽमुत् तस्मिन्नमुदि ॥

करुणा सुरैः प्रतिपदानतया भवतः स्तुता सदपदानतया ।

किमु मां भियासमपदानतया भजसे निरस्तविपदा नतया ॥ २४ ॥

हे सुरैर्ब्रह्मविष्ण्वादिभिः प्रतिपदानत प्रतिपदं प्रतिक्षणमा समन्तात् नतः प्रणतस्तस्य
संबोधनं प्रतिपदानत । सदपदानतया सन्ति अपदानानि त्रिपुरदाहान्धकर्वधादीनि यस्य
स सदपदानस्तस्य भावस्तत्ता तथा उपलक्षिता या भवतः करुणा जनेन स्तुता भवति
अपदेऽस्थानेऽसमये वा आनता अपदानता तथा भिया भीत्या आसं गोचरीकृतं मां नि-

रस्ता दूरीकृता विपद्यया सा तादृश्या निरस्तविपदा । उ प्रणयकोपे निपातः । तथा क-
रणया किं न भजसे । कृपापात्रं मां किं न कुरुष इत्यर्थः ॥

तव दृग्जयत्यलसतां लसतां मदनस्य या व्यतनुतातनुताम् ।

कुशलाय सा किल सतां लसतां निबिडं शमप्यतनुता तनुताम् ॥२९॥

हे विभो, या तव दृक् तृतीया दृष्टिर्मदनस्य कामस्यातनुतामनङ्गत्वं व्यतनुताकरोत्
सा तव दृक् लसतां क्रीडतां भक्तिप्रह्वजनानामलसतां भवच्चरणाम्बुजोपासायामालस्य
जयति दूरीकुरुते । किल निश्चये । सा तव दृक् सतां सजनानां कुशलाय लसतामुल-
सतु । तथा सा दृक् निबिडं दृढं शम्पि कल्याणमपि तनुतां विस्तारयतु । किमूना दृक् ।
अतनुता अविद्यमाना तनुताल्पत्व यस्याः सा । अत्र च कुशलाय शमित्यत्र पौनर-
क्येऽपि भक्तिविषये यमकादावदोषः ॥

अथेदानीमेतस्य स्तोत्रस्योपसंहार श्लोकद्वयेनाह—

यया भजन्ते भुवि मानवा हितां विभूतिमन्ते च विमानवाहिताम् ।

यमं च याधादृलशो भयानकं तथा दृशा पास्युरुशोभया न कम् ॥२६॥

हे विभो यया तव दृशा अनुग्रहदृष्ट्या हितामनुकूलां विभूति संपदं भुवि 'इह' लोके
मानवा मनुष्या धन्या भजन्ते लभन्ते । तथान्ते निर्वाणसमये च विमानवाहितां विमा-
नानि देवयानानि तैर्वाह्यन्ते विमानवाहिनो देवास्तेषां भावस्तत्ता तां भजन्ते । तथा
या तव दृक् भयानकं सकलजगद्भयंकरं यमं कालं च दलशः खण्डशोऽधादकरोत् ।
अधादित्यनेकार्थत्वाद्धातूनामाद्पूर्वो धाञ् विधानार्थः । तथा उरुशोभया उत्कृष्टा शो-
भा यस्यास्तया दृशा कं न पाप्ति । अपि तु सर्वामत्यर्थः ॥

परमया रमया रहितस्य मे न रुचिरं रुचिरङ्गमिमं व्यधात् ।

हर मयारमयाचि भवानतः कुरु चिरं रुचिरञ्जनमेहि मे ॥ २७ ॥

परमया उत्कृष्टया रमया लक्ष्म्या रहितस्य मे मम रुचिर्मनोरथोऽङ्ग देहं रुचिरं शो-
भनं न व्यधात् नाकरोत् । हे हर कालाग्निरुद्ररूपेण महाप्रलये सकलजगत्संहारक,
अतः पूर्वोक्तकारणाद्भवन्दीनदयालुर्मया अरमत्यर्थं अयाचि प्रार्थितः । 'दु याचृ याच्ना-
याम्' धातुः । हे विभो, त्वं च रुचिरमभिप्रायमित्यर्थः । त्वं च एह्याग-
च्छेति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली

रुचिरञ्जनाख्यं स्तोत्रं पञ्चविंशम् ।

षड्विंशं स्तोत्रम् ।

अथातः पादादियमकाल्येन चित्रकाव्यभेदेन षड्विंशं स्तोत्रमारभमाण आह—

हन्तापहन्तापदुपद्रवाणां यस्याक्षयस्याक्षणिकः प्रसादः ।

सन्तापसन्तापहरा प्रपेव कान्तारकान्ता रसना च यस्य ॥ १ ॥

तादृज्जता दृज्जहतां समन्तादालोकदा लोकहिता च यस्य ।

तं संततं संतमसार्तलोकपालं कृपालंकृतमीशमीडे ॥ २ ॥ (युग्मम्)

संतमसेनाज्ञानरूपेणार्ता ये लोकास्तान्पालयतीति तम् । तथा कृपया दीनदयालुत-
यालंकृतं तमीशं परमेश्वरं संततमीडे स्तौमीति संबन्धः । तं कमित्याह—हन्तेत्यादि ।
हन्त हर्षे । यस्य परमेश्वरस्याक्षयस्य निर्विनाशस्यानादेश्चाक्षणिकः परमदृढः सनातनः
प्रसादोऽनुग्रह आपदुपद्रवाणां जन्मजरामृतिरूपाणां तदन्तर्गतप्रियवियोगादिदुःखाना-
मपहन्ता भवति । तथा यस्य च विभो रसना जिह्वा समन्ताद्व्यापी य आध्यात्मिका-
धिदैविकाधिभौतिकभेदेन त्रिविधस्तापः खेदस्तेन यः संतापः संतपनं तं हरतीति सं-
तापसन्तापहरा । तथा कान्तारकान्ता कान्तो रम्यो योऽरोऽग्रं तत्र कं जलमौचित्या-
दमृतवारि तदन्ते यस्याः सा कान्तारकान्ता । केव । प्रपा पानीयशालिकेव । साप्य-
तिशयेन संतापः संतापसन्तापस्तं हरति तादृशी भवति । यद्वा संतापो विद्यते येषां ते
संतापाः । मत्वर्थीय अः । तेषां संताप हरतीति तादृशी भवति । तथा कान्तारे निर्जले
मरुप्रदेशे कान्ता मनोज्ञा । अत्र च 'सन्तापसन्तापहरा' इति केचित्पाठमुचुः । तत्पाठे
च 'सतां तापः सत्तापस्तस्य सत्ता अस्तित्वं तामपहरतीति रसनापक्षे । प्रपापि समी-
चीनस्य तापस्य सत्तापहरा भवति' इति व्याचक्षुः । अत्र च सहृदया एव प्रमाणम् ।
पुनश्चाभीष्टदं कमित्याह—तादृगित्यादि । समन्तात्परितो महतामुत्तमानामालोकदा प्र-
काशदा महतां मताभिप्रेता लोकेषु हितानुकूला च यस्य तादृक् दृग्दृष्टिर्भवति ॥ युग्मम् ॥

हृद्येत्यादिद्वादशभिः कुलकम्—

हृद्यः सुहृद्यः सुकृतोर्जितानामन्यूनमन्यूनपि यः पृणाति ।

योऽनामयो नामगृहीतिमात्रादस्तापदस्तापमपाकरोति ॥ ३ ॥

परमे पदे परतत्त्वे परमात्मस्वरूपे नियोक्ता उपदेष्टा स देवः परमेशो वः काममभि-
लाषं सफलकरोतु । कामं निश्चये । इति कुलकान्तिमश्लोकेन संबन्धः । स क इ-
त्याह—हृद्य इत्यादि । यो देवः सुकृतोर्जितानां पुण्यप्रदीप्तानां हृद्यो हृदयप्रियः सुह-
द्भवति । तथा न न्यूनो मन्युः क्रोधो येषां ते अन्यूनमन्यवस्तानपि अनल्पक्रोधानपि
यः पृणाति पूरयति स कामान्करोति । स्वातन्त्र्येणेत्यर्थः । तथा यः प्रभुरनामयः अवि-
द्यमाना आमयाः षट् शीताद्या यस्य स तादृक् । ग्रहणं गृहीतिः । स्त्रियां भावे क्तिः ।

१. कान्तार इक्षुभेदस्तद्वत्कान्ता मधुरा. २. समीचीनार्थं पाठः.,

नामगृहीतिमात्रात्केवलं नामग्रहणमात्रेणैवास्तापदो दूरीकृतविपदस्तापभृतः संताप-
धारकान् जनान्करोति ॥

चेतः प्रचेतः प्रमुखा यदेकतानं ततानेकगुणा वहन्ति ।

योगीति यो गीतिषु गीयमानः सिद्धैः प्रसिद्धैः प्रभुरभ्युपेतः ॥ ४ ॥

तथा प्रचेतः प्रमुखा वरुणाद्या लोकपालास्तता विस्तृता अनन्ता गुणा येषां ते ता-
दृश अपि सन्तश्चेतश्चित्तं यदेकतानं यदेकाग्रमेव वहन्ति धारयन्ति । यश्च देवो यो-
गीति अष्टाङ्गयोगोपदेशकोऽयमिति प्रसिद्धः प्रख्यातः सिद्धदेवयोनिभेदैर्गीयमानो गी-
तिषु स्तूयमानः प्रभुरयमित्यभ्युपेत आश्रितः ॥

मान्योऽधमान्योऽधरयत्युदग्ररंहोभिरंहोभिरपास्तवृत्तान् ।

नामापि नामापिदधाति वीतालोकस्य लोकस्य तमांसि यस्य ॥ ५ ॥

तथा उदग्ररंहोभिर्महोदग्ररंहोभिः पापरपास्तं वृत्तमाचारो यैस्तान् अधमान् यो दे-
योऽधरयत्यधः करोति । किंभूतः । मान्यो जगत्पूज्यः । तथा नाम निश्चये । यस्य पर-
मेश्वरस्य केवलं नामापि वीतालोकस्याज्ञानान्धस्य जनस्य तमांसि मोहादिकान्यन्ध-
काराण्यपिदधाति दूरीकरोति ॥

भूतिर्विभूतिर्विपुला दिशश्च वासो निवासो निलयः पितृणाम् ।

हीनैरहीनैरपि यस्य भूपाराला कराला कलिका च मौलौ ॥ ६ ॥

यस्य देवस्य भूतिर्भस्म विभूतिः सप्त । विपुला विस्तीर्णा दिशश्च वासः । दिग-
म्बरत्वादेवस्य । तथा पितृणा निवासः श्मशान निलयो गृह भवति । तथा यस्य दे-
वस्य हीनैर्भूतप्रभृतिभूषा भुवि तथा स्थानम् । तथा अर्हान्वासुकिप्रभृतिभिरहान्द्रैरपि
भूषा आभरणम् । हारकैयूरकङ्कणादिस्थाने तेषां सत्त्वात् । तथा अराला वक्रा कराला
करान् किरणाना समन्ताल्लाति आदत्ते कराला किरणवर्ता कलिका चन्द्रकला च
यस्य देवस्य मौलौ भूषा आभरणम् ।

यः खेऽलयः खेलति यः शिखाभिः सत्यं हसत्यंहतिहारिणीभिः ।

भानां-शुभानां शुचिरीश्वरो यस्तानक्षतानक्षिपु यो विभर्ति ॥ ७ ॥

तथा य ईश्वरोऽक्षतान्परिपूर्णान् तान् (त्रीणि धामानि) अक्षिपु त्रिषु विभर्ति । तान्
कानित्याह—अलयः अविद्यमानो लयो नाशो यस्य स यो रविः खे आकाशे खेलति
क्रीडति । तथा अंहतिहारिणीभिः पापसंहतिक्षयकारिणीभिः शिखाभिर्ज्वालाभिः सत्य-
मेव निश्चितमेव योऽभिर्हसति । तथा यः शुचिर्विमलः शुभानां भानो नक्षत्राणामीशः
स्वामी चन्द्रस्तान् ॥

संख्येष्वसंख्येष्वपि यो भटानां वैरस्य वैरस्यभुवो निदानम् ।

निन्दावर्णि दावहुताशवन्तं रोषं खरोषं खलु यः प्रमार्ष्टि ॥ ८ ॥

खलु निश्चये । असंख्येषु संख्येषु युद्धेषु यो वैरस्यं विमनस्कता तस्माद्भवति यस्ता-
दृशस्य वैरस्य निदानमादिकारणम् । तथा निन्दाया अवर्णि स्थानभूतं विडम्बनास्था-
नम् । तथा दावहुताशवन्तं दावाग्निभूतम् । तथा खरोषं खरस्तीक्ष्ण उषो दाहो यस्य स
तादृशं रोषं भटानां योद्धृणां प्रमार्ष्टि शान्तं करोति ।

यज्ञे भयज्ञेन वृत्तो न पूर्वं दक्षेण दक्षेण शुभे विधौ यः ।

तस्यानतस्यानघमुज्झितावसादं प्रसादं प्रददौ दयाब्धिः ॥ ९ ॥

नयज्ञेन नीतिज्ञेनापि । अपिशब्द आर्थः । तथा दक्षेण निपुणेनापि दक्षेण प्रजापति-
नापि पूर्वं शुभे विधौ यज्ञे क्रतौ न वृत्तो यो देवः पश्चान्निजापराधं जानत आनतस्य प्र-
णतस्य तस्य दक्षस्यानघमविघ्नमुज्झितावसादमनन्तरं प्रसादं प्रददौ । किंभूतो यः । दया-
ब्धिः करुणासागरः ॥

नीतावनीतावचलैरलभ्यः साध्यैरसाध्यैरपि यस्तपोभिः ।

सेवालसे बालमुनौ किलोपमन्यावमन्यावकरोल्लसादम् ॥ १० ॥

अविद्यमाना ईतयः पडतिवृष्टयाद्या उपद्रवा यस्यां सा तादृश्यां नीतावचलैर्दृष्टैः सा-
ध्यैर्देवयोनिभेदैर्यः स देवोऽलभ्योऽप्राप्यः । कैरपि । तपोभिरपि । तपोभिः किंभूतैः । अ-
साध्यैरपि कर्तुमशक्यैरपि । यः अमन्यौ रोषरहिते । किल निश्चये । उपमन्यावुपमन्यु-
नान्नि बालमुनौ सेवायामलसेऽपि प्रसादं क्षीरोदधिदानरूपमकरोत् ॥

नायं विना यं विदधाति लोकः कर्मण्यकर्मण्यतयाभियोगम् ।

सत्त्वानसत्त्वानपि नेतुमास्थामर्थः समर्थः स यतोऽभ्युदेति ॥ ११ ॥

कर्मणि साधुः कर्मण्यः न कर्मण्योऽकर्मण्यस्तद्भावतया स्वोचितविधानानभिज्ञतया
कर्मण्यभियोगमुद्योगं य भगवन्तं विना अयं लोको न विदधाति । तथा असत्त्वानर्धैर्य-
वतोऽपि सत्त्वान्प्राणिन आस्थां स्थितिं नेतुं प्रापयितुं समर्थोऽर्थोऽभिधेयं वस्तु यतो य-
स्मादभ्युदेत्युत्पद्यते ॥

धर्मेण धर्मेण निजोचितेन कामेन कामेन वृताभ्येन ।

कालेन काले नतिमागतेन वातेन वा तेन सुखावहेन ॥ १२ ॥

जीवेन जीवेन तदर्थितेन काव्येन काव्येन मनोहरेण ।

मित्रेण मित्रेण तमोवृत्तानां सौम्येन सौम्येन च सेव्यते यः ॥ १३ ॥

(कुलकमध्ये युग्मम्)

निजोचितैनात्मोपपन्नेन धर्मेण प्रकृतितुल्येन करणेन धर्मेण पुरुषार्थेन कर्त्रा यो विभुः सेव्यते । तथा वृत्तमभ्यर्थितमभयं येन तादृशेन कामेनाभिलाषेण करुणेन कामेनानङ्गेन कर्त्रा यः सेव्यते । तथा काले समये नतिमवमानं गतेन कालेन अतीतवर्तमानभविष्य-द्रूपेण (यमेन) यः सेव्यते । तथा सुखावहेन मन्दमन्दं वाहिना वातेन सदागतिना यो विभुः सेव्यते । तथा जीवेन बृहस्पतिना तदर्पितेन जीवेनासुधारणेन यो देवः सेव्यते । तथा मनोहरेण काव्येन निपुणकविकर्मणा काव्येन शुक्रेणापि यो देवः सेव्यते । तथा तमोऽज्ञानानामन्धकारपरिवलितानां मित्रेण सुहृदा मित्रेण रविणा यः सेव्यते । तथा सौम्येन बुधेन सौम्येन सुशीलेन च यः सेव्यते ॥ युगम् ॥

लोकान्सलोकान्सदयोऽसृजद्यौ धाता विधाता विभुरीप्सितानाम् ।

देवः पदे वः परमे नियोक्ता कामं स कामं सफलीकरोतु ॥ १४ ॥

(द्वादशभिः कुलकम्)

य ईप्सितानामभिलषितानां विधाता कर्ता । धाता सृष्टिकार्यार्थं ब्रह्मरूपो लोकान्भु-
वनान्सलोकान्सजनान्सृजत् । किंभूतः । सदयः सकृपः । 'लोकस्तु भुवने जने' इत्यमरः ।
स एवभूतो देवः परमेशः परमे पदे नियोक्ता । कामं निश्चयेन काममभिलषितं वः सफ-
लीकरोतु ॥ द्वादशभिः कुलकम् ॥

तं वन्दितं वन्दिभिरर्चयन्ते सन्तो लसन्तो ललितैर्वचोभिः ।

तस्याजितस्याजिपु नौति लीलामुत्तालमुत्तालरवेण लोकः ॥ १५ ॥

धीरस्य धीरस्यति तस्य तीक्ष्णा बन्धानुबन्धानुगतां प्रवृत्तिम् ।

दानं ददानं दयितेव रागादानन्ददा नन्दयते च तं श्रीः ॥ १६ ॥

संपन्नसंपन्नवसिद्धिहेतुं धुर्यामधुर्याममरेन्द्रमुख्याः ।

भासा शुभा सा शुचिरीशभक्तिर्यस्याभयस्याभरणत्वमेति ॥ १७ ॥

(तिलकम्)

ललितः शोभनैर्वचोभिर्लसन्तः क्रीडन्तः सन्तो वन्दिभिर्मार्गधैर्वन्दितं स्तुतं तं पु-
रुषं धन्यमर्चयन्ते पूजयन्ति । तथा आजिपु युद्धेष्वपराजितस्य तस्य धन्यस्य लीलां
लोक उत्तालरवेणोत्तालरवेणोत्तालं त्वारतं नौति स्तौति । तथा अस्य धन्यस्य धी-
रस्य तीक्ष्णा धीर्मेधा निनिरोधा बन्धस्य भवबन्धस्य योऽनुबन्धस्तमनुगतां प्रवृत्तिं स्थि-
तिमस्यति त्यजति तथा दयितेव प्रियतमेव आनन्ददा श्रीर्लक्ष्मीर्दानमर्थिभ्यो ददानं तं
धन्यं च नन्दयते । कुतः । रागादासक्तिवशात् । तं कमित्याह—संपन्नेति । संपन्ना पू-
र्णा या संपत्तस्या नवा या सिद्धिस्तस्या हेतुं यां श्रीशिवभक्तिं धुर्यां महतीममरेन्द्रमुख्या
ब्रह्मविष्णुशक्रप्रभृतयोऽधुरधारयन् । भासा दीप्ता शुभा कल्याणकारिणी ईशभक्तिः प-

रमशिवभक्तिरभयस्य सर्वतः सर्वदा च भयरहितस्य यस्याभरणत्वमेति प्राप्नोति ॥
तिलकम् ॥

अथातः कतिपयैः श्लोकैः स्वात्मानं विनोदयति कविः—

शङ्का भृशं का भृतकप्रियश्चेदासन्नदासं न जहाति शंभुः ।
नाराधनाराधयितुश्च मिथ्या किं चित्तं किञ्चित्तरलत्वमेषि ॥ १८ ॥
सानन्दं सा नन्दनभूस्तृणं ते कल्याण कल्याणगिरिः क्व गण्यः ।
सा तेजसा ते जडतामुदस्तकम्पानुकम्पा नुदतीन्दुमौलेः ॥ १९ ॥
जम्बालजं बालरवेरिवाभादीनं नदीनं नवचन्द्रिकेव ।
साशङ्क सा शंकरभक्तिरुच्चैरक्षामरक्षा मदयिष्यति त्वाम् ॥ २० ॥
नो भोगिनो भोगिभिरर्चितो यः सातङ्क सातं कलयञ्जहाति ।
स त्वालसत्वालयदैन्यहारी पास्यत्यपास्यत्यशुभं च शंभुः ॥ २१ ॥

(चकलकम्)

हे चित्तं, भृशमत्यर्थं का ते शङ्का । भृतकप्रियो भृतका भृत्याः प्रिया यस्य स तादृ-
शश्चेत्स्वामी शंभुस्तर्हि आसन्नदासं न जहाति । आराधयितुश्च ते आराधना विभो-
मिथ्या कृथा न भवति । तस्मात् हे चित्तं, किञ्चित्तरलत्वं चञ्चलत्वं किमेषि किं प्रा-
प्नोषि । हे चित्तं सानन्दं परमानन्दितं, सा नन्दनभूर्देवोद्यानभूस्तृणं ते भवति । अतश्च
हे कल्याण, जनेन कल्याणगिरिः कल्याणं सुवर्णं तद्गिरिर्मेरुः क्व गण्यः । हे चित्तं, उ-
दस्तो दूरीकृतः कम्पन्नासो यया तादृशी इन्दुमौलेर्दीनदयालोरनुकम्पा कृपा ते तव ज-
डतां तेजसा नुदति निवारयति । हे साशङ्क आशङ्कायत्तचित्तं, बालरवेषालादित्यस्याभा-
दीप्तिर्जम्बालजं पङ्कजं यथा मदयति अदीनं सतरङ्गं नदीनं समुद्रं यथा नवचन्द्रिका म-
दयति तथोच्चैर्महती अक्षामरक्षा अक्षामा महती रक्षा यस्याः सा तादृशी, शंकरभ-
क्तिस्त्वां मदयिष्यति आह्लादयिष्यति । एतदेव पुनरपि समर्थयति—न भोगिन इति ।
हे चित्तं सातङ्क आतङ्कयुक्तं, भोगिभिः भोगोऽमृततुल्यो विषयाऽन्वादस्तद्युक्तरञ्जितस्तथा
सातं कलयन्सुखमुत्पादयन् यः परमेशो भोगिनः सर्पान् वासुकप्रभृतीन् जहाति । अ-
लसत्वं स्यालस्यस्यालयभूतं यदैन्यं तद्वरतीति तादृशोऽलसत्वालयदैन्यहारी स शंभुस्त्वा
त्वां पास्यति रक्षति । अशुभममङ्गलं च भवमरुभ्रमणोत्थमपास्यति दूरीकुरुते ॥
चकलकम् ॥

दोषप्रदोषप्रसृतापि सक्ता सेवारसे वारविलासिनीव ।

यानिर्भया निर्भररागिणी त्वामायाति माया तिमिरेऽभिसर्तुम् ॥ २२ ॥

भावानुभावानुगमेन रूढा बाला नवालानगता वशेव ।

सानेहसा नेह विहास्यति त्वां कण्ठोपकण्ठोपगतैव वाणी ॥ २३ ॥

(युग्मम्)

यथा प्रदोषे रजनीमुखे प्रमृता सेवारसे सक्ता निर्भरमतिशयेन रागिणी निर्भया च वारविलासिनी अभिसारिका तिमिरे कामुकमभिसर्तुमायाति तथा हे चित्त, दोषाः पददोषे अर्थदोषाश्च त एव प्रदोषा निशागम्भास्तत्र प्रमृतापि निर्भरं रागो भक्तिरसो विद्यते यस्यास्तादृशी निर्भया निर्निरोधा सेवारमे सक्ता माया अविद्यैव तिमिरं तत्राभिसर्तुमभिसरणं कर्तुं त्वामायाति सा वाणी यथा बाला स्त्री भावस्य मानसविकारस्यानुभावस्तस्यानुगमस्तेन रूढा आश्रिता अनेहसा कालेन कण्ठोपकण्ठमुपगता कामुकं न विहास्यति । तथा नवं च तदालानं गजबन्धनं तत्र गता बाला वशा करिणी भावानुभावानुगमेन रूढा आश्रिता कण्ठोपकण्ठमुपगता यथा करिणं न त्यजति तथा भावस्य विवेकवैराग्योदितभक्तिरसस्यानुभावस्तस्यानुगमेन रूढा रूढिं प्रसिद्धिं प्राप्ता कण्ठस्योपकण्ठोपगता सा न त्वां विहास्यति त्यक्ष्यति । सा तव साहायककारिण्येव सदा भवतीत्यर्थः ॥ युग्मम् ॥

अधुना विभुं विनोदयति कविः—

दिव्या यदि व्यायतकान्तयस्ते गौरीश गौरी शशिनः कला च ।

विघ्नन्ति विघ्नं तिमिराभिधानं तेनाहतेनाहमुपद्रुतः किम् ॥ २४ ॥

हे ईश, विशेषेणायता वितता कान्तियासां ता व्यायतकान्तयो गौर्वाणी गौरी पार्वती शशिनः कला चन्द्रकला च एतास्तिष्ठो यदि ते दिव्या मनोहारिण्योऽद्भुतास्तिमिराभिधानं मोहान्धकाराभिधानं विघ्नं यदि विघ्नन्ति विशेषेण घ्नन्ति तेनाहतेन तिमिरेणाहं किमुपद्रुतोऽस्मि ॥

मुद्योगमुद्योगभृतो भजन्ते शंसन्ति शं सन्ति च निर्विकल्पाः ।

भक्तां विभक्ता विपदस्त्वदीयाः कस्मादकस्मादहमेव मग्नः ॥ २५ ॥

हे ईश, उद्योगं सर्वेषु कर्मसु बिभ्रति तादृशास्त्वदीया भक्ता मुद्योगं मुद आनन्दस्य योगो मेलापस्तं भजन्ते । तथा त्वदीया भक्ताः शं कल्याणं शंसन्ति व्यञ्जयन्ति प्रकटीकुर्वन्ति निर्विकल्पा निश्चिन्ताश्च सन्ति । तथा विपदो विपत्तेर्विभक्ताः पृथग्गताश्च सन्ति । अकस्मान्निर्हेतुरहमेव केवलं कस्मान्मग्नः । विपदण्वे इत्यर्थः ॥

वाचां तवाचान्तशुचां शुभानामोघा न मोघा नमतां कदाचित् ।

तैरुद्धतैरुद्धरं मामनाथं लीनं कुलीनं कुदशान्धकारे ॥ २६ ॥

हे विभो, नमतां भक्तिप्रह्वजनानां आचान्ता निःशेषीकृता शक् शोको याभिस्तासा-

माचान्तशुचां तव शुभानां प्रशस्तानां वाचामोघाः समूहा मोघा निष्फलाः कदाचिन्न भवन्ति । हे स्वामिन्, अनाथमशरणं कुदशा एवान्वकारस्तत्र लीनं मां कुलीनमग्र्य-जन्मानं वराकमुद्धतैर्यमभटत्रासविधायिभिस्तैरभयवाक्यसमूहैरुद्धर ।

कल्पान्तकल्पान्तकभीतियुक्तं रक्षामि रक्षामिह योऽर्हतीति ।

यस्ते नयस्तेन दिश प्रसन्नामत्रासमत्रासहरां दशं मे ॥ २७ ॥

हे ईश, यो जन इह संसारे रक्षामर्हति कल्पान्तकल्पा प्रलयतुल्या अन्तकभीति-र्यमभीतिस्तया युक्तं तं जनं रक्षामि पालयामीत्यनेन प्रकारेण यस्ते तव नयो नीतिप्रक-र्यस्तेनात्र संसारेऽप्यसमं त्रासं हरतीत्यसमत्रासहरा तां प्रसन्नां निर्मलां सदयां दशं दृष्टि मे मम दिश देहि ॥

कंदर्प कं दर्पमुपैषि यातमस्तं समस्तं सहसा बलं ते ।

भीरो गभीरो गलितः किमुच्चैरक्षोभरक्षो भगवत्प्रसादः ॥ २८ ॥

हे कंदर्प मदन, कं दर्पमहंकारमुपैषि । सहसा शीघ्रमेव समस्तं सकलं बलं ते त-वास्तं यातम् । हे भीरो मदन, अक्षोभा क्षोभरहिता रक्षा यस्य स तादृशोऽक्षोभरक्षः गभीरः पुनः संजीवनात् उच्चैर्महान्भगवत्प्रसादः श्रीशिवप्रसादः किं गलितः किं ते वि-स्मृतः । येन मयि दर्पं कुरुष इत्यर्थः ॥

विद्यामविद्यामपि तां यया त्वामाराध्यमाराध्य सुखी भवामि ।

मायापि मा यापितभीरुपैतु याता न या तानवमर्चितुं त्वाम् ॥ २९ ॥

अनित्याशुच्यनात्मसु विपरीतज्ञानमविद्या अहं तामविद्यामपि विद्यामेव जाने यां वरं (?) । तां कामित्याह—यया अविद्यया आराध्यमाराधनीयं त्वां विभुमाराध्याहं सुखी भवामि निःश्रेयसं लभे । तथा सा मायापि मिथ्यामोहोऽपि मा मां कर्मभूतमुपैतु । सा माया केत्याह—यापिता दूरीकृता भीर्यया सा तादृशी या माया त्वां स्वामिनमर्चयितुं पूजयितुं तानवं तनुत्वं न याता न गता । मायासांनिध्येन भगवदर्चनमपि सेत्स्य-तीति भावः ॥

रामाभिरामाभिमता धृतार्थे भोगोपभोगोपगतेन केन ।

कस्यान्तकस्यान्तकरी च लक्ष्मीधामानि धामानि बिभर्ति दृष्टिः ॥ ३० ॥

हे स्वामिन्, अभिरामा मनोहारिणी तथाभिभताभीष्टा च रामा रमणी भोगानां श-ब्दादिभोगान्नामुपभोगस्तमुपगतेन केन त्वदन्येनार्थे निजशरीरार्थे धृता । त्वया यथा श्री-पार्वती धृता तथान्येन केन देवेन निजरामा शरीरार्थे धृतेत्यर्थः । तथान्तकस्य यमस्या-न्तकरी विनाशकरिणी दृष्टिर्लक्ष्मीधामानि शोभास्पदानि धामानि तेजांसि त्रीणि सो-मसूर्याभिरूपाणि कस्य त्वदन्यस्य बिभर्ति । दृष्टिरिति जातावेकवचनम् । तवैव दृष्टिः शोभास्पदानि त्रीणि धामानि बिभर्तीत्यर्थः ॥

कः स्तम्भकः स्तम्भनिभस्य जिष्णोः कस्तापकस्तापकृतःसदस्य ।

कारानुकारानुभवे भवेऽस्मिन्को जीवको जीवभृतां विना त्वाम् ॥ ३१ ॥

हे विभो, स्तम्भनिभस्य त्वच्छापेन स्तम्भसदृशस्य जिष्णोरिन्द्रस्य कः स्तम्भकस्त्वां विना । नान्य इत्यर्थः । तथा तापकृतो जगत्रयतापकस्य स्मरस्य पक्षेभ्योः कोऽन्यो देव-
स्तापको दाहकः । तथा कारानुकारानुभवे कारागृहसदृशप्रभावेऽस्मिन्भवे संसारे जीव-
भृतां देहिनां जीवकस्त्वां विना को भवति । नान्यः कश्चिदित्यर्थः ॥

यां शंसया शंसति शंभुभक्तिं चेष्टासु चेष्टासु रतिं स्मरस्थ ।

तामक्षतामक्षयपुण्यकोषादन्यो वदन्यो वहते तनुं कः ॥ ३२ ॥

या तनुर्धन्या शंसया स्तुत्या शंभुभक्तिं शंसति व्यनक्ति । तथा या च तनुः स्मरस्थ
कामस्येष्टास्वभिमातासु चेष्टासु रतिं सक्तिं शंसति । तामक्षतामखण्डितां अक्षयो निर्वि-
नाशः पुण्यान्येव कोषो यस्य स तस्मादक्षयपुण्यकोषात्सुकृतिनोऽन्यः को वदन्यो दाता
वहते धारयति । अनेकप्राग्जन्मोपाजितसुकृतपरिपाकेनैव तादृशी तनुर्भवतीत्यर्थः ॥

याहंतया हन्त नृपेऽप्यवज्ञामानञ्ज मानं जनयन्त्यभङ्गम् ।

हा निःसहा निःसरणेऽपि भक्त्या सा वागसावागमदन्तिकं ते ॥ ३३ ॥

हन्त कष्टे । हे विभो, अभङ्गमनश्चर मानं जनयन्ती उत्पादयन्ती । मानिनीत्यर्थः ।
या वाक् अहंतया दर्पेण नृपेऽपि राज्ञि अर्प अवज्ञां आनञ्ज प्रकटीचकार हा कष्टे सै-
वासौ वाक् निःसरणेऽपि बहिर्निर्गमनेऽप्यसहा भक्त्या भक्त्युत्कर्षेण ते तवान्तिकं
समीपमागमत् ॥

अथातोऽस्य स्तोत्रस्योपसंहारार्थं वृत्तद्वयमाह—

देवं यदेवं यमकैर्महेशं तुष्टाव तुष्टावसरोचितं गीः ।

शस्यो यशस्योऽयमुपस्थितोऽस्मादेनोभिदे नोऽभिमतः प्रसादः ॥ ३४ ॥

तुष्टा संहृष्टा एवं पूर्वोक्तप्रकारेण यमकैर्यमकालंकारैः । 'स्वरव्यञ्जनसमुदायपौनरुक्त्य
यमकम्' इति सर्वस्वे राजानकरुचकः । महेशं परमेशं देव यतुष्टाव । कथम् । अवसरे
उचितमवसरोचितम् । अयं प्रसादोऽनुग्रहः शस्यस्तुत्यः यशस्यो यशसि साधुश्च नोऽस्मा-
कमेनोभिदे पापक्षयार्थाभिमत इष्टश्चास्मान्महेशादुपस्थितः समीपं प्राप्तः ॥

तरलतरलताग्रस्पर्धिनीं चञ्चलत्वं

रुचिररुचिरमन्दानन्ददा मुञ्चति श्रीः ।

चरति च रतिकान्तध्वंसिशंसारतानां

मधुरमधुरसार्द्रा भारती वक्रपद्मे ॥ ३५ ॥

तरलतरं यत्प्रतापं तत्स्पर्धते तादृशी तरलतरलताग्रस्पर्धिनी अतिचञ्चलापि श्री रति-

क्रान्तध्वंसिशंसारतानां स्मरारिस्तुतितत्पराणां पुंसांमन्दानन्ददा महानन्दप्रदा रुचिर-
रुचिः रम्याभिप्राया सती चञ्चलत्वं मुञ्चति शिवभक्तिरतानां गृहे लक्ष्मीरतिस्थिरैव व-
सतीत्यर्थः । तथा स्मरारिस्तुतिरतानां वक्रपद्मे मुखाब्जे मधुरो यो मधुरसः क्षौद्ररसस्त-
त्तुल्यं भक्तिरसामृतं तेनार्द्रा भारती वाणी चरति विहरत इति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ

पादादियमकस्तोत्रं षड्विंशम् ।

सप्तविंशं स्तोत्रम्० ।

अथातः पादमध्ययमकालेन चित्रकाव्यभेदेन सप्तविंशं स्तोत्रमारभमाण आह—

जयति संयति संगतपाण्डवप्रहरणाहरणाहितकैतवः ।

तरुणदारुणदाशवपुर्धृतस्थिरयशा रयशालिशरो हरः ॥ १ ॥

संयति सङ्ग्रामे संगतश्चासां पाण्डवोऽर्जुनस्तस्य प्रहरणान्यायुधानि तेषामाहरणे निश्चे-
ष्टीकरणे आहितं कृतं कैतवं छद्म येन सः । तथा तरुणो युवा दारुण उद्भटो यो दाशः
किरातस्तस्यैव वपुः शरीरं यस्य सः । अर्जुनानुग्रहाय धृतकिरातरूप इत्यर्थः । तथा धृतं
स्थिरं यशो येन सः । तथा रयेण वेगेन शालन्ते तच्छीलाः शरा इषवो यस्य सः । ए-
वंभूतो हरः श्रीशिवो जयति सर्वोत्कृष्टो वर्तते ॥

भुवनपावनपादमधर्षितं मधवताघवतामपि सस्पृहम् ।

मुनिजनीनिजनीतिपरीक्षणे धवलकेवलकेलिकृतं स्तुमः ॥ २ ॥

भुवनानां शिवादिक्षित्यन्तानां पावनाः पादाश्रया यस्य स तादृशम् । तथा मधवता
इन्द्रेण महातेजस्विनाप्यधर्षितमपराभूतम् । तथा अघवतां पापिनामपि सस्पृहं तैरपि-
स्पृहणीयम् । तथा मुनीनां या जन्यः स्त्रियस्तासां या निजा नीतिः स्वशीलसंरक्षण-
रूपा तस्याः परीक्षणे परीक्षायां धव एव धवलः कामुकस्तस्य केवलं केलिः क्रीडा तां
करोतीति तादृशं श्रीशिवं वयं स्तुमः । 'जनी लोकपृथग्जनौ । जनी वधूः' इति मङ्गलः ॥

स्थिरमगारमगात्मजया श्रितं स्मरविकारविकासपराङ्मुखम् । .

भुजगराजगराग्निशिखावलीविषमवेषमवेपथुदायिनम् ॥ ३ ॥

शमिषु कामिषु कारुणिकेषु वा वरमधोरमघोपशमक्षमम् ।

घनविपन्नविपन्निधने सदा परमधीरमधीरमुपास्महे ॥ ४ ॥ (युग्मम्)

वयमेवंविधमधीशं त्रिजगत्प्रभुमुपास्महे सेवामहे । अधीशं कम् । अगात्मजया पार्वत्या
श्रितमगारं गृहम् । आरोपः । अगारं कीदृशम् । स्थिरम् । अपिशब्द आर्थः । पार्वत्या
सदा श्रितमपि स्मरविकाराणां वियोगिदशावस्थारूपाणां यो विकासस्तस्मात्पराङ्मुखः ॥

विमुखम् । भुजगराजेति । अत्राप्यपिशब्द अर्थः । भुजगराजानां वासुकिप्रभृतीनां यो गरो विष स एवाभिस्तस्य या शिखानां ज्वालानामावली सैव विषमः क्रूरो वेषो ने-
पथ्यं यस्य स तादृशमपि न वेपथुं कम्पं ददातीति तादृशम् । अभयकरमित्यर्थः । तथा
अधीशं किंभूतम् । वरमुत्कृष्टम् । तथा अघोरं त्रिजगदुद्धरणाय धृतसकलरूपं परमशिवं
शमिषु जितेन्द्रियेषु कामिषु सांसारिकजनेषु कारुणिकेषु सत्त्वगुणभूयिष्ठेषु अघोपशमने
दोषोपशमने पापोपशमने क्षमस्तम् । घना भूयसी या विपन्नानां विपत्पतितानां विप-
त्तस्या निधनं विनाशस्तत्र परम उत्कृष्टश्चासी धीरस्तादृशम् । युगम् ॥

श्रुतनयास्तनयास्तनुमध्यमा युवतयो बत योगिमनोदृतः ।

यदघनामघनामयवैशसं तदमृतेशमृते शमयन्ति किम् ॥ ९ ॥

बत आश्चर्ये । अघनाम अघं पापमिति यस्य नाम तत्तादृशं घनश्वासवामयो
जन्मजरामरणत्रासरूपस्तस्मादुत्पन्नं वैशसं दुःख यद्भवति तदुःखममृतेशममृतेश्वरभर-
वरूपं श्रीमृत्युंजयमृते विना श्रुतनयाः श्रुतः साक्षादवधारितो नयो नीतिशास्त्रं यैस्तादृ-
शस्तनयाः सुताः किं शमयन्ति । देहिनामिति शेषः । नैव शमयितुं समर्था इत्यर्थः ।
तथा योगिनामष्टाङ्गविदामपि मनांसि हरन्तीति तादृश्यो योगिमनोदृतस्तनुमध्यमाः
कृशोदर्यो युवतयस्तरुण्योऽपि श्रीशंभुं विना तदुःखं किं शमयन्ति ॥

न हरिणा हरिणाङ्कशिखामणे न विधिना विधिनापि सपर्यता ।

तव पुरा वपुराममृशे वयं क नु भवानुभवावृतचेतसः ॥ ६ ॥

हे हरिणाङ्कशिखामणे चन्द्रमौले, हरिणा विष्णुनापि पुरा पूर्वं तव वपुः शरीरमन-
लस्कन्धरूपं नाममृशे नाज्ञायि । तस्यान्तो नावगत इत्यर्थः । तथा विधिना शास्त्रोक्तेन
सपर्यता सेवीं कुर्वाणेन । 'नमस्यता' इति पाठे नमस्कुर्वाणेनापि विधिना ब्रह्मणा 'तवै-
श्वर्यं यत्ताद्यदुपरि विरिञ्चो हरिरथः' इत्याख्याने पुरा पूर्वं तव वपुर्नाममृशे नाज्ञायि
वयं तु क नु भवामस्त्वत्सुतिवधाने । किंभूता वयम् । भवानुभवेन भवस्य जन्मनो-
ऽनुभवस्तेनावृतं चेतो येषां ते तादृशाः । मायावरणावृतमनस इत्यर्थः ॥

चतुरंगास्तुरगा नगजा गजाः स्थिरमुदारमुदात्तबलं बलम् ।

प्रभवतां भवता विहिते हिते प्रतिदिशन्ति दिशं कमलामलाम् ॥ ७ ॥

हे विभो, प्रभवता प्रभुणा भवता हिते शुभदृष्टयंशनिपाते विहिते कृते सति एतानि
वस्तूनि कमलप्रमलां कमलया लक्ष्म्या अमला रम्या तां दिशं मार्गं प्रतिदिशन्ति वि-
तरन्ति संदर्शयन्ति च । एतानि कानीत्याह—चतुरंगा इत्यादि । चतुरं शीघ्रं गच्छन्ति
चतुरंगाः शीघ्रगा अश्वाः । तथा नगाद्विन्ध्याद्रिप्रभृतेः पर्वताज्जाता गजा हस्तिनश्च ।
तथा स्थिरं दृढमनन्यतो गामि उदारं महत् उदात्तबलं महाबलयुतं बलं सैन्यं च ।
'दिगुपाये निर्दिशने । मार्गे ककुभि च स्त्री स्यात्' इति मङ्गः ॥

द्विजसमाजसमाधिकदर्थनप्रवणरावणराज्यहृतौ कृती ।

चरणयो रणयोग्यबलोऽभवन्नवनतो वनतो भरताग्रजः ॥ ८ ॥

शुभरतो भरतोऽप्यभवद्विषद्वरिमहारिमहाः समवाप्य यम् ।

दिश तमीश तमीपतिशेखर स्थिरमनुग्रमनुग्रहमेहि मे ॥ ९ ॥

(युग्मम्)

यं भवदीयानुग्रहं समवाप्य द्विजानां ब्राह्मणानां वसिष्ठविश्वामित्रप्रभृतीनां ऋः सैमा-
जस्तस्य यः समाधिः परमात्मन्येकाग्रचित्तत्वं तस्य यत्कदर्थनं भङ्गस्तत्र प्रवणः
सक्तो यो रावणो दशमुखस्तस्य यद्राज्यं तस्य हृतौ हरणे कृती निपुणः । वनतः का-
ननतः । कानने स्थितोऽपीत्यर्थः । रणयोग्यबलः रणे सङ्ग्रामे तादृशेन वैरिणा महं युद्धे
योग्यं बलं यस्य तादृशो भरताग्रजो रामभद्रोऽभवत् । किभूतो भरताग्रजः । तव विभो-
श्चरणयोश्चरणकमलयोरवनतः प्रणतः । तथा हे तमीपतिशेखर चन्द्रमाले ईश श्रीशिव,
यं भवदीयानुग्रहं स्थिरं दृढं अनुग्रमनुग्रहं महलदायिनं प्रसादं समवाप्य शुभकर्मणि
अग्रजं विना राज्यग्रहणरूपे रतो भरतो रामानुजोऽपि द्विषतां शत्रूणां यो गरिमा गु-
हत्वं तद्वरतीति तादृशं महस्तेजो यस्य स द्विषद्वरिमहारिमहा अभवत् तमनुग्रहं प्रसादं
मे मह्यं दिश देहि त्वं एहि ॥

भृशमनीशमनीतिपथस्थितं मदवशादवशाक्षमुपप्लुतम् ।

अहरहर्हर हर्षयते न किं हतवती तव तीव्रशुचं रुचिः ॥ १० ॥

हे हर सकलपापहर, भृशमत्यर्थमनीशमनाथम् तथा अनीतेः कुनीतेः पन्थास्तत्र
स्थितम् । मदवशादहंकारवशात् अवशान्यनायत्तानि अक्षाणीन्द्रियाणि यस्य स तादृ-
शम् । तथा उपप्लुतमुपप्लुतम् । वैरिभिः कामक्रोधादिभिराभ्यन्तरैरित्यर्थः । तथा तीव्रशु-
चमत्युत्कटदुःखम् । मां हितवती सदा हितकारिणी तव विभो रुचिरभिप्रायापरप-
र्याया अहरहः प्रत्यहं मां किं न हर्षयते आनन्दयते । एतादृशं मां दृष्ट्वानुग्रहे रुचि
कुवित्यर्थः ॥

कुशलपेशलपेलवदृग्वमनरसनया सनयार्तिहृतामृतम् ।

मदनसादन सान्त्वय संपदामपदमापदमाश्रितमेहि माम् ॥ ११ ॥

हे मदनसादन । मदनं सादयति विशृणोति मदनसादनः । 'षट्क विश्ररणे' धातुः ।
तस्य संबोधनम् । कुशलेन पेशला पेलवा दृग्यस्य स तादृशः कल्याणमधुरसौम्यदृष्टिस्त्वं
सनयानां नीतिमतामर्तिर्भवातिस्तं हरतीति तादृश सनयार्तिहृता रसनया जिह्वाया अमृतं
पीयूषं वमज्जुहिरन् मुञ्चन् । 'टुवमु उन्निरणे' धातुः । त्वं संपदां मौक्षलक्ष्मीनामपदम-
स्थानम् आपदं जन्मजरामरणरूपां विपदमाश्रितं मां दीनं सान्त्वय आश्वासय त्वमेहि ॥

कथमनाथमनागसमन्तिके मदनमर्दन मर्षयसे न माम् ।

भुवनभावन भाति विना त्वया जगति कोऽगतिकोद्धरणक्षमः ॥ १२ ॥

मदनं कामं मर्दयतीति तस्य संबोधनं हे मदनमर्दन कामदहन । तथा भुवनानि शिवादिक्षित्यन्तानि भावयति तस्य संबोधनं हे भुवनभावन । हे शंभो, अनागसं निरपराधं मां दीनमन्तिके समीपे किं न मर्षयसे किं न सहसे । त्वया दीनदयालुना विना जगति त्रिजगत्गतिकानामशरणानामुद्धरणे क्षमः शक्तः को भाति राजते । न कोऽपीत्यर्थः ॥

यदि कृपापर पापरतस्य मे न कुरुषे परुषे पदमाशये ।

हिततमा कतमा कलुषात्मनो मम हरामहरा घटते गतिः ॥ १३ ॥

हे कृपापर दयापरायण, परुषे रूक्षे पापरतस्य पापिनो मे आशये हृदये पदं स्थानं यदि न कुरुषे तर्हि हे हर शंभो । 'अम रोगे' धातुः । अमो रोगस्तं हरतीति अमहरा संसारामयहारिणी कतमा का हिततमा अत्यन्तहिता गतिः कलुषात्मनो मलिनाशयस्य मम घटते मिलति ॥

स्थिरविभा रविभातिरिवोन्मदं मदमयं दमयन्त्यसमन्ततः ।

तव दया वद यात्युदयं न चेद्भवतमी बत मीलति मे कथम् ॥ १४ ॥

यथा स्थिरविभा दृढदीप्ती रविभाती रवेः सूर्यस्य भानं रविभातिः सूर्यदीप्तिर्यथा असममनन्यसामान्यं तमोऽन्धकारं दमयति तथैव स्थिरप्रभा उन्मदमुद्भटं मदमयमहंकाररूपमनन्यसामान्यं तमोऽज्ञानरूपं दमयन्ती शमयन्ती तव दया कृपा न चेदुदयं याति हे परमेश, त्वं वद भवः संसार एव तमी रात्रिरज्ञानस्वरूपतमोवृतत्वात् कथं मे मीलति संकुचति । दूषं गच्छतीत्यर्थः ॥

रजनिराजनिराकरणक्षमः क्षतनिशातनिशातिमिरोत्करः ।

कृतविभातविभाभरभास्वरो दिनकरो न करोत्युदयं यदा ॥ १५ ॥

दिवि यदा वियदामरणं कृपापरमते रमते न सुधाकरः ।

न शुचिराशु चिरापतितं यदा स्थिरमपारमपाकुरुते तमः ॥ १६ ॥

तनुकृशानुकृशां प्रसते यदा मिहिरजाहिरजातघृणस्तनुम् ।

शिव तदा बत दास्यति मे धृतिं त्वदितरः कतरः करुणाकरः ॥ १७ ॥

(तिलकम्)

हे विभो शिव, रजनिराजस्य चन्द्रस्य निराकरणं हीनकान्तिस्वसंपादनरूपं तत्र क्षमः शक्तः । तथा क्षतो बाधितो निशातस्तीक्ष्णो निशातिमिरस्य रात्र्यन्धकारस्योत्करः समूहो येन स तादृशः । तथा कृतं विभातं प्रभातं येन स तादृशो यो विभाभरो दीप्ति-

मूहस्तेन भास्वरो दीप्तो दिनकरः सूर्योऽभ्युदयं यदा न करोति ॥ तथा हे कृपापरमते शंभो, वियदाभरणं नभोलंकरणं सुधाकरश्चन्द्रो दिवि गगने यदा न रमते । तथा चिरा-
पतितं स्थिरं दृढमपारं च ध्वान्तं शुचिरभिर्यदा न अपाकुरुते ॥ अजातघृणो निर्घृणो
मिहिरजस्य रविजस्यान्तकस्याहिः सर्पः पाशरूपस्तनुश्चासीं कुशानुरभिस्तद्वत्कुशात्ता-
दृशीं तनुं यदा प्रसते हे शिव विभो, तदा त्वदिरतः कः करुणापरो दयालुर्मे ममाशर-
णस्य दीनस्य धृतिं धैर्यं दास्यति ॥ तिलकम् ॥

निधनसाधनसान्द्रलसद्विषानलकरालकरात्तमहोरगः ।

नियमनाय मनाज्जम सस्पृहे भवति धावति धाम यमः कथम् ॥ १८ ॥

हे विभो, नियमसाधनं मरणनिमित्तं सान्द्रं घनं लसद्यद्विषं तदेवानलस्तेन करालः
करेणात्तो गृहीतो महानुगः फणी येन स तादृशो यमो भवति त्वयि स्वामिनि सस्पृहे
स्निग्धे दयापरे सति मनागीर्षन्नियमनीय नियन्त्रणार्थं मम धाम गृहं कथं धावति ।
मदीयं गृहं कथमायातीत्यर्थः ॥

पलितमीलितमीश मम स्मरश्चतुरमातुरमारचयन्वपुः ।

घनबलेऽनवलेपपरे त्वयि प्रभविता भवितापकरः कथम् ॥ १९ ॥

हे ईश स्वामिन्, पलितेन जरसा शैक्ल्येन मीलितं संकुचितमपि चतुरं शीघ्रं निजोद्रे-
केणातुरं मम वपुः शरीरमारचयन् कुर्वन् स्मरः कामो घनबले महाबले त्वयि विभो अ-
नवलेपे स्पृहायां दयायां परे सति भवितां देहिनां तापं करोति तादृशः कथं प्रभविता
समर्थो भविष्यति ॥

किमधुना मधुनापि युतो वहन्हरति भीतिमभीष्टतमामपि ।

श्रितमवन्तमवन्ध्यबलं विभुं जयति मां यतिमानहरः स्मरः ॥ २० ॥

मधुना वसन्तेन सख्यापि युतः तथा अभीतिं भयरहितामभीष्टतमामपि प्रियतमा-
मपि रतिं वहन् अधुना इदानीमवन्ध्यबलं महाबलं जगत्प्रसिद्धमवन्तं परिपालयन्तं विभुं
जगदीशं शंभुं श्रितं शरणार्थं गतं मां स्मरः किं जयति । कथं जयतीत्यर्थः । किंभूतः
स्मरः । यतिमानहरः यतीनां संयमिनामपि मानं गर्वं हरतीति तादृशः ॥

विषमरोषमरोः पथि पातयन्मतिमनीतिमनीक्षितसत्पथाम् ।

भृशमयं शमयन्नियमं कथं तव पुरो वपुरोषति मे मदः ॥ २१ ॥

हे स्वामिन्, अनीक्षितः सन्मार्गो यया तादृशीं अनीतिं नीत्या नयेन रहितां मार्तिं
बुद्धिं विषमो यो रोष एव मरुर्निर्जलो दुरध्वा तस्य पथि मार्गे पातयन् तथा भृशमत्यर्थं
नियमं शमयन्नयं मदोऽहंकारस्तव स्वामिनः पुरोऽग्रे वपुः शरीरं भ्रष्टरक्तस्य मे कथं रो-
षति दहति । 'उष दाहे' घातुः ॥

मम निकामनिकारकृतो वृथा वपुरवापुरवार्यरूपोऽरयः ।

न हि तदाहितदाहमदन्त्यभी तव हितावहिता हि नतेषु धीः ॥ २२ ॥

हे विभो, निकाममत्यर्थं निकारं कुर्वन्तीति तादृशः तथा अवार्या न वार्या वारणीया रुद् रोषो येषां ते तादृशश्चारय आभ्यन्तराः कामक्रोधादयो रिपवो मम भवद्भक्तस्य वपुर्वृथा अपावुः । अत्र हेतुमाह—हि यस्मात्कारणात् आहितो विहितो दाहो यस्य तन्मम वपुर्न अदन्ति भक्षयन्ति । अत्रापि हेतुमाह—नतेषु भक्तिप्रहजनेषु तव विभोर्धीः हितैर्विहितैः हिते हितकरणेऽवहिता सावधाना भवति ॥

यदि विभा दिवि भाति न तावकी यदि न मे दिनमेति भवन्मयम् ।

वद महादमहारि तमः कथं विषमदोषमदो विनिवर्तते ॥ २३ ॥

हे परमशिव, तावकी तव त्रिधामनयनस्येयं विभा परज्योतिःस्वरूपा वा दिवि गगने बाह्याकाशे हृदयाकाशे च यदि न विभाति । तथा भवान् प्रचुरः सर्वव्यापी यत्र तद्भवन्मयम् । प्राचुर्यं मयद् दिनं प्रकाशमयं मे मम यदि न एति प्रकटीभवति त्वं वद महादमः शमस्तं हरतीति महादमहारि तथा विषमा दोषा मायावरणजा अप्रकाशदयश्च यत्र तादृशं अद एतत् तमोऽज्ञानाख्य ध्वान्तं च कथं मे विनिवर्तते निवृत्तिमेति ॥

कमलिनी मलिनीक्रियते यथा विहतसंततसंतमसापि या ।

स्मरचिता रचितापि च यत्र तां वितर कातरकामदुषां दृशम् ॥ २४ ॥

हे दयालो स्वामिन्, कातरेषु शरणागतेषु काममभिलाषं दुग्धे इति कातरकामदुषा तादृशीं दृश चन्द्रार्कामिरूपत्रिधाममयीं वितर देहि । एतत्रिधाममयत्वं क्रमाद्वक्ति—कमलिनीत्यादि । तां दृशं काम् । यया दृश वामभागस्थया इन्दुरूपया कमलिनी मलिनीक्रियते संकोचमापाद्यते, तथा या दृग्दक्षभागस्था मिहिरमयी विहतं निश्चेष्टीकृतं संततं सदैव संतमसं ध्वान्तं यया सा तादृशी भवति । तथा यत्र तृतीयस्यां ललाटस्थ-दृशि दहनमय्यां भवता प्रभुणा स्मरस्य कामस्य चिता दहनार्थं चिती रचिता कृता ॥

तुहिनवाहिनवानिलजे मनः सहसि रंहसि रञ्जयति प्रिया ।

न रसिकोरसि कोष्णकुचा तथा तव गुणानुगुणा नुतिगीर्यथा ॥ २५ ॥

हे विभो, गुणेष्वनुगुणानुरक्ता तव नुतिगीः स्तुतिवाग्यथा मनो रञ्जयति सहसि हँमन्तौ तुहिनवाहिनवानिलजे प्रालेयवाहिनव्यानिलजाते रंहसि वेगे उरसि वक्षःस्थले रसिका संसक्ता कोष्णकुचा प्रिया वरनारी मनश्चित्तं तथा न रञ्जयति ॥

अयमसौ यमसौष्ठवहृत्पुरः परुषपौरुषपौष्टिकचेष्टितः ।

विधुरबन्धुरवन्ध्यपरिग्रहः स्फुरति मे रतिमेत्य महेश्वरः ॥ २६ ॥

अयमेतादृग्भवति अर्थादहमेव । असां च महेश्वर एतादृक् रतिमेत्य प्रीतिमेत्य मे मम पुरः स्फुरति । उभावपि विशेषणैर्विशिनष्टि—अयं मल्लक्षणः कीदृशः । यमानामहि-
सासत्यास्तेयब्रह्मचर्यापरिग्रहाणां सौष्ठवं सुष्ठुभावं हरति तादृशः । तद्वर्जित इत्यर्थः ।
तथायं मल्लक्षणः कीदृशः । विधुरबन्धुः विधुरा आपदा दीना बन्धवो यस्य स तादृक् ।
पुनः किंभूतः । अवन्ध्यपरिग्रहः अवन्ध्यः सफलः ससंतानत्वात्परिग्रहो दारा यस्य स
तादृक् । असौ महेश्वरोऽपि किंभूतः । यमसौष्ठवहृत् यमस्यान्तकस्य सौष्ठवं शौटीर्यं ह-
रति दाहकत्वात्तादृशः । पुनः किंभूतः । परुषं पौरुषेषु महोप्रेषु स्वभक्तेषु पौष्टिकं चेष्टितं
यस्य सः । पुनः किंभूतः । विधुराणां दीनानां बन्धुराश्वासकः । पुनः कीदृशः । अवन्ध्यः
सफलो मनोतिगवरप्रदानात्परिग्रहो ग्रहणं सेवालक्षणं यस्य स तादृक् । अर्थात्प्रभुसेवक-
योर्मैलापो युक्तो जात इत्यर्थः ॥

अनिधनेन धनेन मनस्विनामनुगुणेन गुणेन गरीयसा ।

अभिजनेन जनेन सुदुष्कृतैरशबलेन बलेन च वर्धते ॥ २७ ॥

अभिनवेन नवेन शिवस्य यः स्तुतिमुदारमुदारभतेऽमुना ।

अवहितस्य हि तस्य तनोति शं विभवदो भवदोषहरो हरः ॥ २८ ॥

(युग्मम्)

यः पुमान्धन्यः उदाग मुत्प्रमोदो यस्य स उदारमुत् सन् अभिनवेन नूतनेनामुना
नवेन स्तवेन श्रीशिवस्य स्तुतिमारभते स नरोऽनिधनेन निर्विनाशेन धनेन वि-
त्तेनोपलक्षितो वर्धते । तथा तथा मनस्विनामुदारचित्तानामनुगुणेनानुकूलेन गुणेन वि-
क्रमादिना गरीयसातिगुरुणोपलक्षितो वर्धते । तथा अभिजनेन कुलेन जनेन परिवारेण
च वर्धते । तथा सुदुष्कृतैः पातकैरशबलेनाकलुषेण बलेन चोपलक्षितो वर्धते । तथा यः
श्रीशिवस्य स्तुतिमारभते अवहितस्य सावधानचित्तस्य तस्य पुरुषस्य धन्यस्य हि निश्च-
येन विभवदो वैभवप्रदः तथा भवस्य संसृतेर्दोषं पुनः पुनरप्यामं हरतीति तादृक् हरः
श्रीशिवः शं कल्याणं तनोति ददाति ॥

स सकलासु कलासु विचक्षणः स मतिमानतिमानसमुन्नतः । .

न शशिखण्डशिखण्डमृते स्तुतिं सुकृतवान्कृतवानपरस्य-यः ॥ २९ ॥

यः सुकृतवान्पुण्यवान्धन्यः शशिखण्डशिखण्डं चन्द्रमौलिमृतेऽपरस्यान्यस्य स्तुतिं
न कृतवान्स नरः सकलासु सर्वासु कलासु वृत्तगीतहास्यादिषु विचक्षणो निपुणः ।
तथा मतिमान्बुद्धिमान् अतिमानसमुन्नतोऽत्यर्थं मानेन गर्वेण च समुन्नतो भवति ॥

रविरहो विरहोद्धरणादिशन्धृतिमुदेति मुदे रथपक्षिणाम् । .

। यदविषादविषाभिभवं जगत्कृतमसन्तमसं स्तुतिभिः प्रभोः ॥ ३० ॥

प्रभोः श्रीशंभोः स्तुतिभिः प्रातरुत्थाय विहिताभिर्हेतुभ्य रविणा सूर्येणान्तमसं नि-

रन्धकारं तथा अविषादविषाभिभवं विषादो दुःखमेव विषं गरलं तेनाभिभवः पराभवः
अविद्यमानो विषादविषाभिभवो यस्य तत्तादृशं च जगद्विहितं ततो हेतोः अहो इत्या-
श्चर्यं विरहोद्धरणात् रात्रौ यो विरहस्तदुद्धरणात् रथपक्षिणां रथशब्देन तदेकदेशो र-
थाङ्गं गृह्यते तथा रथाङ्गान्नां पक्षिणां चक्रवाकाणां मुदे तोषाय रविः सूर्य उदेति ।
किं कुर्वन् । तेभ्य एव धृतिं सौख्यं दिशन् ॥

विनयशोभियशोभिरतं मनः परहितारहिता विमला मतिः ।

विपुलमङ्गलमङ्गमिति प्रभोः प्रतिफलन्ति फलं स्तुतिवीरुधः, ॥ ३१ ॥

प्रभोः श्रीशंभोः स्तुतिवीरुधः स्तुतय एव वीरुधो लता इति फलं प्रतिफलन्ति द-
दति । इति किमित्याह—श्रीशंभुस्तुत्या विनयेन शोभते तादृशं मनश्चित्तं यशसि दा-
नोत्थेऽभिरतं लीनम् । तथा विमला निर्मला सती मतिः परहितारहिता परहितानुकूला
भवति । तथा श्रीशिवस्तुत्या अङ्गं च विपुलमङ्गलं विस्तीर्णमङ्गलं भवति ॥

जितसुधारसुधारसभारतीविभवसंभवसंभृतकीर्तयः ।

कविबुधा विबुधाधिपवन्दितं सुकृतिनः कृतिनः स्तुवते शिवम् ॥ ३२ ॥

शोभना धारा यस्य स सुधारः जितः सुधारः सुधारसोऽमृतरसो येन स तादृग्यो
भारतीविभवो वाक्प्रपञ्चस्तस्य संभव उत्पत्तिस्तेन संभृता पूरिता कीर्तियेषां ते तादृशाः
सुकृतिनः पुण्यवन्तः कृतिनो धन्याः कवयो निपुणकविकर्मकुशला बुधा विपश्चितश्च
विबुधाधिपैरिन्द्रादिभिर्वन्दितं शिवं परमेशं स्तुवन्ति ॥

न महतामहतामलसंविदां मदयिता दयिताधिगमस्तथा ।

मधुरसाधुरसार्द्रपदा यथा सयमका यमकामरिपुस्तुतिः ॥ ३३ ॥

मधुराभ्यत्यन्तमाधुर्यधुर्याणि साधुरसानि शोभनभक्त्यमृतरससिक्तानि आर्द्राण्यत्यन्त-
कोमलानि पदानि यस्यां सा तादृशी तथा सयमका सह यमकैर्यमकाख्यशब्दालंकारै-
र्वर्तते या तादृशी च यमकामरिपुस्तुतिः कालकामदाहकृतः श्रीशंभोः स्तुतिर्यथा मह-
तां सचेतसां मदयित्री भवति तथा अहता निष्प्रतिधा अमला स्वच्छा संविज्ज्ञानं येषां
तादृशानां महतां महाशयानां दयिता.....आनन्दयिता ॥

इदानीयस्य स्तोत्रस्योपसंहारार्थं वृत्तमाह—

का नामं नामरवधूरवधूतकान्ता

कान्ता न का नरंजनी रजनीपतिश्रीः ।

श्रीमन्तमन्तकरिपुं करिपुंगवान्त-

हेतुं स्तुवन्तमविरामविरावमेति ॥ ३४ ॥

करिणां हस्तिनां पुंगवः प्रशस्तः करी गजासुरस्तस्यान्तो विनाशस्तस्य हेतुस्तं
तथा श्रीकृष्णीः शोभा च विद्यते यस्य स तादृशं श्रीमन्तमन्तकरिपुमन्तकान्तकरं

श्रीशंभुं स्तुवन्तं पुरुषं धन्यं अवधूतकान्ता संत्यक्तजितकामुका नाम निष्ये का न
अमरवधूः अप्सरा एति भजते । कथम् । अविरामो निरवसानो विरावः शब्दो यत्र
तथा । सदूराह्वानमित्यर्थः । तथा रजनीपतिश्रीः शारदेन्दुधवलङ्गी तथा कान्ता रम-
णीया नरस्य जनी वधूः मर्त्यस्त्री का न तं श्रीशंभुस्तुतिपरं नैति न भजते । अपि तु
सर्वा एवेति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ ,
पादमध्ययमकस्तोत्रं सप्तविंशम् ।

अष्टाविंशं स्तोत्रम् ।

अथेदानीं शब्दालंकारभेदपादान्तयमकस्तोत्रमष्टाविंशमारभमाण आह—

अन्तश्चेतसि निर्वृतिर्न गमिता नाशं कया शङ्कया

नैषा पुप्यति तेन संहृतगतिः शोभारती भारती ।

भक्तिः किं तु विजृम्भते मम यथैवाभा स्वतो भास्वतो

यादृक्तादृगतः किमप्यभिदधे संप्रत्यहं प्रत्यहम् ॥ १ ॥

कया न शङ्कया जन्मजरामरणत्रासोत्पन्नाया मम चेतस्यन्तर्निवृत्तिः संतुष्टिर्नाशं न
गमिता प्रापिता । तेन हेतुना संहृता संकुचिता गतिर्यस्याः सा संहृतगतिः । 'संहृति-
मती' इति पाठे संकोचयुक्ता एषा मम भारती वाणी शोभा च रतिस्तुष्टिश्चेति कर्मभूते
न पुप्यति । तर्हि मौनं विधाय स्थायतामित्याशङ्क्याह—भक्तिरित्यादि । किंतु पक्षा-
न्तरे । भास्वतः सूर्यस्य यथा आभा प्रभा स्वतो विजृम्भते तथा ममापि भक्तिर्वाङ्मनः-
कार्यैस्तद्भ्यानासक्तिर्विजृम्भते विशेषेणोल्लसति । अतो हेतोर्यादृक्तादृगुच्चावचं संप्रतीदा-
नीमहं प्रत्यहं प्रतिदिनं किमप्यभिदधे प्रलपामि ॥

वक्त्रं बिभ्रददभ्रदीर्घदहनज्वालं भयं लम्भय-

लुद्धीवं घटयन्करे विदधतं व्यालं घनं लङ्घनम् ।

प्रत्यासीदति मृत्युरित्युपचितस्फारोचितां रोचितां

श्रुत्वा मां न कथं विभुर्गिरमिमां चित्रायतां त्रायताम् ॥ २ ॥

हे दयालो, अदभ्रा घना दीर्घा दहनज्वाला अभिशिक्षा यस्य तत्तादृशं वक्त्रं मुखं
बिभ्रत् । तथा प्राणिनां भयं लम्भयन् । तथा घनं दृढं लङ्घनमुल्लङ्घनं विदधतं कुर्वन्तं
उद्गीबमुत्क्षिप्तधीवं व्यालं कृष्णभुजं करे घटयन्मृत्युर्यमो मां प्रत्यासीदति समीपमान-
च्छति । इत्यनेन प्रकारेणोपचितः स्फारः पारिपूर्णं तन्त्रोचिता युक्ता तादृशीं रोचितां,

शोभितां तथा चित्रा शब्दालंकारभेदचित्रयमकादियुक्ता चासौ आयता दीर्घा च
तादृशीं चित्रायतां इमां मदीयां गिरं श्रुत्वा विभुः स्वतो दयालुर्मा कथं न त्रायताम् ॥

मन्ये तां स्पृहणीयगौरवगुणामायामिनीं यामिनीं

तत्सेवारसमादधत्तव सुधासंवादिनं वा दिनम् ।

यत्रोपान्तगतं वचोभिरुचितैरानन्दिनं नन्दिनं

कुर्वद्भिश्चरितं सुचारु जगतामीशस्य ते शस्यते ॥ ३ ॥

हे विभो, यत्र यस्यां यामिन्यां रात्रावुपान्तगतं निकटे द्वारोपान्ते स्थितं तं नन्दिनं
नन्दिरुद्रं द्वारपालमानन्दिनं सानन्दकं कुर्वद्भिश्चरितैर्वचोभिर्जगत्रयाणामीशस्य प्रभोस्ते
चरितं त्रिपुरदाहाद्यवदानकर्म सुचारु शस्यते स्तूयते तां यामिनीं रात्रिं स्पृहणीयो गौ-
रव्युगुणः पूज्यत्वं महत्त्वं च यस्यास्तां तथा आयामिनीं सविस्तरां च धन्यां मन्ये ।
तथा यत्र दिने पूर्वविशेषणविशिष्टैर्वचोभिर्जगदीशस्य तव चरितं स्तूयते तद्दिनं सुधासं-
वादिनममृतसहोदरं सेवारसमादधत्कुर्वत दिनं वा दिनं च । वाशब्दश्चार्थे । दिनं
तदेव मन्ये ॥

तस्योदेति सदःसदां विदलितग्लानिर्भरो निर्भरो

वाचां वक्रसरोरुहे परिणमत्पाकोऽमलः कोमलः ।

लक्ष्मीस्तं न जहाति किं च विभवैराभासिताभासिता

येन त्वं हृदयाम्बुजे भवभयात्रातोषितस्तोषितः ॥ ४ ॥

हे विभो, येन धन्येन भवभयात्संसारत्रासात्राता रक्षिता तथा हृदयाम्बुजे हृत्पद्मे उ-
षितः स्थितः । 'वस निवासे' धातुः । त्वं विभुस्तोषितस्तस्य कर्तनः सदःसदां सभा-
सदां विदलितग्लानिः खण्डितभवमरुभ्रमश्रमस्तादृशः । तथा परिणमत्पाकः प्रौढतो-
म्भितः अमलः स्वच्छः कोमलो माधुर्यगुणयुक्तश्च निर्भरो घनो वाचां भरस्तस्यैव वक्रसरो-
रुहे मुखपद्मे उदेति । महाकविधुर्यः स एव भवति । तथा येन च त्वं विभुस्तोषितः ।
किं च पक्षान्तरे । विभवैराभासिता शोभिता तथा आभया दीप्त्या सिता शुभ्रा च
लक्ष्मीस्तं न जहाति ॥

सेव्यन्ते भगवन्नृपास्य कलितोल्लासं मंदं संमदं

विभ्राणास्तरुणीजनेन मधुरव्याहारिणा हारिणा ।

वीज्यन्ते दिवि चन्द्ररश्मिरुचिरैः किंचामरैश्चामरै-

राबाल्याद्विदधे त्वदेकविषया यैः शोमुषी शोमुषी ॥ ५ ॥

हे भगवन्परमेश, यैर्धन्यैस्त्वदेकविषया त्वमेव विभुरेको विषयो गोचरो यस्याः सा तादृशी शेमुषी । 'शेते मनसि इति शेः मोहस्तं मुष्णाति । मूलविमुजादित्वात्कः । गौरादिडीष् । शेमुषी । इति कौमुदी ।' इति रायमुकुट्याम् । शेमुषी बुद्धिः । शेमुषी ज्ञ-
मप्रधाना । आ बाल्याद्बाल्यावस्थामारभ्य विदधे कृता ते त्वद्भक्तजनाः संमदं प्रहर्षे पि-
भ्राणाः कलितोल्लासं धृतोत्कर्षं मदं वयं मानिन्यः कमनुयाम इति गर्वमपास्य दूरीकृत्य
मधुरव्याहारिणा मधुरभाषिणा हारिणा हरति मन इति हारी तादृशेन मुक्ताहारवता वा
तरुणीजनेन प्रमदाजनेन सेव्यन्ते । तथा । किं च पक्षान्तरे । त एव जना दिवि स्वर्गे
चन्द्रप्रभारम्यैश्वारैर्वालव्यजनैश्च करणैर्मरर्देवैः कर्तृभिः सेव्यन्ते ॥

तूर्णं चूर्णयितुं वपुर्यमभटो झम्पारयं पारय-

ब्रुच्चण्डभ्रुकुटीकरालितमुखो यत्रासकृत्रासकृत् ।

तां भूमिं परिहर्तुमीश्वर भवत्सेवाधनं बाधनं

दुःखानामधिगम्य हन्मि कुमतिप्रादुष्कृतं दुष्कृतम् ॥ ६ ॥

हे ईश्वर जगदीश, उच्चण्डा या भ्रुकुटी तथा करालितं मुखं यस्य स तादृग्यमभट-
स्तूर्णं शीघ्रं वपुः शरीरं प्राणिनां चूर्णयितुं झम्पारयमुत्प्लुतिवेगं पारयन्संपादयन् यत्र ना-
रकभूमौ असकृद्बहुवारं त्रासकृद्भयकारी भवति तां भूमिं महासंकटावाते परिहर्तुं
दुःखानां संसारजानां बाधनं दूरीकरणं भवत्सेवाधनमधिगम्य प्राप्य कुमत्या दुष्टवासनया
प्रादुष्कृतं प्रकटीकृतं दुष्कृतं पातक हन्मि निश्चेष्टीकरोमि ॥

मुञ्चद्भिर्यमकिंकरैः कृतमहाजृम्भै रवं भैरवं

यावद्दर्शितमाननं न घुसृणक्षोदारुणं दारुणम् ।

तावत्सत्त्वरमेहि देहि महसां धामेदृशं मे दृशं

या दूरीकुरुते निरन्तरसुधासंदोहदं दोहदम् ॥ ७ ॥

हे विभो, कृता महती जृम्भा वक्त्रविकासो यैस्ते तादृशैः कृतमहाजृम्भैः । तथा भै-
रवमुग्रं रवं निनादं मुञ्चद्भिर्यमकिंकरैर्यमदूतैः क्रोधेन घुसृणक्षोदर्वत्कुङ्कुमचूर्णवद्दारुणमाननं
मुखं यावन्न मे दर्शितं हे विभो दयालो, तावदेव सत्त्वरमेहि । या तव दमिर्नन्तरं सुधा-
संदोहदं पीयूषसंदोहप्रदमभिलाषं दूरीकुरुते तां दृशं दृष्टि ईदृशीं देहि । दृशं किंभूताम् ।
महसां सूर्येन्द्रादीनां धाम स्थानम् ॥

यावद्दुःसहवद्भिहेतिविहितस्फीतापदं तापदं

जन्तूनां भगवन्भजामि नरकं नाहं सदाहं सदा ।

तावन्मुञ्च वचो यथा मरुपथे बाधावतां धावतां

भीष्मप्रीष्मकदर्थ्यमानवपुषां संजीवनं जीवन्म् ॥ ८ ॥

हे भगवन्, दुःसहा या वह्निहेतयोऽग्निज्वालास्ताभिर्विहिता स्फीता आपद्यस्मिन्स तादृशं जन्तूनां देहिनां तापदं संतापप्रदं तथा सदा सर्वदा सदाहं सह दाहेन वर्तते यः स तादृशं बरकं यावन्नाहं भजे तावदेव वचो वचनामृतं मुञ्च । वचः किभूतम् । संजी-
वन्म् । कथम् । यथा मरुपथे निर्जलदूरप्रदेशे धावतां बाधावतां पीडावतां तथा भीष्मे-
णोप्रेण ग्रीष्मेण निदाघेन कदर्थ्यमानं व्यथमानं वपुर्गेषां तादृशां जनानां जीवनमुदकं
संजीवनं यथा भवति तथा ॥

न्यस्तुं येन मनस्त्वयीदमहतोत्साहं तयाहं तया

गाढोद्वेगविधायिनी घटयते सायासतां या सताम् ।

तं भोगैरुपसेवते सुमनसामानन्दने नन्दने

दिव्यस्त्रीजनता विलासविकसच्छोभा सुरं भासुरम् ॥ ९ ॥

हे भगवन्, गाढमुद्वेगविधायिनी या अहंता अहमित्यस्य भावः सतां साधूनां साया-
सतां संकलेशतां घटयते तया अहंतया अहतोत्साहं न हत उत्साहो यस्य तत्तादृशमिदं
मनो येन धन्येन पुंसा त्वयि विभौ विषये न्यस्तं तं कृतिनं सुरं देवं भासुरं देदीप्यमानं
विलासेन विकसन्ती शोभा यस्याः सा तादृशी जनता अप्सरोजनसमूहः सुमनसां दे-
वानामानन्दने आनन्ददायिनि देवोद्याने भोगैर्नानाविधैरुपसेवते ॥

यस्या हन्ति धृतिं विवेकविहितहासा विलासाबिला

मुग्धा दृष्टदिरामदेन विगलद्वाचारुणा चारुणा ।

रामा काममहास्त्रमर्पयति मे सा हन्त मोहं तमो

येनाज्ञानमयं मनस्युपनमत्तापप्रथे पप्रथे ॥ १० ॥

हे भगवन्, विवेकस्य विहितो हासो नाशो यया सा विवेकविहितहासा तथा विला-
सेनाबिला तथा विगलन्तीऽस्थलन्ती वाग्यस्मिन्स तादृशेन विगलद्वाचा तथा चारुणा
रम्येण मदिरामदेन अरुणा यस्या रामायाः कामिन्या मुग्धा रम्या दृक् धृतिं धैर्यं हन्ति
दूरीकरोति । हन्त कष्टे । सा रामा कामिनी येन मोहेन उपरमन्ती तापस्य प्रथा वि-
स्तारो यस्मिंस्तादृशे मनस्यज्ञानमयं तमोऽन्धकारं पप्रथे विस्तारितं तं मोहं सा रामा
मैर्पयति । मोहं किभूतम् । कामस्य महास्त्रम् ॥

लज्जेऽहं भज दूरमेव रमसादेवं धुता बन्धुता-

संमूढेन मया यया विधृतवानेतामहंतामहम् ।

किं किं श्रीमदमोहितेन विभवस्थेनाहितं नाहितं

येनैतां न भजे पुनर्मयि वरं बाधे हितं धेहि तम् ॥ ११ ॥

हे विभो, अहमेतामहंतामहंभावमहंकारं विधृतवानास्मि । एतामहंतां कामिन्नाह—

यया अहंतया कारणभूतया सम्यङ्भूतेन मया एवंप्रकारेण बन्भूता बन्धुसंहतिर्भूता विशेषेण त्यक्ता । एवं कथमित्याह—अहं लजे जिह्वेमि । त्वां दृष्ट्वेति शेषः । अतस्त्वं रभसात्त्व-
रया दूरमेव भज । तथा श्रियो लक्ष्म्या मदस्तेन मोहितेन मया तथा विभवस्थेन विभवे तिष्ठति तादृशेन किं किं न अहितमयुक्तं आहितं विहितम् । हे दयालो, अहं पुनर्येन वरेणैतामहंतां पुनर्न भजे तं वरं बाधे संकटे हितं मयि धेहि वितर । 'दुष्पाणं दानधारणयोः' धातुः ॥

आनीता चरणान्तिकप्रणयितां कामेन का मेनका

कार्यं किं घनभोगसंभृतिविधौ सारम्भया रम्भया ।

कान्ता मे परमेश्वरे हतविपत्संभावना भावना

चित्ते कापि रतिर्यया हितहितव्रातायते तायते ॥ १२ ॥

अत्र मे इत्यनेनोत्तरार्धस्थेन संबन्धः । कामेन स्मरोद्रेकेणाभिलाषेण वा चरणान्ति-
कप्रणयितां चरणोपकण्ठप्रणयितामानोता मेनकाख्या अप्सरा मे मम का भवति न कापि । सापि मनोहारिणी मम नेत्यर्थः । तथा घना या भोगसंभृतिर्भोगसामग्री तस्या विधिस्तत्र सारम्भया सह आरम्भेण वर्तते या तादृश्या रम्भया रम्भाख्ययाप्सरसा च मम किं कार्यम् । न किंचिदित्यर्थः । निजाभिलाषमुक्त्वा उत्तरपक्षमाह—आहितो हितानामणिमादिसिद्धिमोक्षलक्ष्मीपर्यायाणां व्रातः समूहो यया सा तादृशी आहित-
हितव्राता काप्यनिर्वाच्या रतिः परमानन्दोपलब्धिश्च ते मनसि आयते विस्तीर्णे तायते विस्तार्यते सा परमेश्वरे श्रीशिवभट्टारके भावना भक्तिर्मे मम कान्ता अतिप्रेयसी भवति । किंभूता । हता विपदो जन्मजरामरणसंकटरूपायाः संभावना यया सा तादृशी ॥

धत्ते यस्य जटा कपालपटलं भव्या कुलं व्याकुलं

हंसानामिव रुन्धतीं भगवतीं गङ्गां तरङ्गान्तरम् ।

तस्याधाय महेशितुर्नुतिगिरां नव्याकृतिं व्याकृतिं

भक्त्या निश्चलया नृजन्म सकलं संमानयामानया ॥ १३ ॥

यस्य परमेश्वरस्य भव्या रम्या जटा व्याकुलं विशेषेणाकुलं तथा तरङ्गान्तरं तरङ्गा
अन्तरे यस्य तत्तादृशं हंसानां सितच्छदानां कुलं समूहमिव कपालपटलं कपालानां
महाप्रलयेषु संहारितब्रह्मादिमुण्डानां समूहं रुन्धतीं भगवतीं गङ्गां धत्ते तस्यैव महेश-
शितुः श्रीशिवभट्टारकस्य नव्याकृतिं नूतनस्वरूपां नुतिगिरां नुतियुक्ता या गिरस्तासां
व्याकृतिं व्याकरणरूपामाधाय कृत्वा सकलं नृजन्म मनुष्यजन्म अनया निश्चलया
भक्त्या वयं संमानयाम ॥

कंचिच्छीर्वसतेः करोतु विकसच्छोभा जनं भाजनं

कंचिद्वन्दिजनः प्रशंसतु मुदं प्रीत्या गतस्त्यागतः ।

मन्येऽहं तु समग्रशोकशमनं संन्यासमन्यासमं

यस्मिन्मृत्युजितं भजामि मनसा वाचेष्टया चेष्टया ॥ १४ ॥

विकसन्ती शोभा यस्याः सा तादृशी श्रीलक्ष्मीः कचिदन्यं जनं वसतेः स्थितेर्भाजनं पात्रं करोतु । कोऽप्यन्यो जनो लक्ष्मीपात्रतामाप्नोत्वित्यर्थः । तथा त्यागतौ दानाधिक्येन प्रीत्या तुष्ट्या मुदं प्रमोदं गतः प्राप्तो बन्दिजनो मागधजनः कंचित्प्रशंसतु । निजभूमिप्सितोत्तरपक्षमाह—मन्येऽहं त्वित्यादि । तु पक्षान्तरे । समग्रो यः शोको जन्मज-रामरणत्रासोत्थस्तस्य शमनं तादृशं अन्यासमनन्यसाधारणं तं संन्यासे सर्वसङ्गनिवृत्ति-रूपं मन्ये जाने । तं कमित्याह—यस्मिन्संन्यासे मनसा वाचा इष्टया अभिप्रेतया चेष्टया हस्तपादादिव्यापारेण च मृत्युजितं श्रीमृत्युंजयभट्टारकं भजामि । अत्र संन्यास-मिति व्यञ्जनद्वयस्यासत्त्वेऽपि यमकादावदोषः ॥

रूपं यद्भवतो दधत्परिकरं भौजंगमं जङ्गमं

सेवन्ते यदपि श्रिया कृतधियः स्वस्था वरं स्थावरम् ।

प्राज्यं ज्योतिरिव प्रसह्य तमसां वैकर्तनं कर्तनं

लब्ध्वा तत्प्रतिभा कथं न जनितस्वाभा सतां भासताम् ॥ १५ ॥

हे परमेश, भुजंगमानां वासुकिप्रभृतीनामयं भौजंगमस्तादृशं परिकरं सामग्रीरूपं दधत् यद्भवतः परमेशितुर्जङ्गमं रूपं सर्वाधीनपदस्थं कृतधियः सचेतसः सेवन्ते तथा श्रिया लक्ष्म्याः स्वस्याः कुशलिनः कृतधियो वरमुत्कृष्टं स्थावरं च यदपि रूपं भजन्ते तदुभयरूपमपि तमसामन्वकाराणां कर्तनं छेदकं वैकर्तनं विकर्तनस्य सूर्यस्य संबन्धि प्राज्यमुत्कृष्टं ज्योतिरिव प्रसह्य बलेन तमसां मोहमहामोहप्रभृतीनां कर्तनं भवतो विभोर्ज्योतिः परज्योतीस्वरूपं लब्ध्वा जनिता स्वाभा आत्मप्रभा यया सा तादृशी प्रतिभा परसीवेत् सतां सचेतनानां कथं न भासताम् अपि तु भासताम् ॥

स्तोतुं वाञ्छसि संश्रितं मरकतश्यामं गलं मङ्गलं

लब्धुं मानस तत्परं भगवतः सेवासु किं वासुकिम् ।

भक्तिश्चेद्भवति स्थितिं मदमरुद्वेगाहते गाहते

तद्ब्रह्मासि धृतिं त्वमप्यहिपतिप्रावारसेवारसे ॥ १६ ॥

हे मानस तित्त, मरकतवद्भारुत्पतमणिवच्छ्यामस्तादृशं गलं कण्ठं संश्रितं श्रीशंभोः सेवासु तत्परं लभं वासुकिं नागाधीशं मङ्गलमनामयं लब्धुं किं स्तोतुं वाञ्छसि । काकुः । हे मानस, मदोऽहंकार एव मरुत्तस्य वेगेनाहते भवति त्वयि भक्तिः परमेश्वर-भाशना स्थितिं चेद्गाहते तत्तदा तस्माद्वा हे चेतः, त्वमपि अहिपतयो वासुकिप्रभृतय एव प्रावारा आभरणानि यस्य तेऽहिपतिप्रावारः श्रीशंभुस्तस्य सेवारसे धृतिं रतिं ब्रह्मासि ॥

! दृष्ट्वा यन्मघवा विहाय गतवानैरावणं रावणं

पश्यन्पाण्डुतया भयादनुकृतस्यामाधवं माधवम् ।

सर्वोऽयं भवतः प्रसादमहिमा हन्ता नवं तानवं

सेवा कस्य न सिद्धये हतवृथासंकल्प ते कल्पते ॥ १७ ॥

हे विभो, रावणं दशमुखं पश्यन् । रणे इति शेषः । मघवा इन्द्र ऐरावणमभ्रमुवह्मन् विहाय त्यक्त्वा गतवान् यत्पलायितः । किं कुर्वन् मघवा । भयात्पाण्डुतया अनुकृत-उ-पमितः श्यामाधवो रजनीकरो येन स तादृशस्तं माधवं विष्णुं पश्यन् । अयं सर्वो भवतः श्रीशंभोः प्रसादमहिमास्ति । किं कुर्वन् । नवं नूतनं तानवं तनोर्लघोर्भावस्तानत्रं तं हन्ता दूरीकर्ता । युक्तं चैतत् । हे हतवृथासंकल्प । हता वृथा संकल्पा असत्संकल्पा येन सा तादृशस्तत्संबोधनम् । ते तव सेवा कस्य न सिद्धये कल्पते प्रभवति ॥

तं हत्वा सबलं निशाचरपतिं लङ्कालयं कालय-

न्नार्तिं नाकसदामुपेत्य विभवं वैभीषणं भीषणम् ।

वैदेहीमनघां लभेत सकथं रामो हि तां मोहितां

त्वद्भक्तिं यदि न व्यधास्यत नुतो भ्राजिष्णुना जिष्णुना ॥ १८ ॥

हे विभो, नाकसदां देवानामार्तिं मनःपीडां कालयन्द्रीकुर्वन् लङ्कानगरीं आलयो निवासो यस्य स तादृशस्तं त्रिजगत्प्रसिद्धं सबलं निशाचरपतिं राक्षसाधीशं रावणं हत्वा तथा भीषणमुग्रं वैभीषणं विभीषणस्य रावणानुजस्यायं वैभीषणस्तं विभवमुपेत्य संप्राप्य अनघां रक्षोगृहनिवासेऽपि निर्दोषां मोहितां प्रियत्रियेणेन वैदेहीं सीताम् । हि निश्चये । स रामो दाशरथिः कथं लभेत । कदेत्याह—भ्राजिष्णुना शोभमानेन जिष्णुना इन्द्रेण स्तुतो रामस्त्वद्भक्तिं यदि न व्यधास्यत ॥

लोकं शोकहरं परं प्रति भृशं संदेहिनां देहिनां

माया मोहतमोविमोहितदृशामायासदा या सदा ।

तां हन्तुं मम किं करोषि विहितज्ञानोदयां नो ~~कस्मिन्~~ इत्यं

यस्या दास्यमपीह नार्हति घनस्फारा सुधारा सुधा ॥ १९ ॥

मोहोऽज्ञानमेव तमस्तेन विमोहिता दृक् ज्ञानमेव दृमेत्रं येषां ते तादृशानाम् । तथा शोकहरं जीर्णवासोवजीर्णदेहत्यागान्नवदेहोपलब्ध्या शोकहरं परं लोकं परलोकं प्रति संदेहिनामस्ति परलोको नवेति भृशमत्यर्थं संशयवतां देहिनां मनुष्याणां यां माया अनात्मन्यपि देहेन्द्रियादौ आत्मभ्रमरूपा सदा नित्यमायासदा क्लेशदा भवति तां मायां हन्तुं निश्चेष्टीकर्तुं विहितः कृतो ज्ञानस्य तत्त्वज्ञानस्योदयो यया सा तादृशी इयां कृपा मम किं नो करोषि । तां कामित्याह—यस्या इत्यादि । घनः स्फार उक्तासो यस्याः सा ता-

दृशी सुधारा शोभनप्रवाहवती सुधा पीयूषमपि यस्यास्तत्र दयाया दास्यमपि दासीभावमपि नाहति ॥

दोषाणां सहसा विधातुमुदयं नो सांप्रतं सांप्रतं

स्वालोकक्षणं करोतु तिमिरं तन्मादृशां मा दृशाम् ।

ख्यातः पौष्ण इव प्रसह्य कमलोद्धासादयं सादय-

न्नार्तिं न प्रकटीकरोति बत कामाशां करः शांकरः ॥ २० ॥

सांप्रतमिदानीं सहसा तत्क्षणमेव दोषाणां पुनः पुनः संसृतिजक्लेशोत्थानां अथ च भ्रेशोत्थदोषाणामिव दोषाणां रात्रीणामुद्भूय विधातुं कर्तुं न सांप्रतं युक्तम् । 'संप्रत्यसांप्रतं वक्तुमुक्ते मुसलपाणिना' इतिवदत्र समन्वयः । यथा तत्तिमिरं मोहान्धकारं मादृशां मत्सिंशानां श्रीशिवभक्तिरसामृतसंसिक्तचेतसां दृशां ज्ञानानां दृशां नेत्राणां च स्वालोकेन स्वावरणेन क्षणमुपसंहारं मा करोतु । अत्र हेतुमाह—बत आश्चर्ये । पूष्णो भास्वतोऽयं पौष्णः सूर्यसंबन्धी करो रश्मिरिव प्रसह्य बलेन कमलोद्धासात् कमलानां पद्मानामुद्धासाद्विकासात् आर्तिं सादयन्दूरीकुर्वन् कामाशां कां दिशं न यथा प्रकटीकरोति तथा शांकरः श्रीशंभुसंबन्धी करः पाणिः प्रसह्य बलेन कमलोद्धासान्मोक्षलक्ष्म्युत्पादनादार्तिं भवमरुभ्रमणजक्लेशरूपां सादयन्निश्चेष्टीकुर्वन् कामाशां मनोभिलषितरूपां न प्रकटीकरोति । अपि तु सर्वामपि । शब्दक्लेशोऽलंकारः ॥

शीतस्निग्धं परिमलसुखं धानसारं न सारं

नापि प्रेम्णा कलितललितोद्दामहेला महेला ।

तस्माज्जित्वा भवमनुदितस्तम्भजेयं भजेयं

भूयो भूयो हर परहितारम्भवन्तं भवन्तम् ॥ २१ ॥

घनसारः कर्पूरस्तस्येदं धानसारं परिमलसुखं कर्पूरपरिमलजसुखं शीतं च स्निग्धं च तादृशं सारमुत्कृष्टं न भवति । भवमरुभ्रमणजतापं हर्तुमित्यर्थः । तथा प्रेम्णा स्नेहेन कलिता धृताललिता उद्दामा हेला यया । कृतशोभनोत्कटावज्ञेत्यर्थः । तादृश्यापि महेला वरञ्जी सारं न भवति । निजामिलषितमाह—तस्मादिति । हे हर संसृतिजदुःखहर, तस्माद्धेतोरनुदितस्तम्भजेयं न उदित उत्पन्नः स्तम्भो गर्वो येषां ते तादृशा अनुत्पन्नगर्वाः संयतचित्तास्तैर्जैयो जेतुं शक्यस्तादृशं भवं संसारं जित्वा परहिते परोद्धरणे आरम्भो विद्यते यस्य स तादृशस्तं परहितारम्भवन्तं भवन्तं स्वामिनं भूयोभूयः पुनः पुनर्भजेयम् । 'भज सेवायाम्' धातुः ॥

दृष्टिः स्त्रीणां मम निवसतो हानिशान्ते निशान्ते

चित्तं रुन्धे शिशुमिव मृगं वागुरा भङ्गुराभम् ।

तत्संपर्कादहमिह सहे देव मानावमाना-

वार्ताः प्रासः शरणमधुना त्वामुदारं मुदारम् ॥ २२ ॥

हान्या क्षीणवित्ततारूपया विपदा शान्तं तादृशे हानिशान्ते निशान्ते गृहे निवस्यतो मम भङ्गुरा आभा यस्य स तादृशस्तं शिशुं बालं मृगमिव वागुरा मृगबन्धनी मम चित्तं स्त्रीणां वनितानां दृष्टी रुन्धे । हे देव । दीव्यति परमाकाशे देवस्तत्संबोधनम् । तस्याः स्त्रीजनदृष्टिवागुरायाः संपर्कान्मानावमानावप्यहं सहे । अतश्च अरमत्यर्थमृतां दीनः सन्नधुना उदारं कृपामृतासारसिक्तचेतस्त्वादत्तौदार्यगुतं शरणं रक्षितारं मुदा प्रीत्या प्राप्नोऽहम् ॥

प्राज्यं राज्यं नृपतिमकरीरत्ननिर्यत्ननिर्य-

द्रश्मिस्त्रोतःरूपितचरणं क्रान्तसामन्तसाम ।

सभ्रूभङ्गं मुनिजनमनःक्षोभिरामाभिरामा

वक्त्रं बिभ्रत्युपचितरतिर्घस्मरेण स्मरेण ॥ २३ ॥

द्वारि क्षोभः क्षितिधरगुहाभोगजानां गजानां

का वा संख्या प्रकटितविपद्बाधनानां धनानाम् ।

इत्थं लक्ष्मीः कथमिव भजेद्धामहीनं महीनं

स्याच्चेन्नैकस्तव कृतरिपुक्षिप्रसादः प्रसादः ॥ २४ ॥ (युगलकम्)

हे भगवन्, कृतो रिपूणां क्षिप्रं सादो विनाशो येन स तादृशस्तव दयालोरेकः प्रसादोऽनुग्रहश्चेन्न स्यात्तादृहं इत्थमनेन प्रकारेण धाम्ना तेजसा हीनं महीनं मत्स्या भूमेरिनः स्वामी तं राजानं लक्ष्मीः कथमिव भजेत् । इत्थं कथमित्याह—प्राज्यमित्यादि. नृपतीनां राज्ञां या मर्कयः किरीटरचनास्तासु यानि रत्नानि तैभ्यो निर्यद्भी रश्मिप्रवाहैः रूपितौ चरणौ यस्मिस्तादृक् । तथा क्रान्तं सामन्तानां साम्, संधिर्यत्र तत् प्राज्यमुत्कृष्टं राज्यम् । तथा घस्मरेण त्रिजगद्भक्षकेणातिक्षोभात् स्मरेण कामेनोपचिता उपचयं प्राप्ता रतिर्यस्याः सा तादृशी । पुनर्मुनिजनस्य मनः क्षोभयतीति तादृशं सभ्रूभङ्गं भ्रुकुटीकुटिलं वक्त्रं बिभ्रती अभिरामा मनोहारिणी रामा सुन्दरी च । तथा क्षितिधराणां या गुहास्तासामाभोगो विस्तारस्तं भङ्गन्तीति तादृशानां दन्तिनां द्वारि क्षोभश्च । तथा प्रकटितं विपदां बाधनं यैस्तादृशानां धनानां द्रविणानां का वा संख्या । असंख्यत्वात् ॥

भीमां पङ्क्तिं पुरुषशिरसां मस्तकेऽशस्तकेश-

प्रोतां धत्से विबुधसरितो यां तरङ्गान्तरङ्गाम् ।

सैव श्रेयः प्रथयति यथा देव राजीवराजी

त्वत्संपर्काद्धटयति न किं मङ्गलामङ्गलाम् ॥ २५ ॥

हे देव जगदीश, विबुधसरितो गङ्गायास्तरङ्गाणामन्तरं गच्छतीति तादृशीं तरङ्गा-
न्तरङ्गां तथा अशस्ता अप्रशस्ता ये केशास्तैः प्रोता तादृशीं पुरुषशिरसां कपालानां
भीमां यां पङ्क्तिं मस्तके शिरसि धत्से सैव कपालपर्ङ्गिर्यथा राजीवराजी पद्मश्रेणी श्रेयो
मङ्गलं ददाति तथा त्वत्संपर्कात्त्वत्संपर्कात्सैव श्रेयः प्रथयति विस्तारयति । युक्तं चैतत् ।
सैर्वै त्वत्संपर्कांन्मङ्गलस्याभङ्गोऽविनाशः स एव लाभस्तं किं न घटयति ॥

कृत्वा शय्यामुपान्ते विरचितकलिकादामशेषामशेषां

संपत्तिं मानयन्तः कुसुमबलगलद्वालतानां लतानाम् ।

सेव्यन्ते हन्त वृन्दैरविरतरतयः सुन्दरीणां दरीणा-

मन्तस्त्वद्भक्तिभाजः सितकरकिरणैरुत्तमायां तमायाम् ॥ २६ ॥

हे विभो । हन्त आश्चर्ये । कुसुमानां पुष्पाणां बलेनातिशयेन गलन्ती बालता बा-
लत्वं यासां तादृशीनां लतानां संपत्तिं मानयन्तः तासामेव लतानामुपान्ते समीपे क-
लिकाभिर्दामानि स्रजस्तेषां शेषा मालाः । विरचिताः कलिकादामशेषा यस्य सा ता-
दृशीम् अशेषां शय्यां कृत्वा अविरता रती रमणं सत्तिर्वा येषां तादृशा दरीणां गुहाना-
मन्तः सितकरकिरणैश्चन्द्रकैरुत्तमायामतिशोभितायां तमायां रात्रौ सुन्दरीणां रमणीनां
वृन्दैस्त्वद्भक्तिभाजो धन्याः सेव्यन्ते ॥

हन्ताहंतावृतानां मह इव रजनी भासमानं समानं

ज्ञानं ज्ञानन्दकारि ग्लपयति विलसद्बोधनाशा धनाशा ।

वाचा वाचालभावं तव विहितवतां वास्तवेन स्तवेन

श्रेयः श्रेयस्करस्त्वं भव भवसि विपद्भाजनानां जनानाम् ॥ २७ ॥

हन्त कष्टे । अहंतावृतानामहंकारिणां विलसन् विकसन् बोधस्य प्रकाशस्यावबो-
धस्य वा नाशो यस्याः सा तादृशी धनाशा धने आशा भासमानं महस्तेज इव रजनी
रात्रिर्भासमानं शोभमानं समानं सह मानेन वर्तते यत्तादृशं ज्ञानं विदुषामानन्दकारि आन-
न्ददायि ज्ञानं ग्लपयति हरति । वाचा वास्तवेन पारमार्थिकेन स्तवेन वाचालभावं तव
विभोर्विहितवतां कृतवतां विपत्पात्राणां जनानां हे भव, त्वं श्रेयस्करो मङ्गलदायी य-
द्भवसि तदेव श्रेयोऽतिप्राशस्त्यम् ॥

इति श्रीराजानकशंकरकण्ठात्मजश्रीरत्नकण्ठविरचितया लघुपञ्चिकया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जलौ
पादान्त्यमकस्तोत्रमष्टाविंशम् ।

एकोनविंशं स्तोत्रम् ।

अथातो ग्रन्थकृदेकान्तरयमकाल्येन चित्रकाव्येनैकोनविंशं स्तोत्रमारभमाण आह—

उदारवर्णैरथ संगतैरहं मुदाभिधावद्भिरुपोढलक्षणैः ।

पदैरमन्दध्वनिभिर्महेश्वरं प्रभुं प्रपद्ये तुरगोत्तमैरिव ॥ १ ॥

अथानन्तरमहं महेश्वरं प्रभुं प्रपद्ये । मुदा प्रीत्या । कैः । पदैः सुप्तिङ्गुन्तैः । नुतिरूपैर्व-
चोभिरित्यर्थः । पदैः किभूतैः । उदाराः प्रक्रान्तग्रन्थवर्णनीयरसानुकूला वर्णा अक्षरारणि
येषु तानि तद्दृशैः । तथा संगतैः परस्परसंबद्धार्थैः । तथा अभिधावद्भिः अभिधा मुख्यैः
शब्दव्यापारो विद्यते येषु तान्यभिधान्ति तादृशैः । तथा उपोढलक्षणैः उपोढा धा-
रिता मुख्यार्थबाधतद्योगसत्त्वे रूढितः प्रयोजनाद्वा मुख्येनामुख्योऽर्थो यल्लक्ष्यते सा ल-
क्षणा यैस्तानि तादृशैः । तथा अमन्दः प्रचुरो ध्वनिव्यङ्ग्यस्य प्राधान्ये उत्तमकाव्याप-
रपर्यायो ध्वनिर्येषु तानि तादृशैः पदैः । कैरिव । तुरगोत्तमैर्जात्यश्वैर्नायुजादिभिर्वथा
कश्चित्स्वामिनं सेवते तद्वत् । तैरपि किभूतैः । उदारा वर्णः श्वेतपीतादियेषां तादृशैः ।
तथा रथेन स्यन्दनेन संगतैः । तथा अभितो धावद्भिष्टीकमानैः । तथा उपोढानि ल-
क्षणानि गलोद्देशस्य देवमण्यादिचिह्नानि येषु तादृशैः । तथा अमन्दो महान्ध्वनिर्होषा-
रवो येषां ते तादृशैः ॥

शिवेन देव्या जगृहे करोऽहितस्त्रसन्त्यदा कुङ्कुमपङ्करोहितः ।

तदास्य योऽर्काम्निनिशाकरोहितः स्तवः स वः म्यादभयंकरो हितः ॥ २ ॥

अहितः कङ्कणीभूताद्वासुकेल्लमन् कुङ्कुमपङ्केन रोहितो रक्तो देव्याः पार्वत्याः करः
पार्ष्ण्यदा विवाहसमये शिवेन श्रीशंभुना जगृहे तदा तस्मिन्कालेऽस्य भगवतो यः स्त-
वोऽर्काम्निनिशाकरोहितः अर्कः सूर्यश्चाग्निश्च निशाकश्च तैरूहितो व्यञ्जितः प्रकटीकृतः
स स्तवो वो युष्माकमभयंकरो हितश्च स्यादस्तु ॥

अनञ्जनं नेत्रविकासकारणं निरङ्कुशं कर्णकरेणुवारणम् ।

अचन्द्रिकं चित्तचकोरपारणं क्रियाद्व ईशार्चनमार्तिदारणम् ॥ ३ ॥

ईशार्चनं श्रीशंभुपूजनं वो युष्माकमार्तिदारण आर्तैः पीडयितः खण्डशःकरणं क्रि-
यात् । ईशार्चनं किभूतम् । नेत्रविकासस्य ज्ञानदृष्टेर्विकासकारणम् । किभूतम् । अविद्य-
मानमञ्जनं मायारूपं सांवीराञ्जनं च यत्र तत् । पुनः किभूतम् । कर्णा एव करेणवस्तेषां
वारणं रोधकम् । किभूतम् । निरङ्कुशमङ्कुशान्निष्क्रान्तम् । पुनः किभूतम् । चित्तमेव च-
कोरो ज्योत्स्नापायी पश्चिमिषेष्टस्तस्य पारणं तृप्तिकरम् । किभूतम् । अचन्द्रिकं चन्द्रिका
इन्दुप्रकाशस्तद्रहितम् । अत्र विभावनालंकारध्वनिः । 'कारणाभावे क्तयोंत्पत्तिर्विभा-
वना' इत्यलंकारसर्वस्वकारः ॥

सुखाकरोति क्लमहन्तमाधवस्तथा मरौ नोपवनेऽपि मा धवः ।

यथा शरीरार्धनिरुद्धमाधवः प्रशस्यमानो भगवानुमाधवः ॥ ४ ॥

माधवो वसन्तो मा मां तथा न सुखाकरोति । किभूतः । क्लमहत् । तथा धवो नाम वृक्षो मरौ निर्जलप्रदेशे उपवनेऽपि मा मां तथा न सुखाकरोति । तथा कथमित्याह— यथेत्यादि । तारीरार्थे निरुद्धो हरिहररूपेण माधवो विष्णुर्येन स तादृश उमाधवः पार्वतीप्राणनाथो भगवान्यथा मां सुखाकरोति । किभूतः । प्रशस्यमानः स्तूयमानः ॥

‘दिनान्तराभ्यागमयोरिवाथवा सुरस्त्वन्तीयमुनौघयोरिव ।

उमारमाकामुकयोः समागमः सितासितस्तापमघं च हन्तु वः ॥ ९ ॥

‘दिनान्द्वरात्रिप्रारम्भयोः समागमः सितासितो यथा अथवा यथा गङ्गायमुनाप्रवाहयोः समागमः सितासितस्तापमघं च हन्ति तथा उमारमाकामुकयोः श्रीशंभुनारायणयोः समागमः सितासितो वस्तापं त्रिभिधमाध्यात्मिकाधिदैविकाधिभौतिकरूपं तथा अघं पातकं च वो हन्तु ॥

‘उमाख्यमासाद्य महानियोऽगतः प्रियं निधिं सौख्यमहानि यो गतः ।

करोतु युष्माकमहानि योगतः शुभान्यसाविद्धमहा नियोगतः ॥ ६ ॥

इदं दीप्तं महस्तेजो यस्य स इद्धमहाः असौ श्रीशंभुनियोगत आज्ञया हेतोर्योगतः समाधेश्च युष्माकं शुभान्यहानि करोतु । असौ क इत्याह—उमाख्यमित्यादि । महती नीनीतिर्यस्य स महानीस्तादृशात् महानियः अगतः पर्वताद्धिमालयात् उमाख्यं पार्वतीरूपं प्रियं हितं निधिं प्राप्य सौख्यं गतः प्राप्तः । सौख्यं किभूतम् । अहानि अवियमाना हानिर्यस्य तत् ॥

द्विजाधिपाधिष्ठितशेखरं महाभुजं गविन्यस्तभरं समुद्रहन् ।

वपुः सदाभङ्गदयासमाश्रितं तनोतु वः संपदमच्युतः शिवः ॥ ७ ॥

अच्युतो न च्युतः स्थलितः स्वातन्त्र्यशक्तेः श्रीशिवः संपदं तनोतु । किभूतः । एवंविधं वपुः समुद्रहन् धारयन् । किभूतम् । द्विजाधिपेन चन्द्रमसा अधिष्ठितं शेखरं यस्य तत् । तथा महाभुजं महान्तो भुजा अष्टादश यस्य तत् । तथा गवि वृषभे न्यस्तो भरो येन तत् तादृशम् । तथा सदा सर्वदा अभङ्गा निर्विनाशा या दया कृपा तथा समाश्रितम् । तथा अच्युतो न च्यवते परमपदादच्युतो विष्णुः शिवः शिवदो वो युष्माकं संपदं तनोतु । किभूतः । वपुः समुद्रहन् । किभूतं वपुः । द्विजाधिपस्य गरुडस्याधिष्ठितं शेखरं येन तत् । तथा महाभुजं शेषे नागाधीशे विन्यस्तो भरो येन तत् । पुनः किभूतम् । सदाभं सती शोभना आभा यस्य तत् । तथा गद्या आयुधविशेषेण समाश्रितम् ॥

अघद्रुमध्वंसमहाकरेणवः सुधासिताः पावककल्करेणवः ।

वसन्ति यस्मिन्नभयंकरेऽणवस्तनोतु शं तेन हरः करेण वः ॥ ८ ॥

हरः श्रीशंभुस्तेन करेण पाणिना वो युष्माकं शं निःश्रेयसं तनोतु । तेन केनेत्याह—
अघद्रुमेत्यादि । यस्मिन्नशरणानामभयंकरे सुधावन्मङ्गोलवत्सिताः श्वेता अणवः सूक्ष्माः
पावककल्कस्य भस्मनो रेणवो रजांसि सन्ति । पावककल्करेणवः कथंभूताः । अघद्रुम-
ध्वंसमहाकरेणवः अघाः पातकान्येव द्रुमास्तेषां ध्वसस्तत्र महागजाः ॥

धृतिस्त्वदीयेन सुदर्शनेन मे भवत्यभेदस्तु हरे किमुच्यते ।

परस्परं शंकरकृष्णयोरिदं वचः सुखीयैकमुखोत्थमस्तु वः ॥ ९ ॥

शंकरकृष्णयोः श्रीशिवनारायणयोरैकमुखोत्थं परस्परमन्योन्यमिदं वचोऽवः सुखा-
यास्तु । इदं किमित्याह—धृतिरित्यादि । हे हरे विष्णो, त्वदीयेन सुदर्शनाख्येन चक्रेण
मे मम धृतिरस्ति तेन । तुः पक्षान्तरे । मया किमुच्यते । यतोऽभेदो भवत्यस्ति । भ-
वता सहैक्यमित्यर्थः । इति श्रीशिवोक्तिः । तथा हे शंभो, त्वदीयेन भावकेन सुदर्श-
नेन शोभनदर्शनेन मे मम धृतिरस्ति तेनास्माभिरभेदः किमुच्यते । कस्मिन् । भवति
त्वयि हरे महादेवे ॥

न जन्म यस्याद्रिनिवास दारुणः स ते ज्वलत्यक्षिण शिखी सदारुणः ।

यमं न किं तेन शिरःसदारुणस्त्वदाश्रितं किं प्रसतां स दारुणः॥१०॥

हे अद्रिनिवास । अद्रौ कैलासे निवासो यस्य स तस्य संबोधनम् । हे गिरिश, य-
स्याभेदाङ्गः काष्ठात्सकाशात् जन्म उत्पत्तिर्न भवति स एव शिखी अरुणो रक्तः सदा
ते तवाक्षिण तृतीयनेत्रे ज्वलति । हे विभो, शिरः सदा शिरसि विलीनेन तेन शिखिना
त्वं यमं किं नारुणः नावृणोः । ‘रुधिर् आवरणे’ धातुः । अदहः इत्यर्थः । स यमो दा-
रुणः क्रूरस्त्वदाश्रितं त्वद्भक्तं किं प्रसताम् ॥

सदानगोपाहितबन्धुरस्थितिं स्तुवे पिनाकेन समेधितश्रियम् ।

महर्द्धिकंसोपशमे कृतादरं हरं हरिं वा तरसा रसादहम् ॥ ११ ॥

अहं हरं श्रीशिवं हरिं विष्णुं वा रसाद्रसेन तरसा स्तुवे । हरं किंभूतम् । सदा नित्यं
नगे कैलासे उपाहिता बन्धुरा स्थितिर्येन स तादृशस्तम् । तथा पिनाकेनाजगवेन च-
नुषा समेधिता वर्धिता श्रीः शोभा यस्य स तादृशस्तम् । तथा महतो ऋद्धयोऽणिमाणा
अष्टौ यस्य स महर्द्धिः महर्द्धिरेव महर्द्धिकस्तम् । तथा सोपशमे संयतीचसे कृत आदरो
येन स तादृशस्तम् । हरिं नारायणं च किंभूतम् । सह दानेन वर्तन्ते सदाना ये गोपा-
स्तेष्वाहिता बन्धुरा निर्भरा स्थितिर्येन स तम् । अत्र अपि नाकेन इति पदच्छेदः ।
नाकेन स्वर्गेणापि समेधिता श्रीर्लक्ष्मीर्यस्य स तादृशस्तम् । तथा महती ऋद्धिः सं-
पत्तिर्यस्य तादृशो यः कंसः कंसाख्योऽसुरस्तस्योपशमे विनाशे कृतादरम् । शब्द-
श्लेषालंकारः ॥

मनो भृशं भ्राम्यति बालिशं भवे जहाति भक्तिं च दिवानिशं भवे ।

अतः परं नाम किमस्य शं भवेन्निवेदयेत्स्वं यदि कर्म शंभवे ॥ १२ ॥

बालिशं जडं मनश्चित्तम् । मादृशमिति शेषः । भवे संसारे इन्द्रजालगन्धर्वनगरतुल्यं भृशमत्यर्थं भ्राम्यति । तदेव बालिशं मनो भवे श्रीशंभौ च दिवानिशं भक्तिं जहाति युक्तं चैतत् । अस्य जडस्य मनसः । नाम निश्चये । अतः परं शं निःश्रेयसं किं भवेत् । न किंचिदित्यर्थः । अतः कस्मादित्याह—निवेदयेदित्यादि । यदि तन्मनः स्वं कर्म शुभाशुभं भवे परमेश्वराय निवेदयेत्प्रतिपादयेत् । श्रीशिवार्पणं कुर्यादित्यर्थः ॥

समुद्रजन्मानमुपादधत्करे सितद्युतिं वक्रनिवेशनोचितम् ।

रतः सदास्कन्दकदर्थनाहतौ हरो हरिर्वा दुरितं धुनोतु वः ॥ १३ ॥

हरः श्रीशंभुर्हरिर्वा दुरितं पातकं धुनोतु । किं कुर्वन् । समुद्रजन्मानं कालकूटं करो पाणानुपादधत् । किंभूतम् । असितद्युतिम् । तथा वक्रनिवेशनोचितं मुखे स्थापनोचितम् । किंभूतः । सदा नित्यं स्कन्दस्य कुमागस्य कदर्थना पीडा तस्य हतौ निवारणे रतः । हरिश्च किंभूतः । करो पाणौ सितद्युतिं शुभ्रं वक्रनिवेशनोचितं मुखस्थापनयोग्यं समुद्रजन्मानं शङ्खं पाञ्चजन्यमुपादधद्विभ्रत् । तथा सतां साधूनां य आस्कन्दो मायावरणं तेन या कदर्थना तस्या हतौ रतः ॥

जिगीषवः क्लेशपरम्पराभवं वनेषु भिक्षाधृतकर्परा भवम् ।

असोढवन्तः कुट्टपात्पराभवं भजन्ति सन्तः स्तुतितत्परा भवम् ॥ १४ ॥

क्लेशानामविद्यास्मितारागद्वेषाभिनिवेशानां या परम्परा तस्या भव उत्पत्तिर्यस्य स तादृशस्तं भवं संसारं जिगीषवो जेतुमिच्छवो वनेषु काननेषु भिक्षार्थं धृतः कर्परो घटशकलो यैस्ते । तथा कुट्टपात्प्रजापीडादायिनो नृपात्पराभवमसोढवन्तः सन्तः साधवः स्तुद्वौ तत्परालीना भवं श्रीशंभुं भजन्ति ॥

कदा दधानो घनशान्तिशोभिनीं शुभाम्बरालंकरणोचितां तनुम् ।

भजाम्यहं दृष्टिनिवेशनौचितीं शशीव तिग्मांशुरिवाच्युतस्य ते ॥ १५ ॥

हे विभो, न च्युतः स्वातन्त्र्यादच्युतस्तस्य ते विभोरहं दृष्टिनिवेशनौचितीं भवत्कटाक्षक्षेपौचित्यं कदा भजामि । अहं किंभूतः । घना निबिडा या शान्तिर्जितेन्द्रियता तथा शोभते तादृशीम् । तथा अम्बराणि वस्त्राणि अलंकारा भूषणानि तेषु उचिता तां तनुं दधानः । अहं क इव । शशी चन्द्र इव । तीक्ष्णांशुः सूर्य इव । तथाहि शशीं सूक्ष्माच्युतस्य विष्णोर्दृष्टिनिवेशनौचितीं दृष्टौ निवेशनं तस्यौचित्यं भजते । शशी सूर्यश्च किं कुर्वन् । तनुं वहन् । किंभूताम् । घनशान्तिशोभिनीं घनानां मेघानां या शान्तिस्तया शोभते तादृशीम् । तथा अम्बरे आकाशेऽलंकरणं तत्रोचिता तादृशीम् । शब्दश्लेषः ॥

किमाश्रवण्या सुमरालवाल्या प्रियाकवर्या किमरालवाल्या ।

सरःश्रिया किं समरालवाल्या धृतेशभक्तिर्ह्यमरालवाल्या ॥ १६ ॥

अत्र चतुर्थचरणे हे अमर निर्विनाश इत्यामन्त्रणम् । सुमराणि विपुलान्यालवालाणि यस्याः सा तथा आश्रवणी रसालवनी तथा आश्रवण्या किं भवति । न किञ्चित्प्रयोजनम् । अस्या अपि नीरसत्वादित्यर्थः । तथा अरालाः कुटिला वालाः केशा यस्याः सा तथा प्रियाकवर्या प्रेयसीकेशवेषेणापि किं भवति । सापि न प्रायशो मनोहारिणीत्यर्थः । तथा सह मरालवालैर्हसशावकैर्वर्तते या सा तथा सरःश्रियापि किं भवति । कुतस्तदित्याह—हि यतो मया ईशभक्तिः परमेश्वरभक्तिर्धृता । किंभूता । अलवा अनल्पा । अलया अक्षया । सैव परमानन्ददायिनीत्यर्थः ॥

कविः श्रीशिवभक्तिपरमामृतगमातिवृत्तः स्वात्मानं विनोदयति—

कदानवद्यामतिनिर्मलामहं महानदीनां सलिलैः प्रसादिभिः ।

वहामि हंसैरुपशोभिताम्बरां प्रभुप्रसादाच्छरदं यथा तनुम् ॥ १७ ॥

यथाशब्द इवार्थः । अहं कदा प्रभोः परमेश्वरस्य प्रसादाच्छरदमिव शरद्वतुमिव तनुं स्वां कदा वहामि । कीदृशीम् । अनवद्यां निर्दोषाम् । तथा अतिशयेन विगताणवमायी-यकार्मरूपान्विधमलाम् । तथा प्रसादिभिरतिनिर्मलैर्महानदीनां मन्दाकिनीप्रभृतीनां सलिलैरतिनिर्मलाम् । तथा च हंसैरुपशोभिताम्बरां वस्त्रं यस्याः सा तादृशीम् । शरदपि अनवद्या निर्दोषा तथा प्रसन्नैर्महानदीजलैरतिनिर्मला हंसैर्मरालैरप्युपशो-भितगगना भवति ॥

प्रभुं प्रपत्तुं स्थलमेहि मालयं महीधरं मानसं वा हिमालयम् ।

रसातले वौपयिकाहिमालयं श्रयन्तमन्वेषय याहि मा लयम् ॥ १८ ॥

हे मानस चेतः, त्वं प्रभु परमेश्वरं प्रपत्तुं सेवितुं मालयं मलयस्य मलयाख्यं च तस्यैदं मालयं स्थलं स्थानमेहि । वाशब्दो विकल्पे । अथवा हिमालयं महीधरमद्राजमेहि । हे मानस, त्वं रसातले पाताले वा औपयिका उपादेया अहंबो वासुक्यादयो यस्य स तादृशमालयं श्रयन्त प्रभुं श्रीहाटकेश्वरमन्वेषय मार्गय । तमेव शरणं याहीत्यर्थः । त्वं लयं क्षयं वृथायासेन मा याहि मा गच्छ ॥

निधाय चक्षुर्दहतो मनोभवं न कामहानिं प्रवितन्वतो दृशा ।

अनष्टमूर्तेर्दधतोऽष्टमूर्तितां जयन्ति शंभोर्विविधा विभूतयः ॥ १९ ॥

चक्षुस्तृतीयं निधाय मनोभवं कामं दहतः । तथा कामस्याभिलाषस्य हानिं न प्रकर्षेण वितन्वतः । कया । दृशा दृष्ट्या । तथा अष्टौ मूर्तयः क्षित्याद्या यस्य स तादृशस्यापि अनष्टमूर्तितामविनाशिमूर्तितां दधतः शंभोः श्रीशिवभट्टारकस्य विविधा विचित्रा विभूतयो जयन्ति सर्वोत्कृष्टा भवन्ति । अत्र च दृशा कामहानिं वितन्वतोऽपि कामहानिं

न वितन्वत इति । तथा अष्टमूर्तेरप्यनष्टमूर्तितां दधत इति विरोधाभासोऽलंकारः । तत्रापि निधाय चक्षुः कामं दहत इत्युच्यमाने मनोभवं दहत इति प्रक्रमभङ्गेऽपि भक्ति-विषये न दोषः ॥

समाश्रितस्त्वां करुणापराजयः कचिन्न तस्यास्ति रणे पराजयः ।

परे तमारब्धपरस्परराजयः श्रयन्ति नाथं धृतचापराजयः ॥ २० ॥

हे अज अनादे, हे करुणापर करुणामय शंभो, यो जनस्त्वां समाश्रितः शरणं गत-स्तस्य धन्यस्य रणे सङ्ग्रामे पराजयः कचिन्नास्ति । तं त्वत्समाश्रितं परेऽन्ये जनाः शत्रवो वा नाथं श्रयन्ति । किंभूताः । आरब्धा परस्परमार्जयिषुर्द्वं यैस्ते । तथा धृता चा-पानां धनुषां राजिर्यैस्तादृशाः ॥

ध्रुवं स कृष्णस्तमधश्चकार यश्चिराय पक्षद्वयकल्पितस्थितिम् ।

द्विजाधिराजं विनतार्तिहारिणं बिभर्ति यो मूर्ध्नि स तु त्वमीश्वरः ॥ २१ ॥

ध्रुवं निश्चये । स कृष्णो मलिन एव । अथ च स कृष्णो विष्णुः । चिराय चिरमपि पक्षद्वये उभयोः पक्षयोरपि कल्पिता स्थितिर्यस्य स तादृशम् । तथा विनतायाः स्वमा-तुरार्तिहारिणं तं द्विजाधिराजं गरुडं योऽधश्चकार वाहनीकृतवान् । अथ च पूर्वोत्तरपक्षद्वयेऽपि कृतस्थितिं द्विजाधिराजं ब्राह्मणश्रेष्ठं तथा विनतानामार्तिहारिणं योऽधः क-रोति स कृष्णो मलिन इत्यर्थः । तु पक्षान्तरे । स त्वमीश्वरः परमेश्वरो भवति । स कः । यस्त्वं विभुश्चिराय बहुकालं पक्षद्वयेऽपि शुक्लकृष्णरूपपक्षद्वयेऽपि कृतस्थितिम् विनतानां प्रणतानामार्तिहारिणं द्विजाधिराजं नक्षत्रेशं उभयपक्षेऽपि कृतस्थितिं ब्राह्मणाधिपतिं च यो मूर्ध्नि शिरसि बिभर्ति स तु त्वमेवेश्वरो भवसीत्यर्थः ॥

विभुं विरिञ्चोऽपि न वेद नाम यं नतस्य दुःखं धनवेदनामयम् ।

निहन्ति तस्यापि भवेदनामयं शुचं भजेन्नाप्यनिवेदनामयम् ॥ २२ ॥

समुद्रजालिङ्गितकण्ठमण्डलं सदैव सत्याहितसक्तिमच्युतम् ।

अनन्यगा यस्य नैवोक्तिमौक्तिकैरलंकरोति प्रचुरा सरस्वती ॥ २३ ॥

(युगम्)

नाम निश्चये । यं विभुं परमेश्वरं विरिञ्चो ब्रह्मापि न वेद । धनवेदनामयं गुरुव्य-थारूपं दुःखं य एव विभुर्नतस्य भक्तिनम्रस्य निहन्ति । तस्यापि भक्तिनम्रस्य अना-मयं निःश्रेयसं क्लैवल्यरूपं भवेत् । तथा अपं भक्तिनम्रो जनः अनिवेदनामनिर्वाच्यां शुचं पुनरावृत्तिरूपां नापि भजेत् । श्रीशिवसायुज्यं प्राप्नुयादित्यर्थः ॥ ॥ युगम् ॥

१. अयं श्लोकः क-पुस्तके नास्ति. व्याख्याप्यस्य नास्त्येव. 'युगम्' इत्यापि नास्ति.

अभीष्टदायी यमधामहोदयाद्बुनिर्यया श्वेतनृपे महोदया ।

धृतिं दिशन्ती नमतामहो दया क सा तवास्मास्वधुना महोदया ॥ २४ ॥

हे विभो, अहो आश्चर्यं । नमतां भक्तिनम्राणां धृतिं दिशन्ती वितरन्ती । तथा म-
होदया महानुदयो यस्याः सा तादृशी तव विभोर्दया अस्मासु वराकेष्वधुना क भ-
वति । सा का इत्याह—अभीष्टदायीत्यादि । अत्र यमधामहा उदयात् इति पदच्छेदः ।
यया तव दयया श्वेतनृपे श्वेताख्ये राजनि यमधामहा यमस्य धाम तेजो हन्तीति यम-
धामहा ध्वनिः 'मा भेषीः' इति ध्वनिरुदयात् उत्पन्नः । किंभूतः । अभीष्टं कृद्भ्रान्तभर्या-
न्नाणं ददातीत्यभीष्टदायी । दयया कथंभूतया । महोदया महस्तेजो ददातीति म-
होदा तथा ॥

अयमहं पुरुषोत्तममच्युतं बलिजितं कृतसत्यपरिग्रहम् ।

अचलितश्रियमाश्रितनन्दकं धृतमुदर्शनमीश्वरमाश्रये ॥ २५ ॥

हे विभो, अयं कृपापात्रमहमीश्वरं परमेश्वरमाश्रये भजामि । किंभूतम् । पुरुषोत्तमं
पुरुषाणां प्रकृतेः परेषामात्मनामुत्तमं परमात्मानम् । तथा अच्युतं न च्युतः स्खलितः
स्वातन्त्र्यपारमैश्वर्यादेस्तम् । तथा बलिनस्त्रिपुरान्धकादीन् जयति तादृक् तम् । तथा
कृतः सत्यस्य वृषस्य परिग्रहो येन तम् । न चलिता श्रीः शोभा यस्मात्स तादृशम् ।
तथा आश्रितान्भक्तान्नन्दयतीत्याश्रितनन्दकस्तम् । तथा धृतं शोभनं दर्शनं येन स ता-
दृशम् । अथ च ईश्वरं प्रभुं पुरुषोत्तमं पुराणपुरुषमच्युतं विष्णुमाश्रये । किंभूतम् । बलिं
दानवै जितवांस्तादृशस्तम् । तथा आश्रितो नन्दकः खड्गो येन स तादृशस्तम् । तथा
धृतः सुदर्शनश्चक्रविशेषो येन स तम् ॥

वितन्वती भक्तिमतां समानतां विभर्ति या कल्पलतासमानताम् ।

कथं दधन्मूर्तिमिमां समानतां तव स्तुतिं वच्मि शतं समा न ताम् २६

हे विभो, अहं तव तां स्तुतिं शतं समा वर्षशतपर्यन्तं कथं न वच्मि । अपि तु व-
च्येव । अहं किंभूतः । सम्यगानतां प्रह्वामिमां मूर्तिं दधत् । त्वं स्तुतिं कामित्याह—
या तव स्तुतिर्भक्तिमतां भक्तजनानां कल्पलतासमानतां कल्पवल्लीसादृश्यं निजाभिल-
षितदानाद्विभर्ति । किंभूता । भक्तिमतां समानतां सह मानेन पूजय वर्तन्ते समाना-
स्तेषां भावस्तत्ता तां वितन्वती ॥

भक्तजनं प्रति कवेरुक्तिः—

इह प्ररशुचितोर्जिताकृतिर्द्विजपतिशेखरतां विभर्ति यः ।

त्रिजगति गिरिशं सतां हितं प्रणमतरामतनुं तमच्युतम् ॥ २७ ॥

हे भक्तजन, इह जगति त्वं त्रिजगति त्रिभुवने सतां साधूनां हितम् । अतनुं द्वैक
मूर्तिधरम् । अणोरणीयांसमित्यर्थः । अच्युतः स्वातन्त्र्यैश्वर्यादेरस्खलितस्तादृशं तं मि-

रिशं श्रीशंभुं प्रणमतरामतिशयेन प्रणम । तं कमित्याह—परशुचितेति । यः श्रीशिव-
भट्टारकः परमस्यर्थं शुचितया पावित्र्येणोजिता आकृतिर्यस्य स तादृशो यः शंभुर्द्विजप-
तिशेखरतां चन्द्रशेखरतां विभर्ति । अथ च हे भक्तजनाः, यूयं तमच्युतं विष्णुं रामतनुं
भार्गवराममूर्तिं प्रणमत । किंभूतम् । गिरि वाचि शंसतां स्तुवतां हितम् । तं कमि-
त्याह—परश्वित्यादि । यो भार्गवरामः परशुना आयुधविशेषेण चिता ऊजिता आकृ-
तिर्यस्य स तादृशो द्विजपतिशेखरतां ब्राह्मणमौलित्वं विभर्ति ॥

यमं युयारब्धमहामहानयः क्षयं दृशा यस्य स शर्महानयः ।

ददासि चेत्तामुदितो महानयः क्षताश्च विघ्नाः कृतकामहानयः ॥२८॥

पूर्वाधे आरब्धमहामह अनयः इति पदच्छेदः । शर्महा अनयः इति च । हे आर-
ब्धमहामह । आरब्धो महामहो महोत्सवो भवभयोद्धरणाद्भक्तजनस्य येन तत्संबो-
धनम् । हे विभो, यस्यान्तकस्य स प्रसिद्धोऽनयः कुत्सितो नयो जगद्धस्मरत्वरूपः श-
र्महा कल्याणहा भवति तमपि यमं कानाश यया दृशा त्व क्षयं दाहरूपमनयः नीतवा-
नसि तां दृशं चेद्यादि कृपायात्राय मादृशाय ददासि तर्हि महानयः शुभावहो विधिरु-
दित उत्पन्नः । विघ्नाश्च सर्वे जन्मजरामरणरूपाः क्षताः । किंभूता विघ्नाः । कृतकामहा-
नयः कृता कामस्याभिलाषस्य हानिर्यस्ते तादृशाः ॥

अनलसंभृतकान्तिं दधत्सदारुचिरमारचितास्पदमीक्षणम् ।

सुमतये विधुरोपकृतिप्रियो भवतु वो भगवान्भगवानिव ॥ २९ ॥

भगवान् श्रीशंभुर्वो युष्माकं सुमतये श्रीशिवभक्त्यासक्तदृष्टबुद्धयः भवतु । क इव ।
भगवान्बुद्ध इव । उभावपि विशेषणैर्विशिनष्टि—भगवान् श्रीशंभुः किंभूतः । सदा अन-
लेनाग्निना संभृता कान्तिर्यस्य तत् तथा रुचिरो रम्यो यो मारः कामस्तस्य चिता
तस्या आस्पदं स्थानमीक्षणं नेत्रं दधत् । पुनः किंभूतः । विधुर्विष्णुः स एव रोपः शर-
स्तस्यैकैतिः करणं प्रिया यस्य स तादृक् । त्रिपुरदाहे विष्णुः शरीकृतो भगवता शिवे-
नेति प्रसिद्धिः । ‘भगवान्मारजिल्लोकार्जजिनः’ इत्यमरः । भगवान्बुद्धोऽपि किंभूतः । अ-
नलसमालस्यरहितं सदा ध्यानपरत्वात् । तथा भृतकान्तिं धृतशोभम् । तथा सदा स-
र्वदा रुचिः शोभा यस्याः सा तादृशी चासौ रमा लक्ष्मीस्तया रचितमास्पदं स्थानं यस्य
तत्तादृशमीक्षणं दधत् । तथा विधुरेषु भीतेषूपकृतिः प्रिया यस्य स तादृक् ॥

न जातु तज्ज्ञाः कृतिनोऽवहन्त यामधोगतौ कारणमेव हन्त या ।

त्वपि प्रसन्ने सुमतावहंतया न यामि दुःखं नरकावहं तया ॥ ३० ॥

हे विभो, तज्ज्ञाः परमार्थज्ञाः कृतिनो विपश्चिता यामहंतामहंकृतिं न जातु अवहन्त ।
तथा । हन्त कष्टे । या अहंता अधोगतौ कारणं हेतुरेव भवति । हे दयालो, त्वयि विभौ

सुमतौ शोभना अशरणजनत्राणे मतिर्यस्य स तादृशे प्रसन्ने सति तथा अहंतया नरका-
वहं दुःखं न यामि न गच्छामि ॥

प्रियां मुखे योऽधृतपञ्चमस्वरां गिरं वहन्तीममृतस्य सोदराम् ।

विशेषविश्रान्तरुचिर्बिभर्ति मां वपुष्यसौ पुष्यतु वः शिवोऽच्युतः ॥ ३१ ॥

न च्युतः स्खलितः कारणातीतपदादसौ शिवः श्रीशंभुर्वो गुह्यमान् पुष्यतु । किंभूतः ।
विशेषेणात्यर्थं विश्रान्ता रुचिः शोभा यस्मिन्स तादृशः । असौ क इत्याह—यः परमेशः
प्रियां मनःप्रियां 'मां' इति वर्णस्याकृतिं वपुषि शरीरार्थं बिभर्ति । वर्णाकृतिं ज्ञोदशोम् ।
मुखे आरम्भे धृतः पञ्चमस्वरोऽकारादिगणनया पञ्चमः स्वर उकारो यया सा तादृशीम् ।
उमामित्यर्थः । उमां पार्वती बिभर्ति । धृतपञ्चमस्वरो मां कीदृशीम् । अमृतस्य सोदरा
मदृशीं गिरं वर्णां वहन्तीम् । अथ च शिवः कल्याणदायी अच्युतो नारायणो वः पु-
ष्यतु । किंभूतः । विशेषविश्रान्तरुचिः विः पक्षी गरुडः शेषश्च नागाधीशस्तयोर्विश्रान्ता
लोना रुचिर्यस्य स तादृक् । असौ क इत्याह—प्रियार्थमात्रं । यो विष्णुः प्रियां कान्तां
मां लक्ष्मीं वपुषि शरीरे बिभर्ति । किंभूताम् । धृतः पञ्चमस्वरः पञ्चमाख्यः स्वरो यया
सा तादृशीम् । कुत्र । मुखे वदने । लक्ष्मीं किंभूताम् । अमृतस्य सोदरां गिरं वह-
न्तीम् ॥ शब्दश्लेषः ॥

नुतिर्मयेयं भजतां हिताय ते कृतानया शर्म सतां हि तायते ।

मनस्यपि ग्लानिरपोहिता यते धृता यदेषा श्रुतिसंहितायते ॥ ३२ ॥

हे दयालो, ते तव विभोरियं नुतिः स्तुतिर्भजतां भक्तजनानां हिताय कृता । अनया
च मत्कृतया भवत्स्तुत्या हि यतः सतां साधूनां शर्म कल्याणं तायते विस्तार्यते । अ-
स्माभिर्मनस्यपि चित्तेऽपि आयते वितते यते संयते वा ग्लानिरपोहिता निवारिता ।
यद्यस्मात्कारणात् एषा मत्कृतनुतिर्धृता मनसि कृता श्रुतिसंहितायते श्रुतिरूपा चासौ सं-
हिता तद्वादाचरति ॥

अमेयमहिमा हिमाद्रितनयानयात्तद्दयो दयोजितमतिः ।

विभुर्भवरुजं रुजन्नविकलं कलङ्करहितं हितं दिशतु वः ॥ ३३ ॥

अमेयमहिमा अपरिच्छेद्यमहिमा । तथा हिमाद्रितनयया पार्वत्या नयेन्नात्तं गृहीतं
हृदयं यस्य सः । तथा दयया कृपया ऊजिता मतिर्यस्य सः । भवरुजं संसाररोगं रु-
जन् खण्डशः कुर्वन् । 'रुजो भङ्गे' धातुः । अविकलं पूर्णं कलङ्करहितं निर्मलं च हितं
वां युष्मभ्यं दिशतु ददातु ॥

उदारकरुणोऽरुणोर्जितमहा महाहिवलयो लयोज्झितवपुः ।

अधौघशमनो मनोधृतमुदामुदात्तविभवो भवो भवतु वः ॥ ३४ ॥

उदारा महती करुणा यस्य सः । तथा अरुणस्य सूर्यस्यैवोर्जितं महस्तेजो यस्य सः ।

तथा महाहिर्वासुकिर्नागाधीश एव वलयः कङ्कणं यस्य सः । तथा लयेन नाशेनोज्झितं
वपुर्यस्य स भवः श्रीशंभुरघौघशमनः समस्तपातकहारी भवतु । केषाम् । वो युष्माकम् ।
कीदृशानाम् । मनसि धृतमुदाम् । किंभूतो भवः । उदात्तविभवः परमैश्वर्यसंपन्नः ॥

एकः पादोदकमधिशिरः श्लाघ्यमन्यस्य धत्ते

चक्रे पूजां नयनकमलेनापरस्य द्वितीयः ।

इत्यन्योन्यं प्रकृतिमहतामन्तरङ्गौ गुणानां

हर्षोत्कर्षं कमपि कुरुतां कामकंसद्विषौ वः ॥ ३९ ॥

इत्यनेन प्रकारेणान्योन्यं परस्परं प्रकृत्या स्वभावेन महतां गुणानामनन्यसाधारणा-
नामन्तरङ्गौ कामकंसद्विषौ श्रीशंभुविष्णु वो युष्माकं कमपि हर्षस्योत्कर्षं कुरुताम् ।
इति किमित्याह—एकः शंभुरन्यस्य विष्णोः श्लाघ्यं पादोदकम् । गङ्गामित्यर्थः । अधि-
शिरः शिरसि धत्ते । द्वितीयो विष्णुर्गणपरस्य श्रीशंभोर्नयनकमलेन नेत्राम्बुजेन स्वेन
पूजां चक्रे । 'हरिस्ते साहसं कमलबलिमाधाय पदयोः' इत्याख्यानात् ॥

यस्मिन्नद्रिसमुद्रजावहनयोरुत्सृज्य नैसर्गिकं

वैरं केसरिकुञ्जरप्रवरयोः सौहार्दहृद्या स्थितिः ।

यस्मिन्नप्यहिराजपन्नगभुजौ निर्व्याजमैत्रीयुजौ

निष्प्रत्यूहमसौ महापुरुषयोः संधिर्निबध्नातु वः ॥ ३६ ॥

असौ महापुरुषयोः श्रीशंभुनारायणयोः संधिर्मेलापो वो युष्माकं निष्प्रत्यूहं नि-
विघ्नत्वं बध्नातु । करोत्वित्यर्थः । असौ क इत्याह—यस्मिन्महापुरुषवपुःसंधौ अद्रि-
समुद्रजावहनयोः पर्वतक्षाराब्धिजावाहनयोः केसरिकुञ्जरप्रवरयोः सिंहजनेन्द्रयोः सौ-
हार्देन हृद्या स्थितिर्भवति । किं कृत्वा । नैसर्गिकं वैरमुत्सृज्य । तथा यस्मिन्महापुरुष-
संधौ अहिराजपन्नगभुजौ उपर्वार्ताकृतवासुकिनागराजगरुडौ निर्व्याजमैत्रीयुजौ भवतः ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जला-

वेकान्तरयमकस्तोत्रमेकोनत्रिंशम् ॥

त्रिंशः सर्गः ।

अथातो ग्रन्थकृन्महायमकचित्रं त्रिंशं स्तोत्रमारभमाण आह—

शारदीमित्र नदीं प्रसादिनीमुच्चकैरवसरोऽजराजिताम् ।

स्तोतुमेष मम मूर्तिमैश्वरीमुच्चकैरवसरोऽजराजिताम् ॥ १ ॥

एषोऽवसरः समय उच्चकैर्महानस्ति । किं कर्तुम् । ऐश्वरीं परमेश्वरसंबन्धिनीं मूर्तिं स्तो-
तुम् । किंभूताम् । अजराजितां न जरया जिता ताम् । जरयेत्युपलक्षणम् । जन्मजरा-

मरणरूपामयरहिताम् । महानद्य एषोऽवसरः सकलकरणसौष्ठवयुक्तस्य ममेत्यर्थः । यदुक्तमभियुक्तैः—‘यावत्पश्यसि पन्थानं यावत्ते चरणौ स्थितौ । यावन्न हीयते कायस्तावदात्महितं कुरु ॥’ इति । पुनः किंभूतामैश्वरीं मूर्तिम् । प्रसादतीति प्रसादनी प्रसादोऽस्यास्तीति वा ताम् । कामिव शारदीं शरत्कालभवां नदीमिव । साप्यगस्त्यमुनेरुदयेन प्रसन्नजला भवति । नदीं किंभूताम् । उच्चानि यानि कैरवाणि सितोत्पलानि सरोजानि च पद्मानि तै राजिता शोभिता ताम् ॥

रोहिणिरमणखण्डमण्डनं नदिनन्दिनमनं दिनं दिनम् ।

नौमि बिभ्रतमुपोढकालिकासंगमं गलमसृङ्गमङ्गलम् ॥ २ ॥

अहं वराको रोहिणीरमणखण्डमण्डनं चन्द्रार्धमालि विभुं दिनं दिनं प्रतिदिनं नौमि । किंभूतम् । नन्दिनन्दिनमनं नन्दयति मनो नन्दे तादृशं नन्दिनो द्वारपालस्य नन्दिरुद्रस्य नमनं प्रणामो यस्य स तादृशम् । पुनः किंभूतम् । गलं कण्ठं बिभ्रतम् । कीदृशम् । उपोढकालिकासंगमं उपोढः प्राप्तः कालिकया श्यामालम्बा कालकूटगरलकवलीकरणजातेन संगमो यस्य स तादृशम् । पुनः किंभूतं गलम् । असङ्गं निर्निरोधं मङ्गलं यस्य स तम् ॥

नौमि भक्तजनकण्ठनिःसरत्वादरञ्जितमकालकामदम् ।

कालकामदमनादरं जितक्लेशमीशममृतांशुशेखरम् ॥ ३ ॥

अहममृतांशुशेखरं चन्द्रशेखरमीशं परमेश्वरं नौमि । किंभूतम् । भक्तजनस्य कण्ठा-त्रिसरन्यो नादः अतिकुद्वक्कृतान्तत्रासोद्भूतः ‘अशरणं मां पाहि’ इति तेन रञ्जितस्तादृशम् । तथा अकालेऽनवसरेऽपि काममभिलषितं ददातीति तादृशम् । तथा कालकामयोः कृतान्तस्मरयोर्दमने आदरो यस्य स तादृशम् । पुनः किंभूतम् । जिता दूरीकृताः क्लेशा अविद्यादयः पञ्च भवमरुभ्रमणजा वा क्लेशा भक्तजनस्य येन तादृशम् ॥

‘भ्राम्यतु द्रविणतृष्णया भृशं मानसं सदिनमानसंसदि ।

त्वत्स्तवामृतमृते तु दुस्तरे बन्धुरध्वनि न बन्धुरध्वनि ॥ ४ ॥

हे विभो । ममेति शेषः । मम मानसं चित्तं भृशमत्यर्थं भ्राम्यतु । कदा । द्रविण-तृष्णया धनलोभेन । कस्याम् । सदिनमानसंसदि सच्छोभन इनामां प्रभूणां मानो यस्यां सा तादृशी या संसत्सभा तस्याम् । हे दयालो । तु पक्ष्मन्तरे । दुस्तरेऽध्वनि भवमरुप्रदेशे बन्धुराश्वासको न भवति । किमृते न त्वत्स्तव एवामृतं तदृते । त्वत्स्तवामृतं किंभूतम् । बन्धुरध्वनि बन्धुरो रम्यो ध्वनिरुत्तमकाव्यविशेषो यत्र तत् । ‘इदमुत्तमम-तिशयिनि व्यङ्ग्ये वाच्याद्धुनिर्बुधैः कथितः’ इति श्रीकाव्यप्रकाशकारः ॥

साधु नाथ नुतिरीप्सया मया या मयार्चितं कृतात्र साधुना ।

सा धुनातु विपदं भवामयायामयापनलसद्रसाधुना ॥ ५ ॥

हे विभो, सा नुतिः स्तुतिर्मत्कृता विपदं जन्मजरामरणत्रासोत्पन्नां धुनातु निवारयतु । 'धूञ् कम्पने' । कदा । अधुना । किंभूता । भवामयायामयापनलसद्वसा भवः संसार एवामयो व्याधितस्तस्य य आयामो विस्तारस्तस्य यापनं निवारणं तत्र लसन्सो यस्याः सा । तन्निवारणसक्तैत्यर्थः । सा का इत्याह—साध्वित्यादि । हे नाथ, हे मया-चित । मयो नाम विश्वकर्मसुनस्तेनार्चितः पूजितस्तसंबोधनम् । साधुना सज्जेन मया अत्र भवद्विषये या नुतिः स्तुतिः कृता । कया । ईप्सया इच्छया । कथम् । साधु राधु कृत्वा ॥

न मेऽभिभूतस्य पिता न माता न वा सुनाभिर्धनवासनाभिः ।

अरिस्तु रुन्धे सुहृदा वियुक्तं समाधिना मानसमाधिना सा ॥ ६ ॥

हे विभो, धनवासनाभिर्द्रविणतृष्णाभिरभिभूतस्य वशीकृतस्य मे पिता नोपरोधस्थानम् । तच्चरणशुश्रूषायाः कदाप्यकरणात् । न च माता जननी । वाशब्दश्चार्थः । न च सनाभिः सोदर उपरोधस्थानम् । तु पक्षान्तरे । समाधिना परमेश्वरचरणध्यानरूपेण सुहृदा बन्धुना वियुक्तं मम मानसमाधिनाम् पुनः पुनर्भवमरुभ्रमणजपीडानाम् अरिस्तु रुन्धे ॥

दर्पकान्तक विराजमानयादर्पकान्तकविराजमानया ।

त्वत्प्रसादविधिलब्धया धिया साधवो दधति वैबुधीं धुरम् ॥ ७ ॥

हे दर्पकान्तक । दर्पकस्य कामस्यान्तको दाहकृत्तत्त्वबोधनम् । साधवो वैबुधीं धुरं विबुधानां पण्डितानामियं वैबुधी तां धुरं दधति । विबुधाग्रणीभावं भजन्त इत्यर्थः । अथ वा वैबुधीं देवसंबन्धिनीं धुरं देवताग्रणीभावं भजन्ते । कया । धिया बुद्ध्या । कथं-भूतया । त्वत्प्रसादविधिना लब्धया तया । पुनः कथंभूतया । विराजमानया शोभमानया । पुनः कथंभूतया । अदर्पकान्तकविराजमानया अदर्शणामनहंकारिणां जनानां कान्तोऽभिलषितः कविराजानां महाकवीनां मनो यस्यां सा तया ॥

येन शीतकरखण्डशेखर त्वत्प्रसादवशतः करोत्करः ।

कोऽपि तामरसभासनोऽर्जितः कोपितामरसभासनोर्जितः ॥ ८ ॥

रविरलं कुरुते नवरञ्जनं स किल यत्तव दक्षिणमीक्षणम् ।

इममपास्य तमः सहजं शनैरविरलं कुरु तेन वरं जनम् ॥ ९ ॥ (युग्मम्)

हे शीतकरखण्डशेखर चन्द्रशेखर, तेन दक्षिणेनेक्षणेन दर्शनेन रविप्रकाशात्मना सहजं तमोऽज्ञानमेव तमोऽन्धकारमविरलं घनमपास्य दूरीकृत्य इमं जनं मल्लक्षणं शनैः वरमुत्कृष्टं कुरु । अत्र इममित्यस्यास्थानपदत्वेऽपि भक्तिविषये न दोषः । तेन ईक्षणेन हेनेत्याह—रविरित्यादि । किल प्रसिद्धः स रविर्भास्वास्तव यदक्षिणमीक्षणमलंकुरुते । किंभूतम् । नवरञ्जनं नवं रञ्जनं रागो यस्मिस्तत् । स रविः कः । येन शीतकरेत्यादि ।

हे चन्द्रमौले, येन रविणा त्वत्प्रसादवशात् कोऽप्यनन्यसामान्यः करोत्करो रश्मिसमूहो-
ऽर्जितः प्राप्तः । किंभूतः । तामरसभासनस्तामरसानां कमलानां भासनः । पुनः किंभूतः ।
कोपितामरसभासनोर्जितः कोपितः सकोपः कृतोऽमरमभायामासनं यस्य सोऽमरसु-
भासन इन्द्रो येन तादृशश्चासावूर्जितो बलवान्श्च । देवसभमस्य कोपः (?) । तस्य ती-
क्ष्णांशुत्वात् । युगलकम् ॥

‘महतामतामसमहावपुषं भवभक्तिमर्थितैवतां भगवन् ।

महतामतामसमहावपुषं प्रथयन्ति कीर्तिमिह सिद्धगणाः ॥ १० ॥

अत्र पूर्वार्धे महता मतामिति असमहावपुषमिति च पदच्छेदः । उत्तरार्धे तु महता-
मिति अतामसमहावपुषमिति च पदच्छेदः । हे भगवन् भवभक्त्यादिपदकयुक्तस्वामिन्, इह
जगति सिद्धानां देवयोनिविशेषाणां गणाः कीर्तिं प्रथयन्ति विस्तारयन्ति । केषाम् । त्व
विभोर्भक्तिं भावनामर्थितवतामाश्रितवताम् । महतां महात्मनाम् । किंभूतां त्व भ-
क्तिम् । महतामतां मह उत्सवस्तस्य भावो महता तया मताम् । महोत्सवरूपतया म-
तामित्यर्थः । पुनः कीदृशीम् । असमा अनन्यममा ये हावाः प्रणामार्चनस्तवनादयश्चेष्टा-
विशेषास्तान्पुष्पातीत्यसमहावपुः तादृशीम् । पुनः किंभूताम् । अतामसमहावपुषम् अ-
तामसमकलुषं महद्वपुष्यस्याः सा अतामसमहावपुस्तादृशीम् ॥

अध्यास्यते शमजुषा भवतः प्रसादा-

दामोदराजितरुचारु चिरं जनेन ।

। दामोदराजितरुचा रुचिरञ्जनेन

कीर्णं तृणेन मृदुना वनमार्तवेन ॥ ११ ॥

अत्र पूर्वार्धे प्रसादादिति दामोदराजितरुचारु इति जनेन इति च पदच्छेदः । उ-
त्तरार्धे तु दामोदराजितरुचा इति रुचिरञ्जनेन इति च पदच्छेदः । हे भगवन्, भवत-
स्त्व दयालोः प्रसादात् शमजुषा शान्तचेतसा जनेन भक्तजनेन चिरं बहुकालं सिद्धि-
लाभावाधि अनुद्विग्नेन वनं काननमध्यास्यते सेव्यते । किंभूतं कमम् । दामोदराजितरु-
चारु दामोदेन सांभवेण राजन्ते शोभन्ते तादृशा ये तत्रो वृक्षास्तैश्चारु । पुनः किंभू-
तम् । मार्तवेन ऋतुसंभवेन तृणेन शाद्वलेन मृदुना कोमलेन कीर्णं कृतम् । किंभूतेना-
र्तवेन तृणेन दामोदराजितरुचा दामोदरेण श्रीकृष्णेनाजिता अभ्यूनाकृता रुग्णुतिर्यस्य
तत्तादृशेन । पुनः किंभूतेन । रुचिरञ्जनेन अभिप्रायावर्जकेन ॥

तव सवहरिणं घृती मर्हर्षि यमकृतं चापलता नवासमाधिम् ।

पुनरपि दृगलम्भयत्तवेनं यमकृतचापलतानवा समाधिम् ॥ १२ ॥

अत्र पूर्वार्धे यमिति अकृत इति चापलता इति नवा समाधिमिति च पदच्छेदः ॥

उत्तरार्धे तु यमकृतचापलतानवा इति समाधिमिति च पदच्छेदः । हे भगवन्, तव चापलता धनुर्यष्टिः सवहरिणं यज्ञमृगं बलात्पलायमानं घ्नती यज्ञमृगस्योत्तमाङ्गभङ्गं विद्धती सती यं महर्षि दक्षं नवासमाधिमकृत विदधे नवः कदाचिदप्यननुभूतत्वात् असोऽनन्यसामान्यः आधिर्मनोव्यामोहो यस्य स तथाविधमकृत । एतत्तु अत्यद्भुतम् । तव दयालोद्दग्दष्टिः पुनरपि समाधिं भुक्तिमुक्तिनिमित्तं योगमलम्भयत्प्रापयामास । किंभूता इक् । यमकृतचापलतानवा यमस्यान्तकस्य कृतं चापलतानवं चापलतातनुत्वं ध्या । श्वेतनृपाभयदानेन यमस्य चापलं या अनाशयदित्यर्थः । यो भगवन्तं जामातरमपि कृतावनिमन्यावज्ञातवान् तस्य दक्षमुनेर्मृगरूपेण पलायितस्य यज्ञस्य धनुराकृष्य सुक्तेन शरेण शिरःशातनपर्यन्तं ब्रह्मं विधाय पुनरपि प्रणामस्तवादिना प्रसादितः परमेश्वरो दयाद्रया दशा शिर्वकृतानतानिमित्तसमाधिलाभहेतुभूतं तस्यानुग्रहमकरोदित्यवन्धकोपप्रसादता भगवतो व्यज्यते ॥

सभाजनेऽनल्परतेर्नृपस्य त्वद्भक्तिभाजः प्रसभाजनेन ।

सभा जनेन प्रगुणेन पूर्णा विभाति निःश्रेयसभाजनेन ॥ १३ ॥

अत्र पूर्वार्धे सभाजने इति अनल्परतेरिति प्रसभाजनेनेति च पदच्छेदः । उत्तरार्धे तु सभा इति जनेनेति निःश्रेयसभाजनेनेति च पदच्छेदः । हे भगवन्, त्वद्भक्तिभाजो नृपस्य धन्यस्य सभा प्रगुणेन प्रकृष्टगुणेन जनेन पूर्णा विभाति विशेषेण सातिशयेन भासते । किंभूतेन । प्रसभाजनेन प्रसभं प्रकाशमजनं गतिर्यस्य स तादृशेन । तथा निःश्रेयसभाजनेन कैवल्यपात्रेण । नृपस्य किंभूतस्य । सभाजने प्रीतिदर्शनेऽनल्परतेर्भूरितरसक्तेः ॥

अनन्तरायन्त्रितवाग्भवस्त्वां गृणाति यो नित्यमनन्तरायम् ।

अनन्तरायं स्वयमेत्य लक्ष्मीनिषेवते तं समनन्तरायम् ॥ १४ ॥

हे भगवन्, लक्ष्मीः कृमला तं पुरुषं स्वयमेत्य निषेवते । किंभूतम् । अनन्तरायं अनन्ता निर्विनाशा रायो धनानि यस्य स तादृशम् । रैशब्दो धनवाचकः । पुनः किंभूतम् । समनन्तरायं समान्तर आसन्नोऽयः शुभावहविधिर्यस्य तम् । तं कमित्याह—अनन्तरेत्यादि । अनन्तरमविद्यमानमन्तरं कथान्तरव्यवधानं यस्य ईदृशः अयन्त्रितो निर्निरोधो वाग्भवो वागुद्भवो वाणीविलासो यस्य स तादृशो यः पुरुषो धन्यस्त्वां विभुं नित्यमनन्तरायमन्तरार्यरहितं निर्विघ्नं गृणाति स्तौति ॥

सहो मयाद्यैरपि यस्य दुर्धरं यमः स धर्तुं हृदि दुःसहो मया ।

सहोमयाभ्येत्य भज प्रसन्नया दशा कृतानङ्गभुजांसहोमया ॥ १५ ॥

हे भगवन्, मयो विश्वकर्मसुतो जगन्निर्माणकर्मनिपुण आद्यो येषां ते तादृशैरपि महर्षिभिर्यस्य यमस्य सहो बलं दुर्धरं दुर्निवारं स यमो मया वराकेण हृदि मनसि धर्तुं

दुःसहः । मनस्यपि निवेशयितुं न शक्य इत्यर्थः । अतो हेतोस्त्वं दयालुरुमया पार्वत्या सहाभ्येत्य संमुखमागत्य भज । मामित्यर्थात् । कया । प्रसन्नया सानुग्रहया दशा । किम्-तया । कृतानङ्गभुजांसहोमया कृतः अनङ्गस्य कामस्य भुजांसहोमो बाहुस्कन्धाद्यवयव-होमो यया सा तादृश्या ॥

कले वरं दातुमुदीरितेऽस्ति या सुधा सुवाक्ये तव निष्कले वरम् ।

कलेव रङ्कङ्कतनोरसौ कदा ममेदमाप्याययते कलेवरम् ॥ १६ ॥

हे भगवन्, असौ सुधा भवद्भक्तिसुधा ममाशरणस्य इदं कलेवरं देहं कदा आप्याययते । केव । रङ्कङ्कतनोः कलेव । रङ्गुर्मुग्गविशेषः । 'रङ्गुशम्बररोहिषाः' इत्यमरः । रङ्गु-रङ्गे यस्याः सा तनुर्यस्य स रङ्कङ्कतनुर्मुगाङ्गस्तस्य कलेव पीयूषसारमयी । सा केत्याह । अत्र पूर्वार्धे कले इति वरमिति निष्कले इति वरमिति पदच्छेदः । कले रलयोरैक्या-त्करे पाणावाश्रितजनस्य वरमुत्कृष्टं वरमभिलषितं दातुमुदीरिते उच्चारिते तव निष्कले कलाया व्याजान्निष्क्रान्ते सुवाक्येऽतिमधुरवाक्ये या सुधा पीयूषप्रणाल्यस्ति ॥

सदानवारिद्विरदा वरूथिनी हरेरिव ध्वस्तसहिंसदानवा ।

सदा नवाराद्धशिवा शिवास्तये न कस्य गीर्भक्तिविकासदा नवा ॥ १७ ॥

अत्र पूर्वार्धे सदानवारि इति ध्वस्तसहिंसदानवा इति पदच्छेदः । उत्तरार्धे तु सदा इति नवाराद्धशिवा इति भक्तिविकासदा इति नवा इति च पदच्छेदः । सदा नित्यं नवा-राद्धशिवा नवैः स्तवैराराद्ध उपासितः शिवः श्रीशंभुर्यया तादृशी गीर्वाणी कस्य न शिवा-स्तये कैवल्यप्राप्तये भवति । अपि तु सर्वस्य । गीः किंभूता । नवा नूतना । तथा भक्ते-विकासदा । किंभूता । ध्वस्तसहिंसदानवा ध्वस्ताः सहिसा दानवा यया सा । केव । ह-रेर्विष्णोर्वरूथिनी सेना इव । सापि किंभूता । दानवारिणा मदजलेन सह वर्तन्ते तादृशा द्विरदा यस्यां सा ॥

घनैरहंताकृतलङ्घनैरहं महारिभिर्निर्मलशर्महारिभिः ।

निराकृतौजा धृतहानिराकृतौ न तेऽवलेपावसरो न तेऽबले ॥ १८ ॥

हे भगवन्, घनैः प्रबलैः तथा.....निर्मलं यत् शर्म शान्तिसुखं तद्भ्रान्ति तादृशा-स्तैर्निर्मलशर्महारिभिर्महारिभिर्महद्भिररिभिः कामक्रोधादिभिर्निष्ठाकृतमोजो यस्य स तादृ-गस्मि । पुनः किंभूतः । आकृतौ शरीरसंस्थानेऽपि धृता हानियेन स तादृगस्मि । अतो हे दयालो, न ते प्रणते अबले बलरहिते अर्थान्मयि ते स्वामिनो महाकृपालोरवलेपस्यावसरो न भवति । अवहेला न युक्त्यर्थः ॥

मनस्यदोषेऽप्यतिदौर्मनस्यदो महारयः पन्नगभीमहार यः ।

तमन्तकम्पैकनिमित्तमन्तकं नयाशु भङ्गं हतदुर्नयाशुभम् ॥ १९ ॥

हे पन्नगभीमहार । पन्नगरूपो भीमो हारो यस्य स तस्य संबोधनम् । हे फणिहार श्रीशंभो । तथा हे हतदुर्नय । हता दुर्नयान्निपुरान्धकप्रभृतयो येन स तस्य संबोधनम् । अन्ते निर्याणसमये कम्पस्यैकनिमित्तं तमशुभमन्तकं आशु शीघ्रं भङ्गं विनाशं नय प्रापय । तं कमित्याह—मनसीत्यादि । अदोषेऽपि निर्दोषेऽपि मनस्यतिशयेन दौर्मनस्यं महादुःखं ददातीति तादृशो यो भवति । किंभूतः । महान् रयो वेगो यस्य स तादृक् ॥ श्रीशिवैकतानतयात्मानं कृतकृत्यमिव विदन्कविराह—

न वारबाणा न हया नवारवा न दन्तिनः सद्गनि वा नदन्ति नः ।

क्षतापदाज्ञा तु विपक्षतापदा जितो भवः साधु हि पूजितो भवः २०

नोऽस्माकं सद्गनि वारबाणाः कशुका न सन्ति । तथा नवोऽपूर्वं आरवो हेषारवो येषां तादृशा हया अश्वा न सन्ति । वाशब्दश्चार्थः । दन्तिनः कारणश्च नः सद्गनि । गृहे न नदन्ति । तुः पक्षान्तरे । आपदतिकष्टतरा जन्मजरामरणत्रासोद्भवा विपत्क्षता बाधिता । अस्माकमाज्ञा विपक्षाणां शत्रूणामान्तराणां बाध्यानां वा तापदा भवति । यतोऽस्माभिर्भवः संसारः पुनरावृत्तिवशादतिकष्टो जितो निर्नाशितः । हि यस्मात्कारणात्साधु सम्यक् वाङ्मनःकार्यस्तद्भक्त्यामक्या भवः श्रीशंभुः पूजितः ॥

जलाशया यान्ति मृगा जलाशया मरावलङ्घ्ये घ्नति पामरा बलम् ।

परं हसन्तो जितकोपरंहसं जना भवेऽप्युज्झितपूजना भवे ॥ २१ ॥

जलाशया इति डलयोरैक्याज्जलाशया मन्दमतयः पामरास्तुच्छस्वभावा मृगा जलाशया जलस्याशया स्पृहया मरौ मरुमरीचिकासु बलं घ्नति विनाशयति अतिव्रततनिर्जलत्वात् । मरौ निर्जलदूराध्वनिं अलङ्घ्ये दुर्विगाहे यान्ति यथा इत्याक्षेपः । तथैव जलाशया मन्दधिषणाः पामरा नीचस्वभावा जना अपि भवे श्रीशंभावुज्झितपूजनास्त्यक्तानित्याचना भवे संसारे मरुमरीचिकासर्परज्ज्वादीन्द्रजालतुल्ये यान्ति भ्रमन्ति । किंभूताः । जितकोपरंहसं परिहृतरोपरयं परं हसन्तः । स्वयं क्रोधाभिभूतत्वादन्यं क्रोधहेतौ सत्यपि क्षमावन्तमुपहसन्त इत्यर्थः । यथा मरुमार्गे मृगा रविमरीचिकाचितासु सिकतासु सलिलभ्रममुद्दिश्य मिथ्या भ्रमन्ति सलिलं तु न लभन्ते प्रत्युत बलहान्या विनाशमेवाश्रुवते तथैव श्रीभगवदर्चनपराङ्मुखाः पामरा मन्दमतयः पुरुषाधमा अपि श्रीपरमेश्वरशक्तिपातविरहवशात्परमनिर्वाणप्राप्तिपरिपन्थिनि संसार एव मोहतिरोहितधियो मुधैव भ्रमन्ति । परमेश्वरपूजनपरास्त्वीश्वरेणानुगृहीता भवक्लेशभावान्मुच्यन्त इति तात्पर्यार्थः ॥

अमन्दरागाश्रितमन्दरागास्ते देवजाताविह देव जाताः ।

ये सिद्धसाध्यार्चित सिद्धसाध्या रता नवं तेनुरतानवं ते ॥ २२ ॥

हे देव । दीव्यति परमे पदे देवस्तत्संबोधनम् । हे देव परमेशिव, अमन्देन महता रीगेण प्रेम्णा आश्रितो मन्दराख्योऽगः पर्वतो यैस्ते धन्या जना देवजातौ जाता अमर-

त्वं प्राप्ताः । ते के इत्याह—हे सिद्धसाध्याचित । सिद्धाः साध्याश्च देवयोनयस्तैरचितः पूजितस्तत्संबोधनम् । हे देव, ये जना रताः । अर्थोत्त्वयेव त्वदेकशरणा एव । ते तव विभोः अतानवं तनुत्वग्रहितं महान्तं नवं स्तवं तेनुविस्तारयामासुः । 'तनु विस्तारे' धातुः । मन्दरगिरेर्भगवन्निवासतया प्रशस्तस्य समस्तसुखोपभोगभूमित्वसंभावनास्पदत्वम् ॥

सदय मोदय मोदयमोक्षदं कृशमदः शमदः शमदः कुरु ।

न हि तता हितताहिततायनैः कृतश्रुते तनुते तनु ते शुभम् ॥ २३ ॥

अत्र सदय इति, मोदय इति, मा इति, उदयमोक्षदं इति, कृशमद इति, शमद इति, शं इति, अदः इति, कुरु इति, न इति, हि इति, तता इति, हि तता इति, आहित-तायनैः इति, कृतश्रुते इति, तनुते इति, तनु इति, ते इति, शुभम् इति पदच्छेदः । हे सदय सकृप परमेश्वर, त्वं कर्ता मा मां मोदय आनन्दय । हे विभो, कृशस्त्रिजगद-धीशत्वेऽपि स्वल्पो मदोऽहंकारो यस्य स तादृक् त्व उदयमोक्षदं भुक्तिमुक्तिमदः आमुष्मकं शं कल्याणं भवाच्छुद्धरूपं कुरु । किभूतस्त्वम् । शमद उपशमप्रदः । न हीत्यादि । हि यस्मादाहिततायनैः । 'तायृ पालने' धातुः । आहितं कृतं तायनं पालनम् । उपलक्षणमेतत् । पालनादि यैस्ते तादृश आहिततायना विष्णवादयस्तैः कृतश्रुते विहितश्रुते श्रीशंभो, तता विस्तोर्णा ते तव संबन्धनी हितता सन्नेहता तनु अल्पं शुभं कल्याणं न तनुते । अपि तु महदेव कल्याण विस्तारयतीत्यर्थः ॥

रसमये समयेऽसमयेहया धनमहीनमहीनमहीष्णपि ।

कृतमुदात्तमुदात्तमुदाहृतं तदिदमापदमाप दमापहम् ॥ २४ ॥

अत्र रसमये इति, समये इति, असमया इति, ईहया इति, धनं इति, अहीनं इति, अहीनमहीषु इति, अपि इति, कृतमुत् इति, आत्त इति, उदात्तं इति, उदाहृतं इति, तत् इति, आपदं इति, आप इति, दमापहम् इति पदच्छेदः । हे भगवन्, दमापहं मदहेतुत्वादुपशमहारि तदिदं धनमापदं विनाशमाप प्रापत् । तदिदं किम् । यदित्यर्था-हारः । अहीनां सर्पाणामिना वासुक्यादयस्तेषां महीषु नागाधिपभूमिष्वपि उदाहृतं सर्वजनेन सर्पाधिपस्थानादिषु कीर्तितम् । तथा उदात्तमुदारम् । तथा कृतमुत् कृता मुद्धर्षो येन तत्तादृशम् । अहीनमखण्डितं यद्धनं रसमये अतिसरसे समये यौविनावसरे असमया अनन्यसामान्यया ईहया चेष्टया मया आत्तं गृहीतम् ॥

मदनवादनवादनवासनायतनयातनया तनयाम्बुधेः ।

अकृत वै कृतवैकृतवैशसा सकमला कमला कमलाधवम् ॥ २५ ॥

अत्र मदनवादनवादनवासनायतनयातनया इति, तनया इति, अम्बुधेः इति, अकृत इति वै इति, कृतवैकृतवैशसा इति, सकमला इति, कमला इति, कं इति, अलाधवम्, इति पदच्छेदः । हे भगवन्, सह कमलेन पद्मेन वर्तते या सा कमला लक्ष्मीरम्बुधेः

समुद्रस्य तनया । वै निश्चये । कं पुरुषमलाघवं लघुत्वविहीनं चकार । अपि तु सर्वं लघुकृतवतीत्यर्थः । कया । मदनवादनेत्यादि । मदनस्य कामस्य वादः कामकलहस्तथा नवं नूतनं च तत् अदनं भोजनं तयोर्विषये या वासना इच्छा तथा यतनं प्रयत्नस्तेन हेतुषा या यातना तीव्रवेदना तथा हेतुभूतया कामकलहभोजनाद्यपूर्वभोगेच्छानिमित्तप्रयत्नक्लेशार्पणेन कं न लक्ष्मीर्लघुकृतवतीत्यर्थः । कथंभूता । कृतवैकृतवैशसा..... ॥

कमलयामलया मलयाद्रिवन्नसदयासदया सदयाप्यया ।

। प्रवरधीवर धीवर धीरया कलय मालयमालयमापदम् ॥ २६ ॥

कमलया इति, अमलया इति, मलयाद्रिवत् इति, व्रसदयासदया इति, सदयाप्यया इति, प्रवरधीवर इति, धीवर इति, धीरय इति, कलय इति, मा इति, अलयं इति, आलयं इति, आपदि इति पदच्छेदः । हे धीवर किरातरूप, । पार्यस्य तपस्यतो भक्तिपौष्ट्यादिपरीक्षार्थमित्यर्थः । तथा हे प्रवरधीवर प्रवरा उत्कृष्टा या धीर्बुद्धिस्तया वर श्रेष्ठ, त्वं दयालुर्मलयाद्रिवच्चन्दनाचलवत् अमलया निर्मलया तथा व्रसतां भीतानां अयासं अनायासं ददाति तादृश्या व्रसदयासदया । तथा सदयैः सकर्तृणराप्या लभ्या तादृश्या सदयाप्यया तथा धीरया स्थिरया कमलया लक्ष्म्या मा मां कलय भूषय । मां कीदृशम् । आपदां दुर्गतीनामालय निवासस्थानम् । पुनः किंभूतम् । अलयमनश्चरं निवासरहितं वा । पूर्वश्लोके मम धनं बहु प्रयत्नाजितमपि विनाशं प्राप्तमिति निमित्तमभिधायान्न वृत्ते हे भगवन्महेश्वर, त्वमिति हेतोर्मांमापदामाश्रयमपि लक्ष्म्या मोक्षलक्ष्म्या सालंकारं सपादयेति स्तोतुः प्रभुं प्रति विज्ञप्तिः ॥

वितरणाभरणा भरणाभयक्षममना मम नाम मनागपि ।

शुभवने भवने भव नेप्सितप्रद रमादरमादरमादधे ॥ २७ ॥

वितरणाभरणा इति, भरणाभयक्षममना इति, मम इति, नाम इति, मनाक् इति, अपि इति, शुभवने इति, भवने इति, भव इति, न इति, ईप्सितप्रद इति, रमा इति, अदरं इति, आदरं इति, आदधे इति पदच्छेदः । नाम संभावनायाम् । हे भव त्रिजगदुत्पादक, हे ईप्सितप्रद, वितरणं दानमेवाभरणं यस्याः सा । तथा भरणं पोषणं च अभयमभयदानं च तत्र क्षमं मनो यस्याः सा भरणाभयक्षममनाः । एवंभूता रमा लक्ष्मीर्मनागपि ईषदपि अदरमभयं आदरं स्पृहां च मम भवने गृहे न आदधे न चकार । भवने किंभूते । शुभवने शुभानि शोभनानि वनानि क्रीडोद्यानानि यस्मिन् स्तादृशे ॥

अनयतो नयतो न यतो धृतिप्रद यमादयमादयमाश्रितः ।

व्रसति शंसति शंसति शं च यो धृतमुद्रं तमुदन्तमुदञ्चय ॥ २८ ॥

अत्र अनयतः इति, नयतः इति, न इति, यतः इति, धृतिप्रद इति, यमात् इति,

अयमाव इति, अयं इति, आश्रितः इति, त्रसति इति, शंसति इति, शंसति इति, शं इति, च इति, यः इति, धृतमुदं इति, तं इति, उदन्तं इति, उदक्षय इति पदच्छेदः । हे धृतिप्रद भीरूणां धैर्यार्पण, त्वं धृतमुदं दृढीकृतानन्दं तमुदन्तं वृत्तान्बुधमुदक्षय प्रकटय । तं कमित्याह—अनयत इत्यादि । यतो यस्मादुदन्तादृत्तादनयतो दुर्नयाद्वैती-
नयतोऽप्राप्तकालानपि कुहेवाकतो हरतः अयमात्स्यमरहितात् यमात्कृतान्तादयं मल्ल-
क्षण आश्रितः शरणागतो न त्रसति न बिभेति । तमेव वृत्तान्तं प्रकटीकुर्वित्यर्थः । पु-
नश्च तमुदन्तं कम् । शंसति स्तुवति जने यश्च शं निश्रेयसं शंसति सूचयति । शंसतेति
सप्तम्येकवचनम् । अकालमृत्युशमनं निःश्रेयसप्राप्तिनिमित्तं तं वृत्तान्तं प्रकटयेत्यर्थः ॥

शुभवता भवता भवतारिणा शकलिता कलिता कलितापभूः ।

हर कृतान्तकृतान्तकृतान्तनो किममता ममता मम तादृशी ॥ २९ ॥

अत्र शुभवता इति, भवता इति, भवतारिणा इति, शकलिता इति, अकलिता इति, कलितापभूः इति, हर इति, कृतान्तकृतान्तकृतान्त इति, नो इति, किं इति, अमता इति, ममता इति, मम इति, तादृशी इति, पदच्छेदः । हे हर भवामयहर ।
तथा कृतान्तस्य यमस्य यः कृतान्तो बलादनन्तजन्तुहरणहेवाकरूपः सिद्धान्तो निश्चय-
स्तस्य कृतोऽन्तोऽवसानं येन स कृतान्तकृतान्तकृतान्तस्तस्य संबोधनं हे कृतान्तकृता-
न्तकृतान्त, शुभवता प्रशस्तकल्याणप्रदेन तथा भवात्संसारात्तारयतीति तेन भवतारिणा
संसारसागरोत्तारकेण भवता स्वामिना मम आश्रितस्य अमतानभिप्रेता ममता । ममेद-
मिति भावो ममता । पुत्रदारधनादिषु ममेति भावः । मम तादृशी अतिप्रसिद्धा किं नो
शकलिता खण्डिता । ममता किंभूता । अकलिता अगणिता । असंख्येत्यर्थः । पुनः किं-
भूता । कलितापभूः कालकालनिमित्तस्य त्रिविधस्य तापस्य भूः प्रसूतिः ॥

विशदशोभयशोभय शोभय त्रिजगदक्षमदक्षमदक्षम ।

स्वपदमानय मानय मा नयक्षतसमक्षयमक्षयमक्षय ॥ ३० ॥

अत्र विशदशोभयशोभय इति, शोभय इति, त्रिजगत् इति, अक्षमदक्षमदक्षम इति, स्वपदं इति, आनय इति, मानय इति, मा इति, नयक्षतसमक्षयमक्षयं इति, अक्षय इति पदच्छेदः, हे विशदशोभयशोभय । विशदा निर्मला शोभा यस्य तत्तादृशं यशो यस्य ई-
दृशमभयमभयदानं यस्य तस्य संबोधनम् । हे अक्षमदक्षमदक्षम । अक्षमः क्षान्तिर-
हितो यो दक्षो दक्षमुनिस्तस्य मदं गर्वं क्षमते यस्तस्य संबोधनम् । तथा हे अक्षय अ-
निधन भगवन्, मा मां कर्मभूतं स्वपदमानय निजं पदं प्रापय । अत एव मानय । मां
समानभाजनं संपादयेत्यर्थः । स्वपदं किंभूतम् । नयक्षतसमक्षयमक्षयं नयेन दुष्टदमनप्रव-
णया नीत्या क्षतो बाधितः क्षयं प्रापितो वा समक्षं सर्वलोकप्रत्यक्षमेव यमक्षयः कृतान्त-
निवासो येन तादृशम् ॥

घनाघनाशनैः शनैर्नवैर्नवैरिहा रिहा ।

भवान्भवान्वहं वहन्नहीनहीनदानदाः ॥ ३१ ॥

दयोदयोर्जितोऽर्जितो मयोमयोचितश्चितः ।

यतेयते हितेहिते रवैरवैरधीरधीः ॥ ३२ ॥ (युगलकम्)

अत्र घनाघनाशनैः इति, शनैः इति, नवैः इति, नवैः इति, इह इति, अरिहा इति, भवात् इति, भव इति, अन्वहं इति, वहन् इति, अहीन् इति, अहीनदानदाः इति, दयोदयोर्जितः इति, अर्जितः इति, मया इति, उमया इति, उचितः इति, चितः इति, यतेय इति, ते इति, हितेहिते इति, रवैः इति, अवैरधीरधीः इति पद-च्छेदः । हे भव शंभो, मया कत्रो इह संमारे घनाघनाशनैः घनानि बहलानि यान्यवानि पापानि तानि नाशयन्तीति तादृशैः नवैर्नूतनैः नवैः स्तवैः शनैर्मृदुनोपायेन । प्रसह्य झगिति यावत् । भवान्विभुः अरिहा कामक्रोधाद्यान्तरिपुहा अर्जितः स्वीकृतः । भवान्किं कुर्वन् । अन्वहं प्रतिदिनमर्हान्सर्पान् वासुकिप्रभृतीन् वद्धधारयन् । पुनः किंभूतः । अहीनदानदाः ददातीति दाः अहीनदाने अखण्डितदाने दाः दाता । पुनः किंभूतः । दयोदयेन करुणादयेनोर्जित उदारो यः स दयोदयोर्जितः । पुनः किंभूतः । उमया पार्वत्या चितो युक्तः । तथा उचितो योग्यश्च । हे भगवन्, ते तव हितेहिते हितं च तदीहितं भवदभिमतपरिचर्याप्रयोजनं तत्र अहं यतेय प्रयत्नपरो भवेयम् । यतेय इति क्रियापदम् । कैः । रवैः स्तुतिशब्दैर्मुखवाद्यरवैर्वा । अहं कीदृशः । अवैरा रिपुष्वर्प्याविरुद्धा धीरा धर्मतिर्यस्य स तादृशः ॥ युगम् ॥

तवात्तबाधने धने गदं गदन्ति केऽन्तिके ।

मयामयाविना विना विभो विभोजना जनाः ॥ ३३ ॥

हे विभो हे शंभो, आत्तं प्राप्तं बाधनं विनाशो येन तत्तादृशे आत्तबाधने धने आन्तरे धने संविद्रूपे बाह्ये वा धने हिरण्यादां प्राप्तविनाशे सति तव दयालोऽन्तिके मया आमयाविना भवमहारोगप्रस्तेन शरीररोगप्रस्तेन वा विना के जना गदं रोगं गदन्ति निवेदयन्ति प्रभोरग्रे । विभोजना निरशना वा के जनाः । मां विधिहृतं विना त्वदन्तिकगता निर्धना निरशनाः के निजरजमावेदयन्ति । न केचित् । किं त्वहमेव केवल इति भवता दयालुना नात्रोपेक्षितं युक्तमिति भावः ॥

स्तवास्तवाहिता हिता न केन केवलं बलम् ।

शुभाशु भारती रतीशनाशनापदापदा ॥ ३४ ॥

स्तवा इति, तव इति, आहिताः इति, हिताः इति, न इति, केन इति, केवलं इति, बलं इति, शुभा इति, आशु इति, भारती इति, रतीशनाशन इति, आपत् इति, आपदा इति पदच्छेदः । हे रतीशनाशन कामान्तकारिन्, केन भक्तजनेन हिता ह्याः

स्तवाः स्तुतिरूपास्तव न आहिता न विहिताः । अपि तु सर्वजनेन । इयं शुभा कल्याणकारिणी मे भारती वाणी आशु निर्विलम्बमेव आपदा भवरोगापदा बलमुत्कर्षमापत् प्राप्तवती । महापतपतितस्य वराकस्य मे इयमाकन्दितवाणी इतरमहाकविस्तुति-कथाभ्योऽधिकं त्वदाराधनायालमिति यावत् ॥

नतानतानवानवारितारितापदं पदम् ।

हराहरामि तेऽमिते शमे शमेवमेव मे ॥ ३५ ॥

नतान् इति, अतानवान् इति, अवारितारितापदं इति, पदं इति, हर इति, आहरामि इति, ते इति, अमिते इति, शमे इति, शं इति, एवमेव इति, मे इति पदच्छेदः । हे हर आश्रितजनभवामयहर, तनोर्भावस्तानवं न विद्यमानं तानवं येषां ते अतानवास्तादृशान् । अनल्पानिति यावत् । नतान् भक्तिप्रह्वान् ते तव पदं त्वदीयं धाम आहरामि । भवत्प्रसादप्राप्तोपदेशयुक्त्या प्रापयामीत्यर्थः । पदं किंभूतम् । अवारितारितापदं अवारिता अनियन्त्रिता येऽस्य आन्तराः षट् कामक्रोधाद्यास्तेषां तापं दूरीकरणं ददाति तादृशम् । कस्मिन्सति । अमिने अनल्पे शमे मयमे सति । एवमेव प्रह्वजनानां त्वद्दामप्राप्तिनिमित्तभवस्तुत्यवबोधरूपं मे मम शं कल्याणमुभयलोकशुभावहमित्यर्थः ॥ —

परापराधबान्धवाः सवासवाः सुरासुराः ।

सदा सदानमानमाश्रयं श्रयन्ति यन्ति यम् ॥ ३६ ॥

स मा समाहितं हितं वतावतादमन्दमम् ।

कलङ्कलङ्घने घने ह्यबाह्यवासनः स नः ॥ ३७ ॥ (युगलकम्)

परापराधबान्धवाः इति, सवासवाः इति, सुरासुरा इति, सदा इति, सदानमानं इति, आश्रयं इति, श्रयन्ति इति, यन्ति इति, यम् इति, स इति, मा इति, समाहितं इति, हितं इति, वत इति, अवतात् इति, अमन्दमम् इति, कलङ्कलङ्घने इति, घने इति, हि इति, अबाह्यवासन इति, स इति, नः इति पदच्छेदः । वत आश्रये । स समाहितं समाधिनिष्ठं भक्तं मा मां वराकमवताद्रक्षतु । ‘अव रक्षणे’ धातुः । मा किंभूतम् । अमन्दमम् अमन्दा अनल्पा मा लक्ष्मीर्मांश्चलक्ष्मीर्यस्य स तादृशम् । स क इत्याह—परापरा इति । परापराधबान्धवाः परेषामपराधेऽपि बान्धवा बन्धुभूताः । कृतापकाराणामप्युपकारिण इत्यर्थः । एवंभूताः सवासवाः सुहृत्वासवेनेन्द्रेण वर्तन्ते ये तादृशाः सुरासुरा देवासुराः सदा नित्यं यं परमेश्वरमाश्रयं श्रयन्ति अभिलषन्ति । कथम् । सदानमानं सहदानेन श्रीशिवार्पणेन मानेन पूजया च सदानमानम् । तथा यं विभुं यन्ति गच्छन्ति शरणार्थम् । कुतस्तदित्याह—घने बहले कलङ्कलङ्घने मलापसरणे अबाह्यवासनो भवति । अबाह्या अवहिरक्षा वासना इच्छा यस्य स तथोक्तः । केषां कलङ्कलङ्घने । नः अस्माकम् । हि निश्चये ॥ युगलकम् ॥

अलं घना अलङ्घनास्तपस्यतस्तपस्यतः ।

तनुहि मेऽतनुहिमेऽङ्गतानवं गता नवम् ॥ ३८ ॥

अलं इति, घना इति, अलङ्घना इति, तपसि इति, अत इति, तपस्यतः इति, तनुः इति, हि इति, मे इति, अतनुः इति, हिमे इति, अङ्गतानवं इति, गता इति, नवम् इति पदच्छेदः । हि यस्मात् हे भगवन्, तपसि माघे अलमस्यर्थं घना मेघा अलङ्घना लङ्घयितुमतिवाहयितुमशक्याः । अतोऽस्माद्धेतोस्तपसि माघे हिमे शीतकाले तपस्यतस्तपः कुर्वतः शीते यथोचितव्रतचर्यापरस्य मम अतनुरकृशापि तनुर्मूर्तिर्नकपूर्वमङ्गतानवमवयवकृशत्वं गता प्राप्ता । अतस्त्वदाराधनव्रतकृशतरवपुषोऽपि ममोपरि अवलेपपरो मा भूरिति स्वामिने आर्तिनिवेदिता ॥

मलमलक्षवलक्षबलस्मरस्मरणकारणकार कदङ्कदम् ।

हर हरस्व भजस्व भजन्दिशं दिश विभासविभासदृशं दृशम् ॥ ३९ ॥

अत्र मलं इति, अलक्षवलक्षबलस्मरस्मरणकारणकार इति, कदङ्कदम् इति, हर इति, हरस्व इति, भजस्व इति, भजन् इति, दिशं इति, दिशं इति, विभासविभासदृशं इति, दृशम् इति पदच्छेदः । हे हर संसारिणां भवामय हर । तथा लक्षणं लक्षः अविद्यमानो लक्षो लक्षणमियत्तया परिच्छेदो यस्य तत् अलक्षं वलक्षमवदातं बलं सामर्थ्यं यस्य ईदृशो यः स्मरः कामस्तस्य स्मरणकारणं स्मृतिशेषतानिमित्तमर्थाद्देहदाहं कृतवान् यस्तस्य संबोधनं हे अलक्षवलक्षबलस्मरस्मरणकारणकार, त्वं मम मलं त्रिविधमाणावमायीयकार्मभेदात्रिविधमावरणं हरस्व दूरीकुरु । 'गोपितस्वमहिम्नोऽस्य संमोहाद्विस्मृतात्मनः । यः संकोचः स एवाथ आणवो मल उच्यते ॥ ततः षट्शुक्लव्याप्तिविलोपितनिजस्थितेः । भूतदेहे स्थितिर्यासौ मायीयो मल उच्यते ॥ यदन्तःकरणाधीनबुद्धिकूर्मेन्द्रियादिभिः । बहिव्याप्रियते कार्ममलमेतदुदाहृतम् ॥' इत्यागमविदः । मलं किंभूतम् । कदङ्कदं कुत्सितभासावङ्को लक्षण कदङ्कः कदङ्कं कुलक्षणं ददातीति कदङ्कदस्तादृशम् । त्वं किं कुर्वन् । दिशं ऐशानीं भजन् प्रपन्नजनानुजिघृक्षया विश्वमयोऽपि नियतां दिशमाश्रयन् । किंच, हे विभो, त्वं दृशं दिशं दृष्टिं देहि । किंभूताम् । विभासविभासदृशं भासनं भासः विशिष्टो भासो विभासः सर्वातिशायि विज्ञानं विभा दीप्तिश्च ते विभासविभे तद्गोः सदृशीम् । समगुणामिति यावत् ॥

भवसंभवसंहतमोहतमोदमनेदमनेकमशङ्कमशम् ।

सविकासविकारचितं रचितं हर मे हर मेदुरितं दुरितम् ॥ ४० ॥

अत्र भवसंभवसंहतमोहतमोदमन इति, इदं इति, अनेकं इति, अशङ्कं इति, अशम् इति, सविकासविकारचितं इति, रचितं इति, हर इति, मे इति, हर इति, मेदुरितं इति, दुरितं इति पदच्छेदः । हे हर महाप्रलयेषु ब्रह्मादिकारणसंहारक । तथा हे भवसंभवसंहतमोहतमोदमन भवसंभवं संसारसमृद्धतं संहतं पञ्जीकृतं यन्मोहतमो-

ऽज्ञानान्धकारं तस्य दमन उपशामक, अनेकं बहुविधं अक्षयं कृत्वा रचितं कृतं तथा अशं अविद्यमानं कन्याणं यस्य तत्तादृशं तथा सविकासैः सविस्तराविकारैराधिव्याधिप्रियवियोगादिभिरवस्थापरिणामैश्चितं व्याप्तम् । कृतपरिचयमिति यावद् । तथा मे-दुरितं अन्यजनाग्रे ख्यापनानुतापप्रायश्चित्ताद्यकरणात्सान्द्रीभूतं वर्धितं इदं स्वयमनुभूयमानं दुरितं पापं वाङ्मनःकायोत्थं त्रिविधं हर निवारय ॥

कृपणं भगवन्बहुशोऽभिहितं बहुशोऽभि हितं दिश मे वचनम् ।

दिशमेव च नन्दितमानस तां दितमान सतां न पतामि यतः ॥ ४१ ॥

अत्र कृपणं इति, भगवन् इति, बहुश इति, अभिहितं इति, बहुशोऽभि इति, हितम् इति, दिश इति, मे इति, वचनम् इति, दिशं इति, एव इति, च इति, नन्दितमानस इति, तामिति, दितमान इति, सतां इति, न इति, पतामि इति, यतः इति पदच्छेदः । हे भगवन्दयालो, मया वराकेण बहुशोऽनेकशः कृपणं कृपोत्पादकं दोनवचनमभिहितमुक्तं भूरीन्वारान्प्रलपितम् । अतस्त्वं मे वचनं दिश अभिमतवराभयार्पणप्रथनं वाक्यं देहि । किंभूतम् । बहु त्विरं शोभते तच्छीलं बहुशोऽभि । तथा हितमुपकारकम् । हे सतामुत्तमानां नन्दितमानस नन्दित ह्लादितं मानसं चित्तं येन स तस्य संबोधनम् । तथा हे दितमान । 'दो अवखण्डने' धातुः । दितः खण्डितो मानोऽहंकारो मदोद्धतानां येन स तस्य संबोधनम् । त्वं तां दिशमेव त प्रकारमेव दिश देहि । तां दिशं कामित्याह—यतो हेतोरस्मिन्संसारसंकटे न पतामि । तमेव प्रकारं संदर्शयेत्यर्थः ॥

मन्यामहे गतिमृते त्वयि भक्तिमन्या-

मन्यायगां तव दृशैव तमःशमन्या ।

मन्याभिधाभृति नाति सहते धमन्या-

मन्याभिधेषु नहि धीरभिमानिमन्या ॥ ४२ ॥

अत्र मन्यामहे इति, गतिं इति, कते इति, त्वयि इति, भक्ति इति, अन्यां इति, अन्यायगां इति, तव इति, दृशा इति, एव इति, तमःशमन्या इति, मन्याभिधाभृति इति, नाति इति, सहते इति, धमन्यां इति, अन्याभिधेषु इति, धीरभिमानिमन्या इति, हि इति, धीः इति, अभिमानिमन्या इति पदच्छेदः । हे विभो, तमोऽज्ञानरूपमन्धकारं शमयतीति तादृशैवा तमःशमन्या तव स्वामिनो दृशा एव अनुग्रहदृष्ट्यैकं त्वयि विषये भक्तिमृते विना अन्यां गतिमन्यापगामनौचित्येन प्रवृत्तामेव वयं मन्यामहे । यतो हेतोरभिमानिमन्या अभिमानिनमात्मानं मन्यते तादृशी धीर्बुद्धिः मन्या इत्यभिधां नाम विभतीति मन्याभिधाभृत् तस्यैव मन्याभिधाभृति धमन्यां कंधरायां अन्याभिधेषु अन्यनमस्तु

जनेषु हि यस्मात्कारणात् नतिं न सहते । श्रीशंभुभक्तोऽन्यजनेषु नम्रां निजकंधरां न सहते इत्यर्थः । 'पश्चाद्गीवाशिरा मन्या' इत्यमरः ॥

मानारतं निजपरैरुपभुज्यमाना

मानातिवृत्तविभवान्वहमेधमाना ।

मा नाथ भूद्भवतु धीरभिनन्द्यमाना

मानालसैः सुहृदरातिषु मे समाना ॥ ४३ ॥

अत्र मा' इति, अनारतं इति पदच्छेदः । हे नाथ त्रिलोकनाथ, मानं 'पूज्यतामति-
वृत्तोऽतिक्रान्तो विभवो यस्याः सा' । तथा अन्वह प्रतिदिनं एधमाना वर्धमाना ।
अनारतं सततं निजाश्च पराश्च तैरुपभुज्यमाना मा लक्ष्मीर्मा भूत् । इदं तु मे-
ऽभिमतमित्याह—भवत्वित्यादि । मानेनालसा मानालसा मानिनो जनास्तैरभिनन्द्य-
माना मे मम धीर्बुद्धिः सुहृदरातिषु मित्ररिपुषु समाना सदृशी भवतु । तथा चोक्तं श्री-
भर्तृहरिणा—'अही वा हारे वा कुसुमशयने वा दृषदि वा मणौ वा लोष्ट्रे वा बलवति
शिपौ वा सुहृदि वा । तणे वा स्त्रेण वा मम समदृशो यान्तु दिवसाः कदारण्ये पुण्ये
शिवशिवशिवेति प्रलपतः ॥' इति ॥

दोषारयस्तरलयन्ति महामदोषा

दोषा धृतिं हरति मोहमयप्रदोषा ।

दोषाकराङ्गवपुरेप्यति मां कदोषा

दोषात्तकण्ठमनिरुद्धमिवोन्मदोषा ॥ ४४ ॥

हे विभो, महामदोषा महान्मदस्योषो दाहो येषां ते तादृशा दोषाः कामक्रोधाद्या
एवारयः शत्रवो मां तरलयन्ति कम्पयन्ति । तथा मोहमयप्रदोषा मोहमयोऽज्ञानमयः
प्रदोषो रजनीमुख प्रकटश्च, दोषो यस्याः सा दोषा रात्रिर्मे धृतिं हरति । अज्ञानरूपर-
जनीमुख इत्यर्थः । दोषाकरश्चन्द्रोऽङ्को मौलिस्थं लक्ष्म यस्य स दोषाकराङ्गः श्रीशंभुः स
एव वपुर्यस्याः सा दोषाकराङ्गवपुः । चन्द्रमौलिरूपेत्यर्थः । ईदृशी उषा प्रभातं कदा मामे-
ष्यति । श्रीचन्द्रमौलिदर्शनरूपं प्रभातं कदा मे भविष्यतीत्यर्थः । उषा प्रभातं केव ।
उषा बाणासुरदुहितव । यथा बाणासुरतनया उषा अनिरुद्धं प्रयुञ्जतनयमेति । अनिरुद्धं
किंभूतम् । दोषात्तकण्ठं दोषा भुजेन आत्तो गृहीतः कण्ठो यस्य स तादृशम् । दोष्-
शब्दो भुजवाचकः । 'भुजबाहू प्रवेष्टो दोः' इत्यमरः । उषा कीदृशी । उन्मदा भदना-
वेशेनोत्कटमदा ॥

का रामणीयककृतेन्दुकरानुकारा-

कारा विना तव कृपां प्रथितोपकारा ।

कारागृहेऽत्र भवनामनि मोचिका रा-

काराजखण्डशिखर क्षपितान्धकारा ॥ ४५ ॥

हे राकाराजखण्डशिखर । राकाराजश्चन्द्रस्तस्य खण्डः शिखरे मौलौ यस्य स तस्य संबोधनम् । अत्र भवनामनि संसाराख्ये कारागृहे बन्धनागारे तत्र विभोः कृपां विना का मोचिका भवति । न कापि मुक्तिदायिनीत्यर्थः । का कीदृशी । रामणीयकत्वेन रम्यत्वेन कृत इन्दुकराणां चन्द्रकिरणानामनुकारो येन स तथाविध आकारो यस्याः सा रामणीयककृतेन्दुकरानुकाराकारा । पुनः किंभूता । प्रथितोपकार प्रथित उपकारो यस्याः सा । पुनः किंभूता । क्षपितान्धकारा क्षपितोऽन्धकारो मोहतमोरूपो यया सा ॥

काशान्तचित्तधृतमुक्तिपथावकाशा-

काशान्तवर्तिरविवत्प्रचुरप्रकाशा ।

काशावकीर्णखिलतुल्यकृतान्तकाशा

का शाम्भवीं दशमृते भृतसेवकाशा ॥ ४६ ॥

का कर्त्रां भृतसेवकाशा भृता पूरिता सेवकानां शिवैकतानानामाशा अभिलाषो यया सा तादृशी भवति । कामृते । शाम्भवीं शंभुसंबन्धिनीं दशं कृपादृष्टिं विना । का कीदृशी । का ईषत् शान्तं चित्तं मनो येषां ते काशान्तचित्ता तैर्धृतो मुक्तिपथस्यावकाशो यया सा । पुनः किंभूता । प्रचुरः प्रकाशो यस्याः सा । किंवत् । आकाशान्तवर्तिरविवत् आकाशस्य नभसोऽन्ते वर्तते तादृशो यो रविः सूर्यस्तद्वत् । पुनः किंभूता । काशैस्तृणविशेषैरवकीर्णं च तत्खिलमनाहतमरण्यं तेन तुल्या कृता अन्तकाशा यमदिग्यया सा । यथारण्ये कश्चिन्न प्रविशति तथा भगवदृक्पातेनान्तकदिशि न कोऽपीत्यर्थः । 'द्वे खिलाप्रहते समे' इत्यमरः ॥

कां तापतान्तिमुपयान्ति शुचौ न कान्ताः

कान्तावलम्बितकराः स्वलितांशुकान्ताः ।

कान्ता हठाद्वनचरैर्मृदित्वालकान्ता

कान्तारगास्त्वदनुरक्तनृपारिकान्ता ॥ ४७ ॥

हे भगवान्, त्वदनुरक्तनृपारिकान्ता त्वयि विभावनुरक्ता बाह्यनःकर्मभिस्त्वद्भावना-सक्ता ये नृपा राजानस्तेषां ये अरयः शत्रवस्तेषां कान्ता अङ्गनास्तपेन तान्तिगर्ला-निस्तापतान्तिः कां न तापतान्तिमुपयान्ति गच्छन्ति । कस्मिन् । शुचौ निदाघे । किंभूता । कान्तारगाः । 'कान्तारं दूरशून्योऽध्वा' इत्यमरः । कान्तारं महभूमिं गच्छन्तीति तादृश्यः । पुनः किंभूताः । कान्ता रमणीयाः । पुनः किंभूताः । कान्ता अभिलषिताः । पुनः किंभूताः । कान्तैः पतिभिरवलम्बिता करा बासां ताः । तथा स्त्र-

लितः कण्ठकेषु लभोऽशुक्रान्तो वल्लप्रान्तो यासां ताः । तथा हठात्प्रसह्य वनचरैः किरा-
तैर्मृदितोऽलकानामन्तो यासां ताः ॥

मायार्करश्मिपटलीव मरुक्षमाया-

मायासमर्पयति मे दुरतिक्रमा या ।

मायाः पदं तव कृपात्र, महातमाया-

मायात्युषेव हि कदा कलितोत्तमायाः ॥ ४८ ॥

अनात्मन्यपि देहादावात्मज्ञानमविद्यापर्याया माया मे मम आयासं संसृतिजमर्प-
यति । केव । मरुक्षमायां मरुभूमौ अर्करश्मिपटलीव सूर्यकिरणततिरिव । का माया ।
या दुरतिक्रमा ब्रह्माद्यैरप्यलङ्घ्या । हे दयालो, अत्रास्यां मायामय्यां महातमायां म-
हत्तमस्विन्यां कदा तव दयालोः कृपा उषा इव प्रभातमिवायाति । हि निश्चये । तव
कृपा किंभूता । माया लक्ष्म्याः पदं स्थानम् । पुनः किंभूता । कलितोत्तमायाः कलितः
प्रसादीकृत उत्तमोऽयः शुभावहो विधिर्यया सा ॥

रामादिसेव्यभवभक्तिभृतोऽभिरामा-

रामाश्रितौषधिरिव क्षतदुस्तरामा ।

रामा सतीव कृतसाधुविपद्विरामा

रा मान्यमुज्जति न सद्य न चास्थिरा मा ॥ ४९ ॥

रामो रघुपतिरादौ येषां ते रामादयस्तैः सेव्यो यो भवः श्रीशिवमद्वारकस्तरय भक्ति-
भिर्भर्ताति रामादिसेव्यभवभक्तिभृत् तस्य श्रीशिवैकतानस्य धन्यस्य पुंसः सद्य गृहं राः
धनं कर्तुं न उज्जति । राः मान्यं इति पदच्छेदः । तथा श्रीशिवभक्तस्य सद्य मा ल-
क्ष्मीर्मोक्षलक्ष्मीश्च नोज्जति । मा कीदृशी । न अस्थिरा । स्थिरैवेत्यर्थः । द्वौ नञौ प्र-
कृतमेवार्थं सूचयतः । अत्र “राया धनेन मान्यमिति सद्यविशेषणं यदन्यैष्टीकाकारै-
र्व्याख्यातं तच्चिन्त्यम् । रमान्यमिति भवेत् । न चास्थिरेत्यत्र चकारस्य वैयर्थ्यं च
स्यात् । तस्मादस्मत्कृतेव व्याख्या श्रेयसी । मा लक्ष्मीः किंभूता । अभिरामा । पुनः की-
दृशी । क्षतो दुस्तरौ, दुरुत्तरोऽमो रोगो भवरोऽगो यया सा । केव । ओषधिरिव । किंभूता
ओषधिः । आराममाश्रिता । सापि क्षतदुस्तरामा भवति । पुनः किंभूता । कृतः साधूनां
विपद्विरामो यया सा । केव । सती पतिव्रता रामेव । सापि सद्य नोज्जति ॥

वारानिधेरिव सुधा तव दुर्निवारा

वारान्नीव दग्धक्षयकृद्भुवारा ।

पाराङ्गनेव घृतनेव च साश्ववारा

वारानुवारमुदयत्युरुर्चवारा ॥ ५० ॥

हे भगवन्, तव दक्षप्रसाददृष्टिर्वारानुवारमुदयत्युल्लसति । निजभक्तजनं प्रतीत्यर्थः । केव । वारांनिधेः सुधेव पीयूषवृष्टिरिव । किंभूता । दुर्निवारा । पुनः किंभूता । अधानां पातकानां क्षयकृत् । केव । वाराणसीनगरीव । सापि तादृशी । तथा ध्रुव आरो गमनं गतिर्यस्याः सा ध्रुवारा । 'ऋ गतौ' धातुः । वाराणसी पुर्यप्यवश्यगम्या । पुनः किंभूता । साश्ववारा पृतना सेना इव । किंभूता । उरूणि कूर्चवाराणि कवचानि यस्याः सा । सापि वारानुवारमुल्लसति । तथा केव । वाराङ्गकेव । सापि तादृशी भवति ॥

भद्राभिधे गज इवेशमकृतभद्रा

भद्रासनेऽर्चितवतः कृतभालभद्रा ।

भद्रा सिता तिथिरिवेप्सितदा विभद्रा

भद्रा तनुगुणविडम्बितरामभद्रा ॥ ५१ ॥

भद्राभिधे भद्रनामनि गजे करिणोव । 'भद्रो मन्दो मृगश्चेति संकीर्णश्चेति जातयः । करिणां—' । भद्रासने भद्रपीठे ईशं परमेश्वरमर्चितवतः पूजितवतः पुरुषस्य भद्रा कल्याणदायिनी तनुर्मुर्तिर्विभद्रा विशेषेण भद्रां मेलापिजनमोहहरा भवति । किंभूता । अकृत् । भद्रा न कृतानि च्छेदितानि भद्राणि यया सा । कल्याणवर्धिन्येवेत्यर्थः । कृपिधातु-श्छेदनार्थोऽपि । पुनः कीदृशी । ईप्सितदा अभिलाषितप्रदा । केव । सिता शुक्लपक्षसं-न्धिनी भद्रा तिथिर्द्वितीया सप्तमी द्वादशोतिथिरिव । पुनः किंभूता । गुणैर्विडम्बित उपमितो रामभद्रो दाशरथियया सा । पुनः किंभूता । कृता भाले ललाटे भद्रा चन्द-नेन कृता रेखा यया सा कृतभालभद्रा । भद्रा इति देश्याम् ॥

नागाधमाप तव हृन्मम धीरनागा

नागालयं सुरपुरीव सकाञ्चनागा ।

नागात्परत्र च सृजन्यकदर्थना गा

नागाश्रितेन्द्रदिगिवोन्नतनन्दनागा ॥ ५२ ॥

हे भगवन्, मम धीर्बुद्धिरगाधं तव हृत् हृदयं नाप न प्राप । किंभूता धीः । अनागाः न विद्यमानमागोऽपराधो यस्याः सा तादृश्यम् । केव । सुरपुरीव अमरावतीव नागालयम् यथा सुरपुरी नागालयं पातालं न प्राप्नोति । किंभूता सुरपुरी । सकाञ्चनागा सह काञ्चनागेन मेरुणा वर्तते या । सा च मम, धीः अकदर्थना अनिन्या गाः वाचः सृजन्ती उत्पादयन्ती परत्र परमेश्वरस्तुतिरसादन्यत्र नागत् न गुता । केव । इन्द्रदिगिव । यथा सा परत्र (पश्चिमे) न गच्छति । सापि किंभूता । नागाश्रिता ना-गेन हस्तिमलेनाश्रिता । तथा उन्नता नन्दने नन्दनोद्याने अगा वृक्षा यस्यां सा ॥

सारासहापि मम धींस्त्वयि मन्दसारा

साराधना विहितमोहतमोपसारा ।

सारावकोकिलवचः समसूक्तिसारा

सारावलीव गुरुतापकृतापसारा ॥ ९३ ॥

‘हे भगवन्, मम मन्दमतेर्धोर्षुद्विस्त्वयि विभौ विषये मन्दसारा मन्दः सारो गमनं यस्याः सा तादृशी भवति । किंभूता । सारासहा सारमुचितमुत्कृष्टं न सहते सारा-सहा । अनुचितमार्गगत्यर्थः । पुनः किंभूता । सह आराधनेन वर्तते या साराधना । अत्र हेतुः—किंभूता । विहितो मोहनिशायामविद्यारूपनिशायामभिसारो यया । पुनः कीदृशी । सह आरावेण कुहू इति शब्देन वर्तन्ते तादृशा ये कोकिलास्तेषां वचसा समः सूक्तिसार उत्कृष्टकाव्यं यस्याः सा । पुनः किंभूता । गुरोर्महत्तस्तापस्य त्रिविधस्य कृतोऽपसारो निःशेषीकरणं यया सा । केव । सारावलीव सारावली औषधिरिव ज्वर-तापहारिका ॥

सामात्यभूपसदसीक्षितसूक्तिसामा

सामाजिकाहितनुतिः कृतसेर्ष्यसामा ।

सामान्यवर्त्म न ययाश्रयमोजसा मा

सा मान्यता त्वयि विभो मुचदञ्जसा मा ॥ ९४ ॥

हे विभो, यया मान्यतया अहं सामान्यवर्त्म कर्मभूतं ओजसा कारणभूतेन न आश्रयम् । क्रियापदमेतत् । सा मान्यता पूज्यता त्वयि विभोविषये मा मां कर्मभूतं मा मुचद । यया त्वमेव जगदीशो मम मान्यस्तथा भूयादित्यर्थः । किंभूता मान्यता । ईक्षितानि सूक्तयः प्रौढोक्तय एव सामानि यया सा । कुत्र । सामात्या अमात्यैः सहिता ये भूपा राजानस्तेषां सदसि । पुनः कीदृशी । सामाजिकैः सभ्यैराहिता कृता नुतिर्यस्यां सा । तथा कृतं सेर्ष्यैरपि साम यस्याः सा ॥

धारा गिरैरिव तरीव सकर्णधारा-

धारार्पणी तव दृगूषरवर्षधारा ।

धारापुरीव सुखदा दुरित्नासिधारा

धारापरार्तिहरणे हंतषड्धिधारा ॥ ९५ ॥

हे विभो, तव दृक् अनुग्रहदृक् सुखदा भवति । किंभूता । आधारार्पणी आधार-मर्पयति तादृशी । केव । गिरेः पर्वतस्य धारा सानुभूरिव । पुनः किंभूता । सकर्णधारा सह कर्णधारया वर्तते या सा । कर्णान्तव्यापिनोत्यर्थः । केव । तरीव नौरिव । सापि सह कर्णधारेण वर्तते या सा तादृशी भवति । ‘कर्णधारस्तु नाविकः’ इत्यमरः । पुनस्तव दृक् किंभूता । उषरे वर्षधारा । तथा सुखदा महानन्दप्रदा । केव । धारापुरीव । तथा दुरितानां प्रागर्जितानां पातकानामसिधारा खड्गधारा । तथा परेषामार्तिहरणे धारा परा-

काष्ठैव । यद्वा आर्तिहरणे परा उत्कृष्टा धारा । पुनः किंभूता । हतषड्विधारा अरीणा-
मान्तराणां षण्णां कामक्रोधादीनां समूह आरं हतं षड्विधमारं यया सा ॥

कालायसोपमरुचिर्गलभूः सुकाला

कालाग्निवद्गुणैः ते क्षणदग्धकाला ।

काला यथोक्तिरमृदुः क्षतसेवकाला

का लाभकृन्मम विनाभिरनन्तकाला ॥ ९६ ॥

हे विभो, कालायसं कृष्णायसं तदुपमा रुचिर्यस्याः सा तादृशी ते तव गलभूः कण्ठ-
स्थानं सुकाला सुष्ठु काला इयामला भवति । तथा ते तव विभोर्दृग्गणैः कालाग्निरुच्य-
त्क्षणं दग्धः कालो यया सा तादृशी भवति । तथा काला कालानाग्री देवी यथा अमृ-
दुर्विकराला तथा ते उक्तिरमृदुर्गुणैः क्षतसेवकाला भवति क्षता सेवकानामाला अम्बादो
यया सा तादृशी भवति । आला इति देशीपदम् । हे भगवन्, आभिर्भवत्कण्ठभूभव-
द्गुभवदुक्तिभिर्विना कान्या मम लाभकृत् । न कापीत्यर्थः । का कीदृशी । अनन्तकाला
अविद्यमान अन्तकालो यस्याः मा ॥

मुक्तापितस्वपदपूर्णकृपाविमुक्ता

मुक्ताचर्चनादिरतिनार्किभयाद्विमुक्ता ।

मुक्तावलीव विमला त्वयि गीरमुक्ता

मुक्तान्यमार्गगमनेन मयेयमुक्ता ॥ ९७ ॥

हे भगवन्, मुक्तमन्यमार्गगमनं येन स तादृशस्तेन । तथा मुक्ताभिः शुक्त्युद्भवभि-
र्यदर्चनं पूजनं यथाशक्ति तदादौ रतिर्यस्य स तादृशस्तेन मया वराकेणाशरणेन अर्कस्या-
पत्यमार्किर्यमस्तस्य भयात्रासाद्धेतोरियं गीर्दानोक्तिः उक्ता भवतः स्वामिनोऽग्रे क्षिप्ता च ।
किंभूता । मुक्तेभ्यो मोक्षपदवीं प्राप्तेभ्योऽपितं यस्त्वपदं निजसायुज्यं तदेव पूर्णकृपा
तया अविमुक्ता अविरहिता । पुनः किंभूता । अमुक्ता अनल्पा । तथा विमला निर्दोषा
स्वच्छा । केव । मुक्तावलीव मुक्तालतेव ॥

कल्पाद्ववल्लिरिव धौतविषद्विकल्पा-

कल्पाञ्चिता कृतनुतिर्भवतीन्दुकल्पा ।

कल्पाख्यसूत्रविदुरागमदृष्टकल्पा-

कल्पाक्षयास्तु मम गीरमृतानुकल्पा ॥ ९८ ॥

इयं मम गीर्वाणी आकल्पाक्षया कल्पो ब्राह्मं दिनं कल्पात् आ आकल्पं अक्षया
निर्विनाशा अस्तु । किंभूता । कृतनुतिः कृता नुतिः क्षीयंभुस्तुतिर्यया सा । पुनः किं-
भूता । धौतो निराकृतो विपदो जन्मजरामरणत्रासोत्पन्नाया आपदो विकल्पो यया

सा । पुनः किभूता । आकल्प्याश्रिता आकल्पैरलंकारैः शब्दालंकारैर्वक्रोक्तिश्लेषादि-
भिरर्थालंकारैरुपमादिभिश्चाश्रिता शोभिता । पुनः कीदृशी । इन्दुकल्पा चन्द्रतुल्या अ-
तिनिर्मलत्वात्संतापहृत्वाच्च । तथा कल्पो वेदाङ्गं कल्पाख्यानि यानि सूत्राणि तेषां
विदुरा वेत्तीति विदुरा । तथा आगमेषु श्रीशैवादिशास्त्रेषु दृष्टः कल्पः शास्त्रविधिर्यया
सा । तथा अमृतानुकल्पा । शिवैकतानानां जनानाममृतवर्षिणीत्यर्थः ॥

सहसार्क इवास्मि कृतः सहसाराहसारभृदात्मभुवा सहसा ।

“स ह सायकमस्यति या सहसा सहसाध्वसमेत्यपि दुःसहसा ॥ १९ ॥

हे विभो, आत्मभुवा कामेन अस्मि अहं सहसा त्वरितं सहसा बलेन असहसारभृत्
अक्षमबलधारी कृतोऽस्मि । केन क इव । सहसा मार्गशीर्षेण अर्क इव । यथा तेन सोऽपि
तादृशः क्रियते । सहसेत्यादि । ह कष्टे । स आत्मभूः कामः सायकं शरमस्यति क्षि-
पति । मां प्रतीति शेषः । तं सायकं कम् । या स्त्री सेति । संमुखमागच्छति मामिति
शेषः । कथम् । सह साध्वसेन भयेन यथा तथा । सभयमपीत्यर्थः । या कीदृशी । सहसा
सह हसेन हासेन वर्तते यां सा सहसा । पुनः किभूता । दुःसहसा दुःखेन सद्यन्ते दुःसहा
‘‘विषयविर्यास्तान्स्यति हिनस्ति दुःसहसा । स्त्रीरूपं शरमस्यतीत्यर्थः । ‘षोऽन्तकर्मणि’
धातुः । अतोऽस्मात्कामवेगान्मां दीनं पाहीत्यर्थः । अत्र वृत्ते उत्तरार्धे स इति, ह इति,
सायकमिति, अस्यति इति पदच्छेदः ॥

जनयाशुचमार्तसभाजनयाजनयाचनरञ्जनवेजनया ।

जनयामलखिन्नमखञ्जनयाज नयामृतमात्मनियोजनया ॥ ६० ॥

अत्र जनयेति, अशुचमिति, आर्तमिति, अभाजनयाजनयाचनरञ्जनवेजनयेति, जन-
यामलखिन्नमिति, अखञ्जनय इति, अज इति, नयेति, अमृतमिति, आत्मनीति, योजन-
येति पदच्छेदः । हे अज अनादे, हे अखञ्जनय अविकलनीते, त्वमभाजनानामपात्रा-
णामयोग्यानां याजनेन याचनेन रञ्जनेन च या वेजना उद्वेजनं तथा अभाजनयाजनया-
चनरञ्जनवेजनया आर्तमर्थान्मामेव अशुचं निर्दुःखं जनय संपादय । अविद्यमाना शुग्यस्य
सोऽशुक् तम् । तथा मामर्थे जनयामलखिन्नं यमलभावो यामलं समूहस्तेन खिन्नं भर्तव्यज-
नमेषापक्लिष्टं मां दीनममृतं नय मोक्षं प्रापय । कथा । आत्मनियोजनया निजसायुज्येन ॥

शमनाय शुचां न्मुमेश मनाक् शमनार्तिकरः कृतभीशम ना ।

शमनामय देहि विपाशमनाशमनाथजनप्रथिताशमनाः ॥ ६१ ॥

अत्र शमनाय इति, शुचां इति, त्वं इति, उमेश इति, मनाक् इति, शमनार्तिकर
इति, कृतभीशम इति, ना इति, शं इति, अनामय इति, देहि इति, विपाशं इति, अ-
नाशं इति, अनाथजनप्रथिताशमनाः इति पदच्छेदः । हे उमेश पार्वतीप्राणनाथ, हे
कृतभीशम । कृतो मियो भक्तज्ञानसंबन्धिन्याः शमो येन तस्य संबोधनम् । हे अना-
मय बह्मिरहित, मनागीषत् अनायासेन शमनस्य यमस्याति पीडां करोतीति शमना-

तिकर, त्वं शुचां भक्तजनदुःखानां शमनाय निवारणाय ना पुरुषो भवति । नृशब्दः । निजभक्तजनान्तिवारणे तत्राखण्डितं पौरुषमित्यर्थः । हे विभो, विपाशं पञ्चकलारूपेणावरणं पाशः स विगतो यस्मात्तत् । तथा अनाशमक्षयं शं कैवल्यं मे देहि । त्वं किंभूतः । अनायानामशरणानां जनानां प्रथिता । विस्तीर्णा इति यावत् । आशा मनोरथा येन तत्तादृशं मनश्चित्तं यस्य स तादृशः अनाथजनप्रथिताशमनाः ॥

मधुनाशिनार्चितं समं मधुना मधुनामपुष्पजनुषा मधुना ।

मधुनालसामिव वधूमधुनामधुना प्लुतां त्वयि गिरं मधुना ॥ ६२ ॥

अत्र मधुनाशिना इति, अर्चित इति, समं इति, मधुना इति, मधुनामपुष्पजनुषा इति, मधुना इति, मधुना इति, अलसां इति, इव इति, वधूं इति, अधुनां इति, अधुना इति, प्लुतां इति, त्वयि इति, गिरं इति, मधुना इति पदच्छेदः । हे मधुनाशिनार्चितं मधुनामदानववैरिणा विष्णुना अर्चितं पूजितं, केन समम् । मधुनामपुष्पं मधूकं 'मधुकेऽपि मधु स्मृतम्' इत्युक्तादिशा मधुनामानि मधूकाख्यानि यानि पुष्पाणि तेभ्यो जनुर्जन्म यस्य तत्तादृशेन मधुनामपुष्पजनुषा मधुना किञ्जल्केन कारणभूतेन मधुना वसन्तेन समं अर्चितं मधूकपुष्पोद्भवेन किञ्जल्केन कारणेन वसन्तेनाप्यर्चितं । मधूना प्लुतामिति मधुना क्षौद्रेण प्लुताम् । मधुमधुरामित्यर्थः । गिरं वाणीं त्वयि विषये अधुनां अकम्पयम् । 'धृक् कम्पने' धातुः । सुतामिव बोधितवानस्मोत्यर्थः । कामिव । मधुनालसा मधुना मयेनालसां मन्दसौष्ठवां वधूमिव । यथा कश्चिद्रूपं धुनोति तथा ॥

वसु धान्यमुज्झितुमपीवसु धावसुधासितच्छवियशोवसुधा ।

वसुधातृवन्य यदसावसुधा वसुधाम दृक्त्व नवेव सुधा ॥ ६३ ॥

अत्र वसु इति, धान्यं इति, उज्झितुं इति, अपीवसु इति, धाव इति, सुधासितच्छवियशोवसुधा इति, वसुधातृवन्य इति, यत् इति, असौ इति, असुधा इति, वसुधाम इति, दृगिति, तव इति, नवा इति, इव इति, सुधा इति पदच्छेदः । हे वसुधातृवन्य । वसवोऽष्टौ देवयोनयः तथा धातारः स्रष्टारो मुनयश्च तैर्वन्य हे विभो, अपीवसु न पीवानो धनधान्यादिसमृद्ध्या स्थूलास्तेषु कृशेषु जनेषु वसु धनं धान्यं च उज्झितुं त्यक्तम् । दातुमित्यर्थः । तेषु धनं धान्यं दातुं धाव वेगेन गच्छ । शीघ्रमेव गत्वा देहीत्यर्थः । त्वं कः । आरोपेण योजना—सुधासितच्छवियशोवसुधा सुधावत्सिता छविर्यस्य ईदृशं यद्यशस्तस्य वसुधा भूः आस्पदम् । अमृतच्छवियशोभूमिस्त्वमित्यर्थः । तत्कुत इत्याह—यद्यस्मात्कारणात्तव विभो ईदृक् असुधा असूत्राणान्धत्ते ददाति असुधा भवति । 'दुधाञ् दानधारणयोः' धातुः । दृक् केव । नवा नूतनां सुधेव । दृक् किंभूता । वसुनस्तेजसः सूर्येन्द्रमिरूपस्य धाम स्थानम् ॥

समयासिषुः क्व न विकासमया समयोपति जगति यं समयो ।

समया भवन्ति च विलासमया स मया गिरन्वित सुधासमया ॥ ६४ ॥

समयासिधुः इति, क इति, न इति, विकासं इति, अया इति, समयापति इति, जगति इति, यं इति, समया इति, समया इति, भवन्ति इति, च इति, विलासमया इति, स इति, मया इति, गिरा इति, अर्च्यत इति, सुधासमया इति पदच्छेदः । स विभुः परमेश्वरः सुधासमया अमृततुल्यया गिरा वाण्या मया वराकेण अर्च्यत अस्तूयत । स क इत्याह । समयाशब्दोऽव्ययम् । समयाया देव्याः पतिस्त्वम् । समया देवी हीनातिरिक्तहोमार्चन-विधिपूर्णार्थं यज्ञान्ते तर्पणीयेत्यागमप्रसिद्धा । यं समयापति श्रीशंभुं समया निकट-स्थितस्य भक्तिप्रह्वजनस्य अयाः शुभावहा विधयो जगति भूमण्डले क न विकासं विस्तारमयासिधुरगच्छन् । अपि तु सर्वत्र । तथा समयापतेर्यस्य देवस्य निकटे स्थितातां नतजनानां विलासमया विलासाचुराः समया अवसरा भवन्ति ॥

कलिकालताम्यदमृतोत्कलिका कलिकातरे हृदि नवोत्कलिका ।

कलिका स्वजीव जितशाकलिकाकलि कान्तिभृच्च मुकुटे कलिका ६५

हे भगवन्, कलिका भर्वादच्छोत्पन्नजनकलहेन कातरे सकृपे तव हृदि उत्कलिका उत्कण्ठा कलिकालताम्यदमृतोत्कलिका अकलि आकलिता जनेन । कलिकाले ता-म्यतां ग्लायतां जनानाममृतोत्कलिका पीयूषलहरी ज्ञातेत्यर्थः । तथा हे जितशाक-लिक । शकलैर्मत्स्यैर्जीवन्ति शाकलिका मत्स्यघातिनः जिताः शाकलिका अर्जुनप्रम-दार्थं किरातरूपेण भवता येन स तस्य संबोधनं हे जितशाकलिक श्रीशंभो. कान्ति-भृत् ज्योत्स्नाधारिणी कलिका कलैव कलिका इन्दुलेखा तव मुकुटे खजि मालायां कलिका सूक्ष्मकुम्भलमिवाकलि ज्ञाता ॥

कलयाश्रितं विरुजमेकलया कलया विधोर्दलितपाकलया ।

कलया गिरा च सकलाकल या कलया विना विहितशोकलया ॥६६॥

हे भगवन्, सकलाकल । सकलः 'त्रिपञ्चनयनं देवं जटामुकुटमण्डितम्' इति ध्यानेन ध्येयरूपः स्वच्छन्दैरवः । अकलो निष्कलः अद्वैतरूपो निरञ्जनो भगवान् । तस्य संबोधनम् । एकलया एकया । स्वार्थे लः । एकैव एकला तया विधोश्चन्द्रस्य क-लया त्वं आश्रितं प्रपन्नं मां विरुजं विगता रुग्भवामयो यस्य स तादृशं कलय कुरु । नीरोगं कुर्वित्यर्थः । कलया किभूतया । दलितपाकलया । यद्यपि पाकलो हस्तिज्वर एवायुर्वेदे प्रसिद्धस्तथास्मिन्नुविभिः सामान्यज्वरेऽपि प्रयुक्तः । दलितः पाकलो ज्वरो जन्मजरादिरूपो यया सा तादृश्या । तथा हे सकलाकल भगवन्, तया कलया मधु-रया गिरा च मां विरुजं नीरोगं कलय कुरु । तया गिरा कथेत्याह—या गीः कलया व्याजेन विना विहितः कृतः शोकस्य भक्तजनदुःखस्य लयो नाशो यया सा तादृशी भवति ॥

परमारकान्तकृतोपरमापरमानतं तव दशाप रमा ।

परमार्थसद्गुणपरम्पर म परमार्तमुज्ज कलणापर मा ॥ ६७ ॥

अत्र परमारकान्तककृतोपरम इति, अपरं इति, आनतं इति, तव इति, दशा इति, आप इति, रमा इति, परमार्थसद्गुणपरम्पर इति, मा इति, परमार्त इति, उज्ज्व इति, करुणापर इति, मा इति पदच्छेदः । परं मारकश्चासावन्तको यमस्तस्य, कृत उपरमो विनाशो येन स परमारकान्तक कृतोपरमस्तस्य संबोधनं हे परमारकान्तक कृतोपरम । तथा हे परमार्थसद्गुणपरम्पर । परमार्थतः सती शोभना गुणपरम्परा यस्य तस्य संबोधनम् । तव दशा रमा लक्ष्मीरपरमन्यम्पन्नतं जनं आप प्राप । हे करुणापर विभो, त्वं मा मां कर्मभूतं मा उज्ज्व मा त्यज । किंभूतम् । परमत्यर्थमार्तम् ॥

कलकलकलकलकण्ठवदस्मानव नवनवनवरोचितवाचः ।

भव भव भवभवभीतिभिदस्यन्मदमदमदमदनान्तक दूरम् ॥ ६८ ॥

कलो मधुरः कलकलः कोलाहलो येषां ते तादृशा ये कलकण्ठाः कोकिलास्तद्वत् नवनवनवरोचितवाचः नवं नूतनं च तन्नवनं स्तुतिभूमिरूपं तेन वरा उत्कृष्टा उचिता वाग्येषां ते तादृशास्तान् नवनवनवरोचितवाचः अस्मानव रक्ष । 'अव रक्षणे' धातुः । हे भव, हे अदमदमनान्तक । न दमं शमं ददातीत्यदमदस्तादृशो यो मदनः कामकृतः स्यान्तको यमस्तत्संबोधनम् । त्वमस्मानव । किं कुर्वन् । मदमदंकारमान्तरं रिपुं अर्थोद्भक्तजनस्य अस्यन्दूरोकुर्वन् । कथम् । दूरम् । भवभवभीतिभित् भवात्संसाराद्भव उत्पत्तिर्यस्याः सा भवभवा तादृशी या भीतिस्तां भिनत्तीति तादृक् त्वं भव । भवेति लोट्मध्यमपुरुषैकवचनान्तं क्रियापदम् ॥

अस्य पाठान्तरम्—

अविकलकल कलकलकलकण्ठं दिश नवनवनवनवन वरवचः ।

सविभव भव भव भवभवभयभिद्धर मदमदमदमदमदयमिमम् ॥ ६९ ॥

हे अविकलकल । अविकलाः पूर्णाः कला ब्रह्मादिसदाशिवान्तः पञ्च यस्य स तादृशस्तत्संबोधनम् । सकलभट्टारक । हे नवनवनवनवन । अतिशयेन नवानि नवनवानि अनुच्छिष्टानि नवानां स्तवानां नवनानि (स्तवनानां वनानि) यस्य स तस्मै संबोधनम् । त्वं वरवचः उत्कृष्टमभयदानवचनं दिश देहि । अर्थान्मादृशजनायेत्यर्थः । किंभूतं वचः । कलकलकलकण्ठं कलकलेन कलो मधुरः कण्ठः कण्ठस्वरोऽयस्मिस्तत् । हे सविभव स्वतन्त्रमहैश्वर्ययुत, हे भव, त्वं भवात्संसाराद्भव उत्पत्तिर्यस्य तादृशं यद्भयं तद्भिनत्तीति भवभवभयभित् भव । अथादस्माकम् । हे, विभो, अदयं निर्दयं मदमदंकारमान्तरं रिपुं हर दूरीकुरु । किंभूतं मदम् । अदमोऽनिवार्यो यो दमः शान्तिस्वरूपस्तं दयति खण्डयतीत्यदमदस्तादृशम् । 'दो अवखण्डने' धातुः ॥

देव्यां भ्रमद्भुवि जयाविजयाचिंतायां

सक्ता तवास्तविजया विजयाय दृष्टिः ।

वृष्ट्येव भूर्दिविजया विजयाख्यया ते

मूर्त्या त्रसद्रविजयावि जयाह्वया च ॥ ७० ॥

अत्र देव्यां इति, भ्रमद्भुवि इति, जयाविजयाचिंतायां इति, सक्ता इति, तव इति, अस्तविजया इति, विजयाय इति, दृष्टिः इति, वृष्ट्या इति, इव इति, भूः इति, दिविजया इति, विजयाख्यया इति, ते इति, मूर्त्या इति, त्रसद्रविजया इति, आवि इति, जयाह्वया इति, च इति पदच्छेदः । हे भगवन्, अस्तः क्षितः । दत्त इत्यर्थः । विजयो विशिष्टो जयो यया सा अस्तविजया । कस्मै । विजयायार्जुनाय पार्थाय दत्तविजया । जया पार्वतीसखी विजया च देवी ताभ्यामर्चिता पूजिता तादृश्याम् । तथा भ्रमद्भुवि भ्रूलोसशीलायां देव्यां पार्वत्यां ते तव दृष्टिः सक्ता । त्रिजगदधीशस्य भवतो निजपितुराश्रमेषु विहितातिकठिनतपसि पार्वत्यां तव दृक् सक्तैत्यर्थः । अधुना निजभक्तजनानुद्धर्तुं विवर्त्तनजदेशकाश्मीरस्थितिश्रोविजयेश्वरं रतौति कविः—वृष्ट्येवेत्यादि । तथा हे विभो, ते तव संबन्धिन्या विजयाख्यया विजयेश्वरसंज्ञया काश्मीरदेशेऽतिप्रसिद्धया तथा जयाह्वया च जय इत्याह्वा यस्याः सा जयाह्वा तया जयेश्वराभिधया मूर्त्या स्वयंभूलिङ्गद्वयरूपया आकृत्या भूः पृथ्वी आवि रक्षिता । ‘अव रक्षणे’ धातुः । केवल्यपदप्रदानेनेत्यर्थः । कयेव इव । दिविजया वृष्ट्या इव । कीदृश्या मूर्त्या । त्रसद्रविजया त्रसन् रविजो यमो यस्यास्तादृश्या ॥

शिवैकतानान्भक्तजनान्प्रति कविः साशीर्वादं वक्ति—

हरमुपेत रसादमलं घनं दमलङ्घनं तनुत मा कृतिनः ।

तनुतमाकृति नः श्रयतादृतं श्रयतादृतं भवत इत्युदितम् ॥ ७१ ॥

अत्र हरं इति, उपेत इति, रसात् इति, अमलं इति, घनं इति, दमलङ्घनं इति, तनुत इति, मा इति, कृतिनः इति, तनुतमाकृति इति, नः इति, श्रयत इति, आदृतं इति, श्रयतात् इति, कृतं इति, भवतः इति, इति इति, उदितं इति पदच्छेदः । हे कृतिनः, इत्यनेन प्रकारेण तनुतमा अत्यल्पा आकृतिर्यस्य वचनस्य तत्तनुतमाकृति अतिसंक्षिप्तं श्रयत आश्रयत् इत्युतेत्यर्थः । जनेनैव तमभिनन्दितम् । कृतं सत्यम् । नोऽस्माकमुदितं वचनम् । ‘वद व्यक्तायां वाचि’ धातुः । ‘नपुंसके भावे क्तः’ । नोऽस्माकं वचनं भवतः कर्मभूतान् श्रयतात् । भवदीयमनस्यत्यन्तलीनमस्त्वित्यर्थः । इति किमित्याह—हरमिति । हे कृतिनः धन्या जनाः, घनमत्यर्थममलं निर्मलं हरं भवामयहरं श्रीशंभुं रसात्तदेकचित्ततया उपेत श्रयत । तथा हे कृतिनः, दमस्योपशमस्य लङ्घनं दमलङ्घनं मा तनुत मा कुरुत । इति संक्षिप्तमस्माकं वच इत्यर्थः ॥

पुनरपि तान्प्रति वक्ति कविः—

शमितसंगमसज्जनतापदंशमितसङ्गमसज्जनतापदम् ।

नमतकाममहीनविभासितं नमत काममहीनविभासितम् ॥ ७२ ॥

हे कृतिनः, कामं निश्चये । यूयं नमत कामम् । अत्र नज्जमासः । न मतः न इष्टः न मानितः कामो येन स तं नमतकामं श्रीशंभुं नमत प्रणमत । किंभूतम् । अहीनविभासितं अहीनैर्नगैर्नद्रैर्वासुक्यादिभिर्विभासितं शोभितम् । तथा अहीना पूर्णा चासौ विष्णो दीप्तिस्तया स्तितस्तादृशम् । पुनः किंभूतम् । (शमितसङ्गं शमितः सङ्गः काङ्क्षोधादिभिः सह येन स तादृशम् । तथा) संगमे श्रीशिवैकतानानां सङ्गे सजास्तद्युक्ता ये नता भक्तिप्रद्व्वास्तेषामापत् भवज्वरजा तस्या अंशः शमितः संगमसज्जनतापदंशो येन स तादृशस्तं शमितसंगमसज्जनतापदंशम् । पुनः किंभूतम् । असज्जनानां दुष्टाशयानां तापं संतापं ददाति तादृशस्तम् । कथम् । इतसङ्गं निनिरोधम् । क्रियाविशेषणमेतत् । इतः सङ्गो यत्र तत् । तथा यद्वा शमिता संगमसज्जनानां नतानां भक्तिप्रद्व्वाणामापद्विषयेन स तादृशम् ॥

पुनरपि भक्तजनमुपदिशति कविः—

कलितमोहनमारवराजितं स्मर हरं शिखिचन्द्रकलाञ्छितम् ।

कलितमोहनमारवराजितं स्मरहरं शिखिचन्द्रकलाञ्छितम् ॥ ७३ ॥

त्वं हरं श्रीशंभुं स्मर । किंभूतम् । कलिस्तुरीययुगं कलहो वा तमो मोहान्धकारश्च तद्वन्तीति तादृशं कलितमोहनम् । तथा आरवेण भक्तजनं प्रत्यभयदानशब्देन राजितस्तम् । पुन किंभूतम् । शिखी अग्निश्चन्द्रकला च ताभ्यामाञ्छितोऽङ्कितस्तम् । पुनः किंभूतम् । कलितमोहनमारवराजितं कलितं मोहनं रमणं येन स तादृशो मारवरः काममहावीरस्तेनाजितस्तम् । पुनः किंभूतम् । स्मरहरं स्मरं हरति निःशेषीकरोति तादृशम् । पुनः किंभूतम् । शिखिनां मयूराणां चन्द्रकैर्लाञ्छितः शोभितस्तम् । अर्जुनप्रसादार्थं किरातवेषधारित्वान्मयूरपिच्छलाञ्छितम् ॥

असौ हृदन्तर्हितमोहरोधने सदा यते रक्ष यशो भियो जयः ।

असौहृदं तर्हि तमोहरो धने सदाभ्यतेरक्षयशोभि योजय ॥ ७४ ॥

अत्र असौ इति, हृदन्तर्हितमोहरोधने इति, सदा इति, यते इति, रक्ष इति, यशः इति, भियः इति, जय इति, असौहरं इति, तर्हि इति, तमोहरः इति, धने इति, सदायतेः इति, अक्षयशोभि इति, योजय इति पदच्छेदः । हे भगवन्दयालो, हृदि अन्तर्हितोऽभ्यन्तरविलीनश्चासौ मोहोऽज्ञानं तस्य रोधनेऽप्रसरणेऽहं सदा यते प्रयत्नं करोमि । 'यती प्रयत्ने' धातुः । परं त्वं यशो मम रक्ष । यथा संयतचित्तानां मध्ये यशो लभ्यते तथा कुर्वित्थः । तथा भियो भीतस्य जन्मजराव्रणजाः अर्थान्मदीया जय । असौहृदमिति । हे भगवन्, तर्हि सदायतः सती आयतिरागामिकाको

यस्य तस्य सदायतेरर्थान्मम धने असौहृदममेलापं योजय । किंभूतः । तमोहरः अज्ञानरूपान्धकारहर्ता । असौहृदं किंभूतम् । अक्षयशोभि अक्षयं अत एव शोभि शोभनं च तादृशम् ॥

भक्तजनानुद्दिश्य वक्ति—

सकलशं सकपालमलंकृतप्रमदमस्थिरसं मदनाशनम् ।

भवमदभ्रमहानिधने हितं शमनमज्जनमानमतालयम् ॥ ७५ ॥

सकलशंसकपालमलं कृतप्रमदमस्थिरसंमदनाशनम् ।

भवमदभ्रमहानिधनेहितं शमनमज्जनमानमतालयम् ॥ ७६ ॥ (युगमम्)

अत्र सकलशं इति, सकपालं इति, अलंकृतप्रमदं इति, अस्थिरसं इति, मदनाशनम् इति, भवं इति, अदभ्रमहानिधने इति, हितं इति, शमनमज्जनं इति, आनमत इति, अल-यम् इति, सकलशंसकपालं इति, अलं इति, कृतप्रमदं इति, अस्थिरसंमदनाशनम् इति, भवमदभ्रमहानिधनेहितं इति, शमनमज्जनमानमतालयम् इति पदच्छेदः । यूयं भवं श्री-शुभमानम् प्रणमत । किंभूतम् । सकलशं सह कलशेन सुधाकलशेन वर्तते यः स तादृशम् । तथा सकपालम् । तथा अलंकृता देहार्धदानेन प्रमदा पार्वतीयेन स तादृशम् । तथा अस्थिर अस्थिमालायां रसो यस्य स तादृशम् । तथा मदनमश्नातीति मदनाशनस्तादृशम् । तथा अदभ्रं घनं यत् महत् अनिधनं अविनाशित्वं निजभक्तजनदेयं तत्र हितम् । तथा शमनमज्जनं शमनं यमं मज्जयति अतितर्जनेन श्वेतनृपपालनार्थम् । तथा अलयं निर्विनाशम् ॥ सकलेत्यादि । पुनः किंभूतम् । सकलशंसकपालं सकला ये शंसकाः स्तुतिकृतस्तान्पालयति तादृशम् । तथा अलमत्यर्थं कृतः प्रमदः परमानन्दो येन स तादृशम् । तथा अस्थिरसंमदनाशनं अस्थिरसंमदा अल्पसंतोषा ये जनास्तान्नाशयति यस्तादृशम् । तथा भवे संसारे यां मदस्तेन यो भ्रमस्तस्य हानिः सैव धनं येषां ते ससारभ्रमविरक्तास्तैरीहितोऽभिलषितस्तम् । तथा शमेन उपशमेन नमन्तः सविनया ये जनास्तेषां मानार्थं मतोऽङ्गीकृत आलयः प्रतिदेहस्थितिरूपो येन स तादृशम् ॥ युगम् ॥

तनुशङ्करवैरसमायतयातनु शंकर वै रस मायतया ।

तनु शं करवै रसमायतयातनुशं कर वैरसमायतया ॥ ७७ ॥

अत्र तनुशङ्करवैः इति, असमायतया इति, अतनु इति, शंकर इति, वै इति, रस इति, मा इति, अयतया इति, तनु इति, शं इति, करवै इति, रसं इति, आयतया इति, अतनुशं इति, कर इति, वैरसमायतया इति पदच्छेदः । वै प्रसिद्धौ । हे शंकर कैवल्यप्रद, त्वं मा मां कर्मभूतं रस संभाव(ष)य । मां प्रति स्ववचोभृतं मुञ्चेत्यर्थः । कैः । अतनु अनल्पं कृत्वा ये तनुशङ्का निःशङ्का रवा आश्रितजनं प्रति अभयदानवचनाम्नि तैरतनुशङ्करवैः । मा कीदृशम् । उपलक्षितम् । कया । असमायतया असमोऽनन्य-सदृशोऽयः शुभावहो विधिर्यस्-सः असमायः तस्य भावस्तत्ता तया । किंभूतया । आ-धृतया अनियतया । तनुशमित्यादि । हे विभो, त्वं शं कैवल्यरूपं तनु विस्तारय । अहं

रसं भक्तिरसं करवै करोमि । अर्थात्त्वय्येव स्वामिनि । त्वं मा मां कर्मभूतं अतनुशं
अतनुः कामस्त्वं श्यति तनूकरोतीत्यतनुशस्तादृशं कर कुर्वित्यर्थः । कर इति भौवादि-
कस्य कृञः.....मध्यमपुरुषैकवचने हिप्रत्यये प्रयोगश्छन्दसि । यथ 'तेभ्यो क-
रन्नमः' इति । छान्दसोऽपि प्रयोगो भाषायामपि भक्तिविषये प्रयुक्तः । 'छान्दसा अपि
क्वचिद्भाषायां प्रयुज्यन्ते' इति वचनात् । कया हेतुभूतया । वैरसमायतया वैरेणान्तररि-
पुसद्भावजनितेन सह मायया वर्तते स समायः तस्य भावस्तत्ता तया । कीदृश्या । आय-
तया विस्तीर्णया ॥

प्रकाशकलितापदं शकलितापदं शंसता-

मसारसमये हितं रसमयेहितं शंकरम् ।

हृदि स्मरत रङ्गितं स्मरतरङ्गितं शान्ततां

नयन्तमसमानसंतमसमानसं चान्तकम् ॥ ७८ ॥

हे भक्तजनाः, यूयं शंकरं श्रीशंभु स्मरत । किंभूतम् । प्रकाशकलितापदं प्रकाशः
प्रसिद्धो यः कलिस्तिष्ठयुगं तस्य तापस्त्वं ददातीति तादृशस्तम् । तथा शंसतां क-
वतां जनानां शकलिता खण्डिता आपद्येन स तादृशम् । तथा असारसमये अस्थिरे
समयेऽन्यक्षणे हितम् । रसमयममृतमयमीहितं चेष्टितं यस्य स तादृशस्तम् । पुनः किं-
भूतम् । रङ्गितमुल्लसितम् । कस्मिन् । हृदि । चित्ते विहरन्तमित्यर्थः । पुनः किंभूतम् ।
स्मरतरङ्गितं मदनचापलं शान्ततां नयन्तम् । पुनः किंभूतम् । अन्तकं यमं च शान्ततां
नयन्तम् । अन्तकं कीदृशम् । असमानं संतमसं क्रोधरूपं मानसं यस्य स तादृशम् ॥

अथास्य स्तोत्रस्योपसंहारार्थं श्लोकत्रयं वक्ति—

इयं विचित्रताविराजिता मया मनोहरा

जितामया मनोहराहिता नुतिर्धिनोतु ते ।

त्वयि प्रसन्नमानसेऽसमस्तमोहराशये

समस्तमोहराशये करोमि न स्पृहां पुनः ॥ ७९ ॥

विचित्रतया यमकालंकारवैचित्र्येण विरञ्जिता शोभिता मया जगद्भाराख्येण कविना
आहिता कृता नुतिः स्तुतिः हे स्वामिन् ह्रीं, ते तव मनो धिक्तेतु प्रीणयतु । किंभूता ।
जितामया जिता आमयाः संसारामया यया सा तादृशी । तथा मनोहरा मनोहारिणी ।
(तथा अजिता अपराभूता । न केनापि कृविनेत्यर्थः ।) पुनः पक्षान्तरे । त्वयि प्रसन्न-
मानसे सति अहं त्वदाश्रितः समस्तमोहराशये सकलाज्ञानसमूहाय स्पृहां न करोमि ।
त्वयि कीदृशे । तमोहराशये तमोहरोऽज्ञानरूपान्धकारहर आशयो यस्य तादृशस्तस्मिन् ।
अहं किंभूतः । असमोऽनन्यसामान्यः ॥

१. 'हिता जितामया मनोहराहिता नुतिर्धिनोतु ते' इति क-पुस्तकपाठः

कान्ता कान्तारमध्ये सरिदिव सकुलक्ष्माधरायां धरायां
याता या तारतम्यं क्व न विमलमतिप्रेक्षणेन क्षणेन । "

साभासा भारतीयं तनुरिव तरणेरन्धकारेऽन्धकारेः

स्तुत्या स्तुत्या बुधानां मदयतु हृदयं ग्लानितान्तं नितान्तम् ॥८०॥

सह आभासेन वर्तते या सा साभासाऽप्रकाशा । नैर्मल्यवतीत्यर्थः । अन्धकारे तरणेः सूर्यस्य तनुरिव साभासा यथा ग्लानितान्तं हृदयं मदयति तथा इयं मम भारती अन्धकारेः अन्धकरिपोः श्रीशंभोः स्तुत्या नुत्या स्तुत्या स्तवनीया ग्लान्या भवमरु-
भ्रमणजया तान्तं क्लान्तं बुधानां सहस्रानां हृदयं मदयतु आनन्दयतु । सा केत्याह—
कान्तेति । कान्तारस्य दूरशून्यस्याध्वनौ मध्ये सरिन्नदीव कान्ता अतिप्रिया या इयं मम भारती सकुलपर्वतायां भूमौ विमलमतीनां धाताशयानां प्रेक्षणेन परीक्षणेन क्व न कुत्र न तारतम्यमतिशयं याता ॥

वर्षावर्षायमाणा सहृदयशिखिनां संहितानां हितानां

दात्री दात्री तृणानामिव लवनपटुर्दुष्कृतानां कृतानाम् ।

कल्या कल्याणदाने नुतिरियमशुभं तर्जयन्ती जयन्ती

विश्वं विश्वंभरान्तं प्रसरतु सुरभीनन्दनस्यन्दनस्य ॥ ८१ ॥

सहृदयाः सचेतना एव शिखिनो मयूरा तेषां वर्षासु वर्षातो वर्षवदाचरतीति तादृशी । तथा संहितानां राशीभूतानां हितानां दात्री वितरन्ती । कृतानां वाङ्मनःकर्मभिविरचितानां दुष्कृतानां पापानां तृणानामिव लवने छेदने पटु । छेददक्षेत्यर्थः । तथा कल्याणदाने कैवल्यदाने कल्या कुशला । तथा अशुभं भवमरुभ्रमणोत्थं दुःखं तर्जयन्ती तिरस्कुर्वती । तथा विश्वं जगत् जयन्ती जगदीशैकाग्र्यत्वात् । इयं सुरभीनन्दनस्यन्दनस्य वृषवाहनस्य श्रीशंभोर्नुतिः स्तुतिर्विश्वभराया भूमेरन्तस्तं प्रदेशं प्रसरतु । भूमिवलयपर्यन्तं प्रसिद्धिः यात्वित्यर्थः । विश्वंभरान्तमिति 'कालभावाध्वदेशानाम्' इति द्वितीया । नुतिः प्रसरतु । कियन्तं देशम् । विश्वंभगन्तमिति योजना । इति शिवम् ॥

इति श्रीराजान्कशंक्रकण्ठात्मजराजान्कश्रीरत्नकण्ठविरचितया लघुपञ्चिकया

समेतं काश्मीर-महाकविश्रीजगद्धरभट्टविरचिते भगवतो महेश्वरस्य

स्तुतिकुसुमाञ्जली ग्रहायमकस्तोत्रं त्रिंशम् ।

एकत्रिंशं स्तोत्रम् ।

अथातो भक्तिप्रह्वजानुपदेष्टुं नतोपदेशस्तोत्रमेकत्रिंशमारभमाण आह—

“मनः समीक्षौ परमान्तरङ्गं विधाय निस्पन्दमनुत्तरङ्गम् ।

बुधा विधातुं भवभीतिभङ्गं विभुं भजध्वं गिरीजामुजंगम् ॥ १ ॥

हे भक्तिप्रह्वजना बुधाः सचेतनाः, समाधौ तदेकतानत्वे परममन्तरङ्गं तथा अनुत्त-
रङ्गं अविद्यमाना उच्चैस्तरङ्गाश्चाञ्चल्यादयो यस्य तत् तादृशमनुत्तरङ्गं मनो निस्पन्दं वि-
धाय भवभीतिः संसाराम्बुधिनिस्तरेण मयनाशं विधातुं यूयं गिरिजाभुजंगं पार्वतीका-
मुकं श्रीशंभुं भजध्वं वाङ्मनःकायकर्मभिः सेवध्वम् । 'भुजंगः षिङ्गसर्पयोः' इति मङ्गः ॥

पाश्यावशेनेव महाविहंगं वल्गाबलेनेव महातुरंगम् ।

निरुध्य योगेन मनःप्लवंगं विभुं भजध्वं गिरिजाभुजंगम् ॥ २ ॥

यथा कश्चित्पाश्यावशेन पक्षिणां रोधनार्थं वालबन्धः पाश्या तद्वशेन महाविहंगं बृ-
हन्तं पक्षिणं रुणद्धि, यथा वल्गाबलेन वरं हयं रुणद्धि तथा योगेन यमनियमादिनां शा-
ङ्गेन मन एव प्लवंगो वानरस्तं निरुध्य श्रीशंभुं विभुं भजध्वम् ॥

मन्त्रौषधादिक्रियया भुजंगं यथा यथा वागुरया कुरङ्गम् ।

मनस्तथायम्य धियास्तसङ्गं विभुं भजध्वं गिरिजाभुजंगम् ॥ ३ ॥

यथा मन्त्रौषधादिक्रियया भुजंगं सर्पमायच्छति गृह्णाति, आदिशब्देन मणय उ-
च्यन्ते । तथा हि अपूर्वोऽयं मणिमन्त्रौषधीनां प्रभाव इत्युक्तत्वात् । यथा कश्चिद्वागु-
रया मृगबन्धन्या कुरङ्गं मृगभेदमायच्छति । तथा धिया एकाग्रचित्तत्वरूपया अस्त-
सङ्गं अस्तः सङ्गा येन तन्मनश्चित्तमायम्य निरुध्य श्रीशंभुं विभुं भजध्वम् ॥

भित्त्वालिकं सभ्रुकुटीविभङ्गं यस्याग्निरुद्यन्नभसादनङ्गम् ।

ददाह तं मोहतमःपतङ्गं विभुं भजध्वं गिरिजाभुजंगम् ॥ ४ ॥

यस्येश्वरस्य सभ्रूभङ्गविच्छिन्नं ललाटं भित्त्वा उद्यन्नमो रभसाद्वेगेनानङ्गं कामं
ददाह तं मोहान्धकारसूर्यं विभुं शंभुं भजध्वम् ॥

वहन्तमुद्दामभुजङ्गमङ्गं जटाभरं निर्भरनाकगङ्गम् ।

विलोचनं चाग्निशिखापिशङ्गं विभुं भजध्वं गिरिजाभुजंगम् ॥ ५ ॥

उद्दामा भुजंगा यत्र तत् एवंविधमङ्गं वहन्तं धारयन्तम् । तथा निर्भरा समस्तगुण-
पूर्णा नाकगङ्गा मन्दकिर्ना यस्मिन् स तादृश जटाभरं कपर्दं वहन्तम्, तथा अग्निशि-
खाभिर्वद्विज्वालाभिः पिशङ्गं च लोचनं तृतीयं नेत्रं वहन्तं विभुं श्रीशंभुं भजध्वम् ॥

भवबन्धबद्धविधुरोद्धरणं फणिमण्डलज्वलदलंकरणम् ।

व्रजत क्षमाधरदरीशरणं शरणं तुषारकिरणाभरणम् ॥ ६ ॥

भवः संसार एव बन्ध आवरणं तेन बद्धा ये विधुरा व्याकुलाः संसारिणस्तानुद्धर-
तीति तादृशम् । तथा फणिनां वासुक्यादीनां मण्डलं समूह एव ज्वलदलंकरणं हारकं-
कणादि यस्य स तादृशम् । तथा क्षमाधरदरीशरणं हिमालयगुहानिवासिनं तुषारकिर-
णाभरणं चन्द्रमौलिं शरणं प्रतिपालकं व्रजत यूयं भक्तिप्रह्लाः । 'शरणं गृहरक्षित्रोः'
इत्यमरः ॥

कृतघस्मरस्मरनिराकरणं कटुकालकूटकवलीकरणम् ।

व्रजत प्रपन्नजनताशरणं शरणं तुषारकिरणाभरणम् ॥ ७ ॥

‘कृतं घस्मरस्य त्रिजगत्क्षोभकस्य स्मरस्य निराकरणं येन स तादृशम् । तथा कटु-
महोग्रं च तत्कालकूटं विषं तस्य कवलीकरणं भक्षकम् तथा प्रपन्नजनताशरणं चन्द्र-
मौलि शरणं व्रजत ॥

मरुमेदिनीरचितसंचरणं त्रिदशेन्द्रशेखरस्मरच्चरणम् ।

व्रजत त्रिदुःखहरणस्मरणं शरणं तुषारकिरणाभरणम् ॥ ८ ॥

“मरुमेदिन्यां निर्जलकान्तारभूमौ रचितं संचरणं येन स तादृशम् । तथा त्रिदशे-
न्द्राणां ब्रह्मादीनां शिखरेषु मौलिषु सगन्तां गच्छन्तां चरणां यस्य स तादृशम् । तथा
त्रीर्ण्याध्यात्मिकाधिदैविकाधिर्मातिकानि यानि दुःखानि तेषां हरणं हारकं स्मरणं यस्य
स तादृशं चन्द्रमौलि यूयं शरणं व्रजत ॥

जितजरां जितजरां रचयन्तमाप्तभवनिस्तरणम् ।

व्रजताहितत्रिपुरसंहरणं शरणं तुषारकिरणाभरणम् ॥ ९ ॥

जराभरणेत्युपलक्षणम् । जितजराभरणं तथा आप्तं भवात्संसारोदधेर्निस्तरणमुद्धारो येन
स तादृशं प्रणतं भक्तिप्रह्वं जने रचयन्तं कुर्वन्तम् । तथा आहितं कृतं त्रिपुरस्य त्रिपु-
रासुरस्य संहरणं येन स तादृशं चन्द्रमौलि शरणं व्रजत ॥

अवधूतमोहतिमिरावरणं करिकृत्तिकल्पितर्परावरणम् ।

व्रजत प्रकल्पितपुरेशरणं शरणं तुषारकिरणाभरणम् ॥ १० ॥

‘मोहोऽज्ञानमेव तिमिरं तद्रूपमावरणमवधूतं निराकृतं येन स तादृशम् । तथा करि-
कृत्तिर्हस्तिचर्मैव कल्पितं परमुत्कृष्टमावरणं परिधानं येन स तादृशम् । तथा प्रकल्पितो
विहितः पुरेशेन त्रिपुरासुरेण सह रणो युद्धं येन स तादृशं चन्द्रमौलि शरणं व्रजत ॥

तरुणतमालमलीमसनालं ज्वलनशिखापटलोज्ज्वलभालम् ।

शिरसिं लसत्परमेष्ठिकपालं श्रयत विभुं हतकल्मषजालम् ॥ ११ ॥

कालकूटकवलीकरणत्तरुणतमालवन्नूतनतमालकुसुमवन्मलीमसं नीले नाले गलं यस्य
स तादृशम् । अग्निशिखानां पटलेन समूहेनोज्ज्वलं भालं ललाटं यस्य स तादृश-
स्तम् । तथा मूर्ध्नि लसत्परमेष्ठिनो महाप्रलये कालाग्निरुद्वेगस्य संहारितस्य कपालं
यस्य स तादृशम् । तथा हतं कल्मषाणां पातकानां जालं समूहो येन स तादृशस्तं
विभुं श्रयत ॥

नरमुखकल्पितशेखरमालं नतजनजम्भितमोहतमालम् ।

नयनशिखाशतशातितकालं श्रयत विभुं हतकल्मषजालम् ॥ १२ ॥

‘नृ नये’ । नृणातीति नरः । नरा अत्र नेतारो ब्रह्मादयस्तेषां महाप्रलयेषु संश्रितानां मुखैर्मुण्डैः कल्पिता शेखरमाला मौलिमाला येन स तादृशम् ।तथा नयने लनीयनेत्रे यान्यग्निशिखाशतानि तैः शातितो दग्धः कालो येन स तादृशस्तं विभुं श्रयत ॥

विषम्विषाग्निशिखाविकरालं फणिपतिहारमतीव विशालम् ।

गलभुवि विभ्रतमुग्रसिरालं श्रयत विभुं हतकल्मषजालम् ॥ १३ ॥

विषमोऽत्युग्रा यो विषरूपान्निस्तस्य शिखाभिज्वालालाभविकरालस्तम् । तथा अतीव विशालं विस्तीर्णं फणिपतिहारं वायुकिहारं गलभुवि कण्ठभूमौ विभ्रतं वहन्तम् । तथा निजांशगणाधीशभृद्गिरिरूपेणोग्रसिरालं उग्राः सिगा विद्यन्ते यस्य स तादृशम् । अतिवृक्षत्वात् । विभुं हतपापजालं श्रयत ॥

विदलयितुं यमृते भवतालं त्रिभुवनमीमनि कश्चन नालम् ।

तममलमानसवाममगलं श्रयत विभुं हतकल्मषजालम् ॥ १४ ॥

अमलं निर्मलं यन्मानसं चित्तं तदेव मानसं मानसाख्यं सरस्तस्मिन् वासो यस्य स तादृशो मरालो हस्तम् । आरोपण योजना । हंसभूतं तं हतपापजालं विभुं भजत । तं विभुं कामत्याह—विदलयितुमिति । यं विभुं त्रिशुभमृते यं विना त्रिभुवनसीमनि त्रिजगन्मर्यादायां भवतालं भवः संसार एवातिदीर्घत्वात्तालस्तालवृक्षस्तं विदलयितुं कश्चन कोऽप्यलं समर्थो नास्ति ॥

कमलपरागपिशङ्गजटालं जलधिसमर्पणतर्पितबालम् ।

भवभटभङ्गमहाकरवालं श्रयत विभुं हतकल्मषजालम् ॥ १५ ॥

कमलानां पद्मानां यः परागः किजलकस्तद्रूपिशङ्का जटा विद्यन्ते यस्य स तादृशः । स्वार्थे लः । तथा जलधेः क्षीरोदधेः समर्पणेन दानेन तर्पितो बाल उष्णन्युमुनिर्येन स तादृशम् । तथा भवः संसार एव भटः शून्तस्य भङ्गे विघाते महान् करवालः खड्गस्तं हतपातकसमूहं शंभुं श्रयत ॥

अतिघस्मरभस्मरजोधवलं नतलोकसमर्पितबोधवलम् ।

ध्वजधामविराजिमहाधवलं भजत प्रभुमद्रिसुताधवलम् ॥ १६ ॥

अतिघस्मरमतिरूक्षं यद्भस्म तस्य रजसा धवलः श्वेतस्तम् । तथा नतलोकाय भक्तिप्रह्वजनाय समर्पितं बोधवलं ज्ञानप्रभावो येन स तादृशस्तम् । तथा ध्वजस्य स्थाने

विराजते इति ध्वजधामविराजी तादृशो महान् धवलः श्वेतवृषभो यस्य स तादृशम् ।
'धवलक्षुण्णो पदवीं कासरोऽपि क्षिप्रमन्वेति' इति कविप्रयोगाद्वलोलोऽपि वृषवाचकः ।
एवंभूतमद्रिसुताधवलम् धवः पतिरेव धवलः । स्वार्थे लः । तं पार्वती' णनाथं विभुं
यूयं भजत ॥

प्रभया परिभूतदलद्रवलं गलमङ्गदरत्नशिखाशवलम् ।

दधतं विषहृतमहाकवलं भजत प्रभुमद्रिसुताधवलम् ॥ १७ ॥

प्रभया कान्त्या परिभूतं जितं दलद्रव्यं गवलं माद्विपं शृङ्गं येन स तादृशम् । अङ्ग-
दस्य । केयूरभूतस्य वासुकेरित्यात् । या रत्नशिखा रत्नज्वालास्ताभिः शवलस्तं ता-
दृशं गलं कण्ठं विश्रतम् । तथा विषस्य कालकृटाख्याविपविशेषस्य कृतं विहितं महत्क-
वलं ग्रासो येन स तादृशस्तं पार्वतीनाथं विभुं भजत ॥

शिखरं द्युनदीलहरीतरलं गलमूलमुपोदमहागरलम् ।

दधतं हृदयं च सुधासरलं भजत प्रभुमद्रिसुताधवलम् ॥ १८ ॥

शुभ्रार्थः स्वर्गज्ञाया लहर्यामिस्तरलस्तादृशं शिखरं मौलिं विश्रतम् । तथा उपोदं
धारितं महद्गरलं कालकृटाख्याविपविशेषो येन तत्तादृशं गलमूलं कण्ठस्थानं दधतम् ।
तथा हृदयं च सुधावत्सरलं निमलं कृपाभृतगमेन सरलस्वभावं दधतं पार्वतीपतिं
विभुं भजत ॥

अपनीतकुर्मकलङ्कमलं नतलोकवितीर्णमहाकमलम् ।

दैदतं शुभसिद्धिविपाकमलं भजत प्रभुमद्रिसुताधवलम् ॥ १९ ॥

अपनीतो भक्तिप्रह्वजनस्य कुर्मरूपकलङ्कस्य मलः कुर्मविपाको येन स तादृशम् ।
तथा नतलोकाय वितीर्णा दत्ता महती कमला लक्ष्मीर्येन स तादृशम् । तथा शुभायाः
सिद्धयोऽष्टावणिमाद्यास्तासां विपाकस्तं दैदतं वितरन्तं भक्तजनाय पार्वतीपतिं
विभुं भजत ॥

दैदतं वचनं घनह्रीसकलं नमतां दलयन्तमघं सकलम् ।

भजतां च त्रिशन्तमभीष्टफलं भजत प्रभुमद्रिसुताधवलम् ॥ २० ॥

घनो यो हासस्तेन कैलः मधुरं वचनमभयवाक्यं दैदतं वितरन्तम् । तथा नमतां भ-
क्तिप्रह्वणां सकलं वाङ्मनःकर्मभिः कृतप्रघं पापं दलयन्तं खण्डशः कुर्वन्तम् । तथा
भजतां सेवकानामभीष्टफलमीप्सितफलं च दिशन्तं वितरन्तं शशुं विभुं भजत ॥

अविरतनतिपरसुरवरशिखर-

प्रणिहितमणिगणमसृणितचरणम् ।

सितकरकरभरधवलितमुकुटं

प्रणमत पुरहरमशरणशरणम् ॥ २१ ॥

अविरतं नतिपरा ये सुखगा ब्रह्माद्यास्तेषां शिखराणि मौलयस्तेषु^१ प्रणिहितः० प्र-
क्षितो यो मणिगणस्तेन ममृणितौ गञ्जितौ चरणौ यस्य स तादृशस्तम् । तथा चन्द्र-
किरणसमूहधवलितमौलिम् । अशरणा नामप्रतिपालकानां शरणं पालकं पुरहरं श्री-
शंभुं प्रणमत ॥

भवभवपरिभवधुतविधुरधिया-

मधिगतशमदमनियमितमनसाम् ।

अभिमतवितरणपरिणतकरुणं

प्रणमत पुरहरमशरणशरणम् ॥ २२ ॥

भवात्संसाराद्भव उत्पत्तिर्यस्यामो यः परिभवस्तेन धुता कम्पिता अत एव विधुरा
व्याकुला धीर्बुद्धिर्येषां तादृशानां जनानाम् । अत एव शमश्च दमश्च नियमितमिन्द्रियमश्च
तानि । (स्त्रियां) भावे क्तः । अधिगतानि प्राप्तानि शमदमनियमितानि येन तत्तादृशं
मनो येषां ते तादृशानां नतलोकानामभिमतवितरणे परिपूर्णा करुणा दया यस्य स ता-
दृशमशरणशरणं पुरारिं प्रणमत ॥

तनुतृणगणनिभमनमिजशमन-

प्रशमनपरिचितहुतवहर्महितम् ।

परिहितकृतमतिमतिमृदुहृदयं

प्रणमत पुरहरमशरणशरणम् ॥ २३ ॥

तनुतृणगणनिभौ यौ मनमिजशमनौ कामयमौ तयोः प्रशमने दाहे परिचितः सुशि-
क्षितो यो हुतवहस्तृतीयनेत्राग्निस्तेन माहितं पूजितम् । 'मह भूजायाम्' धातुः । तथा प-
रहिते भवाम्भोधिमग्नलोकोद्धरणरूपहिते कृता मतिर्बुद्धिर्येन स तादृशस्तम् । अतिशयेन
मृदु कृपामृताद् हृदय यस्य स तादृशस्तं हृदयदयालुं पुरारिं पूजत ॥

दिनकरहिमकरहुतवहनयनं

पदकरकचभरधृत्तसितकिरणम् ।

विघटितनतजनघनतमतमसं

प्रणमत पुरहरमशरणशरणम् ॥ २४ ॥

सूर्येन्द्रमयो नेत्रेषु यस्य तं त्रिनेत्रम् । तथा पदं चरणं करः पाणिः कचभरो जटाजू-
टश्च तत्र धृतः सितकिरणश्चन्द्रो येन स तादृशम् । चरणयुगले चन्द्रस्य प्रणामपरत्वा-
त्स्थितिः । तथा विघटितं दूरीकृतं नतजनस्य घनतममतिशयेन सान्द्रं तभी मोहान्धका-
ररूपं येन स तादृशं दीनदयालुं पुगारि प्रणमत ॥

अविरलजलभरसुरसरिदुदय-

त्सरसिजभरनिभंधृतनरशिरसम् ।

भवदवहुतवहविदलनजलदं

प्रणमत पुरहरमशरणशरणम् ॥ २५ ॥

अविरलो महान् जलभरो यस्यास्तादृशी या सुरसरिस्त्वर्गद्वा तस्या उदयन्योऽसौ
सरसिजभरः अत्राचित्यात्सितोत्पलममूहस्तेन निभानि धृतानि नराणां पुरुषाणां महाप्र-
लयेषु संहारितानां ब्रह्मादीनां शिरोमि मुण्डानि येन स तादृशम् । भवः संसार एव द-
वहुतवहो दवाभिस्तस्य विदलने प्रणमने जलदो मेघस्तं दीनदयालुं पुरहरं प्रणमत ॥

जहत कल्पितकलुषलोचनतिमिरभञ्जनमञ्जनं

त्यजत दुःस्थितहृदयनन्दनमलयचन्दनरञ्जनम् ।

भजत निर्जितविषमवैभवभवमहाणवमञ्जनं

क्षितिधराधिपदुहितृवल्लभचरणपङ्कजपूजनम् ॥ २६ ॥

भो बालिश जना इति शेषः । हे मूढजनाः, कल्पितं कलुषलोचनानां क्लिन्नाक्षाणां
स्वल्पावबोधानां तिमिरभञ्जनं मोहतमो नाशो येन तत्तादृशमञ्जनं किञ्चिदपूर्वमञ्जन ति-
मिरापहं सौवीराजनादि यूयं जहत दूरीकुरुध्वम् । तथा दुःस्थितं दुःस्थं यद्दृश्यं तस्य
नन्दनमानन्ददायि यन्मलयचन्दनं तेन रञ्जनमनुलेपनं त्यजत । तर्हि अतिकलुषदृक्प्र-
सादनं हृदयपरमानन्ददायिनं कं भजाम इत्याशङ्क्याह—भजतेति । यूयं क्षितिधरा-
धिपदुहितृवल्लभचरणपङ्कजपूजनं हिमाचलपुत्रानाथचरणकमलार्चनं भजत । तत्किभू-
तम् । निर्जितं विषमवैभवस्य भवाम्बुधर्मजनं येन तत् । भवाम्बुधेरुत्तरणविधायीत्यर्थः ॥

सकलकलिलपटलपन्नगनिगडस्फण्डनपण्डितं

विशदशशधरशकलशोभितमुकुटमण्डनमण्डितम् ।

हृदयमीहितुमभ्यमुन्मदमदनन्दुर्नृपदण्डितं

भर्जत दुस्तरदुरितवारिधितैरतुरण्डमखण्डितम् ॥ २७ ॥

सकलं यत्कलौ तुरीययुगे मलपटलं तदेव पन्नगरूपश्चासौ निगडस्तस्य स्फण्डने दलने
पण्डितो दक्षस्तम् । विशदं यच्छशधरशकलं चन्द्रशकलं तेन शोभितं यन्मुकुटरूपं

१. 'क्षितिधरापतिपुत्रिकापतिपादपङ्कजपूजनम्' ख. २. 'वरतरण्ड' ख.

मण्डनं तेन मण्डितः शोभितस्तं श्रीशंभुं यूयं भजत । किं कर्तुम् । हृदयं मनोऽभयं विग-
तभवोदधिभयसीहितं काङ्क्षितुम् । किंभूतं हृदयम् । उन्मदो यो मदन एव दुर्नृपस्तेन
दण्डितम् । श्रीशंभुं कम् । दुस्तरं यदुरितं स एव वारिधिर्महार्णवस्तस्य क्षरस्तरणं पार-
गमनं तत्र तरण्डः प्रवस्तम् । किंभूतं च तरण्डम् । अखण्डितमदलितम् ॥

जितसुधाकरगिरिसुताकरसरसिजादरलालितं

नतपुरंदररुचिरशेखरकुसुमकंसररञ्जितम् ।

द्रुहिणमाधवकुमुदवान्धवकमलिनीधवसेवितं

वितर मूर्धनि चरणपङ्कजममृतशीकरशीतलम् ॥ २८ ॥

जितः सुधाकरश्चन्द्रो याभ्यां तादृशौ यां गिरिसुताकरौ पार्वतीपाणी ताभ्यामादरेण
लालितं कृतोद्वर्तनम् । तथा नतो नम्रो यः पुरंदरः शक्रस्तस्य रुचिरशेखरो इभ्यमौ-
लिस्तत्र कुसुमानि पारिजातादिकल्पद्रुमकुसुमानि तेषां कंसरैः किंजल्कै रञ्जितम् ।
तथा द्रुहिणो ब्रह्मा च माधवो विष्णुश्च कुमुदवान्धवश्चन्द्रश्च कर्मलिनीधवः पद्मिनी-
कान्तः सूर्यश्च नैः सेवितस्तमीदृशं हे भगवन्, त्वममृतशीकरवच्छीतलं चरणपङ्कजे निजं
मूर्धनि अर्थान्मम वितर देहि ॥

अवटमज्जनजनिततर्जनवृजिनभञ्जनसाधनं

कृतनमज्जनहृदयरञ्जनचिरनिरञ्जनपूजनम् ।

त्रिपुरमारणदुरितदारणदरनिवारणकारणं

वितरमूर्धनि चरणपङ्कजममृतशीकरशीतलम् ॥ २९ ॥

अवटे अकार्यकरणरूपे गते यन्मज्जनं ब्रुवन तेन जनितं तर्जनं त्रासो येन तादृशं
यद्वृजिनं पातकं तस्य भञ्जने खण्डशः करणे साधनं हेतुभूतम् । तथा कृतं नमज्जनस्य
भक्तिप्रद्वजनस्य हृदयरञ्जनं मनोरञ्जनं येन तत्तादृशं चिरं निरञ्जनं निर्मायं निर्व्याजं
पूजनं यस्य तत्तादृशम् । त्रिपुरमारणे त्रिपुरासुरस्य दाहे दुरितस्य त्रिविधस्य बाह्यनः-
कायविहितस्य दारणे खण्डने तथा दरस्य भवाम्बुधित्रासस्य यन्निवारणं तत्र कारणं
हेतुभूतं पीयूषशीकरशीतलं पादपद्मं मम शिष्टं वितर देहि ॥

अस्य स्तोत्रस्योपसंहारश्चोक्तमाह—

इदमकृत्रिमरसमसंभृतबहुविधौषधसाधनं

स्तुतिरसायनमयमुपायनमनुगृहाण गृहाण मे ।

वरमुदाहर वरमुदा हर परमदाहरुजाहरं

वितर मूर्धनि चरणपङ्कजममृतशेखरशीतलम् ॥ ३० ॥

असंभृतानि बहुविधानि यान्यौषधानि तेषां साधनं निमित्तं निरौषधं रसायनमकृ-
त्रिमरसं सहजपरमानन्दरसं स्तुतिरसायनमयं मे मम शरणागतस्य इदमुपग्रहं दौकनकं
गृहाण । अनुगृहाण प्रसादं कुरु । तथा परमो यो दाहो भवमरुभ्रमणजस्तेन या रुजा
तन्निवारकं वरमभिलषितमुदाहर कथय । कथा । वरमुदा वरा उत्कृष्टा चासौ मुत्परमान-
न्दरूपा तथा परमप्रीत्या । हे हर, पीयूषशीकरशीतलं पादपद्मं मे मम मूर्ध्नि वितर देहि ॥

इति श्रीराजानकशंकरकण्ठात्मजगन्तकण्ठविरचितया लघुपञ्चिकया समेतं
काश्मीरकमहाकविश्रीजगद्धग्भट्टविरचिते भगवतो महेश्वरस्य
स्तुतिकुसुमाञ्जलीं नतोपदेशस्तोत्रमेकविंशम् ॥

द्वात्रिंश स्तोत्रम् ।

अथातः शरणागतोद्धग्णाख्यं द्वात्रिंशं स्तोत्रमाग्भमाण आह—

भवमरुभ्रमविषमसंभ्रमसमुदितक्लमविक्रवं
कुलिशकर्कशहृदयदुर्जनकृतपराभवविप्लवम् ।
अतिभयंकररविजकिंकरविकृतहुंकृतिकातरं
चतुरमुद्धर हर जगद्धरमशरणं शरणागतम् ॥ १ ॥

हे हर, त्वं जगद्धग्मुद्धर । भवार्णवादित्यर्थः । कथम् । चतुरं शीघ्रम् । अन्यच्चाशरणं न
विद्यमानं शरणं रक्षिता यस्य तम् । अन्यच्च शरणागतं शरणाय रक्षणायागतम् । यद्वा
शरणं रक्षितारमागतम् । अन्यच्च भव एव मरुस्तत्र भ्रमस्तेन विषमश्वासौ संभ्रमस्त्रास-
स्त्वेरा वा तस्मात्समुदित उत्पन्नश्वासौ क्लमस्तेन विक्रवो दोनस्तम् । अन्यच्च कुलिशव-
त्कर्कशं हृदयं येषां तथाविधाश्च ते दुर्जनास्तैः कृतः पराभवो विप्लवो यस्य । अवमान-
रूप उपप्लव इत्यर्थः । अन्यच्चातिशयेन भयंकरश्वासौ रविजकिंकरो यमभट्टस्तस्य विकृ-
तहुंकृत्या कातरम् ॥

कृतनिकेतनमकरकेतनदलितचेतनवेतनं
ललितलोचनवरवधूजनवचनतर्जनभाजनम् ।
गुणलवोद्गतगुरुमदज्वरजनितुतीव्ररुजातुरं
चतुरमुद्धर हर जगद्धरमशरणं शरणागतम् ॥ २ ॥

हे हर, त्वं जगद्धरं चतुरमुद्धर । जगद्धरं कीदृशम् । कृतं निकेतनं येन तथाविध-
श्वासौ मकरकेतनस्तेन दलितं चेतनमेव वेतनं यस्य सः । अन्यच्च ललितलोचनश्वासौ
वधूर्जनस्तस्य वचनानि तैस्तर्ज- तिरस्कारस्तस्य भाजनम् । अन्यच्च गुणलवेनोद्गतो
गुरुश्वासौ मदज्वरस्तेन जनिताश्वासौ तीव्रा रुजा तथा आतुरम् ॥

प्रमुखपेशलविषमवैशसविषयपाशवशीकृतं

प्रकृतिदुर्ग्रहगुरुपरिग्रहनिबिडपीडितविग्रहम् ।

ज्वलदनर्गलभवदवानलकवलिताकुलचेतसं

चतुरमुद्धर हर जगद्धरमशरणं शरणागतम् ॥ ३ ॥

हे हर, त्वं जगद्धरं चतुरमुद्धर । कीदृशम् । प्रमुखपेशलाश्च ते विषमवैशसाश्च ते विषयपाशास्तैर्वशीकृतम् । वैशसं दुःखम् । अन्यच्च प्रकृत्या दुर्ग्रहश्चासौ गुरुश्चासौ परिग्रहस्तेन निबिडपीडितो विग्रहो यस्य तम् । अन्यच्च ज्वलंश्चासावनर्गलश्च भव एव दवानलस्तेन कवलितमाकुलितं चेतो यस्य तम् ॥

पवनवेष्टितकमलिनीदलतलचलज्जलचञ्चलं

विभवयौवनसुतमुखादिकमिति विवेकविसंस्थुलम् ।

बलवदिन्द्रियकपटतस्करहठविलुण्ठनविह्वलं

चतुरमुद्धर हर जगद्धरमशरणं शरणागतम् ॥ ४ ॥

हे हर, त्वं जगद्धरं चतुरमुद्धर । कीदृशम् । विवेके विसंस्थुलं विशृङ्खलम् । कथंमिति । विभवयौवनसुतमुखादिकमेवविधं भवति । विभवश्च यौवनं च सुताश्च सुखं च तान्यादौ यत्र तत् । कीदृशम् । पवनेन वेष्टितं च तत्कमलिनीदलं तस्य तलं तत्र चलच्च तज्जलं तद्वच्चञ्चलम् । अन्यच्च इन्द्रियाण्येव कपटतस्करा बलवन्तश्च ते इन्द्रियकपटतस्करास्तेषां हठेन विलुण्ठनं मोषणं तेन विह्वलम् ॥

समदनन्दनमदनमर्दनं दुरिततर्दनलोलुभं

भुवनभावन परमपावन सुदृढभावनमानतम् ।

शशिकलाञ्छितमुकुटलाञ्छित विफलवाञ्छितमाकुलं

चतुरमुद्धर हर जगद्धरमशरणं शरणागतम् ॥ ५ ॥

हे हर । कथंभूत । समदं नन्दनं मदनं मर्दयतीति । अन्यच्च शशिकलया आञ्छितं च तन्मुकुटं तेन लाञ्छित । भुवनानि भावयतीति भुवनभावन । परमश्चासौ पावनश्च परमपावनस्तस्यामन्त्रणम् । त्वं जगद्धरं चतुरमुद्धर । कीदृशम् । दुरितस्य तर्दनं न्यक्कारस्तत्र लोलुभम् । अन्यच्च विफलं वाञ्छितमभिप्रेतं यस्य तम् । अन्यच्चाकुलम् । अन्यच्च सुष्ठु दृढा भावना यस्य तम् । आनतम् ॥

जगदनुग्रहमहितविग्रहं कृतपरिग्रहसद्ग्रहं

त्रिपुरशासन शबलवासनमसदुपासनलालसम् ।

घनचमत्कृतिकृतनमस्कृतिमुचितसत्कृतिसस्पृहं

चतुरमुद्धर हर जगद्धरमशरणं शरणागतम् ॥ ६ ॥

हे हर । कीदृश । जगदनुग्रहमहितविग्रह । जगत्तनुग्रहस्तेन महितो विग्रहो यस्य त-
स्यामन्त्रणम् । त्रिपुरं शास्तीति त्रिपुरशासन । त्वं जगद्धरं चतुरमुद्धर । कीदृशम् ।
कृतपरिग्रहसद्ग्रहम् । परिग्रहे संश्वासौ ग्रहो हेवाकः कृतः परिग्रहसद्ग्रहो येन । अथवा
'संग्रह' इति पाठः । अन्यच्च शबला कलुषा वासना यस्य तम् । अन्यच्च असत्सूपा-
सनं तत्र लालसं सस्पृहम् । अन्यच्च घनचमत्कृत्या कृता नमस्कृतिर्येन तम् । अन्यच्च
उचिता सत्कृतिः पूजा तत्र सस्पृहम् ॥

वरद नन्दय विपदमर्दय किमिति निर्दयतेदृशी

कृतनिवेदनमतुलवेदनमुदितखेदनवापदम् ।

दिश यशोधन हृदयशोधनविमलबोधनदीं दृशं

चतुरमुद्धर हर जगद्धरमशरणं शरणागतम् ॥ ७ ॥

हे वरद, त्वं जगद्धरं चतुरमुद्धर । कीदृशम् । कृता निवेदना आर्तिनिवेदनं येन तम् ।
अन्यच्च अतुला वेदना यस्य तम् । उदितखेद एव नवा आपद्यस्य तम् । हे वरद, त्वं
नन्दय-~~लालसं~~ भज । त्वं विपदमर्दय मन्दोदर । ईदृशी निर्दयता किमिति भवति । हे
यशोधन, त्वं दृशं दिश । काम् । हृदयशोधनविमलबोधनदीं हृदयशोधनश्चासौ विमल-
बोधस्तस्य नदीम् ॥

अभयमर्पय कपटमल्पय शिरसि कल्पय मे पदं

मुखमुदञ्चय वचनमञ्चय वरद वञ्चय मा नतम् ।

भृशमविश्रमकृतपरिश्रमशतमतिश्रमनिःसहं

चतुरमुद्धर हर जगद्धरमशरणं शरणागतम् ॥ ८ ॥

हे हर, त्वं जगद्धरं चतुरमुद्धर । त्वमभयमर्पय । त्वं कपटमल्पय । त्वं पदं कल्पय ।
कुत्र । शिरसि । कस्य । मे मम । त्वं मुखमुदञ्चयोल्लासय । त्वं वचनमञ्चय शोभय । मु-
ञ्चेत्यर्थः । हे वरद, त्वं मां नतं मा वञ्चय । जगद्धरं कीदृशम् । अविश्रमं कृतानि परि-
श्रमशतानि येन तम् । अन्यच्चातिशयेन श्रमस्तेन निःसहम् ॥

इति श्रीराजानकशंकरकण्ठात्मजरत्नरुण्टविरचितया लघुपञ्चिकया समेतं

काश्मीरकमहाकविश्रीजगद्धरभट्टविरचिते भगवतो महेश्वरस्य

स्तुतिकुसुमाञ्जली शरणागतोद्धरणस्तोत्रं द्वात्रिंशम् ।

त्रयस्त्रिंशं स्तोत्रम् ।

अथातो ग्रन्थकृत्कर्णपूरस्तोत्रमारभमाण आह—

काञ्चीकाञ्चनकिङ्किणीकलकलः शिञ्जानमञ्जीरजो-

झांकारः सकलदङ्गभूषणमणिश्रेणीझणाडम्बरः ।

वाग्देव्याः प्रचलस्खलद्भुजलताक्षेपकणत्कङ्कण-

काणश्चङ्क्रमणक्रमे विजयते चन्द्रार्धमौलेः स्तवः ॥ १ ॥

स्तवो विजयते । कस्य । चन्द्रार्धमौलेः । स्तवः कः । काशीकाञ्चनकिङ्किणीकलकलः । काव्याः काञ्चनमय्यश्च ताः किङ्किण्यस्तासां कलकलः । अन्यच्च कः । शिञ्जानमञ्जोरजो-
ज्ञांकारः । शिञ्जानौ यौ मञ्जीरौ नूपुरौ ताभ्यां जातः सशब्दनूपुरजातः शब्दः । अ-
न्यच्च कः । सकलाङ्गभूषणमणिश्रेणीज्ञाणाडम्बरैः । अन्यच्च कः । प्रचलस्खलद्भुजलता-
क्षेपकणत्कङ्कणकाणः । कदा । चङ्क्रमणक्रमे । क्रमः परिपाटी ॥

स्वामिन्वाङ्मयदेवता भगवती स्वेच्छाविहारक्रिया-

क्रीडाकाननमाननं भव भवद्भक्तस्य नूनं व्यधात् ।

नो चेन्नूतननूतनः प्रतिदिनं हृद्यः समुद्यन्क्रमा-

दस्मिन्नुज्ज्वलवर्णकोमलपदन्यासः कथं लक्ष्यते ॥ २ ॥

हे स्वामिन्, वाङ्मयदेवता भगवती आनन स्वेच्छाविहारक्रियाक्रीडाकाननं व्यधात् ।
नूनं निश्चितम् । कस्य । भवद्भक्तस्य । हे भव, एव चेद्यदि न भवति तदा जनैर्नास्मि-
न्नुज्ज्वलवर्णकोमलपदन्यासः कथं लक्ष्यते दृश्यते । उज्ज्वलाश्च ते वर्णा अक्षराणि तैः
कोमलो रम्यः पदन्यासः कवित्वं यस्मिन्नास्मिन् शिवस्तुतिकाव्ये । अथ चोज्ज्वलवर्णः
कोमलः पदन्यासश्चरणनिक्षेप उचित इत्यर्थान्तरम् । वर्णकोऽलक्तकः ॥

स्वैरं कैरविणीकुटुम्बकलिकालंकार सारस्वत-

स्फारस्वारसिकप्रसादविशदस्वाधीनवाग्देवताः ।

धन्याः सत्कवयस्तव स्तवनिभात्त्वद्भक्तिभाजां विप-

त्तापापाकृतये दिशन्ति शिशिरस्निग्धाः सुधाविप्रुषः ॥ ३ ॥

हे कैरविणीकुटुम्बकलिकालंकार चन्द्रचूड, सत्कवयः सुधाविप्रुषोऽमृतकणान्दि-
शन्ति । केषाम् । त्वद्भक्तिभाजाम् । कुतः । स्तवनिभात्स्तोत्रव्याजात् । किमर्थम् । वि-
पत्तापापाकृतये आपत्संतापनिवारणाय । कीदृशीः । शिशिरस्निग्धाः । अन्यच्च, सार-
स्वतश्चासौ स्फार उल्लासः स एव स्वारसिकः प्रसादस्तेन विशदा स्वाधीना वाग्दे-
वता येषां ते ॥

यस्य त्वन्नमनैः शिरोदशशती.सौन्दर्यसंदर्शने-

श्चारित्रश्रवणोत्सवैश्च भवतश्चक्षुःसहस्रद्वयम् ।

साफल्यं रसनासहस्रयुगलं त्वत्कीर्तनैश्चाश्रुते

त्रैलोक्याद्भुतमूर्तये भगवते शेषाय तस्यै नमः ॥ ४ ॥

तस्मै शेषाय भगवते नमः । कीदृशाय । त्रैलोक्याद्भुतमूर्तये । तस्मै कस्मै । यस्य शिरोदशशती साफल्यमश्रुते । कैः । त्वन्नमनैर्भवत्प्रणामः । चक्षुःसहस्रद्वयं/य साफल्यम-
श्रुते । कैः । सौन्दर्यसंदर्शनैः । अन्यच्च कैः । चारित्र्याणां श्रवणान्येवोत्सर्गस्तैः । कस्य ।
भवतः । रसनासहस्रद्वयं साफल्यमश्रुते । कैः । त्वत्कीर्तनैस्त्वत्स्तवोदोरणैः ॥

राकेन्दोरपि माधवादपि सतां सङ्गादपि स्वामिनः

संमानादपि कामिनीकुचयुगाभोगोपभोगादपि ।

शंभो शर्व शशाङ्कशेखर शिव श्रीकण्ठ विश्वेश्वर

त्रायस्वेति सतां हरन्ति हृदयं सान्द्रामृताद्री गिरः ॥ ९ ॥

इति गिरो हृदयं हरन्ति । केषाम् । सताम् । कीदृश्यः । सान्द्रामृताद्रीः । इति
किम् । शंभो, शर्व, शशाङ्कशेखर, शिव, श्रीकण्ठ, विश्वेश्वर, त्रायस्वेति । कुतोऽपि ।
राका पूर्णिमा तस्यामिन्दुस्तस्मादपि । अन्यच्च माधवाद्वसन्तादपि । अन्यच्च सतां
सङ्गादपि । अन्यच्च स्वामिनः संमानादपि । अन्यच्च कामिन्याः कुचयुगं तस्याभोगो
विस्तारस्तैस्योपभोगस्तस्मादपि ॥

श्यामाकामुकमाधवादिविरसं नासीरकस्तूरिका-

काश्मीरादिनिरादरं मलयजालेपावलेपावहम् ।

कुर्वन्ति प्रविधूतनूतनवधूगाढाङ्गसङ्गस्पृहं

चेतः कस्य न शांभवस्तवसुधासिक्ताः सतां सूक्तयः ॥ ६ ॥

सतां सूक्तयः कस्य चेतो न कुर्वन्ति । कीदृशम् । श्यामाकामुकश्चन्द्रः, माधवो
वसन्तस्तावादी येषां ते तेषु विरसम् । अन्यच्च, नासारं घनसारं कस्तूरिका मृगमदः
काश्मीरं कुङ्कुमं तदादिषु निरादरम् । अन्यच्च मलयजस्य चन्दनस्यालेपस्तस्यावलेपमा-
वहति तादृशम् । अन्यच्च नूतना चासौ वधूस्तस्या गाढश्चासावङ्गसङ्गस्तत्र स्पृहा प्रकर्षण
विधूता येन तम् । सूक्तयः कीदृश्यः । शांभवस्तव एव सुधा तथा सिक्ताः ॥

यस्मैः ताः स्तवसूक्तयस्तव मुखे खेलन्ति हेलोजित-

ज्वालाजालजटालकालरसन्मसंरम्भसंभावनाः ।

वल्गन्त्यस्य पुरः पुरंदरपुरीकान्ताकटाक्षच्छटा-

बाणश्रेणिशरव्यदिव्यवपुषः स्वर्बन्दिवृन्दोक्तयः ॥ ७ ॥

स्वर्बन्दिनां वृन्दानि तेषां सूक्तय उल्लसन्ति । कुत्र । अस्य पुरतः । अस्य कस्य ।
एताः स्तवरूपाः सूक्तयो यस्य मुखे खेलन्ति । कस्य स्तवसूक्तयः । तव । कीदृश्यः ।
ज्वालानां जालानि तान्येव जगः विद्यन्ते यस्य तथाविधश्चासौ कालस्तस्य रसना
तस्याः संरम्भ आटोपस्तस्य संभावना निश्चयः हेलया जिता याभिस्ताः । अस्य की-

दृश्य । पुरंदरस्य पुरी तस्यां कान्ता तासां कटाक्षच्छटास्ता एव बाणश्रेण्यस्तासां
शरव्यं लक्ष्यं दिव्यं वपुर्यस्य तस्य ॥

हर्षोत्कर्षविवर्धिनीः परिणतक्षौद्रद्रवस्पर्धिनी-

धन्यानां मधुरास्तव स्तवगिरः कर्णे चिरं कुर्वताम् ।

मान्द्यं विन्दति नन्दनेन्दुवदनाम्बुदिग्धमुग्धाधर-

प्रोन्मीलन्मधुविन्दुमुन्दरमुधासंदोहदो दोहदः ॥ ८ ॥

दोहदोऽभिलाषो मान्द्यं विन्दति अल्पतां लभते । कीदृशः । नन्दने इन्दुवदना-
स्ताभिः संदिग्धाश्च ता मुग्धास्तासामधरस्तस्य प्रोन्मीलच्च तन्मधु तस्य विन्दवत्
एव सुन्दरः सुधासंदोहोऽमृतप्रवाहस्तं ददातीति । केयाम् । धन्यानाम् । कीदृशानाम् । स्त-
वगिरः कर्णे कुर्वतामाकर्णयताम् । कस्य । तव । क्रियन्तं कालम् । चिरम् । कीदृशीः ।
हर्षस्योत्कर्षस्तं विवर्धयन्तीति । अन्यच्च परिणतः परिपक्वो यः क्षौद्रस्य द्रवत्वं स्पर्ध-
यन्त्येति । अन्यच्च मधुराः ॥

सद्विद्याभ्यसनः सभानिवसनः सौधासनाध्यासनः

शुद्धान्नग्रसनः सुधौतवसनः सत्साध्वसध्वसनः ।

सह्यादोलसनः प्रसन्नहसनः संपन्नसद्भासनः

सत्काव्यव्यसनः सुधार्द्ररसनः शंभोः कृतोपासनः ॥ ९ ॥

शंभोः कृतोपासन एवंविधो भवति । सद्विद्यास्वभ्यसनं यस्य सः । अन्यच्च सभायां
निवसनं निवासो यस्य सः । अन्यच्च सौधे आसनं तत्राध्यासनं यस्य सः । अन्यच्च शु-
द्धमन्नग्रसनं यस्य सः । अन्यच्च सुष्ठु धौतं वसनं यस्य सः । अन्यच्च सह-
ह्यादेनोल्हासेन वर्तते इति । अन्यच्च प्रसन्नं हसनं यस्य सः संपन्ना सती वासना यस्य सः ।
सत्सु काव्येषु व्यसनं यस्य सः । सुधयार्द्रा अमृतसिक्ता रसना यस्य सः ॥

राकाकान्तरुचः क्षताखिलशुचः पीयूषधारामुचः

स्वान्तर्हान्तिहतश्चमत्कृतिः संगीतभङ्गीभृत् ।

शंभोरम्बुदनादविह्वलवलह्वालाङ्गनालिङ्गन-

ह्लादस्वादसुखस्पृहामिह जहत्यन्तर्मृशन्तः स्तुतीः ॥ १० ॥

धन्या अम्बुदनादेन विह्वला वलन्त्यश्च या बालाङ्गनास्तासामालिङ्गनं तेन ह्लादस्तेन
सुखं तत्र स्पृहा तां जहति त्यजन्ति । कुत्र । इह संसारे । किं कुर्वन्तः । स्तुतीर्मृशन्तः ।
कुत्र । अन्तर्मनसि । अथवा स्तुतयः कुत्र । इह शिवमुपिकाव्ये । स्तुतीः कीदृशीः । रा-
काकान्तवद्गुं यासां ताः । रुक् कान्तिः नैर्मल्यं प्रसन्नतैल्यर्थः । अन्यच्च क्षता अक्षिणाः

शुचो यामिस्ताः । अन्यच्च पीयूषधारां मुञ्चन्तीति । स्वान्तस्य क्लान्तिं हरन्तीति ।
चमत्कृतिं कुर्वन्तीति । संगीतस्य भङ्गीं बिभ्रतीति ॥

सारासारविदः सतां भयभिदः प्रद्वोपतापच्छिदः

कारुण्याद्रहदः प्रपन्नसुहृदः स्फारीभवत्संविदः ।

त्राताशेषविशः प्रकाशितदिशः कीर्त्या महीनिर्विशः

कर्षन्तीश निशः प्रसक्तसुदृशस्त्वत्पादपीठस्पृशः ॥ ११ ॥

हे ईश, त्वत्पादपीठस्पृशो निशो रात्रीः कर्षन्ति अतिवाहयन्ति । कीदृश्यः । प्रस-
क्तसुदृशः प्राप्ताङ्गनाः । अन्यच्च सार-चासारं च विन्दन्तीति समाहारे द्वन्द्वः । "भयं
मिन्दन्तीति भयभिदः । केषाम् । मनाम् । प्रदानामुपतापं छिन्दन्तीति । कारुण्येनार्द्रं
हृदयं देशाम् । प्रपन्नाः सुहृदो येषाम् । स्फारीभवन्ती संविद्येषाम् । त्राता अशेषा विशः
प्रजा यैस्ते । प्रकाशिता दिशो यैस्ते । कया । कीर्त्या । मही निर्विशन्तीति ॥

दुर्धर्षाद्धिपुषः सहर्षवपुषस्तर्पप्रकर्षपुषः

सर्वोत्कर्षजुषः क्षणक्षतरुपः कल्याणपूर्णायुषः ।

उत्सर्पत्सहसः समिद्धमहसः क्षिप्तोर्जितानेहस-

श्चिन्तान्तप्रहसः सुखासरहसस्त्वच्चानधौतांहसः ॥ १२ ॥

त एवंविधा भवन्ति । ते के । त्वद्भ्यानधौतांहसः । कीदृशाः । दुर्धर्षाद्धिपुषः । अन्यच्च
सहर्ष वपुर्येषाम् । तर्षस्य प्रकर्षं मुषन्ति दहन्तीति । सर्वेभ्य उत्कर्षं जुषन्ति श्रयन्तीति ।
क्षणेन क्षता रुट् यैस्ते । कल्याणेन पूर्णमायुर्येषां ते । उत्सर्पत्सहो बलं येषां ते । समिद्धो
महो येषां ते । क्षिप्त ऊर्जितोऽनेहा कालो यैस्ते । चिन्तान्तात्प्रहसन्तीति । सुखेनाप्तं
रहौ यैस्ते ॥

कालं बालकुरङ्गकेतनकृतोत्तंसप्रशंसासमृत-

स्यन्दास्वादविनोदनैर्यदनयन्निःस्पन्दमन्दं मनः ।

तस्यान्यत्र कविक्रमे कमलिनीकिंजल्कपानोत्सव-

व्यग्रस्येव मधुव्रतस्य कुसुमैऽन्यस्मिन्कथं स्याद्रतिः ॥ १३ ॥

रतिः सक्तिः कथं स्यात् । कस्य । तस्य । कुत्र । अन्यत्र कविक्रमे । तस्य कस्येव ।
मधुव्रतस्य भ्रमरस्येव । यथा तस्य रतिरन्यत्र कुसुमे नास्ति । कीदृशस्य । कमलिनीकिं-
जल्कपानोत्सवव्यग्रस्य । तस्य कस्य । यन्मनः कालमनयदतिवाहयामास । कैः । बाल-
श्चासौ कुरङ्गकेतनश्चन्द्रः स एव कृत उत्तंसो येन तस्य प्रशंसा सैवासमृतं तस्य स्यन्दः
प्रवाहस्तस्य स्वाद एव विनोदनीनि क्रीडास्तैः । मनः कीदृशम् । निःस्पन्दमत एव
मन्दमचापलम् ॥

खट्वाङ्गे मुकुटे करे श्रवणयोः प्रायेण यो भूषणं
 ब्रह्मोपेन्द्रपुरःसरामरशिरःश्रेणिं विभर्ति प्रभुः ।
 तत्पादाम्बुजभक्तिभावितमतिर्धन्यः शिरोभूषण-
 ख्यातिं निश्चितमश्नुते त्रिभुवनप्रष्ठप्रतिष्ठाजुषाम् ॥ १४ ॥

धन्यः शिरोभूषणख्यातिमश्नुते । शिरोभूषणमिति प्रथां प्राप्नोति । केषाम् । त्रिभुवने
 प्रष्टा अष्ट्या या प्रतिष्ठा कीर्तिस्तां जुपन्तीति तेषाम् । धन्यः कीदृशः । तस्य प्रभोः पा-
 दाम्बुजैः तयोर्भक्तिस्तत्र भाविता मतिर्यस्य मः । तस्य कस्य । यः प्रभुर्ब्रह्मोपेन्द्रपुरःस-
 रामरशिरःश्रेणिं भूषणं विभर्ति । कुत्र । खट्वाङ्गे मुकुटे करे श्रवणयोः । स्वामी ब्रह्मादिदेव-
 नामण्डान्यहर्निशमजगामरत्वाञ्छिरःप्रभृतिषु स्थानेषु धाम्यतीत्यर्थः ॥

रोहन्मोहमहीरुहोरुपरशुर्दुर्वारमारज्वर-
 श्लोषोल्लाघभिषग्विषौघविषमक्लेशोग्रशापावधिः ।

ताम्यल्लोचनचक्रवाकमिथुनब्रह्मोदयश्चन्द्रिका

पूरश्चित्तचकोरकस्य जयति श्रीकण्ठपूजाविधिः ॥ १५ ॥

श्रीकण्ठस्य पूजाविधिर्जयति । कः । रोहंश्वासौ मोह एव महीरुहस्तस्योरुश्वासौ परशुः
 कुठारः । अन्यच्च कः । दुर्वारश्वासौ मार एव ज्वरस्तस्य श्लोषो दाहस्तत उल्लाघो नीरोग-
 करणं तत्र भिषग्वैद्यः । अन्यच्च कः । ताम्यतां ग्लानिं भजतां लोचनान्येव चक्रवाका-
 स्तेषां मिथुनानि तेषां ब्रह्मोदयः सूर्योदयः । अन्यच्च कः । चन्द्रिकापङ्कजः । कस्य । चित्तमेव
 चकोरस्तस्य ॥

अर्चा वीक्ष्य विचित्रचारुरचनां चन्द्रार्धचूडामणे-

व्यक्तिं भक्तिचमत्कृतिः कृतधियो यस्यैति चित्ते मुहुः ।

तस्मिन्सस्पृहमर्पिताः सचकिताः साचीकृताः सस्मिताः

साकूताश्च पतन्ति पक्ष्मलदृशां प्रेमामृतार्द्रा दृशः ॥ १६ ॥

दृशः पतन्ति । तस्मिन् । तस्मिन् । कासाम् । पक्ष्मलदृशाम् । कीदृशः । अर्पिताः ।
 कथम् । सस्पृहम् । अन्यच्च सचकिताः । साचीकृता वक्त्रिकृताः । सस्मिताः । साकूताः
 साभिप्रायाः । प्रेमामृतार्द्राः ॥

स्वामिन्सौमनसं निबध्य वपुषि खगदाम हृदयमभि-

र्षस्मीभावितमन्मथस्य भवतो भिन्दन्ति भक्तिस्पृहाः ।

दोलान्दोलनविह्वलेन्दुवदनादोःकन्दलीचन्दन-

स्यन्दानन्दनिमीलितार्धनयनास्तापस्थानां मान्मथीम् ॥ १७ ॥

हे स्वामिन्, भक्तिसृष्टो मान्मथी तापव्यथां भिन्दन्ति । किं कृत्वा । सौमनसं स-
ग्दाम निबध्य । कुत्र । वपुषि । कस्य । भवतः । कीदृशस्य । भस्मीभावितो मन्मथो येन
तस्य । कीदृशः । दोलाया आन्दोलनं चलनं तेन विद्वत्या चासाविन्दुवदन् तस्या दो-
न्दला तस्याश्चन्दनं तस्य स्यन्दस्तेन निर्मालितार्धानि नयनानि येषां ते ॥

स्वामिन्यस्तव पादपङ्कजयुगं भक्त्याभ्यपिञ्चन्मुहुः

पूजान्तेषु नमन्नमन्दमुदितानन्दाश्रुलेशोत्करैः ।

तस्याङ्गी ललिताक्षिपक्ष्मपटलप्रान्तस्त्रुतार्णः कण-

श्रेणीभिः स्तपयन्त्यनुङ्गविगलन्मानाः कुरङ्गीदृशः ॥ १८ ॥

हे स्वामिन्, कुरङ्गीदृशः अङ्गी पादौ स्तपयन्ति । काभिः । ललितानि च तानि अ-
क्षाणि तेषां पक्ष्मपटलानि तेषां प्रान्तस्तस्मात्स्रुता येऽर्णः कणा जलकणास्तेषां श्रेणय-
स्ताभिः । कीदृशः । अनङ्गेन विगलन्मानो यासां ताः । तस्य कस्य । यः पादपङ्कजयुगं
मभ्यपिञ्चत् । कस्य । तव । कया । भक्त्या । कीदृशः । नमन् । कदा । पूजान्तेषु । कैः ।
अमन्दमन्दमुदिता उत्पन्नाश्च ते आनन्दाश्रुलेशोत्करास्तैः ॥

त्वामक्षामशुभानुभावविभवं भालाग्निकीलावली-

संरम्भादभियोक्तुमक्षमतया साक्षादुपेक्ष्य स्मरः ।

नूनं हन्ति निरन्तरं भव भवत्सेवैकहेवाकिनं

कर्णाभ्यर्णवलत्कटाक्षविशिखश्रेणीभिरेणीदृशाम् ॥ १९ ॥

हे भव, नूनं निश्चितं स्मरं भवत्सेवैकहेवाकिनं हन्ति । कथम् । निरन्तरमविच्छि-
न्नम् । काभिः । कर्णस्याभ्यर्णं तत्र वलन्त्यश्च ताः कटाक्षविशिखश्रेण्यस्ताभिः । काशाम् ।
एणीदृशां मृगाक्षीणाम् । किं कृत्वा । त्वामुपेक्ष्य । कया । अक्षमतया । किं कर्तुम् । अभि-
योक्तुम् । कथम् । साक्षात्स्व-उपेक्ष्य । कुतो हेतोः, भाले अग्नितस्य कीला ज्वालास्तेषां
मात्र-उपेक्षासां संरम्भ आटोपस्तस्मात् । त्वां कीदृशम् । अक्षामः शुभानुभावविभवो
यस्य तम् ॥

आदौ भक्तिवयस्यया परिचयस्त्रीतोन्मुखत्वं शनै-

रारूढा विषयेषु वर्त्मसु चिरं भ्रान्ताथ तान्तेः पदम् ।

दूतीकृत्य नवानवद्यवचसं देवीं पुरो भारती-

मेषां त्वामुपगन्तुमिच्छति पतिं प्रोद्दामकामा मतिः ॥ २० ॥

एषा मतिरिच्छति । किं कर्तुम् । त्वामुपगन्तुम् । कीदृशी । प्रोद्दामः कामोऽभिलाषो
यस्याः । त्वां कम् । पतिं स्वामिन्-भर्तारं वा । किं कृत्वा । भारतीं दूतीकृत्य । कुत्र । पु-
रोऽग्रे । कीदृशीम् । नवानवद्यवचसम् । मतिः कीदृशी । उन्मुखत्वमुन्मुखतां नीता प्रा-

पिता । कया । भक्तिवयस्यया भक्तिरेव वयस्या तथा । कदा । आदौ आरम्भे । कथम् । शनैः । अन्यच्च विषमेषु वर्त्मस्वारूढा पञ्चशरमार्गं प्राप्ता । अन्यच्च भ्रान्ता । कियन्तं कालम् । सुचिह्नम् । अथानन्तरम् । किम् । पदम् । कस्याः । तान्तेरलानिः । इति कामिनी प्रत्यर्थः । मुख्योऽर्थो मतिं प्रति यथा — मतिः कीदृशी । प्रथमं भक्त्या औत्सुक्यं नीता । कुतो हेतोः । परिचयाद्विद्यासंस्कारात् । तदनन्तरं विषमेषु वर्त्मसु सुचिरं बहुकालं भ्रान्ता । तदनन्तरं खेदास्पदं जातेति ॥

धूमोद्गारगभीरघस्मरवपुर्निर्भस्मिताकप्रभं

स्फूर्जत्स्फूटकतर्जुरीकृतमितश्रीकान्तदेहद्युति ।

प्रासीकर्तुमुदग्रविग्रहगलद्रहिस्फुलिङ्गं विषं

को जग्राह करेऽमरेश्वरनुतम्बामन्तरेणापरः ॥ २१ ॥

कोऽपरे विषं जग्राह । कुत्र । को । किं कर्तुम् । प्राप्ताकर्तुम् । कमन्तरेण । त्वामन्तरेण भवन्ते विना । कीदृशः । अमरेश्वरेणन्द्रेण नुतः । विषं कीदृशम् । धूमस्योद्गारस्तेन गर्भाग्र घस्मर च तद्रूपस्तेन निर्भस्मिता निरस्मृता अर्कप्रभा येन तत् । अन्यच्च स्फूर्जच्च तत्स्फूटत् तेन तर्जुरीकृता मिता आकान्तदेहद्युतिर्येन तत् । आकान्तो विष्णुः । प्रथमं तावद्विष्णुः सितोऽभवत् । पुनः कालकटवशात्कृष्णः संपन्न इत्यागमः । अन्यच्च उदग्रश्चासौ विग्रहस्तस्माद्वलन्तो बहिस्फुलिङ्गा यस्य तत् ॥

क्रोधोद्भ्रान्तकृतान्तकिकरकरद्रोणां मुखप्रेङ्खित

व्यालालिङ्गितकंधरः प्रकटयन्नाक्रन्ददीनां गिरम् ।

चक्षुर्दिक्षु विदिक्षु च क्षतधृतिर्निक्षिप्य रक्षाक्षमं

काङ्क्षन्कं शरणं वृणोति मरणे त्वामन्तरेणातुरः ॥ २२ ॥

आतुरः कं शरणं वृणोत्यभ्यर्थयते । कमन्तरेण । त्वामन्तरेण । किं कुर्वन् । रक्षाक्षमं काङ्क्षन् । किं कृत्वा । चक्षुर्निक्षिप्य । कासु । दिक्षु विदिक्षु च । अन्यच्च किं कुर्वन् । गिरं प्रकटयन्प्रकाशयन् । कीदृशम् । आक्रन्ददीनाम् । कीदृशः । क्रोधोद्भ्रान्तश्चासौ कृतान्तकिकरस्तस्य कर एव द्रोणी पुष्करिणी तस्या मुख तस्मात्प्रेङ्खित उद्भस्मितश्चासौ व्यालस्तेनालिङ्गिता कंधरा यस्य सः ॥

। वर्षन्ती भवदोषपोषपरुषलोषप्रमोषक्षमं

पीयूषं विशदांशुभिर्दिश दिशत्काशप्रकाशा दिशः ।

कर्षन्ती विषमं तमः प्रमथितालोकस्य लोकस्य गी-

श्वान्द्री मूर्ध्नि कलेवं देव भवतो वक्त्रे विधत्तां पदम् ॥ २३ ॥

गीः पदं विधत्ताम् । कुत्र । वक्त्रे । कस्य । भवतः । हे देव, गीः केव । चान्द्री कलेव ।

यथा चान्द्री कला पदं स्थितिं विधत्ते । कुत्र । भवतो मग्निः । गाः किं कुर्वती । पीयूषं
वर्षन्ती । कैः । दशनांशुभिः । पीयूषं कीदृशम् । भवस्य दोषास्तेषां पोषस्तेऽपि परुषश्चासौ
श्लोषो दाहस्तस्य प्रमोषस्तत्र क्षमम् । अन्यच्च किं कुर्वती । विषमं तमः कर्त्तुः । कस्य ।
लोकस्य । कीदृशस्य । प्रमथित आलोक्यो यस्य स तस्य । चान्द्री कला चैवंविधैव ॥

यत्पर्याप्तकृपाविपाकविकसन्माधुर्यधुर्यं तव

स्वान्तं भीमभवोपतापविपदि स्फीतावहेलं मयि ।

स्वाभिन्नेष विधिर्ममैव विधुरो दूराध्वग्विन्नो जन-

स्तीराद्रत्ननिधेर्व्यपतिः विफलः स्वैरेव दुष्कर्मभिः ॥ २४ ॥

हे स्वामिन्, एष विधावधुरो भवति । विरुद्ध इत्यर्थः । कस्य । ममैव । कस्मात् । य
स्मात्स्वान्तं स्फीतावहेलं भवति । कस्मिन् । मयि । स्फीता पूर्णा । स्वान्तं मनः ।
कस्य । तव । मयि कीदृशे । ममश्चासौ भवोपतापस्तेन विषयस्य तस्मिन् । स्वान्तं की-
दृशम् । कृपाया विपाकस्तेन विक्रमच्च तन्माधुर्यं तेन धुर्यं ज्येष्ठम् । जनो विफलः उपैति
गच्छति । कुतः । गतनिधेस्तां गतः । कैः । स्वैरेव दुष्कर्मभिः । कीदृशः । दूराध्वग्विन्नः ॥

यत्सौन्दर्यसमुद्रसान्द्रलहराहेलाचलच्चामर-

व्यग्राङ्गाङ्गुलिबालमालववधूदकपातपात्रं वपुः ।

सेवासंनिधिं शंसि संभ्रमनमत्सामन्तमालिस्थली-

लीढाङ्घ्रिद्वयमुद्रहन्ति कृतिनः मां भाग्यभाग्यास्पदम् ॥ २५ ॥

यच्च प्रेङ्खदगर्वगर्वघटितभ्रूभङ्गभीमाकृति-

क्षमाभृत्पाशमुखावलोकेन घनप्रोलङ्घनाभीरुभिः ।

उन्मीलन्मृदुशाद्वले तरुतले स्वर्लोककल्लोलिनी-

कूले मूलफलाशनैः शममुधास्वादाथिभिः स्वीयते ॥ २६ ॥

यच्चास्मिन्भवदम्बरे परिणमन्मन्दानिलान्दोलन-

व्यालोलललिनीदलाञ्चलच्छलप्रालयलेशोपमे ।

दुष्कालव्यसनीतसन्नजनतासंतापनिर्वापण-

व्यापारैकसूकर्मनिर्मलफलारम्भैः सुखं जीव्यते ॥ २७ ॥

निःशङ्कं विकलङ्कमङ्कविलसलक्ष्मीकटाक्षेक्षितं

गन्मानुष्यमुपेत्य नित्यमुदिता नन्दन्ति दन्तिव्रजैः ।

यच्चान्ते पुरुहूतवारान्नितागीतामृताकर्णन-

प्रोन्मीलत्पुलकैर्वकीर्णवपुषः स्वर्मध्यमध्यामते ॥ २८ ॥

सोऽयं सर्वजगत्प्रभोरशरणत्राणैकहेवाकिनः

कारुण्यामृतसागरस्य गिरिजाभर्तुः परोऽनुग्रहः ।

कस्त न स्तुतिभिर्विमर्शरसिकः प्रौढार्पितप्रीतिभिः

प्राप्तुं शर्मदकर्मनिर्मलफलं नन्दत्यमन्दादरः ॥ २९ ॥

(पञ्चभिः कुलकम्)

यत्मान्दुर्येत्यादि पञ्चभिः कुलकम् ॥ कौ न नन्दति आनन्दं भजते । काभिः । स्तु-
तिभिः । किं कर्तुम् । प्रसादं प्राप्तुम् । कीदृशीभिः स्तुतिभिः । प्रौढैरर्पिता प्रीतिर्यासु-
ताः । कः कीदृशः । अमन्द आदरो यस्य सः । तै कीदृशम् । शर्मदकर्मनिर्मलफलं शर्मदं
च तत्कर्म तदेव निर्मलं फलं यस्य तत् । यतः सोऽयं परोऽनुग्रहो भवति । कस्य । गि-
रिजाभर्तुः । कीदृशस्य । सर्वजगतां प्रभोः । अन्यच्च अशरणेषु त्राणं तत्रैको हेतुको वि-
द्यते यस्य । अन्यच्च कारुण्यमेवामृतं तस्य सागरस्य । सोऽयं लोकैः । यद्यस्मात् मृ-
नफलाशनैः स्वीयते । कुत्र । तरुतले । तरुतलं कुत्र । स्वलोकाकलोर्लिनीकुले गङ्गातटे ।
कीदृशे । शम एव सुखं तस्याम्बादन्तमर्थयन्ते तैः । अन्यच्च प्रेङ्गवासावखर्वेक्षासौ ग-
र्वस्तेन घटितश्चासौ श्रुभङ्गस्तेन भीमा आकृतिर्येषां तथाविधा ये श्माभृत्वाशाः कुत्सिताः
श्माभृत्स्तेषां घना चाङ्गी प्रोद्धना अवमानस्ततो भीमो भीतास्तैः । अखर्वोऽनल्पः ।
यद्यस्मात्सद्भिः सुखं जीव्यते । मद्भिरन्यध्याहागात् । कुत्र । अस्मिन्भवदम्बरे संसारप्रपञ्चे ।
कीदृशे । परिणमंश्चासौ मन्दश्चाभावनिलस्तेनान्दोलनं तेन व्यालोलच्च तन्नलिनीदलं त-
स्याञ्चलं प्रान्तस्तत्र चलंश्चासौ प्रालेयलेशस्तेनोपमा यस्य स तस्मिन् । आन्दोलनं कर्मो-
त्पादनम् । परिणमन्पतन्नित्यर्थः । मद्भिः कीदृशैः । दुष्टश्चासौ कालस्तत्र व्यसनं दुःखं
तेनावसन्ना अवसाद प्राप्ताश्च ता जनतास्तत्र व्यसनं दुःखं संतापस्तस्य निर्वापणं तदेव
व्यापारः स एकः सुकर्मणो निर्मलः फलारम्भो येषां ते तैः । यद्यस्मात्सन्तो नन्वति ।
कैः । दन्तिव्रजैर्हस्तिसमूहैः । कथम् । निःशङ्कम् । कीदृशाः । नित्यं मुदिताः । किं कृत्वा ।
मानुष्यमुपेत्य प्राप्य । कीदृशम् । विकलङ्कम् । अन्यच्च अङ्गे विलसन्ती चासौ लक्ष्मी-
स्तस्याः कटाक्षास्तैरीक्षितमवलोकितम् । यद्यस्मात्सन्तोः स्वमध्यं स्वलोकान्तरमध्यासते-
ऽधितिष्ठन्ति । कदा । अन्ते मृत्युसमये । कीदृशाः । पुरुहुतस्य वारवतिता अप्सरस-
स्तासां गीतमेवामृतं तस्याकर्णनं तेन प्रोन्मूलन्तश्च ते पुष्पास्तैरवकाशं भरितं वपुयै-
षाम् ॥ पञ्चभिः कुलकम् ॥

दृष्टिः पीयूषवृष्टिर्मधुरमधुरसस्यन्दिनी देव बाणी ।

पाणी त्वत्पादपीठीपरिमलनरजोराजिमैत्रीपवित्रौ ।

चेतः स्वच्छन्दचर्यापरिणतकरुणारामविश्रामधाम ।

त्वामक्षामप्रसादामृतजलधिमहो भेषुष्मामेष पाकः ॥ ३० ॥

एष पाको भवति । केषाम्, त्वां भेजुषां सेवमानानाम् । अहो आश्चर्ये । त्वां कम ।
अक्षामो बहुलश्चासौ प्रसादस्तस्य जलाधिस्तम् । एष कः । यतो दृष्टिः पीयूषज्जिर्भवति ।
हे देव, वाणी मधुरमधुरसस्यन्दिनी भवति । पाणी त्वत्पादयोः पीठी तद्व्यां परिमलन
रज उद्वर्तनधुलिस्तस्य राजिस्तया मैत्री मेलापस्तया पवित्रौ । चेतः स्वच्छन्दस्य चर्या
तया परिणतं प्रवृत्तम्, करुणाया आरामार्थं विश्रामस्तस्य धाम । 'आगमः स्यादुपवनम्' ॥

तस्यैकस्याङ्घ्रिपीठं स्फुटमुकुटगणिप्रौढरोचिःप्रतानैः

क्षोणीपालाः शिरोभिः करपुटघटितैरञ्जसा रञ्जयन्ति ।

धत्ते धन्यः स चैकः मितरुचिरुचिरच्छत्रगुभ्रोत्तरीयां

लक्ष्मीमुद्गमरामाकरकमलचलच्चामरोदारहासाम् ॥ ३१ ॥

न वाणीभिर्गुणन्ति श्रवणपुटसुधास्यन्दिनीभिर्मुनीन्द्रा

गीतैर्गायन्ति विद्याधरवरवनितास्तस्य चित्रं चरित्रम् ।

विद्वद्गोष्ठीषु तस्थ प्रमरति कृतिनां दानदाक्षिण्यवार्ता

कीर्तिर्जागति तस्य प्रवरकविवचोभङ्गिसन्मङ्गलेषु ॥ ३२ ॥

किं वान्यत्रैष पश्यत्यलमनलशिखापिङ्गजिह्वास्फुलिङ्ग-

स्फूर्जद्दंष्ट्राकरालं भ्रुकुटिकुटिलितं भीषणं कालवक्रम् ।

स्वामिन्मन्दानिलान्दोलितललितलतानृतकान्ते वनान्ते

शान्तेर्प्यास्त्वामविद्याजडजगदगदंकारमाराधयेद्यः ॥ ३३ ॥

(निलकम्)

क्षोणीपाला भूपा अङ्घ्रिपीठ रञ्जयन्ति । कस्य । तस्य । कथम् । अञ्जसा आर्जवेन । कैः ।
शिरोभिः । कीदृशैः । स्फुटाश्च ते मुकुटेषु मणयस्तेषु प्रौढानि पूर्णानि रोचिषां प्रतानानि दी-
प्यङ्कुरा येषाम् । स चैको लक्ष्मी धत्ते । कीदृशः । धन्यः कृतपुण्यः । कीदृशाम् । सि
तरुचिवच्चन्द्रवद्गुचिरं च तच्छत्र तदेव शुभ्रमुत्तरीयं यस्यास्ताम् । अन्यच्च उद्गमा चासौ
रामा तस्याः कुरावेव कमले तयोश्चलच्च तच्चाक्षरं तदेवोदगो हारो यस्याः सा ताम् ॥
मुनीन्द्रास्तं गुणन्ति स्तुवन्ति । कामिः । वाणीभिः । कीदृशीभिः । श्रवणपुटेषु सुधां स्य-
न्दन्त इति ताभिः । विद्याधरगाणां वराश्च ता वनिताश्चरित्रं गायन्ति । कैः । गीतैः । कस्य ।
तस्य । कीदृशम् । चित्रमद्भुतम् । दानं च दाक्षिण्यं च तयोर्वार्ता प्रमरति संचरति ।
कासु । विद्वद्गोष्ठीषु । पण्डितसभास्वित्यर्थः । कीर्तिर्जागति । कस्य । तस्य । केषु । प्रवराश्च
ते कवयस्तेषां वचोभङ्गयो वाक्यविच्छिन्नयः । काव्यानीत्यर्थः । ता एव सन्मङ्गलानि
तेषु ॥ हे स्वामिन्, अन्यत्किं वा भवति । एष कालवक्रं यममुखं न पश्यति । कीदृशम् ।
अनलस्य शिखाभिः पिशङ्गाश्च रू, जिह्वास्ताभिः स्फूर्जन्त्य उल्लसन्त्यश्च ता दंष्ट्रास्ताभिः

करालम् । अन्यच्च भ्रुकुटिकुटिलितम् । अन्यच्च भीषणम् । एष कः । यस्त्वामाराधयेत् । कुत्र । वनान्तरे तरुणामन्तरेऽरण्ये वा । कीदृशे । मन्दश्वासानिलस्तेनान्दोलिताः कम्पिता ललिताश्च ता कृतास्तासां नृत्नं तेन कान्तस्तस्मिन् । यः कीदृशः । शान्ता ईर्ष्या असूया यस्य सः । त्वां कम । अविद्यया जडं च तज्जगत्स्यागदंकारो वैद्यस्तम् । अविद्याहं-कारः ॥ तिलकम् ॥

आकर्णाकृष्टचापः प्रहरति निभृतं निनिमित्तापकारी

नारीनेत्रान्नतिर्यग्विवलनविशिखश्रेणिभिः पुष्पचापः ।

फुत्कारस्फारफालः स्फुरदुरुगरलज्वालजिह्वाजटालः

कालव्यालः करालः कवलयति वपुर्हन्तुकामः क यामः ॥ ३४ ॥

तस्मादस्माकमाकर्म्मिकविकसदसत्कर्मपाकोपताप-

व्यापत्तापातुगणामविरलकरुणामिन्धुरापन्नबन्धुः ।

भक्तिश्रद्धाप्रबन्धानमदंमरशिरःश्रेणिमाणिक्यमाला-

ज्वालालीढाङ्घ्रिपीठः शरणमशरणत्राणशीलस्त्वमेकः ॥ ३५ ॥

.(युग्मम्)

पुष्पचापः कामः प्रहरति । कथम् । निभृतं गूढम् । नारीणां नेत्राणि तेषामन्तःस्थानि
तिर्यग्विवलनानि तान्येव विशिखाः शरास्तेषां श्रेणयस्ताभिः । कीदृशः । आकर्णमाकृष्टं
चापं येन सः । अन्यच्च निनिमित्तमपकरोतीति सः । तिर्यग्विवलनानि कटाक्षा इत्यर्थः ।
कालस्य व्यालो यमभुजगः वपुः कवलयति घ्रासीकरोति । कीदृशः । फुत्कारस्फारफालः
फुत्कारेण स्फारः पूर्णः फाल उत्पतन यस्य सः । अन्यच्च स्फुरंश्वासौ उरुश्वासौ गूल-
ज्वालः स एव जिह्वा तथा जटालो व्यासः । अन्यच्च करालो हन्तुकामः । वयं क
यामः कुत्र व्रजामः ॥ तस्मान् किबहुना त्वमेकः शरणं भवामि । केयाम । अस्माकम् ।
त्वं कीदृशः । अशरणेषु त्राणमेव शीलं यस्य सः । अन्यच्च अविरलाः वासौ करुणा
तस्याः सिन्धुः । अन्यच्च भक्तौ श्रद्धा तस्याः प्रबन्धस्तेन नमन्तश्च तेऽमरास्तेषां शि-
रोसि तेषां श्रेणयस्तासु माणिक्यमालास्तासौ ज्वालास्ताभिर्लीढाङ्घ्रिपीठं यस्य सः । अ-
स्माकं कीदृशानाम् । अकस्माद्भवो विकसंश्वासावमत्कर्मपाकस्तस्योपतापस्तेन जाता
वासौ व्यापत्तया तापस्तेनातुरास्तेषाम् ॥ युग्मम् ॥

अथेदानीं भूमिर्माति देवं स्वैति —

या निःश्लेषधीनां जनिरजनि पुनर्न क्वचित्कम्पसंप-

त्संपर्को यत्र यत्र स्थितिरुपरि परिग्रंशभाजां जनानाम् ।

एषा शेषाहिपीठप्रकटितवसतिः संपदां भूतधात्री

पात्रीकुर्वत्यजस्रं जनमनघमघः प्रक्रमस्ते नमस्ते ॥ ३६ ॥

नमोऽस्तु । कस्मै । ते । एषा भूतधात्री प्रक्रमो भवति । आदिमार्तिर्निर्माणप्रारम्भ इत्यर्थः । किं कुर्वती । जनं पात्रीकुर्वती । कासाम् । संपदाम् । एषा कीदृशी । शेषाहिरेव पीठं तत्र प्रकटिता वसतिर्यया मा । एषा का । या जनिदृत्पत्तिस्थानं भवति । कासाम् । निःशेषाश्च ता ओषधयस्तासाम् । कम्पसर्पसंपको नाजनि नोदपादि । कुत्र । क्वचित् । यत्र एस्यामित्यर्थः । स्थितिर्न भवति । केषाम् । जनानाम् । कुत्र । यत्र । जनानां कीदृशानाम् । परिभ्रंश लुठनं भजन्त इति तेषाम् ॥

अथातो जलमूर्तिं देवं स्तौति —

संसारेऽस्मिन्नसारे परमिह कुशलं कर्म धर्मप्रधानं

धर्मः शर्मप्रदोऽपि प्रभवति सुधियां सिद्धये शुद्धिहेतोः ।

शुद्धौ बद्धस्पृहाणां न भवति कृतिनां यद्विनापद्विनाश-

त्रैलोक्याप्यायकं तज्जलमपि भगवन्विभ्रमस्ते नमस्ते ॥ ३७ ॥

नमोऽस्तु । कस्मै । ते । तज्जलमपि विभ्रमो भवति । यस्य ते तनुरचनेत्यर्थः । कीदृशम् । त्रैलोक्याप्यायकम् । तत्किम् । यद्विना आपद्विनाशो न भवति । केषाम् । कृतिनाम् । कीदृशानाम् । बद्धा स्पृहा येस्तेषाम् । कस्याम् । शुद्धौ नैर्मल्ये । धर्मप्रधानं कर्म कुशलं महत्त्वावहं भवति । कस्मिन् । अस्मिन्संसारे । कीदृशे । असारे अस्थिरे । परमत्यर्थम् । कुत्रहेतोः । शुद्धिहेतोः । तस्मात् । कीदृशोऽपि । शर्म प्रददार्तानि सः ॥

अथेदानीमग्निमूर्तिं देवं स्तौति —

यं मुक्त्वा जीवयन्तं जगदगदमदः संततं सन्तमन्त-

र्जन्तूनां शीतभीतिप्रकटितविपदामस्ति न स्वस्तिहेतुः ।

गीर्वाणानां हविर्भिर्गल्पयति विपदं यज्वनामप्यनल्पैः

संकल्पैः कल्पितैर्यः स भवति विभवः पावकस्ते नमस्ते ॥ ३८ ॥

हे विभो, संततं सदैव जन्तूनां देहिनामन्तः सन्तं जठराग्निरूपेणागदं नीरोमं अदः जनान् जीवयन्तं यं पावकं विना शीतभीत्या प्रकटिता विपदेषां तादृशानां देहिनां स्वस्तिहेतुः कल्याणकृदन्यः कौऽपि नास्ति । तथा योऽग्निर्गीर्वाणानां देवानां विपदमदृष्टिरूपां हविर्भिर्गल्पयति आहुतिभिर्दूरीकरोति । तथा यज्वनां याज्ञिकानामप्यनल्पैर्महद्भिः कल्पितैः कृतैर्दक्षैः संकल्पैर्मेनोरथैर्यज्वनां विपदं ग्लपयति । स पावकोऽस्मिन्नेव विभव ऐश्वर्यमूर्तिरूपमस्ति । ते तुभ्यं नमोऽस्तु ॥

अथातो वायुमूर्तिं विभुं स्तौति—

अस्तः संतिष्ठमानः स्थगयति जगतां पञ्चतां पञ्चधा यः

संधाय स्थायिभावं प्रसरति सततं यत्र तेजस्विचक्रम् ।

यत्र स्थैर्यं विभर्ति त्रिभुवनभवनं बिभ्रदाधारभूतां

भूतानां मूर्तिमेष प्रथयति विभुतां मारुतस्ते नमस्ते ॥ ३९ ॥

हे विभो, पञ्चधा पञ्चभिर्भेदैः प्राणापानसमानोदानव्यानरूपैर्गन्तव्यैः संतिष्ठमानः स्वस्व-
स्थाने स्थितौ यो मारुतः पवनो जगतां पञ्चतां निधनं स्थगयति रुणद्धि । 'स्यास्पञ्चता
कालधर्मः' इत्यमरः । तथा सततं नित्यं स्थायिभावं स्थिरत्वं संधायालम्ब्य यत्र यस्मि-
न्पवने तेजस्विचक्रं सूर्यादिप्रद्वताराचक्रं प्रमगति भ्रमति । तथा यत्र च पवने त्रिभुवन-
मेव भवनं सद्यः स्थैर्यमिति । भूतानां प्राणिनामाधारभूतां मूर्तिं बिभ्रदेष मारुतस्ते तव
विभोविभर्ति प्रथयति । ते तुभ्य नमोऽस्तु ॥

अथाकाशमूर्तिं देवं स्तौति—

यत्र ब्रह्माण्डपिण्डः प्रसरति मरलालाबुतुम्बीविडम्बी

स्थैर्यं आंकारि वारि प्रथयति तदपि स्कन्धबन्धेषु यस्य ।

सोऽपि स्फारेण भर्तुं प्रभवति पवनो यस्य नोद्देशलेशं

भ्राम्नामाधारभूतं भव भवति वपुस्तन्मस्ते नमस्ते ॥ ४० ॥

हे विभो भव, यत्र यस्मिन्नभसि जले सगला वृत्ता या अलालाबुतुम्बी तां विडम्बयत्यनु-
करोति तादृशो ब्रह्माण्डस्य पिण्डः प्रसरति संचरति । तथा यत्र पवने आंकारि मशब्दं
वारि जलं तदपि स्कन्धबन्धेषु सप्तसु पवनस्कन्धबन्धेषु स्थैर्यं प्रथयति प्रकाशयति । सो-
ऽपि पवनः स्फारेणोच्छसेन यस्य नभस उद्देशलेशं भर्तुं न प्रभवति । तन्नभ आकाशं तव
वपुर्मूर्तिभूतं सूर्यादीनामाधारभूतं भवति । ते तुभ्यं नमोऽस्तु ॥

अथातो यज्ञमानमूर्तिं देवं स्तौति—

धातुश्चातुर्यभाजो जनजननविधौ या मुखेभ्यश्चतुर्भ्यः :

साकं नाकस्थितानामजनिषत कृतप्रीतयुः स्फीतभासाम् ।

तासामासां श्रुतीनां जनयति नियतं कर्मभिः शर्मकृद्भिः

साफल्यं यः स यज्वा वपुर्धृत विपत्संगमस्ते नमस्ते ॥ ४१ ॥

हे भगवन्, अधृतविपत्संगमः न धृतो विपदां संगमो येन स यज्वा यज्ञमानस्तव वपु-
र्भवति । तस्मै ते नमोऽस्तु । स क इत्याह—तासामित्यादि । यो यज्वा शर्मकृद्भिर्निःश्रेय-
सप्रदः कर्मभिः स्फीतभासामधिकबुतीनामासां श्रुतीनां साफल्यं जनयत्युत्पद्यति ।

तासां कासामित्याह—धातुरिति । लोकमष्टिविधौ चातुर्यभाजो ब्रह्मणश्चतुर्भ्यो मुखेभ्यो याः श्रुतयोऽजनिषत उत्पन्नाः । किंभूताः । कृतप्रीतयः । केषाम् । नाकस्थितानाम् । साकं सहैव ॥

अथातश्चन्द्रमूर्तिं देवं स्तौति—

प्रेङ्खद्भिर्यन्मयूगैर्विदधति धवले निर्जराः प्राणयात्रां

प्रोद्दामानन्दधाम प्रथयति बहुले पारणं यः पितृणाम् ।

कुर्वन्नर्चन्तरिक्षं प्रशमिततिमिरं यः समस्तौषधीनां

पीनां पुष्पाति भाति, तनुरतनुरसौ चन्द्रमाम्ने नमस्ते ॥ ४२ ॥

‘हे भगवन्, असौ चन्द्रमास्तवातनुर्महता तनुर्मतिर्भवति । ते तुभ्यं नमोऽस्तु । असौ क इत्याह—निर्जरा देवाः धवले शुक्लपक्षे प्रेङ्खद्भिरुलसद्भिर्यस्य चन्द्रमसो मयूगैः किर्णैः प्राणयात्रां विदधति कुर्वति । तथा यश्चन्द्रमा बहुले कृष्णपक्षे प्रोत्कटानन्दस्थानं पितृणां पागणं प्रथयति । ‘उभौ निरुक्तौ खलु शुक्लकृष्णौ शभाशभे कर्मणि तौ प्रशस्तौ’ । शुक्लपक्षो देवः कृष्णपक्षः पैत्र इति ज्योतिःशास्त्रे संहिताविदः । तथा यश्चन्द्रमाः समस्तौषधीनां पीवरां भाति दीप्तिं पुष्पाति । किं कुर्वन् । शमिततिमिरं ध्वस्तान्धकारं उरु महदन्तरिक्षं कुर्वन् ॥

अथातः सूर्यमूर्तिं देवं स्तौति—

प्रातः प्राभञ्जनेऽस्मिन्पथि पथिकमिव ध्वान्तकान्तारताम्य-

ल्लोकालोकार्पणार्थं प्रमुदितमुदितं यं समर्चन्ति सन्तः ।

सायं ध्यायन्ति संध्याविधिमधि सुधियो बाधिताधि समाधिं

साधिमन्नाधिष्ठिता यं त्वमिह स मिहिरः सद्गमस्ते नमस्ते ॥ ४३ ॥

हे सद्गमस्ते, सन्तः शोभना गमस्तयो रश्मयो यस्य स तस्य संबोधनम् । इह जगतां त्वं मिहिरः भूयोऽसि । ते तुभ्यं नमोऽस्तु । स मिहिरः सूर्यः कः । प्रातरित्यादि । प्राभञ्जने पथि आकाशे पान्थमिव ध्वान्तमन्धकार एव कान्तारं दूरगन्धोऽध्वा तत्र ताभ्यन्तो ये लोकास्तेषामालोकार्पणार्थं प्रकाशवितरणाय प्रातरुदितम् । तथा सुधियः सुकृतिनः साधिमन्ना धादत्वेन समाधि संयतचित्तत्वमधिष्ठिता यं सूर्यं सायं समये ध्यायन्ति । संध्याविधिमधि संध्यासमय इत्यर्थः । किंभूतं यम् । बाधिता आधयो मनःपीडा व्याधयश्च येन स तम् । ‘आरोग्यं भास्करादिच्छेच्छ्रयमिच्छेद्धुताशनात्’ इति स्मृत्युतेः ॥

अथातः परब्रह्मस्वरूपं निष्कलेश्वरं परमशिवं स्तौति—

दिग्देशाकारकालैरकलितविभवं यन्महद्बीजभूतं

भूतग्रामस्य यस्य त्रिभुवनविषयं वस्तुजातं विवर्तः ।

यस्मिन्हेम्नीव नानाभरणपरिकरो लीयते विश्वमन्ते

तद्भिन्नेष्वप्यभिन्नं भव भवसि परं ब्रह्म तस्मै नमस्ते ॥ ४४ ॥

हे विश्वमूर्ते भव परमेश, त्वं विभुस्तत्परं परात्परतरं ब्रह्म बृंहणाद्ब्रह्म भवसि । किम्-
तम् । भिन्नेष्वपि पृथग्भूतेष्वपि प्राणिषु सच्चराचरेष्वभिन्नम् । एकरूपमेवेत्यर्थः । दिक् च
देशश्चाकारश्च कालश्च तैरकलितविभवमज्ञातैश्वर्यम् । सर्वव्यापकत्वेन दिग्देशाद्यपरिच्छि-
न्नमित्यर्थः । तथाभूतानां चतुर्दशविधानां ग्रामः समुहस्तस्य यत्परं ब्रह्म महद्बीजभूतं
कारणभूतं भवति । यथा बीजादतिसूक्ष्मादपि महतो वृक्षादेरुद्भवस्तथा यस्माच्चतुर्दशवि-
धभूतसर्ग इत्यर्थः । तथा चोक्तं माण्ड्यसंप्रदाये,—‘अष्टविकल्पो दैवस्तैर्यग्योनश्च पञ्चधा भ-
वति । मानुष्यश्चैकविधः समामनो भौतिकः सर्गः ॥’ तथा त्रिभुवनविषयं समस्तं वस्तु-
जानं यस्य परब्रह्मणो विवर्तः परिणामो वा । होम सुवर्ण इव नानाभग्नानां कङ्कणनूपग-
दीनां परिकरः सामग्रीरूपो यथा होम सुवर्णं लायते तथान्ते कल्पान्ते विश्वं यत्र परब्रह्मणि
लायत इत्यर्थः ॥

अथात एतस्य स्तोत्रस्योपसद्भागश्लोकमेकमाह—

इत्थं मत्सूक्तयस्ते शशधरशिखर स्फारसारस्वतौघ-

प्रोन्मीलद्वक्त्रशुक्तिस्खलदमलमिलन्मौक्तिकव्यक्तिभाजः ।

तीव्रापत्तापताम्यत्सहृदयहृदयह्लान्तिशान्तिप्रगल्भा

दर्भाग्रस्पर्धिवुद्धिग्रथितदृढगुणाः कर्णपूरीभवन्तु ॥ ४९ ॥

हे विभो शशधरशिखर चन्द्रमौले, इत्युक्तेन प्रकारेण मत्सूक्तयस्ते तव विभोः
कर्णपूरीभवन्तु कर्णावतसाः सपद्यन्ताम् । किमृतान्ताः । स्फार उल्लसन्त्यः सारस्वतौघो
वाष्पाम्बन्धी रसप्रवाह एव सगरस्नानदीसम्बन्धी प्रवाहस्तेन प्रोन्मीलद्वक्त्रेण विलसद्य-
द्वक्त्रं मुखं सैव शुक्तिस्तस्याः खलन्यमलानि मिलन्ति यानि मौक्तिकानि वचनरूपाणि
तेषां व्यक्तिं प्रकटीभाव भजन्ति तादृश्यः । तथा किमृताः । तीव्रा कठिना या आपद्-
वन्मयदुःखं तेन यस्तापः सतापस्तेन ताम्यन्तो ये सहृदयास्तेषां हृदयह्लान्तेः शान्ती
प्रगल्भाः । पुनः कीदृश्यः । दर्भाग्रस्पर्धिना अतिसूक्ष्मा या बुद्धिस्तया ग्रथिता दृढगुणा
माधुर्यौजःप्रसादाव्याख्यो यासां ताः । मुक्ता अपि शुक्तिर्भास्तापहारिण्यो गुणैस्तनुभि-
र्बद्धाश्च भवन्तीति शिवम् ॥

इति श्रीराजानकशकरकण्ठात्मजरत्नकण्ठावर्चिता लघुपाञ्चिकाया मन्त्रेण काश्मीरक-

महाकर्वाभ्राजगद्गर्भद्विवर्चिते भगवतो महेश्वरस्य स्तुतिकुसुमाञ्जलि

कर्णपूरस्तोत्रं त्रयास्त्रिंशम् ।

चतुस्त्रिंश स्तोत्रम् ।

अथातो ग्रन्थकृच्चतुस्त्रिंशमध्यवर्णस्तोत्रमागममाण आह—

सर्पत्कंदर्पदर्पज्वरभरहरणव्यग्रवर्चःप्रपञ्च-

प्रैत्यग्रब्रह्मचन्द्रज्वलदनलवलत्पक्ष्मलक्ष्यक्षवक्रः ।

शर्वस्तर्षप्रकर्षश्रमशमनमनस्तर्पणस्वर्णवर्ष-

स्वस्थं तन्वन्सहर्षं जनमनघमघः कल्पयत्वक्षयं वः ॥ १ ॥

तर्पणुल्लसन्त्यः कंदर्पः कामस्तस्य दपों गर्व एव ज्वग्भरस्तस्य हरणे व्यग्रो वर्चःप्रपञ्च-
स्तेजोदम्बगे येषां ते तादृशाः प्रत्यग्रा नवाः सूर्यचन्द्रज्वलदग्नेयस्तैर्वलन्ति पक्ष्मलानि
त्रीणि नयनानि यस्य तथाभूतं वक्त्रं मुखं यस्य । तथा तर्षस्य स्पृहायाः प्रकर्षस्तेन श्रम-
स्तस्य शमनं यन्मनस्तर्पणस्वर्णवर्षं परमानन्दस्वरूपं तेन स्वस्थं महर्षं जनं भक्तिप्रह्वलोकं
तन्वन्विस्तारयन् । अनघमघः अनघो मघो महिमा मौल्यं च यस्य स शर्वः श्रीशभुवों
गुष्मभ्यमक्षयमविनाशं स्थैर्यं कल्पयतु करोतु ॥

यद्वैद्वन्धं प्रसन्नं लसदसमरसस्यन्दसंदर्भगर्भं

मङ्गल्यं नर्मनद्धं तव वचनमदः शस्यमन्यत्कलङ्कम् ।

तद्वद्भर्गस्य वर्यं शशधरशकलं द्यत्ववद्यं कपर्द-

न्यस्तं वक्त्रं प्रशस्तं प्रवलतमतमःखण्डनं मण्डनं वः ॥ २ ॥

प्रसन्नं प्रसादमधुरम् । लसन् योऽसमोऽनन्यमामान्यो रसोऽमृतममनस्य मदभों गर्भे
यस्य तत् तादृशम् । मङ्गल्यं मङ्गले साधु । तथा नर्मणा खेलया वद्धम् । तथा शस्य म्नु-
न्यम् । कलङ्कं त्रिविधं मलमस्यद्गुर्वकुर्वत् । भर्गस्य श्रीशंभोरदो दचन दीनाभयवचन य-
द्वद्वन्धं भवति तद्वद्वयं प्रशस्य मण्डनं भूषण कपर्दं जटाजटे न्यस्त वक्त्रं कुटिलमेककला-
रूपत्वात् । तथा प्रशस्तं शोभनम् । तथा प्रवलतमतमःखण्डनं भर्गस्य श्रीशभोः शश-
धरशकलं चन्द्रशकलं वोऽवद्यं पातक द्यतु खण्डयतु ॥

षट्चक्रस्थः षडध्वप्रसरसरभसः सर्गबन्धप्रगल्भः

प्रत्यग्रप्रह्वनव्यस्तवपठनपरब्रह्ममच्चक्रशक्रः ।

दक्षकत्वन्तकत्वं दधदधममदध्वंसलक्ष्यप्रशंसः

संसर्गध्वस्तपङ्को गणगणमचलं कल्पयन्हन्त्वैशं वः ॥ ३ ॥

प्रक्रान्तत्कोद्भर्ग इत्यध्याहारः । एवंभूतो भर्गः श्रीशभुवों गुष्माकमशमकल्याण भवा-
मयोत्थं हन्तु खण्डयतु । क्रिभूतः । षट्सु शरीरगन्तर्वतिषु चक्रेषु नाभिहृत्कण्ठातालुमूल-
भ्रूमध्यब्रह्मरन्ध्रेषु तिष्ठति तादृशः । तथा षट् च तेऽध्वानो वर्णमन्त्रपदकलातत्त्वभुव-
नात्माना आगमशास्त्रप्रसिद्धाः । तत्र वर्णमन्त्रपदात्मका अध्वानो वाचकरूपाः कलातत्त्व-
भुवनात्मका वाच्यरूपास्तेषु षडध्वसु प्रसरः संचारस्तत्र सरभस औत्सुक्यवान् । तथा स-
र्गबन्धे सृष्टिरचनायां प्रगल्भः । तथा अग्रं पुरोभागं प्रति प्रत्यग्र प्रह्वाः प्रणतिपरा नव्य-
स्तवपठने परा लीना ब्रह्मा ब्रुहिणः, सत् उल्लसत् चक्रं सुदर्शनाख्यं यस्य स सचक्रो
विष्णुः, शक्र इन्द्रश्च यस्य । तथा दक्षस्य दक्षप्रजापतेः क्रतोर्वैष्णवमृगस्यान्तकत्वं ध्वंसकत्वं

दधत् । तथा अधमानां पामगणामग्धकासुरत्रिपुगप्रभृतीनां ध्वंसस्तेन लक्ष्या प्रशंसा स्तु-
तिर्यस्य मः^१ । तथा संसर्गेण निजचरणारविन्दरजःस्पर्शेन ध्वस्तं पङ्कं त्रिविधं पातकं येन स
तादृशः । तथ० गणानां नन्दिमहाकालप्रभृतीनां गणः समूहस्तमचलं निर्विनाशं कल्पयन् ॥

वक्षःसद्गन्धपद्मं करकमलतलप्रज्वलच्छङ्खचक्रं

कंसघ्नं सर्पतल्पं खगवरवहनं नन्दयत्यर्धगं यः ।

धर्मं बध्नन्ध्वजस्थं करगतकलशं वर्ष्म यच्च व्रतस्थं

शंसन्तं संस्मरन्तं नतमनवरतं सोऽव्ययः स्यत्वंधेवः ॥ ४ ॥

भविष्यमानो व्ययो नाशो यस्य स तादृशः श्रीशभुवों युष्माकमयं त्रिविधं पापं स्थितु
दरीकरोतु । 'योऽन्तकर्मणि' धातुः । स क इत्याह—वक्षःमद्येत्यादि । वक्ष एव मद्य
निवासस्तत्र तिष्ठतीति तादृशा पद्मा लक्ष्मीर्यस्य स तादृशम् । तथा करौ श्लाणी एव
रुमले तस्मैस्तले प्रज्वलन्ती प्रोद्भासमाने शङ्खः पाञ्चजन्यश्चक्रं सुदर्शनश्च यस्य स तादृ-
शम् । तथा कंसघ्नं कंसगिपुम् । सर्पतल्पं शेषशायिनम् । खगवरवहनं गरुडवाहनं विष्णु
अर्धगमधं दक्षिणाधं गच्छतीति तादृशस्तं यो नन्दयति प्रमोदयति । हरिहररूपधारीत्यर्थः ।
तथा यः श्रीशभुर्वामार्धं ध्वजस्थं ध्वजाग्रस्थं धर्मं वृषं बध्नन् । तथा करगतकलशं पाणि-
स्थामृतकलशं च वर्ष्म शर्गं बध्नन् । तथा शंसन्तं स्तुवन्तं संस्मरन्तं श्रीशिवस्मरणं
व्रतस्थं भक्तिप्रह्वजनं चानवरतमनिशं नन्दयति ॥

संरक्षन्भक्तवर्गं यमभटभयनः सभ्यमभ्यर्णलभ्यं

धन्यमन्यं वदन्यं प्रणयपरवशं पर्षद्व्यवस्थम् ।

वर्षत्वाच्छिन्नचञ्चदूरगवलगलः कस्थरङ्गत्तरङ्ग-

स्वर्गङ्गः शश्वदङ्गस्थलगतनगजह्वयम्बुकः संपदं वः ॥ ५ ॥

स व्यम्बुकः श्रीशभुवों युष्माकं संपदं वर्षतु । किभूतः । अच्छिन्नमविरतं चञ्चत् उच्छ-
लन्यो गरः कालकूटाख्यो विषविशेषस्तेन गवलो महिषश्च सैदृशः । 'शबल' इति पाठः ।
शबलः कर्तुरो गलो यस्य स तादृशः । तत्र शश्वदनिशं अङ्गस्थलगता अर्धनारीश्वररूप-
धारित्वेन नगजा पार्वती यस्य स तादृशः । किं कुर्वन् । यमभटभयतोऽन्तर्किकरत्रा-
साद्भक्तवर्गं संरक्षन् सम्यक् पालयन् । किभूतं तम् । सभ्यम् सभासु साधुः सभ्यस्तम् ।
तथा अभ्यर्णे समीपे लभ्यः मेवायां संहितस्तादृशम् । तथा धन्यमन्यं धन्यमात्मानं
मन्यते तादृशस्तम् । तथा वदन्यं दातारम् । तथा प्रणये निजप्रभुं प्रति कर्तव्ये परवश-
स्तादृशम् । तथा पर्षदि सभायामग्न्या उत्कृष्टा व्यवस्था यस्य तम् । पुनः किभूतव्यम्बुकः ।
के शिरसि तिष्ठतीति कस्या रङ्गत्तरङ्गा चलद्वाचिः स्वर्गङ्गा यस्य स कस्थरङ्गत्तरङ्गस्वर्गङ्गः ॥

अम्भःकम्प्रं कटप्रं सबहलगरलं पन्नगं कण्ठलघ्नं

प्रध्नन्मह्यन्नभस्वत्वरकरदहनस्वर्क्षपत्यम्बरत्वम् ।

स्कन्धस्थं चर्म भर्मप्रभमलकचयं चन्दनत्वं प्रपन्नं

प्रत्यङ्गं भस्म सप्तच्छददलधवलं स्यत्वजः कल्मषं वः ॥ ६ ॥

अजोऽनादिः श्रीशंभुर्वो गुष्माकं कल्मषं पातकं स्यतु दूरीकरेण । किं कुर्वन् । अ-
म्भसा स्वर्गज्ञाजलेन कम्प्रस्तं कटप्रं जटाजुटं कपर्दं प्रध्नन् । तथा सह बलेन गरलेन
वर्तते यः स तादृशम् । कण्ठे गले लग्न पन्नगं वासुकि प्रध्नन् । मही क्षितिः 'आपो जलं
च नभस्वान्वायुश्च खरकरः सूर्यश्च दहतोऽग्निः स्वमात्मा यजमानः कक्षर्पातिश्चन्द्र' अ-
म्बरं चेत्येतेषां भावः मह्यन्नभस्वत्वरकरदहनस्वर्क्षपत्यम्बरत्वं प्रध्नन् तन्माति धारयन् ।
तथा स्कन्धयोगंमयोस्तिष्ठतीति तादृशं चर्म गजचर्म प्रध्नन् । तथा भर्म विभति पुष्पाति
प्रातिगिति भर्मकनकम् । 'गाङ्गेय भर्म कर्बुगम्' इत्यमरः । भर्मप्रभ कनकानिभमलकचयं
केशसमूहं प्रध्नन् । यतोऽसौ विभुर्नीललोहितः । नीलः कण्ठे लोहितः केशैः श्वत्यागमः ।
तथा चन्दनत्वं मलयजत्वं प्राप्तं सप्तच्छददलवद्धवलं भस्म विभूतिं प्रत्यङ्गं प्रध्नन् ॥

सैद्यः सन्यस्तगर्वग्रहमहतमहस्यत्तसङ्गप्रसङ्गं

सत्त्वस्थं लब्धतत्त्वं मलशबलगलत्सर्वसंबन्धबन्धम् ।

यत्संपर्कप्रयत्नक्षममलयदयं तथ्यपथ्यप्रसक्तं

यच्छत्त्वच्छं मनस्तत्स्मरहरचरणद्वन्द्वनम्रस्य शं वः ॥ ७ ॥

स्मरहरः श्रीशंभुस्तस्य पादयुगले नम्रस्य भक्तिप्रदस्य धन्यस्य पुंसः अच्छ निमल
तन्मनश्चित्तं वो गुष्माकं श कल्याण यच्छतु ददातु । तन्मनः किम् । यत् श्रीशिवभक्तस्य
मनः सद्यस्तत्क्षणमेव श्रीशिवैकताध्यानावसग एव सम्यङ् न्यस्तो गर्वग्रहोऽहंकारहेवाको
येन तत् । तथा अहतमक्षतं महस्तेजो यस्य तत् । तथा त्यक्तः सङ्गस्य बाह्यजनमयोगस्य
प्रसङ्गो येन तत् । तथा सत्त्वस्थमुद्रितसत्त्वगुणस्थम् । तथा लब्धतत्त्वं प्राप्तपरमार्थम् ।
तथा मलेन क्षापेन शबलः पापमिश्रितः गलत् चलत्..... ।
श्रीशिवभक्तिरत्नास्वादे प्रयत्नस्तत्र क्षमम् । तथा अलयदयं निर्विनाशकृपम् (मेवकजनम्) ।
तथा तथ्यं सत्यवचनमेव पथ्यं यस्य तत् ॥

सत्यं नश्यत्यवृश्यं धनमघपठलं यत्पदस्पृशबद्ध-

श्रद्धस्य स्पष्टकष्टप्रशमनमनसः कस्य न व्यक्तकल्मम् ।

तस्य व्यस्यत्वशं वः सितैकरशरणं मस्तकं ध्वस्तकम्पं

संपत्संपर्करम्यप्रभमभयकरस्यर्षभस्यन्दनस्य ॥ ८ ॥

मितकरस्येन्दोः शरणं निवासभृतम् । ध्वस्तो दृगिकृतः कम्पः संसारजो भक्तजनस्य
येन तत् । तथा संपदः शोभायाः संपर्केण रम्या प्रभा यस्य तत् तादृशम् । अभयं शर-
णागतानां भयाभावं करोतीति तादृशस्तस्य । अभयाख्यमायुधं करो यस्य स तादृशस्य वा ।
ऋषभस्यन्दनस्य वृषभवाहनस्य श्रीशंभोर्मस्तकं शिरो वो युष्माकमशमकल्याणं भवारघ्टे
पुनरावृत्तिरूपं व्यस्यतु विशेषेण दृगिकरोतु । तस्य श्रीशंभोः कस्य । सत्यमित्यादि । स्पष्टं
प्रकटं कष्टं भवमरुभ्रमणजं तस्य प्रशमने मनो यस्य तादृशस्य । यत्पदस्पर्शबद्धश्रद्धस्य
यस्य विभोः पदारविन्दस्पर्शं बद्धश्रद्धस्य कस्य धनं महदघपटलं पातकममहः सत्यं नि-
श्चितमेवावश्यं नश्यति । अघपटलं किंभृतम् । व्यक्तकल्कम् । व्यक्तः प्रकटः कल्को-
ऽपराधो यस्मात्तत् ॥

अत्यन्तस्वच्छमन्तःकरणमशरणप्रत्तरक्षं समक्षं

व्यञ्जनम्भञ्जनजन्त्रं नयनतवदनस्तम्भसंरम्भदम्भम् ।

सर्वज्ञः सच्चसंघक्लमकरणचणं जन्म कर्मप्रबन्धं

मक्षत्रत्यर्थमर्थं क्षतसंकलमलं वर्धयत्वव्ययं वः ॥ ९ ॥

सर्वज्ञः परमेश्वरः क्षता दृगिकृताः सकला आणवमार्गीयकार्मरूपाख्यो मला येन स ता-
दृशस्तम् । तथा अव्ययं न विद्यमानो व्ययो नाशो यस्य स तादृशम् । अर्थं पुण्यार्थं वो
युष्माकं वर्धयतु । अशरणानामप्रतिपालकानां जनानां प्रप्ता दत्ता रक्षा येन तत्तादृशम् ।
अत्यन्तं नितरां स्वच्छं निर्मलमन्तःकरण मनः समक्षं प्रत्यक्षमेव व्यञ्जन् प्रकटीकुर्वन् ।
तथा अजन्त्रं सदैव नयेन विनयेन नता भक्तिप्रह्लास्तेषां वदने मुखे यः स्तम्भो मीनमुद्रा
तस्य संरम्भः स एव दम्भस्तं भञ्जन् । भञ्जो आमर्दने धातुः । तथा सत्त्वानां प्राणिनां
संघस्य यः क्लमस्तस्य करणं तेन चणं प्रख्यातम् । 'तेन वित्तश्चक्षुपूचणपौ' । भूतक्लेशदायि
कर्मप्रबन्धं कर्मभिः शुभाशमैः प्रकर्षणं बन्धो यस्य तत् तादृशं जन्म अत्यर्थं मथन् निः-
शेषीकुर्वन् । भविनामिति शेषः ॥

गल्वर्कप्रस्थपत्त्यं धरमथमलयं मन्दरं सद्यमन्तं

नन्दद्गन्धर्वयक्षं सकनककटकं कल्पतर्वन्तरङ्गम् ।

भद्रं संक्रन्दनस्य प्रहसनसदनं नन्दनं स्वर्गरङ्गं

गच्छन्स्वच्छन्दचर्यः परबलद्वलनस्तर्पयत्वजहं वः ॥ १० ॥

परेषामन्धकासुरादीनां दैत्यानां बलं मन्नातीति तादृशः । स्वच्छन्दा स्वतन्त्रा चर्या यस्य
तादृशो विभुरन्वहं प्रतिदिनं वस्तर्पयतु । परमामृतारसेनेत्यर्थः । स्वच्छन्दचर्यामेव विभो-
राह—गल्वर्कैयादि । गल्वर्कमयाः स्फटिकमयाः प्रस्थः सानवस्तत्र पश्यं भवन् यस्य
तादृशम् । धरं गिरिं कैलासं गच्छन् । 'निशान्तपस्त्यसदनं' इत्यमरः । तथा मलयं मल-
याख्यं गिरिं मन्दरं सद्यं च गच्छन् । सद्यं किंभूतम् । अन्तर्नन्दन्तो गन्धर्वाः यक्षा देव-

योनयो यस्मिन्स तम् । पुनः किभूतं सद्यम् । सह कनककटकेन काञ्चनमयमध्यभागेन
वर्तते यः स तम् । 'कटकोऽस्त्री नितम्बोऽद्रेः' इत्यमरः । नितम्बो मध्यभागः । पुनः
कीदृशम् । कल्पवृक्षाः पञ्च मन्दाराद्या अन्तरङ्गा यस्य तम् । पुनः किङ्कुर्वी विभुः । भद्रं
रम्यं संक्रन्दनस्येन्द्रस्य प्रहसनमदनं लीलागृहं स्वर्गगङ्गां स्वर्गे रङ्गभूमिरूपं नन्दनं स्वर्गोद्यानं
गच्छन् ॥

पद्मस्थं पद्महस्तं गजवरवदनं नन्दनं स्कन्दसंज्ञं

पुर्जन्यं हंसमञ्जं दशशतनयनं हव्यभक्षं सदण्डम् ।

रक्षःप्रख्यं जलस्थप्रथमथ पवनं मर्त्यपत्रं मग्वन्नं

संपश्यत्यत्यजन्तं चरणतलमलं यः स कर्षत्वघ्नं वः ॥ ११ ॥

अलमन्यर्थं चरणतलं पादतलमत्यजन्तमिति सर्वत्र संबन्धः । यो विभुः परमेशः अल-
मत्यर्थं चरणतलमत्यजन्तं पद्मस्थं ब्रह्माणं संपश्यति सम्यक् समदृष्ट्या च पश्यति । अन्यथे
चरणतलमत्यजन्त एतान्ब्रह्मादीन् यो विभुः समदृष्ट्या पश्यति स स्वामी वो युष्माकमश-
मकल्याणं भवोत्थं कर्षतु इर्गकरोतु । एतान् कान् । पद्मस्थं ब्रह्माणम् । पद्महस्तं विष्णुम् ।
गजवरवदनं गजास्य गणेशम् । स्कन्दमञ्जं नन्दनं तनयं कुमारम् । पुर्जन्यं मेघम् । हंसं
सूर्यम् । अवजं चन्द्रमसम् । दशशतनयनं सहस्राक्षमिन्द्रम् । हव्यभक्षमग्निम् । सदण्ड-
दण्डधरं यमम् । रक्षःप्रख्यं निर्ऋतिम् । जलस्था प्रथा प्रसिद्धिर्यस्य स त वरुणम् । तथा
पवनं वायुम् । मर्त्यपत्रं नरवाहनं कुबेरम् । मखन्नं मृगरूपयज्ञः संसर्गमाशानं च । एतान् ॥

अव्यक्तं यः समग्रं जगदग्नगरं व्यञ्जयत्यञ्जजः स-

न्यः संरक्षत्यनन्तः स्मरयमदमनः संहरत्यक्रमं यः ।

स त्र्यक्षस्तन्मन्त्रप्रणयनसफलग्रन्थकर्मण्यसर्व-

ज्ञत्वः सद्रूप्यवर्त्मप्रकटनपरमं स्पर्शयत्वद्वयं वः ॥ १२ ॥

यः परमेशो रजोगुणस्योद्रेकेऽवज्जो ब्रह्मा सन् अव्यक्तमप्रकटमपि समग्रं समस्तभगाः
पर्वता एव नग्राणि यत्र रजदग्नगरं जगद्यञ्जयति प्रकटीकरोति । स्रज्जोत्यर्थः । तथा
सत्त्वोद्रेकेणानन्तो विष्णुरूपः सन् समस्तं जगत्संरक्षति । तथा तमोगुणे प्रबले रुद्ररूपेण
यो जगत् विश्वमक्रमं युगपदेव संहरति । यः किरूपः । स्मरयमदमनः कालकामदहनः ।
स त्र्यक्षस्त्रिलोचनः श्रीशंभुर्वो युष्माकमद्वयं स्पर्शयतु ददातु । भगवानेकरूपः सर्वत्र स्थित
इत्येव युष्मानवगमयत्वित्यर्थः ॥

द्रष्टव्यं सम्यगर्थप्रवचनपरमं शर्मदं पद्यबद्धं

प्रष्ठप्रज्ञप्रशस्यं नमदमरवरः शंकरः संकरन्नः ।

वर्षन्तं भग्नधर्मं प्रमदभयपयः सत्यसंकल्पजल्प-

श्रव्यं भव्यं वल्लव्यं नवमवगम्यत्वग्र्यवर्णस्तवं वः ॥ १३ ॥

नमन्तः प्रणमन्तोऽमरवरा ब्रह्माद्या यस्य सः । तथा संकरं पापानां संकटे हन्तीति तादृशः । संकरो निःश्रेयसप्रदः । विभुः कर्ता वो युष्मान् कर्मभूतान्प्रयवर्णस्तवं अश्व-
वर्णेन द्विजन्मना जगद्धरकविना कृतः स्तवोऽश्ववर्णस्तवः । मध्यमपदलोपी समासः । तं कर्मभूतमवगमयतु बोधयतु । करुणया स्वयं शृण्वन्युष्मानपि बोधयत्वित्यर्थः । किंभूतं स्तवम् । द्रष्टव्यम् । सहृदयैः कौतुकेन परीक्ष्यमित्यर्थः । तथा सम्यक् समीचीनो योऽर्थ-
स्तस्य प्रवचनेन परमम् । सहजोक्तिपरायणमित्यर्थः । तथा शर्मदं कल्याणप्रदम् । पर्यवृत्त-
र्षदम् । प्रष्टा उत्कृष्टा प्रज्ञा येषां ते प्रष्टप्रज्ञाः सुमनस्यैः प्रशस्यं स्तुत्यम् । तथा भक्तो घ-
र्मस्तापत्रयजैः संतापो येन तत्तादृशम् । प्रमदमयपयः परमानन्दमयं पयो दुग्धं वर्षन्तम् ।
तथा सत्यश्वासौ संकल्पस्तेन ध्रुवम् । तथा भुव्यं श्रेष्ठम् । वसव्यं वसुभ्यो धनेभ्यो
हितम् । धन्यमित्यर्थः ॥

इति श्रीगजानकशंकरकण्ठात्मजगत्कण्ठविरचितया लघुपञ्चिकाया समेतं कादमीरक-
महाकविश्रीजगद्धरभट्टविरचिते भगवतो मधेश्वरस्य स्तुतिकुसुमाञ्जलिं
अश्ववर्णस्तोत्रं चतुस्त्रिंशम् ।

पञ्चत्रिंशं स्तोत्रम् ।

अथातो ग्रन्थकृद्दशैश्वरप्रशसास्तोत्रं पञ्चत्रिंशमारममाण आह—

अनाथानां नाथो गतिरगतिकानां व्यसनिनां
विनेता भीतानां शरणमधृतीनां भरवशः ।

सुहृद्बन्धुः स्वामी शरणमुपकारी वरगुरुः

पिता माता भ्राता त्रिजगति जयत्यन्तकरिपुः ॥ १ ॥

अन्तकस्य यमस्य रिपुः श्रीशंभुर्जयति सर्वोत्कृष्टो भवति । नाथेत्यादि स्वभेदप्राधान्ये
आरोपे रूपकं निरूपयति—अनाथानामित्यादि । शंभुः कः । 'नाथ याचने' धातुः । ना-
थन्ति याचन्ते एन पालनाथं नाथः । त्रिजगति त्रिभुवने अनाथानां जनानां नाथः । तथा
अगतिकानां निरुपायाणां महानुपायः । तथा व्यसनिनां स्त्रीवृत्तमृगयादिव्यसनयुक्तानां
विनेता विनयप्रदः । तथा अधृतीनां गतधैर्याणां भरवशो धैर्यप्रदः । भरवश इति रुढपदम् ।
तथा निजावस्थां निवेदयतां जनानां सुहृत्स्वत्त्वा आश्वासकारी । तथा बन्धुः संकेतोऽप्यप-
गित्याम्नि । तथा स्वामी सर्वदा निजसेवकानां वार्ताप्राही । तथा शरणं सदा प्रतिपालकः ।
तथा वरगुरुः कैवल्यप्राप्तिकारणनिजशसनोपदेशकः । तथा पिता पातीति पिता अतिभ-
क्तेऽपि पालयिता । तथा माता मातृस्या उदरे इति माता अनिच्छेदपात्रे शिशुं पालयित्री ।
तथा भ्राता सहोदरः सुखदुःखसंविभार्गा एवम्भूतः श्रीशंभुत्रिजगति त्रैलोक्ये जयति सर्वो-
त्कृष्टो भवति ॥

श्रीशंभुभक्तिविषयमनोगैः कविः स्वात्मानं विनोदयति—

उदारैर्मन्दारै रचितशिखरं चन्द्रशिखरं

समभ्यर्च्य प्रेम्णा विपुलपुलकालंकृततनुः ।

कदा गन्धाबन्धप्रमदमुदितोद्दाममधुप-

स्फुरद्भुजागर्भैर्विभुमभिभजेयं नुतिपदैः ॥ २ ॥

गन्धस्य सुगन्धस्यव्यङ्ग्यार्थसौरभस्य आ समन्ताद्वन्धस्तेन प्रमदः परमानन्दस्तेन मु-
दिता ये मधुपाः शिवभक्तिरससायनपानसक्तास्तेषां स्फुरन्ती यामां गुञ्जा गीतध्वनिः सा
गर्भे येषां तानि तादृशैर्नुतिपदैः स्तुतिर्देहं कदा विभु परमेशमभिभजेयम् । अहं कि-
भूतः । विपुला ये पुलका गोमाद्वास्तेरलंकृता तनुर्यस्य । किं कृत्वा । प्रेम्णातिप्रियत्वेन
चन्द्रशिखरं चन्द्रमौलिं सम्यक् समप्रपूजोपचारैर्गभ्यर्च्य । किभूतं शंभुम् । उदारैर्बहुयोजन-
सौगन्ध्यविधानान्महोत्कर्षवद्भिर्मन्दारैर्मन्दारागव्यकल्पवृक्षकुसुमै रचितशिखरं कृतमुकुटम् ॥

इतो द्वन्द्वक्लेश विषयमृगतृष्णास्थितिरितो

जरामृत्युव्याधिप्रतिभयमितः सर्वमुलभम् ।

महामोहैर्घोरैरुपहतमिनो बोधलसितं

कथं कुर्यादार्यः कृतमतिरपि स्वात्मानि हितम् ॥ ३ ॥

आर्यः साधुजनः कृतमतिर्बुद्धिमानपि इत्थं बहुविघ्नाकुलमनस्त्वात् स्वात्मानि हित भ-
वाव्युत्तरणोपायं कथं कुर्यात् । इत्थं कथमित्याह—इत इति । द्वन्द्वानां शांतातपादाना-
मूर्माणां क्लेशा इतो भवन्ति । 'शांतातपां शरीरस्य लाभमोहौ तु चेतनः । प्राणस्य क्षुत्पि-
पासो द्वे द्वन्द्वदुःखमुदाहृतम् ॥' इति । तथा विषयाः शब्दादय एव मृगतृष्णा मरुमरी-
चिका तस्याः स्थितिरितो भवति । ।
तथा महाघोरैरत्युत्कर्षमहामोहैर्मायाविलसितबोधलमित ज्ञानोद्धाम इत उपहत नि-
तगं बाधितम् ॥

पूर्वोक्तमेवार्थं समर्थयति—

अशेषक्लेशावग्लपनपरिपन्थी श्रकटय-

न्नयं विघ्नव्राताः प्रबलविपदापादनविधिम् ।

विवेकारण्यं चक्षुस्तिरयति सतां येन सहसा

भवन्श्चप्रे पातः प्रतिपदमदभ्रः प्रभवति ॥ ४ ॥

अशेषा ये क्लेशाः पञ्चाविद्यादयस्तेषामोघः समूहस्तेन यद्ग्लपनं प्रसन्न (हि विषयः) तेन
परिपन्थी शत्रुभूतोऽयं पूर्वोक्तो विघ्नव्रातः 'इतो द्वन्द्वक्लेशाः' इत्यादि प्रबला या विपद्भव-
रघट्टे पुनः पुनरावृत्तिरूपा तस्मै आपादनविधि प्रकटाकुर्वन् सतां कृतधियामपि तद्विवे-

काख्यं चक्षुस्तिगयति निमीलयति । तत्किमित्याह—येन यद्वशात्सहसा तत्क्षणमेव भवः
संसार एव श्वेभ्रं तत्र पातः अदभ्रोऽनल्पः प्रतिपदं मुहुर्मुहुः प्रभवत्युत्पद्यते । देहिना-
मिति शेषः ॥

अथ कविमन्त्रिवारणोपायमाह—

भवद्भक्तिं तस्य व्युपशमसमर्थामथ दृशः

प्रसादं तन्वानां धनमहममांसाद्य मुधियः ।

प्रकाशात्मानं त्वामतिविमलया हंसमुदितं

दृशा साक्षात्कृत्य प्रतिजहति मोहान्धतमसम् ॥ ९ ॥

अथ पूर्वोक्तादनन्तरं तस्य प्रागुक्तस्य द्वन्द्वकेशादेर्विप्रातस्य विशेषेणापुनरागमरूपेणो-
पशमः प्रशमनं तत्र समर्थम् । तथा दृशो ज्ञानस्य विलोचनस्य च प्रसादमनुग्रहं प्रसन्नतां
च तन्वासायम् । तथा धनं प्रचुरं महस्तेजो यस्याः सा तादृशी भवद्भक्तिं भवतो विभोर्भे-
क्तिमासाद्य श्रेष्ठ्य मुधियो विशदधियुः प्रकाशात्मानं परप्रकाशवृषं त्वां हंसं परमात्मानं
सदोदितमतिनिर्मलया धिया साक्षात्कृत्य मोहोऽज्ञानमेवान्धतमसं नितरां गाढं ध्वान्तं त-
त्प्रतिजहति त्यजन्ति । अथ च हंसं सूर्यं साक्षात्कृत्य लोको गाढं तमोऽन्धकारं त्यजति
तथेत्यर्थः । 'खगयोगिभिर्दोहंसो निर्लोभनृपसूर्ययोः । परमात्मनि विष्णौ च' इति मङ्गः ॥

अमित्ये नित्याशामशुचिनि शुचित्वव्यसनिता-

मनात्मन्यात्मास्थामथ महति दुःखे सुखमतिम् ।

चतुर्धा दुर्भेद्यार्मविरतमविद्यां परिणतां

हताशेषस्वाभामभिदधति मूलं भवतरोः ॥ १० ॥

अनित्याशुच्यनात्मदुःखेषु विपरीतज्ञानमविद्या । इत्येतदेवोदाहरति कविः—हता, अ-
शेषा स्वस्यात्मन आभा प्रकाशो यया सा ताम् । तथा अस्मिन् निरन्तरं चतुर्धा चतुर्भिः
प्रकारैरनित्येत्यादिभिः परिणतां परीपाकं गतां भवतरोर्भवः संसार एव तरुमहान्ध्रक्षस्तस्य
मूलकारणमभिदधति । एवमन्यत्रयम् ॥

नरास्तत्त्वालोके नियतमनया दूषितदृशो

विवेकप्रध्वंसाद्विदधति भवे कन्दुकगन्धिम् ।

उपासाभिर्लब्ध्वा भवभयभिदं निर्मलधियः

समाधिं साधिमन्त्रा दधति न पुनर्जन्मविपदम् ॥ ११ ॥

नियतं निश्चितमनया पूर्वोक्तया चतुर्भेद्या अविद्यया तत्त्वस्यालोको दर्शनं तद्विषये दू-
षिता दृग्दृष्टिर्येषां ते तादृशा मलिनौकृतदृष्टयो विवेकस्य कार्याकार्यरूपस्य प्रकर्षेण ध्वंस-

स्तस्माद्धेतोर्भवे संसारे कन्दुकस्य गति पतनोत्पत्तरूपां विदधति । पुनर्भवभयभिर्द संसा-
रत्रासनिवारकं समाधिं श्रीशिवैकताध्याने आत्ममनमोरैक्यं लब्ध्वा पुनर्जन्मविषदं जन्मजं
दुःखं साधित्रं बाटत्वेन दधति धारयन्ति ॥

अथातः परमेश्वरस्य प्रशंसाविशेषं कर्तुमाह—

चकाशे नाकाशे रविरविरलैरंशुपटलै-

रमन्दाभैरिन्दुस्तिमिरमहंरत्नापि किरणैः ।

न चात्यन्तक्षत्रग्रहदहनरत्नौषधितडि-

त्प्रदीपादिज्योतिः कचिदपि पुरा नाथ ददृशे ॥ ८ ॥

तमोभूतं विश्वं किमपि गहनं धाम तदभू-

दथ स्वेच्छाशक्तिप्रकटितमहावैभवभरम् ।

विभज्यात्मानं क्षमावनपवनवह्नीन्दुतपन-

‘स्वैरंशैरीश त्रिजगदसृजत्कस्त्वदपरः ॥ ९ ॥

(युग्मम्)

हे विभो, अविरलैरनल्पैः सहस्रप्रमितरंशुभिः किरणैरुपलक्षितो ऽग्निः सूर्य आकाशे न-
स्ति पुरा पूर्वं न चकाशे नादीप्यत । तथा अमन्दाभैरनल्पकान्तिभिः किरणैरिन्दुश्चन्द्रो-
ऽपि तिमिरमन्धकारं नाहरत् । तथा नक्षत्राण्यश्विन्यादीनि च ग्रहाश्च दहनोऽग्निश्च रत्ना-
नि चौषधयश्च तडिच्च प्रदीपश्च एतदादीनां ज्योतिः कचिदपि न ददृशे । तमोभूतमासा-
त्सर्वमित्यर्थः ॥ हे ईश जगदीश, तद्विश्वं तमोभूतं सत्किमपि गहनं धाम अनिगहनं गृह-
मिवाभूत् । अथानन्तरं स्वाचासाविच्छाशक्तिस्तया प्रकटितो महावैभवस्य महैश्वर्यस्य
विश्वलयोदशकरणसमर्थस्य भगो येन स तादृशं प्रकटितमहावैभवभरमात्मानं परसंविच्चि-
दानन्दरूपमपि क्षमाजलपवनवह्नीन्दुतपनयजमानाकाशैरंशैर्मूर्तिभिस्त्वदपरः कस्त्रिजगत् ब्र-
ह्मादिस्तम्बपर्यन्तं जगत् कोऽसृजत् । न कोऽपीत्यर्थः ॥ (युग्मम्) ॥

अनादौ संसारे विदधति रजोबाधितधियः

शुभं वा घोरं वा शबलमथ वा कृत्यमणवः ।

ततस्तद्भोगार्थं तरुणकरुणापूर्णहृदयो

विधत्से यत्तेषां तनुभुवननिर्माणमखिलम् ॥ १० ॥

तदेतत्संकल्पप्रकटितसमस्तत्रिजगतः

प्रक्षोलीलामात्रं भुवनमहनीयस्य भवतः ।

तवैकस्य स्वामिन्यदिह सहजे सर्वविषये

क्रियाज्ञाने नित्ये करणनिरपेक्षे प्रभवतः ॥ ११ ॥

(युग्मम्)

हे विभो, अविद्यमान आदिरारम्भो यस्य स तादृशे संसारे रजसा रजोगुणेनोदितेन बाधिता धीर्येषां ते तादृशा अणव आत्मानः शुभं कृत्यं शुभकर्म योगमशभं वा शबलं मिश्रितं शुभाशुभमपि वा कर्म विदधति कुर्वते । रजोगुणस्योद्रेकात् । तथा चोक्तं सांख्याचार्यैः—‘श्रुत्वा मत्त्वविशालो रजोविशालस्तु मध्यतः सर्गः । अधमस्तम्भोविशालो ब्रह्मादिस्तम्भपर्यन्तः ॥’ इति । नतो हेतोस्तेषामेवाणानां तस्य त्रिविधस्य शुभाशुभशबलरूपस्य कर्मणो भोगार्थं तरुणा नवा या करुणा तथा पूर्णं हृदयं यस्य स तादृशः सन् तन्नां क्षित्यादीनां भुवनानां च कालामिरुद्रभुवनादारभ्य शिवभुवनान्तं चतुर्विंशत्यधिकशतद्वयपरिमितं भुवनानां निर्माणं विधानमखिल यद्विधत्से क्रोशेति तदेतत्संकल्पेनेच्छाशक्तिस्वरूपेण प्रकटितं प्रकाशकृतं समस्त त्रिजगद्येन स तादृशस्य त्रिभुवने महितस्य पुजितस्य भवतः प्रमोलांलामात्रम् । कुतस्तत् । तवैकस्येत्यादि । हे स्वामिन् जगदीश, इह जगति तवैकस्य प्रभोः सहजे अङ्गचिमे नित्ये अविनाशे करणेच्छिन्द्रियेषु निरपेक्षे हेतुनिरपेक्षे वा क्रियाज्ञाने क्रिया क्रियाशक्तिश्च ज्ञानं ज्ञानशक्तिश्च ते क्रियाज्ञाने सर्वो विषयो ययोस्ते सर्वविषये । सर्वस्याधारत्वे इत्यर्थः । यस्मात्प्रभवतः प्रभते स्तः ॥ युगलकम् ॥

प्रसिद्धोऽयं पन्था न भवति विचित्रा विरचना

विना यत्कर्तारं स च न भवति ज्ञानरहितः ।

अतोऽवश्यं कर्ता त्रिजगति विचित्रे ज्ञ उचितः

स च त्वं त्वय्यन्ये किमिव विवदन्ते हतधियः ॥ १२ ॥

हे विभो, कर्तारं कर्तृकारकं विना विचित्रा नानाविधारचना यन्न भवति । स कर्ता ज्ञानरहितोऽपि न भवति । अयं प्रसिद्धः पन्था मार्ग आश्चालपर्यन्तं विदित एवेत्यर्थः । अतो हेतोः विचित्रे नानाविधे जगति अवश्यमेव कर्ता ज्ञ सर्वज्ञ उचित योग्यः । सर्वज्ञः परमात्मा त्वमेव । अन्ये हतधियश्चावाकादयस्तत्र विषये विवदन्ते विवादं कुर्वते ॥

अथैवं चेद्भूयुः किमयमपरप्रेरितमतिः

स्वतन्त्रो वा देवस्त्रिभुवनविधाने प्रयतते ।

अमुष्याद्ये पक्षे नहि परविधेयस्य विभुता

परस्मिन्पक्षे वा फलमपि किमुद्दिश्य यतते ॥ १३ ॥

अथशब्दो यद्यर्थः । ते हतधियः पामरा एवं चेद्भूयुः अयं देवोऽपरोपान्येन केनचित्त्वै-

रिता मतिर्यस्य सोऽपरप्रेरितमतिस्त्रिभुवनस्य विधाने प्रयतते प्रयत्नं करोति । अथवा स्व-
तन्त्रो देवस्त्रिभुवनविधाने प्रयतते किम् । आद्यपक्षे परप्रेरितेत्यादिपक्षे परविधेयस्य परप्रे-
रितस्य विभुत्वशक्तिर्न हि भवति । परस्मिन्स्वतन्त्रतापक्षे किं फलमुद्दिश्य ननसि निधाय
त्रिभुवनं विधत्ते ॥

अथास्येयं वाञ्छा प्रभवति न कर्मक्षयमृते

नृणां मुक्तिः सोऽपि क्वचन न विना भोगमुचितः ।

विनाधारं भोगो न भवति वपुर्नापि भुवनं

ततोऽहं जन्तूनां तनुभुवननिष्पादनमिति ॥ १४ ॥

अथानन्तरमस्य देवस्येयं वाञ्छा भवति । इयं का । कर्मक्षयं विना नृणां मुक्तिर्न भ-
वति । सोऽपि कर्मक्षयो विनाभोगं न भवति । भोगोऽप्याधारमाश्रयं विना न भवति
.....' । ततो हेतोर्जन्तूनां तनवश्च भुवनानि च तेषां निष्पादनं संपाद-
नमहं युक्तम् ॥

इदं युक्तं सान्द्रासृतमधुरयान्तः करुणया

प्रयुक्तस्याजस्रं परहितविधानव्यसनिनः ।

दयालुश्चेल्लोकं सृजति सकलं किं न सुखिनं

कुतो वाधिव्याधिक्षत इह जनोऽनेन जनितः ॥ १५ ॥

विभोरित्यध्याहारः । सान्द्ररसायनरसमधुरयान्तर्मनसि करुणया कृपया प्रयुक्तस्य तथा
अजस्रं सततं परहितविधाने व्यसनिनो विभोरितं युक्तमेव । अयं देवो दयालुः कृपांश्च-
धिश्चेत्तिह सकलं लोकं सुखिनमेव किं न सृजति । इह जनति आधिना मानमचिन्ता-
पीडया व्यधिभिर्नारोगैश्च क्षतो बाधितो जनः कुतो जनितः ॥

अथोपादानं यद्भवति परमाण्वादि जगत-

स्तथा कर्मानेहः प्रभृति सहकार्येतदुभयम् ।

विना सृष्टौ नैष प्रभवति यदीशः किममुना

तदेवास्तु व्यक्तं तनुभुवनगिर्माणनिपुणम् ॥ १६ ॥

अथानन्तरम् । यद्यत इपादीयते उत्पद्यते तत्तस्योपादानकारणम् । जगतः सृष्टौ सृष्टि-
विषये । परमाणवस्त्रसरेणवः । 'जालान्तरगते भानौ यत्सूक्ष्मं दृश्यते रजः । तस्य त्रिंश-
तमो (षष्ठतमो) भागः परमाणुरुदाहृतः ॥' इति । परमाणव उपादानकारणं यद्भवति ।
तथा कर्म शुभाशुभशबलभेदेन त्रिविधम् । अनेहा कालः । आदिना जलसूत्रादि । तत्प्र-
भृति सङ्कारिकारणं च यस्य । तदुभयमुपादानसहकारिकारणरूपं विना सृष्टौ सृष्टिविधाने

ईशो देवो न प्रभवति समर्थो भवति । तदामुना ईशेन देवेन किम् । कुत इत्याह—तदेवे-
त्यादि । तद्वा तदेवोभयं व्यक्तं प्रकटमेव तनुभुवननिर्माणनिपुणमस्तु । अत्रेशोऽधिष्ठाता
कुम्भकारस्थाने । विश्वं घटरूपम् । यथा कुम्भकार उपकरणैर्घटनिर्माणं विधत्ते तथा भ-
गवान्विश्वनिर्माणं स्वेच्छाशक्त्या करोतीत्यभिप्रायः ॥

इतीत्थं मुग्धानामिह मतिविमाहाय कुधियः

कुतर्कप्रागल्भीमुखरितमुखी मूढमनसः ।

अधिष्ठातारं त्वां वरद जडवर्गस्य सदयं

न जानन्ति स्वामिन्परमपुरुषं चेतनममी ॥ १७ ॥

इत्थमित्येवायं । इत्येवं मुग्धानां जडाशयानां मतिमोहाय बुद्धिभ्रमाय कुत्सितश्चासौ
तर्कोऽनिष्टप्रसङ्गं तत्र या प्रागल्भी धार्यं तथा मुखरितं मुखं येषां ते तादृशाः ।
तथा मूढमनसोऽज्ञानावृत्तचित्ताः हे वरद स्वामिन्, त्वां देवं चेतनं परमाविर्द्रूपं परमपुरुषं
परमात्मानं जडवर्गस्य परमाण्वादेराधिष्ठातारं कर्तारं सदयं कृपाश्रुधि न जानन्ति ॥

एतदेव बाह्यदृष्टान्तेन द्रव्यति—

यथोपादानं मृत्तदनु महकारीह लगुडो

जलं चक्रं सूत्रं वरद जडवर्गोऽयमखिलः ।

न यत्नं कौलालं प्रभवति विना कुम्भघटने

तथाधिष्ठातारं न भवति विना त्वां भवविधिः ॥ १८ ॥

हे वरद, घटस्योपादानमुपादानकारणं मृत् मृत्तिका । तदनु सहकारी सहकारिकारणं
लगुडो दण्डः । जलं वारि । चक्रं कुम्भकारचक्रम् । सूत्रं तन्तुः । अयमखिलः समस्तो
जडवर्गः कौलालं कुम्भकारसर्वान्धनं यत्नं विना यथा कुम्भघटने घटं कर्तुं न प्रभवति न
समर्थो भवति तथा त्वां विभुमाधिष्ठातारं कर्तारं विना भवविधिः ससारविधिर्जगन्निर्माण-
रूपो न भवतीति संबन्धः ॥

अथातो भवाम्बुधेरुत्तरणोपायं तन्निमग्न्या जनायोपदिशति—

अविज्ञायैवाज्ञः परुषविषमं कर्म कुरुते

विपाके तस्यासौ निपतति भवक्लेशकलिलः ।

अतो ज्ञानालोकः प्रकटितसमस्तार्थगहनो

महामोहध्वान्तव्यवहितदृशोऽवश्यमुचितः ॥ १९ ॥

अतो हेतोः, महामोहेनाविद्यारूपेण ध्वान्तेन तमसा व्यावृता दृक् ज्ञानमेव लोचने
यस्य स तादृशस्य महामोहध्वान्तव्यवहितदृशः पुंसो ज्ञानालोको ज्ञानप्रकाशोऽवश्यमुचितः ।

किंभूतः । प्रकटिता अर्थाः सप्त पदार्था एव गहनं येन स तादृशः । अतः कुत इत्याह—
अज्ञो विचेतनः पुरुषोऽविज्ञायैव परुषमत्युत्कटं विषमं च कर्म कुरुते । तस्याशुभकर्मणो
विपाके च सति अवक्लेशकलिले भवक्लेशाः संसारजाः क्लेशा एव कलुषं तत्र निपतति ॥

उपायस्तत्प्राप्तौ भवति न विना शास्त्रमपरो

न शास्त्रं तत्स्वामिन्निह यदुपदिष्टं न भवता ।

विविञ्चन्तः सन्तो हितमहितमेते विदधते

हिते सक्तिं मुञ्चत्यहितमिति नार्हन्ति पतनम् ॥ २० ॥

तस्य ज्ञानलोकस्य प्राप्तौ शास्त्रं विनान्य उपायो नास्ति । हे स्वामिन्, यन्न भवता
शिवशासन उपदिष्टं तच्छास्त्रमुपायो नास्ति न भवति । अत एव मन्तः कृतिनः हितम-
हितं च विविञ्चन्तो हिताहितविवेकं कुर्वाणा हिते सक्तिं विदधति कुर्वन्ति अहितं च मु-
ञ्चन्ति । इत्यतो हेतोः सन्तः पतनं नार्हन्ति ॥

भवान्धर्मं साक्षादकृत सहजज्ञानमनसा

तमोर्ध्वसं पुंसामथ तदुपदेशेन विदधे ।

प्रमाणं चोक्तिस्ते नहि घनघृणानिघ्नमनसो

जगद्भर्तुयुक्तं वितथमभिधातुं भगवतः ॥ २१ ॥

हे विभो, भवान्दयालुः सहजं ज्ञानरूपं यन्महस्तेजस्वेन सहजज्ञानमहसा धम साक्षाद-
कृत साक्षात्कृतवान् । अथानन्तरं तदुपदेशेन ज्ञानोपदेशेन पुसां मन्यानां तमोर्ध्वसमज्ञानरू-
पान्धकारनिवारणं भवान् विदधे चकार । ते जगद्देशस्योक्तिः प्रमाणम् । कुत इत्याह—
नहीत्यादि । 'घनघृणार्धानमनसो जगद्भर्तुर्भगवतः शंभोर्वितथमभ्युत्तमभिधातुं न युक्तं
नोन्नतम् ॥

तदेतत्कारुण्यं घनतममःपङ्कपटली-

विलीनोऽग्रे लोकस्तव वरद संभाव्य सहजम् ।

दधच्छ्रद्धाबन्धं त्वदुदितमनुष्ठातुमसकृ-

त्ववृत्तो दुष्पारं हर तरति संसारजलधिम् ॥ २२ ॥

हे हर वरद, अतिशयेन घना घनतमा तादृशी या तमःपङ्कस्याविद्यारूपकर्दमस्य पटलां
तस्यां विशेषेण लीनोऽग्रे लोकः सहजं स्वाभाविकं तदेतत् पूर्वक्रमोक्तनोदितं तव का-
रुण्यं कृपासृतं संभाव्यादरेण मत्वा त्वया विभुना दयालुनोदितं श्रीशिवशासनोक्तमनु-
ष्ठानं सम्यग्विधातुमसकृत्प्रवृत्तः श्रद्धाया बन्धं दधदुष्पारमपि भवजलधिं तरति ॥

इत्येवं भगवन्नवन्ध्यमहिमा निर्माय निर्मानुषं

विश्वं विश्वसितं वितत्य तदनु स्फीतैर्विभूतिक्रमैः ।

संहृत्याथ निजे महिम्नि निखिलं तत्कन्दुकान्दोलन-

क्लेशावेशविरामसंभृतसुखं कैवल्यमाकाङ्क्षसि ॥ २३ ॥

हे भगवन्परमेश, अवन्ध्यः कृतार्थो महिमा यस्य तादृशः संस्वं स्वतश्च आर्क्षे निर्मानुषं तमोभूतं सद्विश्वं निर्माय कृत्वा तदनुस्फूर्तैः अनु(समु)ल्लासितैर्विभूतिक्रमैर्वैभवपरिपाटीभिर्विश्वसितं वितत्य सजीवं विधाय अध्यानन्तरं तदनु निजे स्वमहिम्नि निखिलं तद्विश्वं कालाभिरुद्धरूपेण संहृत्य तस्य विश्वस्य सचराचरस्य यत्कन्दुकान्दोलनं कन्दुकैर्वदान्दोलनं तेन यः क्लेशावेशो महतः क्लेशस्यावेशस्तस्य विरामो नाशस्तेन संभृतं परिपूर्णं सुखं यस्मिस्तत्तादृशं कैवल्यं निर्वाणमाकाङ्क्षसि ॥

इत्थं किं बहुना त्वदङ्गिकमलद्वन्द्वप्रसादादिदं

भूयान्मे भवभीतिभञ्जन विभो भक्तानुकम्पापर ।

यच्चत्पादसरोजपूजनविधौ भक्तिर्विरोगं वपु-

र्यावज्जीवमथ त्वद्देकमनसो मुक्तिस्तवैवाग्रतः ॥ २४ ॥

हे विभो, भवभीतिभञ्जन जन्मजरामरणत्रासनाशन, तथा भक्तानुकम्पायां प्रह्वजनानुग्रहे परः सक्तस्तत्संबोधनं भक्तानुकम्पापर, इत्यमनेन बहुना मदीयेन विश्वसिवचनेन तव विमोश्चरणसरोजयुगलप्रसादादिदं मे भूयात् । इदं किमित्याह—यदित्यादि । हे विभो, त्वत्पादसरोजपूजनविधौ त्वच्चरणवज्रपूजाविधौ भक्तिर्वाङ्मनःकायकर्मभिस्तदासक्तिर्भवति । तथा यावज्जीवं ध्येयैकमनन्यासक्तं मनो यस्य स तादृशस्य मम तवैवाग्रतो मुक्तिः कैवल्यं यद्भवति । तन्मे भूयादित्याशास इत्यर्थः ॥

अथास्य स्तोत्रस्योपसंहारश्लोकमाह—

एवं देव तव स्तुतिप्रवचनप्राप्तप्रसादस्य मे

भूयो जन्म भविष्यतीति भगवन्मन्ये खपुष्पोपमम् ।

स्याच्चेत्प्राक्तनकर्मशेषजनितं तन्नाथ किं भूयसा

भूयासं भवदीयपादकमलस्तुत्या पुनर्निर्वृतः ॥ २५ ॥

हे भगवन्देव, तव स्वामिनः स्तवानां यत्प्रवचनं वीप्स्यन् कथनं तेन प्राप्तः प्रसादोऽनुग्रहो येन स तादृशस्य मे धन्यस्य भूयो जन्म भविष्यतीति यज्ज्ञात्स्वपुष्पोपममाकङ्क्षकुसुमोपमं मन्ये जानाम्यहम् । सर्वथा तदभावः । मम प्राक्तनकर्मशेषेण जनितं चेत्कदाचिद्भवति तर्हि तत्रापि जन्मनि त्वत्पादसरोजस्तुत्या पुनर्निर्वृतः कैवल्यं प्राप्तो भूयासमिति शिवम् ॥

इति श्रीराजानकशंकरकण्ठात्मज्जरत्नकण्ठविरचितया लघुपाञ्चिकया समेतं काश्मीरक-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली ।

ईश्वरप्रशंसास्तोत्रं पञ्चविंशत् ।

षट्त्रिंशं स्तोत्रम् ।

अथातो ग्रन्थकृत्स्तुतिफलप्राप्तिस्तोत्रं षट्त्रिंशमारभमाण आह—

तं नाथ जन्म सकलं न कलङ्कयन्ति

न द्रोहकर्मरसिकानपि शङ्कयन्ति ।

तान्सस्पृहं मृगदृशः प्रविलोकयन्ति

ये त्वत्पदाब्जरजसालिकमङ्कयन्ति ॥ १ ॥

हे नाथ जगदीशे, ते धन्याः सकलं जन्म स्वकीयं न कलङ्कयन्ति । तथा द्रोहकर्मणि रसिकानपि रिपून् न शङ्कयन्ति सशङ्कान्कुर्वन्ति । तेभ्योऽपि सकाशात् शङ्कां न कुर्वन्ति । बलवति रिपौ सुहृदि वा समर्पयित्वा । तथा सस्पृहं तान्मृगाक्ष्यः प्रकर्षेण विलोकयन्ति । ये जनास्त्वत्पदाब्जधूल्या अलिकं स्वकीयं ललाटं नित्यप्रणतिभिरङ्कयन्ति सचिद्रं कुर्वन्ति—

तु विद्विषामभिमतं हृदि मोघयन्ति,

ज्ञानामृतं च कृपणेषु समर्पयन्ति ।

तेषां वचः क्षितिभुजोऽपि न लघयन्ति

ये त्वां स्तवोक्तिकुसुमर्द्धिभिरर्चयन्ति ॥ २ ॥

ते धन्या जना विद्विषां शत्रूणां हृदि अभिमतं द्रोहकृत्यं मोघयन्ति निष्फलयन्ति । तथा ते ज्ञानमेवामृतं रसायनं कृपणेषु दीनेषु समर्पयन्ति वितरन्ति । तथा तेषां वचो राजानोऽपि न लघयन्ति । हे विभो, ये भक्तजनाः स्तवोक्तय एव कुसुमानामृद्वयस्ताभिस्त्वां विभुमर्चयन्ति पूजयन्ति ॥

ते जन्मनः फलमनल्पमुदञ्चयन्ति

क्लेशापदः स्वमपरं च विमोचयन्ति ।

तान्वैरिणः सहभुवोऽपि न वञ्चयन्ति

ये त्वामनाथजनबान्धवमर्चयन्ति ॥ ३ ॥

हे विभो, ते धन्या जन्मनः स्वकीयस्य मरुत्फलमुदञ्चयन्ति उच्चिन्वते । तथा ते जनाः क्लेशाः पञ्च अविद्यादयस्त एवापद् विपत् । यद्वा क्लेशो भवमरुभ्रमणजः स एवापत् तस्याः सकाशात्स्वमात्मानं परं च लोकं विमोचयन्ति । तथा सहभुवः सहजा अपि वैरिणः शत्रवः कामक्रोधादयः षट् बाह्या वा तान् जनान्कदाचिदपि न वञ्चयन्ति । हे विभो, अनाथजनानामशरणानां बान्धवमाश्वासकारिणं ये त्वामर्चयन्ति पूजयन्ति ॥

ते धर्ममिन्दुकरसुन्दरमर्जयन्ति

गीर्भिर्विदग्धदयान्यपि रञ्जयन्ति ।

तानन्तकभ्रुकुटयोऽपि न तर्जयन्ति

ये त्वां भवामयहरं हर पूजयन्ति ॥ ४ ॥

हे हर पातकिनां त्रिविधपातकहर, ते सुकृतिनो जनाश्चन्द्रकिरणवद्भूम्यं निर्मल धर्म-
मर्जयन्ति । तथा ते जनाः स्वप्रौढोक्तिभिर्विदग्धानां कुशाग्रीयधिषणानामपि हृदयानि
रञ्जयन्ति । तथान्तकस्य यमस्य क्रोधोद्धुरस्य भ्रुकुटयोऽपि तान् जनान् तर्जयन्ति त्रास-
यन्ति । भवामयहरं संसाररोगापहं ये जनास्त्वां पूजयन्ति ॥

ते त्वत्स्तुतिं हृदयधाम्नि कवाटयन्ति

दुःखदुमं च दृढमापदि पाटयन्ति ।

भावं तवैव भुवि बालमिवाटयन्ति

ये वाङ्मटीमभिमुखं तव नाटयन्ति ॥ ५ ॥

हे विभो, ते धन्या जनास्त्वदीयां स्तुतिं हृदयधाम्नि स्फुकीये चित्तगुह्ये कवाटयन्ति
कवाटमग्नं तत्कुर्वन्ति । यथाररेणान्यप्रवेशो निषिध्यते तथा त्वत्स्तुतिरेव तेषामाश्रये नि-
वसतीत्यर्थः । तथा ते जना दुःखं भवामयजं तदेव दुर्मोहहामूलस्तं दृढमपि स्थिरमप्या-
पदि जन्मजरामरणत्रासविपदि पाटयन्ति च्छिन्दन्ति । तथा ते जनास्तवैव स्वामिनो भावं
भावनारमं गैलमिव शिशुमिव भुवि भूलोकेऽटयन्ति संचारयन्ति ये जनास्तव स्वामि-
नोऽभिमुखं संमुखं वाङ्मटीं वाग्वाण्येव नटी तां स्वकीयां नटयन्ति नर्तयन्ति ॥

ते कर्मरज्जुनिगडं ह्यतिखण्डयन्ति

सूक्तैः श्रुतीर्बुधजनस्य च मण्डयन्ति ।

त्वद्भक्तिमप्यधिभवाब्धि तरण्डयन्ति

ये त्वन्मनः स्तुतिधनस्य करण्डयन्ति ॥ ६ ॥

हि निश्चये । ते धन्या जनाः कर्माणि शुभाशुभशबलानि तान्येव रजवस्तेषां निगडो
बन्धस्तमतिखण्डयन्ति अतिशयेन च्छिन्दन्ति । तथा ते जना बुधजनस्य सहृदयजनस्य
श्रुतीः श्रोत्राण्यपि सूक्तैः प्रौढोक्तिभिर्मण्डयन्ति भूषयन्ति । त्वद्भक्तिमपीत्यत्रापिशब्दो
भिन्नक्रमः । अधिभवाब्ध्यपि भवः संसार एवाब्धिस्तत्र भवाब्धावपि त्वद्भक्तिं भवदीय-
भक्तिं तरण्डं प्लवं संपादयन्ति । हे विभो, ये जनाः सुकृतिरस्त्वदीयं मन्त्रः स्तुतिधनस्य
स्वकृदस्तुतिवित्तस्य करण्डयन्ति करण्डं मञ्जूषां संपादयन्ति ॥

पापानि तेऽश्मशकलानि वै चूर्णयन्ति

गीर्भिर्भुवः सुमनसामपि घूर्णयन्ति ।

लोके निजानि च यशांस्युपकर्णयन्ति

ये धीमतां नुतिकथास्तव वर्णयन्ति ॥ ७ ॥

ते जनाः पाषाणि पातकानि त्रिविधानि अश्मशकलानि व पाषाणखण्डानि च चूर्णयन्ति । तथा ते जनाः सुमनसां सहृदयानां अपि भ्रुवो घूर्णयन्ति कम्पयन्ति । चमत्कारकारणात् । तथा ते जना लोके भूलोकमध्ये स्वकीयानि यशांस्युपकर्णयन्ति शृण्वन्ति । हे विभो, ये जना धीमतां विपश्चितामग्रे तव विभोर्नुतिकथा वर्णयन्ति व्याकुर्वन्ते ॥

ते मारकानपि न संयति घातयन्ति

कारुण्यतः कृतरुषोऽपि न यातयन्ति ।

लोकस्य शोकमभयेन च शातयन्ति

ये शेखरं चरणयोस्तव पातयन्ति ॥ ८ ॥

ते लोका मारकानपि वधोद्युक्तानपि संयति सङ्ग्रामे न घातयन्ति । शत्रौ मित्रे च समदृष्टित्वात् । तथा ते जनाः कृतरुषोऽप्यपकारेणापि कृपया न यातयन्ति क्लेशयन्ति । तथा लोकस्य कुतोऽपि भयाकुलस्य शोकमभयदानेन शातयन्ति कर्तयन्ति । हे विभो, ये जनाः शेखरं स्वकीयमौलि तव पादयोः पातयन्ति क्षिपन्ति ॥

ते पापपाशमधिकं हृदि कर्तयन्ति

भोगस्पृहां च विषयेषु निवर्तयन्ति ।

सूक्तैः सचेतनमनांस्यपि नर्तयन्ति

ये चन्द्रचूड चरितं तव कीर्तयन्ति ॥ ९ ॥

ते धन्या जना अधिकं महान्तं पापपाशं पापं त्रिविधमेव पाशस्तं हृदि हस्तं कर्तयन्ति च्छिदन्ति । तथा ते जनाः संयतचित्ताः सन्तो विषयेषु शब्दादिषु भोगस्पृहां निवर्तयन्ति निवारयन्ति । तथा ते सचेतनानामपि प्राज्ञानामपि मनांसि सूक्तैः प्रौढोक्तिभिर्नर्तयन्ति । चमत्कारकारणात् । ते क इत्याह—हे चन्द्रचूड विभो, ये तव चरितं कीर्तयन्ति ग्यापन्ति ॥

ते जान्मिकानि दुरितान्यवसादयन्ति

सूक्तानि निर्मलमतीननुवादयन्ति ।

भूतानि वैभिकनटानपि नादयन्ति

ये भक्तितस्तव नुतीः प्रतिपादयन्ति ॥ १० ॥

ते जना जान्मिकान्यनेकजन्मार्जितानि दुरितानि पापान्यवसादयन्ति दूरीकुर्वन्ति । तथा ते जना निर्मलमतीननुवादाशयानसूक्तानि निजान्यनुवादयन्ति । तथा वैभिकनटान्वी-

णावादकाग्रतानपि गीतानि स्वयशोवर्णनरूपाभ्यनुनादयन्त्यनुपाठयन्ति । ते क इत्याह—
ये धन्या भक्तितो भक्तिरसेन तव स्तुतीः प्रतिपादयन्ति ॥

ते सत्सु कर्मसु रिपूनपि चोदयन्ति
गीर्भिः सतां च हृदयानि विनोदयन्ति ।
तेषां शुचः कचन चेतसि नोदयन्ति
ये तावकानि चरितान्यनुमोदयन्ति ॥ ११ ॥

ते लोका भक्तिरसेन सत्सु कर्मसु श्रीशिवोपासाप्रसाध्येषु रिपूनपि वधोद्युक्तानपि चोदयन्ति प्रेरयन्ति । शत्रुषु मित्रेषु च समदर्शित्वाद् । तथा गीर्भिवर्णीभिः सुतां सहृदयानां च मनांसि विनोदयन्ति । तथा तेषां जनानां चेतसि कचन शुचो नोदयन्ति नोत्पद्यन्ते । ते के । ये जनास्तावकानि चरितानि त्रिपुरान्धकासुरदाहवधादीन्यपदानानि कविभिरन्यैर्विहितानि अनुमोदयन्ति सहर्षं विविञ्चन्ति ॥

ते विग्रहोग्रमनसोऽपि न खेदयन्ति
मोहं दृढार्गलनिभं हृदि भेदयन्ति ।
स्वं कौशलं मृदुमतीनपि वेदयन्ति
सूक्तानि ये तव निजानि निवेदयन्ति ॥ १२ ॥

ते जना 'वंप्रहेण वैरेणोम्रं कठिनं मनो येषां ते तादृशानपि न खेदयन्ति । ते च, जना येन मोहेनाज्ञानेन कठिने मनसि श्रीशिवभक्तिरसप्रवेशः कदापि न भवति तं मोहमहानम-
र्गलनिभमररतुल्यं हृदि मनसि भेदयन्ति । तथा ते मृदुमतीनपि स्वं कौशलं निपुणकविक-
र्मचातुरीं वेदयन्ति ज्ञापयन्ति । ये धन्या निजानि सूक्तानि प्रौढोक्तीनि तव पुरो निवेद-
यन्ति प्रतिपादयन्ति ॥

ते भेजुषां भवति भक्तिममन्दयन्ति
वाग्वीरुधस्त्वयि रतिं हृदि कन्दयन्ति ।
त्वामन्यदर्शनगतानपि वन्दयन्ति
ये वाग्भरेण हृदयं तव नन्दयन्ति ॥ १३ ॥

ते जना भेजुषां भवाध्युत्तरणोपायश्रवणीयागतानां भवति त्वयि भक्तिममन्दयन्ति
अनल्पयन्ति । तथा ते जना हृदि मनसि त्वयि रतिं सक्तिं वाग्लज्जाया निजाग्रः कन्दयन्ति
कन्दं मूलं कुर्वन्ति । मूलं दृढतावहम् । तथा ते जना अन्यदर्शनगतान् कुटिलमार्गगता-
नपि वादिनो निजचातुर्यात्त्वां विभुं वन्दयन्ति मानयन्ति । ये धन्या वाग्भरेण वाक्प्रपञ्चेन
तव विभोर्मनो नन्दयन्ति ॥

ते भुक्तिमुक्तिसफलं विवर्धयन्ति
सत्कर्मशर्म शमिताधि च साधयन्ति ।

ये त्वां नवैरभिनवैरभिराधयन्ति

। यानिक्षुसारमधुरान्सुधियो धयन्ति ॥ १४ ॥

ते जनाः भुक्तिमुक्तिरेव सफला ऋद्धिः संपत्तिर्यस्मिस्तत् तादृशं सत्कर्म शुभकर्म विशेषेण वर्धयन्ति । तथा ते शमिता दूरीकृता आधयो मनःपीडा येन तत्तादृशं च शर्म कल्याणं साधयन्ति । ते के इत्याह—ये त्वामिति । ये धन्या अभिनवैर्नूतनैर्नवैः स्तवैस्त्वां विभुमभिराधयन्ति आराधयन्ति । तैर्नवैः कैरित्याह—सुधियः सचेतस इक्षुसारवन्मधुरान्न्यान्धयन्ति पिबन्ति आस्वादयन्ति ॥

ते संगरे गुरुरुषोऽपि न योधयन्ति

ज्ञानामृतेन हृदयं च विशोधयन्ति ।

रोषोद्भवं हृदि रिपोरपि रोधयन्ति

ये त्वां निजा नुतिकथाः प्रतिबोधयन्ति ॥ १५ ॥

ते जना गुर्वी रुद् येषां तानपि संगरे रणे न योधयन्ति । संयतचित्तत्वात् । तथा ते जना ज्ञानमेवाश्रितं रसायनं तेज इदं मनश्च विशेषेण शोधयन्ति । तथा ते रिपोरपि वधो-
द्युक्तस्यापि रोषोद्भवं रोधयन्ति । हे विभो, ये जनास्त्वां विभुं नुतिकथाः स्तुतिकथाः प्रतिबोधयन्ति ॥

ते दुर्मदान्बुधसदस्यवमानयन्ति

प्रौढान्प्रणम्य विनयेन च मानयन्ति ।

तान्भूतयः स्वयमनन्यसमानयन्ति

ये वासरांस्तव नवैः सशमा नयन्ति ॥ १६ ॥

ते जना बुधसदसि पण्डितमण्डल्यां दुर्मदानपि पण्डितमन्यापि अवमानयन्ति । तथा ते च प्रौढान्प्रौढोक्तिनिपुणान्प्रणम्य मानयन्ति । तथा भूतयः संपदोऽनन्यसमाननन्यसाधारणांस्तान् स्वयमयन्ति गच्छन्ति । 'अय गतौ' धातुः । ते के इत्याह—ये धन्यास्तव नवैः स्तुतिभिर्वासरां दिनानि नयन्त्यतिवाहयन्ति, किंभूताः । सशमाः संयतचित्ताः ॥

ते गर्भिये भूतिमतः पथि यापयन्ति

नोत्कम्पदानपि रिपूनुपतापयन्ति ।

क्लेशापदं पशुसमानपि हापयन्ति

ये त्वां प्रसाद्य दशमीश्वर दापयन्ति ॥ १७ ॥

ते जना नतिमतः प्रणतजनाङ्गिर्भये पथि कैवल्यप्रदे श्रीशिवशासनोपदेसे यापयन्ति गच्छन्ति (गमयन्ति) । तथा उत्कम्पदानुच्चैः कम्पप्रदाङ्गासदानपि रिपून्नुपतापयन्ति । स-
ञ्जयन्तात् । तथा ते जनाः परस्मानपि निश्चेतनानपि क्लेशा अविधादयः पशु त एवापत्

भवमरुभ्रमणजक्लेशापद्वा तां हापयन्ति त्याजयन्ति । ते के । हे ईश्वर जगदीश, ये धन्यास्त्वां
स्तवोक्तिभिः प्रसाद्य दृशं दृष्टिं दापयन्ति । स्वमुद्दिश्येत्यर्थः ॥

ते दुर्मदं शमनमुग्रमदर्पयन्ति

गर्धं च साधुसदनादपसेर्पयन्ति ।

दानादिनार्थिनिवहानपि तर्पयन्ति

ये तावके मुकुटमङ्कितलेऽर्पयन्ति ॥ १८ ॥

ते जना दुर्मदमुग्रं शमनमन्तकमदर्पयन्ति अदर्पं कुर्वन्ति । तथा ते जनाः साधुसदना-
त्साधूनां सज्जनानां गृहाद्वर्धं धनादिस्पृहामपसर्पयन्ति निवारयन्ति । तेषां विपदं दूरीकु-
र्वन्तीत्यर्थः । 'गृधु अभिकाङ्क्षायां' धातुः । तथा दानादिना हेतुना अर्थिनिवहानपि याच-
कगणानपि तर्पयन्ति । हे विभो, ये धन्यास्तावकेऽङ्कितले त्वत्पादाब्जराजसि मुकुटं मौलि
स्वमर्पयन्ति वितरन्ति ॥

ते सद्गृहेषु गुरुमापदमल्पयन्ति

स्वं चाशयं शिशयिषोस्तव तल्पयन्ति ।

आर्तिस्पृशामुपकृतीरपि कल्पयन्ति

ये बालकानपि नवं तव जल्पयन्ति ॥ १९ ॥

ते जनाः सतां विपदां गृहेषु गुरुमप्यापदमल्पयन्ति अल्पां कुर्वन्ति । तथा ते जनाः
शिशयिषोः कृपया शयितुमिच्छतस्तव स्वमाशयं मनस्तल्पयन्ति तल्पं संपादयन्ति । तथा ते
जना आर्तिस्पृशामुपकृतीरुपकारानपि कल्पयन्ति कुर्वन्ति । ये जना धन्यास्तव
विभो नवं स्तवं बालकानपि जल्पयन्ति पाठयन्ति ॥

ते सापराधमनसोऽपि न कोपयन्ति

तापं द्विया विपुलमापदि गोपयन्ति ।

त्वद्दाम चामलमतीनपि रोपयन्ति

ये नार्चनं तव कदाचन लोपयन्ति ॥ २० ॥

ते जनाः सापराधचित्तानपि नैव कोपयन्ति । तथा तापमतिमुत्तापमपि कुतोऽपि का-
रणात्पणितं विपुलं धनमप्यापदि द्विया लज्जया गोपयन्ति न प्रकटीकुर्वन्ति । 'शोष-
यन्ति' इति पाठः । तथा ते जना अमलमतीन्धौताशयाञ्जनान् त्वद्दाम त्वदीयं परमं धाम
अधिरोपयन्ति । ते के । ये कदाचन जातु न त्वत्पूजनं लोपयन्ति ॥

ते शक्तिमप्रतिहतां भुवि जृम्भयन्ति

प्रीतिं परां कृतमतीनुपलम्भयन्ति ।

वंशत्रयीमपि निजामभिषोभयन्ति

ये त्वां निजासु नुतिसूक्तिषु लोभयन्ति ॥ २१ ॥

ते जना अप्रतिहतां शक्तिं जृम्भयन्त्युल्लासयन्ति । तथा ते जनाः कृतमैतीनपि कृति-
नोऽपि परामुत्कृष्टां प्रीतिमुपलम्भयन्ति उर्पलभमानान्संपादयन्ति । तथा ते च निजां वं-
शत्रयीं स्वपितृवंशमातृवंशश्चशूरवंशरूपामभिषोभयन्ति । ये त्वां विभुं निजासु स्तुतिसूक्तिषु
स्तुतियुक्ताश्च ताः सूक्तयस्तासु लोभयन्ति सलोभं कुर्वन्ति ॥

ते मग्नमार्तजनमापदि तारयन्ति

बुद्ध्या विमृश्य रुदसच्च विचारयन्ति ।

अज्ञानमानतिमतां च निवारयन्ति

त्वद्भक्तिमिन्दुधर ये हृदि धारयन्ति ॥ २२ ॥

ते जना आपदि जन्मजरामरणत्रासापदि बाह्यायां वा मग्नमार्तजनं तारयन्ति । तथा
बुद्ध्या धिया 'विमृश्य सत्' असच्च विचारयन्ति तथा ते जना आनतिमतां प्रह्वानामज्ञानं
निवारयन्ति । हे इन्दुधर चन्द्रमौले, ये विभोस्तव भक्तिं हृदि मनसि धारयन्ति ॥

ते विद्विषः स्थिररुषोऽप्यनुकूलयन्ति

मोहं महीरुहमिव प्रविमूलयन्ति ।

आज्ञां च मूर्ध्नि महतामवचूलयन्ति

ये भालमङ्गिरजसा तव धूलयन्ति ॥ २३ ॥

ते जनाः स्थिररुषो दृढरोषानपि विद्विषः शत्रून्नुकूलयन्ति स्निग्धान् कुर्वन्ति । तथा
ते मोहमज्ञानं महीरुहं वृक्षमिव प्रकर्षेण विमूलयन्ति उत्साद(त्पाट)यन्ति । तथा ते जना
आज्ञां निजां च महतां महाजनानां मूर्ध्नि शिरसि अवचूलयन्ति अवचूलं शिरोभूषणं
कुर्वन्ति । हे विभो, ये भालं स्वललाटं तवामङ्गिरजसा पादारविन्दधूल्या धूलयन्ति अनु-
लिम्पन्ति ॥

ते पङ्कमङ्कगतमात्मनि धावयन्ति

दिङ्मण्डलं च परितः परिपावयन्ति ।

क्लेशान्क्षणात्तृणगणानिव लावयन्ति

ये त्वां प्रकाशवपुषं हृदि भावयन्ति ॥ २४ ॥

ते जना आत्मनि स्वदेहे अङ्कगतं मध्यगतं पङ्कं धावयन्ति क्षालयन्ति । तथा ते दिशां
मण्डलं च परितः समन्तात् परिपावयन्ति परिपूतं कुर्वन्ति । तथा ते जनाः क्लेशान्पञ्च
अविद्यास्मितारागद्वेषाभिनिवेशान् तृणगणानिव क्षणान्नावयन्ति च्छिन्दन्ति । 'लूञ् छेदने'
घातुः । ते के । ये धन्याः प्रकाशवपुषं परप्रकाशरूपं त्वां विभुं हृदि मनसि भावयन्ति
ध्यायन्ति ॥

ते पीवरीं विपदमोकसि कर्शयन्ति
स्वं कौशलं सुमनसश्च विमर्शयन्ति ।

प्रीतिं सतां च हृदयेषु निवेशयन्ति
ये त्वत्स्तुतीर्विबुधसङ्घेसु दर्शयन्ति ॥ २५ ॥

ते जना ओकसि गृहे स्थितां विपदं बाध्यां कर्शयन्ति कृशां कुर्वन्ति । दूरीकुर्वन्ती-
त्यर्थः । तथा ते जनाः सुमनसः पण्डितान् स्वं कौशलं प्रौढोक्तिरूपं विमर्शयन्ति । तथा
ते जनाः मतां सहृदयानां च प्रीतिं निवेशयन्ति । ते क इत्याह—हे विभो, ये तव विभोः
स्तुतीर्विबुधसङ्घेसु पण्डितगृहेषु दर्शयन्ति ॥

ते निर्मलं सुकृतमात्मनि पोषयन्ति
दुष्कर्मकर्ममलं हृदि शोषयन्ति ।
क्रूरान्विरोधविधुरानपि तोषयन्ति
ये नाम ते शिवशिवेत्यभिघोषयन्ति ॥ २६ ॥

ते जना निर्मलं पुण्यमात्मनि पोषयन्ति । तथा ते जनाः दुष्कर्मं दुरितमेव कर्मं पङ्क-
हृदि मनस्यलमत्यर्थं शोषयन्ति । तथा ते विरोधेन विधुरा विरुद्धास्तादृशानपि क्रूरान् तो-
षयन्ति प्रसन्नाकुर्वन्ति । ते क इत्याह—हे विभो, ये धन्यास्ते तव विभोः शिवशिवेति
नाम उद्धोषयन्त्युच्चारयन्ति ॥

ते विश्वमेव चरितैरभिभूषयन्ति
कुद्धान्विरुद्धहृदयांश्च न दूषयन्ति ।
नात्युद्भटान्यमभटानपि रोषयन्ति
रागेण ये शिव मनस्तव तोषयन्ति ॥ २७ ॥

ते जनाश्चरितैश्चरित्रैर्विश्वमेव सर्वं जगदेवाभिभूषयन्ति । तथा ते कुद्धान् विरुद्धहृदयांश्च
जनान् न दूषयन्ति । तथा तेऽत्युद्भटानत्युत्कटान्यमभटांश्च न रोषयन्ति न समस्तरयन्ति ।
ये जना रागेण त्वद्भक्तिरसेन रागेण रागालापेन वा तव मनस्तोषयन्ति । 'गीतवादेन शं-
करः' इत्युक्तेः ॥

ते त्वां कृपाम्बुतृषिते हृदि वर्षयन्ति
स्वान्तौकसोऽघभुजंगानपि कर्षयन्ति ।
कम्पं विधाय च यमं भ्रुवि धर्षयन्ति
ये त्वां निर्जैर्नुतिपदैर्हर हर्षयन्ति ॥ २८ ॥

ते जनाः कृपैवाम्बु तेन तृषिते हृदि स्वर्काये त्वां विभुं वर्षयन्ति वर्षं कुर्वन्ति । वर्ष-
णमिव कुर्वन्तीत्यर्थः । अथ ते जनाः स्वान्तं मन एव ओको गृहं तस्मात् अघभुजगान्पा-
तकान्येव सर्पास्ताद्वर्षयन्ति दूरीकुर्वन्ति । स्वान्तौकस इति पञ्चमा । तथा ते जना
भ्रुवि स्वस्यां कम्पं विधाय । भ्रूसंज्ञयैवेत्यर्थः । यममन्तकं धर्षयन्ति तिरस्कुर्वन्ति । हे हर
विभो, ये धन्यास्त्वां विभुं निजैः स्वकीयेर्नुतिपदैर्धर्षयन्त्यानन्दयन्ति ॥

ते मौनमुद्रितगिरोऽप्युपर्हासयन्ति

गीर्भिर्मुखानि सुधियामधियासयन्ति ।

विश्वं यशोभिरमलैरपि भासयन्ति

ये मानसं तव नवैः प्रविकासयन्ति ॥ २९ ॥

ते जना मौनेन तूष्णीभावेन मुद्रितगिरोऽपि मौनधनानपि जनान् गीर्भरतिहर्षप्रदा-
भिरुपह्रीसयन्ति सोपहासान्कुर्वन्ति । तथा ताभिर्गीर्भेरेव सुधियां विबुधानां मुखानि अ-
धियासयन्ति परिमलयन्ति । तथा अमलैर्नर्मलैः स्वयशोभिर्विश्वं भासयन्ति प्रकाशयन्ति ।
ये धन्या नवैः स्तवैस्तव मानसं चित्तं प्रविकासयन्ति प्रहृष्टं कुर्वन्ति ॥

ते चित्तभित्तिर्मसतामपि चित्रयन्ति

रोषोद्धतानरिजनानपि मित्रयन्ति ।

सूक्तामृतैश्च भुवमेव पवित्रयन्ति

वाङ्मावि ये तव चरित्रमरित्रयन्ति ॥ ३० ॥

..... । रोषेणोद्धतानुद्ध

टानप्यरिजनान् मित्रयन्ति । सखीनिव संपादयन्तीत्यर्थः । तथा ते सूक्तान्येवामृतानि तै-
र्भुवं पृथ्वीमेव पवित्रयन्ति । ये धन्यास्तव चरित्रं त्रिपुरदाहाद्यपदानकर्म अरित्रयन्ति अ-
रित्रं संपादयन्ति । कस्याम् । वाङ्मावि वागेव नास्तरणिस्तस्याम् । यथा नावि अरित्रं सं-
चार्यते तथा त्वच्चरित्रं वाचीत्यर्थः । अरित्रं च पारोत्तारकम् । 'अरित्रं केनिपातनम्'
इत्यमरः ॥

चेतांसि ते सुकृतिनामुपबृंहयन्ति

बाह्यान्तरानसुहृदश्च निवर्हयन्ति ।

नात्मानमाहृतमरीनपि गर्हयन्ति

ये त्वां नवस्तवविभूतिभिरर्हयन्ति ॥ ३१ ॥

१. ते जनाः सुकृतिनां जनानां चेतांस्युपबृंहयन्ति प्रहृष्टानि कुर्वन्ति । तथा बाह्यान्तरान्
बाह्या आन्तराश्च षट् कामक्रोधादथश्च तानसुहृदो रिपून् निवर्हयन्ति घातयन्ति । ते जना
अरीन् ईश्वरानपि आत्मानं तत्संबन्धिनं न गर्हयन्ति न संपादयन्ति (?) । किंभूतम् । आनतमपि ।
ते के । हे विभो, ये त्वां नवस्तवविभूतिभिः नवा नूतना ये स्तवास्तेषां विभूतिभिरर्हयन्ति ॥

आत्मानं ते कलुषकलिले मग्नमुच्चालयन्ति

ज्ञानाम्भोभिर्मलमलिकुलश्यामलं क्षालयन्ति ।

स्मृत्वा च त्वां प्रमदरभसादंसमास्फालयन्ति

त्वद्भक्त्या ये सकलमलसं चित्तमुत्तालयन्ति ॥ ३२ ॥

ते जनाः कलुषकलिले कलुषं पातकमेव कलिलं कर्दमस्तत्र मग्नमात्मानमुच्चालयन्ति उद्धरन्ति । तथा अलिकुलवत् श्यामलं मलं त्रिविधमाणवमायीयकार्म पापं च ज्ञानमे-
वाम्भांसि तैः क्षालयन्ति निर्मलीकुर्वन्ति । तथा ते विभुं त्वां स्मृत्वा प्रमदेन हर्षेण रभस
औत्सुक्यं तस्मादमं स्वकीयं स्फालयन्ति । ते के । हे भगवन्, सकलं सर्वप्रकारैरलसं
शंभुभक्तिमार्गे मन्दगति चित्त त्वद्भक्त्या उत्तालयन्ति उत्तालगामि कुर्वन्ति । 'अमल'
इति क्वचित्पाठः ॥

ते रामाणां मनसि मदनं सुप्तमुन्निद्रयन्ति

श्लाघां लब्धुं सदसि च सतां चित्तमुन्मुद्रयन्ति ।

तानुद्धृत्ताः कुटिलमतयो न क्वचिच्छिद्रयन्ति

त्वच्चिन्तये वरद करुणाक्रन्दितैरार्द्रयन्ति ॥ ३३ ॥

ते जना रामाणां वरस्त्रीणां मनसि सुप्तं मदनं काममुन्निद्रयन्ति प्रबुद्धं संपादयन्ति ।
तथा ते सदसि सभायां श्लाघां स्तुति लब्धुं सतां धीमतां चित्तं मन उन्मुद्रयन्ति विगत-
मौनमुद्रं कुर्वन्ति । तथा उद्धृत्ताः क्रूराः कुटिलमतयश्च धूर्ताः पुमांसस्तान् क्वचिन्न च्छिद्र-
यन्ति । तान् कानित्याह—हे वरद शम्भो, करुणाक्रन्दितैर्दीनप्रलापैर्यै त्वां विभुमार्द्रयन्ति
कंपाद्भवेतसं कुर्वन्ति ॥

ते सभ्यानां सदसि नयनान्यश्रु विम्व्रावयन्ति

क्रोधोत्कर्षं गुरुमुरुरुषां दूरमुत्प्रावयन्ति ।

चेतः सूक्तैर्मणिमिव सतामैन्दवं द्रावयन्ति

स्वामिन्ये त्वामभि नवम्बव्याहृतीः श्रुतिवयन्ति ॥ ३४ ॥

ते जनाः सदसि सभायां सभिकानां नयनपत्रि नेत्राणि अश्रु आनन्दाश्रु निस्तावयन्ति ।
तथा ते जना उरू रुद्धेषां ते उरुरुषो मत्सरिणस्तेषां गुरुं महान्तं क्रोधोत्कर्षं उत्प्रावयन्ति
दूरीकुर्वन्ति । तथा ते जनाः सूक्तैः स्तुतिवाक्यैरैन्दवं मणिं चन्द्रकान्तरत्नमिव द्रावयन्त्य-
द्रीकुर्वन्ति । ये जनास्त्वां नूतनस्तवानां व्याहृतीर्व्याहरणानि श्रावयन्ति । 'व्याहृतीः'
इति क्वचित्पाठः ॥

तेषां सूक्तीरमलमतयः पूगवच्चर्वयन्ति

कूराणां ते मदमभिमुखं प्रेङ्खितं खर्वयन्ति ।

तान्विद्वांसस्तव नवसुधास्वादनायाद्वयन्ति

त्वत्पादाग्रे मुदितमनसो र्य शिरः प्रद्वयन्ति ॥ ३५ ॥

अमलमतयो विशुद्धधियस्तेषां जनानां सूक्तीः प्रौढोक्तीः पूगवत् पूगफलवत् चर्वयन्त्या-
स्वादयन्ति । तथा ते जनाः कूराणामुद्धृत्तानामभिमुखं प्रेङ्खितं आम्यन्तं मदं गवै खर्वयन्ति
द्वस्वयन्ति । तथा तान् जनान् तव विभोर्नवः स्तव एव सुधा तस्यास्वादनाय विद्वांसो वि-
बुधा आह्वयन्त्याकारयन्ति । ते क इत्याह—हे विभो, ये धन्या मुदितमनसः सन्तस्त्वध-
ग्नाग्रे शिरः स्वकीयं प्रह्वयन्ति नमयन्ति ॥

ते दुर्वृत्तानपि न कृपया पेशलाः क्लेशयन्ति

ग्लानिं ज्ञानां व्यसनजनितामाशये नाशयन्ति ।

तृष्णातानप्यमृतमधुराः स्वा गिरः प्राशयन्ति

त्वामन्तर्ये शकलितकलिक्लेशमावेशयन्ति ॥ ३६ ॥

ते जनाः कृपया पेशला आर्द्रमनसः सन्तो दुर्वृत्तानपि न क्लेशयन्ति । तथा व्यसनेन
विपदुत्थेन जनितां ग्लानिं ज्ञानां विदुषामाशये मनसि नाशयन्ति । तृष्णया श्रवणेच्छया
आर्तास्तानपि अमृतमधुरा रसायनरससदृशीः स्वा गिरः प्रौढोक्तीः प्राशयन्ति भोज-
यन्ति । ये जनाः शकलितस्तुरीययुगस्य क्लेशो येन तादृशं त्वामन्तर्मनसि आवेशयन्ति
प्रवेशयन्ति ॥

ते रागादीन्मनसि मिलितानां विश्लेषयन्ति

क्रोधान्धानप्यतनुविनया न कचिद्वेषयन्ति ।

मोहध्वान्तं घनमधिमतिव्योम निःशेषयन्ति

त्वत्पार्श्वे ये गिरमभिमतप्राप्तये प्रेषयन्ति ॥ ३७ ॥

ते जनाः सुकृतिनो मनसि मिलितान् रागादीन् रागो विषयेष्वासक्तिः कामावेशजनिता
तदादीन् कामादीन् मनसि चित्ते आशु शीघ्रं विश्लेषयन्ति पृथक्कुर्वन्ति तथा ते जना अत-
नुविनया अतनुरनल्यो विनयो येषां तादृशः सन्तः क्रोधान्धानपि जनान् कचिदपि न द्वे-
षयन्ति । तेष्वापि वैरं न कुर्वन्तीत्यर्थः । तथा ते जना अधिमतिव्योम मतिर्बुद्धिरेव व्योम
आकाशस्तत्र मोहोऽज्ञानमेव ध्वान्तं माच्छादकं निःशेषयन्ति । समग्रमेव निवारयन्तीत्यर्थः ।
ते के । हे विभो, ये धन्या गिरं स्वामभिमतप्राप्तये ईप्सितलाभाय त्वत्पार्श्वं त्वत्समीपं
प्रेषयन्ति ॥

ते निर्वेदं मनसि शमिनामद्भुतं दासयन्ति

त्रस्तानस्तंगमितविपदः शश्वदाश्वासयन्ति ।

त्वद्भावैकप्रवणभणितैरन्तकं त्रासयन्ति

स्तुत्या ये त्वां नतजनहृत्त्रासमुद्धासयन्ति ॥ ३८ ॥

ते जनाः शमिनां मनसि चित्ते निर्वेदं दासयन्ति दृगि कुर्वन्ति । कथम् । अद्भुतमजस्रम् । ते जनास्त्रस्तान्भीतानपि अशरणान् शश्वत्सदा आश्वासयन्ति । किंभूताः । अस्तंगभिता दूरीकृता विपदेषां ते तादृशान् । तथा ते जनास्त्वद्भावे त्वद्भावनायामेकप्रवणानि च तानि भणितानि सूक्तानि तैरन्तकं यमं त्रासयन्ति । ते के । ये त्वां नतजने हतस्त्रासो येन स तादृशं त्वां स्तुत्या उद्धासयन्त्यानन्दयन्ति ॥

ते तज्ज्ञानां परिषदि गुणानात्मनः शंसयन्ति

स्वान्ते चान्तर्यमभुजगजं साध्वसं ध्वंसयन्ति* ।

क्लेशान्पाशानिव च निविडानाशु विस्त्रंसयन्ति

प्रौढानां ये तव नुतिमधिश्चोत्रमुत्तंसयन्ति ॥ ३९ ॥

ते जनास्तज्ज्ञानां विदुषां सदस्यात्मनो गुणान् । सभ्यानिति शेषः । सभ्यान् शंसयन्ति । ते जनाः स्वात्मे मनसि अन्तः यमभुजगजं कालपाशोत्थं साध्वसं भयं ध्वंसयन्ति । तथा ते जनाः क्लेशानविद्यादीन् पञ्च निविडान् पाशानिव आशु विस्त्रंसयन्ति निवारयन्ति । ये तव विभो नुति प्रौढानामधिश्चोत्रं श्रोत्रे कर्णोपरि उत्तंसयन्त्यवतंसयन्ति ॥

ते त्वद्भक्तिव्यसनमनघं कर्म निर्वाहयन्ति

त्वत्सेवासु स्थिरमविरतं चित्तमुत्साहयन्ति ।

स्वं चाघौघं यममदनवत्त्वद्दृशा दाहयन्ति

त्वां विज्ञप्तिं स्वयमवहितं येऽन्वहं ग्राहयन्ति ॥ ४० ॥

हे विभो, ते जनास्त्वद्भक्तिरेव व्यसनं यस्मिन्स्तत्कर्म निर्वाह्यन्त्यतिवाद्भयन्ति । तथा ते जनाश्चित्तं मनोऽविरतमनिशं त्वत्सेवासु स्थिरमुत्साहयन्ति सोद्योगं कुर्वन्ति । तथा ते जना यममदनवत् कालकामवत् निजं स्वकीयमघौघं पातकलशि तस्मैव विभोर्दृष्ट्या दाहयन्ति । ते के । ये जना अन्वहं प्रतिदिनमवहितं सावधानभूय स्वयमेव त्वां विभुं विज्ञप्तिं ग्राहयन्ति । अवहितमिति क्रियाविशेषणम् ॥

अथस्य स्तोत्रस्योपसंहारश्लोकमेकमाह—

ते तैक्षाणं तरुमिव गुरुं त्वामघं तक्षयन्ति

प्राप्तुं तृप्तिं शुभफलभरं निर्भरं भक्षयन्ति ।

प्रत्यासन्नां श्रियमपि धिया तीक्ष्णया लक्षयन्ति

त्वद्भक्त्याये श्रुतिमिव नृतिं तावकीं शिक्षयन्ति ॥ ४१ ॥

हे विभो दयालो, ते जनास्त्वां कर्मभूतमघं पातककर्म तक्षयन्ति । 'तक्षाः तक्षन्तुकरणे' धातुः । अघं किंभूतम् । गुरुं महान्तम् । तदा केचन तक्षाणं तरे तक्षयन्ति तथैवेत्यर्थः । तथा ते जनास्तृप्तिं लब्धुं निर्भरं पूर्णं शुभफलसमूहं भक्षयन्ति । तथा तीक्ष्णयानिनिपुणया धिया बुद्ध्या ध्यानैकसक्त्या प्रत्यासन्नां निकटवर्तिनीं श्रियं लक्ष्मीं लक्षयन्ति । ते क इत्याह—ये धन्या जनास्त्वद्भक्तान् भवद्भक्तजनान् श्रुतिमिव तावकीं नृतिं स्तुतिं शिक्षयन्ति ॥

इति श्रीरजानकशंकरकण्ठात्मजगतकण्ठविरचितया लघुपञ्चिकाया समेतं काश्मीरक-
महाकविश्रीजगद्धरभट्टविरचिते भगवतो महेश्वरस्य स्तुतिकुसुमाञ्जली
स्तुतिफलप्राप्तिस्तोत्रं षट्त्रिंशम् ।

सप्तत्रिंशं स्तोत्रम् ।

अथातः स्तुतिप्रशंसास्तोत्रं ग्रन्थकृत्सप्तत्रिंशमारभमाण आह—

इह हि स्वात्ममहेश्वरपरिभावनशुद्धसंविदः सुधियः ।

कमलदलानि जलैरिव बहिरावरणैर्न लिप्यन्ते ॥ १ ॥

हि निश्चये । इह जगति स्वश्वासावात्मा तस्य महेश्वरपरिभावना शिवैकनाध्यानं तेन शुद्धा निर्मला संविन्मतिर्येषां तादृशा जलैर्जलबिन्दुभिः पद्मपत्राणां बहिरावरणैः शुभाशु-
भशबलरूपत्रिविधकर्मभिर्बुद्धीन्द्रियकर्मेन्द्रियकृतैर्न लिप्यन्ते । कदापीत्यर्थः ॥

कविमुखकमलोपवने कृतवसतिर्जयति सूक्तिकल्पलता ।

या फलति भुक्तिमुक्ती शिवभक्तिसुधारसासैकैः ॥ २ ॥

कवीनां मुखकमलमेवोपवनं तत्र सा सूक्तिः प्रौढोक्तिः कल्पलता श्रीशिवभक्तिरसायनर-
सासैकैर्भुक्तिमुक्ती बुभुक्षुमुमुक्षुजनाभिलाषते फलति निष्पादयति । दत्त इत्यर्थः ॥

जयं जयं हर रक्ष भयादेवं देवं शिवं शिवं लब्धुम् ।

यः स्तौति तस्य सफलः सारः सारस्वतः स्वतः स्फारः ॥ ३ ॥

जयजयेति पौनरुक्त्ये, भक्त्युल्लासान्न दोषः । एवमन्यत्रापि । हे हर भवामयहर, त्वं जय सर्वोत्कृष्टो भव । मामशरणं भयाज्जन्मजरामरणोत्थत्रासादक्ष । एवमनेन प्रकारेण शिवं कल्याणं लब्धुं यः श्रीशिवं परमेश्वरं स्तौति तस्य धन्यस्य सार उत्कृष्टः सारस्वतो धोणीसंबन्धी स्फार उल्लासः सफलः कृतकृत्यो भवति । तस्यैव सफला वाणीत्यर्थः ॥

शिव शिवं शंकर शंकर भव गतिरिति यः प्रलापमुखरमुखः ।

तस्य हि सफला दिदृष्टाः शिवसायुज्यं च हस्तगतम् ॥ ४ ॥

हे शिव कल्याणदायिन्, शिव परमेश, शं निःश्रेयसं करोतीति शंकरस्तस्य संबोधनं शंकर, त्वं भैतिरुपायो भव । अर्थादगतिकस्य ममेत्यर्थः । इत्यनेन प्रकारेण प्रलापो वी-
प्सया भाषणरूपस्तेन मुखरं प्रगल्भं मुखं यस्य स तादृशो यः पुमान्भवति । हि निश्चयेन तस्यैव सफलानि दिनानि । शिवसायुज्यं परमात्मैक्यं च हस्तगतम् । करबद्धं तुल्यमित्यर्थः ॥

इह खलु पशुपतिनुतिभिः कतिपयमपि यः कृतार्थयति कालम् ।

सकलकलिकलुषमुक्तो जीवन्मुक्तः स किं बहुना ॥ ५ ॥

खलु निश्चये । यो मनुष्य इह जगति पशुपतिनुतिभिः पञ्चकलापाशबद्धा जनाः प्रशव-
स्तेषां पतिः श्रीशंभुस्तस्य स्तुतिभिः कतिपयमपि कालमतिस्वल्पं निमेषक्षणमुहूर्तादिकं कृ-
तार्थयति सफलयति म धन्यः कलेस्तुरीययुगस्य कलुष पापं तस्मान्मुक्तः सन् जीवन्नेव मु-
क्तो भवति । किंबहुनोक्तेन ॥

उपचितकुशलश्रेणिः परमपदारोहणैकनिःश्रेणिः ।

जयति महामृतवेणिर्विवुधजनाह्लादिनी नुतिः शंभोः ॥ ६ ॥

विबुधगणान्देवगणान्महदयजनांश्चाह्लादयति तादृशी श्रीशंभोः स्तुतिर्जयति सर्वैकृष्टा
भवति । स्तुतिः किमृता । उपचिता परिता कुशलानां भक्तानां भवाब्धुत्तरणरूपाणां
श्रेणिः पङ्क्तिर्यथा सा । स्तुतिः का । परमपदे कैवल्यपदे यदारोहणं तत्रैका निःश्रेणिगधिरो-
हिणी । तथा महामृतस्य परमानन्दसायनस्य वेणिः प्रवाहः ॥

किमियं सद्गुरुदृष्टिर्ह्लादैकमयी नु किं जगत्सृष्टिः ।

किं वा निरभ्रवृष्टिः श्रवणामृतवर्षिणी नुतिः शंभोः ॥ ७ ॥

श्रवणयोः सहृदयश्रोत्रयोगमृतवर्षिणी श्रीशंभोः स्तुतिरियं मद्गुरोः श्रीशिवशासनोपदे-
शकरस्य दैशिकवरस्य दृष्टिनुग्रहदृष्टिः किं भवति । यद्वा ह्लादैकमयी परानन्दैकमयी ज-
गतः सृष्टिः किं भवति । किं वा निरभ्र आकाशे वृष्टिर्जीवनवर्षणं भवति । संशयालंकारः ॥

अक्षयसुखोपभुक्तिः परमशिवावाप्तये नवा युक्तिः ।

यदि वा जीवन्मुक्तिः श्रवणामृतवर्षिणी नुतिः शंभोः ॥ ८ ॥

श्रवणामृतवर्षिणी शंभोर्नुतिरक्षयं निर्विनाशं यत्सुखं कैवल्यरूपं तस्योपभुक्तिः किम् !
यद्वा परमशिवस्य ब्रह्मादिकारणव्याप्तीतस्यान्वाप्तये लाभाय नवी अपुनर्युक्तिरुपायः । यदि
वा साक्षादेव जीवन्मुक्तिर्भवति ॥

क्षेत्रं तदिह पवित्रं तत्तीर्थं पावनं तदायतनम् ।

तदिह तपोवनमनघं यत्र नुतिः शंभवी श्रुतिं विशति ॥ ९ ॥

यत्र क्षेत्रादौ शंभवी स्तुतिः श्रुतिं विशति कर्णगोचरं प्राप्नोति तदेव क्षेत्रं पवित्रमिह
जगति । तदेव तीर्थं पवित्रम् । तदेवायतनं गृहं पवित्रम् । तदेवानघं निर्वोषं तपोवनं
भवति ॥

सा क्रीडा सा गोष्ठी सा विश्रान्तिः स भूमिकालाभः ।

साखिलदुःखनिवृत्तिर्यत्र नुतिः शांभवी श्रुतिं विशति ॥ १० ॥

सा क्रीडा खेला भवति । सैव गोष्ठी सभा भवति । सैव विश्रान्तिः परिमा । स एव भूमिकालाभः श्रेयान् । भवरङ्गे नृत्यतो दीहिन एष एव भूमिका लाभः श्रेयान् । सैवा-
खिलदुःखस्य भवमरुभ्रमणेनावासस्य निवृत्तिर्भवति । यत्र शांभवी नुतिः कर्णगोचरं
विशति ॥

तद्ध्यानं स समाधिः स महायागस्तदर्चनं सकलम् ।

सा खलु परमा दीक्षा यत्र नुतिः शांभवी श्रुतिं विशति ॥ ११ ॥

तदेव ध्यानं संयतचित्तीभूय शिवैकताध्यानम् । यद्वा श्रीसकलभद्रारकध्यानं 'त्रिपञ्च-
नयनं देवं जटामुकुटप्रण्डितम्' इति श्रीस्वच्छन्दतन्त्रोक्तम् । स एव समाधिः शिवैकता-
वाप्तये आत्ममनसोरैक्यम् । स एव महायागो नवनाभमङ्गः श्रीस्वच्छन्दतन्त्रराजोक्तः ।
तदेव सकलमर्चनं पूजोपचारः । सैव परमा श्रीशिवपदप्राप्तदायिनी दीक्षा । षडध्वदीक्षा
भवति । सापि तत्रैव तन्त्रराजे श्रीशंभुना पशुपाशनिवृत्तये प्रकाशिता । सा केन्याह — यत्र
शांभवी नुतिः श्रुतिं विशति कर्णगोचरीभवति ॥

इदानीं नतजनोपदेशं कतिपर्यवृत्तैराह —

यदि पारिजातकुसुमस्तबकस्तव कर्णयोरलंकरणम् ।

भवितुं भवति न सुलभः श्रुतिपथमेता नय स्तुतीः शंभोः ॥ १२ ॥

हे प्रणतजन, पारिजातस्य पारिजाताख्यदेवद्रुमस्य स्वर्गोद्याननन्दनस्थितस्य कुसुम-
स्तबकः पुष्पाणौ गुच्छस्तव कर्णयोर्भूषणं भवितुं यदि न सुलभो भवति तदा एता मदीयाः
श्रीशिवस्य शंभोः स्तुतीः श्रुतिपथं कर्णमार्गं स्वकीयं नय । स्वर्गतरुपारिजातकुसुमस्तब-
केभ्योऽप्येता अतिहृद्या इत्यथः ॥

अभिलषसि यदि निरोद्धुं पवनादपि दुर्ग्रहं मनोहरिणम् ।

तदिमा गृहाण निभृतं दृढगुणगणगुम्फिताः स्तुतीः शंभोः ॥ १३ ॥

हे नतजन, पवनीदपि वीर्योरपि दुर्ग्रहं दुःक्षेन ग्रहीतुं शक्यं मन एव हरिणो मृगविशे-
षस्तं निरोद्धुं संयतं कर्तुं यदि काङ्क्षसि तदा इमा मदीयाः स्तुतीः श्रीशंभोर्निभृतं निश्चली-
भूय गृहाण । किंभूताः स्तुतीः । दृढा ये गुण माधुर्यौजःप्रसादाख्याल्यस्त एव गुणास्त-
न्तवस्तैर्बद्धाः । हरिणमपि बन्धुं तन्तुबद्धा वागुरा भवति ॥

यदमृतमम्बुधिमन्थनसमुत्थितं तस्य कःस्विदास्वादः ।

इति यदि हृदि तव कौतुकमाकर्णय तत्स्तुतीरिमाः शंभोः ॥ १४ ॥

हे नतजन, अम्बुधोः समुद्रस्य मन्थनं सुरासुरैर्यत्नेन कृतं ततः समुत्थितं यदमृतं सुधा

तस्य कःस्विदास्वादो भवति इति तव मनसि यदि कौतुकं भवति तदा श्रीशंभोरिमा म-
दीयाः स्तुतीराकर्णय शृणु । ततो रसायनरसादप्येता अतिहृद्या इत्यर्थः ॥

विषयोऽभोगरहितः सहजो ह्लादः सतां मतो मोक्षः ।

तमपि यदीच्छसि वेदितुमवहितहृदयः शृणु स्तुतीः शंभोः ॥ १९ ॥

हे नतजन, विषयाणां शब्दादीनामुपभोगस्तेन रहितः सहजो ह्लादः परमानन्दः सतां
विदुषां मोक्षः कैवल्यपर्यायो मतः । तमपि मोक्षं वेदितुं ज्ञातुं यदि त्वमिच्छसि तदा अव-
हितं सावधानं हृदयं यस्य स तादृशो भूत्वा शंभोः स्तुतीः शृणु ॥

अशुचि शुचामायतनं मलकलिलमिदं कलेवरं सत्यम् ।

भगवदुपासनसाधनमिति भवति न कस्य कमनीयम् ॥ १६ ॥

अशुचि अपवित्रम् । तथा शुचां भवजनितदुःखानामायतनं गृहम् । तथा मलेन प्रापेन
कलिलं कलुषमिदं कलेवरं शरीरं सत्यमेतत् । एवंभूतमपि कलेवरमिति हेतोः कस्य न स-
चेतनस्य कमनीयं काङ्क्षणीयं भवति, इति किमित्याह—भगवदित्यादि । एतत्कलेवरं भ-
गवतः श्रीशंभोरुपासनं भजनं तत्साधयतीति भगवदुपासनसाधनं भवतीत्यत एव कस्य न
काङ्क्षणीयमस्ति ॥

यदि मनुषे यमनियमप्राणायामादि दुर्घटं कर्तुम् ।

तदिदं सुगममुपायं श्रय परमपदाप्तये नृति शंभोः ॥ १७ ॥

हे नतजन, यमाश्च नियमाश्च प्राणायामश्च आदिशब्देन धारणादयः । एतमष्टाङ्गयोगं
कर्तुं दुर्घटं दुष्करं यदि मनुषे चेज्जानासि तर्हि अतीव सुगममुपायं परमपदस्य कैवल्यस्या-
वाप्तये शंभोर्नुतिं स्तुतिं श्रय । श्रीशंभुस्तुतिविधानेन तव श्रेयः सुलभमित्यर्थः ॥

अथेदानीमेतस्यापि स्तोत्रस्योपसंहारार्थं वृत्तत्रयमाह—

सिद्धं सम्यगभीष्टं सत्यगिरामाशिषः सतां फलिताः ।

लब्धं सुकृतस्य फलं निर्व्यूढेयं यतः स्तुतिः शंभोः ॥ १८ ॥

सम्यक् सम्यक्प्रकारेण ममाभीष्टमभिलषितं सिद्धं निष्पन्नम् । तथा सद्गगिरं तथ्यव-
चसां सतां साधूनामप्याशिषो मम फलिताः । तथा सुकृतस्य प्राग्जन्मोपाजितस्यापि फलं
मया लब्धम् । कुत इत्याह—इयं शंभोः श्रीशिवभट्टारकस्य स्तुतिर्यतो निर्व्यूढा निर्वाहं
प्राप्तुं पारिता ॥

मम सारः संसारः सकलमिदं मर्यजन्म मम सफलम् ।

मम सदृशोऽस्ति न कैश्चन यदहं स्तोता शिवस्य संवृत्तः ॥ १९ ॥

ममैव धन्यस्य संसारः सारः । इदं मानुषजन्म ममैव सफलं कृतार्थम् । इह भूमौ मम

१. 'सहजाह्लादः' ख. २. 'तथ्यम्' ख. ३. 'स्तुति' ख. ४. 'निर्व्यूढा यस्तुतिः' ख.
५. 'कश्चित्' क.

सदृशः कोऽपि न भवति । कुत इत्याह—यदहं धन्यः श्रीशंभोः स्तोना स्तु-
तिकृत् संवृत्तः संपन्नः ॥

अथेदानीं कर्त्तव्यादृतरभक्तिसुधारसपानेनमत्त इवैकं वृत्तमाह—

प्रणमामि प्रणमामि स्तौमि स्तौमि प्रभुं जगन्नाथम् ।

ध्यायामि ध्यायामि च यामि च विमलं परं धाम ॥ २० ॥

अहं श्रीशंभुं प्रकर्षेण वाङ्मनःकायकर्मभिर्नमामि प्रह्वीभवामि । तथा प्रभुं स्वकीयं त्रिज-
गन्नाथं शंभुं स्तौमि स्तौमि पुनः पुनः स्तौमि च । तदेकचित्तः सन् तत्पादाम्भोजयुगलं
ध्यायामि वीप्सया ध्यायामि च । अहं त्वदीयप्रसादाद्विमलं स्वच्छं निर्वाणं परं धाम परमं
पदं यामि चावश्यमिति शिवम् ॥

इति श्रीराजानकशंकरकण्ठात्मजगत्कण्ठविगचितया लघुपञ्चकया समेतं काश्मीरक-
'महाकविश्रीअगद्वरभट्टविगचिते भगवतो महेश्वरस्य स्तुतिकुसुमाञ्जली
स्तुतिप्रशंसास्तोत्रं सप्तत्रिंशम् ।

अष्टात्रिंशं स्तोत्रम् ।

अथातोऽग्रन्थकृत्पुण्यपरिणामस्तोत्रमष्टात्रिंशमारभमाण आह—

सहस्रशीर्षा पुरुषः पुनातु वः सहस्रचक्षुर्भगवान्सहस्रपात् ।

गलेऽङ्गिमूले नयने च निश्चलास्त्रयोऽप्यमी यं पुरुषा उपासते ॥ १ ॥

पुरि पुरि प्रतिशरीरं तिष्ठतीति पुरुषः परमात्मा परमेश्वरो भगवान् । सहस्राण्यनेकस-
हस्रपरिमितानि 'शीर्षाणि यस्य स सहस्रशीर्षा । शीर्षादेशः । सहस्रशीर्षेति नकारान्तः
शब्दः । तथा सहस्राण्यनेकसहस्रपरिमितानि चक्षुषि यस्य सः । तथा सहस्रपात् सहस्रा-
ण्यनेकसहस्रपरिमिताः पादाश्चैव यस्य स तादृशः सहस्रपात् श्रीशंभुर्विराड्रूपः यद्रूपं
श्रीकृष्णार्जुनयोः प्रसन्नाभय प्रकाशितमेतादृश्रूपो वो युष्मान् पुनातु त्रिविधाणवादिमला-
पहारेण पवित्रतभान् करोतु । स क इत्याह—गले इति । सहस्र दशशतपरिमितानि शी-
र्षाणि फणा यस्य स तादृशः पुरुषः शेषो नागराट् निश्चलो भूत्वा गले यं श्रीशंभुमुपास्ते ।
तथा सहस्रं दशशतपरिमितानि चक्षुषि यस्य स सहस्रचक्षुः पुरुष इन्द्रो निश्चलो भूत्वा यं
परमेश्वरमङ्गिमूले चरणमूले उपास्ते । तथा सहस्रं दशशतपरिमिताः पादाः किरणा यस्य
स सहस्रकरः सूर्यो निश्चलो भूत्वा यं श्रीशंभुं नयने दक्षिणे उपास्ते । एवं त्रयोऽपि पु-
रुषाः सहस्रशीर्षा सहस्रचक्षुः सहस्रपादः क्रमेण गले अङ्गिमूले नयने च निश्चलाः सन्तो
ये परमेश्वरमुपास्ते स शंभुः सहस्रशीर्षा सहस्रचक्षुः सहस्रपादो भगवान्वः पुना-
त्विति संबन्धः ॥

सरस्वतीवेन्दुकलोद्भूता करैः सरस्वतीव श्रवणामृतैः स्वरैः ।

सरस्वतीवोर्मिभिरिश्वरस्तवैः सरस्वती वर्षतु वः सुधामियम् ॥ २ ॥

इयं मम सरस्वती वाणी वो गुष्माकं सुधामृतं वर्षतु । कैः । ईश्वरस्तवैः । केव । इ-
न्दुकला चन्द्रकलेव । किंभूता इन्दुकला । उद्भूता उद्भूता । कस्मिन् । सरस्वति समुद्रे । गङ्गा-
स्वान्सागरोऽर्णवः । इत्यमरः । यथा समुद्रोत्पन्न चन्द्रकला करैः किण्वैः सुधां वर्षति त-
थेयमपीत्यर्थः । पुनः केव । सरस्वती वीणेव । यथा वीणा श्रवणामृतैः शब्दैः सुधां वर्षति
तथेत्यर्थः । पुनः केव । सरस्वती नार्द्रा नदीव । यथा साण्डूमिभिर्वीणाभिः सुधां वर्षति
तथेत्यर्थः ॥

विमर्शशून्येन मया निरर्थकः खलेन कालः सकलोऽतिवाहितः ।

इदं त्वमारादतिमारमुद्धृतं धृतं यदीशस्तुतिवेतनं मनः ॥ ३ ॥

मया विमर्शशून्येन खलेन दृष्टेन सकलः कालो निरर्थको निष्कलोऽतिवाहितो नीतः ।
तु पक्षान्तरे । विमर्शं कृते सकला त्वमारादिदमतिशयेन सारां ऋतु समुद्धृतम् । किं तदि-
त्याह—मया यन्मनश्चित्तमाशस्तुतिवेतनमाशस्य परमेशस्य स्तुतिरिव वेतनमवश्यदेयं यस्य
तत्तादृशं धृतम् ॥

न ह्यद्यत्तामेति परस्य दुर्मुखः शिशुः स्ववत्पीनसदिग्धनासिकः ।

पितुः स्वकीयस्य तु जीविताधिकस्तथोपहास्योऽपि रामायमुद्यमः ॥ ४ ॥

‘दुष्टं चिपिटनामिकां कृत्वा शिवादिद्युक्तं मुखं यस्य स तादृशो दुर्मुखः । तथा स्ववत्पीनसं
नासिकामलनेन दिग्धा लिप्ता नामिका यस्य स तादृशः शिशुर्बालः परस्य ह्यद्यत्तां प्रि-
यत्वं नैति किं तु स्वकीयस्य पितुः स एव शिशुर्जीवितादप्यधिको भवति यथा तथा ममा-
यमुद्यमः श्रीशिवस्तुतिप्रबन्धरूप उपहास्योऽप्युपहमनीयोऽपि भवतीति जाने ॥

अवैमि भाग्योपचयः स पुष्कलः स शक्तिपातः खलु पारमेश्वरः ।

स वा महार्हो महतामनुग्रहो यदीश्वराराधनसाधनं मनः ॥ ५ ॥

अहमवैमि जाने स पुष्कलः पूर्णो भाग्यज्ञामुपचय आधिक्यम् । खलु निश्चये । स
पारमेश्वरः परमेश्वरसंबन्धा शक्तिपातः सानुग्रहं दृष्टिपातरूपः शक्तिपाती भवति । वाशब्द-
श्चाथे । तथा स महार्हो महामहनीयो महतां मदुरुणामनुग्रहः । स क इत्याह—यन्मनो
भवति । किंभूतम् । ईश्वराराधन साधयतीति तादृशम् ॥

अहो कृतार्थोऽस्मि मनोभिरामया गिरा गुणालंकृतयेह रामया ।

तनुः स्थिरेयं ध्रियते निरामया भवे च यद्भक्तिरभङ्गुरा मया ॥ ६ ॥

अहो आश्चर्यं । इह जगति गुणैर्माधुर्यादिभिस्त्रिभिरलंकृता तादृश्या । तथा मनोभिरा-
मया मनोहारिण्या गिरा वाण्या कृतार्थोऽस्मि धन्यो भवन्मि । गिरा कवेव । रामयेव ॥

यथा कश्चिद्गुणैर्लावण्यादिभिरलंकृतया रामया कृतार्थो भवति तथेत्यर्थः । तथा इयं तनुश्च निरामया नीरोगा स्थिरा यन्मया ध्रियते तथा भवे परमेश्वरे च भक्तिः स्थिरा अभङ्गुग अविच्छिन्ना निरामया मन्ये विस्मृतिरूपामयरहिता च यन्मया ध्रियतेऽतः कृतार्थोऽस्म्य-हमित्यर्थः ॥

न विद्यया प्रीतिरनर्घमानया तथा श्रिया वान्वहमेधमानया ।

शिवस्तवैकव्रतयासमानया यथा गिरा सान्द्रसुधासमानया ॥ ७ ॥

असमानया अरामान्यया । तथा सान्द्रसुधासमानया घनमृततुल्यया शिवस्त्व एवैकं व्रतं गृह्याः सा तादृशी तथा गिरा यथा प्रीतिर्भवेत्तथा अनर्घो मानः पूजा यस्याः सा तादृश्या । वाशब्दश्चार्थः । तथा अन्वहं प्रतिदिनमेधमानया वर्धमानया श्रिया लक्ष्म्यापि प्रीतिर्न भवति ॥

पुरःरुरुरन्तं विष्टुशन्महेश्वरं विलीनवेद्यान्तरवेदनो दशाम् ।

नवस्तवोल्लेखविधौ स्पृशामि यां ममान्तरात्मा विभुरेव वेत्ति ताम् ॥ ८ ॥

विलीनं वेद्यान्तरस्य वेदनं प्रत्यभिज्ञानं यस्य स तादृशोऽहं पुरोऽग्रे स्फुरन्तं महेश्वर भावनया विमृशन् नवा नूतना ये स्तवास्तेषामुल्लेखान्तस्य विधौ यां दशामवस्थां भूमिकां स्पृशामि तां मम दशामन्तरात्मा विभुरेव वेत्ति । नान्य इत्यर्थः ॥

मनुष्यता पूरुषताग्र्यवर्णता मनीषिता सत्कविता शिवैकता ।

इयं मम क्षेमपरम्परा विभोः स्तुतिप्रसङ्गेन गता कृतार्थताम् ॥ ९ ॥

मम धन्यस्यानेकजन्मसु सत्स्वपि मनुष्यजन्मप्राप्तिः प्रथमं क्षेमम् । तत्रापि स्त्रीजन्मादिकुत्सितान्यजन्मत्वेऽपि सति पुरुषजन्मप्राप्तिर्द्वितीयं क्षेमम् । पुरुषजन्मत्वे वर्णचतुष्टयत्वेऽपि मुख्यमग्र्यवर्णत्वं ब्राह्मणजन्मप्राप्तिस्तृतीयं क्षेमम् । तत्रापि मनीषिता पाण्डित्यं चतुर्थं क्षेमम् । तत्रापि सत्कविता प्रौढोक्तिनिपुणकविता पञ्चमं क्षेमम् । तत्रापि शिवैकताध्यानं सर्वेषामेषामवतंसभूतं षष्ठं क्षेमम् । इत्यनेन प्रकारेणैयं मम क्षेमाणां कल्याणानां परम्परा विभोः श्रीपरमशिवस्य स्तुतिप्रसङ्गेतानेन कृतार्थतां साफल्यं गता । अत्र साफल्यकारो व्यङ्ग्यः ॥

एवमभिनवंस्तुतिप्रसूताञ्जलिवितरणेन निश्चितं दयाम्बुनिधिं विभुं प्रहृष्टं मन्यमानः कविरात्मानं कृतकृत्यं जानन्नाह—

ध्रुवं नवानां रसगर्भेनिर्भरध्वनिर्धनानामनघेयमावलिः ।

पृथुप्रभावं शशिखण्डमण्डितं प्रहर्षिणं नीलगलं करिष्यति ॥ १० ॥

ध्रुवं निश्चये । घनानामावलिः पङ्क्तिर्नीलगलं श्रीशंभुमद्यत्रिंशत्संख्यया परिमितत्वाद्दुलानां नवानां स्तवानां प्रहर्षिणं प्रेक्षेण हर्षयुक्तं करिष्यति । किंभूता स्तवानामावलिः ।

गमोऽत्र प्रक्रान्तत्वाच्छान्तरसः । रसो गर्भे यस्य स तादृशो निर्भरः पूर्णो ध्वनिरुत्तमका-
 ध्यापरपर्यायो यस्यां सा । 'इदमुत्तममतिशयिनि व्यङ्ग्ये वाच्याद्वनिर्बुधैः कथितः' इति
 श्रीकाव्यप्रकाशकारः । किंभूता स्तवावलिः । अनघा अविद्यमानान्यधानि भुतिकुटुत्वा-
 दयः शब्ददोषा अपुष्टत्वादयोऽर्थदोषाश्च यस्यां सा तादृशी । किंभूतं नीलगलं शंभुम् । पृ-
 थुर्ब्रह्माद्यतिरिक्तः प्रभावः प्रभुत्वं यस्य स तादृशं पृथुप्रभावम् । तथा शशिखण्डेन चन्द्र-
 कलया मण्डितं शोभितम् । अथ च रसस्वर वारिणो गर्भस्तेन निर्भरः पूर्णो ध्वनिर्ग-
 जितं यस्याः सा रसगर्भनिर्भरध्वनिर्धनानां मेघानामावलिनीलगलं नीलकण्ठं 'मयूरं
 प्रहर्षिणं करोति । किंभूता मेघपङ्क्तिः । अनघा अविद्यमानमघमप्रहोभतुच्छत्वदेशो यस्याः
 सा । नीलगलं मयूरं किंभूतम् । पृथुप्रभावंशशिखण्डमण्डितम् पृथुर्महान् प्रभाणां कान्तीनां
 वंशः समूहो येषु तानि शिखण्डानि चन्द्रका यस्य स तादृशम् (तैर्मण्डितम्) ॥

ननु ब्रह्मादीनामपि परमेश्वरप्रभावमविदुषां स्तुतिरसदृश्येव भवतो वराकस्य का क-
 थन्याशङ्क्याह—

यदि ह्ययोग्याश्चरणान्तिके वयं तथापि नः प्राङ्गणसीमसेविनाम् ।

चमत्करिष्यन्ति गिरः प्रभोरिमा जनङ्गमीनामिव गीतरीतयः ॥ ११ ॥

हि निश्चये । प्रभोजगदीशस्य चरणान्तिके पादपद्मौपकण्ठे इमाः स्तुतोः श्रावयितुं यदि
 नयमयोग्यास्तथापि प्रभोः प्राङ्गणसीमसेविनां यामिकानां गणानामेव नो गिरः स्तुतिरूपा-
 श्रमत्करिष्यन्ति । का इव । गीतरीतयो हालाकरीतय इव । यथा हालाकरीतयो जनगुमानां
 ब्राह्मजनानां चमत्करिष्यन्ति तथेत्यर्थः ॥

पुनरपि कृतार्थमात्मानं श्रीशंभुस्तुत्या मन्यमान आह—

परोपकारैरिव राजसेवनं दरिद्रगार्हस्थ्यमिवावर्धितर्पणैः ।

इदं बहुक्लेशमपीश्वरस्तवैरवैमि वर्ष्म स्पृहणीयमात्मनः ॥ १२ ॥

यथा सेवकस्य बहुक्लेशमपि राजसेवनं परोपकारैः परेषामुपकारविधिभिः स्पृहणीयं भ-
 वति । यथा च दरिद्रस्य निर्धनस्य गार्हस्थ्यं गृहस्थकर्म बहुक्लेशमप्यर्थिनामभ्यागतानाम-
 तिर्थानां तर्पणस्तृप्तीकरणैः स्पृहणीयं भवति तथा बहवः क्लेशाः संसारोत्था यस्य तत्तादृश-
 मप्यात्मन इदं वर्ष्म शरीरमीश्वरस्तवैः परमेश्वरस्तवैः स्पृहणीयं काङ्क्षणीयमवैमि जाने ॥

सहस्रपत्रैरिव पल्ललोदकं शिरः फणीन्द्रस्य मणिब्रजैरिव ।

सदोषमप्येतदवैमि मानुषं मनोरमं जन्म महेश्वरस्तवैः ॥ १३ ॥

सदोषमपि कलुषमपि पल्लजलं तद्युक्तोदकं सहस्रपत्रैः कमलैर्मनोरमं यथा भवति ।
 'सहस्रपत्रं कमलं' इत्यमरः । यथा सदोषमप्यविरलग्लार्णमपि फणीन्द्रस्य शिरोमणि-
 ब्रजै रत्नव्रातैर्मनोरमं भवति । तथा सहस्रपत्रैः संसारोलैर्वर्तते यत्तादृशमप्येतन्मानुषं मनुष्य-
 स्येदं मनुष्यजन्म महेश्वरस्य स्तवैर्मनोरममभिलषणीयमहं जाने ॥

१. 'वपुर्बहुक्लेशमपीदमीश्वरस्तवैरवैमि स्पृहणीयमात्मनः' क.

मृगेन्द्रशावा इव कंदसेदरात्करीन्द्रकुम्भादिव मौक्तिकोत्कराः ।

विनिःसरन्तः कवितुर्मुखादमी मनोज्ञतां बिभ्रति कस्य न स्तवाः ॥ १४ ॥

यथा कंदरोदरादिनिःसरन्तो मृगेन्द्रशावाः सिंहशावाः कस्य न मनोज्ञतां बिभ्रति । तथा करीन्द्रस्य गजेन्द्रस्य कुम्भात्कवाटाभिः सरन्तो यथा मौक्तिकानामुत्कराः समूहाः कस्य न मनोज्ञतां बिभ्रति । तथा कवितुः ममेत्यर्थात् । मुखादिनिःसरन्तोऽमी स्तवा अध्यामेशत् कस्य न सचेतनस्य मनोज्ञतां मनोहरत्वं बिभ्रति । अपि तु सर्वस्येत्यर्थः ॥

मरालमाला स्मसीव निर्मले कुचस्थले हारलतेव सुभ्रुवाम् ।

इसं भवत्वाभरणं महेश्वरस्तवाक्यी वक्रसरोरुहे सताम् ॥ १५ ॥

यथा निर्मले स्वच्छे सर्गसि । मानसे इत्यादिन्यात् । मानससर्गसि मरालमाला हसपङ्क्ति-
भरणं भवति । यथा सुभ्रुवां मृगदृशां कुचस्थले हागलता आभरणं भवति तथैवं मत्कृता
महेश्वरस्तवाविली सतां विदुषां वदनकमले आभरणं भवतु ॥

इमां घनश्रेणिमिवोन्मुखः शिखी चकोरकः कार्तिकचन्द्रकामिव ।

रथाङ्गनामा तरणेरिव त्विषं स्तवावलीं वीक्ष्य न कः प्रमोदते ॥ १६ ॥

यथा उन्मुखस्तोयविन्दुलाभायोर्ध्वमुखः शिखी मयूरो घनावलीं वर्षाकालिकमेघश्रेणिं
वीक्ष्य यथा प्ररूपेण मोदते । यथा चकोरकश्चकोरशिशुः कार्तिकज्योत्स्नां वीक्ष्य प्रमोदते ।
इयो रथाङ्गनामा चक्रावाकस्तरणेः सूर्यस्य त्विषं प्रभां प्रातःकाले वीक्ष्य प्रमोदते तथा
इमां मत्कृतां स्तवावलीं वीक्ष्य को न सचेतनः प्रमोदते ॥

मधुव्रतः सौमनसीमिव स्रजं सितच्छदः पङ्कजकाणिकामिव ।

पिको विकोषामिव चूतमञ्जरीमिमां न कश्चर्वयति स्तवावलीम् ॥ १७ ॥

यथा मधुव्रतो भृङ्गः सौमनसी स्रजं पुष्पमालां चर्वयति । यथा सितच्छदो हसः पद्म-
काणिकां चर्वयति । यथा पिकः कौकिलो विकोषां प्रफुल्लं चूतमञ्जरीं चर्वयति तथा इमां
स्तवावलीं को न चर्वयत्यास्वादयति ॥

मनस्विनीनामेव साचि वीक्षितं स्तनंधयानामिव मुग्धजल्पितम् ।

अवश्यमासां मधु सूक्तिवीरुधां मनीषिणां मानसमार्द्रयिष्यति ॥ १८ ॥

यथा मनस्विनीनां मानिनीनां साचि तिर्यग्वीक्षितं कामिनां मानसमार्द्रयति । यथा
स्तनंधयानां बोलानां मुग्धजल्पितमप्रगल्भं वचो जनस्य मानसमार्द्रयति । तथैवासां
मधु सूक्तिवीरुधां सूक्तयः प्रौढोक्तय एव वीरुधा लतास्तासां मधु रसायनं मनी-
षिणां सहृदयानां मानसं चेतोऽवश्यमार्द्रयिष्यत्याद्रीकरिष्यति ॥

इयं मधुश्रीरिव केलिकाननं सरोवरं प्रावृडिवातपक्षतम् ।

स्तवावली काव्यकुतूहलं सुतामकालजीर्णं तरुणीकरिष्यति ॥ १९ ॥

यथा अकाले कुत्सितकाले शिशिरे जीर्णे केलिकानने श्रीडोद्यानं मधुश्रीर्वसन्तश्रीर्यथा
पूरणीकानीति नवं संपादयति । यथा चातपेन क्षतं शुष्कं सरोवरं प्रावृष्टं वर्षासमयस्तरुणी-
करोति जलपूर्णं संपादयति तथैवेयं स्तवावली अकाले कुत्सिते समग्रे जीर्णमुच्छिन्नं का-
व्यकुतूहलं निपुणकविकर्मकौतुकं पुनस्तरुणीकरिष्यति । नवं संपादयिष्यतीत्यर्थः । इदं
मदीयं कविकर्म परीक्ष्यान्येऽपि कवयस्तदुद्युक्तमनसो भविष्यन्तीत्यर्थः ॥

विमत्सराणां मदमद्विवेकिनां महात्मनां मूर्ध्नि धृतोऽयमञ्जलिः ।

विलोकयन्तु प्रभुगौरवादिमां प्रसादबुद्ध्या मयि वा स्तवावलीम् ॥ २० ॥

विगतो मत्सरः परोत्कर्षामहनं येषां ते तादृशानाम् । तथा सदसद्विवेकिनां गुणदोष-
विचैचकानां महात्मनां धौताशयानां मूर्ध्नि शिख्ययमञ्जलिः । स्तुतिकुसुमाञ्जलिर्ग्रन्थो धृतः
समापितः । अथ च तेषां महात्मनामग्रेऽञ्जलिर्मया धृतो बद्धः । किमित्याह—इमां म-
त्कृतां स्तवावलीं प्रभोस्त्रिजगन्स्वामिनो गौरवात् । स्वामिभक्त्येत्यर्थः । विलोकयन्तु परी-
क्षन्तु । अथवा मयि वगैके प्रसादबुद्धानुग्रहबुद्ध्या विलोकयन्तु ॥

स्तवावलीढौकनकार्पणच्छलादलभ्यमभ्यर्णचरैः सुरैरपि ।

प्रभोः पदस्पर्शमशङ्कामीप्सतो विकत्थनत्वेऽपि न मे विडम्बना ॥ २१ ॥

स्तवानामष्टात्रिंशत्संख्यानामावली पङ्क्तिः सैव दौकनकमुपदा उपदीयते उपदा तवर्गल-
तीयान्ता तस्या अर्पणं तस्य च्छलात् प्रभोस्त्रिजगत्स्वामिनः पदस्पर्शं चरणभ्योरुहस्पर्शं
निःशङ्कामीप्सतः काङ्क्षमाणस्य मे विकत्थनत्वेऽपि विकत्थयतीति विकत्थनस्तस्य भावः
स्त्वत्त्वं तत्रापि मय्य वगैकेण त्रिजगदीशस्य चरणस्पर्शोऽवाप्त इति विकत्थनत्वेऽपि मम
विडम्बना उपहासो न । अत्र हेतुः स्तवावलीढौकनकेति प्रागुक्तः । प्रभोः पदस्पर्शं किं-
भतम् । अभ्यर्णचरैः समापवर्तिभिः सुरैरिन्द्रादिभिर्गण्यलयं दुष्प्रापम् ॥

कालिमलमषीकल्माषोऽयं मनोमुकुरः पुरः

स्फुरितमपि न व्यक्तं वस्तु ग्रहीतुमशूक्ष्मः ।

सपदि विशदैः शब्दब्रह्मोर्भिर्भिर्विमले कृते

करबदरवत्पश्यामोऽस्मिन्समस्तमिदं जगत् ॥ २२ ॥

कलौ तुरीययुगे यन्मलमज्ञानजं सैव मषी तथा कल्माषः शबलोऽयं मनोमुकुरश्चित्ता-
दर्शः पुरोऽग्रे स्फुरितमपि व्यक्तमपि वस्तु ग्रहीतुमाकलयितुं न क्षमोऽभूत् । सपदि इदानीं
विशदैर्नर्मलैः शब्दब्रह्मोर्भिर्भिर्वाणीविलासतरङ्गैस्त्रिजगदधीशस्तुतिरूपैरित्युक्तं विमले कृते-
ऽस्मिन्मनोमुकुरे समस्तमिदं जगत्करो बरफलवत्पश्यामः सर्वं शिवमयं जगदित्याकल-
याम इत्यर्थः ॥

आनन्दिनि स्तुवति नन्दिनि गूढमर्थं

देवश्चमत्कृतिकृताङ्गुलिभङ्गभङ्गिः ।

अङ्गस्थितां भगवतीर्मधिरूढहासा-

मासामवश्यमवबोधयति स्तुतीनाम् ॥ २३ ॥

नन्दिनि नन्दिरूढं द्वारपाले गणाधीशे आसां मदीयानां स्तुतीनां कचिद्रूपमर्थं श्रुत्वा
अनन्दिनि सानन्दे स्तुवति सति देवः दीव्यति परमे पदे इति देवः श्रीशंभुश्चमत्कारेण कृतो
ऽङ्गुलीनां भङ्गभङ्गिल्लोटनविच्छित्तिर्येन स तादृशः अधिरूढ उत्पन्नो हास ईषद्वसनं यस्या
सा तौदशीमङ्गस्थितामङ्गं वामाङ्गे स्थितं भगवतीमासां मदीयस्तुतीनां गृहमर्थं कचिद्र
दार्थमवश्यमवबोधयति श्रावयिष्यति ॥

मन्ये मनोवचनकर्मभिरुद्धतानि

यान्यूर्जितानि सुकृतानि पुराकृतानि ।

एतानि तानि शिवभक्तिपवित्रितानि

कणामृतानि फलितानि सुभाषितानि ॥ २४ ॥

अह्निमिति मन्ये । किमितीत्याह—अद्भुतान्याश्चर्यकारिणि तथा ऊर्जितानि बहुलाणि
सुकृतानि पुण्यान्यस्माभिर्मनोवाङ्मायुर्कर्मभिः पुरा पूर्वस्मिन् जन्मनि यानि कृतानि ता
न्येतानि श्रीशिवभक्त्या पवित्रितानि पवित्रीकृतानि सुभाषितानि सूक्तानि फलितानि
सुभाषितानि कानि । कर्णयोरमृतानि रसायनानि ॥

एते प्रभोः प्रमथभर्तुरभीष्टमष्टा-

त्रिंशत्स्तवा विमृशतां विदुषां दिशन्तु ।

तेनैव दक्षु धृतधर्मकरामृतांशु-

सप्ताचिषामिव कलाः सकलार्थलैलभम् ॥ २५ ॥

प्रमथानां नन्दिमहाकालभङ्गिरिटिप्रभृतीनां गणानां भर्ता श्रीशंभुस्तस्य एते भयोः
अष्टात्रिंशत्स्तवा विमृशतां शिवभक्तिरसामृतमास्वादयतां विदुषां सचेतसां सकलार्थां
चतुर्वर्गरूपाणां लाभस्तं दिशन्तु वितरन्तु । स्तवाः का इव । कला इव । केषाम् । तेः
प्रभुणा श्रीशंभुना दक्षु तिष्ठु दृष्टिषु धृतो धर्मकरः सूर्यो दक्षिणदृष्टौ अमृतांशुश्चन्द्रो वा
दृष्टौ सप्ताचिरभिललाटस्थदृशि चेति तेषां सूर्यदीनां कला इवाष्टात्रिंशत् । यथा ता अ
विमृशतां विदुषां सकलार्थलाभप्रदाः । अयं भावः—सूर्यस्य द्वादशकलाः चन्द्रस्य षोड
शकलाः वरुणस्य दशकलाः रुद्रस्य प्रसिद्धाः । आसां संकलने कृतेऽष्टात्रिंशत्संभवति
कलाः । अतश्चैता एवोपमानीकृता निजस्तवानाम् ॥

अथातः कविः सहृदयहृदयानन्ददायिनिजप्रन्थस्याभिधानं कर्तुंकाम आह—

अयमिह किंकरेण रचितश्चरणाम्बुजयो

स्तुतिकुसुमाञ्जलिर्भगवतस्तरुणेन्दुभृतः ।

अविरलभक्तिसिक्तनवसूक्तिलतावचितः

कलयतु सौरभेण सुकृतां सृहयालु मनः ॥ २६ ॥

इह श्रीशशिदाचरणाम्बुजगजपवित्रितस्थले किंकरेण हरचरणकिंकरापराभिधानेन मया जगद्धरकविना नरुणेन कृतं चन्द्रमौलेर्भगवतः शंभोश्चरणकमलयो गचितः कृतः स्तुतिकुसुमाञ्जलिः सौरभेण परमानन्ददायिना परिमलेन सुकृतां सुकृतिनां सहृदयानां मनःस्पृहयालु सस्पृहं कलयतु करोतु । किंभूतः । अविरला ब्रह्मती अनन्यसामान्या या भक्तिः श्रीशिवभक्तिक्रिया सिक्ता या नवा नूतनाः सूक्तयः प्रौढोक्तय एव लतास्ताभ्योऽवचित उचितः । कुसुमान्यपि लताभ्य उच्चीयन्ते तथा प्रौढोक्तिभ्योऽयं ग्रन्थ उचित इत्यर्थः ॥

अथातो ग्रन्थकृत्सकलप्रमथाधीशान्त्रीन्प्रभोत्रिजगदीशस्य पुरो निजग्रन्थनिवेदनायाभ्यर्चयति—

अयि प्रमथनायक त्रिजगतामधिष्ठायक

प्रमत्तमुख षण्मुख त्रिदशवन्द्य नन्दीश्वर ।

निवेदयत भक्तितश्चरणकिंकरेणाश्रितं

पुरः पुररिपोरिमं विकचवाक्यपुष्पाञ्जलिम् ॥ २७ ॥

अर्पयति इष्टामन्त्रेण । हे त्रिजगतामधिष्ठायक हे प्रमथनायक गणपते, तथा प्रसन्नं मुखं वग्म यस्य तस्य संबोधनं हे प्रसन्नमुख षण्मुख षाष्मातुर कुमार, तथा त्रिदशैर्देवैर्वन्द्य हे नन्दीश्वर नन्दिरुद्र, मयि कृपां कुरुतेत्यध्याहारः । चरणकिंकरेण हरचरणकिंकरापराभिधानेन जगद्धरकविना पुररिपोत्रिपुरारेः पुरोऽग्रे भक्तितो भक्त्युद्रेकादपितं समपितं विकचवाक्यपुष्पाञ्जलि विकचानि प्रफुल्लानि नवनानि यानि वाक्यानि तान्येव पुष्पाणि तेषामञ्जलिस्तमिम प्रभोः पुरो निवेदयत ॥

इति परिषदि सिंहस्यन्दनम्कन्दनन्दि-

प्रभृतिभिरभिराद्वैर्बन्धमावेद्यमानम

स्तुतिकुसुमसमूहं प्राभृतीकृत्य शंभो-

र्यदमलमुपलब्धं शर्म तेनेदमस्तु ॥ २८ ॥

भुवि भुवि कुविकल्पः स्वल्पतामेतु जेतुं

धुरि धुरि दुरितौघं वर्धतां शुद्धबोधः ।

पथि पथि मथितोग्रव्यापदापन्नताप

नरि नरि परिपूर्णा जृम्भतां शंभुभक्तिः ॥ २९ ॥ (बुग्मम्)

इति पूर्वोक्तप्रकारेण परिषदि सभायां गणाधीशसभायां सिंहस्यन्दनः सिंहवाहनो गण-

पति स्कन्दः कुमारः । नन्दी नन्दिरुद्रः । प्रभृतिना महाकालभृङ्गिरिदिमुख्याः । तैर-
मिराद्वैः पूजासमये प्रभामण्डलपूजायामाराधितैर्वन्द्यं प्रशस्यमावेद्यमानं निवेद्यमानमिमं स्तु-
तिकुसुमसमूहं शम्भोऽब्जिजगदीश्वरस्य प्राभृतीकृत्य प्राभृतं दौकनकं संपाद्यामलं विमलं शर्म
कल्याणं यन्मया लब्धं तेनेदं भुवि भुवीत्यादिवक्ष्यमाणमस्तु भूयात् । इदं किमित्याह—भुवि
भुवीति । कुत्सितः श्रीशिवशासनादपरकुटिलशासनमार्गगमनोत्थो विकल्पो भुवि भुवि
देशे देशे स्वल्पतामतितानवमेतु । तथा शङ्खबोधः शङ्खसंविद्रपो धुरि धुरि अग्रे अग्रे वर्धतां
वृद्धिं लभताम् । किं कर्तुम् । दुरितानां त्रिविधानामोघः समूहस्तं जेतुम् । शङ्खज्ञानप्रकाशो
वर्धतामित्यर्थः । तथा पथि पथि प्रतिमार्गे मथिता दरीकृता उग्रं व्यापदं जन्मउत्पन्नमग्न-
सज्जिताः पुण्ड्रा ये अशरणा, जनास्तेषां—तापा आध्यात्मिकाधिदैविकाधिभौतिकास्ते यया
तादृशी शंभुभक्तिः श्रीशिवभक्तिः परिपूर्णा अत्युद्दिक्ता नरि नरि जृम्भतामुल्लसतु । इतीद-
मेवास्त्वित्यर्थः ॥

इति शुभं भगवच्चरितस्तुतिव्यतिकरेण यदजितमूर्जितम् ।

भवतु तेन मनस्यपायिनी सुकृतिनां शिवभक्तिचमत्कृतिः ॥ ३० ॥

इतीति पूर्वोक्तप्रकारेण भगवतः श्रीशिवभट्टारकस्य या स्तुतिस्तस्या व्यतिकरेण मेलापेन
मया जगद्धरकविना यदजितं महत्सुकृतं पुण्यमर्जितमुपाजितं तेन श्रीशिवभक्तिचमत्कृतिः
सुकृतिना पुण्यवतां मनस्यनपायिनी निश्चला भवत्विति शिवम् ॥

इति श्रीराजानकशंकरकण्ठात्मजरत्नकण्ठविरचितया लघुपञ्चिकाया समेत काश्मीरध-

महाकविश्रीजगद्धरभट्टविरचिते भगवतो महेश्वरस्य स्तुतिकुसुमालङ्कारे

पुण्यपणिनामन्तोत्रमष्टाविंशम् ॥

ग्रन्थकर्तृवंशवर्णनम् ।

अथानो ग्रन्थकृत्स्ववंशावलीवर्णनं करोति कतिपर्यवृत्तैः—

पुरा पुरारेः पदधूलिधूसरः सरस्वतीस्त्रैविहाग्भूग्भूत् ।

विशालवंशश्रुतवृत्तद्विश्रुतो विपश्चितां गौरधरः किलाग्रणीः ॥ १ ॥

किल प्रसिद्धौ । विपश्चितां संख्यावतामग्रणीधुर्यां गौग्धरो गौग्धरनामा सरस्वत्या वा-
ग्देव्याः स्त्रैर स्वेच्छया विहाग्भूत्स्य भूः स्थानाग्भूत् । आरोपेण योजना । कदा । पुरा पूर्वम् ।
किभूतः पुण्ड्रेऽब्जिपुरदाहिः श्रीशंभोः पदधूल्या धूसरः । तथा विशालो वंशः कुलं भरद्वा-
जमुनिवर्यवंशः श्रुतं शास्त्रं वृत्तमाचारस्तैर्विस्तीर्णैर्विश्रुतो विख्यातः ॥

अमादनिर्माय पुरातनः कविर्यमग्रिमश्लोकमवश्यमग्रतः ।

विमृश्य पङ्केरुपरि द्विजन्मनां न्यवीविशत्काकपदाङ्कितं पुनः ॥ २ ॥

पुरातनः कविर्ब्रह्मा अग्रिमो धुर्यः श्लोको यशो यस्य स तादृशमग्रिमश्लोकम् । 'पद्ये
यज्ञसि च श्लोकः' इत्यमरः । उत्तमश्लोकमभ्ययज्ञसं गौरधरं अमाङ्गमेण सृष्ट्याकुलचित्त-

त्वात् भवश्यमग्रत आदावेव सर्वब्राह्मणजातेरनिर्मायाकृत्वा पुनर्विमुश्य विमर्शं कृत्वा द्वि-
जन्मनां विप्रवराणां विप्रक्षत्रियविशं च वर्णानां पङ्केरावलेरुपरि पुनर्न्यवीविशत् निविशन्तं
प्रायुङ्क्त । किंभूतं काकपदेन भ्रमचिद्वेनाङ्कितस्तम् । यथा कश्चित्कविर्विद्वान्विशयमग्रत आ-
दावेन लेख्यं श्लोकं पद्यमनिर्मायालिखित्वा पुनर्वर्णानामक्षराणां पङ्केरुपरि काकपदं निजभ्र-
मसूचकं लिखति तथेत्यर्थः ॥

अनन्तसिद्धान्तपथान्तगामिनः समस्तशास्त्राणवपारदृश्चनः ।

ऋजुर्यजुर्वेदपदार्थवर्णना व्यनक्ति यस्माद्भुतविश्रुतं श्रुतम् ॥ ३ ॥

अनन्ता ये सिद्धान्तास्तेषां पन्थानो मार्गास्तेषामन्तगामी तादृशस्य । तथा समस्तानि
यानि शास्त्राणि तान्येव दुरवगाहत्वादणवाः समुद्रास्तेषां पाददृश्या तादृश्य-गौरधरस्य
ऋजुनिर्मला निर्दोषा च यजुर्वेदपदानामर्थवर्णना भाष्यपद्धतिर्वेदविलासनाम्री यस्याद्भुतं च
विश्रुतं प्रसिद्धं च श्रुतं व्यनक्ति प्रकटयति ॥

मुतोऽभवद्रत्नधरः शिरोमणिर्मनीषिणामस्य गुणौघसागरः

यमाश्रिताद्वास्त सरस्वती हरेरुरःस्थलं रत्नधरं श्रितां श्रियम् ॥ ४ ॥

गुणानां पाण्डित्याग्निनामोघः समदन्तस्य सागरः समुद्रः । तथा मनीषिणां विदुषां शि-
रोमणिरस्य गौरधरस्य विदुषः मुतस्तनयो रत्नधरो रत्नधरनामा सोऽभूत् । स क इत्याह—
यमाश्रितेति ॥ य रत्नधरं मनीषिणमाश्रिता सरस्वती वाग्देवी रत्नं कौस्तुभाख्यं धारयति
तादृशं हरेर्विष्णोर्वक्षःस्थलं श्रिता श्रियं लक्ष्मीमाद्वास्त पस्पर्थे ॥

उदारसत्त्वं विपुलं मुनिर्मलं प्ररूढमर्यादमगाधमाशयम् ।

प्रविश्य यस्य स्ववशा सरस्वती पदं बबन्ध स्थिरमम्बुधेरिव ॥ ५ ॥

उदारसत्त्वं प्रभूतैर्धैर्यं विपुलमुदात्तं सुष्ठु निर्मलं तथा प्ररूढा मर्यादा.....
यस्य स तादृशं तथा अगाधं गम्भीरं यस्य रत्नधरस्याशयं मानसं प्रविश्य स्ववशा स्वतन्त्रा
सरस्वती वाग्देवी स्थिरं पदं स्थानं बबन्ध । तत्रैव स्थितिमकरीदित्यर्थः । यस्य कस्येव । अ-
म्बुधेरिव समुद्रस्येव । यथा उदाराः सत्त्वा जलप्राणिनो मकराद्या यस्मिन्स तादृशं तथा वि-
पुलं विस्तीर्णं सुष्ठु निर्मलं मर्यादया युक्तमगाधमतलस्थं शैलमूधेः समुद्रस्थशयं मध्यं
प्रविश्य सरस्वती नाम्नी नदी स्ववशा सुष्ठु अब्रूया पराधीना स्थिरं पदं ब्रूयाति तथेत्यर्थः ॥

कपोलदोलायितकर्णभूषणं तरङ्गितभ्रूयुगभङ्गुरालिकम् ।

सचेतसामर्थ्यनिमीलितेक्षणं क्षणं वितन्वन्ति मुखं बहुक्तयः ॥ ६ ॥

यस्य रत्नधरस्य विदुष उक्तयः प्रौढोक्तयः सचेतसां सहृदयानां मुखमेवंविधं चमत्कारो-
त्कर्षात् क्षणं वितन्वन्ति विस्तारयन्ति । एवविधं किमित्याह—मुखं किंभूतम् । कपो-
लयोर्दोलायितं चमत्कारोत्कर्षेणान्दोलनात्कर्णभूषणं यस्य तादृशम् । तथा तरङ्गितमूर्ध्वं
क्षिप्तं यङ्गयुगं तेन भङ्गुरं कुटिलमालिकं ललाटं यस्मिस्तत् । तथा किंभूतं मुखम् । अर्ध-
निमीलिते अद्भुतरसास्वादादीक्षणे नेत्रे यन्न तत् ॥

अथास्य धीमानुदपादि-वादिनां वितीर्णमुद्रो वदनेष्वनेकशः ।

उदारसंस्कारसुसारभारतीपवित्रवक्राम्बुरुहो जगद्धरः ॥ ७ ॥

अथीनन्तरमस्य रत्नधरस्य विदुषः सुतो जगद्धरो धीमान्मनीषी उदपाणि उदभृत् । किंभूतः । अनेकशो वादिनां मुखेषु वितीर्णा मुद्रा मौनरूपा येन सः । पुनः किंभूतः । उदारो यः संस्कारः शब्दानुशासनाभ्यासव्युत्पत्तिजो यस्यास्तादृशी सुष्ठु सागा चामौ भारती वाणी तथा पवित्रं मुखाम्बुजं यस्य सः ॥

आपि स्थवीयः स्वकृतस्थिरस्थितिः कुशाग्रतीक्ष्णामधिरुह्य यन्मत्सिम् ।

अहो-वा स्वैरविहारलीलया पदं न्यधादम्बलितं सरस्वती ॥ ८ ॥

अहो आश्चर्यं । वन ह्येवं । अतिशयेन स्थलाः स्थवीयांसत्तेष्वपि । स्थूलमतिष्वपि-
त्यर्थः । न कृता स्थिरा स्थितिर्यया सा सरस्वती वाग्देवी कुशाग्रतीक्ष्णा सूक्ष्ममपि
यन्मति यस्य जगद्धरकवेर्बुद्धिमधिरुह्याश्रित्य स्वैरविहारलीलया स्वैरविहारार्थमम्बलित
ध्रुवं पदं स्थानं न्यधात् निहितवती । सूक्ष्मे तीक्ष्णे हि यस्तुनि चरणवितरणमत्यद्भुतम् ॥

निर्मत्सरः सहृदयः श्रुतपारदृश्वा

विश्वातिशायिविनयः प्रियवाक्सुशीलः ।

किं वापरं कविगिरां सदसद्विचार-

चातुर्यधुर्यधिषणः शरणं य एकः ॥ ९ ॥

निर्गतो मत्सरः परोत्कर्षासहन यस्मात्सः । तथा सहृदयः शत्रौ मित्रे च समः सच-
तन्त्र । तथा श्रुतस्य शास्त्रस्य पारदृश्वा । तथा विश्वमतिशेते तादृशो विनयो यस्य सः ।
तथा प्रियवाक् मधुरवचनः । तथा सुशीलो यो जगद्धरकविः किं वा पर साधुवाक्य श्रु-
य एकः कवीनां निपुणकविकर्मकृतां या गिरः प्रौढोक्तयस्तासां शरणं मम य एक आ-
सीत् । किंभूतः । सदसतोविचारे यच्चातुर्यं तेन धुर्या धिषणा बुद्धिर्यस्य सः ॥

तेजादृतेन शिशुनैव निवेद्यमान-

मानन्दकन्दलितभक्तिकुतूहलेन ।

एतं मृगाङ्गकलिकाकलितार्वतंस-

शंसारसायनरसं रसयन्तु सन्तः ॥ १० ॥

तेन जगद्धरकविना शिशुनैवापूर्णषोडशवर्षेणैव आदत्तेन श्रीशिवभक्तौ सादरेण आनन्देन
परमानन्देन कन्दलितमुत्पन्नं भक्तिकुतूहलं श्रीशंभुभक्तिकौतुकं यस्य तादृशेन निवेद्य-
मानं प्रकृतीकृतमैवं चन्द्रमौलिस्तु यमृतरसं सन्तो मनीषिणो रसयन्त्वाम्बादयन्तु ॥

गृह्णन्तु कंचन विशेषमशेषमस्मा-

दस्माकमात्तवचनाः कचनान्तरज्ञाः ।

चिन्वन्ति पल्लजलात्कुशला विशाल-

शेवालजालकलिलात्कुमलौघमेव ॥ ११ ॥

अन्तरं मदसद्विशेष ज्ञानन्तीत्यन्तरज्ञाः सहृदया अस्मात्संदभौत्समग्रं कचनविशेषं गृह्णन्तु । किंभूतास्ते । आत्तं गृहीतं वचनं यैस्ते आत्तवचनाः । केषाञ्च । अस्माकम् । दृष्टं चेतत् । कुशला निपुणा विशालाद्विस्तीर्णात् शेवालजालेन कलिलाद्व्याप्तात् पल्लजलात्तडागोदकात् कुमलौघमेव तामरमौघमेव चिन्वन्ति । तदेवं सारं गृह्णन्तीत्यर्थः ॥

यद्यप्यासामनलसरसस्फारसारं न किञ्चि-

द्वाचामन्तर्विरचितचमत्कारमस्त्यर्थतत्त्वम् ।

तत्राप्येतास्त्रिभुवनगुरुस्तोत्रमैत्रीपवित्राः

कर्णाभ्यर्णाभरणसरणिं नेतुमर्हन्ति सन्तः ॥ १२ ॥

अनलसीऽमन्दो भो रमस्फागे रसोत्कर्षमेतन् सारम् । तथा अन्तर्मनसि 'कस्यापि त्रि-
गन्तश्चमत्कारो येन तत्तादृशमर्थतत्त्वं लक्ष्यव्यङ्ग्यद्योत्यपरमार्थतत्त्वमासां मदीयाणां वाचां
'यद्यपि न किञ्चिदस्ति तत्रापि सति त्रिभुवनगुरोस्त्रिभुवने त्रिजगति गुरुः केवल्यपदप्राप्ति-
हेतुशिवशासनोपदेशादंशिकस्तस्य परमेश्वरस्य स्तोत्राणि तैमैत्री तथा पवित्रा एता मदीया
वाचः कर्णस्याभ्यर्णं तत्राभरणपदवीं नेतुं प्रापयितुं सन्तः सहृदया अर्हन्ति ॥

प्रेमाणं मणिकर्णिकां प्रति बुधा मन्दीकुरुध्वं मतिं

मुक्तादामनि माकृत स्पृशत मा ताम्बूलहेवाकिताम् ।

भूषार्थं प्रभवन्ति कर्णपुल्लिने कण्ठं मुखाम्गोरुहे

देवस्य स्मरशासनस्य यदिमाः स्तोत्रावलीसूक्तयः ॥ १३ ॥

हे बुधा विद्वांसः, मणिमयी चासौ कर्णिका कर्णाभरणं तां प्रति प्रमाणं स्नेहं मन्दी-
कुरुध्वं मन्दं कुरुत । तथा यूयं मुक्तादामनि मुक्ताखजि मतिं बुद्धिं मा कुरुत । ताम्बूलपु-
नागदन्तादलेष्वपि हेवाकितां मा स्पृशत । कुत इत्याह—भूषार्थमिति । यत इमाः स्मर-
शासनस्य स्मररिपोर्देवस्य श्रावणोः स्तोत्रावल्यां सूक्तयः प्रादोक्तयो मम भवतां कर्णस्तटे
कण्ठे गले मुखपद्मे च भूषार्थं शोभाय प्रभवन्ति समर्थं भवन्ति ॥

अथातो ग्रन्थकृत्वकृतस्तोत्रातल्यां यावत्संख्यानि वृत्तानि गचितानि तत्संख्यामेकत्र संकलय्य शब्दश्लेषोक्तिर्विच्छ्रित्या प्रकारान्तरेण वर्णयन्नाह—

‘निक्षिप्तं शतसप्तकेन सहितं पादायुतार्धं मया

निर्हिंसे गुणिनि द्विजेन्द्रमुकुटे धर्मैकधाम्नीश्वरे ।

प्रायेण क्लिशितस्य दीनवचसः क्षमाक्षिप्तमूर्ध्नोऽपि मे

पादं नैकमयं प्रयच्छसि विधौ वक्त्रे करोम्यत्र किम् ॥ १४ ॥

अत्र वृत्तानां सुवर्णानां पादायुतार्धमिति वक्तव्ये वृत्तानां सुवर्णानामिति हीनपदत्वेऽपि शमकथासु भक्तिविषये न दोषः । मया जगद्धरकविना वग्रेण सुवर्णानां शोभना वर्ण-
नीयरसानुगुणा वर्णा अक्षराणि येषु तानि तादृशानां वृत्तानां पद्यानां वा चतुर्भिः पादैश्च-
पलक्षितानां श्लोकानां पादायुतार्धं पादाः श्लोकपादान्तेषामयुत दशसहस्राणि तस्यार्धं पञ्च-
सहस्राणि शतसप्तकेन पादानां च सहितं सप्तशताधिकपञ्चसहस्राणि (५७००) श्लोकपा-
दानां तदेतत् । अथ च वृत्तानामाहतानां घटितानां सुवर्णानां सुवर्णकर्षाणां पादाश्चतु-
र्धाशास्तेषामयुतार्धं सप्तशताधिकं मया दीनेन निर्हिंसे निर्माये गुणिनि अणिमादिगुणयुक्ते
द्विजेन्द्रमुकुटे चन्द्रमुकुटे चन्द्रमौलौ धर्मैकधाम्नि धर्मो वृषस्तत्रैकं धाम स्थान यस्य स
तादृशे एवभूत श्रीशिवे । अथ च निर्हिंसे अर्थाव संयतचित्ते गुणिनि दयादादिगुणयुक्ते
द्विजेन्द्रमुकुटे ब्राह्मणवरशिरोमणौ धर्मैकधाम्नि पुण्यास्पदे ईश्वरे महाविभवयुते एवभूते नि-
क्षेपव्यस्य वस्तुनः पालनयोग्ये मया निश्चिन्तेन निक्षिप्तं समापित निक्षेपो रक्षितश्च । इ-
दानीं स्वावस्थां चाह कविः प्रायेण निश्चयेन प्रायोपवेशनेन च क्लिशितस्य संक्षेपस्य दीन-
वचसो देहि स्वामिन् इति दीनवाक्यस्यापि तथा क्षमायां भूमौ क्षिप्तो मूर्ध्ना शिरा येन
स तादृशस्यापि मे एकं पादं चरणमयमीश्वरो न प्रयच्छति न ददाति । विधौ दैवे वक्त्रे
प्रतिकृष्टे सति । अत्रैतद्विषये किं करोमि । प्रभुणा निजमुकुटस्थस्य चन्द्रस्यैव वक्रता
नु शिक्षितेत्यर्थः । अयुतार्धमिति ‘एकदशशतसहस्रायुतलक्षप्रयुतकोटयः क्रमशः । अर्बु-
दमब्जं खर्वनिखर्वमहापद्मशङ्खवृस्तस्मात् ॥ जलधिश्चान्त्यं मध्यं परार्धमिति दशगुणोत्तराः
संज्ञाः । संख्यायाः स्थानानां व्यवहारार्थं कृतास्तज्ज्ञैः ॥’ इति श्रीलालावय्याम् । कर्ष-
श्चतुर्भिश्च पलं तुलाज्ञाः कर्षं सुवर्णस्य सुवर्णसंज्ञम्’ इति च । ‘वृत्तं यशसि पद्ये च’ इत्य-
मरः । ‘पादा रश्म्यङ्कितुर्याशाः’ इति च । ‘विधुर्विष्णौ चन्द्रमसि’ इति च । शब्दश्लेषो-
ऽलंकारः । अत्र ह प्रागुक्तानां सप्तशताधिकपञ्चसहस्रश्लोकपादानां ५७०० एतदङ्कं सं-
स्थाप्य चतुर्भिर्भागो देयः । चतुष्पादत्वाच्छ्लोकस्य । तत्र भागहारार्थं वृत्तं श्रीलालावय्यां
पाटीगणिते ‘भा ज्याद्धरः शुध्यति यद्गुणः स्यादन्त्यात्फलं तत्त्वलु भागहारः । समेन केना-
प्यपवर्त्य राशी भार्ज्यं भजेद्वा सति संभवे तत् ॥’ इति । अत्र भाज्यस्य राशेः ५७००
भाजकेन चतुर्भिः (४) भागे लब्धं पञ्चविंशतिश्लोकाधिकचतुर्दशशतानि वृत्तानाम् (१४२५) ।
एतच्छतसंख्याः श्लोका मयास्मिन्ग्रन्थेऽष्टाविंशत्तत्वेषु विरचिता इति ग्रन्थकृता प्रकटीकृतम् ॥

कारंकारमकारि वारितशमैरक्षैरक्षैरिदं.

निघ्नं विघ्नितशंभुसेवनसुखाभोगोपभोगं मनः ।

किं तु कापि कदापि कापि पतिता सा साधुदृष्टिर्यतः

प्राप्तः सूक्तिवपुर्जितोर्जितमुधास्वादः प्रसादः प्रभोः ॥ १५ ॥

वारितो निवारितः शमः शान्तियैस्ते तादृशैः । तथा न रक्षन्त्रीत्यरक्षा दस्युप्राप्तैस्तैः
अक्षैरिन्द्रियैर्गदं मम मनो निघ्नं परवशं सन् विघ्नितश्रीपरमेश्वरमेवनामृतरसास्वादोपभोगं
कारंकारं कृत्वाकृत्वा पौनःपुन्येनाकारि कृतम् । एतदतीतम् । किं तु पक्षान्तरे । कापि
कुत्राप्युद्देशे कदाचित्कस्मिंश्चित्काले काप्यनिर्वाच्यकृपासामाधूनां संयतचित्तानां महा-
पुरुषाणां धौताशयानां दृष्टिर्मयि पतिता । अतो हेतोः प्रभोः परमेश्वरस्य प्रसादः सूक्ति-
वपुः प्रौढोक्तिः.....मतिः प्राप्तः । किंभूतः । जित अर्जित उत्कृष्टः सुधास्वादो रमाय-
नास्वादो येन स तादृशः ॥

अथ ग्रन्थकृत्त्रिजनिबन्धपरिमैमासौ निजभारत्याः माफल्य प्रशंसयन्नाह—

यत्सत्यं सदसद्विवेकविकलग्रामीणकग्रामजी-

मिथ्यास्तोत्रपरा पराभवभुवं नीतासि भीतास्यतः ।

मातः कातरतां विमुञ्च यदसौ सौभाग्यभाग्यावधिः

संजातो जगदेकनाथनुतिभिर्वाग्देवि ते विभ्रमः ॥ १६ ॥

हे मातर्जननि वाग्देवि, एतत्सत्यं भवति यत् सदमतोविवेकेन विचारेण विकला ये
ग्रामीणकग्रामण्यः कतिपयग्रामाधिपतयस्तेषां यन्मिथ्यास्तोत्रमनृता स्तुतिस्तत्र परा ली-
नाकृता यदस्मादृशैर्मन्दमतिभिः पराभवस्थान नीतासि अतः कारणाद्भीतासि । मा
कदाचित्पुनरपि तादृशमेव पराभवस्थानमेते मां नयन्त्यनस्तृप्तासीत्यर्थः । हे मातर्वाग्देवि,
इदानीं पुनस्तां कातरतां विमुञ्च यज । कुत इत्याह—यद्यस्मात्कारणादसौ सौभाग्यस्य च
भाग्यानां चावधिः परा काष्ठा जगत्त्रिजगतस्त्रिभुवनस्यैकनाथः परमेशस्तस्य नुतिभिः
स्तुतिभिस्ते तव विभ्रमो महानुल्लामः सज्जानौ महानानन्द उत्पन्न इति शिबोम् । इति ज-
गद्गर्भद्वकुलावलीविवरणम् ॥

तत्त्वज्ञानपरायणधौम्यायनमूर्तिप्रवर्यस्य ।

आनन्दोऽजनि वंशे सुमनीयी मृतं इवानन्दः ॥

लक्ष्म्यालिङ्गितदेहः सबलः सच्चक्रविक्रयातः ।

विबुधाचितचरणयुगस्तस्माद्दामोदरो जातः ॥

१. इयमार्या छन्दोभङ्गदूषिताप्यादर्शानुरोधेन तथैव सुश्रूयिता.

सकलविपश्चिद्ध्यः प्रज्ञाजितवृत्रहामार्त्यः ।
 अवतारोऽजनि तस्मात्पाण्डित्यस्यावतार इव ॥
 सर्वज्ञः सविभूतिः सर्वार्थ्यः सर्वमङ्गलोपेतः ।
 तस्याजनि तनुजन्मा शंकर इति भूतले ख्यातः ॥
 अस्ति सद्विरूपाक्षसपात्रं रत्नकण्ठ इति तस्य तनुजः ।
 भास्करस्तुतिरद्वयसमेतं येन रत्नशतकं निरमायि ॥
 वस्वगन्यत्यष्टमिवर्षे मितं (१७३८) विक्रमभूषतेः ।
 अवरङ्गमहीपाले कृत्स्नां शासति मेदिनीम् ॥
 बालानां सुखबोधाय हर्षाय विदुषां कृता ।
 जगद्धरकवेः काव्ये तेनैषा लघुपञ्चिका ॥
 यदत्र स्खलितं किञ्चिन्प्रमादाल्लिखितं मया ।
 विबुधाः करुणासारा निपुणं शोधयन्तु तत् ॥

हति श्रीगजानकशंकरकण्ठात्मजगन्तकण्ठविगचिरया लघुपञ्चिकया समेत
 कादमीरकमहाकविश्रीजगद्धरभट्टस्य वंशवर्णनम् ।

स्मृतोऽयं भगवतो महेश्वरस्य स्तुतिकुसुमाञ्जलिः ॥

